
ओंपणी 


सिद्दाले वेंकटेशाले वंशकुळाचे परंपरेंत मंजुनाथ पै नांवाचो एकलो आसलो. 
ताचे धा चले भुरगे. त्या धा चल्यांक धा धा भुरगीं. शंबर भुरग्यांच्या भितर 
हाडिल्ल्यो सुनो आनी भायर दिल्ल्यो चलयो हांच्या दर वर्स बाळटेरांक लागून 
'देयी' म्हणपी एक बायल येताली. ह्या कुटुंबाचे ते पिळगेची संख्या एकंदर एक 
हजार जाल्यार तातली जमनीर पडचा दिनाशी देयीन हातांत धरिल्ले कांय ना 
म्हणल्यार पांयशायक उणी नासताली. जल्मल्लें भुरगें जावं तो चलो किंवा 
चली बाळंटेराचे कुडींतल्यान तिणें भायर येतना तिच्या तोंडार फुलचो हांसो 
पळोवनच पारखूं येतलें की भितर जल्मल्ले भुरगें चलो काय चली म्हणून. 
जल्मल्ल्या भुरग्यांची देखरेख, तांचे म्हेळे कपडे धुवप, बाळंटीणीक तेलाचें 
न्हाण, भुरगें रडल्यार, आवयक जोर बी आयल्यार तांचें पळवण हें सगलें 
'देयी'चेंच काम. एक बाळंटेर आवरलो म्हणीसर आनी एक ह्या घरांत आनी 
त्या घरांत. एकेके फावटीं आवयचो आनी धुवेचो दोगांयचे बाळंटेर संगाताच. 
उबजल्ले भुरग्याच्या तोंडार हांशें फुटलें की ना, देयी आनीक एकट्याले 
बाळंटेराक गुपचूप मायक(गायब) जातासली. हांव पळयतना देयी खूब जाणटी; 
तिका म्हज्या वयाचीं नातरां आशिल्लीं. मोटो देह....... रुंद तोंड, तोंडार 
केन्नाय झळझळपी हांसो जशें उदकांत सुळयां भशेन. गजग्या येदे दोळे.... 
जल्मल्ल्या भुरग्याक ऊब दिवपी मजबूत हाता रट्टे (दंड), आट्टे (बाग 
आयिल्ले) पांय. पोलको घालपाची पद्धत नाशिल्ले त्या दिसांनी हातमागाचें 
कापड न्हेसून आंगभर पांगरून घेताली. सिद्दाले वेंकटेशाले कुळाचे समेस्त 
कुटुंबीय हे वैजिणीक ऋणी आसपाकूच जाय. असले ते 'देयी'क ही कृती 
अर्पण..! 

नागडो बेताळु, शेतांत वतालो 
शेतकारांक उदक पीवोवन 
घरा वतालो 
रोडू नाक्का गो बाय्ये, दोळे 
सुजोवं नाक्का गो- पर्तुनु 


गोंयां वच्च्या आस्स55 


काक्क माम्मा तूं गोंयां गेल्लल वे ? 
आम्गेलाम्मुणूले बामणा देकला वे? 
त्या बामणानऽ येतां म्हळ्ळां वे? 


आम्गेक्लाम्मुणूक एवचा सांगलां वे? 


१९६१९4९ 


पयलीं उतरां 
(पयल्या मुद्रणा सावन) 


स्वप्न सारस्वत' ही श्री. गोपालकृष्ण पै हांची पयली कादंबरी. हे कादंबरेची 
चित्रां-उतरां, तांचे कथा संकलनांत थंथय, थोडीं ज्यास्त प्रत्येक रुपान आदींच 
झळकल्यांत. 'तिरुवु' 'ई बेरळ गुरुतु' तशेंच “हारुव हक्किय गूडिन दारी' हीं कथा 
संकलनां आनी “आधुनिक चीनी सण्णकतेगळु' ही अणकारीत कृती सुद्दा तांणी 
कन्नडांत हाडल्या. कवी गोपालकृष्ण अडिग हांचे लागसरच्यांत एकटे पै, 
अनुभवाचो खोलायेन सोद घेवपांत गोडी आसलेले. ह्या निरंतर सोदाचें फळूच 
फाटल्या चारशीं वर्सा मदीं सारस्वत समुदायांच्या अणभवांतल्यान इतिहास आनी 
वर्तमान जिवनाचे परस्पर मुखामुखी आनी संबंद हांची जुळोवणी वैयक्तीक 
अणभवाच्या पांवड्यार कौटुंबीक संदर्भात दवरून पारखेता ही कादंबरी. 


चारशीं वर्सा फाटीं गोंयांत खुशहालीर आशिल्लीं सारस्वत ब्राह्मण कुटुंबां 
ुर्तुगीजांच्या आक्रमणाक लागून आपलो विस्वास, धर्म आनी जीव वाचोवपा 
खातीर दक्षीणे वटेन देशांतर जातात. तातूंत कासरगोड़ा लागीं कुंबळेंत वसती 
केल्लो विट्ठू पै आपल्या कुटुंबाची काणी नातू रामचंद्र पैक सांगता. हांगा 
कादंबरी आरंभ जाता. 

गोंय प्रांताचे वेणेंत भरपूर वेपार, शेतकाम ह्या दोनांयनी गुंतून बरीं 
गिरेस्तकायेची जीण जियेताल्या माळशर्माचो पूत नरसप्पय्या हांचे सारस्वत 
कुटुंब. नरसप्पय्याचो नातू विट्ठू पै जल्मल्लो शालीवाहन शक 1464 त 
शुभकृतु संवत्सरांत म्हणल्यार क्रि.श. 1542 त. तो जल्मल्ल्या दिसाच 
पुर्तुगेजांनी गोंयाचेर आपल्या अधिकाराचो पांवडो दवरिल्लो. सैमांत वसुधैव 
कुटुंबकम जावन जगपी मनशान आपले वांगडा रावपी दिवडांचें वेगवेगळ्यो 
गरजो समजनाशी घडिल्ले एक चुकी निमित्तान जल्मता नागाचो शाप घेवनूच 

जमनीर उबजल्लो ठिट्ठू पै. 

विट्ठू पैक यौवन प्राप्त जातना पुर्तुगेज सत्ता गोंयांत घट्ट पाळां धरिल्लीं. 
हिंदूचे मतांतर, ब्राह्मण देवळांचो नास, पुर्तुगेजां वरवीं क्रिस्तांव जावपाचें 
अनिवार्य असलो संदर्भ आयिल तेन्ना दिगंबर बेताळ संन्याशी जो हिंदू समाज 
प्रज्ञेचो, चोंबो शक्तीचो संकेता भशेन आसपी नागड्या बेताळाले सुचने प्रमाण 
विट्ठू पै आनी आनिकूय कितलींशीं कुटुंबां दक्षिणाभीमूख जावन देशांतराक 
भायर सरतात. असो भायर सरिल्लो सारस्वत समुदाय गोंय सोडी मेरेन पयलो 
भाग चलता. 

दुसरो भाग तांच्या देशांतराची तपशिलाच्यो बारीकसारीक गजाली 
विसकायता. सारस्वतां मदीं गंगोळीचे शेणावी, नायक; उडपींत पै, पडियार, 
पांगाळांत नायक, कार्कळांत चोल्पाडी कामत, बंटवाळांत बाळिगा, मुल्कींत 
कामत, मंगळूरांत भट्ट, पाणेमंगळूरांत कुडवा, उळ्ळालांत किणी, मल्ल्या, 
मंजेश्वरांत शानभाग, कुंबळेंत भक्त, कासरगोडांत पट्टणशेट्टी, नीलेश्वरचे पै, 
प्रभू, तलचेरीचे भंडारी, कोच्चींत मल्ल्या, आलपुळांत प्रभु..... अशे स्थायीक 
जायत वतात. गोया सावन देशांतराक भायर सरिल्ले सारस्वत समुदायाचो एक 
भाग जावन आसपी विट्ठू पै कांय कारणांक लागून कुंबळेंत स्थायीक जाता. 

फुडल्या भागांत विट्ठू पैलो नातू रामचंद्र पै वरवीं सारस्वत समुदाय प्रज्ञेत 
चारशीं वर्सांपासून चलून आयिल्ले मनुश्य कुळाचे देशांतर, तशेंच मूळस्थान 
हांचें परस्पर चर आणि अचर संबंदांची समुहप्रज्ञा मंडन जाल्या. कादंबरेचीं 
निरुपण पौराणीक आवर्तन आनी आयाम घेवन वाडटा. दयदिगे वयले 
कुंबळेसावन भितवयले बेळकट्टेक व्यापार केंद्र करून रामचंद्र पै यशस्वी 
जाता. दर्यावेले व्यापारांत अरबस्तानचे तूर्क, थळावे मुसलमान मुखार 
आशिल्ले. इतिहास काळांत थळावे कोंकणी ब्राह्मण व्यापार वेवहारांत घट्ट 
जायत शेती कामांत सुद्दा लागले. ह्या वेळार रामचंद्र पै बळ्ळंबेट्ट म्हळळेकडेन 
400 एकर भूंय विकती घेवन वेपार आपल्या कुटुंबाच्या इतर लोकांक वयसून 
दिवन आपूण शेतकामांत लागता. सवतो भाव देवू पै आनी शिवपस्याकूय 
लागसरच्या गांवांत कृषी आस्पत करून दिता. कुंबळे सोडून बळ्ळंबेट्टाक 
आपलें स्थान बदलावचे पासून चवथो भाग सुरू जाता. रामचंद्र पैले तिनूय 

भुरगे वाडत वाडत तिम्म पै म्हळे पुताक लागून विसघडयेर उतरांक उतरां 
वाडत रामचंद्र पैलो भाव दायजी मत्सराक बळी पडटा. एकेकट्याचें दुरंतमय 
मरण जाता. तिम्म पै सोरोप चाबून मरता. रामचंद्र पैलीं बाकी भुरगींसुद्धा 
मरतात. नागाचो शाप, राजकी स्थित्यंतर, कुटुंबेचे दायजी मत्सर, आळाबंदाक 
येना तसली मनशाली दुराशा आनी थोड्यो अशक्त घडयो, एका व्यक्तीन 
घडोवपी चुकी आनी योग्य न्हय तसले निर्णय-अशें एकामेकांत घुसपून दुरंत 
घटनांची माळ एका फाटीं एक येता. ग्रीसी दुरंत कथेंत जावपी तात्वीक सोदसो 
मनशालें हें संकश्ट, समस्या आनी दुखेस्त घडणुकेक तोच कितलो कारण? 
मनशालें भायलें दैव (नागशाप) सैम हांची जबाबदारी कितें? हें सगळें 
इतिहासीक संदर्भाचें संतान काय? दैवलिला काय? मनशाले स्वयंकृत अपराध 
कारण काय? ह्या प्रश्‍नांचे फाटली तात्वीक फाटभूंय पारखूंक कादंबरी प्रयत्न 
करता. 


अंजन घालताले, घाडपण करताले, घरकार तिम्मपैचे मरणा उपरांत आदले 
पोरण्या घरांत कोणा कडेनूय उलयनाशी पिशाचशी एकटी रावन मागीर आपले 
भुकेखातीर मनशाकच मारून खावपी बीभत्स कामाक उतरपी जान्हवी- अशें 
वेगवेगळे पात्र वैविध्यान कादंबरी वाडता. जशें, गोंयच्यान भायर सरिल्ले तेन्ना 
मनीस एकमेकांल्याचो विस्वास करप साद्य ना तसलें वातावरण निर्माण जालें 
की, गांयच्यान पयस आशिल्लें बळ्ळंबेट्टा भांवतणींसुददां निर्माण जाता. तेन्ना 
अखेरेक उरचो सिद्द पै लो पूत वेंकटेश मात्र. 


जरी जमीन आपलीच जाली, आपूण सगले धर्मस्थळाचे मुंडकार (कूळ) 
म्हळळे भाव-भक्तीन आपले पीक-काणूक दिवन चलीले रामचंद्र पैलें कुटुंब. 
थंयचें सिद्दाले वेंकटेश म्हळ्ळो एकच एक भुरगो रामचंद्र पैलें जणूं काय 
स्वप्नातशें म्हळे भशेन सारस्वत समुदायाचे चर-अचर अणभवाची साक्षी प्रज्ञा 
की म्हळळे भशेन कादंबरीचे अखेरीक प्रत्यक्ष जावपी नागडो बेताळ ताका 
उखळून घेता. पिडयेन पिडी वाट राविल्लो नागड्या बेताळ अभय दिलले भशेन 
कादंबरेचे अखेरेक सिद्दाले वेंकटेशाक धर्मस्थळा वटेन व्हरता. कादंबरी 
वास्तववादी निरुपणेंत पुराणाचे विस्तार आनी प्राग्रूपूय याद करचे तशीं फुडें 

वता. दायजी झगडें वाडत चल्लें तशें वाचप्यांतले प्रज्ञेंत लिपून बशिल्लें 
महाभारताच्यो यादी जागयता. तरीसुद्दा कादंबरी सतत इतिहासाचो उगडास परत 
परत आघाडेंत हाडीत रावता. 


पुर्तुगेजांच्या आक्रमणान क्रिस्तांव जावन आपलो धर्म, विस्वासाक मार पडून 
देशांतरा भायर सरून वळवळपी हिंदू ब्राह्मणांची गजाल, ताचे वांगडा शिवाजी 
महाराजाक जैत जाल्ले तेन्ना तेच गोंयच्यान क्रिस्तांव जाल्ले फाटले हिंदू 
लोकय मेळून खूबशे परत स्थलांतर जावचें पडटा. ज्याप्रमाण पुर्तृगेजाले 
आक्रमणाक लागून हिंदू विस्वासाचेर क्रिस्तांव छापो पडचा लागिल्लो तेच 
प्रमाण पाळां धरत आशिल्ले क्रिशचन विस्वासूय हिंदू राजाले आक्रमणाक बळी 
पडिलो. 


भायल्यान येवन हांगा आक्रमण करून आपलो थाव घेवपाक राखपी 
विदेशी, आमलोकांतय व्हड सरदार म्हणोवन घेवपी शिवाजी, कन्नड दर्यादेगेर 
आपलो ताबो कमयिल्ले इक्केरी नायक..... अशें विजयनगर साम्राज्या उपरांत 
लोकांनी खूबशीं राजकी स्थित्यंतर पळयलीं. अशे वेळार कन्नड तडीच्या 
सकयल्ले भागांत पावला कणकणीं एक व्हाळ.... त्या व्हाळा मदेंच एक गांव 
आनी त्या गांवांक एक राजा. 


बारकूर, बसरूरचे धनी, कटपाडीचे राजा, एर्माव्ठ-पड़बिदरेचे बल्लाळ, 
मुलकीचे सावंत, मूडबिदरे वेणूराचे चौट, नंदावरचे बंगेर, बेळतंगडीचे मल्ल, 
कार्कळचे बेर, विट्लाचे हेगडे, कुंबळे, नीलेश्वर, कुत्यारू-सुराल ह्या गांवचे 
राजा अशे खूबशे लोकांनी सारस्वतांक आश्रय दिलो. पड दिवनु पोसले. खंय 
तरी पुर्तुगेजांनी फाटलाग केल्यार त्रास जायत म्हूण मंजेश्वर गांवच्यान दर वर्सा 
सातशें मुडी तांदूळ दिवचो अशें करार जालो. इक्केरीचे राजा आनी बंगराजाय 
हाका कबूल जाले. सारस्वत कूळ तिगून उरचांत इतिहासाच्यो ह्या घडणुकांचोंय 
आसपाव जाता. 


इतिहास म्हणल्यार फक्त चक्रवर्तीच्यो गजाली न्हय. भौस थळावे प्रशासनांत 
मेळून वाडिल्लो भागूय चरित्रेचोय एक भाग. पुराण बदलावन इतिहास करून राम 

जल्मल्लो अमके वर्साक, अमके जाग्यार म्हण साबीत करचे दबावांत आमगेलो 
समाज आतां आसा. राम जल्मता तो वाचप्याले, आयकुप्यालें काळजांत म्हण 
साहित्य विश्वास करता. पूण धार्मीक मनशाक रामाचो जल्म ताचे विश्वासान 
दिसता. अशें तरेचें इतिहासाचें वास्तव आनी अणभवाचें आपलेपण ह्या दोनींचो 
संघर्श जावचे घडयेर आयज हें “स्वप्न सारस्वत' उडवाडलां. 


ह्या वेळार इतिहासाचे वेगवेगळे संदर्भांक जिवनाचे संदर्भात दवरून जिवन 
आनी मनीसपण म्हणल्यार कितें म्हणचें ही कादंबरी कसाक लावपाक पळयता. 
धर्माची बूंनयाद किंवा खद्धांचो प्रश्‍न करपांत कादंबरीकाराक उमेद ना. मनशाचे 
वैयक्तीक आनी सामाजीक संबंदाचे फाटीं प्रेरणा जावन बांधव्य हें कितपर्यंत 
जिवशक्ती जाता, हें सोद लावपाक कादंबरी खरी आवड घेता. नातेवाईक 
म्हणल्यार कोण ? हे संबंद कशे उबजतात आनी ते वाडची रीत कशी? थंय 
वावुरपाचो क्रम कसो? ताचो मानदंड कसो थारावचो? खंयचे मानदंडान 
बांधवव्याची परीक्षा घेवप- बी मनुश्य जगूपर्यंत जगपी प्रस्नांक कादंबरी नवीन 
रितीन परीक्षा करपाक सोदता. 


वेपार आनी शेतकामांत गुंतीले तेन्ना रामचंद्र पैक कोंकणी लोकांलागीं मात्र 
इश्टागत न्हय. माणियाणी आनी हेर हिन्दू समाज, मुसलमान, हव्यक बी 
ब्राह्मणवर्ग आदीं कडेन वावुरतालो. स्रद्धेतूय तशेंच-म्हाळशेमांयचे वांगडा 
धर्मस्थळ मंजूनाथय ताचो आराध्यदेव. अशें भावार्थान हें बांधव्य वाडटा. 
शिवाजी महाराजान घुरी घाले उपरांत गोंयसावन दक्षिणेक धांवडायिल्लें मंगळूरा 
पाविल्ले गरीब क्रिस्तावांक पळोवपाकूय रामचंद्र पै एक फावटीं वेता. त्या 
गरीब क्रिस्तांवांत आपलो आजो विट्ठू पैली प्रेयसी जावन आशिल्ली पुर्तुगेज 
बायल आल्वीरा खंय तरी दिश्टी पडटा काय अशी उमळशीक भितभितर 
रामचंद्र पैक आसता. 


पुर्तगेज तशे अधाशी, निर्दय अशे दिसले तरी सगले पुर्तुगेज एक सारके 
न्हय. थंय कवी हृदयाचो, मोवाळ मनाचो कोमिनो आसा. गोयश जरी कठीण 
आनी निष्ूर जालो, ताची चली आल्वीरा आसा. तिचे वांगडा मतांतर, पुर्तुगेज 
आक्रमणाचे जळते उज्यांतसुद्दा विट्ठू पैक प्रेम जावन दैहिक संबंद सुद्दां जमता. 

ही गजाल फकत एक संकेतीक घटना न्हय.... मन आनी देहाचो संबंद. देखून 
कादंबरीत इतिहास, मतांतर अशें किदेंय गजाली आयल्यो तरी त्यो, बरी-वायट 
अशें चित्रीत जाल्यो नात. समाज, धर्म, विस्वास, राजकी स्थित्यंतर, इतिहास 
हे सगले मनुश्य संबंदांचे बुन्यादेर जिवनाचे अणभव जावन सोदाक आस्पाव 
जातात. कादंबरी अखेरेक पावता पावता म्हणसर तीव्र जायत मनशाची स्थिती 
आनी ताचे पुरुशार्थूय संवसाराचे नाना तरांचे साध्यतायेंत पारखेत आप्त 
करयता. 


इतलें जरी जालें, आधूनीक संवेदना आशिल्लो आजच्या वाचप्यान असले 
कादंबरीक कशी प्रतिक्रियाकरप म्हळो प्रश्‍न सहज. शास्त्रीय मन, संवसार 
आसचो करें हें समजुपाक प्रयत्न करता. आदर्श, मानवीयता तार्चे मूळ 
मौल्यांत एक आधूनीक मन कशें आसपाक जाय चड विचार करीना, पूण 
आसा करें हें समजुपाक लागता. आता हें कशें आसा म्हळ्ळे प्रश्‍न येतगीर 
कित्येक विचार, प्रश्‍न आनी विस्वास मुखामुखी जातात. तशें सरळ मुखामुखींत 
समोरा समोर परीक्षा करप हें आधुनीक क्रमांत एक. गोपालकृष्ण पै इतिहासाचो 
अणभव वर्तमान बांधव्याक कर्शे सहाय्य जावका म्हूण विचार करपी. 


हेच वेळार आमी याद दवरपाचो एक विशय आसा. नागडो बेताळ हो 
कादंबरेचे सुरवातीर उतरांत क्रियेची सुचना दिवपी. तेन्ना उतर अर्थपूर्ण प्रभाव 
घालून दुसऱ्यांचेर क्रिया जावन बदल जातासलो. उतर सांघीक मौल्य जावन 
सगल्यांत वाडत वतालें. उतरच कितलें प्रधान म्हणल्यार ताडाचे पानार बरोवप 
हें सामक्या थोडे लोकांचें काम जावन आसलें. उतर आत्मसाक्षीचें प्रतिरूप 
जाल्लो काळ तो. उतरच संवहनाचें माध्यम जावनासलो काळ. उतरच एक 
कबलात-करारनामो. मनीस उतराक आपल्याक घाण दवरचें सामाजीक मौल्य 
आशिल्ल्या वेळार गोंयांत छापपाचीं यंत्रां येतात. 


उतराची शक्त पालोवपी आधूनीक छापपी यंत्राचे प्रवेशा उपरांत पांचवे 
पिळगेचे भुरग्यांक उतराची प्रत्यक्ष शक्त जावन आसलो नागडो बेताळ परतून 
उखलून घेता. पूण आतां उतरांनी जैताचो आत्मविश्वास व्हगडला. उतरांनी 
वायट जालां. कावेरम्माले तांडांतलीं उतरां स्राप जाल्यांत. शिवप्पय्याले मरणा 

उपरांत हांगा दुसरें कांय उतरच नाका असली परिस्थिती निर्माण जाल्या. 
उतराची शक्त अशें व्हगडून वच्चे वेळार नागडो बेताळ परतून विश्वासाचें चैतन्य 
स्वरूप जावन जणूं कांय स्वप्नांतसो प्रत्यक्ष जाता. पुणून क्रियेक लागता. 
भुरग्याक 'उखलता'. 


नागडो बेताळ भविश्यसो दिश्टी पडचो, अर्थ व्हगडून घेत आशिल्लीं उतरां, 
निश्शक्त जावपी उतरां, मुखार भविश्यांत उतरां अणभवचो आतंक, तसले 
अस्पश्टतायेन उतर एके काणयेंत कशें स्पश्ट अर्थ घेवपा शकता हांचो सोद 
लावपूच कादंबरीकाराक मुख्य अशें भावलां. 


कादंबरी गोंयांत जरी सुरवात जाली, दक्षीण कन्नड जिल्ल्याचे दोंगर, 
दोंगल्लो, न्हय-व्हांळाचे सैमा मदीं कशेंय तरी धडपडून जीव बांदून घेवपी 
परिस्थिती हांगा आसा. डॉ. शिवराम कारंतानी खूब फावटी आपले लिखाणांत 
सोद लायिलें सैम हें. दक्षीण कन्नड जिल्लेचे शेतकाम, लागवड, वेपार- 
वेवहार, राजकी स्वातंत्र्याचे झूज, कायदे, वैयक्तीक, साहित्य, उद्देगधंदो, 
पत्रिकोद्यमम, विद्याभ्यास, प्रशासन-अशे सगळे क्षेत्रांत मोलादीक योगदान 
दिल्यांत सारस्वतुय खूब मुख्य. सारस्वतांचो अणभव आंशीक जावन कारंतांचे 
कादंबऱ्यांनी तशेंच दक्षीण कन्नड जिल्ल्यांचे सारस्वत लेखकाले कृतींत बिंबीत 
जाला. कारंत तर 'हत्ती चल्ले तीच वाट' अशें चलिल्ले. तसले वाटेर आंशीक 
जावन दिश्टीक पडिल्लें सारस्वत विश्व श्री. गोपालकृष्ण पै हांणी हांगा समग्र 
शोधाक लावपाचो प्रयत्न केला. 


असली एक दीर्घ कादंबरी जणूं काय एक व्रत म्हळूळे भशेन निवळायत 
गोपालकृष्ण पै हांणी बरयल्या. एका प्रदेशाचो अणभव एकूण सगले कन्नड 
जनतेचो अणभव जावचो तशें भारताची आयची मनस्थिती अप्रत्यक्ष जावन 
पारखून घेवपाक अनुकूल जावप तशेंच पैनी ही कृती रचल्या. अडिग हांणी 
काव्यांत प्रतिपादन करपी 'सावयव शिल्पाचें समग्रीकरण' कादंबरेचे अखेरे मेरेन 
बाळगून उरचें तशें कादंबरेची सृजनसूश्टी राखून हाडल्या. तांणी म्हाका दोस्ती 
नात्यान आनी प्रितीन दोन “पयलीं उतरां' बरय अशें सांगिल्लें. हीं म्हजीं उतरां 


10 / स्वप्न सारस्वत 


कादंबरेक प्रवेशिका जावूं अशें आशा करतां. ह्या संदर्भार वाचप्याले वतीन श्री. 
गोपालकृष्ण पै हांकां देव बरें करूं म्हणटां. 
- एस्‌ आर विजयशंकर 
सि. 2/103, ओंकार अपार्टमेंटस्‌ 
8 वो मुख्य रस्तो, 12 वो आडवो रस्तो 
मल्लेश्वरम्‌, बेंगळूर-560003 
मोबाईल- 9880302450 


ईमेल- srvshankar@yahoo.com 


उपकार-स्मरण 


ह्या ग्रंथाचे रचने वेळार हांवें भेट दिल्ल्या कितल्या तरी ग्रंथालयांच्या 
अधिकाऱयांक आनी तांणी म्हाका पुरवण केल्ल्या ग्रंथांच्या लेखकांक- 


हाका लागून हांबें पत्रवेवंहांर केल्ल्या वेळार ताबडतोब चीट बरोवन, जायती 
म्हायती दिवन म्हजे दुबाव सगले पयस केल्ल्या कन्नड भाशेच्या खूब धिमंत 
मनांक- 


उजवाडचे आदींच हें वाचून वरां वरां बसून भासाभास केल्ल्या 
सहलेखकांक- 


चड़ करून आपलें मत बरोवन दिवन आनी तें ह्या पुस्तकाचें फाटल्या 
कवराचेर छापपाक कबुली दिल्या सर्वश्री एस्‌ दिवाकर, अशोक हेगडे, 
श्रीनिवास वैद्य, च.ह. रघूनाथ, महालिंग, के. सत्यनारायण हांकां- 


प्रस्तावना बरयिल्ल्या श्री. एस्‌. आर. विजयशंकर हांकां, सर्वश्री यु. आर. 
अनंतमुर्ती, टी. पी. अशोक, के. वि. अक्षर, विवेक शानभाग, रामचंद्र देव, एच्‌. 
एस्‌. राघवेंद्रराव, मनु चक्रवती ह्या सगल्यांनी हें वाचून म्हाका शाबासकी दिल्या. 
तांकां सगल्यांक- 

कन्नड भाशिकांनी ह्या पुस्तकाक खूब मोगान येवकार दिला. कांय लोकांनी 


लेख लेगीत बरयल्यात. त्या लिखाणाचे वेंचीक भाग ह्या पुस्तकाचे अखेरेक 
दिल्यात. तांकां सगळ्यांक- 


केंद्रीय साहित्य अकादेमी पुरस्कारा सयित वेगळेवेगळे पुरस्कार प्राप्त जाले. 

त्या सर्व पुरस्कार परिक्षकांक- 
प्रकटन करपी भाग्यलक्ष्मी प्रकाशनाचे श्री वि. के. नंजुंडप्पा हांकां- | 


पयल्या मुद्रणाक श्री. अपार हांणी मुखचित्राचो विन्यास केल्लो. ती पेपरबॅक 
आवृत्ती जावन आसली. पूण फुडले मुद्रणांक प्रकाशकांनी केस बांयंडिंग 
करपाचो विचार केलो देखून चड रंग आसलेलें मुखपृष्ठ जाय अशें भावलें. 
तेन्ना कर्नाटकाचे श्रेश्ट कलाकार श्री. चंद्रनाथ आचार्य हांणी चित्र रचना करून 
दिली. श्री. अपार हांकां, तशेंच श्री. चंद्रनाथ हांकांय- 


खूब बेगीन डिटिपी करून दिल्ल्या डेटा सोल्युशनाच्या चंदनकुमार 
जोडप्याक- 


म्हजे दोस्त जावन आशिल्लो म्हजो व्हडलो भाव उमानाथ आनी धाकटो 
भाव सीताराम हांकां- 


सदांचे प्रमाणें म्हज्यो जी चलयो श्वेता आनी स्मिता, नातरां सोनिया आनी 
विनिशा हांकां- 


- लेखक 


स्वप्न सारस्वताक फावो जाल्ले पुरस्कार 
1. स. सूर्यनारायण चडग साहित्य प्रशस्ती 2010 
2. डॉ. एच्‌ शांताराम साहित्य प्रशस्ती 2010 
3. कर्नाटक साहित्य अकादेमी पुरस्कार 2011 
4. केंद्रीय साहित्य अकादेमी पुरस्कार 2011 


नै भै म 


सुचोवणी 


गोंय' हें गोंय राज्यांतल्या एका शाराचें नांव. आतां ताका पोरणें गोंय (010 
000) अशें म्हणटात. संत फ्रान्सिस झेवियराची कूड हांगाच संरक्षण करून 
दवरल्या. एका काळांत हें गोंय राज्याचें मुखेल शार आशिल्लें. देखून वेर्ण्या 
साकून गोंयां गेलो म्हणल्यार गोंय शाराक गेलो असो अर्थ. पूण गोंय एक 
राज्यय व्हय देखून संदर्भानुसार राज्याकूय अन्वय जाता. 


गोंय राज्याचे कांय गांव आनी त्या गांवांची आतांचीं नांवां हांगा सकयल 
दिल्यांत 


पोरणीं नांवां सध्याची नांवां 

पेडणें पेनें ( Pernem) 

गोंय वेल्य गोंय (/९॥॥ G०2) 
आगशी आगासीं (Agassaim) 
सांकवाळ सांकवाळे (5100516) 
कुठूठाळ कोर्यलीं (Cortalim) 
लोटली लोवतोलीं (Loutolim) 
मठग्राम मारगांव (५ra०) 


केळशी केलोसी (Cavelossim) 


मे ग न 


भाग -1 
नागड़ो बेताळु, शेतां वतालो | 
शेतकारांक उद्दा पिवोनु । 
घरां वत्तालो ।। 


1 


बळ्ळंबीडाचे चारशीं एकर सुपीक जमीन बंब मणियाणी कडच्यान विकती 
घेवन आपल्या ताब्यांत घेतिल्या दिसा बेळकट्टे रामचंद्र पैन आपलो आजो 
विट्ठू पैची खूब याद काडली. ह्या वाटचे जमनीचो एक ल्हान कुडको तरी 
आपणावपाक जाय अशें विट्ठू पैक खूब आशा आसली. ही आशा नातवाक 
सांगतना आपलो बापूय माळप्पय्या, आजो नरसप्पय्या हे सगले कशे जगले हैं 
सविस्तर करून विट्ठू पै सांगी. त्या दुर्भर दिसांनीय आपली जमीन आपले 
लोक चिकाटी धरून कशे वावुरले ही गजाल थोड्या अभिमानान आनी थोड्या 
दुख्खान सांगी. आनी ह्यो सगल्यो काणयो आपले काळगतीक जी हीन स्थिती 
आयली म्हणून चुरचुरत सोंपतल्यो. 


विट्ठू पैलो आजो नरसप्पय्या वरुणापुराचे सदूहस्थांत एकलो म्हणून फामाद. 
ताणें नाजाल्यार साश्टीच्या सांसठू कुटुंबानी खंयचोच शूभ समारंभ चलनासले 
अशें तेन्ना लोक म्हणी. वरुणाच्या अग्रहारांनी नरसप्पय्याचें व्हडलें घर. तांकां 
तांदूळ, गोड, तूप, म्होंब, तेल, नाल्ल, सोळां काथो, रिठो, आमसाण, मेण, 
गंध, मिरीं हांचो वेपार. रानवाटेन येवपी कुणबी लोकांनी एकठांय केल्ले जिनस 
हांकां विकचे आनी नरसप्पय्यान तांकां जाय जाल्ले वस्त दिवचीं असो तांचो 
वेव्हार. जुवारी न्हंयेंत वचून मेळपी विशाल व्हाळांत मचवे घेवन येवपी अरबी 

लोकां वांगडा बी नरसप्पय्याचो वेपार. विजयनगर राजाले राजवटी वेळार ताचो 
वेपार उदरगतीक पावलो. घरचे मुखसाळेच्या एका भागांतूच ताचें दुकान. 
नरसप्पय्या थंयच आसनमांडी घालून बसून वेपार करी. तार्चे मन विशाल तशेंच 
मोव आसलें देखून दानधर्म खूब करी. 


चौकमाळयांचें घर. घरा मुखार आंगणांत दसण, सब्देफुल, रत्नगंधी, 
पाचूकणस, आकाशमोगरी, शंखपुष्प, अनंत, कणगली बी फुलांझाडां. सुरींग, 
ओंवळां, चांपीं, असल्या फुलांचे रूखूय खूब. घरा फाटल्यान पोरसांत पणस, 
आंबो, माड हांची दाटसाण, ताचे तेवटेन कोनशाक गोड उदकाची बांय. 
केन्नाय भरलेली. वेपारांत जसो नेट धरलो, तशीं घरांत माळी चडिल्ली आनी 
पाखेंय व्हड जायत गेल्लें. पुणून घर व्हड जाल्ले वेपारा निमित्तान न्हय. त्या 
गुड्ड्यार आशिल्ले म्हाळसा नारायणीचे कृपेन असो नरसप्पय्याचो नमळायेचो 
विस्वास. 


पुरयत रंगशर्मान पुजा करपाची म्हाळशेची मूर्त अत्यंत श्रेश्ठ, पवित्र आनी 
पुरातन आसून दिसपाक खूब सुंदर आसली. चंद तोंड, चार हात, वक्षथळार 
सोबपी गळ्यांतली माळ, धवे शिळेचेर उठून दिसपी रेखीव दोळे आनी नाक, 
देवील्या वयल्या हातांनी एकांत त्रिशूळ आनी एकांत पंचपात्र, सकयल्या 
हातांनी एकांत खड्ग दुसऱयांत आतांच कातरिल्लें रगत गळत आशिल्लें रुंड. 
शिंवाचें काय वागाचें अशें दिसपी तोंड आशिल्ले मनुश्य आकृतायेचो एका 
प्राण्या वयर नाच्चे पद्दतीन देवी उबी राविल्ली. गळ्यांतली माळ कित्याची 
म्हण स्पश्ट दिसना जरी जाली तरी रुंडमाळूच आसच्या फाव असो रंगशर्माचो 
अभिप्राय. ती विष्णुचें स्रीरूप असो पुराणांनी उल्लेख आसा देखून तिका 
नारायणी हें उपनामूय आसलें. सकाळच्या वेळार सरस्वती, दनपारां पार्वती 
आनी सांजेवेळार ती लक्ष्मी दिसता म्हूण सगले सांगतात. अदमास कितल्या 
संवत्सरां फार्टी हे मुर्तीची स्थापना जाली आसत अशें स्वता नरसप्पय्यान 
रंगशर्मा कडेन विचारिल्लें आसा. तेन्ना रंगशर्मा आपले शेंडयेक गांठ घालीत, 
उजवो कुलो वयर करून एक पाद सोडीत आपले मुखार आयिल्या दांताचेर 
नेटान वयलो ओंठ ओडीत “कितले संवत्सर म्हण कोण जाणा नच्या? गौड़ 

देशाच्यान हांगा हाडून बेताळ संन्याशाल्या हातान प्रतिष्ठापन केल्ली स्वता 
परशुरामानूच खंय'' अशें सांगिल्लें आसा. रंगशर्मान अशें किते तरी सांगिल्लें 
न्हय. आपल्या उतरांचेर ताचो संपूर्ण विस्वास. किदेंय आसूं सरभोवतणीं सगले 
प्रेमभक्तीन देवीक “म्हाळशे मांय'' म्हण आपोवचें मात फाल्स न्हय. 


सकाळची-सांजची पुजा जातकच प्रसाद पयली नरसप्पय्याल्या घरा 
पावपाची ही पद्धत खूब फाटलेन चलत आयिल्ली. म्हणटकच नरसप्पय्यालें 
घराणें पयलींपासून खूब व्हडलेंच. नरसप्पय्याक वेपारांत बरेंपण जाल्लें तेन्ना 
महालसा नारायणीच्या देवळाच्या गोपुराचो कळस, अगरसाळा आनी 
गर्भकुडीची दुरुस्ती केल्ली. देवळाचे उजवे वटेन रंगशर्माक एक घर. 
विजयनगराचे राय हे वटेन आयिल्ल्या वेळार स्वता देवीलें दर्शन घेवन थोडी 
भूंय बी देवीक सोडीत लेगून बरी येणावळ. अगरशाळेंत शंबर लोक बसचो 
तितलो जागो. थंयच्यान गर्भकुडी पर्यंत पातळायिल्लें खडप. सदांकाळ तेलान 
मळकट जाल्लीं गर्भकुडीचीं सोपणां, भितर काळखांत नंदादिपाचो मंद उजवाड. 
हातभर उबार देवीची मूर्त. नरसप्पय्यान सदां दोन फावटीं गुडो चडून येवन 
आंगणांत पातळायिल्ल्या फातरांचेर साश्टांग नमस्कार करची पद्धत. 


तरणाटेपणांत सुद्दा नरसप्पय्या तशीं एक व्हड व्यक्ती न्हय. चौकाकाराचें 
तोंड, ठाकठीक मिशयो, कानांत वज्राचे वोंटी, सडसडीत जावन सुकिल्ल्या 
पाना रंगाचें आंग. भेंडा वयर किदेंय न्हेसून खबरच ना ताका, कासाटो मारून 
न्हेशिल्लें धोतर, बोळ माथ्यार एक फेटो, कपलार, दोळ्यांच्या कोनशाक, 
हातारट्ट्यार, हड्डें आनी पोटार गोपीचंदनाचीं नामां. कवळ खायत घरा पडवेर 
बसलो म्हणल्यार ह्या वाटेन, ते वाटेन फिरचे वेर्णेचे लोक हात जोडून पांयां 
पड़ी. नरसप्पय्या बशिल्ले कडल्यानूच कितें रे? बरो मरे? कशें चल्लां?'' म्हण 
विचारी. ताचें लग्न जावन बरीं वर्सा जाल्लीं तरी भुरगीं नासलीं. अंत्रुजेच्या 
वासनायकाली दुसरी चली तुळशीबाय तागेली बायल! गुरवार जावन णवव्या 
म्हयण्यार तिणें चल्या भुरग्याक जल्म दिल्लो तेन्ना सगल्यांक भोव संतोस 
जाल्लो. शालीवाहन शक एक हजार चारशीं बत्तिसाव्या सवंत्सराच्या फाल्गून 
शुक्ल चवथ ब्रेस्तारा सांजच्या धनिष्ठा नक्षत्राच्या म्हुर्तार बाळंटीचे कुडींतल्यान 

ताट वाजोवचो आवाज आयकतना नसप्पय्या भायर वसऱ्यार बशिल्लो. 
आवय आनी भुरगें दोगांय बरीं आसात अशें वैजिणीन उंचेल्या आवाजान 
सांगिल्लें आयकून नरसप्पय्या खूश. थंयच ताडाचे पानांचें पंचांग सोडोवन 
धरून राखून बशिल्ल्या पुरयत रंगशर्मान ग्रहगती मेजून, नक्षत्रांचे पाद गुणाकार 
घालून जातक फल सांगलें. भुरग्यालें जातक बरें आसा म्हण सांगिल्याक ताका 
दूद्‌, फळां दक्षिणा, विडो बी मेळ्ळो. 


चेडु (भुरगें) गुटगुटीत जावन गोमटें आशिल्लें. ताका न्हाणोवन कापसाच्या 
कपड्यांत गुठलावन हांतुणा पोंदाक एक लोखणाचो खिळो दवरून न्हीदयलो. 
तांब्याच्या कळशांत तीर्थ भरून तीन आंब्या पानां वयर श्रीफळ दवरलें. 
भुरग्याचे लागींच दवरपी पाटाचेर दवरपी त्या नाल्लाक कुकमाचे दोन तिळे, ताचे 
लागीं खावचीं पानां सुपारेच्यो फोडी, खडीसाखरीचे कुडकेय दवरले. ब्रह्मदेव 
म्हातारेच्या भेसान येवन चेरडाले निडलार अदृश्ट बरयता म्हळ्ळे विस्वासान 
हर्ड्याची शाय आनी एक लिखणीय दवरून घरची बायलो सगल्यो जाग्यो 
रावून देवाची गितां बी गायत बसल्यो. वैजीण कुळंबी द्यावीक तांदूळ, गोड, 
नाल, कपडे बी दिवन खूश केली. 


चेडे जल्मा आयिल्लें वेर्ण्यांच. तंशें पळोवपाक गेल्यार पयलो बाळंटेर 
कुळारा जावचीच पद्धत. अंत्रूजे वास नायक भरिल्ले गुरवारीक आपोवन व्हरपाक 
चार फावटीं आयिल्लो. पूण हांगा घरांत नरसप्पय्याची आवय जाणटी एकटीच. 
ती हांतुणाक लागून खूब वर्सा जाल्लीं. तिका एकलेकच सोडून वचप घरचे 
आयाव बायलेक सारके न्हय देखून नरसप्पय्यान आपले मांयकच हांगा 
येवपाक सांगिल्लें. इतलेंच न्हय, कुळंबीण द्यावी, भायल्या कामाक वेगळी 
वावराडी, रांदपाक रंगशर्माची विधवा भयण अशे सगळे तरेन अनुकूल. भुरगो 
जल्मल्या इकराव्या दिसा सकाळीं सटीपुजा, होम, हवन, बी चल्लें. वेण्या 
मात्र न्हय लागसार रावपी नात्याचे सगले आयिल्ले. अन्नदानूय चल्लें. दनपरां 
नरसप्पय्याल्या दायज्यांतली घरची एक सवायशीण आनी वासनायकाले 
बायलेन मेळून भुरग्याक पाळण्यांत घालो. 

कुलदेवीच्या उगडासाक लागून नरसप्पय्यान पुताक माळप्पय्या म्हूण नांव 
दवरलें. तांगेल्या कुटुंबाच्या म्हालगड्याचें नांवय तशें आशिल्लें आनी 
नरसप्पय्यालो बापूय माळशर्मा म्हण फामाद. कौंश गोत्राची तांची वंशावळ 
काडून पळयल्यार चड कमी दर दुसरे पिळगेंत माळशर्मा, माळप्पय्या हीं नांवां 
परत परत पुनरावृत्ती जायत आसात हें दिसून येता. पाळण्यांत घाल्ल्या 
सवायशीण बायलांनी भुरगेल्या कानांत पांच फावटीं तें नांव सांगलें. 
वासनायकान चेरडाक भांगराची पाटली, कमरेक रुप्याची सरपळी बी उडगिरें 
दिवन माथ्यार अक्षता घाल्ल्यो. थंय आशिल्ले सगोत्रीय भुरग्यांलें फाट लावन 
पाळणें हालयलें, उपरांत सगल्यांक गोड फोव वांटले. 


नरसप्पय्याचो चलो जल्माक येवचे थोडे दिसां पयलीं आपणाक विजयनगर 
राजान नेमला म्हूण सांगीत तिंमोज नांवाचो एकटो मनीस आयिल्लो. 
नरसप्पय्या तिंमोजाचें नांव आयकून जाणा. बिजापुरचे बहमनी सुलतानाचे 
प्रशासकी दोश मात न्हय अतिवृश्टी आनी अनावृश्टीन घडिल्लें निर्शेवणेकूय हो 
तिंमोज उतर दीत आसा हें ताच्या कानार पडिल्लें. दक्षिणेकडचे गेरसप्पेचो राजा 
आनी हाचे मजगतीं घट संबंद आसा अशेंय तांणें आयकल्लें.फुल्ला न्हंयेंत 
मचवे घेवन येवपी अरबी वेपारी तो एकटो दर्यावरलो लुटारु, ताणें तांचे 
कितलेशेच मचवे लुटल्यात अशें म्हणी. देखून नरसप्पय्याक तिंमोजा बद्दल 
संमिश्र भावना आसली. असलो चार धडधाकट तरनाट्यां वांगडा घोड्यार 
बसून आपल्याक सोदूंक आयला म्हणून मातशी भिरांतशी दिसली. तिंमोज 
सडपातळ मनीस. खाडमिशी भरपूर वाडयिल्ली. माथ्याक रुमाल, वीरगास 
मारून न्हेसण. आंगार एक झगो-तांबडे लाल दोळे-घोड्यावयल्यान उतरिलो 
एकटोच सरळ पड़वेर चडत 'नरसप्पय्या म्हणल्यार तुमीच?' अशें विचारीत 
मुखार आयलो. खरखरीतसो दादलो आवाज; वातडसो जरी दिसलो, 
आपलेपणांत वळखून नरसप्पय्यान 'या-या' म्हणीत मांदरी पातळायली. जरी 
जालें बहमनी सुलतानाचे वाटेचे महसूल वसूल करपी अधिकारी ह्याच प्रकार 
येवन देखमेळिल्ल्यांक भेश्टावन काडून व्हरचो अणभव आशिल्लो नरसप्पय्या 
एक खीणभर कांचवेलो. विशय किदे? खंयच्यान आयले तुमी ? म्हज्यान किदें 

करूं येता ? अशें भियेत भियेत नरसप्पय्यान विचारलें. तिंमोज आयिल्लो 
आपले आमीग (मित्र) गेरसप्पेचे राजाचे वाटेन. “मुसलमानांची पिडा खुबूच 
जाल्या. देखून परदेशाच्यान सैन्य हाडलां, ते आयज फाल्यां गोंयचेर आक्रमण 
करतात आंनी मुसलमानांक धांवडायतात, तशें धांवडावपाक तुमी साह्य 
करचें.'' म्होबाळपणान पूण स्पश्ट जावन तिंमोजान सांगलें. नरसप्पय्यान एक 
कुल्या वयलो भार दुसऱ्या कुल्याचेर घालीत “ओहो! जायतकी'' म्हणलें. 


नरसप्पय्यान तिंमोजाची सुचोवणी रोखडी कबूल करपाक दोन-तीन कारणां 
आशिल्लीं. वेपारा खातीर गोंय शाराक तात्तावळ वच्चो तागेलो क्रम. थंय 
मुसलमान सैनिकांलें दोर्जन्य थोडें आयकून जाणा आसलो. दोन एक वायट 
घडणुकोय स्वता दोळ्यांनी पळयिल्ल्यो. सुलतानाच्या राज्यभारा दिसांनी 
भौसाची परिस्थिती खूब त्रासदायक आशिल्ली. कर आकारणी दुप्पट जाल्ली; 
आनीक एक म्हणल्यार नरसप्पय्याचा पयसुल्लो नातेवाईक लिंगप्पय्या हो 
विजयनगर राजाच्या दरबारांत व्हड स्थानाचेर आसलो. देखून ताका राजा बद्दल 
मोग आनी गौरव. तिसरी गजाल म्हणल्यार ताच्या साडवालें अग्रहार 
तिसवाडींत. गौड सारस्वत ब्राह्मण एकल्याक मुसलमानांनी मतांतर केलेबद्दल 
तो आयकून जाणा. तागेल्या तोंडांत जबरदस्तीन गायचें मास भरून ताका 
म्लेंच्छ केल्लो देखून थंयचे लोक सगले सुलतानाचे विरुद्ध चिडिल्ले. त्या 
ब्राह्मणान अपमान सहन करुंक जायना जावन कुटुंबाच्या सगळ्यां वांगडा 
आत्महत्या केल्ली ही कोडू याद ताच्या काळजांतल्यान अजून निवळिळना. 
नरसप्पय्याच्या काळजाक सरळ खोंच्चें तशें “तुमचे दायजी माधव पै गांवकार 
आमचे लागीं बरे करून आसात. पुर्तुगेज राजाक तांणी एक सनद बरोबन सैन्य 
घेवन येयात आनी, ह्या मुसलमानांचो नाश करात अशें कळयलां-जाणात 
तुमी ?'' अशें म्हळें. वेर्ण्यां माधव पै गांवकार हांचे आनीक एक व्हडलें घर. 
नरसप्पय्याक एक लेखान तो काका. एक नमुन्याचे आपलेपण. माधव पै 
गांवकार हांकां प्रशासक अधिकारीवर्ग बी कडेन वावर मातसो चड. वेळ 
पडल्यार राजाक वा सुलतानाक सरळ वचून भेटपाची छाती. इतलेंच न्हय, 
नरसप्पय्यान कबूल जावपाक आनीक एक बळिश्ट कारण म्हणल्यार तिंमोजान 

नरसप्पय्याल्या कानांत गुपीत जावन सांगिल्लें उतर-'नरसप्पय्या, मुसलमानांक 
एक फावटीं भायर घालतकच मागीर गोंयचें राज्य करपाचो अधिकार आमकांच 
येतलो. आमगेल्यांनीच आमचें राज्य करप हेंच बरें. न्हय?'' नरसप्पय्यान 
गांवचे धा जाणांक आपयले. आपणाल्या वसऱ्यार बसयले. तिंमोजा वांगडा 
आपुणूय थोडें उलयलो. आपले दास्तानांतल्यान धनधान्य दितां अशें उतर दिलें. 
कुळंबी आनी गौड सारस्वत मेळून बऱ्या घसघशीत वाडिल्ल्या तरणाट्यांक 
वेंचून तिंमोजा वांगडा धाडून दिवपाक सहकार दिलो. तशें तिंमोजाचें काम खूब 
सोंपें जालें. ताणें कृतज्ञतायेन म्हळें 'मठग्राम आनी कुठ्ठाळेंतूय सैन्य तयार 
जालां. आगशींतूय लोक जमल्यात. पुर्तुगेजांनी दर्यावल्यान घुरी घालतना आमी 
जमनी वयल्यान आक्रमण करून मुसलमानांक नाश करून उडयतात'' ताच्या 
ह्या पराक्रमी आनी धिरेस्त उतरांनी लोकांच्या आंगांत उर्बा आयली. 


नरसप्पय्याल्या चल्याक पाळण्यांत घाल्ल्या दिसाच सांजेचे तिसवाडी सावन 
आयिल्लो साडू सांतय्य मल्यान पुर्तूगेजांनी आक्रमण करून गोंय जिखिल्ली 
खबर सांगली. ''गोंयच्या आठ म्हालगड्यांनी धोंपराचेर उबे रावन शाराच्यो 
चावयो त्या फिरंगी सेनापतीक ओंपल्यो. हें हांबें स्वता दोळ्यांनी पळयलां.'' 
““नरसप्पय्या, त्या फिरंग्याचो रंग कित रे तो! ताचो पोशेग पळयला आसतलो 
तुवें.... ल्हान पिरायेचो तो... तांबड़ो तांबडो थळथळटा. बरें ऊंच आवाजान 
उलयता. नांव कितें ताचें? म्हज्या तोंडाक येनाच तें....... आफोंस द 
आल्बुकेर्क खंय. दिसपाक व्हड जीव... उतरां कांय चंद... न्हय म्हाका 
समजलनात तें सोड.'' तिंमोजाचे हात धरून ताणें किदें सांगलें जाणा? मुख्य 
ठाणेदार, न्यायाधीश आनी कर वसुली हो वावर तुमगेलो. तुमकां नेमणूक करचे 
बदल हांवें आमचे राजा लागीं अनुमती घेतल्या,'' अशें म्हळें. 


सांतय्य मल्याचीं हीं उतरां आयकून सगले खोशी जाले. एके फावटीं गोंयां 
वचून तिंमोजाक मेळून येवचें अशें सगल्यांनी थारायलें. हे सगले खोशये मदें 
दुबावाचो एक बारीक फुटाळो आयलो तो श्रीधर काळे हाचे एके म्हणेन. श्रीधर 
काळे वेर्ण्यां आयुर्वेद जाणा जावन गांवच्या लोकांचो उपचार करपी मनीस. 
ताणें म्हळें-''न्हय, आमगेल्या तिंमोजाक राय म्हण नेमपाक ताणें तागेल्या 

राजाली कबुली घेवपा कित्याक? तिंमोजान जिखिल्लें राज्य. जिखपाक साह्य 
केल्ल्या त्या सेनापतीक हाणें सन्मान करप तें योग्य आसा. तें सोडून हें किदे 


सगळें उरफाटें जालां मूं?'' 


»< ५९५६ 


वेपाराचे भरभराटेंत नरसप्पय्याक गोंयाक वचून तिंमोजाक भेटपाक जमलें 
ना. पूण गरमेंत शिजत आसतनाच उबेक लायिल्ले भशेन इब्राही आदिलशाच्या 
लोकांनी गोंयचेर परतून आक्रमण केलें. पुर्तुगेजांत तांचेच भितल्ले थोडे 
आदिलशाचे वाटेन मेळ्ळे देखून तांकां फाटीं सरचेंच पडलें; अशे लोक त्रासांत 
आसतनाच पावसाळो पावलो. तिंमोजाचें सैन्यूय पुर्तुगेजां बरोबर तारवांनी चडून 
दर्यांत पावलें. आदले फावटीं अखंड पावसाळो पळयिल्ले वेर्णेच्या लोकांक तर 
हे फावटीं वादळ आनी पावस अणभवचो पडलो. पुर्तुगेजांक तर ह्या पावसांत 
कांयच करपाक जायना म्हणून समुद्रांतूच दीस धुकलचे पडले. श्रावण एक 
फावट जेन्ना सरनाका, तेन्ना पुर्तुगेजांनी आनिकूय इतलें सैन्य हाडून परत घुरी 
घाली. पूण आदले फावटीं गोंयंचेर विजय प्राप्त केलो तितले सुलभ भशेन हे 
फावटीं जालें ना. मुसलमान सैन्यान भयंकर युद्ध केलें. त्या युद्धाक अंत्रूजेच्या 
वासनायकाचो भाव महो नायक तिंमोजा वांगडा गेल्लो. फकत सव्वीस वर्सांचो 
तरणाटो. तुळशीबाईचो बापोल्याची मरणाची खबर आयकून नरसप्पय्या दुखेस्त 
जालो. युद्ध भुंयेंत ताचें प्रेत सुद्दा मेळूंक ना. हे गजालीक लागून दोन फावटीं, 
तो मांवाले सांगात गोंयाक वचून आयिल्लो तरी कांय प्रयोजन जावंक ना. पूण 
अखेरेक पुर्तुगेजांचे जेन्ना जैत जालें तेन्ना नरसप्पय्याचे कल्पने भायल्यो गजाली 
घडल्यो. 


गोंयाचेर दुसरे फावटीं जैत मेळयत पासून आल्बुकेर्क आनी तिंमोज हे दोगीं 
खूब बदल जाल्ले. पूण तांणी पावसाळ्यांत बरेंच दीस वादळ-वाऱ्यांत दर्याचेर 
काडले देखून ते तशे जाल्या आसतीत अशें लोक उलयताले. उफाट वादळ 
वाऱ्याक तोंड दिवन आयिल्लो आल्बुकेर्क मुसलमानांचेर सामको तापतालो. 
गोंय जिखतकच ताणें केल्लें पयलें काम म्हणल्यार बायलो-भुरगीं म्हळें लक्षांत 

न घेतां सगली मुसलमानांची कत्तल खून भयंकर करयल्लें. तीन दिवसपर्यंत हो 
मारणहोम चल्लो. तर स हजार लोकांचो खून जालो. गोंयचे गल्ली गल्लेंत 
मड्यांची रास पडिल्ली. आपले वाटचे चौदा सैनीक मुसलमानां वाटेन मेळूळे 
म्हूण आयकल्ले आल्बुकेर्कान तांचे कान, नाक, आनी आखाणो कातरून 
गल्ली गल्लेंत तांची फेरी काडली. ही खबर आयकून नरसप्पय्या थंयच घट 
जालो. हें सगलें तिंमोजान ताका शिकोवन दिवनच जालें आसत असो दुबाव 
मारलो ताका. तिंमोजाक मुसलमानांक पळयल्यार कशेंच पटनासलें. 


स्वभावान उदार, म्होंबाळ, दयाळू आनी देवभक्त जावनासले नरसप्पय्याक 
आनीक एक क्रूर खबर आयकून माथ्यार वीज पडिल्ले भशेन जाली. तशें 
पळोवंक गेल्यार ती खबर कानों कानीं पसरत ताचे कानार पडिल्ली. पूण तातूंत 
तथ्य आसा हें तो जाणा. पुर्तुगेजालें सैन्य दर्याचेर पावसाळो सोंपयतना 
देगेवयल्या एका गांवांत आपले जातीच्या दोन चलयांक उबारून व्हरून बोटींत 
दवरून घेतिल्ल्यो खंय. तांची सुटका करपाक एक मचवोभर तांदूळ आनी 
पन्नास गायो दिवच्यो म्हण शर्त घाली खंय. देगेवयल्या लोकांनी सगल्यांनी 
मेळून ही शर्त पूर्ण केले उपरांत त्या चलयांक परतून दिल्ल्यो खंय. आनी हे 
भानगडींत तिंमोजाचो हात आसलो हें आयकून नरसप्पय्याक राग भरिल्लो 
साहजिकच. झुजा वेळार बायलांक कैदी करून व्हरपाचें सहज. पूण पुर्तुगेजांक 
आपलें साह्य करतना सुद्दां असलें दौर्जन्य? हे लोक किदेंय करपाक फाटीं 
सरचे नात अशा निर्णयाक पाविल्लो नरसप्पय्या. असल्या लोकांचो सहवासूच 
नाका म्हणून पयसच रावलो. 


एका लहानशा नावीक दळाच्या साह्यान गोंय जिखून पुर्तुगेजाचें नांव वयर 
काडिल्लें आल्बुकेर्कान आपले वसाहतीच्यो सगल्यो गजाली सारक्यो ताब्यांत 
हाडिल्ल्यो. बुदवंत आनी म्हालगडो राजकारणी जावन आसलो आल्बुकेर्क 
तिसवाडीच्या खंयच्याय खेड्यांत चलचे सांतेंत मेळपी कुकडाचें मोल लेगीत 
जाणा अशें लोक म्हणी. बेशिस्त लोकांचो जमो ताणें शिस्तीच्या सैन्यांत 
बदलल्लो. तशे करून पुर्तुगेज वसाहतीन एक साम्राज्य बांदपी स्वप्न साकार 
केलें. मुसलमान लोकांबरोबर इतलो कठोर जावन वर्तणूक केल्लो मनीस इतलीं 

बरीं कामां करपाक शकता काय असो नरसप्पय्या आपल्याकूच प्रस्न करीत 
आश्चर्यचकीत जातालो. दक्षीण देशांत ताणें हिंदुंचें हात-पांय, तकली कातरून 
दोणींत (व्हड्यांत) भरून देगेवयल्या राजांक “म्हाका आड आयिल्ल्या 
लोकांची गंत हीच जातली, खबरदार!'' अशी चीट लावन तो राजा जाय 
जाल्यार तांचें हमण करून जेवण करूं असो रेकाद धाडिल्लो खंय! थंयचान 
हांगा वेपाराक येवपी लोक अशें सांगी. असल्या मनशाल्या दोळ्यांत रगत 
आसतं ? 


गोंयांत बदलाव सुरू जालो. पुर्तुगाला सावन दर वर्सा अडेज ते तीन हजार 
नीच लोक गोंयांत येवपाक लागले. दगो, वंचन, जुगार आनी नायकीणपणां ही 
अश्या आयिल्ल्या लोकांची सदची वागणूक जाली. हे आयिल्ले लोक गोंयभर 
पातळळ. येतना आपले बरोबर हाडिल्ले मेस्त, चिरेकाम, चुन्या काम करपी 
हांचे कडल्यान बरीं बरीं घरां बांदून ऐशारामाचें जिवन जगताले. ताची बुन्याद 
स्वता आल्बुकेर्कानूच घाल्ली. झुजांत बंदी जाल्ल्या हिंदू आनी मुसलमान 
बायलांचें धर्मांतर करून तांचें लग्न वयल्या श्रेणीच्या पुर्तुगेज अधिकाऱ्या बरोबर 
केलें. असलें लग्न करपाक तयार आसपी पुर्तुगेजांक विशेश सवलती दिल्यो; 
भूंय भाट दिलें. हांगच्या बायलांक काजार करून घेतिल्ले लोखंडकाम करपी, 
चामार आनी वसतीगृह बांदिलें पुर्तुगेज कवळ खायत, हांगच्या लोकां भशेनच 
कपडे घालून खंय देख थंय भोंवपाक लागले. 


आल्बुकेर्काचे उपरांत आयिल्लो वायसरॉय बरो बावडोसो आसलो. 
आल्बुकेर्काचें राजकारणप्टृत्व जावं वा कल्पकताय जावं ताका नासलीं. ताचे 
उपरांतचो हातभार पयशे करून घेवन पुर्तुगालाक परतलो. ताचे उपरांतचो तर 
पक्को चोर आनी स्वेच्छाचारी आसलो. सांगपाचें म्हणल्यार प्रशासन सामकें 
बिगडलें. पांच-स वांनी तिसवाडीभर पुर्तुगेजूच भरले. भरले इतलेंच न्हय 
कुसून हळशीक जाली. पळय थंय अनीत. वेपारी आनी नोकरां मजगतीं 
अनाचार भरलो. भारतांत सूख भोगपाक आनी मजा मारपाक येवपी दर एक 
पुतुंगेज आपल्याक अशें म्हणोवन घेवपाक लागलो. पोर्तुगाल सावन पयल्यान 
पयलीं आयिल्ल्या तारवाचो अधिकारी आनी ताचे उपरांत गव्हर्नर जाल्ल्या 

वास्को दा गामाक पोर्तुगीस राय दोंम मानवेलान दिल्ली पदवी आतां गोंयांत 
मेस्तांपासून दर एक पुर्तुगेज आपल्याक अशें म्हणोवन घेतालो. तातूंतले कांय 
गिरेस्त व्हड व्हड घरां भाड्यान घेवन आयात केल्ल्या बायलांक घेवन 
ऐशारामाचें जिवन व्यतीत करताले. सामान्य नागरीक ल्हान ल्हान घरांत रावन 
सूख भोगताले. 


पुर्तुगालाक लोकसंख्या कमी. देखून तांची वसाहतूय कमी अशें चिंतून 
आल्बुकेर्कान थळाव्या लोकां बरोबर जमयिल्लो संपर्क आतां खूब व्हड जावन 
पसरलो. नोबीस अशें वळखतले हे लोक तिनसांज जातना गांवांत 
घोड्यागाडयेंत बसून फिरताले. झणझण आवाज करीत चलपी ह्या गाड़यां 
फाटल्यान गुलामांनी सत्र्यो आनी चित्रांलंकृत आयुधां घेवन धांवका आसलें. 


हे चंदायेन ते रायशे सोबताले. रायशे दिसचे देखून तांकां गुलामूय जाय 
आसले. देखून गुलामांची विक्री, खरेदीं तांकां जिवेशीं मारप हें सगलें चलूंक 
लागलें. गांवाच्या मदल्या चौकांत बायलांक, दादल्यांक नागड्या राबोबन हा 
हा हा हा आशें मोट्यान हांसत राजारोशान लिलांव करप हें सदचें जाल्लें. 
चलयांच्या आंकवारपणाचे परिक्षे उपरांतूच तांची खरेदी चलताली. अशा 
एकेका पुर्तुगेज दादल्यान दवरून घेतिल्ल्यो पांच-स बायलो. आळसाय 
सगल्यांत भरिल्ली. 


नोकरशायेंतूय पुर्तुगेजांचीच संख्या चड. कर वसुलीक तेच येताले. 
पावसाळ्यांत जुगारी अड़े आनी नायकिणींल्या घराक भेट दिवप. तिसवाडींत तर 
वेगवेगळ्या थरांचे जुगारी अड़े. लोकूय तशेंच तरेकवार. नाचपी चलयो, सोरो, 
फेणीं पियेत मजा मारप. गोंयांत पूर्व देशा बायलां परस अस्तंतेच्या बायलांची 
संख्या चड. कित्याक? हांगा पयशाक जाय तें खरेदी करीयेत. खरेदीक पयशे 
भरपूर, नोकर लोक खजिन्यांतल्यान दिवपी पयशे दिनासले. देखून पयशे घेवपी 
लोक अनिवार्य जावन कमी पयशांकूच गप्प रावताले. अशे वाटयिले पयशे त्या 
भामट्याले बोलसांत! भौसांतूय ही अनीत खूब वाडिल्ली. नावीक आनी 
सैनीक वेळकाळ नासतना सोऱया दुकानांत बसून पिवचे आनी गल्लीगल्लींत 

हेडकूचें दिसतालें. लुटिल्लो पयसो उदका भशेन खर्चिताले. कानाक वंटी 
घालून कमराक कठारी शिरकावन घेवन तांणी केल्ल्या अनाचाराक लेखच 


नासलें. 


फकत गुलाम बायलोच न्हय, थळाव्यो बायलो लेगीत हांव फुडे, तूं फुडें 
अश्यो धांवताल्यो. सैनिकां वांगडा मजा करीत, पिवन तर्र जावन ल्हान आनी 
सवाय घरांत रावी. तांकांय एदी-तेदी पुर्तुगेज भाशा कळटाली. तितल्यातूनच 
थोडें थोडें उलोवन उतरापरस चड हांसून, बरीं पदां बी गावन ह्यो चेडयो 
मिरयताल्यो. घरांतली पुर्तुगेज बायलां भायल्या वावराङ्यां वयर आपले दरबार 
चलयतल्योच! गुल्ल्यांनी विणिल्ले पड्ड्याफाटीं उबे रावून त्या खाचींतल्यान 
रस्त्यार भोंवपी लोकांक पळोवपाचो तांचो हावेस. तिसवाडीचे पुर्तुगेज चोरयां 
परस्त्रीचो सहवास करताले. तांच्यो बायलो आपल्या घोवांक धुतरेची बी 
खावोन, ते मत्त जावचे तशें करून मजा मारताल्यो. हें सोदून काडपा खातीर 
दादले गुप्तपणान गुलामांक नेमताले. देखून गुलामांक दोनीय वटांनी फायदो 
जातालो. 


एक फावटीं नरसप्पय्या गोंयच्या रस्त्यार चलत वतना चार-पांच पुर्तुगेज 
सोरो पिवन लकताले. '“तुमच्यो देवाच्यो मुर्ती सगल्यो दर्यात उडयात. तुमी 
पुजा करपी तांकां जीव ना. जेजूच सर्वशक्त. ताचीच आराधना करूंया'' अशें 
बडबडचे आयकलें. भोंवतणीं व्हड एक जमो. थळाव्या लोकांनी तांच्या 
उतरांक विरोध केल्लो तर त्या पुर्तुगेजांनी कठारी खोंबलीच. छिळू करून रगत 
व्हांवलें. तिसवाडींत थंय थंय थोडीं देवळां पाडून इगजी बांदल्यात आनी 
थळाव्या लोकांक बळजबरेन थंय व्हत आसत, हें नरसप्पय्यान आयकल्लें. 
आमगेले धर्माची खबर तांकां कित्याक हो नरसप्पय्याचो प्रश्‍न. वेर्णेंचे खूब 
जाणटे आयुर्वेद पंडीत श्रीधर काळेन म्हळें-''तूं जाणा की ना हांव नकळों 
नच्चा; न्हय, हांवें वेगळ्यांनी सांगिल्लें ते आयकल्लें. पूण आतां ते खरें ठरलें 
मुं? अदमास तीनशे वसा फाटीं बेताळ संन्याशान भविश्य सांगिल्लें खंय दर्या 
पलतडेचे लोक येवन गोंयांत राज्यभार करतले अशें.'' 

नरसप्पय्याचो पूत माळप्पय्या असल्या वातावरणांत वाडलो. सातव्या वर्सा 
ताची मूंज बांदली. पुरयत रंगशर्मानच ताका अक्षराभ्यास केलो. सोळाव्या वर्सा 
पिरायेर ताचें लग्न लोटलेच्या बेट कुडवाची धूव राधाबाय वांगडा जालें. तेन्ना 
राधाबायक जुस्त णव वर्सा पिराय. ती न्हावपाक लागिल्ले तेन्ना माळप्पय्या 
बळिश्ट आंगलोटाचो तरणाटो. बरो वक्तो, हुशार आनी शिटूक. गोंयच्या 
कुसड्या परिसरांत जरी वाडलो नरसप्पय्याचे वळणेन बरो गुणाढ्य जावन 
वाडिल्लो तरूण. बापाय सांगाता वेपारांत हातभार लावपी. पूण ताचें नशीब 
खोटें. वेपारांत लुकसाण जावपा सुरू जालें. कर वसुलीच्या अधिकाऱयांक 
दिवन दिवन नरसप्पय्या थकलो. ताका पिरायूय जाल्ली म्हणात. देखून वेपार 
पुराय पुताक वयसून दिवन आपूण निश्चिंत रावलो. अदीं मदीं म्हाळशेमांयच्या 
देवळांत वचून रंगशर्मा बरोबर उलयत बसतालो. कसलो काळ आयलो पळय 
म्हणटालो. ताका साथ दिवपी म्हणल्यार श्रीधर काळे, माधव पै गांवकार, 
रामक्रिष्ण गोरे आनी पुरयत रंगशर्मा. 'बेताळ संन्याशांन सांगिल्लें- दर्या 
पलतडचे लोक राज्यभार करताले म्हणिल्लें. खरें ठरलें कांय ना?” रंगशर्मान 
हय म्हणून तकली हालयत वायू भरिल्लें आपलें पोट पोशेवन घेत- 
““काळेबाब, ताणें आनीक एक गजाल सांगिल्ली. कश्टकाळ येता, लोक 
देशांतरा वतले म्हण. ते दीस आनी केन्ना येतात कोण जाणा?” म्हळें. ताका 
काळेन,''येतले एकांद्रे आतां आमच्या नशिबांत तशेंच जावचें म्हूण बरयिल्लें 
आसल्यार गांव सोडचोच पडटलो'' अशें म्हळें. 


माळप्पय्याक फुल्लट चलो जालो. ताचे उपरांत चली, ताचे फाटीं आनीक 
चलो जालो. धाकटे चल्याक देड वर्स पिराय म्हणटना राधाबाय परतून गुरवार 
जाली. त्या वर्सा पावसूच ना. दुश्काळांत लोक उदक नाशीं वळवळूळे. “हय 
देशा ह्या नमुन्यान पाड लागला तेन्ना पावस येतलो तरी कसो?'' नरसप्पय्या 
पुटपुटलो. तेन्नाच राधाबायक स म्हयन्यांचेर आंग देंवलें. ती मातशी अशक्त 
जाली. परतून आनीक गुरवारपण. पूण श्रीधर काळे आयुर्वेदीक वखदां बी 
जाणा आसलो. देखून तिका पथ्याचें जेबण आनी वखदां दिलीं. माळप्पय्यान 

मात्र तिचे भलायके विशीं खुबसो विचार केलो अशें सांगपा येना. कित्याक, 
काळेन ताचे वांगडा तिचे भलायकी बद्दल उलयतना अशें हांसून काडिल्लें. 
राधाबायक णव म्हयने भरून णव दिसांनी म्हणल्यार शालीवाहन शक 1464 
च्या शुभकृतु संवत्सराच्या शुक्ल पक्षाच्या पाडव्याक तिणें चल्या भुरग्याक 


जल्म दिलो. 


चेरडाली जल्मघडी बरी ना अशें रंगशर्मान सांगलें. ताका लागून एक होम 
आनी ब्राह्मण संतर्पण करपाचें अनिवार्य जालें. भुरग्याक सगोत्र न्हय 
आशिल्ल्याक एके गायचे सकयल्यान दिवप आनी बापायन चेरडालें तोंड पयले 
फावटीं प्रत्यक्ष पळोवपाक नजो अशें रंगशर्मान फर्मायलें. इकराव्या दिसा 
सकाळीं होमहवन चल्लें. बारा सकयल्या जातीचांक जेवण वाडलें. एका शूभ 
्हूर्तार गायच्या पोटा सकयल्यान एका वीट करपी सकयल्ल्या जातीचाक भुरगें 
दान दिलें. ताणें आनी ताचे घरकान्नीन भुरग्याक हड्ड्याक पोटलावन धरून 
ताची ताळू हुंगली. तिणें भुरग्याक आपली चींव पिवयली. मागीर सुळये 
केळपानार दवरिल्ले तांदळाचे राशीर दवरून तांणी त्या चेरडाक फाटीं दिलें. 
मागीर त्या भुरग्याक हांणी भितर व्हेलें. तांदूळ, केळीपान, खावचें पान आनी 
सुपारी, नाल्ल आनी कपडे त्या वीट करप्याकच दिवन रंगशर्मान गाय मात्र 
आपल्या घराक आमुडली. एक कपडो आड धरून रुप्याचे पोळेरांत तूप घालून 
भुरग्याचें प्रतिबिंब माळप्पय्याक दाखयलें. चेरडाक पंढरपूरच्या विठोबाले 
यादीक विठू पै अशें नामकरण जालें. 


*‰ %‰ और 


अजापाची गजाल म्हणल्यार बेताळ संन्याशी त्याच वेळार नरसप्पय्याच्या 
घरा आंगणांत पाविल्लो. हातांतल्या ताळदंडान आवाज करीत तोंडांत 
काळभैरवाचे नांव घेत तो आंगण बालांडून पडवेर चडलो तेन्ना नरसप्पय्या खूब 
आनंदीत जालो. नरसप्पय्यान खूब ल्हान आसतना नागड्या बेताळाक 
पळयिल्लो. तेन्ना नरसप्पय्याचो बापुयूय आशिल्लो. बेताळ संन्याशा बरोबर 
बसून ताचो बापूय खूब वेळ गजाली करतालो. भुरगो नरसप्पय्याक आपोवन 

किदें तरी सांगून नागडो बेताळ हांशिल्लो. ह्यो सगळ्यो पुसट पुसट यादी 
नरसप्पय्याक. बेताळाचे लांब लांब केंस, काळे तोंड, विशाल दोळे, व्हडशें 
नाक. ते लांब लांब काळे केंस सगळे विस्कटून पडिल्ले उरताले. ताच्या कानार 
सुद्दां काळे मुदयाळें केंस हड्ड्यापर्यंत वाडिल्लें काळे खाड वाऱ्या झोंपय 
घेतालें. सकयल्ल्या ओंठां कडेन मात्र इल्लेंशें धवें. गळ्यांत रुद्राक्ष, रित्या 
पावलांत घागरी, कपळार बिबूत. सदांकाळ कवळ खाता देखून ताची जीब 
आनी ओंठ केन्नाय तांबडे लाल. इतलेंच न्हय, ताचे दांतूय गाड तांबडे जाल्ले. 
बेताळ संन्याशी कांयच कपडे न्हेसनाशिल्लो देखून ताका नागडो बेताळ अशें 
म्हणटाले. 


नरसप्पय्यान ल्हान आसताना पळयिल्लो तेन्ना खूब भियेल्लो. तेन्ना ताचे 
केंस आनिकूय चड धवे आशिल्ले अशी याद ताका. ताचें शरीरय तरणाटेपणाचे 
अखेरेंत आशिल्ले अशी याद. पूण आतां पळयतना नागडो बेताळ आनिकूय 
तरणाटोसो दिसलो. धबधबीत आंग, मोठ मोठे रट्टे तशेंच जांगो, हड्ड्या 
वयलें थळथळपी रोम. तो येता खंयच्यान, वेता खंय, केन्ना येता हें कोणूय 
नकळं. आयिल्लो तेन्ना खंयच्यान आयलो किंवा खंय वेता अशें विचारू नजो 
अशें जनजनीत जावन आयिल्ली एक समजणी. तशें विचारपाक नजो अशें 
म्हालगड्यांनी तोंड दामाटिल्लें हें नरसप्पय्या जाण. तशें विचारल्यार अपशकून 
जाता असो साश्टीच्या लोकांलो विशवास. हो विश्वास इतलो खोल की 
म्हणल्यार नागड्या बेताळूच न्हय, घरचे, सोयरे, वळखीचे कोणूय खंय तरी 
भायर सरल्यार खंय म्हूण विचारपा नजो असो तांणी विशवास दवरिल्लो. 
नागडो बेताळ गांव गांव हिंडपी, काणकोणा लागीं ताचे यादीक लागून 
बेताळभाटी म्हणपी गांवूच बांदिल्लो. ठाण्या लागीं बेताळ न्हंय म्हळ्ळे 
न्हंयेकूय ताचें नांव. खंयच्याय त्रासाच्या दिसांनी वा सुखाच्या दिसांनी नागडो 
बेताळ येता हो विशवास. साश्टीचे लोक खूब खोस जाले तेन्ना वा खूब त्रास 
आशिल्ले तेन्ना ताची वाट पळयताले. 


वसऱ्याचेर चडिल्लो नागडो बेताळ सरळ वचून एके कडेन जमनीचेर 
आसनमांडी घालून बसलो. नरसप्पय्यान बेगोबेगीं पानसुपारेचें ताट ताचे मुखार 

दवरलें, घरा फाटीं वांशाक लांबयिल्ले मडकेंतल्यान नवो चुनो काडून 
हाडलो.उदकांत घालून कुसयिल्ली सुपारी सोलून फोडी करून दवरली. घाटा 
वयल्यान हाडिल्ली वेलची आनी मचव्यांत आयिल्लें लवंगूय मुखार दवरलें. 
“घरांत आयज चेरडाक पाळण्यांत घालें.'' म्हणू लागलो. चलून येवन 
थकिल्लीं पावलां हातान मळत हांव जाण म्हळ्ळे भशेन हांसलो. ताका उतरां 
मातशीं कमी. उलयल्यार कांयशें भविश्य सांगता तशें, किंवा भरवसो दिवचे 
तशें वा शिटकायतासो किंवा आशिर्वाद करतासो एकेक उतर. तशें ताणें येवचें 
क्वचीत जरी जालें तरी पयर पयर येवन उलोवन गेला अशीं उतरां. खूब 
आपलेपण. केंन्नाय तोंडांत भरिल्लें कवळ, कितलेंय खावचें पान मुखार दवरलें 
तरी नागड्या बेताळाक पावलें म्हण ना. देखून नरसप्पस्यान कुळंबी पोर बुहूक 
सांगून रूखार चडील्ले वालीचीं तरणी पानां काडपाक सांगलें. 


नागड्या बेताळान नरसप्पय्या कडेन तांबयोभर हून हून उदक मागलें. थंयच 
पांय सकयल आंगणांत सोडून उदकान पांय धुले, घोंट भरून तांबडें जाल्लें 
उदक पिचिकक करून थुकलें. उपरांत आदले भशेनूच बसलो. इतल्यांत ताणें 
आयिल्ली खबर वेणैभर पाविल्ली देखून लोक झुंडी झुंडी करून आयले. 
तकली ते पायां मेरेन जरी तो नागडो आशिल्लो तरी जावं बायलो जावं दादले, 
कोणूच लज-भीड करिनासले. नागड्या बेताळाक वस्त्रांचें बंधन नासलें. 
नरसप्पय्यान पुताक आनी सुनेक नागड्या बेताळा पांयां पडचाक सांगून आपुणूय 
पांयां पडलो. भुरग्यांकय नमस्कार करचाक सांगलें. इकरा दिसांच्या बाळश्या 
विट्ठू पैक उखलून ताणें मांडीर दवरलें. चेरडाक पळोवन नागड्या बेताळान 
शिवाची इच्छा अशें म्हळें. वेर्णेचे समस्त लोक येवन ताका पांयां पडले. 
मुमुरखो हांसत बेताळान सगळ्यांची वासपूस घेत आशिर्वाद दिलो. 


रातर्ची ताडा रूखाचो सुरबूस सोरो हाडून नरसप्पय्यान नागड्या बेताळाक 
दिलो. दर्यांतल्यान ताजे तालले हाडून बरी मिरसांग बी लावन नारेलेलान 
चुरचुरीत तळून दवरले. तळिल्ले मासळेचे कुडके खायत सोरो पियेत नागड्या 
बेताळान गांवच्या धा जण गौड सारस्वत ब्राह्मणांक बसोवन दिव्याच्या 
उजवाडांत ''तुमी जें विसरपा नजो तें विसरल्यात.'' अशी एक गजाल याद 


भाग -1 / 31 


केली. श्रीधर काळेन माथे हालयत ''व्हय व्हय म्हाका आयकल्ली याद 
आसा” अशें म्हळें. तरीय नागड्या बेताळाच्या तोंडान प्रत्यक्ष आयकुपाची 
इत्सा जाली ताका. माळप्पय्या वसऱ्यार कोनशाक उबो रावून सुपारी 
खरवडपाक लागलो. लोट्यांत सूर भरून एक घोंट पिवन एक धेंकर काडीत 
बेताळान सांगपाक सुरवात केली. - 


खूब वर्सा पयलींची खबर. नरसप्पय्याल्या आजाच्या पणज्याक काय ताच्या 
आज्याक काय जल्मल्ल्या भुरग्याची काणी ही. ताचें नांव माळशर्मा. कौंश 
गोत्रोदभव माळशर्मा वेदाध्ययन बी सारकें केल्लो मनीस. गिरीजा ताची 
घरकान्न - ती परम पतित्रता, दिसचाक गोमटी आनी साध्वी. भरपूर 
समृद्धीच्या त्या दिसांनी ह्या जोडप्याक एका फाटीं एक एकवीस भुरगीं जालीं. 
भुरगग्यांची लग्नां जायत आसतना सुद्दा आवय गुरवार आनी बाळांत. 
एकविसाव्या भुरग्या फाटीं ती बाविसा फावटीं गुरवार जाली. दिसानदीस पोटांत 
आशिल्लो गर्भ वाढत णव म्हयने भरून एका शूभ म्हूर्तार ती बाळांत जाली. 
''तुमगेल्याच म्हालगड्यांली काणी ही नरसप्पय्या. तुगेले परस सात पिळग्यां 
फाटली. तरीय लेगीत इतले बेगीन विसरचाक नजो आसले. बाविसावें संतान 
जावन जलमा आयिल्लें तें भुरगें मनीस रुपांत नासलें. तोंड मात मनशाचें. 
गळ्या पसून पांयां पर्यंत दिवडाचें रूप-हात नात, पांय नात. खांदोय नासलो. 
भुरग्याक पळयतकच जल्म दिलले आवयन किंकाळच मारली. तें भुरगें 
जल्मल्ल्या दिसाय हांव हांगा आयिल्लों.'' अशें म्हणीत बेताळान मासळेचो 
आनीक एक कुडको तोंडांत घालीत वयल्यान एक घोंट सोरो पिवन आपले 
पांय पोशेवन घेत काणी फुडें व्हेली. 


भरिल्ल्या घरांत तें चेरडूंय वाडलें. माळशर्मान ताका नागप्पा अशें नांव 
दवरलें. खूब भिडेस्त नागप्पा आपल्या भावंडां वांगडा तितलो 
मेळजुळयनासलो. ताका धा-बारा वसां पिराय जाली तरी तो आवयकच खूब 
लावन घेवन आशिल्लो. केन्नाय तिचे फाटीं-मुखारच घुंबत रावतालो. रानचे 
कुडींतच रांदनी मुखार आपलें आंग दिवडा भशेन वेंटाळून न्हीदतासलो. अशें 
आसतना नागपंचम आयली. माळशर्माची एकटी धूव वेणेँचे मर्तप्प किणी 

म्हळ्याक दिवन लग्न केल्लें. फुल्ला न्हंयेचे लागीं ताचें घर. आतां थंय घर ना, 
घर आशिल्ली खुणूय ना. नागपंचमीक धूव कुळारा येवपाची पद्धत. पूण त्या 
वर्सा ती भश्टी देखून परबेक आयिल्ली नासली. आवयक हें खबर नासलें. 
देखून तिणें आपल्या खेळपी भुरग्यांक आपोवन धुवेल्या घरा धाडपाचो प्रयत्न 
केल्लो. कोणूच तयार जाले नात. घरा भितरूच रेंगाळत आशिल्ल्या नागप्पाक 
““व्हय रे नागप्पा, चल तुगेल्या आक्काक परबेक आपोवन घेवन यो.'' म्हूण 


धाडलो. 


पांय नासलेलो नागप्पा आवयल्या उतराक मान दिवन लोळत लोळत भायर 
सरलो. जमनीचेर रेंगाळत शेतां भाटां पार करून दोंगर चडून उतरून फुल्ला 
नहंयेंच्या कुशीन आयलो. न्हंयेचे देगेरच चरत आक्काल्या घरा आंगणांत देंवून 
“आक्का” म्हण आपयलें. पडवेर चडून भितर गेलो. नागप्पाल्या आक्काक तेन्ना 
अदमास छत्तीस वर्सा पिराय. तिणें “'किदें ?'' अशें विचारलें. 'नागपंचमीक 
खीर आनी खोट्टो खावपाक यो म्हण आम्मान सांगलां. सगलीं सांगाता बसून 
जेवया म्हळां. तुका सांगपाक आयलों.'' नागप्पान म्हळें. पूण तिका वचपाक 
जमनासलें. येवपाक जमनासलें कारण ह्या चल्याक सांगचेंय सारकें न्हय.... 
देखून “तुगेलो भावोजी गांवांत ना रे, हांव एकटींच कशी येवं? हांव परब 
हांगाच करतां.'' अशें तिणें म्हळें. नागप्पा आयिल्ले वाटेन परतलो. थकिलो 
तो. आदल्या दिसा पावस आयिल्लो देखून जमीन सगली वली. शेतांनी उदक 
भरून सगलो किचकीच. ताचेरच रेंगाळत ताचें आंग सगलें झरटकून गेल्ले. 
नागड्या बेताळान आंगणाक हात दाखयत “तेन्ना घर इतलें व्हड नाशिल्लें. हें 
आंगणूय इतलें सपाट आनी सुळसुळीत नाशिल्लें. हेच वटेन येवन तो पडवेर 
चडून सरळ भितर रांदचेकुडींत गेलो.'' 


नागप्पा घरा पाविल्ल्या वेळार ताची आवय न्हावपाक गेल्ली. नागप्पाक शीं 
खातालें. रेंगाळून येवचा देखून पुरो जाल्लें, झरकरिल्लें आंग भगभगतालें. रांदनी 
फाटल्यान वेंटाळो घालून संथ जावून न्हिदिल्ल्याक रोखडीच गाड न्हीद 
लागली. न्हावन आयिल्ले गिरिजान तरेकवार पांयस, खाणां, शीत, सार सगलें 
तयार केलें. अखेरेक नागपंचमीक मुजरत करपाची दुदाची खीर करपाक बसली. 

दुदाक सुरय तांदूळ घालून बरी शिजोवन करपाची खीर. सारकी शिजले उपरांत 
ताका परमळ येवपाक हळडीचीं पानां घालतात. गोड, मीठ, तिखसाण 
नाशिल्ली खीर ती. रांदनी वयल्यान देंवयतकच काळखांत निवणेंशें दिशिल्ल्या 
नागप्पाल्या वेंटाळें घाल्ल्या आंगाचेर तें हन हन आयदन धांपून दवरून तागेली 
यादूच ना म्हळूळे भशेन ती भायर गेली. 


जेवणावेळ! सगलीं भुरगीं बसलीं. नागप्पान बसच्या जाग्यार तो ना म्हळूळें 
पळोवन गिरिजाबायक धस्स जालें. ''नागप्पा नागप्पा”' म्हण तिणें उलो केलो. 
ताका गोडशें म्हणल्यार खूब आवड. किर्देय गोड़शें केलां म्हणल्यार धांवन 
धांबन येतालो. दोन तीन फावटीं आपयतकच तिका याद आयली. आक्काल्या 
घरा गेल्लो अजून परतून आयलोना दिसता म्हूण लेखून तिणें बाकी भुरग्यांक 
वाडलें. जेवणाचे अखेरेक दुदाची खीर वाडप. तिणें चोळख्याची घडी धरून 
हून आयदन उखल्लें. नागप्पाचो भाजलेलो देह ताका लागून हुमकळटालो ! 
आयदनांतली खीर निळी जाल्ली. अतीव दुखीन आनी रडपाकूय जमना तसलो 
लाचार नागप्पा अखेरेचो श्वास घेतालो. हुमकळपी देह पळोवन किळांच 
मारलेली आवय गिरिजाबायन रोखडेच तो भाजिछ्लो देह ह्या वाटेन हाडून थंड 
वस्तूंनी उपचार करपाक सुरवात केली. 


परबे घरांत मरणा छाया पातळूळली. नागप्पा भायर पडलो.आवय 
गिरीजाबाय रडली, तडफडली. नागप्पाक जितो मारिल्लो स्राप ह्या कुटुंबाक 
लागलो. मरचें आदीं नागप्पान रडपी आवयक सांगलें-''आनी बाविसावे 
पिळगेक परत बाविसावें भुरगें जावन जल्मा येतां हांव. हाचे फुडें कौंश 
गोत्राच्या ह्या कुटुंबाच्या खंयच्याय घरांनी नाग पंचमी दिसा केल्ली खीर निळी 
जातली.'' अशें. 


जायत्या वसां उपरांत बेळकट्टे रामचंद्र पै आपल्या आजाल्या तोंडान 
आयकल्ली ही काणी आपल्या भुरग्यांक तशेंच नातरांक सांगीत नाग पंचमी 
दिसा आपल्या कुटुंबांत केल्ली खीर निळ्या रंगाची जावची दाखयतालो. 
इतलेंच न्हय, आपल्या कुटुंबांत तेन्नाच्यान बाविसावे पिळगेंत नागप्पा पूनर्जल्म 

घेतलोच ह्या अतूट विस्वासान रावतालो. 


“तेन्ना पसून कुळाराच्यान भायर दिल्ल्यो चलयो नाग पंचमी दिसा कुळारा 
येवप थांबून गेलें.” आशें म्हळें नागड्या बेताळान.''ही काणी हांवें कित्याक 
सांगली म्हणल्यार उबजल्ल्या चेरडुवां निमतान कितलेंय त्रास जरी आयले, 
आवयबापूय मोग करतातूच.'' नरसप्पय्या एक खीण भर दचकलो. नागडो 
बेताळ ह्या पाळण्यांत घाल्ल्या भुरग्यांलें भविश्य सांगता कांय किदें अशें 
विचार करपाक लागलो. “आयुश्य आनी आरोग्य देवान भरपूर दिलां. तूं कांय 
चिंता करूं नाका'' अशें म्हणटकच ताका इल्लें समाधान जालें. 


मई ५९4९4९ 4९ 4९4९ 


दुसऱ्या दिसा गांबांतल्या समस्त सारस्वत ब्राह्मणांक संबोधून नागडो बेताळ 
उलयलो. म्हाळसामांयल्या देवळाचे अग्रशाळेंत बसून आपल्या कडक 
आवाजान सगल्यांक आयकुचें तशें सविस्तर जावन तांणे सांगलें.तीनशीं वर्सा 
आदीं तुमगेल्या म्हालगड्यांक बसोवन सांगिल्लें. दर्या पलतडचे लोक येवन 
ह्या देशाचेर हकुमत चलयतले म्हूण. पूण बैराग्याचीं उतरां आशें म्हणून तुमी 
दुर्लक्ष केलें. पुणून पळयात ते दीस आतां आयल्यात. त्रास परतून येतात. लोक 
देवाक विसरतात. धर्म-कर्मातूय परदेशाच्यांक अनुसरतात. गांव सोडून परगांवां 
वेतात. थंय नवो गांव बांदतात, पाडटात, परत बांदतात.'' बेताळ अशें किद्याक 
सांगता म्हूण वेणेचे लोक भियेले. रंगशर्मान विचारुनूय सोडलें. ““बारा दिसां 
फार्टी एका संन्याशान हे तिसवाडीचे जमनीर पांय दवरला. खूब मोवळायेन 
(अंतस्करणान) उलयता. खूब लोकांक वाट दाखोवपी देव जातलो तो” 
नागड्या बेताळान म्हळें. एक घडीभर थांबून 'जायत्या कारणांक लागून लोक 
ताचे फाटल्यान वेतात दुबळे आनी पिडीतांचें तो समाधान करता. तांकां वेगळी 
नांवा दिता. नव्या देवा विशीं सांगता. देवळां मोडून नवीं बांदपाक कारण जाता 
तो. बाकी आनीक कसल्या कसल्या कारणांक लागून लोक ताणें दाखयिल्ले 
वाटेन चलतात.'' अशें म्हळें. 


श्रीधर काळेन ''म्हणल्यार ताचीं उतरां आयकुपाक नजो म्हूण की?'' असो 

प्रश्‍न दवरलो. “आकाश पळोवपाक झगडे कित्याक?'' नागड्या बेताळान 
मोठ्यान हांसत म्हळें. मागीर लोकांनी पळयता आसतनाच उठून रावलो. ''बरें 
जावं दी.'' आशें बेसांव घालचे भशेन हात उबारले. सगले पांयां पडले. फाटीं 
वळून पळयनासतना आपलो घटमूट देह व्हांवपी पांय पयस पयस दवरून 
चलपाक लागलो. सोपणां देवून, आंगण बालांडून मातयेच्या रस्त्यार सवकास 
चलपाक लागलो. दादले सगले गांवचे शिमे मेरेन वचून ताका पावोवून 
आयले. बायलो जनेलां आड उबीं रावून भक्तीन ताचो नागडो देह पळयत 
रावलीं. ताळदांडीचो आवाज करीत उकत्या पांयांक बांदिल्ल्या घागरींचो 
आवाज त्या आवाजांत भरशीत तोंडान कालभैरवाचें नांव उच्चारीत नागडो 
बेताळ दिसनासो जालो. 


2 


विट्ठू पैन जलमा आयिल्ल्या वर्साचो पावसाळो पळयिलो कोणूच तो 
विसरपाक साध्य नासलो. ताचे फाटलीं दोन वर्सा पावस नाशीं कंगाल जाल्ल्या 
लोकांनी झरांपती ओतपाचो पावस पळोवपाचें तशें जालें. वेर्णेंचे उदेंतेक 
आसपी अस्तंत घांटाच्या तोकार सांठपी व्हड व्हड काळ्या कुपांचीं ल्हारां उठून 
वयर वयर येवपाचें पळोवन लोक भियेल्ले साहजिकच. त्या मोड़ांची गती सुद्दा 
नेटाची. थंय उठठा म्हणू पर्यंत वेणेच्या मळबभर पसरून झगझगीत वीज आनी 
गड़गड्या सयत जमनीक उदकाचे बाणूच मारी. घांटार, रानांतूय खूब पावस 
जाला आसतालो. उदक भरून घाटां वयल्यान सकयल पड़टना धवोफुल्ल फेण 
उठून दुदाची धार देंबता अशें दिसतालें. फुल्ला न्हंयेंत उदक भरून तांबडें गुंज 
जालें. भोंवतणच्या खेडेगांवांनी सगले फुयदर मेटा पर्यंत भरून गांव उदकाचेरच 
बांदला अशें दिसतालें. म्हाड्डोळच्या दिकाचो दोंगोर चडून पळयल्यार 
भोंबतणीं भरिल्ली उदकाची रास समुद्रच कांय अशें दिसता म्हण ते वाटेन 
गेल्लें कुळंबी सांगी, गांवकारांनी गांठ-गोजडी बांदून उंचेल्या थळार आश्रय 
घेतला खंय. हंवारांत उफेवपी गोरवां आनी झाडांपेडांय, इतलेंच न्हय, मनशांलीं 
एक दोन प्रेतां सुद्दा आपणें पळयली म्हण ग्रामदेवतेच्या देवळा वाठारांतल्यान 
सपूर सांतय्या पोरबून सांगलें. 

असल्या उफाट पावसांत सुद्दा रंगशर्मान आपल्या जप अनुश्ठनाक कांयच 
उणाव येवच्याक दिनासतना थंड उदक न्हावन अनवाळें न्हेसून सांतेरी, 
भगवती, बी पांच देवळांनी वचून पुजा करून उपरांत गुडो चडून 
म्हाळसामांयच्या देवळांत वचून म्हापुजेक बसचें सोडूंक ना. पयलेंच वायुउपद्रव 
आनी जाणटेपण. अशें त्रास पावचें पळोवन नरसप्पय्यान “कितें भटो ?'' म्हूण 
विचारलें. गिमाच्या दिसांनी करून दवरिल्ले पणसाचे हाप्पळ भाजून व्हड 
ताटांत घालून मुखार दवरून एक एक कुडको तोंडांत उडयत बशिल्ल्या 
नरसप्पय्यान तशें विचारलें तेन्ना भायर पावसाचो रकवळ. आंगणांत भरिल्ल्या 
उदकांत थेंबे पडून निर्माण जावपी वर्तुळांर उफेवपी कोयरकचरो. विचित्र तरेन 
व्हांवपी उदक. रंगशर्मान एक हाप्पळ उखळून मोडून खायत ''पुजा सोडपाक 
जाता रे नरसप्पय्या? देव रागार जातलो मुरे? म्हणीत एक पाद मारलो. 'तशें 
न्हय वो.... ह्या पावसांत तुमकां धांवन खेळचें जमचें ना जाल्यार म्हूण म्हळें. 
नेवर्‍्यां सावन तुमगेलो तो क्रिष्णशर्मा ताका सांगून धाडुया. तोवूय तुमगेल्या 
वंशाचोच. पयसुल्यान नातेवाईक. फाटीं एके फावटीं भेटिल्लो तेन्ना खूब त्रासांत 
आसा अशें म्हणी. बायल भुरगीं आसपी. तुमगेलो चलो अजून धाकटो.... तो 
वयांत ये मेरेन क्रिष्णशर्माच पळोवन घेतलो, अशें म्हळें. हालचे दांतां मदें 
शिरकून पडिल्लो हापळाचो एक कुडको बोटांनी काडपाचो प्रयत्न करीत 
रंगशर्मान 'नाका रे नच्चा अशें थोडक्यांत सांगलें. 


एक म्हयनोभर सतत ओतिल्लो पावस थांबतकच लोकांक मातशें समाधान 
जालें. निखळून पडिल्ले रूख-रूखाडीचे अवशेश, हुंवाराच्या उदकाचो पांवडो 
दाखोवचे भशेन एकठांय जाल्लीं सुकिल्लीं तणा काडीं, रिकामे नाल्ला गुडगुडे; 
माती तासून वेतना वयर आयिल्ले इंगळ्याचे कुडके (चूर), उदक व्हांवन वचून 
जाल्ले फोंडार; थंय हाडांचे कुडके... सगले पावसाचो भपको दाखयतासलें. 
शेतांनी भाताचीं तरणीं कणसां पुराय कुसून गेल्लीं. जमनीचेर शेवाळो मांडून 


जाल्ली निसराडी. पावस एकदां थांबून वत दिसलें तेन्ना लोकांनी एक सुस्कार 
सोडलो. 


ह्या पावसाळ्याचे अखेरच्या दिसांनी वेण्यां एक संन्याशी आयिल्लो. अप्पूट 

गोरो. हो संन्याशी लोकांक आपल्या धर्मा वाटेन वळोवन घेवपाचे प्रयत्न करीत 
आशिल्लो. माथ्यार धवें पागरूण घाल्ले भशेन दिसपी, बरो वय जाल्लो पूण 
सुटसुटीत आंग, खाड-मिशयो बी वेवस्थीत कातरिल्लो तो संन्याशी गांवा 
भायर एका रूखा पोंदाक येवन रावपाक लागलो. तेन्ना नागड्या बेताळान 
सांगिल्लो मनीस होच म्हूण लोक समजले. त्या विदेशी संन्याशाक पळोवपाक 
लोक झुंड झुंड जावन येवपाक लागले. हास्यमूख आनी तेजपूर्ण. रित्या पांयांनी 
चलतालो. चुट्चुटीत कामां. पावलां पर्यंत पावचो तसलो लांब झगो. हातांत 
एक ल्हान घांट धरून वाजयत रस्त्यार ल्हान ल्हान पावलां दवरीत चलतालो. 
स्पश्ट सुकूम भास. ताचे दोन सहायक. तेवूय पाली भशेन धवे आंगाचे. 
सहाय्यकांक दोगांकूय कोंकणी भास बरी येताली. पळोवपाक ते दोगी 
संन्याशापरस ऊंच आनी मोटे जरी आसले, भेस तसलोच. पूण बसप, उठप 
आनी इतर चलनवलना वरवीं संन्याशी चड गौरवपात्र जाल्लो. ताचें शरीर 
सोन्याळेंशें तेजिश्ट आशिल्लें. अपूर्व प्रेमळ दृश्टी, कुशींत ताचे इश्टदेवतेची 
एक मूर्त, गळ्यांत भांगराची माळ. पळयतकच एकदम भक्ती ओतून येवचें 
तसलो आकार. 


ह्या गोऱ्या संन्याशाक पळोवपाक अग्रहारांतले ब्राह्मण इतलेंच न्हय वेर्णेचे 
सरभोंबतणचे लोकूय जमिल्ले. नांव शावियेर खंय. उदक मंत्रावन दिता खंय. 
दुर्येतीचें आंग परसून गूण करता खंय. भुरग्यांक दिर्घायुश्य जावं म्हणून बेंसांव 
घालता खंय. खूब व्हड संत खंय. केन्नाय देवाची गितां गायत आसता खंय. 
सगले लोक अशें उलयतात तें आयकून नरसप्पय्याक आपणेंय एके फावटीं 
वचून पळोवपाक जाय अशें मनांत दिसलें. ताका सारके जावून सांकवाळ 
सावन आयिल्लो अनवळखी जातीच्या तांच्या गांवांतल्या एका मेल्ल्या 
भुरग्याक ताणें वांचयलें ही खबर आयकून ताकां आनीक रावप अशें जालेंना. 
शावियेर सांकवाळेक पाविल्ल्या दिसाच तो भुरगो भायर पडिल्लो. कोणेय तरी 
सांगलें म्हण त्या आवयबापायन पुताचें प्रेत व्हरून शावियेरालें मुखार दवरून 
रडलीं खंय. शावियेराक काकुळट दिसली; दया आयली. आपणें काय तरी बरें 
काम केल्लें आसल्यार ह्या भुरग्याक दिर्घायुश्य जावं अशें म्हणीत ताचे कडेन 

आशिल्ल्या कमंडलांतल्यान उदक घेवन मंत्र उच्चार करीत त्या मड्याच्या 
तोंडार मारलें. भुरग्यान न्हिदेंतल्यान जागो जाल्ले भशेन उठून दोळे पुशीत 
आपूण खंय आसां अशें चोंयशीं पळयलें. तेन्ना सावन संताले भोंबतणी दिसाक 
हजारांशीं लोक जमतात अशें सगलें ताणें सांगलें. ““आमगेल्या गांवांत आतां 
शावियेराक लागून जीव दिवपाक लेगीत लोक तयार आसात'' अशेंय म्हळें. 


पुणून नरसप्पय्याक चार दिसां पर्यंत शावियेराक पळोवपाक गांवा भायल्या 
आंब्याच्या कुळागराक वचपाक जमलेंच ना. इतल्यांत शावियेरच ताच्या दारांत 
आयिल्लो. ताचो घांटीचो आवाज आयकून वसऱ्यार बशिल्ल्यान गळो नीट 
करून पळयलें. नागड्या बेताळाक सामको विरुद असलो आकार. आंग पुराय 
धांपचें तसो झगो घाल्लो. तोंडार मुमुरखोसो हांसो. ल्हान ल्हान पावलां दवरीत 
आंगणांत आयिल्लो. “बरें मूं?'' म्हण विचारलें. नरसप्पय्या नकळत उठून 
उबो रावलो. जेजूची कृपा आसा ह्या घराचेर. ताची आराधना करात. बरें 
जातलें म्हणूंक लागलो. प्रवचनशें चार उतरां उलोवन तींच धाकलीं धाकली 
पावलां घालीत उबूनसो चल्ललो. दोन दीस वेर्ण्यांत रावून शावियेर दक्षिणेक 
मुखारसरलो. इतल्यांत नरसप्पय्या दोन फावटीं वचून ताचें दर्शन घेवन आयलो. 
तोवय रित्या पांयांनी चलतालो. दिसाक एकेच फावटीं, तेंबूय भीक मागून 
हाडिल्लें जेवतालो. रातचो जमनिरूच न्हिदतालो. फातरच तकले पोंदाक उशें. 
चार वरां परस चड न्हींद ना. आयिल्ल्या दोन दिसां भितर सगल्या लोकांली 
प्रीत, विस्वास जोडिल्लो शावियेर दुखेस्तांक समाधान करीत, दुयेंतांक उपचार 
करीत फिरलो. ताच्या एका उतरान, ताच्या हाताच्या एका स्पर्शान लोक 
आनंदीत जाले. 


थोड्या दिसांनी लोटले गांवसावन नरसप्पय्याचो वेय बेट कुडवा अंतरलो 
अशी खबर वेर्ण्यांक आयिल्ली. माळप्पय्या बायलेक आनी भुरग्यांक घेवन थंय 
पावलो. वैशाखांत नातवाक पळोवपाक आयिल्ले तेन्ना तो गुटगुटीत जावन बरो 
आरोग्यवंत जावन आशिल्लो. तागेली बायल जान्हवीबाय कपलाक कुकमाचो 
व्हड तिळो करून गळ्यांत मंगळसुत्र घालून केंसांचो आंबाडो घालून ताचेर एक 
वोंवळां सर माळून अठरा हाती (णव वारी) कापड कास मारून न्हेसलेली 

आयावपणाची. नातवाल्या हातांत भांगराची पाटली घालून घोव-बायल गेल्लीं. 
कोणें येवजिलां हें अशें सगलें जायत म्हण? तीन दीस ओंकी-उतकडो जालें. 
जीव ताणून गेलो. माळप्पय्यान थंय पावलो तेन्ना बाकी नातेवाईक आयिल्ले 
आशिल्ले. धुवेक पळयतकच जान्हवीबाय तोंड बडोवन रडली. चार लोकांनी 
मेळून ताका मसणांक व्हेलो. लांकडाचे राशीर प्रेत दवरून अग्नी दिवचे पयलीं 
सगले संस्कार केले. बेट कुडवान मरतना बावन वर्सा. ती कांय मरची पिराय 
न्हय. ताच्या पुतान हातांत उदक भरिल्ली मातयेची मडकी घेवन तीन प्रदक्षिणा 
घाल्यो. तकले फाटीं ती शेंवट्न उडयली. लांकडाक अग्नीस्पर्श केलो. राधाबाय 
भुरग्यांक घरांत दवरून आवयचे वांगडा स्मशानांत आयिल्ली. तूं 
आयावपणाची, येवच्या नजो म्हळळें तरी आयकलें ना. आवय जान्हवीबायक 
पोटलावन घेवन रडली. चितेचो उजो धगधग जळटाना सिंगार करून बशिल्लें 
जान्हवीबाय मुखार पुरयितांनी येवन ''तूं तुगेले स्वेत्शेन सती वता काय?” 
म्हण विचारलें. तिणें 'व्हय' म्हणीत आंगा वयले दागिने बी सगलें काडून 
दवरून धगधगपी चितेत उडली. अग्नीची ज्वाला तिच्या आंगाक आच्छादीत 
जावन देह चरचर करून जळपाक लागलो. तकलेची खड़ी भेतून दोनूय देह 
भस्म जाले. 


तेराव्या दिसाक भोज्जो. तो जाले उपरांत कुळाचो संबंद तोडून राधाबाय 
भुरग्यां आनी घोवा बरोबर बेलगाडयेंत चडली. लोटले सावन वेण्यां एका 
दिसाचो प्रवास. बेलगाडयांनी बशिल्लो माळप्पय्या साश्टीभर घडिल्लीं मरणां 
येवजून दिङ्मूढ जालो. थंय एक चलो, हांगा एक तरणाटो, आनी खंय जाणटी 
एकली, एकेच जोडीन घर चलोवपी येजमान आनी एके कडेन गुरवार 
बायल.... अशे जायते मरण संस्कार चलताले. बैलगाडयेंतल्यान देंबून वेणैचे 
आपले घरादारां पावत आसा इतल्यांत आंत्रुजेचो दासनायक भायर पडिल्ली 
खबर आयकली. कशें जाल्यारय जाणटो अशें कोणेंच ही खबर तितले 
गंभीरतायेन जरी घेवंक ना तरी मड्याक उजो दिवच्या वेळार नरसप्पय्या थंय 
पाविल्लो. केळशेचो लोकु शेणवी चो पुतूय त्याच दिसा भायर पडलो. बरो, 
धडधाकट, नवयुवक. माळप्पय्या परस चार वर्सांनी ल्हान. लग्न जावन दोन 

वर्सा जातात इतलींच. दोन दीस जोर आयिल्लो आनी ओंकी आनी उतकडो. 
पूण इतल्यान मरपाचें? लोकू शेणवी माथ्यार हात घेवन बशिल्लो. तें 
पळोवपाक जायनाशीं नरसप्पय्या घरा परतलो. 


भौसांत अनाचार अनियंत्रीत जाल्ल्या वेळार असले रोग पसरतात अशें म्हणी 
श्रीधर काळे. न्हय जाल्यार सबंद साश्टींत हे तरेन मरणां घडटात की? काल 
आशिल्लो आयज ना. गांवांत अशें अचानक घडत आशिल्ल्या मरणांचें कारण 
सोदीत आशिल्लो नरसप्पय्या वेर्ण्यां भायर घडिल्लीं मरणां पळोवन न्हय. लोकू 
शेणवीच्या चल्याक लासून गोबर करून मध्यान रातचे घरा पाविल्ले 
रंगशर्माकय जोर. जिवनपर्यंत कायम वायु प्रकोपान वळवळपी रंगशर्मा फकत 
तीन दिसां उपरांत भायर पडलो. रंगशर्माचे कुडीक उजो दिवपाक आयिल्ल्या 
कुठ्ठाळेच्या जोगण्ण कामतीन तांगेले गांवांतूय असलीं मरणां जायत आसात 
म्हळ्ळी बातमी दिली.-'मोडशेचें दुर्येस अशें फिरंगी लोक म्हणटात खंय. हांव 
पयर सांकवाळे पाविल्लों तेन्ना थंय एक पुर्तुगेज दोतोराक भेटलो. ताचें नांव 
पाद्री फ्रांसिस्कु देसोज अशें. हो कॉलेरा. हांका वखद ना,' अशें म्हळें ताणें. 
इतल्यान रामक्रिष्ण गोरेन 'हे तरेन ओंकी उतकडेन जिवूच वच्चो पळयल्यार 
देवीक(पिडेक) राग भरला म्हणून समजूं येता. तिका पुजा दिल्यार सगलें सारकें 
जातले. हो रोग सामको प्रळयकारक आसा.' असो एक हेळ ओडलो. 


मर्ण खंय मारलें म्हण विचारचें आदिंच स्वता घरचें दारच खटखटायलें. 
माळप्पस्याचो म्हालगडो पूत माधो पै जोर येवन न्हिदलो. श्रीधर काळेन खूब 
जतनायतेन वखद दिवन आपल्याले धैर्याक थंयच बसलो. नरसप्पय्यान म्हाळशें 
मांयक आंगवण सांगून घेतली. वेणेंचे प्रती एका घरांत एक ना एक मरण. 
माधो पै स दीस वळवळून तिनसांजेचेर मेलो. नरसप्पय्या भिवून नागड्या 
बेताळाची याद काडीत रावलो. त्या विदेशी संन्याशाक वचून भेटिल्लोच 
गुन्यांव जालो काय अशी अपराध प्रज्ञा ताका खावपाक लागली. नागड्या 
बेताळान अप्रत्यक्ष रुपान ताका पांयां पडूं नजो अशें सुचीत केल्लें काय? 
आपणे वच्च्याक नजो आसलें. आतां नागड्या बेताळान आयल्यार बरे 
जाताशिल्लें न्हय अशें म्हणून तळमळूळो. तोवूय आतां खूब म्हातारो. रंगशर्मान 

मेल्ल्या वेळार ताका मरणाची जाणीव उदेवपाक लागिल्ली. पडवेर गप्पसो 
बशिल्लो. यम आपल्याक व्हरपाक केन्ना येतलो काय असो विचार करपाक 
लागलो. 


कॉलेरा विचित्र तरेन आपले पांय पसरीत आसलो. घराघरांत घुसून गळो 
दामून प्राण सोकतालो. माधो पै मेलो म्हणूनच न्हय, वेर्ण्यां दर दिसा एक 
मरण, एक स्मशानयात्रा. आयज एकलो दुसऱ्या घरा वचून ताचें दुख्ख 
समाधान करून आयल्यार फाल्यां हांणी तांच्या घरा वचून दोळ्यां उदक पुसप. 
ग्रामपुरसाल्या देवळाच्या वाठारांत रावपी सपूर सांतय्य पोर्बुचें अठरा वर्सांच्या 
वेंकटूची मसणयात्रेक वचून आयिल्लें माळप्पय्यान पळयिल्लें जोरान खतखतपी 
ताची एकटीच धूव तुळशीचें देह! राधाबाय तर पिशें धरिल्ले भशेन आकांत 
करताली. धुवेक गोबर करून आयिल्ल्या माळप्पय्यान वेपार भागत आयिल्लें 
पळोवन आपलें दुकान कायमचेंच बंद केलें. 


एका लेखाप्रकार साश्टींत त्या वर्सा मोडशेच्या रोगान मेल्ली संख्या तिनांत 
दोन भाग. वेर्णां दिसानदीस निशब्द जायत गेलें. सपूर सांतय्य पोर्बुचो पूत 
बेंकट्र मेलोच. ताचे आवय सीताबायक पिशें धरिल्लें. वयाक वाडिल्लो 
चलो.....मेलो म्हणल्यार कोण आवयक दुख्ख जायना? वेणेंची निस्तब्धताय 
येन्नातेन्ना सीताबायचे बोबेन उचांबळीत जाताली. हें सगलें पळोवन सोंसपा 
जायनाशीं सपूर सांतय्य पोर्बु गांव सोड़नूच धांवन गेलो. गेलो तो नामोच नाशीं 
शेणलो. हाचें थोडे दिसां उपरांत म्हणल्यार फाल्गून त्रयोदशी दिसा नरसप्पय्या 
भायर पडलो. मरतना नातरांक-तोकप्पय्या आनी विट्ठू पैक बरें करून 
सांबाळात अशें सांगच्या लागलो. आनिकूय किदें तरी सांगपाक सोदतालो. पूण 
जमलें ना, प्राण रोखडो गेलो. ताचे परस वयान व्हड श्रीधर काळे दुख्खान 
दोळे पुशीत “'सुखा मरण. कांय वळवळणाशीं गेलों न्हय? म्हण आमी खूश 
पावका” म्हळालो. बापूय आसू पर्यंत आपलो वेपार, वेव्हाराची एकंदर म्हायती 
ताका सांगी. आतां कोणाकोणाक सांगूं असो विचार करीत आठ म्हयन्यांच्या 
विट्ठू पैक आपल्या खांद्यार आनी मांडयेर तीन वर्सांच्या तोकप्पय्याक बसोवन 
घेवन पडवेर गप्प बसलो. ताची इत्सा आतां एकच नागप्पा बाविसावे पिळगेंत 

जल्मा येता अशें नागड्या बेताळान सांगलां. देखून हो वंश हांगाच आटूटा काय 
किदें? आनी ह्या घराक मरण लागना अशें चिंतलें. 


पुणून तोक्कप्पय्या सोंपलोंच. माळप्पय्या घाबरलो. राधाबायन अन्न-उदक 
सोडलें. तोक्कप्पय्याचें मडें लासून आयिल्लो माळप्पय्या तिचे मुखार धोंपर 
तेंकून बसून 'हें चोय, आनी ह्या घरांत मरचें आसल्यार तें हांव आनी तूं मात्र 
किद्याक, विट्ठूक दिर्घायुश्य आसा अशें नागड्या बेताळानच सांगलां मूं? 
म्हळालो. तरीय तिच्या मनाच्या समाधाना खातीर राधाबायक चार दीस लोटले 
धाडून दिली. आवयबापूय ना असलें कुळार हें कुळार वे? आपलें दुख्ख 
निवारण करपाक जायनाशीं ती परतून आयली. माळप्पय्या, घरांतूय बसपा 
जायनाशीं, भायर वचपाक जायनाशीं चडफडलो. ताका नागड्या बेताळाचीच 
चिंता. कश्टांच्या दिसांनी येतां अशें म्हळें न्हय ताणें? किद्याक येवंक ना? 
इतलीं सगळी मरणां जालीं, दुकान बंद पडलें. जर हे कश्ट न्हय तर आनी 
कश्ट खंयचे? असल्या दिसांनी ताणें येवपाकच जाय. येवन समाधानाची चार 
उतरां सांगपाक जाय. रोग्यांचो उपचार करूक जाय. रोगाचो सामनो आपलेच 
खास पद्दतीचेर करपा जाय. माळप्पय्या मात्र न्हय वेणेंचे पुराय लोक 
ताकतिकेन ताची वाट पळयताले. नागडो बेताळ खंय पावलो....ताणें येवपाचें 
आसलें न्हय! अशें लोक आंवडेताले. साश्टीच्या दर एका अग्रहारांत हीच 
दुगदूग; होच हुसको. वेगवेगळ्या गांवचे दोग सदगृहस्थ जर भेटले तर 
एकामेकल्यान विचारपाचो एकूच प्रश्‍न-'“नागड्या बेताळाची कितें तरी खबर 
आसा की?'' 


अखेरेकय नागडो बेताळ आयलोच ना. ताचो मुकाम बी खंय तेंवय पत्तो 
जालो ना. खंयच ताची खबर मेळनाशी लोक सगळे निराश जाले. आपल्याक 
कोणेंच सोदून येवपा नजो, आपल्या अस्तित्वा बदल कोणेंच वासपूस 
करच्याक नजो. खंय वेता, खंयच्यान आयलो असले प्रश्‍न निशिध्द असो ताणें 
आदेश दिला मूं? कश्टकाळार हांव जावन येतां असो ताणें भरबंसो दिल्लो. 
देखून माळप्पय्यान करि सारके एकूच काम म्हणल्यार ताची वाट रावची. 
इतल्यांत बुडटल्याक तणाचे काडयेचो आलाशिरो मेळिल्ले भशेन मठग्रामाक 

विदेशी संन्याशी आयला ही खबर वेण्यां पावली. लोक ताचे म्हऱ्यान धांवपाक 
लागले. किदें करूं किदें करूं म्हणून माळप्पय्या तळमळूळो. श्रीधर काळेन 
मंत्रावन दिल्ली तावीज आपले बायलेक आनी भुरग्याक बांदून म्हाळशे मांयलो 
प्रसाद म्हण गंध तोंडांत घालून बसलो. 


त्या वर्साची आनीक एक घडणूक म्हणल्यार साश्टी लेगीत पुर्तुगेजांनी 
स्वाधीन करून घेतिल्ली. मोडशेच्या रोगान जर्जरीत जाल्ली साश्टी, इतल्यांत 
विनाशाक पावत आशिल्ल्या आदिलशा घराण्याक तिच्या धनया कडच्यान 
जिखून घेवप कांय त्रासाचें न्हय आसलें. विजयनगर राजांची सत्ता चुकले 
मागीर वेगळे कोणेंय प्रभुत्व जमयलां म्हळळो भ्रम लेगीत तांकां नासली. 
पुर्तुगेजां लागी तर झुजाक जाय जाल्लीं नवीं-नवीं हत्यारा, शस्त्रं बी आशिली. 
असल्यांक साश्टी जिखप म्हणल्यार मेल्ल्या प्राण्याक बाण मारून आपुणूच 
ताचो मालक म्हळूळे भशेन. साश्टीच्या भौसाक राजकारणांत आवडूय नासली. 
जिखले उपरांत साहजीकच साश्टींत पुर्तुगेज आनी नोवीस दाटावच्याक लागले. 
थंय थंय घरां बांदून रावपाक लागले. सांतय्य पोर्बुच्या रिकामें पडिल्ल्या घरांत 
कोणाकच विचारनाशीं कोमिनो नांवाचो एक पुर्तुगेज रावपाक लागलो. तें घर 
ग्रामपुरसाल्या देवळाच्या वाठारांत आसलें. ताका थंयच्यान उठोवचे वा किदेंय 
प्रस्न करपाचें धैर्य कोणेंच केलें ना. आपले बायले वांगडा भितर शिरिल्लो 
कोमिनो दिसपाक तांबडो तांबडो जावन भिरांकूळसो आसलो. ताची चाल- 
चलावण सगळी अधिकाऱ्या भशेन. उतरां परस हकूम करपूच चड. एका 
कुळंबी तरणाट्याक आपलें उतर आयकलें ना, ह्या कारणाक बंदूक घेवन भर 
दिसा वेळार 'ढमार' करून जितो मारलो. बंदुकेच्या आवजान वेणेच्या रूखां 
वयले पक्षी सगळ्यो “कर' करून उडून गेले. अदींच निशब्द जावन आशिल्लो 
अख्खे गांव ह्या आवाजाक थरथरलो. त्या कुळंबी पोरालें मडें रस्त्याचेर मदेंच 
पड़िल्लें. कोमिनोक थळावी भास येनाशिल्ली. ताणें आनी ताचे बायलेन 
हाताचे कुरवेन सांगिल्लें समजून थोडे लोक ताचे गुलाम (दास) जाल्ले. हाचे 
भशेनूच आनीक पांच-स पुर्तुगेज वेर्ण्यां येवन उतरले. घोड्यागाडयांनी आवाज 
करीत भोंबत, आपआपल्या घरा भोंवतणीं वंय घालून रंगबिरंगी फुलांचीं झाडां 

बी रोवन, घराच्या वणटींनी दोळ्याक मारपा तसलो रंग लावन रावपाक लागले. 
आपल्याच दुखांत बुडिल्लो माळप्पय्या गांवच्या मुखेल स्थानार आसून लेगीत 
कांय करच्याक फाव नाशीं गेलो. तांणी जिखिल्लो देस, तांकां खोस दिवपी 


जीण. 


न मः म ने न 


तावज बांदल्यारीय विट्ठू पैक एक दीस जोर येवच्याक सुरवात जाली. ह्या 
रोगाचो आटाप खूब जरी नासलो, हांगसर, थंयसर एकेक करून मरणां 
आशिल्लींच. माळप्पय्याचे तकलेर मळबच कोसळिल्लो अणभव. राधाबाय 
भ्रांतशी हांसपाक लागिल्ली. ताका आनिकूय मन मोडलें. इतल्या दिसांनी एके 
फावटीं लेगीत नागड्या बेताळाची सुलूक लागली ना. देखून मुखार किदें 
करपाचें ते सुचनाशीं माथ्यार हात घेवन बसलो. आयुर्वेद पंडीत श्रीधर काळेन 
समाधान सांगलें.-'“माळप्पा, केळशे शावियेर आयला खंय. खूब लोकांक 
वाटायल्यात खंय. आत्तांचे आत्तां चेरडाक व्हरून ताचे मुखार घाल. आयुश्य 
दी अशें मागून ताका साश्टांग नमस्कार कर.” अशें ताणें सांगून ताका 
उठयलना जाल्यार विट्ठू पै बरे दीस वांचता आसलो काय नाकी. बैलगाडी 
तयार करून, हांसत, रडत विचित्रशी वागपी राधाबायक बळजबरेन ओडून 
बसोवन, जोर, ओंकी-उतकडेन वळवळपी भुरग्याक आपल्या खांदयार घालून 
आपुणूय गाडयेंत बसलो. गाडी मारपाक कुळंब्यालो बुद्दू, माळप्पय्यान श्रीधर 
काळेकूय यो म्हण आपयलो. पुणून श्रीधर काळेन-'“हांब जाणटो, केळशे 
येवपाक म्हाका जमचें ना. तुमी वचून येयात.''अशें म्हणलें. वेण सावन 
केळशे एका दिसाचें प्रयाण. वाटेर भेटिल्ले वळखीचे सगले ताचे लागीं 
'नागड्या बेताळाची कितें तरी खबर आसा की?” असो प्रश्‍न करपीच. 
सगल्यांच्या तोंडार एक गोंदळ-भिरांत-विक्षिप्तपण. माळप्पय्या फकत तकली 
हालयतालो. 'आयला अशें म्हणटात, पुणून पळयिल्ले नात. हांगाच खंय तरी 
लागसरच्या गांवांत बी आसत.'' अशें कोणें तरी म्हळें. पूण ताका सोदूंक बच्ची 
तितली फुरसत आनी सोंशीकपण माळप्पय्याक नासलें. केळशे पावतना विट्ठू 
पैचे पोट फाटींक लागिल्लें. ते केळशे पावले वेळार रात्र. केळशे लोकू 

शेणवीचें घर खूब नामनेचें. नरसप्पय्याचेच पिरायेच्या लोकू शेणवीक तीन 
बायलो. व्हड घर, व्हडलो संवसार. जाणटो जाला देखून तो हांतुणार 
आसतालो. पयले बायलेचो म्हालगडो पूत रंग शेणवी वेपार करी. अखेरेचो पूत 
थोड्या दिसां पयलीं भायर पडिल्लो. लोकू शेणवीक केळशेभर भूंय-भाट देखून 
शेतां भाटां पिकावळीन कोठार-भांडार चकचयाळ. रंग शेणवी माळप्पय्याचे 
पिरायेचो. ताची बायल सिमंतीबाय राधाबायचे कुळारचे वटेन दूरची 
नात्यांतली. तिणेंच राधाबायक समाधान सांगून भितर आपयली. 


लोकू शेणवील्या घरांत राविल्ल्या रातचें भुरग्याक खेळण्यो येवपाक 
लागल्यो. शावियेराक भेट मेरेन भुरगो जिवंत उरता काय ना अशें भिवन 
माळप्पय्या गळो काडून रडपा लागलो. रातचे कोणूच न्हिदुंक नात. '“माळप्पा 
देव सोडून घालनारे, तूं धैर्य धर'' अशें लोकू शेणवीनय म्हळें. दुसऱ्या दिसा 
सकाळीं भुरग्याक उखलून घेवन शावियेराले म्हऱयांत पावले तेन्ना सूर्य बरो 
वयर चडिल्लो. वाटेर जे जे मेळ्ळे ते सगळे ताचे म्हऱयांतच वचपाचे. दादले, 
बायलो, भुरगे, म्हातारे, म्हाताऱ्यो अशीं शंबरानशीं लोक. शावियेर एका दोंगरा 
आड एका रुखा खाल उंचल्या फातराचेर बशिल्लो. ताचे लागीं पावत पावत 
लोकांची गर्दी आनिकूय दाटावली. गांवचे-परगांवचे, दुखेस्त, वळवळपी, 
दुयेंत, हात नाशिल्ले, पांय गेल्ले अशे कितलेशे लोक. मुखार रंग शेणवी 
खांद्यार भुरग्याक व्हांवोवन फाटल्यान माळप्पय्या, ताचे फाटीं राधाबाय. ते 
खेटींत वाट करून घेत उदका भशेन हूम गळत निसरच्या लागिल्ल्या भुरग्याक 
घट्ट आवुरचे प्रयत्न करीत ते मुखार सरले. एक खिणभर लेगीत उखळिल्लो 
पांय दवरच्या जायना तितली गर्दी. माळप्पय्यान पांयां खुळयो वयर करून गळो 
लांब करून शावियेराक पळोवचो प्रयत्न केलो. ते गरमेंत सुद्दा शावियेरालें 
तेजपुंज भांगराळें आंग थळथळरटालें. प्रशांत तोंड. अजून युवावस्थंत आशिल्ल्या 
शावियेरान उमेदीन लोकांक बेंसांव दीत, पुजा करपाची क्रिया थांबयनाशीं 
चालूच दवरली. अखेरकार लागीं येवन पाविल्लीं हीं तिगांय ताका पळयतकच 
भक्तीभावान सामकें भान विसरून ताच्या पांयां पडून जोरान घसघसपी विट्ठू 
पैची कूड उखलून पसरायिल्ल्या ताच्या हातांत दिली. 


46 / स्वप्न सारस्वत 


खूब वर्सा उपरांत आपल्या पुनर्जल्माचो तपशील विट्ठू पै कुंबळेच्या 
आपल्या तणा घराच्या वसऱ्यार बसून आपल्या नातवाक सांगतालो- “म्हाका 
समजुपाची पिराय न्हय रे ती राच्चू, एक वर्सूय सारकें भर नाशिल्ल्या भुरग्याक 
किदे कळत? किदें याद उरत? पुणून म्हजो बापूय तात्तावळ सांगपाची काणी 
ही- शावियेराच्या तोंडार एक अपूर्व मंदस्मीत. काळीज काकुळटायेन भरलें, 
दोळ्यांत दुकां. भुरग्याक हातांनी घेवन शावियेरान तें आपले मांडयेर दवरलें. 
उठून दिसपी हाडाभोरो, तोंडान श्वास घेत, घडये एके फावटीं खेळण्यो 
काडीत, दोळ्यां बोबडी वयर व्हरून हातपांय कोक्के करून न्हिदिल्ल्या भुरग्याक 
पळोवन करुणापूर्ण काळीज आशिल्ल्या शावियेराक किदें जालें उरत? आपले 
विदेशी भाशेंत कितें तरी मंत्र पुटपुटलीं.... जेजू राखतालो अशें कितेंय उरत. 
थंयच आशिल्ल्या कमंडलांतल्यान मंतरिल्लें उदक घेवन तोंडार छप्‌ करून 
मारलें. एक दोन चिप्पटां भर उदक तोंडांतूय रकयलें. गळगळ जाल्यारूय 
उदका थेंबे पोटांत पावले. राधाबाय दळदळीत रडली. शावियेरान भुरग्याक 
उखलून तिचें व्हंटयेंत घालून दोगांचेरूय आडायेन दोन गीट येवचे तसो हात 
हालयलो. फाटल्या लोकाले धक्कामुक्कीन ते मुखार आयले.'' 


शावियेरचे सहाय्यक आशिल्ले मिंगेल वाज कुतिन्य आनी दियेगो बोर्गा 
नांवाचे लांब झगो घाल्ले गोरे संन्याशी स्वच्छ आनी स्पश्ट कोंकणींतल्यान 
“फाल्यां येयात. तागेल्या नांवान एक देवूळ बांदचे'' म्हणपाक लागले. 
शावियेरान प्रवचन दिलें. शंबरानशीं लोकांनी तन्मयतेन आयकलें. पूण 
भुरग्याचेरूय पुराय लक्ष उरचें देखून माळप्पस्याल्या कानार ते पडलें ना. इतलेंच 
न्हय जनांचे ते खेंटीं मदीं ताका नागडो बेताळ दिश्टी पडलोसो जालो. बाकी 
लोकाक थंयच सोडून माळप्पय्या तो आशिल्ले कडेन धांबलो. पुणून नागडो 
बेताळ ते गर्देत गायब जाल्लो. रंग शेणवी “तुमची फक्त भ्रम आसत हो 
माळप्पय्या. तो आयला कांय ना की. आयल्यारीय हांगा येवचो दुबाव'' म्हणूं 
लागलो. माळप्पय्याकय तें व्हय दिसलें. इतलेंच न्हय निर्शवणीन कितेंच 
प्रयोजन नासलें. केळशे आयल्यार तो सरळ लोकू शेणवील्या घरांत येतलो 
आसलो. हे घरा पाविल्ले तेन्ना दनपार जाल्ली. सगळे वांगडा बसून जेवले. 

लोकू शेणवीन माळप्पय्याक भायर सरच्याक सोडूंक ना. चार दीस हांगाच 
रावात असो आगरो केलो. शावियेर दुसऱ्या दिसा थंय सावन भायर सरिल्लो. 
जरी जालें, माळप्पय्या बायल भुरग्यां बरोबर केळशे रावलो. अजापाचें 
म्हणल्यार विट्ठू पै खिणान खिणाक सुदारत गेलो. रातचें इल्ले 'व्हे' (दूद 
फुटोवन आयिल्लें उदक ) उदक पियेलो. दुसऱ्या दिसा इल्लो पेजे नीस पोटांत 
गेलो. चार दिसांनी पुराय सुदारलो. 


माळप्पय्या बैलगाड़येंत परतून वेर्ण्यां येवंक भायर सरिल्लो तेन्ना विट्ठू पैली 
हालचाल परतून सुरू जाल्ली. आवयबापाय मदें मोगान बसून प्रवास. चारी 
वटांतली दृश्यावळ जशी कितें पयले फावटीं पळयता अशी मनाची स्थिती. 
चार दीस कोणूच नासलो देखून वेणेंचें घर सामकें रितें रितें दिसतालें. इतलेंच 
न्हय, मरण जणूं काय घोंगेछ्लें घर हें, गाडी थांबोवन दणपो बालांडटना 
राधाबायक बाकी भुरग्यांची याद येवन दोळ्यांतलीं दुकां आवरचाक जालें ना. 
तिका समाधान करीत माळप्पय्या पडवेर चडलो. तिनसांजकात्री. वसऱ्यार 
कोण तरी न्हिदिले भशेन दिसलें. माळप्पय्यान कोण? म्हळें. दिवो लावन 
पळयल्यार विट्ठू पै परस मातसो व्हड ,वांचून आसल्यार तोक्प्पय्याचे 
पिरायेचो एक भुरगो! गोरोपिट्ट, वाटकुळे तोंड, आंगार एकूय वस्त्र नाशिल्लो 
नागड़ो बेताळ! पोट पडिल्लें पळयल्यार उपाशी पडला अशें माळप्पय्यान 
चिंतलें. भुरग्याच्या गालार दोळ्यांतलीं दुकां सुकिल्लीं कुरु भोवुतेक भुकेन रडून 
रडून न्हिदला आसतलो. ''कोणालें काय हें चेरडूं?'' राधाबायन उदगार 
काडलो. “कोण तरी भायले जातींतलें आसत....ध्यास नाशीं सोडलां आसत" 
अशें म्हणीत “हट हट'' करून ताका उठोवन धांवडावचो प्रयत्न तिणें केलो. 
चेरडूं कोणालें जाल्यार किदे? ह्या काळखांत खंय वेतलें? ताचीं आवयबापूय 
येवन व्हरतलीं ...गप्प रावात'' राधाबायन घोवाक आडायलो. 


माळप्पय्या गांवाक आयलो म्हूण आयकतकच गांवचे लोक ताका मेळपाक 
आयले. पयलो आयलो श्रीधर काळे. “देवाची दया व्हड माळप्पय्या, आमगेल्या 
हातांत किदें आसा? आमकां खबर आशिल्ली दोन पाळां- मुळां-पानां वाटून दिवं 
येत. पुणून जीव वाटावचो ताणेंच, न्हय की?” म्हळें ताणें. '“काय लोक म्हणटा 

सिद्दुकाळे! सगळे शावियेरालें कवतूक करतालेच. तोवूय आं, कितले मोगान 
उलयता खबर आसा!” म्हळें माळप्पय्यान. उतरां नागड्या बेताळाचे दिशेन 
वळूळी. आपल्याक तो दिशिल्ले वरी जाल्ले, सोदल्यार मेळना जालो. रंग 
शेणवीन तो सगळो आपणालो भ्रम आसत म्हण सांगिल्लें बी सगळें सांगलें. 
“लोकू शेणवी बरो मुरे माळप्पा? म्हाका ताका एकच पिराय आसतली”' म्हळें 
काळेन. इतल्यांत माधव पै गांवकार, रामक्रिष्ण गोरे, गोडाचो बिक्कु पोरोब, 
वयल्या घरचो तोकु म्हाल्लो, फुल्ला न्हंयेचे देगे वयलो मोष्णु कामती सगळे 
आयले. “'चेरडूं वांचलें न्हय माळप्पय्या, ती खोशेची खबर, वांचयिल्लो कोण 
जाल्यार किदें? ताकाय एक नमस्कार आसूं दी.” म्हळें सगळ्यांनी. तांचे लागीं 
उलोवन हातपांय धुवन संध्यावंदन आटपून जेवणाक बशिल्या वेळार राधाबायन 
ल्हव आवाजांत “त्या भुरग्याची खबर जाणात तुमी?” म्हळें. माळप्पय्या 
“खंयचें भुरगें ?'' म्हणच्याक लागलो. उतराचे भरभराटींत वसऱ्यार न्हिदिल्ल्या 
त्या भुरग्याक तो विसरुनूच गेल्लो. आतां बायलेन याद करतना “किदें काय?" 
म्हळालो. 


''ताका तोंडूय येना, कानूय आयकनात'' म्हळें राधाबायन ''जेवण करून 
न्हिदला. येदोळ उठिलोच रडपाक लागलो. रडप म्हणल्यार किदे? फकत 
दोळ्यांत उदक.आवाज बी कांय ना. खंयचो, कोण सगळें विचारलें. पूण 
कानाक आयकल्लें अशें दिसना. जेवणाक ऊठ म्हळें....बरो जेवलो. मेगेलें 
काम सोंपोवन ये मेरेन बशिल्ले कडेन न्हिदिल्लो. एक वस्त्र हांतुळून ताका 
उखलून ताचेर न्हिदयलो आनी एक वस्र पांगुरलें, म्हळाली. तोंडांतलो घांस 
गिळून इल्लें उदक पिवन “'हें खंयचें एक प्रारब्ध गांठ पडलें काय'' म्हळालो. 
राधाबायक आपल्या पोटांत जलमा येवनूय ना जाल्ले माधो पै आनी 
तोक्कप्पय्याची याद येवन दुकां भरून आयलीं. मोन्यांनी जेवीत आशिल्लो 
माळप्पय्या ''किदें?'' म्हळालो.'“भुरग्यालें तोंड पळयल्यार मोगसो दिसता. 
ताणें जेवतना पळयल्यार तुमी अशें म्हणनासले. देवान दिल्लें चेरडूं म्हण 
लेखुया. आमगेलो तोक्कप्पय्याच परतून जलमा आयला म्हण समजुया. हांगाच 
आसूं दी ताका'' म्हणीत राधाबायन नाक पुसून घेतलें. पानभर आपलीं तळटो 

सारयत व्हड घांस काडून भुरके मारले माळप्पय्यान. 

'धड़ा' माळप्पय्यान ताका आपोवचें तशें आसलें-जल्माचो भेड़ो देखून 
मोनो. काय जिबूच फिरनासली कोण जाणा..... तर एकूच एक शब्द सुद्दा 
ताच्या तोंडांतल्यान भायर येनासलो. खंयचेंय एक आंग उणें केल्यार देव बाकी 
आंगांक उफाट बळ दिता अशें दिसता. धड़ा हशार जावन वाडलो. आंगानूय 
धडधाकट जालो. ल्हानपणांत रडटना, राग आयल्यार, खोस भोगल्यार तोंडान 
कसलो तरी विचित्र आवाज काडटा आसलो. पूण ते सगळे भुरग्यांचे खेळ. 
वाडत आयले तशी ओंठांची हालचाल पळोवनूच उतरां समजुपांत धड़ा निपूण 
जालो. काम-धामांत खूब ताकतिकेन धांवन खेळटालो. विट्ठू पैचो मोगान 
जीव खातालो. कांय खेपे त्रास दिवन राधाबायक राग हाडटासलो. राधाबाय 
मुखार केन्नाय आरोग्यवंत जालीच ना. पूण धड़ाक मात्र आपल्या पोटांत 
उबजल्ल्या भुरग्या भशेन पळोवन घेतलो तिणे. 


माळप्पय्यान ताका 'धड्डा' अशें उददेशपुर्वक तशें नांव दवरिल्ठें न्हय. मोनो 
आनी भेड़ो जावन आसचे ताका एक फावट 'धड़्ा' म्हणून आपयिल्लो. मागीर 
तेंच नांव उर्जीत जालें. सुरवातीक एक चार दीस ताचीं आवयबापूय येवन 
आपोवन व्हरतालीं अशी तांणी वाट पळयिल्ली. मागीर ते कोण आसत अशें 
एक चार कडेन सोदलेंय बी. खंयचेच वटेन सुटबाट ना अशें जातकच हांगाच 
आसू दी अशें म्हणून गप्प रावले. माळप्पस्याक विदेशी संन्याश्याले कृपेन एक 
भुरगो मेळ्ळो खंय अशी वेणीभर खबर पसरली. दर एकटो येवन त्या भुरग्याक 
पळोवन गेलो. गोमटें तोंड, गोरें-पिट्ट आंग, मुदयाळे केंस. भुरग्यान 
सगल्यांचीं मनां जिखलीं. राधाबायच्या पुण्याक लागून वेर्णेच्यो हेर बायलो 
पोडजाळ भोगलींत. सपूर सांतय्य पोर्बुली बायल, पिश्शी सिताबाय ''मेगेलो 
चलो, मेगेलो चलो'' अशें म्हणीत ताका उबारून धांवताली. म्हयने दोन म्हयने 
राधाबायक हे पिश्शिल्या हातांतल्यान भुरग्याक राखपूच व्हडलें काम जाल्ले. 

विट्ठू पैलें भुरगेपण धडा वांगडा वाडलें. ताचे परस तीन चार वर्सानी व्हड 
धड़ा विट्ठू पैक केन्नाय हांडीर घेवन फिरतालो. फार्टीर बसोवन घोडो 
करतालो. रूखार चडून फळां काडून दितालो. विट्ठू पैली कसलीय एक 
ल्हानशी इत्सा सुद्दां तो जाणा जातालो. लग्ना-मुंजी माटवांत वचपाचें म्हणल्यार 
धड़ा खूश. खंय एक लग्न आसा म्हणल्यार ताचें तोंड फुलतालें. थंय तो होमा 
मुखारूच आसतालो. भटांचीं सगलीं कामां-किदेंय उखलून दी, किर्देय ज्या 
ज्या जाग्यार हाताक पावतशीं दवर, हें सगलें तो ताकतिकेन करतालो. ह्या 
भुरग्याक असल्या कामाक कितली उमेद म्हणून सगले आश्चर्य पावताले. 
रंगशर्माच्या मरणा उपरांत नेवरें सावन क्रिष्णशर्मा आयिल्लो. म्हाळशे मांयची 
पुजा करप ताणेंच. क्रिष्णशर्मा भारद्वाज गोत्राचो. नेवऱ्यां ताका हातभर मिळकत 
नासली. रंगशर्मा अंतरिल्ल्या वेळार ताचो नातू ल्हान. रंगशर्मा आसतनाच 
क्रिष्णशर्माक आपोवन हाडचो विचार नरसप्पय्यान केल्लो. पूण रंगशर्मान ताका 
हयकार दिलोनासलो. देखून तें तितल्यारच उरिल्लें. माळप्पय्याक ही गजाल 
खबर आसली. देखून रंगशर्माच्या मरणा उपरांत क्रिष्णशर्माक ताणें आपोवन 
हाडिल्लो. क्रिष्णशर्मान आयिल्ल्या वेळार रंगशर्माची सून विधवा गंगाबाय 
आपल्या भुरग्या सकट कुळारा वाडेक गेल्ली. ती परतून वेणी येवप दुबावच. 
देखून क्रिष्णशर्मा तांच्याच घरा वास्तव्याक रावलो. पातलांग्या क्रिष्णशर्माक 
पोट मात्र व्हड. माथे खड्डें करून गोपादाची शेंडी, दांत मुखार ओंठां भायर 
आयिल्ले. दांतां मुळांत काळोकिट्ट बुरो. ताचे वांवभर पयस रावल्यार 
हळशीक घाण. क्रिष्णशर्माचें खूब उसरां लग्न जाल्ले. विट्ठू पैच्या वयाचोच 
एक चलो. नरदभट्ट अशें नांव तागेलें. बापांय भशेन होवय रंगान काळो. व्हड 
तकली, रुंद दांत, काळ्या निडलार गोपीचंदनाचीं नामां उठून दिसतालीं. एकाच 
वयाचे देखून विट्ठू पै आनी धड्डा वांगडा वावुरतालो. 


विट्ठू पैक शिकवणेचो श्रीकार जालो क्रिष्णशर्मा निमतान. ताचे बेत्ताचे मार 
आनी सोव्याच्या सहस्त्रनामांनीच विट्ठू पैच्या हाताक एक आळाबंद आयली, 
प्रभव विभवाची पट्टी जिबेर तिगली. रेंवेंत बोटां बरोवपाक लागलीं. पुणून 
विट्ठू पै शिकपाक कांय हुशार जालो ना. धड़ा प्रमाणें स्वतंत्र जावपाक साध्य 

नासलेल्या आपले परस चड हुशार नरदभट्टा मुखार हिडीसफिडीस जावपाचें हें 
शिक्षण कोणाक जाय अशें रडत बसच्या विट्ठू पैक उखलून व्हरून क्रिष्णशर्मा 
मुखार बसोवका जाल्यार राधाबायक नाकापुरो जातासलें. ''किद्याक?'' म्हण 
विचारल्यार विट्ठू पै “ताच्या तोंडाक वास मारता गे'' म्हण हट करतालो. 
मागीर धडाच ताका फुसलावन आपोवन व्हरून ताचे मुखार बसोवन आपणूय 
थोडो वेळ थंय ताचे वांगडा बसून मागीर उठून येतासलो. 


विट्ठू पै क्रिष्णशर्मा कडेन शिकपाक वचपा लागिल्ले सुरवातीक आसूये 
माळप्पय्याक मठग्रामाच्या सुकडो पोरबू कडच्यान एक निरोप आयलो. निरोप 
हाडिल्लो मठग्रामाच्या पडियारान. सप्तमीक मठग्रामाक मुजरत येंवचें, किदे तरी 
जरूर वावर आसा अशें सुकडो पोरबून सांगून धाडिल्लें. केळशी सावन रंग 
शेणवी, कुठ्ठाळी सावन जोगण्ण कामतीचो पूत वेंकटेश कामती, अंत्रूजेचो पुरसो 
नायक, सांकवाळेचो दामू पुराणीक, लोटलेचो रावळु कुडव, इतलेंच न्हय 
साश्टी, तिसवाडी, बारदेशच्यान आनिकूय कितलेशे गृहस्थ येवपाचे आसात 
अशें सुकड़ो पोरबून सांगिल्लें. म्हालगड्या सुकडो पोरबून निरोप धाडला 
म्हणटकीच माळप्पय्याक टाळूंक फावना अशें जालें. इतलेंच न्हय सुकडो पोरबू 
ताचो नातेवाईकूय व्हय. ताचो पूत अंतू पोरबूची बायल माळप्पय्याची मावशी 
लागता. नरसप्पय्याची मेवणी. “किदे खंय रे पडियारा?'' म्हणून माळप्पय्यान 
त्या वावराडया कडेन वासपूस केल्यार तो आपूण नकळं म्हणपा लागलो. 
“आयजूच ही अखेरची होवळिका माळप्पय्यमाम, म्हाका सांगिल्ले सगले 
कडेन वचून आयलों.'' म्हणपाक लागलो,''आयज पंचम मुरे? फाल्यां दोगी 
वांगडा वचुया. हांगा सावन मठग्रामांत एक दीस तरी नाका?'' म्हळें 
माळप्पय्यान. “ना माळप्पय्यमाम, हांवें घर सोडून खूब दीस जाले, केन्ना एक 
फावटीं बायल भुरग्यांक पळयतां अशें जालां. हांव चल्लों,'' म्हणीत तो भायर 
सरलोच. 


एकट्यानच बच्चें पडलें म्हणून माळप्पय्यान क्रिष्णशर्माक वांगडा आपयलो. 
““सप्तमीक मूं येवपा सांगिल्लें? फांतोडेर भायर सरल्यार पुरो बेगीन बेगीन पांय 
काडल्यार सांज म्हणसर मठग्रामाक पावतले. रातचें थंय रावून दुसऱ्या दिसा 

परतून येवचें सारकें माळप्पय्या' म्हळें क्रिष्णशर्मान. देखून माळप्पय्या सप्तमी 
दिसाकच क्रिष्णशर्मा बरोबर मठग्रामाक वचूंक भायर सरलो. सांजचे ते सुकडो 
पोरबूच्या घरा पाविल्ले. तेन्ना खूब लोक केळशी, कुट्ठाळी, अंत्रूज, लोटली, 
सांखवाळ इतलेंच न्हय साश्टीचें सगले वळखीचे, बारदेसाचे थोडे.... 
माळप्पय्याक तातूंत थोड्यांची वळख आसली. थोड्यांची ना. थोड्यांचीं फकत 
नांवां जाणा आसलो. थोडे तर कोण म्हण कळिल्ले लेगीत ना. सगल्यांनी 
पावतकच उलोवपाक दिसा परस रातूच सोयिस्कर अशें चिंतून सुकडो परबून 
म्हणलें, 'सगले पयलीं चलून आयिल्ली सुस्ती निवारण करून घेयात. माडू 
काट्टांत गुडाणभर गरम उदक आसा, हातपांय धुयात, पान सुपारी घेयात. 
मागीर न्हावन बी संध्यावंदन, जाप बी करात. जेवण तयार आसा. जेवण 
जातकच उतरांक बसुया.'' म्हणून पाहुणचार करपाक लागलो. सुकडो पोरबूलें 
घरचें जेवण एकदम भरपूर. खूब सोयरे आसात म्हणून गरी घालून ताजी 
धरिल्ली मासळी हाडून फण्णां आंबट केल्लें. हातकांडणाच्या उकड्या तांदळां 
शीत, भिंरडां कडी, नगली (मुडुशी)ची फण्णां उपकरी. सगळे भरपोट जेवन 
धेंकर काडीत चलिल्ल्यां वांगडा माळप्पय्याय सांतेरी देवळाचे पौळीचेर जमले. 
नुस्ते खायनाशिल्ल्या भटांक करबिला फण्ण मारिल्ली चण्यां घशी. सुकडो 
पोरबूलें गिरेस्त घराणें. मठग्रामाच्या अग्रहाराक तोच मुखेली. देखून 
सोयरेचाराक बी फाटीं सरतालो न्हय. सांतेरी देवळाचे पौळीर पातळायिल्ले 
मांदरेचेर आसनमांडी घालून सगले पान खायत बशिल्ले. तेन्ना मुखावयल्या 
दिव्याची तडफडपी जोत पळयत सुकडो पोरबून सगल्यांक उद्देशून ल्हवू 
आवाजान ''तुमी.तिसवाडीची खबर जाणा मूं'' अशें विचारलें. 


लोटलेचो रवळु कुडव माळप्पय्याचे कुशिनूच बशिल्लो. लेखान तो 
माळप्पय्याचो मेवणो. राधाबायलो बापूय बेट कुडवाल्या भावाचो पूत. 
धडधाकट शरीर, दाटसर आवाज, काळ्या रंगाच्या रवळु कुडवान आपल्या 
साहजकीच उंचेल्या आवाजान “ताका लागून म्हण आमी सगले हांगा 
जमल्यात न्हय?” म्हणीत गवगव हांसलो. “'तशें न्हय रवळु...... हांगा 
जमिल्ल्या कितल्याश्या लोकांक ही गजाल जाणा आसचो दुबाव रे” म्हळें 

सुकडो पोरबून. रवळु कुडवाल्या गडगडीत आवाजा मुखार सुकडो पोरबूलो 
बारीक आवाज आयकनासो जावन माळप्पय्या कान विस्काटून बसलो. रवळु 
कुडव त्याच आवाजान सगल्यांक उद्देशून “तिसवाडीक उजो पेटला. तो उजो 
लागसरच्या देशांकूय पसरत आसा. फाटल्या तीस-पसतीस वर्सा पसून पुर्तुगेज 
आमच्या लोकांक क्रिस्तांव धर्मांत घालीत आसात. थोड्यांक बळजबरेन आनी 
थोड्या लोकांक कसलीय आशा दाखोवन मतांतर करीत आसात. देवळां पाड 
घालीत आसात. आमची संपत्ती, भाटबेंस गडप करीत आसात. आमगेलीं 
देवळां पाडून इगर्ज्यो बांदत आसात.'' अशें म्हळालो. 


सांकवाळच्या दामू पुराणिकान मर्देच तोंड घालून ''गोंयचे क्रिष्ण शेणवी 
ठाणेदार आसलो. क्रिस्तांव जावपाक कबूल जालो ना म्हणून ताका काडून 
उडयलो खंय. तांच्या देशाक ताका व्हरून थंय बळजबरेन तांच्या धर्मांत 
घालपाचे प्रयत्न केले खंय,'' अशें म्हळें. पुराणिकाक उलयतना मातशें 
चोंचरेपण आसलें देखून आयकतल्यांक अडखळिल्ले भशेन जातालें. ''क्रिष्ण 
शेणवीलो पूत दादाजीक...... '' अशें ताणें सांगपाक सुरवात करपाकूच सुकडो 
पोरबून ताका गप्प राव अशी कुरू केली.'' स-सात वर्सा आदीं एके फावटीं 
गोंयचे धा-समस्त वट्ट गवर्नराचे अनुपस्थितींत खाजिनो पळोवन घेत आसले. 
फेर्नांद रुद्रिगीश द कास्तेलु ब्रांकु नांवाच्या राजाक एक अपील बरोवन देवळाचो 
संबंद आशिल्ले भुंयेचे येणावळीक राजान हात लावचाक ना, अशें सांगिल्लें 
आसा. पुणून राजान ताका कांय लक्ष दिलें नासले. आगशीं सावन ताळगांवा 
मेरेन कितलें की देवळां उंबळेक (ऑंपिल्लीं) वचून पाड लागल्यांत. नेवरेंचे 
क्रिष्णशर्मा वेण्यां गेल्ले कारण हेंच मूं ?'' सुकडो पोरबून म्हळें. 


क्रिष्णशर्मान तकली हालोवन व्हय व्हय म्हळें. सुकडो पोरबून मुखार म्हणलें 
“'आतां साश्टींत तांचें प्रभुत्व येवन चार वर्सा जालीं. मतांतराची हालचाल 
जोरगतीन चालू आसा. शारिरीक बलात्कारान, नैतीक दुबळेपणान, बरो 
कामधंदो मेळटा हे अभिलाशेन म्हणात, जायते लोक मतांतर जातात. उणाक 
स्तरा वयले लोक तशेंच कुणबी एक रुमाल वा आंगाक घालचें एक वस्त्र 
अश्या ल्हान ल्हान बक्षिसां आशेक लागून तांच्या देवाक ओंपल्यात. अशें 

जायत गेल्यार आमचे लोक कोणूच उरचे नात,'' अशें म्हळें. 


कवळेंच्या मर्तू कामतीन आपले कुशीन बशिल्ल्या लागीं “'क्रिस्तांव 
जावपाक कबूल जायनासिल्ल्यांक फांशी घालून मारून . उडयल्यात खंय'' 
म्हळूळें माळप्पय्यानूय आयकलें. ती कांय नवी खबर न्हय ताका. तिसवाडे 
सावन ह्या मतांतराची कटकट सोंसपाक जायनाशी लोक तेंका (दक्षीणेक) 
दिखेन वचत आशिल्ले ताणेंय पळयिल्लें. पुर्तगेज येतना एका हातांत तुबक 
आनी एका हातांत खुरीस धरुनूच आयिल्ले. बिजापूरच्या सुलतानाच्या काळांत 
मुसलमान जावपाक बलात्कार. तेन्ना एका सगल्या कुटुंबान आत्महत्या करून 
घेतिल्ली गजाल खूब पयलींची. आतां क्रिस्तांव जावपाक बळजबरी. देवाची 
पुजा करपाक दुसऱ्यान सांगपाची गरज आसा? सगले देव एकच न्हय काय? 
आमी विस्वास दवरिल्लो धर्म खंयचोय जाल्यार किदें? पुजा ताका पावप हें 
मुख्य. सर्व देव नमस्कार: केशवं प्रतिगच्छती. पूण धा जण उलयतना 
माळप्पय्या उलयना. स वर्सा फाटीं परिस्थिती वेगळी आसली. तेन्ना 
माळप्पय्या बरो वक्तो. आतां तीन भुरग्यांक वगडावन घेवन, दुयेंत घरकान्नीक 
सांबाळून घेवन उतरांय खूब उणीं केल्लीं. वयल्यान दोळे भरून भरून येवपी 
न्हीद! 


कुलो सरकायत आपलो बारकेलो देह मुखार धुकलीत सुकडो पोरबून 
दुबळ्या आवाजान आनी एक विशय काडलो. “'साश्टी, बारदेश, पुर्तुगेजाल्या 
ताब्यांत गेले उपरांत तिसवाडीं केल्ले भशेन तांच्या धनियान हांगाय एक आदेश 
काडला. “ हिंदू धर्माचे तुमकां आमी खूब उतरां दिल्लीं. किद्याक, आमकां 
विस्वास आसलो की तुमी ह्या अवधींत आमच्या सत्यमताचे छायेत येतले 
म्हण. पुणून ते प्रमाणें तुमी चल्ले नात. आमचे धर्माप्रकार मुर्तीपुजा हें 
नास्तिकांचें लक्षण देखून हाचे उपरांत आमच्या राज्यांत तुमचें एकूय देवूळ उरचें 
ना.” अशी आज्ञा जाल्ली आसा. मटग्रामाचे डांगूर पेट्टल्यानूच सांगचें हांवें 
आयकलां. कुठ्ठाळेच्या मंगेश देवळाची तस्तीक थांबयल्या अशें जोगण्ण 
कामतीलो पूत वेंकटेशान सांगले. 

“'मुर्तीपुजा नास्तिकता कशें जाता? वेदोक्त जावन स्वता नागड्या बेताळानूच 
ती प्रतिश्ठा केल्ली न्हय वे?'' म्हळें रंगप्प शेणवीन. माळप्पय्याचे कुशींतच 
बशिल्ल्या क्रिष्णशर्मान रोखडें “व्हय न्हय वे? आमगेले पुर्वज देवशर्मान 
आगशी न्हंयेचे देगेर दिशिल्ल्या कुलकेश्वर लिंगाक आपली गाय ज्या जाग्यार 
दुदाची धार सोडटली त्याच जाग्यार प्रतिश्ठापना करून नागड्या बेताळाल्या 
हातानूच व्हड देवूळ बांदिल्लो अपूर्व इतिहास आसा.'' अशें म्हळें. ताचे 
तोंडाचे घाणीक सगल्यांनी उलयनाशीं तोंडां धांपलीं. 


दामू पुराणीक चोंचडत “तें आसों. आतां किदे करपाचो विचार?” म्हणून 
विचारपा लागलो. सुकडो परब ताळो सम करीत “परिस्थिती गंभीर आसा. 
परशुरामान गौड़ देशा सावन वेंचून हाडिल्ले वेदोक्त ब्राह्मण आमी. पुराणांत 
सांगिल्ले भशेन आमचो समाज निर्माण जाला. आतां क्रिस्तांव राज्य चलयतात 
म्हण आमी आपलो मत-धर्म विसरप ना. फाल्यां मुसलमानूय आमचेर अशेंच 
बलात्कार करतीत. देखून आमगेल्या मत-धर्माचे राखणेक आमी सगलीं प्रयत्न 
करुया. कोणूच तांच्या धर्माक वचनासतना आडावका'' अशें म्हळें. 


““कशें?'' कोणें तरी प्रस्न केलो. रंगप्प शेणवी ''कशें म्हणल्यार? आमचो 
जीव दिवन तरी राखण करपाकूच जाय. मतांतराक मात कबूल जावपाक 
जायना. दोळ्यां देखत देखत आमचे लोक क्रिस्तांव जावपाक सोडचाक ना,'' 
म्हळालो. तकली हालोवन कबुली सांगचो धीर सगल्यांक आशिल्लो अशें 
न्हय. पूण धा लोक जमिल्ले तेन्ना सगलेच तकली हालयतलेच! हें जाणा 
आशिल्लो सुकडो पोरब '“शावेराचे वांगडा आशिल्लो मिंगेल वाझ कुतिन्य 
परतून पुर्तुगालाक गेला खंय- रायाकडच्यान आनीक कांय हुकूम हाडचाक! 
आनीक कसली जिवघेणी आज्ञा हाडटात काय कितें कोण जाणा! म्हणपाक 
लागलो. 


माळप्पय्याचे दोळे झेमेताले. दीसभर चलून येवच्या देखून पावलां दुखताली. 
जेवणूय गडद्द जावचा देखून पोट जड जावन न्हीद भरून आयिल्ली. पूण सभा 
कार्यक्रम चालू आसतना ताचे खातीरच आयिल्ले आपणें न्हिदप सम न्हय 

म्हणून शतप्रयत्न करून तो बशिल्लो. सोयच्यांचे तापत्रय सुकडो पोरब नकळ 
अशें न्हय. उतरां जाले तितले बेगीन आटापचे इराद्यान,' “कवळें मठाचे स्वामी 
काशीक गेल्ले ते आयलेच नात. नाजाल्यार तांकां तरी भेटून किदे करप हें 
विचारपाक जातासलें. आतां आमी नागड्या बेताळा वरवींच फुडें किदें करचें हें 


सोदपाक जाय'' अशें म्हणपाक लागलो. 
दामू पुराणीकान “तो खंय आसा?” अशें विचारलें. 


“खंय आसा तें खबर ना. कोणेंय तरी सोदपाक जाय.'' सुकडो पोरबून 
म्हळें. 


“तशें वचपाक नजो असो एक विश्वास आसा मूं?'' 
“किदे करचें...... त्रासाचे दीस. गप्प बसल्यार जायना. '' 


माळप्पय्याचे बाजून बशिल्लो लोटलेचो रावळु कुडव ''नागडो बेताळ 
बारदेशा भायर गेला अशें आयकतां. जाय जाल्यार ग्रामपुरसा मुखार फूल 
दवरून प्रस्न करुया. म्हालगड्यांनी जायत म्हणल्यार हांव आनी माळप्प 
भावोजी थंय पर्यंत वचून येतात. भावोजीचो दायजी कोण तरी आसा थंय,” 
म्हणपा लागलो. झेमेत आशिल्लो माळप्पय्या आपलें नांव घेतकच जागोसो 
जावन ''जायत......जायत.. म्हणीत ताच्या उतरांक तेंको दिलो. सभा 
बरखास्त जातना माळप्पय्या आनी रावळु कुडवान वचून येवचें म्हणून 
थारायलें. ते रातीं सांतेरी देवळाचे पौळीचेर न्हिदून दुसऱया दिसा ग्रामपुरसाक 
प्रसाद लावन विचारलें. उत्तर दिकेक गेल्यार मेळटलो अशें उत्तर आयलें. 
सुकडो पोरबून,''ताका घेवनूच येयात आं... कळळें मूं?” अशें दोन दोनदां 
सांगून तांकां धाडले. 


als 


~ 


आलेक्स दियाज कोमिनो तांबडें थळथळपी आपलें टक्कल बोडार वत 
चरचरता म्हणून शेंदरेच्या तणान विणिल्लें हॅट दवरून मातये रंगाचो पायजमो 

घालून ताचे वयर लांब हातांचें धवें शर्ट घालून त्या शर्टाच्यो लाडयो गळ्या 
पसून घट्ट बांदून हातांत एक दांडी घेवन सकाळचे वेर्णेंचे वाटेर चलपा 
लागल्यार, वेणेंचो मनीस सोड, सुणीं सुद्दा लिपून बसतालीं. ताची मिशी 
पिकिल्ले भशेन-पुडीच्या रंगाच्यो. लिस्बना सावन आयात केल्ल्या हारशा 
मुखार वरां वरां उबे रावून त्या मिशयांचेर कातर फिरयत, थंड उदकान आपलें 
तोंड चोक करून धुयतना ताका आपले जल्मगांवाची याद. लिस्बना सावन 
अठरा मैल पयस आलांड्रा नांवाचे ल्हान खेडेंत तो जल्मल्लो. ताचो बापूय 
दियोगो मारिजीं कोमिनो. आल्बुकेर्का वांगडा इंडियाक येवन थोडो तेंप हांगा 
रावन लिस्बनाक परतलो. सैन्यांत अपूर्व धाडशीपणा दाखयिल्लीं देखून पुर्तुगाल 
राजा इमानुएलान ताका आलांद्रांत थोडी जमीन दिल्ली देखून तो शेतकामां 
करीत, सैन्यांत आपले अणभव याद करीत दीस काडटालो. आलांद्राच्या एका 
शेतकऱ्याची धूव ताची घरकान्न. आलेक्स दियाज कोमिनो ताचो तिसरो 
पूत.... लहानपणा पासून बापाय कडच्यान इंडियाच्यो गजाली आयकून आंगार 
शिरशिरी मारपी आलेक्स दियाज कोमिनोक थंय वचून रावपाची इत्सा 
आशिल्ली. अठरा वर्सा पिरायेचेर सैन्यांत भरती जावन तो तारवाचेर चडलो. 
पांच-स वर्सा गोंयांत राविल्लो. झुजांत मनशांचे खून चलतना, सैन्याच्या 
डेऱ्याक परतल्लो. कोमिनो गोंयचें सैमा लागून रंगबिरंगी सपनां विणटालो. 


आलांद्रा झाडां-पेडां नाशिल्ले हळडुव्या रंगाचें जमनीचे बटाट्यांचे लांबचे 
लांब शेतांतल्यान आयिल्ल्या कोमिनोक दोंगर-दांगुल्ल्यांचें पाचवें गोंय 
एकदम गंधर्वभूंयर्शे दिसतालें. मुरगांव बंदराक वतना तो वेर्ण्यां लागीं सावन 
गेल्लो. तेन्ना ताका आपणें हांगाच खंय तरी रावपाक जाय अशी खर इत्सा 
जाल्ली. सैन्यांतल्यान मेकळीक जातकच लिस्बनांत आदीं नर्स जावन वावर 
करपी, पूण हाचे बरोबर लग्न जातकच इंडियाक आयिल्ले बायले बरोबर वेण्या 
आयलो. फुल्ला न्हंयेचे देगेर एक रितें घर, बरो जागो, भोंवतण सुंदर. चार 
दिसांक म्हणून आयिल्लो कोमिनो थंयच स्थायीक जावन उरलो. 


वेण्यां येबचे आदीं कोमीनोक थंयच्या लोकां मदीं मेळून जगपाची इत्सा 
आसली. पुणून थंय आयिल्ल्या थोड्या दिसां भितर एक अघटीत घडलें. 

कोमीनो येवन राविल्लो सपूर सांतय्य पोरबूच्या घरा. सांतय्य पोरबू त्या वेळार 
मोडशेच्या दुयेंसान आपल्या तीन भुरग्यांक वगडावन, बायलेन पिशें लागून 
गांवभर वेळकाळ नाशीं फिरच्या सुरवात केल्ली तेन्ना हैं सगळें धिटायेन 
सोंसपाची तांक नाशीं गांव सोडून गेल्लो. कोमीनोक त्या घरांत रावपाक लागले 
पसून त्या गांवच्या लोकांच्या थोड्या तापत्रयांक तोंड दिवका लागलें. 
सगल्यांचो अभिप्राय आशिल्लो की, हाणें सांतय्य पोरबूची संपत्ती पुराय हडप 
केली म्हणून. ताका लागून सांतय्य पोरबूच्या दायज्यांक राग आयिल्लो. 
गोडाचो बिक्कू पोरोब, ताचे मावशेचो पूत नागेश हेगडे ह्या सगल्यांनी कुणब्यांक 
उसकारावन थोडी हरकत केल्ली. बिक्कू पोरोब म्हातारो. आपले उपरांत गोडा 
वेपार आपलो चलो माधव पोरबूक दिवका असो ताचो विचार. देखून कोमिनो 
कडेन सरळ वचून हो आमच्या कुटुंबाचो जागो अशें सांगपाचें धैर्य केलें ना. 
नागेश हेगडे स्वभावता भिवकुरो. ताका आशिल्ल्या ल्हानशा जाग्या कुडक्यान 
आपलो संवसार सांबाळचोच व्हड प्रस्न. देखून आपल्याक हो खंयचोच 
बोवाळ नाका म्हण तो. हांचे मजगतीं सरळ उपाय म्हणल्यार कुणबी लोकांक 
ह्या परदेशी लोकां आड उसकारावन घालें. कोमीनोक भायल्या कामांक लोक 
मेळनात. गुलामगिरी आसपी देशांत राज्यभार करपी कुळाचो आपल्याक 
एकलोय कामाक मेळना म्हळ्यार अर्थ कितें? कोणूच मेळनासलें सैनीक 
स्वभावाच्या ताका तिडक मारिल्ली. रागान धुंद जालो. ताणें आपलें उतर 
आयकलें ना म्हणून एका कुणबी तरणाट्याचेर फार मारलो. त्या रातचें बायल- 
घोवा मजगतीं खूब झगडे जाले. आमी परतून लिस्बनाक वचुया, म्हणी ती. 
कोमीनोक हांगाच रावपाची आशा. मागीर परिस्थिती थोडी सुदारली म्हणात. 
भिवून तरी लोक ताचे कडेन येवपाक लागले. 


खरें म्हणल्यार कोमीनोक असलो संबंद नाका आसलो. तो मातसो हाल्लो. 
ताणें आंवडेल्लें सगळ्यां बरोबर मेळून-मिसळून उरपाक, तांचे वांगडा इश्टागत 
सादपाक. देखून तो येन्ना तेन्ना सांते वचून खूद वेपार करी, सोऱ्या दुकानांत 
येवपी लोकां मदीं दोस्ती करी. पूण ताका पळ्यतकच लोक भिवन उबे 
रावताले. दुकाना मुखार आयल्यार सगळे विनम्र जावन रावताले. कोमीनोक 

तांची भास कळनाशिल्ली. आपल्या जाय जाल्लें ताणें हात घालून काडलें 
तरीय कोण उलयनासलो. तांणी तशें करचें खोशयेन न्हय हें कोमीनो जाण. पूण 
बावडो कितें करतालो ? 


वेर्णेंचो मुखेली माळप्पय्या बरोबर बी उलोवपाची आस ताका. त्या उद्देशान 
आयिल्ल्या नव्यान एके फावटीं तांच्या घरा गेल्लो. मार्गार वेतना तांचे घरभर 
लोक जमिल्ले, बारीक धुंवर येत आशिल्लो तशेंच घरांतल्यान बायलमनशांचें 
रण्य आयकून किर्देय तरी मरण जावंक फावो असो अदमास करून परतून 
आयलो. ताणें मन केल्यार माळप्पय्याक यो म्हण सांगून धाडयेत आशिल्ले. 
पूण तशें केल्यार इश्टागत कशी वाडटाली ? 


त्याच दिसांनी फ्रेयर विंसेंत द गोयश नांवाचो आनीक एक पुर्तुगेज वेर्ण्या 
येबन रावपा लागलो. गोयश हो कोमीनो परस वयान व्हडलो. फोजेंत चड तेंप 
चाकरी केल्लो. खूब झुजां पळोवन जाणटो जाल्ल्या गोयशाक एके तरेची 
विक्षिप्तताय आयिल्ली. ताचे बरोबर ताची बायल, धूव आनी गोंय सावन दोन 
गुलाम आयिल्ले. घरा भोवतणीं एक व्हड वंय बांदून भितर तरातरांचीं 
फुलझाडां लावन, मेळच्या निवृत्तीवेतनान रायसो रावपाक लागलो. दिसपाक 
बळिश्ट गोयश परतून परतून घोड्यार कोमीनोचे घरा यो-वच करी. गांवांत 
कोणाचीच इश्टागत मेळनाशीं आंवडेवच्या कोमीनोक हाचे दोस्तीन थोडें 
समाधान दिसलें जरी जालें, गोयश ताका सारको मनीस न्हय. सांखवाळ रावपी 
कोमीनोच्याच रेजीमेंटांतलो आनी एक पुर्तुगेज दों आंतोनियु द कास्तेलो म्हणपी 
एक तरणाटो आठवड्यांतल्यान एक फावट गोयशाच्या घरा येवन तागेले धुवे 
बरोबर मोगा फरडींत इतलो वेळ घालून परत वतना एक फावटीं कोमीनोक 
भेटून वचपाची ताची पद्दत आशिल्ली. ते तरेन कोमीनोची उत्कंठा मातशी 
थंडावताली. 


सपूर सांतय्याचें घरूच थोडी दुरुस्ती करून कोमीनो थंय रावी. कुशिकूच 
ग्रामपुरसाचें देवूळ. मनशा इतलीं उबार झाडां-पेडां. मदें खंय तरी एकेक तणांचें 
घर. देवळा फाटले बगलेन पयस कुणब्यांचीं घरां. उजवे वाटेन व्हांवपी फुल्ला 

न्हय. कोमीनोच्या आंगणांत राबल्यार हें सगलें दिश्टी पडटा. सकाळचें धवे 
वत आनी सांजच्या सोनाळ्या वताचे पालटपी रंग पळोवन आंगार शिरी मारतना 
कोमीनो आपल्या घरा पडवेर बसून ल्हानपणांत आपणें आयकल्लीं पुर्तुगेज 
लोकगितां फुतफुत्तालो. बायलेक उलो करी,''व्हय गो, फुल्ला न्हंय, हाचो 
अर्थ जाणा तूं? फुलांची न्हय म्हण खंय'' अशें समजावन सांगी. लिस्बनांत 
नर्स म्हणून चाकरी करपी ताची बायल मारिया द फारिया एसोज, न्हंयेचे देगेर 
पांय दवरल्यार पुरून वच्च्या तसल्या काळ्या चिखलांत थंथय बुराक काडीत 
धांवन खेळचे कुली येवजून कंटाळून, “किद्याक तें नांव दवरलें काय? 
चिखलाची न्हंय म्हणून दवरल्यार बेस बरें आसलें.'' अशें म्हणी. आपले 
बायलेक तेन्ना उलोवपाचें मन ना म्हणून आलेक्स दियाज कोमीनो गप्प रावी. 


आयतारा येवपी दों आंतोनियु द कास्तेलो त्या दिसा येना जातकीर बेजारून 
कोमीनो दनपारां चार वरांच्या वतांत हॅट घालून गांव हिंडपाक चल्लो. 
गोयशाच्या घरा गेल्यार गोयश आपलेच विक्षिप्त उमाळे सांगीत बसता. ताची 
बायल ब्रेडाचे शिरेक सांतेंत घेतिल्लें लोणी लावन खावपाक दिता. कास्तेलोचे 
यादीन गोयशाची चली भितर शिरता. देखून कोमीनोक थंय वचपाची खोशी 
नाशिल्ली. म्हण तो कांय उद्देशनाशीं गांवभर फिरचाक गेलो. हातांत बडी 
आसल्यार सुण्यांची भिरांत ना म्हणचे परस ती व्हडपणाची एक निशाणी कशी. 
म्हाळशे देवळाच्या दांगरा पाँदाक पांयवाटेन कोमीनो चलतना देवळाच्या 
वाठारांतल्यान दोन चले धांवत येवन ताका आड राबले. एकटो बारकेलो चार 
पांच वर्सांचो आनी एकटो ताचे परस व्हडलो घटमूट. धाकट्यालो हांसो 
आयकून कोमीनो थंयच थांबलो. कांय भीड-दाड नाशीं तांणी खेळचो खेळ 
पळोवन तो खूश. कोमीनोक भुरगीं नासलीं. मोग भरून येवन लागीं आयिल्ल्या 
त्या भुरग्याक ताणें उखलून घेतलो. 


तशे धांवून आयिल्ले, माळप्पय्याचो पूत विट्ठू पै आनी धड़ा. कोमीनोन 
विठूढू पेक उखलिल्लो पळोवन धड्डा घाबरलो. आपले मोने भाशेन आनी 
सन्नावान (कुरवेन) खूब विरोध केलो. 'ददद' म्हण वदरलो. कोमीनोचे हातांत 
आशिल्लो विट्ठू पै सुद्दा काल रातचें तो पिल्लो सोऱ्या वास सोसपा जायनाशीं 

` तडफडलो. धड्ढान धांवून येवन विट्ठू पैले पांय धरून ओडपाक सुरवात केली. 
खड्ड्या केल्ल्या माथ्याचेर ल्हानशी शेंडी, काश्टी मारिल कुंडीभट(माणकुलो 
_ भट) विट्ठू पै हात पांयान तडफडत खोंट मारची पळोवन कोमीनोक हांसो 
आयलो. पुणून रोखडोच दोंगरा सकयल उबो रावन आपल्याकूच नियाळून 
पळयत आशिल्ल्या क्रिष्णशर्माचेर दृश्टी पडली. भिवन ताचें तोंड धवें जाल्ले. 
कोमीनोक लज दिसली. गुपचूप विट्ठू पैक ताणें सकयल देंवयलो. ताणें हात 
सोडटा थंय आसा, भुरगे धांवून पसार. तांकां पळोवन कोमीनो मुमुरखो हांसत 
फुडें सरलो. 


क्रिष्णशर्माक ताणें हाचे पयलीं पळयिल्लो. ताचें नांव जरी तो नकळं, 
ग्रामपुरसाले पुजेक येवपी त्या मनशाक ताणें खूब फावटीं पळयिल्लो. 
सकाळचो आनी सांजचो ग्रामदेवाच्या देवळांत येवन घणघण घांट वाजयत 
आरती उंवाळून वचपी ताकां 'भोट्टोव' म्हणून लोकांनी आपोवचें आयकल्लें 
ताणें. पळयल्यार तसो कांय भोवमानेस्त असो दिसनासल्ल्या त्या मनशाक 
वेणेंचे मानादीक लोकूय नमस्कार करचे पळोवन ताकाय अजाप. आपणे 
भुरग्याक उखलून घेतलो तेन्ना त्या मनशाचे तोंडार किळस आनी दुगदुगो 
उदेल्लो ताणें पळयिल्लो. 


परतून येतना कोमीनोक माळप्पय्याच्या घरा वयल्यानूच येवचें पडलें. आपणें 
येदोळ उबारून घेतिल्लो भुरगो थंयच आशिल्लो पळोवन ते दोनूय 
माळप्पय्याचेच भुरगे आसतले असो अदमास करीत कोमीनोन माळप्पय्याक 
उलो करपाक भितर बच्चें असो विचार केलो. विट्ठू पैन येदोळ न्हेशिल्लो 
भैरास बदलिल्लो. आत्तांच न्हावन आयिल्ले वरी वली शेंडी घेवन तांबडी 
शाल पांगरून माळप्पय्याचे पड़वेर क्रिष्णशर्मा बशिल्लो. माळप्पय्या एक 
आंगसो इरकेशें (निवणेंशें) सुतावन (वेडावन) वणटीक तेंकून दोनूय दिमयांक 
पावचो तसो धरून धोलत, चिंतेस्त जावन बशिल्लो. घडये कोमीनोक सवता 
आसुंये. तें कांय लक्षांत घेनाशीं माळप्पय्याची इश्टागत मेळोवपाच्या उद्देशान 
कोमीनो दणकूल दांटोबन भितर आयिल्लो. सामको आंगणांत पांय दवरून 
हांसलो. माळप्पय्या थट्ट करून उठलो. ताचे बरोबर क्रिष्णशर्माय उबो रावलो. 


62 / स्वप्न सारस्वत 


आपले तुटके फुटके कोंकणीन कोमीनोन,''हे चले हुशार आसात” आशे 
म्हळें. माळप्पय्याक ते किदेंय समजलें कांय ना,'“आसूं, दया करून तांकां माफ 
कर, ते अजून भुरगे, ल्हान. कांय कळना तांकां. चुकून तुमचे वाटेर आड 
आयले आसतले. तुमी व्हड मनीस. अधिकारांत आसपी. हें सगलें लक्षांत घेवं 
नाकात.” अशी कितें तरी बडबड करीत हात जोडले. कोमीनोक ताणें सागिल्लें 
थोडो थोडो अर्थ जाल्लो. ''तशें कांय न्हय. म्हाका खूब आवडले ते.'' अशें 
म्हणीत ताणें आनीक एक पावल फुडें घालें. माळप्पय्यान जोडिल्ले हात 
सकयल देंवयनाशीं, “तुमकां राग मारप साहजीकच. पुणून व्हड मन करून 
माफ करचें'' अशें म्हळें. कोमीनो हें दैन्य पळोवन निरशेलो. सहज जावन 
अतिथीसो आयिल्ल्या आपणाक भितर आपोवन पड़वेर व्हरनाशीं, बसोवन 
उलयनाशीं अशे राबिल्ले कडेनूच राबून भायर धाडप हें तो समजल्लो प्रकार 
आतिथ्य न्हय. परतून बच्चें अशें जरी दिसलें रोखडो परतल्यार चुकीची समजूत 
जायत अशें चिंतून तो घडीभर राबिल्ल्या जाग्यारूच राबलो, हातांतली दांडी 
दुसर्‍या हातांत व्हरून ताणें म्हळें,' “तुमचें मन दुखोवपाक हांव हांगा आयिल्लों 
न्हय. हांगा वास्तव्य करपाक सुरवात केली म्हणटकीर हांगच्या लोकां बरोबर 
मेळप न्हय? तुमची वळख करून घेवपाक म्हूण.....'' माळप्पय्या हात 
जोडुनूच जगली वयल्यान सकयल देवून आंगणात येवन राबलो. ''आसूं मुखार 
अशें जायना.... आमकां सोडात”' म्हणून लालेलो. 


थोडो वेळ उलयत राबिल्ल्या ताका कांय शब्द सोडल्यार आनीक किदेंच 
अर्थ जावंकना. तो किद्याक आयलो, किदे विचारलें हें माळप्पय्याकूय समजलें 
ना. हालींच ताका पुर्तुगेज लोक म्हणल्यार खूब भंय दिसतालो. माळप्पय्या 
राबिल्ल्या जाग्या वयल्यान हाल्लो ना देखून कोमीनोक परत वच्चेंच पडलें. 
आयिल्लो 'शनी' कांय करनाशीं परतून गेलो म्हणून माळप्पय्या निश्चिंत 
जालो. 


कोमीनो आपल्या घरा पावतना फ्रेयर बिंसेंत द गोयश तागेले बायले लागीं 
गजाली करीत बशिल्लो. कोमीनोक पळयतकच,''यो, यो, तुकाच सोदूंक 
आयिल्लों. एक म्हत्त्वाची गजाल तुजे लागीं उलोवपाची आशिली.'' अशें 

आत्मियतायेन म्हणपाक लागलो. कोमीनो भशेन ताचेंय मार्थे टकल. आशिल्ले 
पुशिल्ले केंस दर पंदरा दिसांनी एके फावटीं गोंयां वचून गोयश कातरून 
येतालो. पिकिल्ली मिशी वयल्या ओंठांचेर दाटेल्ली. दाट दाट भोंवयो 
हुमकळटाल्यो. पुडी रंगाचें पायजाम, तांबड्या रंगाचो शर्ट घालून त्या धगाच्या 
दिसांनी सुद्दां ताचे वयर एक बीन हातांचो कोट घालून तो कदेलार बशिल्लो. 
कोमीनोचे बायलेन दिल्लें ब्रॅड आनी बटर खावपाक लागून ताचे मिशयेक 
सगळें लोणी थापिल्लें. तें हातानूच पुसून घेयत,''सांखवाळांनी कास्तेलाची 
किदें तरी भानगड जाल्या खंय कोमीनो. थंयचे खूब लोक स्वेत्शेन जेजून सुरू 
केल्ल्या सत्यमताक येतात, अशे म्हण उठल्यात खंय. थंयच्या थोड्या 
ब्राह्मणांनी तांकां आडायले खंय. इगर्जेत आपोवन व्हरपाक कास्तेलोच भायर 
सरिलो खंय. झगडे जावन कास्तेलोक मार पडलो खंय. खूब रगत व्हांबून तो 
बेशुद्ध जावन पडिल्लो. हांव काल सांजे गेल्लों. आत्तां आयलां.'' अशें 
म्हळालो. 


हातांत धरिले शेंद्रे तणाचें हॅट वणटीर ख्रिळ्याक लायत कोमीनोन,''खूब 
दुखणें जालां की?'' म्हण विचारीत कदेलार बसून पांय पसरायले. गोयश तर ते 
झगडे आपणें स्वता पळयिल्ले भशेन वर्णन करपाक लागलो. ताणें सांगिल्ली 
काणी आयकून जाणा जाल्ली कोमीनोची बायल आपुणूय तोंड घालपाक 
लागली. ''कास्तेलोन जगपाचोच त्रास आसा.... तितलो मार पडला ताका. 
माथ्याची खड्डी फुटल्या. न्हय, धा-वीस लोक एकठांय जावन एकट्याचेर 
पडल्यार किदे जायत?” म्हळें गोयशान. कोमीनोक खूब वायट दिसलें. ताणें 
““कास्तेलो आतां खंय आसा?'' म्हण विचारलें. ''घरांतूच आसा, कोमीनो. 
ह्या ब्राह्मणांक मूं अशेंच सोड़पा ना आं? सगल्यांक हांगसावन धांवडावंक 
जाय. तांच्या धर्मांत जगपाक सोड़पा नजं. भुरगें जल्मलें तेन्ना, सुतापोड 
घालतना, काजार करतना, मरणा वेळार जावपी संस्कार करपाक परवानगी 
दिवपा नजं. तांच्या पुरयतांक आनी भट्टांक पुरका ना तर देशाभायर घालका. 
तांचीं देवळां सगलीं नश्ट करून उडोवका'' गोयश बड़बडलो. उलयत उलयत 
ताचो आवाज ऊंच जालो. 

गोयश हें सगळें आदीं पसून सांगीत आयिल्लोच. इगर्जेचो एक विधेय 
वांगडी जावन आशिल्ल्या ताका गोंयांत पांय घालचे आदीं खबर आशिल्ले 
दोनूच धर्म-एक क्रिस्तांव आनी एक इस्लाम धर्म. गोंयांत लोक मुतीपुजा करपी 
आनी त्या धर्माक आपलीच एक परंपरा आसा हें तो नकळं आशिल्लो. 
कास्तेलो बद्दल ताका विशेश मोग आशिल्लो. ह्या सगल्या निमतान ताचो पारो 
चडत गेलो. ““मिंगेल वाज पाद्री लिस्बना सावन राजाचो हुकूम घेवन येवं दी. 
वेर्ण्यांत सगळ्यांत पयलीं तुगेल्या घरा मुखारच आसपी खंयचें देवूळ तें? 
ग्रामपुरूश व्हय की, तें उध्वस्त करून थंय संत बातेलोमेवाची इगर्ज बांदिना 
जाल्यार म्हजें नांव गोयश न्हय. ताची पुजा करपी त्या हळशिकावण्याक 
सांतेम्हळांत फारो घालून मारतां'' अशें आड्डल्लो. 


ताका समाधान सांगका जाल्यार कोमीनोक नाकापुरो जालें. “गोयश, तूं 
जाय जाल्यार सांकवाळे एकचार दीस वास्तव्य करून कास्तेलोचेर उपचार बी 
करून यो. तुजें घर जाल्यार हांव पळोवन घेतां.'' म्हळें कोमीनोन. गोयशाचे 
दोळे भरून आयले. “म्हजे धुवेची अवस्था पळयल्या मूं. तुवें? काल पसून 
उदकाचो एक थेंब आफडूंक ना. ताका खूब लावन घेतिल्लें ताणें.'' अशें 
म्हणीत रडलोच. ताचो राग आनी दुकां थंड जावपाक कोमीनोन आपले बायले 
कडेन दोन ग्लास सोरो हाडपाक लावन निवांत बसोवन पिवयलो. समाधान 
जातकच गोयशान थोड्या वेळान,'“'ह्या देवळाचे घण घण घांटीचो आवाज 
आयकून तूं हांगा कसो रावता कोमीनो?'' म्हण विचारलें. कोमीनोक बारीक 
कपला कणकण सुरू जाल्ली. “ताचे सगलें कोण लक्ष दितात रे गोयश? 
जल्मगांव सोडून इतले पयस आयले उपरांत हें सगळें सोंसपा जाय.'' अशें 
म्हळे. थोडें समाधान जातकच गोयश उठून गेलो. 


तो ते वटेन गेले उपरांत मारिया आपल्या घोवाक,''रानटी लोक हे. 
कास्तेलोक खूब दुखणें जालां खंय. हात दोनूय मोडून हमकळटात खंय. जीब 
भायर आयल्या खंय?'' म्हणपा लागली. कोमीनो उलयलोना. ताची तकले 
दूख चड जाल्ली. तें जाणून मारिया ताचे म्हऱ्यांत येवन ताचे खुर्चेच्या हातार 
बसून सवकास ताची तकली परशीत,''आमी परतून लिस्बनाकच वचुया 

कोमीनो. हें सगलें कोणाक जाय? आयज कास्तेलोचेर हल्लो करपी हे लोक 
फाल्यां आमकांय सोडचे नात. लिस्बनाक गेल्यार हांवूय चाकरेक वेतां. तेन्ना 
जिणेकय एक खात्री मेळटा.'' अशें म्हळाली. कोमीनोन तिचेंच तोंड नियाळळें. 
सदां तरतरीत दिसपी तिच्या दोळ्यांत एके तरेचे उर्मटकायेचो भंय दिसतालो. 
सांजचे वाटेर आपणें हातांत उखलिल्या भुरग्यांचें तोंड ताच्या दोळ्यां मुखार 
 आयलें. मारियाचे कमरेक आपलो हात रेवाडून तो तसोच आड सरलो. 


रातीं न्हिदिल्ल्या वेळार कोमीनोन बायलेक म्हळें -''गोयशान उलयिल्लें 
आयकलें मूं तुवें? ताचें आडुप पळयल्यार गांवभर फिरत, आमच्या घरा मुखार 
बसून हो हो करून रडपी सिताबाय आनी गोयश हांचे मदीं कितें फरक 
आसा?" 


4९4९4९६ 


मठग्रामाच्या ग्रामपुरसाक फूल दवरून, प्रसाद लावन, प्रस्न विचारून नागडो 
बेताळ खंयचे दिशेन गेल्यार मेळत हें समजून कुणबी बुद्दू आनी क्रिष्णशर्माक 
घरांत रावपाक सांगून माळप्पय्या लोटलेच्या रावुळू कुडवा बरोबर बारदेसाचे 
दिकेन भायर सरलो. नागड्या बेताळाक सोदूंक भायर सरिल्ले हांकां पळोवन 
सगल्यांक अजाप. तशीं वचपाक नजं अशें आसा न्हय? म्हूण सगले प्रस्न 
करतालेच पुणून परिस्थिती गंभीर. सांकवाळे दामू पुराणिकान आपल्या 
अग्रहाराच्या धा भुरग्यांक जमोवन गोंदळ घालपाक सुरू केलें. ताचो प्रतिसाद 
मात भेश्टावपी आशिल्लो. पुर्तगेज फौजेची एक तुकडी सांकवाळे वचून घरा 
घरांत रिगून वयार आयिल्ल्या तरणाट्यांक भायर ओडून वळीन राबोवन तुबकां 
घेवन ढमढमार करून मारून गेली. सगळें एक स्वप्नशें घडिल्लें. तिसवाडींत 
खूब देवळां तांणी फार्टीफुडें पळयनासतना उद्ध्वस्त केलीं. थंय दर आयतारा 
प्रार्थना करपाक सोयिस्कर जावचें म्हणून चुन्यान काडिल्ल्या धव्या वणटिंच्यो 

इगर्जो बांदिल्ल्यो. 


माळप्पय्या आनी रावुळू कुडव बारदेशाक आपल्या बापायल्या साडवा घरा 
एक दीस रावले. तांकांय बेताळ खंय आसतलो म्हळ्ळी म्हायती नासली. देखून 
दोगूय थंयच्यान भायर सरून आनिकूय मुखार उत्तर दिशेन गेले. सगले लोक 
गांव सोडून गेल्लें हें स्पश्ट दिसतालें, घरां कोसळून पडिल्लीं. गांव सगळे 
रिकामे पडिल्ले. नव्यान खुरीस धारण केल्ले लोक आशेन हांचे कडेन पळयत 
आशिल्लें दृश्य थंय दिश्टी पडटालें. 'हांगा खंयच ब्राह्मणांची घरां सोदपाचें 
त्रासाचें जालां मूं?' रावुळू कुडवान आपलो दुगदुगो उकतो केलो. एका गांवांत 
तर कोणूच दिसले नात. खंयच्यान तरी तांदूळ मेळोवन मार्गा बाजुकूच शिजोवन 
तांणी जेवण केलें. चलून चलून तांच्या पांयांक फोड आयिल्ले. पूण नागडो 
बेताळ खंय आसत म्हळ्ळी सुलूस लेगीत लागूंक ना. “अशें जाल्यार आमी 
रित्या हातान गांवाक परतुचें पडटा काय कितें ?'' अशें माळप्पय्यान रावुळू 
कुडवा कडेन आपलें दुख्ख उकतायलें. रावुळू माळप्पय्या परस जरी पिरायेन 
ल्हान, तरी थकिल्लो चड. “न्हय, इतल्याकय नागडो बेताळ मेळ्ळो म्हणून 
समज भावोजी, ताका लागून जावचें किदें आसा?” म्हळें रावळु कुडवान. 
ताका माळप्पय्यान 'कितें फायदो म्हणून न्हय रावुळू, हो विस्वासाचो प्रस्न. ह्या 
गांवांतले ब्राह्मण गांव सोडून गेल्यात म्हळ्यार साश्टीकूय ते दीस पयस नात 
अशें दिसता. नागड्या बेताळान बेगेन (मातशे) पयलींच आयल्यार हें देशांतर 
वचपाचें चुकोवं येत काय म्हणून सुकडो पोरबूची आस'' अशें म्हळें. आपणें 
फार्टी सरिल्ल्याक रावुळू कुडव लजेलो- ''अशें सोदून जाल्यार नागडो बेताळ 
मेळचोच ना कांय कितें'' ताणें अनमान उकतायलो. 


पावसाळो सुरू जाल्लो. रित्या पांयांनी चलत आशिल्ल्या पांयांक इंबूळ 
(जळवो) रगत पियेत आशिल्ले. नागडो बेताळ मेळना देखून सामके निरशेल्ले 
इतल्यांत रातच्या काळखांत काजुलो झळकल्ले भशेन जालें. तांणी वास्तव्य 
केल्ल्या गांवांत थोड्या ब्राह्मणांनी तो पेडण्या मेळूंक फावो अशें म्हळें. 
माळप्पया आनी रावुळू कुडव पेडणें खंय म्हणून नकळं. पेडणेंच कितें, 
बारदेशाचो खंयचोच गांव खबर नासलो. हाका ताका विचारीत ते भायर 

सरिल्ले. रावुळू कुडव “कलिगांवाक वचून पळोवया, थंय ना जाल्यार परतून 
या. मळबांत मोडां सांठचें पळयल्यार भिरांत दिसता. आषाढ लागलो जाल्यार 
मागीर खंयच मुखार सरपा शक्य ना.'' अशें म्हणच्या लागलो. तांणी वास्तव्य 
केल्ले खेडेकार म्हणपाक लागले, ''तशें कांय घाबरू नाकात. नागड़ो बेताळ 
गेले तीन आठवड्यां पसून पेडण्यां आसा. गेल्यार तुमका मुजरत मेळटा.'' 
देखून ते रोखडेच पेडणेंचे दिशेन चल्ले. 


बारदेशाच्या खेड्यांत ते प्रत्येक जाग्यार गेल्ले कडेन ताका असो सोदपाचें 
कारण किदे अशें तांकां विचारताले. साश्टीची गजाल आयकून ''हांगाय धा- 
एक वर्सा पसून हीच परिस्थिती मामा; ब्राह्मण आपले आचार विचार सोडच्या 
जायनाशीं गांव सोडून उत्तर दिशेन गेल्यात. हांगा आशिल्ल्यांत खूबशे धर्म 
भ्रश्टल्यात. बळजबरेन तांकां क्रिस्तांव केल्यात. पुणून ते कोणूच आपले फाटले 
आचार-विचार, देव विसरूंक नात. चोरयां पुजा-पुनस्कार करीत आसात. तांणी 
सांगिल्लें तशें आयकल्लें ना जाल्यार घेऽऽ त्रास दिवपाक सुरू करतात' 
म्हळ्ळें. देखून माळप्पय्याची येदी तेदी आस लेगीत भागून गेल्ली. तरीय वाटेर 
मेळिल्ल्या लागीं विचारीत विचारीत पेडण्यां येवन पावले. 


पेडण्यां पाविल्ले तेन्ना पावस रकता. बरेच दीस थंय पावस पडत आसलोशें 
दिसता. शेतांत उदक भरिल्लें. काम जोरगतीन चलिल्लें, भाताचीं रोंपां रोयत 
उंचल्या आवाजान पदां म्हणपी कुणबी बायलो. ह्या वाटसरूक पळोवन एका 
खेडेकारान खंय-किदें अशें विचारलें. तांकां एका रुखा पोंदाक बसोवन फळां 
आनी दूद दिवन ''नागडो बेताळ हांगाच लागींसर आसा तें व्हय'' म्हणीत 
'हांबूय सारस्वत मामा, पुणून किदें करचें? देवान भोगसण करीनासतालें काम 
केलां हांबें. म्हज्या व्हडल्या भावालो चलो क्रिस्तांव चलये कडेन लग्न जालो. 
देखून आमकां सगळ्यांक ओडून व्हरून गळ्यांत खुरीस घालून तांच्या देवा 
मुखार दिमी तेंकोवन पांयां पडोवन मतांतर केलें. मागीर हांगाच्या ब्राह्मणांनी 
आमकां जातींतल्यान भायर घाले.” हें सांगतना ताचे दोळे भरून आयिल्ले. 


माळप्पय्याक ताची काणी आयकुपा इतली सोंशीकसाण नासली. नागड़ो 

बेताळ आसा हें कळटकच ताका मेळपाक ताचें मन विव्हल जालें. तो म्हातारो 
'जावंदी मामा, आमी तर बाटगे. हे पुर्तुगेज लोक आमकां तुमचे बरोबर 
उलोवपाकूय सोडिनात. तुमी चलात. ह्या दोंगराचे ते वटेन मळ आसा. मातशें 
देंबन वचका. भरिल्लीं शेतां. एक गांव आसा. नागडो बेताळ तुमकां मुजरत 
थंय मेळटा.'' अशें सांगून निरोप घेतलो. 


अखेरेकय उदक भरिल्ल्या एका शेतांत तांकां नागडो बेताळाचें दर्शन जालें. 
शेतांत काम करपी पन्नाशेक लोकां मदे नागड्या बेताळूय धांवून खेळटालो. ते 
शेताची रोंपणी करतात देखून उदक रंगदार जाल्लें. बरें करून कोशचा देखून 
पांय पुरून वच्चे तशी माती मोब जाल्ली. लोक सगले ताकतिकेन काम 
करताले. तशें करतना ते थकल्यार पिवपाचें उदक वांटपाक नागडो बेताळ 
हातांत उदकाचें एक व्हड आयदन धरून हे वटेन ते वटेन आनी ते वटच्यान हे 
वटेन धांवून खेळटालो. साद्यांत सादोसो वावर करपी ताका पळोवन 
माळप्पय्याचें रोंगटें (रोम) उबें रावलें, दोळ्यांनी उदक भरलें. इतलो वेळ मेरेन 
जाल्लो आयास घडये भितर परिहार जालो अशें भावलें. हांकां पळोवन 
चिखलांतल्यान वयर आयिल्ल्या नागड्या बेताळाक दोगांनी साश्टांग नमस्कार 
केलो. 


नागड्या बेताळान तांकां आपले झोंपड्येंत आपोवन व्हेले. माळप्पय्यान 
नागड्या बेताळाक पळयिल्लो पांच-स वर्सा आदीं. तेन्ना आशिल्ले तशेंच 
आतांय आसा. तोच नागडो अवतार. ताची झोंपडी गांवा मदें देवळा लागीं 
आसली. झोंपड्येंत रांदपाच्यो वस्तू, आयदनां कांय बी नात. भोंवतर्णी थंथय 
पडिल्ली बिबूत. जमनीर पातळायिल्ली एक शेंदरी. वणटीक तेंकून दवरिल्लो 
ताळदंड! सोऱ्या वास. आयिल्ल्यांक बसात म्हणीत आपूण सदांचे भशेन 
आसनमांडी घालून बसून आपले पांय पसरावन घेत ''किदें?'' म्हणचे भशेन 
तांचें तोंड पळयलें. 

माळप्पय्यान आपूण आयिल्लो उद्देश सांगलो. मठग्रामांत सुकडो पोरबूच्या 
मुखेलपणा खाला चलिल्ली धा समस्तांची भासाभासूय सांगली. “'तुमकां 

आपोवन हाडकातीत असो आगरो केला” म्हणीत हात जोडले. बेताळ हांसलो. 
'वारो कपड्यांत धरपा शकता रे माळप्पय्या?'' म्हण विचारलें.- “उजो हाता 
तळटार घेवंक जमता रे? दर्यो कमंडलूंत भरून व्हरपा जाता रे? हांगाच्या 
लोकांचेंय मतांतर जायत आसा. फिरंगी लोक हांगाचीं देवळां पाड घालून 
देवाच्यो मुर्ती फोडून बलात्कारान तांचे धर्माक व्हरीत आसात. आमी हांगा 
रावचें गरजेचे आसा'' अशें म्हळें. रावुळू कुडवान मर्देच तोंड घालून 'कवळें 
मठाचे स्वामी काशीक गेल्ले परतून आयिल्लेच नात. ते खंय आसात हाची 
मातय सुलूस ना. आमी करचें किदें हेंच समजना. पयरचें सभेंत जीव 
वगडावनूय धर्म वांचोवका म्हण निश्चय जाला'' अशें म्हळें. 


नागड्या बेताळान फोडीपान तोंडांत भरीत 'साश्टीचे लोकांनी आनिकूय थोडे 
दीस वाट पळोवंयेत अशें दिसता.'' अशें उदगारलें. रावुळू कुडवान 
“'अग्रहाराच्या ब्राह्मणांचो विशय सोडात. पुणून बाकी लोक ल्हान ल्हान 
भेटवस्तींचे आशेक लागून तांच्या धर्मांत वचपाक लागल्यात.'' अशें म्हळे. 
नागड्या बेताळान एक घडीभर कांय जाप दिल्ली ना. हातान पांय परसून घेयत, 
गालांत फोड़पान दवरून येवजीत आसा असो बसलो. ''फिरंगी लोक आमचेर 
बळजबरी करतात, आमकां आस दाखयतात, आवयच्या म्हऱर्‍्यांत आशिल्ल्या 
भुरग्यांक ओडून व्हरतात, आमचे जमनीचेर, उदकाचेर, उज्याचेर, आमच्या 
उस्वासाचेर, आमचे कुडीचेर सुद्धां प्रभुत्व गाजोवपाचे प्रयत्न ते करतात. एक 
दीस आमची भास आमी उलोवपा नजं अशेंय म्हणटले- आमी सादूर रावप 
गरजेचें.'' म्हणच्या लागलो. माळप्पय्यान नमळिकायेन ''देखुनूच तुमी 
आयल्यार साश्टीच्या लोकांक धीर येता'' अशें म्हळें “आतां साध्य ना' अशें 
म्हळें नागड्या बेताळान. 


निराशेन माळप्पय्याचें तोंड बावलें. रावुळू कुडवूय उलयनासतना गप्प 
बसलो. “दिवाळे उपरांत येतां. आतां तेंकाक (दक्षीणेक) वचपाचें आसा. 
थंयचे लोक खूब त्रासांत आसात. तांकां भेटपाकच जाय. थंय वतना तुमचे 
कडेन येतां. पूण खूब दीस रावपाक मेळना. तुमचे कडेन येवन रावपाचो प्रसंग 
मुखार येतलो,'' असो भरवंसो दिलो. माळप्पय्यान 'जावं' म्हणून तकली 

हालयली. 


नंतर उतरां वेगवेगळ्या गजालीं बगलेन घुंवलीं. “नरसप्पय्या अंतरलो 
खंय?" विचारलें नागड्या बेताळान. माळप्पय्यान 'व्हय' म्हळें. मोडशेच्या 
दुयेंसान शंबरानशीं लोक भायर पडले. म्हजे तीन भुरगेय गेले,' म्हळें. 
“जायनासलें जाता देखूनच कश्ट येत आसात. देवान दिल्लें देवान व्हेलें म्हण 
समजात.' म्हळालो. माळप्पय्यान धड्डाचो विशय सांगलो. ''देवाची इत्सा'' 
म्हळें नागड्या बेताळान. तेन्ना रात जाल्ली. शेतांतल्यान घरा परतल्ल्या 
गांवकारांनी बेताळा लागीं येवन भक्तीन ताडाचो सोरो हाडूने ओंपलो. 
माळप्पय्या आनी रावुळू कुडवाक ''जेवपाक येयात'' म्हणून आपयलो. तांणीच 
वाट दाखयत घरा आपोवन व्हेलो. नागडो बेताळ तांचे मजगतीं आशिल्लो 
माळप्पय्याच्या मनाक एक धादोसकायशी जाल्ली. ताका रातची न्हीद आयली 
ना. सकाळीं भायर सरिल्लो तेन्ना आनी एके फावटीं नागड्या बेताळान 
"दिवाळे उपरांत येतां'' म्हणून सांगलें. 'पुरयतांक आनी पंडितांक बरे करून 
पळोवन घेयात. फिरंगी लोकांची दिश्टी पयलीं तांचेर पडटा. ह्या राज्यांतल्यान 
भायर वचपाचो प्रसंग येतलो. गांव, जमीन, घर, संपत्ती अशें मोह आसल्यार 
धर्म सोडचो पडटा. कित्याकूच घाबरून कामा येना. आमचे लोक, आमची 
भास, आमचो धर्म सांबाळात'' अशें म्हळें. 


als 


~ 


ती पावसाडी सरतकच माळप्पय्यान विट्ठू पैची मूज बांदली. आपूण घरा 
भायर गेल्ल्या वेळार घरच्या देवाची पुजा करपाक क्रिष्णशर्मानूच येवपाक जाय. 
विट्ठू पैक मुखार गुरूबळ नाशिल्लें देखून आत्तांच मूज जाल्यार बरी अशी 
ताची इत्सा. ताका लागून घरा देवाची पुजा सारकी जातली. क्रिष्णशर्माक 
विचारून एक बरो दीस थारायलो. माळप्पय्या, राधाबाय आनी तांचे दायजी 
माधव पै गांवकाराली सुनूय क्रिष्णशर्मा बरोबर वाजपार साश्टीच्या दर एक 
अग्रहाराक वचून सगल्या सोयऱ्या-संबंदितांक आमंत्रण दिवन आयले. घरा 
मुखार माटोव उबारलो. लोटले सावन, अंत्रूजे सावन ताच्यो घरकान्नी, 

आवयबापय कडचे सोयरे चार दीस आदींच येवन देंवले. राधाबायलीं भाव- 
भयणी संवसारा सकट येवन पावलीं. गोयशान धांदळ करिना जाल्यार सगलें 
सुसुत्रीत जातलें म्हळळो दुगदुगो माळप्पय्याक. 


धड़ाकय एक जानव्यापोड घालंया अशी आशा माळप्पय्याक. पूण कानूच 
आयकनाशिल्ल्या भेड्ड्याक गायत्री उपदेश करचो तरी कसो? श्रावणांतले 
सुतापुनवेक घाल्लें जानवें ताणें अजून काडलें नासलें. माटवांत सगली धांवपळ 
तागेलीच. तें पळोवन माळप्पय्याचो जीव राबील ना. विट्ठू पै परस वयान तो 
व्हड. लेखान ताची मूज आदीं जावका आसली. ताची जल्मतारीखय 
माळप्पय्याक खबर ना. देखून क्रिष्णशर्मान सांगिल्लो एक दीस ताका एक नवें 
जानवें घालून आयकनाशिल्ल्या कानांत गायत्री सांगपाचें शास्त्र पार पाडलें. 


ह्या आटापिल्ल्या नंतरच्या आठवड्यांत विट्ठू पैची शास्त्रोक्त मूज जाली. 
म्हुर्ताक दोन वरां आसतनाच मंगळवाद्य वाजलें. माळप्पय्यान कलवंतांक 
हाडोवन नाचयलीं. खिणा भितर सोयऱयांनी माटव भरलो. विट्ठू पैक सुगंध 
द्रव्य लावन न्हाणयलो. वासरेंत व्हरून राधाबायन ताका आपले मांडयेर 
बसोवन लायलो. क्रिष्णशर्मान थंय येवन 'पळे विट्ठू, दुसऱ्यांनी शिजयिल्लें 
तुवें जेवचें हें अखेरेक हाचे उपरांत तुका जाय जाल्लें तुरवेंच रांदून खावचें.'' 
अशें सांगले. विट्ठू पैलें न्हेसण काडून नागडो केलो आनी ताचो मावळो ताका 
भायर उखलून घेवन गेलो. माळप्पय्या लागीं बसोवन धारदार कुपान ताचे केंस 
कातरून शेंडी सोडपाक थोडे केंस दवरले. कातरिल्ले केंस दर्भ, शमी वृक्षाचीं 
पानां, तांदूळ, गंव आनी नवधान्यां सकट होमकुंडा लागीं शेणाचेर दवर म्हणून 
घरकान्नीक सांगलें. विट्ठू पैक परतून एके फावटीं न्हाणोवन होमकुंडा लागीं 
उदेतेक तोंड करून बसयलो. माळप्पय्या ताचे उजवे बगलेंत आनी क्रिष्णशर्मा 
दावे बगलेंत बसले. गृहशांतीचो होम जालो. ताचे नंतर मुंजीचो होम करून 
पांच तरांचीं काश्ठां आनी तूप विट्ठू पैन रकयलें. 


यज्ञा उपरांत विट्ठू पैन माळप्पय्याचे पांय धरून आपल्याक ब्राह्मणाची 
कर्तव्यां कितें तीं सांग अशें मागलें. ताका मांडयेर बसोवन धव्या भैरासान 

आच्छादन करून माळप्पय्यान गायत्री उपदेश केलो. क्रिष्णशर्मान ताका दर्भार 
बसोवन कमरेक दर्भाचो पीळ रेवाडून काश्टी न्हेसयली. फळसाचे दांडयेक 
जानवें घालून माळप्पय्यान ताका दिवचे तशें करून तूं आतां द्विज जाला; हाचे 
उपरांत तुवें भिक्षाटन करून पोट भरून घेवका म्हळें. विट्ठू पैन उजव्या हातांत 
एक आयदन आनी दाव्या हातांत फळसाचो दंड घेवन पयलीं आवय म्हऱ्यांत, 
मागीर सगल्या सोयऱ्यां-संबंदिकां कडेन वचून भवती भिक्षांदेही, भवान 
भिक्षांददातुं अशें भिक्षा मागली. ताणें सांजचो 'मुक्तन' होम केलो. तीन दीस 
मेरेन विट्ठू पैन भिक्षा मागपाचो रिवाज केलो. चवथ्या दिसा न्हावन होम करून 
नवी पंजी न्हेसून हातांत फळसां दांडो धरून काशीची वाट धरली. फुल्ला न्हंये 
लागीं ताचो मावळो ताका भेटून आपली चली तुक्‍्काच दिवून लग्न करतां, 
गृहस्थ जावन संवसार चलय अशें उतर दिवन ताका परतून आपोवन हाडलो. 
आयिल्ले सगले चार दीस ताव मारून जेवन, बटूक यथानुशक्ती उडगिरें बी 
दिवून, आशिर्वाद करून गेले. 


मुजीच्या दिसांनी धडा खूब उमेदीन माटवभर धांवून खेळून खोशयेन 
आसलो. पुणून माळप्पय्याक दुगदुगो आशिल्लो की, खंय किदेंय विघ्न येवन 
समारंभाक आडथळो येतलो काय म्हणून. येवन गेल्ल्या सोयऱ्यांनी पुर्तुगेजांनी 
थंथय केल्लीं दुश्टपणां सांगतना ताका भितर-भितर दुगदुगो. खंय गोयश येतलो 
काय, खंय मूज थांबोवपाचो प्रमेय येता काय असो भिवनूच- आशिल्लो. पूण 
पुण्यवशात (नशिबान) गोयश गांवांत नासलो. ते देखून विट्ठू पै द्विज जावपाक 
कांय विघ्न येवंक ना. 


विट्ठू पैची मूज जाल्ल्या थोड्याच दिसां भितर मिंगेल राय पुर्तुगाला सावन 
परतून आयला म्हळळी खबर वेण्यां पावली. येता येतना आपल्या राया 
कडच्यान आनिकूय खूब आदेश घेवन आयला आनी आमचीं देवळां पाडून 
थंय इगज्यों बांदतात अशी ही खबर आयकून साश्टीचे लोक काचाबूल जाले. 
ताका सम जावन गोयश धा-वीस तरणाट्यां बरोबर घोड्यार येवन ग्रामपुरसाचें 
देवूळ पाडच्याक तयार जालो. हातांनी बंदूक धरून आयिल्ल्यां-गेल्ल्यांक 
सगल्यांक भेश्टावपाक लागलो. सांकवाळे कास्तेलाचेर हल्लो जायत सावन तो 


भाग -1 / 73 


थळाव्या मनशांक पळयल्यार उजो उजो जातालो. लोक भियेल्ले. माळप्पय्यान 
फुडाकार घेवन प्रतिरोध केलो. ताचे बरोबर वेर्णेंचे थोडे युवक मेळ्ळ्यात देखून 


थोडो गोंधळ जालो. पुणून बंदुकेचेर बोट दवरून गोयश आडुलो. ते किदें 


करतले बिचारे? कोमीनोन ठार मारिल्ल्या कुणबी चल्याची याद अजून जितीच 
आसली. देखून सगले गप्प रावले. क्रिष्णशर्मा घळघळीत रडलो. देवळाच्यो 
वणटी उसळून पडल्यो. गोयशान बंदुकेन फार मारून ग्रामपुरसाची मूर्त 
फुटयली. चार पुर्तुगेजांनी मुर्तिचे कुडके उबारून फुल्ला न्हंयेंत मोखून उडयले. 
तांच्या तोंडार भयंकर क्रूरताय भरिल्ली. गोयश पिसोसो “'ह्या फातरा मुर्तिक 
प्रदक्षिणा घाल्यार किदें फायदो? ताचे परस जेजूची आराधना करात. सकाळीं 


` न्हाबं नाकात. शेंडयो कातरून उड़यात. मास खायात. सोरो पियेयात. 


संवसारीक जावन मजा करात. आमचे भशेन क्रिस्तांव जायात रे!'' म्हणून बोब 
मारच्याक लागलो. 


माळप्पय्याक नागड्या बेताळाची याद जाली. तरणाट्यांक फाटीं धुकलून तो 
घरा परतलो. ते रातीं तांच्या घरा वेर्णेच्या सगल्यांनी जमून भासाभास केली. 
श्रीधर काळेन आपल्या अणभवी आवाजान प्रभुत्त तांच्या हातांत आसा. 
आमच्यांनी कांय करपाक जायना. तांणी केल्लें पाप व्हय, जाल्यार देवूच 
गोयशाक ख्यास्त दिले बगर रावचो ना” अशें म्हळें. वेर्ण्यां त्या दिसा 
स्मशानमौन आसलें. 


ही घड़णूक जाल्ल्या दिसा कोमीनो उद्देशपुर्वक गांवांत नासलो. बायलेक 
घेवन गोंयां गेल्लो. थंय क्रिस्तांव धर्माचो उपदेश करपाक संत पावलाचें कॉलेज 
सुरू केल्लें. थंयचीं प्रवचनां आयकुपाक तो गेल्लो. तशे ताणें तिसवाडेक 
वचनासतना तीन म्हयनेच जाल्ले. आपलें पॅन्शन घेवपाचें तशेंच ताच्या 
घरकान्नीक दोतोराचे म्हऱ्यान दाखोवपाक-अशीं तीन-चार कामां पडिल्लीं. 
गोयशाक जाले तितलो वाटेक लावपाचो प्रयत्न केल्लो ताणें. पूण गोयश लक्ष 
दिवपाचे मनस्थितीत नासलो. म्हाळसा देवीलें देवूळ उद्ध्वस्त करतलोंच म्हणून 
हट्ट धरिल्लो ताणें. कोमीनोन ताका “हें चोय, ती माळप्पय्याची कुलदेवी. 
त्या देवळाची वाट लायल्यार गांवचे लोक तुका विरोध करतले. ते कुलदेवाक 

खूब म्हत्त्व दिवपी. त्या देवीची थंय स्थापना केल्ले बद्दल जायत्यो काणयो 
सांगतात. आनी त्या सगल्यांक त्या काणयांचेर विस्वासूय आसा,'' अशें 
शिटकावणी दिल्ली. पूण गोयश उद्धट. “राज्य करपी आमी गुलामां भशेन 
भियेवचें काय कितें? हांव तांचे देवीचे मुर्तीचेरूय गुळी मारतालों. कितें जाता 
पळोवनच सोडटां'' अशें ताणें म्हळें. ''जावचें किदें? सांकवाळे कास्तेलोचेर 
जाल्ले भशेन हांगाय हल्लो जावं नाका म्हण सांगलें. कास्तेलो लागीं बंदूक 
नासली की?'' असो प्रस्न करून तो गप्प रावलो. गोयशान देवूळ पाडपाचो 
दीस तो आदींच जाणा आसलो देखून त्या दिसा तिसवाडेचो कार्यक्रम दवरून 
घेवन ताच्या आदल्या दिसाकच तो भायर सरिल्लो. हाची सुलूस लागिल्ल्या 
गोयशाक निरशेवणी आयली. “हो कोमीनो फौजेंत आसप योग्य न्हय. सामको 
भिजूड. रातचो सोऱयाच्या दुकानांत गाणें गावपाक सारको,'' अशें जरी म्हळें, 
म्हाळसा देवीचें देवळ पाडपाची येवजण बदलून ग्रामपुरसाचें देवळ भूंयभरवण 
करपाचो निर्धार केलो. आपल्या कामांक मेळपी जैताच्या धुंदेंत तो चलिल्लो. 


तिसवाडेक पाविल्ल्या कोमीनोन संत पावलाच्या कॉलेजाक वचून मिंगेल 
वाझान पुर्तुगाल सावन हाडिल्लो निरोपाचो पूर्ण पाठ आयकलो. मिंगेल वाझ 
कुतिनोक शावेर किद्याक तरी खूब मान दितालो. एकेक करून पायरी चडत तो 
विकार जनरल जावन नियुक्त जाल्लो पळोवन पुर्तुगेज रायूय ताका खूब मानान 
पळयतालो अशें दिसता. शावेर ताका इण्डियाच्या क्रिस्तांवांचो बापूय अशें 
म्हणी. मिंगेल वाझ थळाव्या धर्माचो खूब दुस्वास करी. त्या धर्माचेर जैत 
जोडचें म्हणून एकेंचाळीस अंशांचो एक आदेश बरोवन रायाचें हस्ताक्षर केल्लें. 
तें आयकून स्वता कोमिनो घाबरलो. फातरान वा लांकडान केल्ल्यो अथवा 
तांबें वा अनीकं खंयच्याय धातू वरवीं केल्ल्यो मुर्ती पुजूं नजं; संन्यासी, भट, 
पुरेत आनी पंडितांक हद्दपार करचें, गोंयचो कर वसुलीचो अधिकारी अणू 
सिनायान रोखडो क्रिस्तांव जालोना जाल्यार ताका नोकरेंतल्यान काडून 
घालचो, घरांत चले भुरगे नासतना मरण पाविल्ल्या लोकांची संपत्ती सगली 
राजस्वाक मेळची. पूण तशी मेल्ल्यांच्यो चलयो आसून त्यो जर क्रिस्तांव 
जाल्यो तर ती संपत्ती त्या चलयांक वचुये. देवळाची मिळकत सगली राज्याच्या 

खजिन्यांतूच वच्च्ची. पाड पडिल्ल्या देवळांच्या जिर्णोद्धाराक पयशे दिवचे 
न्हय! तसल्या जाग्यांचेर इगर्ज बांदपाक अनुमती आसा. आयकून.... 
आयकून..... कोमीनो वाजेलो. 


बेलगाडयेंत थंड, बायले कडेन उलय लेगीत नासतना परतल्या. कोमीनोक 
दिश्टी पडिल्लें घरा मुखारचे ग्रामपुरसाच्या देवळाचे चूर चूर जाल्ले अवशेश, 
विरूप जाल्ले फातर, मातये दिफळे, कोसळिल्ल्यो वणटी, धाडावन उडयिल्लो 
लोखंडाचो काळो दिवो-सगलें रास जावन पडिल्लें. एक कावळो ताचेर 
एकटोच बसून “कर” करून रडटालो. घराच्या आंगणाच्या कोनशाक रोयिल्ल्या 
काजू रुखा लागीं राबून कोमीनो मोन्यांनी ते अवशेश पळयत रावलो. अपंगूळ 
जाल्ली कूडशी दिसचो गांव. फाटल्या आठवड्यांतूच होच गांव माळप्पय्याच्या 
घरांत चलिल्ल्या शुभकार्या निमतान वाजपान रंगिल्लो. गांवा परगांवा सावन 
आयिल्ले सोयरे, खेळ किदे, बायलांचे नाच किदे? वेदघोश...... आतां सगलें 
स्मशनमौन. रिकामे रस्ते, तांच्या आंगणांतल्यान ग्रामपुरसाच्या देवळा 
भोंबतणची जमीन स्पश्ट दिसना जरी जाली, किदेंय खून खराबो जायनाशीं उरू 
बाबा अशें कोमीनो आंवडेलो. घरकान्नीक उलो करून बोटान 
दाखयत,''थंयपर्यंत मातशीं चलून या की? थोडें चल्ल्यार तुजेय भलायकेक 
बरें,” अशी फुसलायली. कोमीनोची बायल मरिया द फारिया एसोजान 
नाकारलें. ''थंय वचून पळोवपाचें तरी किदें?'' प्रस्न केल्लो तिणें. पूण घोवान 
एकट्यानच भायर सरतकीच मन नासलें मनान तिवूय भायर सरली. घोड्यांच्या 
गेतांच्यो कुरवो सोडल्यार आनीक किदेंच तांचे दृश्टीक पडलेंना. कोमीनोन 
मोन्यांनी बायलेक कळना शीं जमनीर रगताचे दाग बी आसात काय म्हणून 
सोदले. ''कांय धांदळ जाल्ली उरची ना” अशें आपल्यांकूच सांगून घेयत 
बायले बरोबर परत आयलो. 


देवळा कडच्यान तांच्या घरा मेरेन एक शंबर पावलांची वाट. गुपचूप चलून 
येत आशिल्ल्या तांणी एकाएकी फाटल्यान कोणाचो तरी पावलांचो आवाज 
आयकलो. घुंवून पळयल्यार पिशी सीताबाय! मारियान 'कीं' करून किळांच 
मारून घोवाक घट धरलो. बारीक आंग, पिसडिल्ले केंस, दोळ्यांत प्रेतकळांची 

सीताबाय येन्ना-तेन्ना आंगणांत येवन घळघळीत रडटाली. काकुळतेपणान 
किळांच मारतालीं. कमरेत एक साडयेचो तुकडो. दिश्टी पडिल्लयां कडेन विडी 
मागीत, दिना जाल्यार तांकां संवत, आनी कोणाकूय स्राप घालीत, वेळ ना 
काळ नाशीं किळची मारीत गांवभर फिरताली. मारियान थोडे फावटीं 
पळयिल्ली तिका. पूण तेन्ना आपूण सुरक्षीत आसां अशें भावतालें. आतां तिची 
भलायकी तितली बरी नासली. आनी तें निर्जन वातावरण. सूर्य अस्तंतेक वचत 
आसा. देखून पसरत आशिल्लो काळोख. मारियान रेवाडून धरिल्लो कोमीनोय 
थोडो अधीर जालो. पूण तें दाखोवन घेनासतांना “कितें गे?'' म्हणून तिचे 
भाशेन ताणें विचारलें. सीताबाय कांय उलोवंक ना. मोन्यांनी एके फावटीं 
मुखार येवन हात पसरून रावली. तें पळोवन कोमीनो सामको आकुळपिकूळ 
जालो. तिणें हात पसरिल्ले विडयेच्या एका कुडक्याक. 'हच्‌ हच्‌” करून 
तिका ते वटेन धांवडावन मुखार पावल घालें ताणें. थोडें पयस तांचे फाटल्यान 
येवन मागीर ती खंय तरी दिसनाशी जाली. मारिया अजून थरथरत आशिल्ली. 
तिका हळूच चलोवन हाडून घरचो पांवडो चडटना तो बरोच नित्राण जाल्लो. 
त्या वर्सा दिवाळे दिसा श्रीधर काळे भायर पडलो. खूब म्हातारो जाल्लो तो, 
लांकडा भशेन सुकिल्लो. ताचो पूत मंगेश काळे तिसवाडींत वास्तव्य करी. तें 
ताचें मावोडें. तो थंय वचून रावलो तरीय आपलें जल्मघर, तशेंच आयुर्वेदाची 
उपकरणां सोड़च्या जायनासतना श्रीधर काळे वेण्यांच राविल्लो. तागेलो पूत 
येवन पाव पर्यंत मडें तशेंच दवरपा नजं अशें चिंतून माळप्पय्या मुखावयले 
संस्कार करपाचे तयारेक लागलो. अपरकर्म करपाक क्रिष्णशर्मा आयलो. प्रेत 
भायर काडून, आंगठो दर्भेन बांदून, मातयेचे मडकेंत उजो घालीत आसतना 
गोयश घोड्यारः बसून थंय पावलो. खांद्यार बंदूक घालून दोन गुलामांक बरोबर 
घेवन घोड्यार बसून आयिल्लोच, ''एय म्हाताऱ्या, तुका हांगा किदें काम?'' 
अशें विचारलें. ताका पळोवन क्रिष्णशर्मा भिवन कडकडपाक लागलो. गोयश 
घोडयारूच आशिल्लो. ताच्या तोंडार क्रूरताय निस्तताली. क्रिष्णशर्माक ठार 
मारचोच इतलो रोश ताच्या तोंडार पळोवन लेगीत माळप्पय्या हातांतलीं मडकीं 
जमनीर दवरून खांद्यार घाल्लें उत्तरीय सकयल काडून धैर्यान हात जोडीत “शव 
संस्कार करूंक जाय” अशें म्हळालो. गोयश मोट्यान हांसलो. ““हावें तें खंय 

आडायलां? करात. पूण ह्या हळशीक भटाक मात ते वटेन धाडात.'' म्हूण 
वदरलो. ''भट नाशीं अपर क्रिया चलपाच्यो कश्यो?'' माळप्पय्यान भियेत 
भियेत विचारलें. गोयश “तें हांव नकळं. हाका पळयल्यार म्हाका सोंसपा 
जायना. मिंगेल वाझा वरवीं म्हाका अधिकार मेळ्ळा. तुमच्या एकूण भटांक 
सगळ्यांक हद्दपार करतां. पुर्तगेज राज्य जावन आसपीं ह्या साश्टींत तुमचे 
रितीरिवाज कांय चलनात. ताणें हांगा सावन रोखडेंच वचपाक जाय, नाजाल्यार 
ताका भाजून उडयतां,'' अशें म्हणीत बंदुकेक हात घालो. 


गोयश खूब तेप इण्डियांत आसलो देखून ताका कोंकणी भास स्पश्ट 
येताली. गोंयच्या कोंकणी चेड़यां बरोबर उलोवन तो ती भास शिकिल्लो. ताणें 
बंदुकेचेर हात दवरिल्ले भितर भिजूड क्रिष्णशर्मा माळप्पय्या फाटल्यान वचून 
लिपचो प्रयत्न करचा लागलो. बरो वेळपर्यंत भासाभास जाले उपरांत 
शवसंस्कारांत क्रिष्णशर्मान वांटो घेवं नजं अशें सांगिल्ल्या गोयशान श्रीधर 
काळेचें प्रेत स्मशानांत व्हरपाक अनुमती दिली. तशें कांयच विधीवत संस्कार 
नासतना श्रीधर काळेची सुक्या लांकडा भशेन आशिल्ली कूड उज्यांत जळून 
गेली. 


तेच सांजे नागड़ो बेताळ वेर्ण्यां पावलो. माळप्पय्या श्रीधर काळेचें मडें 
लासून फुल्ला न्हंयेंत न्हावन घरा येवन न्हाणयेंत राधाबायन तापोवन दवरिल्लें 
हून हून उदक आंगार घालून घेवन संध्यावंदनेक बशिल्लो. विट्ठू पै आपली 
संध्यावंदना ज्युस्त सोंपोवन उठिल्लो मात, धड्डा पड़वेर मुल्यांत (कोनशाक) 
बसून आपले इतल्याक खेळत हांसतालो. त्याच वेळार नागडो बेताळ 
माळप्पय्याचो घराचो पांवडो चडलो. नागड्या बेताळाक धड्ड्यान पळोवची ही 
पयलीच फावट. तागेल्या नागड्या भेसाक भियेवन भितर वचून राधाबायक कुरू 
करून सांगलें. 


राधाबायन नागड्या बेताळाक येवकार करून बसयलो आनी घोवाक खबर 
कळयली. दोळे धांपून गायत्री जप करीत बशिल्ल्या माळप्पय्याक बरो वेळ 
पर्यंत तें लक्षांत गेलें ना. जप चालू आसलो तरी मन सगलें त्या गोयशाचे 


78 / स्वप्न सारस्वत 


बेबंदशायचेरूच चिंतीत आसलें. त्याच वेळार नागडो बेताळ पांयरी चडत 
काळभैरवाचें नांव उच्चारीत आयिल्लें खंय तरी कानार पडिल्लें भशेन जालें. 
पूण ताणें जप मुखारसिलो. नागडो बेताळ आयलो तोच पडवेर आसनमांडी 
घालून बसलो. राधाबाय फोडीपानाचें ताट हाडून ताचे मुखार दवरून पांयां 
पडली. तें पळोवन धड़ड्यानूय नमस्कार केलो. तेन्ना नागडो बेताळ मुमुरखो 
हांसलो. पान-सुपारेक हात घालीत “आं, होच काय कितें तो चलो?'' म्हण 
विचारलें. राधाबायन व्हय म्हणून मान हालयली. आपलोच विशय उलयतात 
म्हण धड़ा लजलो. 


माळप्पय्यान संध्यावंदन सोंपोबन भायर येतना नागड्या बेताळान धा पानां 
खावन सोंपिल्लीं. माळप्पय्यान त्या दीसभर घडिल्ल्यो गजाली सांगल्यो. 
क्रिष्णशर्माक भायर काडून काळेचे निमाणे संस्कार सकयल्या जातीं भशेन 
कांयच मंत्रोच्चार बी नासतना करचे पडले म्हळळें सोडोवन सांगलें. नागडो 
बेताळ एकदम गंभीर जालो. ''क्रिष्णशर्मा खंय आसा आतां?'' म्हणून 
विचारलें. ''मेल्ल्याचो चलो तिसवाडे सावन येवन पावलो रे?” म्हणूय 
विचारलें. “तशें जाल्यार एक केळी गाबो मेल्लो मनीस म्हणून समजून 
तागेल्या पुताच्या हातान एकूण विधीपुर्वक संस्कार करात. हे रातचेंच हें काम 
जावं दी. तिसवाडेंत असलें सगलें कायमचेंच जावन गेलां. थंयचे पुरयत सगळे 
गांव सोडून गेल्ले खबर आसा मूं तुका? भिवची कांय गरज ना.'' अशें म्हणीत 
आनीक एका पानाक चुनो लायलो. तें दोडीत तोंडांत दवरलें. माळप्पय्यान 
क्रिष्णशर्माक काळेच्या घरा येवचें अशें धडा कडच्यान सांगून धाडलें आनी 
आपूण नागड्या बेताळा बरोबर थंय वचपाक भायर सरलो. 


श्रीधर काळेचो पूत मंगेश काळे ते रातचो घरा येवन पावलो. तिसवाडे 
सावन खंयच थांबनासतना तो धांवत धांवत आयिल्लो. दोळे दुकांनी भरिल्ले. 
माळप्पय्यान ताका थातारलो. “'काळेमामाचो पुण्य जीव मंगेशा, स्वता नागडो 
बेताळूच ताच्या मरण संस्कारांक येवन पावला.'' अशें म्हळें. फुडल्या कामाची 
सगली तयार जाली. क्रिष्णशर्मान विधीवत सगली अपरक्रिया चलयली. मंत्र 
म्हणटाना ताणें भियेवचें पळोवन माळप्पय्या “ते फिरंगी आतां येनात भट्टो. 

सोरो पियेवन मजा करीत आसतले. तुमी भियेवं नाकात.'' म्हणून हांसलों. तरी 
लेगीत क्रिष्णशर्मान सकयल्ल्या आवाजांत मंत्र म्हळे. म्डे व्हांवयिल्ले भशेनूच 
चार लोक केळीदांडो लोखंडाचे सळयेक बांदून व्हरून आनी एक गाडी लांकूड 
घालून त्याच जाग्यार गुपीत रितीन संस्कार करून श्रीधर काळेक सद्गती 
दाखयली म्हळ्ळे तृप्तीन घरा परतले. 


मध्यराती उपरांत वेणें अग्रहाराचे सगले ब्राह्मण दुगदुगेन माळप्पय्याचे घरा 
पड़वेर जमले. नागडो बेताळ पानाची पीक थुकून आयलो. ताचे मुखार ज्युस्त 
देंबयिल्लो ताजो सूर दवरून सगळे बसल्यात. एकेक घोंट सुवादीन पियेत 
ताणें,'“तांच्या रायान बळजबरेन कोणाकूच मतांतर करपाक ना अशें सांगलां. 
क्रिस्तांव धर्मांत धर्मांतर जातले सगले आपले स्वेत्शेनूच जायत आसात अशें 
हांगा सावन गेल्ले लोक रायाक फाल्स सांगत आसात. तातूंत अर्द खरें 
आसात. एका आंगल्याचे, एका रुमालाचे आशेक लागून आमचे गरीब लोक 
गेल्ले नात अशें न्हय. पांयजमो घालून तांच्या देवाचेर विस्वास दवरचा 
लागिल्ल्या आमच्या लोकांक पळयल्यार तशें दिसता. अंत्रूजेच्या एका 
ब्राह्मणान एके क्रिस्तांव बायलमनशे खातीर तो धर्म स्विकारलो न्हय? ती कांय 
फिरंगी बायल न्हय आसली. थोड्या वर्सा आदीं क्रिस्तांव धर्मांत गेल्ली उणाक 
जातीची बायल ती. वेद-वेदांग जाणा जाल्लो तो ब्राह्मण तिचे खातीर धर्म 
सोडून क्रिस्तांव जालो. इजार घालून गायचें मास खावन अस्पृश्य जालो,'' 
अशें म्हळें. 


वेणेंचे लोक ह्या विशयाचे जाणकार न्हय अशें न्हय. पुणून नागड्या 
बेताळान हो विशय उल्लेख केल्या वेळार सगळे पचकेंशे जाले. बारदेसांतूय 
अशेच. गोंयांत एक सबंद कुटुंबान आत्महत्या पत्कारिल्ली याद हांगाचे 
म्हालगडे विसरिल्ले नात अशें हांव समजतां, म्हळें नागड्या बेताळान. ताचे 
मुखार दवरिल्लो सूर सोंपिल्लो. माळप्पय्यान आनीक एक तांबयो सोरो 
हाडलो. तो हातांनी घेत ताणें “फिरंगी बलात्कार करून धर्मांतर करतीत 
म्हणची ही चूक कल्पना. ते आमचीं देवळां, मठ, पाड घालतीत तितली 
आमकां आमच्या धर्मा बदल चड ओड लागता. आमकां भिरांत दिसची तांणी 

आमकां दाखोवपाचे लालचेक लागून. प्रलोभन दाखयिल्ले कडेन वळचें 
मनशाचो सहज स्वभाव'' अशें म्हळें. 


'“तुमगेली ग्रामपुरसाची मूर्त तुमी वेगळे सुवातेर स्थापली ना की?” म्हूण 
ताणें विचारलें. माळप्पय्याक लज दिसली. ताणें ना म्हूण तकली हालयली. 
''किद्याक'' निश्ठूर आवाजान ताणें प्रस्न केलो. “मूर्त मेळपाचे त्रास आसात. 
तुकडे तुकडे करून तांणी फुल्ला न्हंयेंत मोखून दिल्यात.” म्हळें रामक्रिष्ण 
गोरेन “बारदेशांतय तशेंच केल्लें. पूण लोकांनी ती परत जोडून वेगळे सुवातेर 
प्रतिष्ठा केल्या. पेडण्यां एक इगर्ज उबारिल्ली. थंयच्या एकूण लोकांक 
ओडुनूच व्हरपाक ते आयिल्ले. हांवें तांकां धीर भरलो. लोकांनी मान 
बागयिल्ली ना. खोशयेची गजाल म्हणल्यार कोणूच क्रिस्तांव जालो ना,'' अशें 
म्हळें नागड्या बेताळान. “तुमी मात तांणी भायर मारिल्ली ग्राम पुरसाचे मुती 
बद्दल निर्लक्ष केलें.'' अशें म्हणीत तो उठून उबो रावलो. 


नागडो बेताळ असो एकदम उठून भायर सरपाक तयार जाल्लो पळोवन 
वेणचे लोक घाबरले. “तुमी हांगाच आयल्यार आमकांय धैर्य येता. गोयशाक 
मारून उडोवचाकूय तयार'' कोणें तरी म्हळें. नागड्या बेताळान फाटीं वळून 
सुद्दां पळयनाशीं ''जिवहत्या निशिद्द. इतलेंच न्हय..... आयज एका गोयशाक 
मारल्यार फाल्यां धा गोयश जल्माक येतले. सांकवाळे थोड्या दिसां आदीं 
एका तरणाट्याची हत्या जाली. आतां थंयच्या भौसाचें जिवन भयंकर जालां. 
संवसारांत धर्माच्या.नांवान चलिल्ले तितले रक्तपात वेगळ्या खंयच्याच कारणाक 
लागून जाले नात.'' अशें म्हणपा लागलो. 


अग्रहाराच्या प्रतिहाऱ्यान (पडियारान-दार राखप्यान) फांतोडेर मारिल्ली घांट 
आयकली. भायर सरपाक पावल मुखार घाल्ल्या नागड्या बेताळान उंचेल्या 
आवाजान सांगलें.'' हांवें हांगा रावपाच्या घड्येक तुमी अजून तयार जाले नात. 
फुडें केन्नाय तरी येतां. तुमी मात हांव हांगाच आसां अशें समजून रावात. 
धर्मांतरांक वाव दिवं नाकात. आमचो देव आमची राखण करता. तें धैर्य मतींत 
घट्ट धरात. तसलो कसलोय प्रसंग आयलोच जाल्यार देवाची मूर्त खांद्यार 

घालून घेवन हें राज्य सोडलें तरी परवडलें पुणून धर्म सोडूं नाकात. विरोध 
करपाक आमच्या धर्मग्रंथांत सांगिल्लो विचारूच पुरो. हांव तांच्या गुरू वांगडा 
उलयतां. गरज पडल्यार दर्याचे पलतडी वचून तांच्या धर्मक्षेत्राक वचुनूय येतां. 
परतून येवपाक थोडो काळ लागतलो.'' नागडो बेताळ धेंपां घालीत फाटीं 
लेगीत घुंवून पळयनासतना गेलो. वेर्णेंच्या लोकांनी लजेन तोंड धांपून घेतलें. 


5 


बंदूक हातांत धरून वेरणेभर भटकुपी गोयशान क्रिष्णशर्माची जीण 
कंटाळवाणी करून उडयिल्ली. जल्मजल्मांतराचो वैरीसो तो ताचे फाटीं 
लागिल्लो. नागड्या बेताळाल्या उतरांनी वेणेँच्या लोकांक जरी थोडेंभोव धैर्य 
आयिल्लें तरी ते कांय करपाक शकनासले. पयलींच गती-गोत्र नासली जीण 
जियेत अशक्त जाल्या क्रिष्णशर्माक ह्या गोयशान ब्रह्मऱगाकेससो सतावची रीत 
ताचे कडेन सोंसनाशीं जाली. नेवर्‍यां आसतना क्रिष्णशर्माक जेवणाकूय गत 
नासली. आतां माळप्पय्याचे उदारतायेन मेळपी एक घांस पेजेरूय हो गोयश 
फातर घालपाक लागिलो. “ह्या भोट्टांक पुर्तुगेजांच्या ह्या देशांतल्यान भायर 
काडले नात जाल्यार हांव गोयश न्हय.” हें उतर ताणें कितलेदा सांगलें. वेर्ण्यां 
चलपी मुजी, लग्नां, इतलेंच न्हय पुर्वापर कर्मात सुद्दा ताणें भाग घेवचो न्हय 
अशें केलें. मिंगेल वाजा कडच्यान एक निरोप हाडून एकंदर देवळांची मिळकत 
त्या देवळांक पावची न्हय असो ताणें निर्बध घालो. अशे तरेन देवळां 
विरविरीत जावन आपोआप पडून वचूं म्हणपी इरादो ताचो. हें सगलें पळयतना 
ताका वीख पाजून मारून उडयल्यार कशें हो विचार तांकां आयिल्लो फट 
न्हय. 


साश्टीच्या, गोंयच्या आनी बारदेसाच्या ब्राह्मणांक छळपी सामकी भिरांत 
हीच. रायाच्या आदेशा प्रमाणें मिंगेल वाझान सगल्या देवळांची मिळकत 
थांबयिल्ली. गोंयांतल्यान एकूण पुरयतांक धांवड़ायिलें. पुजा-पुनस्कार करीत 

आशिल्ले पुरयत लागसारच्या फोंड्यांतु किंवा सोंदें राज्याक ना आनी खंय 
पुर्तगेज हुकुमत नासलेल्या राज्याक पळ काडून वचप अनिवार्य जाल्लें. पूण तें 
कांय सोंपें काम न्हय. दोनूय देशांच्यो शिमो ओलांडून वतना चोरांचो भंय 
आसलो. तशें पळयल्यार शिमो राखपी सैनिकूय हाका अपवाद न्हय. राजाचोच 
तेंको आसा म्हणटकच असलो वावर आटापतलो कोण? लोकांक रे तळमळ. 
वेणेंच्या ग्रामपुरसाचें देवूळ उद्ध्वस्त जाल्ले भशेन थंथय वेगळीं देवळां 
पाडिल्लीं. तेन्ना त्या देवाच्यो मुर्ती गुपचूप व्हरून घरांतूच दवरून पुजा करपाक 
लागले. दर एका अग्रहारांत (ब्राह्मणांची गल्ली) मानादीक आनी त्या गांवचे 
लोक गुपीत जावन एकठांय मेळून आपल्या धर्मरक्षणा खातीर नाना उपाय 
येवजुपाक लागले. 


फुडल्या वैशाखांत अचानक मिंगेल वाज भायर पडलो अशी खबर वेर्ण्यांय 
पावली. शंबरानशीं लोकांक बळजबरीन मतांतर केल्ल्या तशेंच खूबश्या 
देवळांचो नाश केल्ल्या मिंगेल वाजाच्या मरणाची खबर आयकून तिनूय 
देशांच्या लोकांनी समाधानान सुस्कारो सोडलो. पूण ताचे फाटोफाट आनीक 
एक खबर कानोकानी पसरपाक लागली. आपल्या धर्माचेर हल्ले केल्ले 
सोंसपा जायनाशे गोंयच्या ब्राह्मणांनी मिंगेल वाजाक वीख घालून मारून 
उडयलो अशी खबर माळप्पय्याल्या कानारूय पडली. हें जर खरें आसत तर 
बरें जालें अशें ताका दिसलें. मिंगेल वाजान खूब अनाचार केले, देखून देवान 
ताका असलें मरण दिलें. ह्या गोयशानूय अश्योच उडयार उड़यो केल्यार ताकाय 
असलेंच दुर्मरण प्राप्त जातलें अशें ताणें आपल्याकूच म्हळें. 


मिंगेल वाझ भायर पडलो देखून गोयशाची करंदाय मातशी थांबली खरी, 
पूण तो आदले परस दुप्पटीन निबर काळजाचो जालो. क्रिष्णशर्मान वेर्णे सोडून 
वचपाकूच जाय असो हट्ट धरलो ताणें. म्हाळशे मांयच्या देवळाच्या वाठारांनी 
आशिल्ल्या तांच्या घराकच सरळ वचून आत्तांचे आत्तां राबिल्ल्या पांयार वेर्णे 
सोडून वचना जाल्यार बायल भुरग्यां सकट ताका लासून भस्म करतां म्हणून 
आड्डलो. ''भोट्टोव, तूं क्रिस्तांव जाल्यार मात तुका हांगा रावपाक दितां. 
नाजाल्यार आमच्या रायाच्या देशांत तुवें रावप साद्य ना'' अशें म्हळें. गोयश 

आपल्या घरांतल्यान शीत-आंबट हाडून ताचे पडवेर दवरून ''खायात'' म्हणीत 
बंदूक धरून उबो रावलो. 


क्रिष्णशर्मा हो हो करून रडलो. तो ते वटेन गेलो की फाटोफाट क्रिष्णशर्मा 
माळप्पय्याच्या घरा धांवलो. माळप्पय्यान धैर्य सांगलें ताका. पुणून भंय कमी 
जावूंना. “हांव मेल्यार वचूं दी माळप्पय्या. पूण तो म्हजे घरकान्नीक आनी 
भुरग्यांक मारता म्हणटा. तो राकेस किदेंय करपाक फाटीं सरिल्लो न्हय.” 
म्हणून दोळ्यांत उदक काडूंक लागलो. माळप्पय्यान वेरणेंच्या बाकी ब्राह्मणांक 
आपोवंक धाडले. माधव पै गांवकाराचो पूत केशव पै, सपूर सांतय्या पोरबूचो 
भाव गोडाचो भिकू पोरोब, वयल्या घराचो तोकू म्हालो, मोष्णू कामती, 
रामक्रिष्ण गोरे, श्रीधर काळेचो पूत मंगेश काळे, दम्याचो नागेश हेगडे अशे 
सगले येवन पावतकच मुद्दो कितें तो विस्कटावन माळप्पय्यान सांगलो. 
सगल्यांनी धर्माखातीर प्राण त्याग करपाचें जर अनिवार्य जायत तर तशेंच 
करुया, अशें म्हळें. बापायल्या मरणा उपरांत वेर्ण्यांत वास्तव्य केल्लो मंगेश 
काळे “मारता जाल्यार मारून उडोवं भट्टो. पूण तुमी मात किद्याकूच लागून 
क्रिस्तांव जावपा नजं.'' म्हणचा लागलो. माळप्पय्यान मात तशे म्हळें ना. 
आनी कोणूय मरता जाल्यार मरू, आपल्याची पाळी येतना पळोवन घेतल्यार 
जालें असलो दिश्टीकोण चुकिचो असो अभिप्राय माळप्पय्याचो. क्रिष्णशर्मा 
भियेला. गांवच्या लोकांनी ताका योग्य ती राखण दिवप गरजेचें. राखणेक जाय 
तें धैर्य आपल्या कडेनूय ना. पुणून सगल्यांनी एकठांय जाल्यार गोयशाक 
आडावप काय कश्टांचें न्हय असो विचार करून ताणें म्हणलें, '“मोष्णू 
कामती, तुगेलें घर म्हाळशेमांयेल्या देवळा वाठारांतूच. तुवें क्रिष्णशर्माचेर 
सदांकाळ एक दोळो दवरचो. किदेंय तरी भानगड जाता अशें दिसलें तर तुवें 
थंयच राबून तुगेलो पूत अन्नू कामतीक अग्रहाराच्या सगल्या ब्राह्मणांच्या घरांनी 
धांवडावचो.'' 


क्रिष्णशर्माची दुबळी प्रतिभटना जशी चडत गेली तशें गोयशाचे हट्टूय 
वाडत गेले. तो क्रिष्णशर्माच्या घरा दिसांतल्यान दोन दोन फावटीं येवचाक 
लागलो. एके फावटीं तर आपल्या घरांत केल्ली मासाची रांदय हाडून तांच्या 

वसऱ्यार चडून भितर दवरून खायना जाल्यार भस्म करून उडयतां म्हणपाक 
लागलो. मरणाचे भंयान क्रिष्णशर्मा घुंबळ येवन पडलो. तेन्ना तो 'हो हो हो' 
असो नाचलो. तांबडो, लांबट हातांचो शर्ट, मातये रंगाचें पायजाम घालून 
आपले परस वयान धाकलो जरी जालो तरी धडधाकट देह, पिराय जाल्लो 
फ्रैयर विंसेंत द गोयशाचे भितीन ताका दीस काडप खूब त्रासांचे जाले. तो जशें 
जशें दुस्स्वप्नसो जायत गेलो तसो तसो क्रिष्णशर्मा थकत गेलो. मास खा 
म्हणून गोयशान सांगिल्लें पंचमी दिसा सांजचें. ते रातीं क्रिष्णशर्मा जेवंक ना. 
ताची घरकान्न आनी पूत नरदभट्टूय उपाशी आसले. घरांत रांदलेच ना. 
आचारपूर्ण म्हाळशेमांयच्या देवळाचो वाठार मास हाडलें देखून भश्टलें अशें 
म्हणून तो रातभर उचांबळीत जालो. ““गायच्या शेणान सबंद घर धुयल्यार बी 
हें होलें (भश्ट) वचना शांताबाय'' अशें आपले घरकान्नीक सांगून रडलो. 


दुसऱ्या दिसा सकाळीं तांचे शेजारी मोष्णू कामती आयल्यार हांचें घर 
खाली! घोव, बायल आनी चलो तिगांय रातोरात कोणाकूच खबर करिनाशीं 
गांव सोडून फरारी जाल्लीं. कपडेलत्ते बी बेताचे पेटाऱयांत दवरून दुबते गायचे 
फाटीर व्हांबोन तांणी रातींच गांव सोडला आसतलो. कांय आवाज ना. मोष्णू 
कामती माळप्पय्याल्या घरा धांवलो. माळप्पय्या घाबरून धांवून धांवून 
आयलो. निर्जन जाल्लें घर पळोवन माथ्यार हात घेवन बसलो. 
“'म्हाळशेमांयक पुजा करपाकय जमना आतां.'' म्हणून दुख्खीत जालो. खूब 
पयस पावले नासतले, अशें येवजून चारूय वटांनी सोदपाक लोकांक धाडले. 
पूण तांचो पत्तो लागलो ना. सांज म्हणसर चोंय वटांनी सोदपाक गेल्ले लोक 
परते आयले. तेन्ना ताका दुबाव मारलो की खंय गोयशान बी तांचे अपहरण 
केलें ना मूं? तांकां बंदुकेन फार मारून खंय पाडे बांयंत बी उडयलें नात मूं? 
अशें. इतल्यांत गोयशूच घोड्यार बसून थंयसर आयलो. एकांद्रो क्रिष्णशर्माक 
छळपाक म्हणुनूच आयिल्लो आसचो फाव. माळप्पय्यान पडवेर उठून राबून ते 
कोणूच नात अशी गजाल सांगली. गोयश मोटट्यान हांसलो. ''म्हाळ पै तुमीय 
अशेंच सोडून वचपाचे दीस पयस नात आं?” म्हणीत खोशयेन हासलो. 
माळप्पय्यान ताक्काच एकटक पळयलें. ताचे कुशीन राविल्लो मोष्णू कामती, 

मंगेश काळे, केशव पै हे सगले मातशे फाटीं सरले. गोयश मिशयेंतूच हासत 
घोडो परतावन चल्लो. 


क्रिष्णशर्मान गांव सोडटना विट्ठू पैलें शिक्षण एका पांवड्यार पाविल्लें. 
अक्षरज्ञान, बेरीज, वजाबाकी बी थोडें थोडें समजतालें. तोंडाक घाण मारपी 
क्रिष्णशर्मा मुखार बसून रेंबेंत बोटां फिरयत बसचें म्हणल्यार विट्ठूक वाज 
येतालो. ते धांवून गेल्लें आयकून विट्ठू पै खूश. तरी पूण गांवच्या लोकांचो 
थंथय दुगदुगो ताका कळिल्लो ना अशें न्हय. भितल्ले कुडींत चलपी फुतफुतो, 
ग्रामपुरसाच्या देवळाचें इबाडप, पुजा-पुनस्कार चलनाशी नाश जायत आसली 
देवळां हें सगलें पळोवन ताकाय हुसको जातालो. धड्डाक नागड्या बेताळाचोच 
उगडास. त्या ओडीन तो विट्ठू पै सावन दुरूच आसतालो. म्हणून वाचप- 
बरोवप नासलेल्या विट्ठू पैक जायतो वेळ मेळटालो. दोंगर-दोंगर हेडचें रूख 
चडून फळां बी काडून खावचीं, जागराचे खेळ बी पळोवचे असल्या 
आपल्याच पोरकट कामांनी गुंतून उरलो. 


रामचंद्र पैक काणी सांगीत विट्ठू पै ''क्रिष्णशर्मा गांव सोडून गेल्ल्यान 
तात्पुरती म्हाका खोस भोगली तें व्हय, पुणून राच्चू, तुज्या आज्याचें शिक्षण 
थंयच थांबलें. हाका लागून फुडें हांवें खूब खंत भोगिल्ली आसा. ब्राह्मण 
जल्मांत येवन एक अमरकोश हांवें तोंडपाठ केलें ना, वेदांचें एक अक्षर सुद्दा 
म्हजे जीबेर घोळिल ना. बाप्पा भशेन एक सारको वेपार करपाक जमलें ना. 
बचत केल्ली कांयच ना. शेणयल्लेंच चड. तशें वगडावपाक ल्हानपणांत हट्टी 
जाल्ले हे तकलेंत गिन्यानाचो उणावूय कारण काय कोण जाणा?” म्हणून 
सांगतालो. 


क्रिष्णशर्मान गांव सोडून वचून तीन म्हयने जाले आसुये. तांकां सोदपाचो 
वावर आतां माळप्पय्यान सोडून दिल्लो. म्हाळशेमांयचे देवळांत सायल्यांचीं 
(कोळ्यांची) जाळीं मांडिल्लीं. धांपिल्ले देखून काय कितें सागवानी लांकडाचें 
तें दार निस्सत्व जावन थंड पडिल्लें. माळप्पय्याचो बापूय नरसप्पय्याचे 
आज्याच्या काळार सावन तेंच बागील (दार). तेल लागून लागून तें सारकें 


86 / स्वप्न सारस्वत 


घट्ट आसलें. आतां तीनच म्हयन्यांनी वाळटी धरिल्ले भशेन दिसपा लागलें. 
देवळाचो फुडार किदें जातलो काय अशें चिंतून माळप्पय्या थकलो. त्या वेळार 
वेण्यां एक विशेश घडलें. सपूर सांतय्य पोरबुचे घरांत वास्तव्य करीत 
आसलेलो आलेक्स्‌ दियाज कोमीनो आपली बायल मारिया द फारिया 
एसोजाचें नेर्वांची कमजोरी चड जाल्ल्यान किदें करपाचें म्हणून समजनाशीं 
गोंदळूळो. सांकवाळे वैद्या कडच्यान तो येन्ना-तेन्ना वखद हाडटालो. 
गोंयच्यानूय हाडलें. पूण ताचे वरवीं तिका कांय निवळूळें ना. तिचो मनोरोग. 
घरच्या वावराड्यांचेर चवताळप, घोवा मुखार बसून रडप, गोयश एकटो 
आयल्यार आपलो आयलो म्हणून खोशयेन आपली मातृभास पुर्तुगेजींत खबरो 
मारीत बसचें अशें बी करताली. तिका हल्लिच्या दिसांनी एक दुबाव मारतालो 
की आपलो घोव कोमीनोचे, घरचे वावराडे बरोबर कितेंयतरी खाजगी संबंद 
उरत कांय कितें? कोमीनो कडेन तुळा केल्यार आंगान ती स्वता कांय 
धडधाकट बायल न्हय. बारीक आनी नाजूक देहाची. लिस्बनांत नर्स जावन 
काम करतना वाडोवन घेतिल्ली नाजूकसाण ती. वेर्ण्यां वैशाखाच्या दिसांनी 
भायर तापच्या वतांत ही हुमेन न्हाल्ले भशेन जाताली. आंगार घाल्ले कपडे 
काडून पयस उडोवया म्हण तिका भोगतालें. तेन्ना गुलाम जाल्यो थळाव्यो 
बायलो अठरा हाती कापड कशेंबशें न्हेसून तिचे मुखार धांवून खेळचें 
पळयल्यार तिका सोंसपा नजं. भितर घागरो घालिनासतना कास मारून आंगाक 
चोळी घालिनासतना तीं कोमीनो मुखार आयल्यार तिका तिडक मारताली. 
आपले तुटके फुटके कोंकणींत तांणे तोंड वाकडे करीत उलयल्यार त्या 
बायलांक तोंडभर हांस. तें पळयल्यार मारियाक संताप मारतालो. 


एके रातीं तिची आशक्तताय कितली चड जाली म्हणल्यार कोमीनोन दिल्लें 
वखद तिका पावलें ना. जेवण करून वसऱ्यार येतना ती जमनीर कोसळून 
पडली आनी वळवळच्याक लागली. कोमीनो धांवून येवन तिची सुसुशा 
करपाक लागलो. फाटले वटच्यान तिचे खांकेत हात घालून उबारून हांतुरणार 
न्हिदयली. तशें न्हीदयतना ताणें घरचे वावराड्यांकूय आपयिल्यो. घडीभर 
मारिया उन्मादावस्थेंत आशिल्ली. भायर पिशे सीताबायच्यो हुयिल्यो. मारियाक 

न्हिदेंचें बखद दिले तरी कांयच लागिलना. थंयच उबी रावून पळयत 
आशिल्ल्या वावराडी बायलो नेणारपणान आपापले मदीं उलोवन घेवपा 
लागलीं. “म्हाळशेमांयची पुजा बी थांबल्या न्हय? देखून तिका राग येवन अशें 
जालां.'' हें कोमीनोचे कानाऱूय पडलें. ताका सम जावन मारिया थट्टने उठून 
बसून “'किदें? ग्रामपुरसाचें देवळ परतून बांदयलें की? चोय, घांटये आवाज 
आयकता'' म्हणचा लागली. तिणें उठिली ऐट, घालिलो प्रस्न, तिणें घामेन 
कडकडिलें हें सगलें पळोवन कोमीनो सामको भिवन कंगाल जालो. मारिया 
घडये एक फावट उठून लिस्बनांतले आपले भुरग्यापणाच्यो गजाली सांगपा 
लागली. झुजा वेळाचीं मरणां, दुखणे, घाय जावन आपणें काम करपी 
आस्पत्रेंत येवन पडपी फौजी जवान अशें कायतरी कांयतरी बडबडप. कोमीनोन 
तिका समाधान करपाचो खूब प्रयत्न केलो. तिणें अचकीत किंचाळत 
“कास्तेलो! अरे कास्तेलो पळय, थंय... थंय न्हिदला. आयस सायबा! ताचे 
हात-पांय कापून कुडके केल्यात. देवा रे!'' म्हूण बोब मारचा लागली. 


घरांत कोमीनो आनी तीन वावराडी बायलां आसलीं. तातूंतले एकलेक ताणें 
गोयशालें घरा धांवडायली. आनिकूय थोडें न्हिदेचें वखद दिवन मारियाक 
न्हिदोवचो प्रयत्न केलो. पूण पोटांत खवदळिल्ले भशेन जावन मारिया जेविल्लें 
पुराय ओंकलें. देखून तिका आनीकय नित्राण जालें. किंचाळी मारून ती 
परवुचाक लागली. म्हाळशेमांयले वाठारांनी आसपी क्रिष्णशर्माक थोडें वैजकी 
येतालें, श्रीधर काळेने मरणानंतर गांवचे लोकांक तोच वखद दितालो देखून 
ताका आपोवन हाडल्यार बरें जातलें अशें आनीक एके वावराडेन सांगले. 
क्रिष्णशर्मान गांव सोडिलें कोमीनो नकळं. देखून ताणें तिकाच थंय धांवडायली. 
ती खरस काडीत परतून येवन तीं थंय नात म्हणचा लागली. कोमिनो इतलो 
काचाबूल जालो की तिचें उतर आयकुपा पयलेंच माळप्पय्याले घरा धांवलो. 
माळप्पय्यान जेवण सोंपोवन पडवेर बसून फोडीपान खावचो वेळ. वेशाखांतलें 
आकाश. एकय मोड़ ना. फुडले तीन दिसांनी पुनव. चंद्रिम वयर आयिल्लो 
देखून चान्नें. पडवेर दिव्यामुखार किदेंय तरी विचार करीत बसला माळप्पय्या. 
इतल्यांत दोणकुलाचो (गोंयड्याचो) आवाज जालो. माळप्पय्यान तकली 

उबारली-कोमीनो! त्या चान्न्यांत ताचें आंग आनीकूय धवें फटफटीत दिसले. 
आंगणांत आयिल्लोच “म्हाळ पै, म्हजी घरकान्न किदे किदें करता. वखद 
दिवपी भोट्टाय ना, तुमी म्हालगडे, म्हाका हांगा कोणाचीय वळख ना. एक 
फावटीं तुमी येवन पळोवन वचका. नाजाल्यार ती वांचना”.अशें रडत 
कोसळूनूच पडलो. 


माळप्पय्याक पयलें कोमीनो सांगता तें किदें लक्षांत आयलें ना. पुणून ताणें 
कोसळून पडिली थरा, तोंडावयली उत्कंठठाय आनी आवाजांतले वलसाणीन 
हो किदेंय तरी गंभीर आपत्तेंत आसा हें समजलें. गजाल सारकी समजले मागीर 
वचूं की नाका ह्या दुविधेंत पडलो. रातचो वेळ. एदराक (समोर) राबिल्लो 
दुस्मानसो व्यक्ती. आपण्यान एकट्यानच वचपाचें तरी कसो अशें ताचो विचार. 
पुणून तसो विचार करीत रावपाचें व्यवधानय खंय आसलें? अनाथसो रडत 
उबो राविल्लो कोमीनो दोळ्यामुखार. खरेपणाक ताची बायल मरणासन्न आसा 
जाल्यार आपणे वचनाशीं आसचें चुकीचें. वाटेर वतना कोणी तरी वावराड्यांक 
सांगाताक घेवन गेल्यार जालें. किदेंय जावों, गांव आमचोच मूं अशें चिंतलें. 
भितर काम करीत आसले राधाबायक आपयलें. न्हिदिले धड्ाकय जागयलो. 
धैर्याक आसूं म्हण हातांत एक बडिय धरून धड धड करून पावलां घालीं. 


घर पाविल्ले तेन्ना गोयश आनी ताची घरकान्नूय थंय पाविल्लींत. 
माळप्पय्याक पळोवन गोयश मातसो निरशेलो. पुणून कोमीनोचो आकांत 
पळोवन आपली 'भावना परगटायनाशी गप्प रावलो. राधाबाय भितर वचपाक 
अनमनली. तें घर कांय तिका अनवळखें न्हय. आदीं सपूर सांतय्य पोरबूचो 
संवसार आसतना ती थंय खूब फावटीं आयिल्ली आसा. श्रावणांत तुळशीची 
पुजा करून चुडी दिवचें केन्नाय चुकयले नासलें. पूण आतां त्या घरांत 
क्रिस्तांव रावताले. मास बीस खावचे लोक हे. कशी भितर सरू? राधाबायन 
अनमनले पळोवन माळप्पय्यान ““भित्तर आशिलेली अवस्था पळोवन यो. किदें 
जालां म्हण सांग” म्हळें. आनी वेगळो विचार करिनासतना ती मारिया फुडें 
वचून रावली. 

कुडांत मदें दिमये इतलो उबार माचो. फुलशी मोव गादी. वारें उडवाड 
सारको खेळचो तशीं व्हड व्हड दारां, खिडक्यो. ताका सगळे रंगबिरंगी पड्डे. 
हांतरुणाचेर बोध नाशीं न्हिदिल्ली मरिया. राधाबायक किदें वखद बी दिवप 
हाची कांय जाणीव नासली. ती स्वता दुयेंत. पूण फुडें पडिल्या ह्या निशक्त 
बायलेक पळोवन राधाबायन धैर्य घेतलें. तिचे लागीं बसून तिचो उजवो हात 
आपले हातान घट्ट धरलो. तापान हात लासतालो. घरचे वावराडी बायलांक 
उदक गरम करचाक लावन, आपण वेगर्ळेच थंड उदक हाडून, थंड उदकाची 
पट्टी करून, तिच्या कपलार दवरली. आपले घोवालागीं खंयचोकी पालो 
हाडपा लावन ताचो रस पिळून कसाय करपाची तयारी केली. घरच्यान 
हाडिल्लो म्हाळशेमांयचो प्रसाद तिच्या तोंडांत घालो. मरिया परवंतूच 
आशिल्लें. एका अर्द वरा उपरांत जबरदस्तीन तिका कसाय पिवयलो. थोडे 
वेळान मारियाक न्हीद लागली. थंड उदका पट्टी घडये घडये बदलावचाक 
सांगून भायर आयली. आपले घरा तांणी परततना मध्यरात्र सरिल्ली. दुसर्‍या 
दिसा कोमीनो थोडीं फळां घेवन माळप्पय्याले घरा येवन ताचे फुडें तीं दवरून 
थळाव्या लोकां भशेन साश्टांग नमस्कार करचाक बागवतना माळप्पय्याचे दोळे 
भरून आयले. 


क्रिष्णशर्माचो उणाव ते रातीं कोमीनोन अख्खो अणभवलो. तांणी आसल्यार 
बरें जातासलें हें ताका खूब फावटीं भावलें आनी तें ताणें गोयशा लागीं सांगुनूय 
सोडलें. पूण गोयशान तें कबूल केलें ना. तो सैन्यांत आशिल्लो देखून कडक 
सैनिका भशेन आपल्यो मोब भावना, तळमळे सगले मनांतल्यान हमटून 
उडयिल्यो. ''सांकवाळेचो वैद्य जर तुका ऐन वेळार हातां मेळिल्लो तर त्या 
दरिद्री भोट्टा बद्दल तूं अशें उलयनातलो.'' म्हणून कोमीनोचें तोंड धांपपाक 
पळयलें ताणें. तरी पण कोमीनोन आपलो अभिप्राय बदललो ना. ताणें 
माळप्पय्याक आपले आभार ओंपली रीत पळयल्यार वेर्णेचे लोक ताका 
आपणायतासलेय बी. थळावो भौस पोर्तुगेजांक प्रभुत्व गाजोवपी लोक म्हण 
भियेतासले. देखून तांच्यान केन्नाय पयसच रावी. अशें आसतना कोमीनोन 
फळां बी हाडून माळप्पय्याचे मुखार दवरून साश्टांग नमस्कार केल्लो तांकां 

विचित्रशें दिसलें. तितलें करून कोमीनो गाडी तयार करून सांकवाळेच्या 
वैद्याक भेटपाक भायर सरलो. 


किदेंय जाल्यार बी वेणेंचे लोक कोमीनो कडच्यान आंबशेवपाक आनीक 
एक कारण तेन्नाच घडलें. आठवडो भितर गोयशान सांतेमळांत उबरावन 
''कुणब्यांचो बुद्दू आनी ताचे कुटुंबाचे सगले आमचे धर्माक येवपाक खोशयेन 
तयार जाल्यात. परवां आयतारा आमचे इगर्जेचो फादर येतलो. मतांतराचो 
खोशयेचो हो सुवाळो हांगाच घडटालो,'' म्हण परगटायलें. आयकल्ले लोक 
कांचवेले. सांतेमळांत गोडाचो वेपार करपी भिक्कू पोरोब आपलो पूत माधव 
पोरबूक थंयच सोडून माळप्पय्याचे घरा धावलो. बुद्दू तांचो वावराडी. घरभर 
भुरगीं. गरिबी. माळप्पय्या येन्ना तेन्ना ताका तांदूळ, गोड बी दीत रावतालो 
आनी वर्सांक दोन कपडे दितालो. ताची बायल तांगेर कामाक येताली. बुदूक 
ताडाचो सोरो पियेवपाची संवय. पिवन बोध चुकून पडटालो. गोयश ताचे 
कडेन केन्नाकेन्नाय उलयत रावचें पळयिल्ले आसात. पुणून तांकां कांय दुबाव 
मारलो नासलो. गोयश ताका खंय तरी सोरो पिवोबन ताची दोस्ती करतालो 
अशें दिसता. माळप्पय्यान बुझूक आपोवन हाडपाक कोणाक तरी धाडलो. तो 
येनासलो पळोवन भिक्कू पोरबू बरोबर आपूण खूद ताच्या झोंपडेदारांत गेलो. 
बुदू घरांत नासलो. खंय गेला म्हण प्रस्न केल्याक आपूण नकळं म्हण ताचे 
भुरग्यान सांगलें. ताचे घरचे सगल्यांनी तशेंच सांगलें. मतांतरा बद्दल तांकां 
कोणाकय खबर नासली. बुद्द केन्ना परत येतलो किंवा खंय गेला म्हण तें 
नकळ. तो परतून येतकच आपले म्हऱ्यांत धाड अशें माळप्पय्यान सांगले. तुमी 
कोणेंच धर्मांतर जावपाक नजं, आपलो आपलो धर्म सोडपाक ना, हें सगलें 
तांकां सांगलें. तांणी सगल्यांनी फकत तकली हालयली. आपणें सांगचें तें 
दोदोनदां परतून परतून सांगून माळप्पय्या घरा परतलो. 


रात जाल्यार बी बुद्द माळप्पय्याले घरा आयलो ना. गांवांत कोणाचे 
दिश्टिकूय पडिलना. मुखार तीन चार दीस सगले कडेन खूब सोदलें ताका. 
माळप्पय्यान कांय लोकांक ताचे घरचे लोकांचेर पारो दवरलो. पूण आयताराचे 
आदले रातीं तेवूय ना जाले. सगल्यांची खूब निराशा जाली. हातांत मेळूव््यार 

दोन मार घालुन तरी किंवा तांकां खंय तरी लिपोवन दवरून तरी हें मतांतर 
चुकोवं येत आसले म्हूण वेर्णेच्या लोकांनी हात मळूळे. 


आयतारा सकाळिंच सांतेमळा लागीं एक ऊंच वेदी उबारिल्ली. आदले 
दिसाकच क्रिस्तांवाचो पाद्री गोंय सावन येवन गोयशाचे घरा राबिल्लो. वेर्णेचे 
लोक खंय आपल्याचेर हल्लो करतीत काय म्हण ताका भिरांत. पूण गोयशाक 
असलो कांय भंय नासलो. ताणेंच पाद्रीक धैर्य दिलें. सकाळीं गोयशाचे 
घरांतल्यान बुडू आनी ताचे घरचे लोक पाद्रीबरोबर भायर आयले. खांद्यार 
बंदूक लटकावन गोयशय तांचे बरोबर आयलो. वेरणेंचे लोकां मुखार धिटायेन 
चलत ते माचये दिशेन गेले. गोंया सावन हाडिल्लो ऑर्केस्ट्रा, सैन्याची एक 
तुकडी. सगले लोक मिरवणुकेत येतना मर्देच बुद आनी ताचे घरचे सदस्य! 
बुहूचो भेस बदलिलो. गोयशा म्हणकेच ताणेंय एक धवें पायजम घालिलें, 
आंगार पयलेच फावटीं शर्ट. ताचे काळे तोंडाक सोबचे कपडे न्हय ते, किंवा 
पयलेच फावटीं असलें रूप आयिल्लें विचित्रशें दिसतालें काय कोण जाण? 
ताची घरकान्न क्रिस्तांव बायलां परमाणें दिमये पर्यंत पावचो तशीं शिंविल्लो 
रंगबिरंगी गावन घालून लजेन मान सकयल करून त्या गावनाची देग जाले 
तितले सकयल ओडीत चलताली. भुरग्यांकय नवीन इजारां, नवीन शर्टा, कमरे 
वयल्यान निसरपी पायजामां हातान वयर करून घेत पांयांत किदें तरी शिरकल्ले 
भशेन ते चलताले. वेणेंचे ब्राह्मणांनी घरांतच बसून खिडकेंतल्यान चोरून 
पळयलें. कुणबी सगले भश्टल्ले वरी तांगतांगेले घरांत लिपले. गांव सबंद 
निश्शब्द असतना गोंय सावन हाडिल्लें बाजप वाजयतना माचयेर चडिल्लो बुद्दू 
आनी ताचे घरचे वांगडी सगले विधीपुर्वक क्रिस्तांव जाले. 


बुद्दचे घर आसलें फुल्ला न्हंयेचे देगेर. ग्रामपुरसाचे देवळा फाटल्यान. तो 
चड़ उलोवपी न्हय. खंयचेय संस्कार नासलेलो एक अक्कलशुन्य मनीस. 
गोयशान ताका नागयिल्लो खूब सोंपेपणान. एक थोडो दाळ-तांदूळ, आंगार बरे 
कपडे, रावपाक एक आधार आनी सगल्यां परस जास्त पिवपाक इतलो सोरो 
मेळटा जाल्यार जात बाटयल्यार चूक किदे? असो ताचो विचार. धर्माबद्दल 
कांय तरी कल्पना, जाणीव, आतां स्विकारलेले धर्मांत विश्वास जावं कांय 

नासलें ताका. गोयशानच ताका लालूच दाखोवन ओडिल्लो. आपले त्या वेळा 
पुरता जायती सुविधा पावता म्हण बुडू कबूल जालिलो. चड म्हळें तर माचयेर 
चडलो. पाद्रीन मंत्र सांगले. आपले हातांत आशिले दंड घेवन ताचे आंगार 
खुरीस बरयलें. पवित्र उदक फाफुडलें. तीर्थ पिवयलें. गळ्याक एक भांगराचो 
खुरीस लोमकळत आशिली एक माळ घाली. 


““रानांत ल्हान व्हड जालिले हाच्या नांवाक कांय अर्थ ना. हाका एक बरें 
नांव दिवका,'' अशें गोयशान सांगले. पाद्रीन थोडो वेळ विचार केलो. ''न्हंयेचे 
देगेर मूं हाचें घर? द कोस्त म्हणचे सारके जाता. जोवा म्हण नांव दवरयां,'' 
म्हळें. देखून बुद्द जोवा द कोस्त म्हणपी नवीन नांव पावलो. ताचे बायलेक 
सेलिना, भुरग्यांक आंतोनी, मायकल, हिल्दा, रुबेर्त बी नांवां आयलीं. त्या 
दिसा पाद्रीन तांचे घरा येवन देवाचो फोटो चिकटावन एक खुरीस लांबयलो. 
इतलेंच न्हय, तांचे बरोबर बसून जेवणूय केलें. 


ह्या घडणुके निमतान वेर्ण्यां उचांबळाय आयली. जसो कितें आपूण झुजूच 
जिखलों असो गोयश गांवभर हेडचा लागलो. माळप्पय्या आनिकूय स्तब्ध 
जालो. फकत एके फावटीं बुद्द ताचे हातांत मेळूं दी आसलो. अख्खें चित्र 
वेगळें जातासलें. पूण तशें जावूंना. आपूण धनी जावन सुद्दा आपलो एक 
मुंडकार मतांतर जालिलो आपले प्रतिश्ठेक पडिल्लो मार. हाचे फुडें समाजांत 
आपले उतरांक किदें मोल उरतलें.... सगले फकांडां करतले अशें चिंतपा 
लागलो. कदाचीत ही घडणूक जावंक नाशिल्ली आसत तर कोमीनो गांवचे 
लोकां बरोबर एकवटींत रावतलो की काय? पुणून आतां ताका आपलो म्हण 
सांगपाक वेरणेंचें लोक तयार नासले. 


6 


असल्या हुसको आनी दुगदुग्याचे तशेंच तळमळ्याचे वातावरणांतूच विट्ठू 
पैलें भुरगेपण सोंपलें. धड़ाचे सांगातच तो वाडलो. फुल्ला न्हंयेंत पेंवपाक, 

रुखार चडून फळां काडपाक ताका धड़ा जाय. वेण्याँ जावपी देखणी 


पळोवपाक, जागराचो खेळ पळोवपाक, कांय खेपे उत्तर दिशेंतल्यान येवपी 


गोंदलिगांच्यो काणयो आयकुवपाक, मांडो-सोभाणाचीं पदां आयकुवपाक ताका 
धड्डाच मार्गदर्शक. कांय वेळ आपलोच वडील, कांय फावटीं एकच वयाचे 
दोस्तशे, कांय फावटीं राखणदारसो धड़ा विट्ठूचे बाल्य काळांतले दिसांनी 
व्यापून आसलो. घरांतय धड़ा राधाबायक उदक ओडून घालचें, आयदनां बी 
धुवन दिवचीं, ताक घांटचें आदीं पसून माळप्पय्यान करपी पुजेक फुलां हाडप, 
तांबयो, उदक, माणय (पाट) बी दवरचे पर्यंतची सगली सेवा तागेलीच. 
माळप्पय्यान आपले शेतांत गेल्यार तोबूय थंय वचून एके व्यक्तीन करचीं 
तितलीं कामां करून येतलो. धड़ाचें दुबळेपण केन्नाच विठू पैक कटकटीचें अशें 
दिसूंना. आपणें खोशयेन हांशिल तेन्ना ताचेंय तोंड खोशयेन फुलतालें, आपणें 
कितेंय सांगल्यार ताका समजता. ताका आपले कडेन किदेंय सांगपा आसल्यार 
तो आपले हातपांय हालोबन खूण करून सांगता तें आपल्याक समजता-इतलें 
आसल्यार पुरो मूं ? 


वेण्यां खूबसो बदलाव आयिल्लो. बुद जोवा द कोस्त जावन धर्मांतर जाले 
उपरांत खूब लोकांनी धर्म बदलपाक वेळ लागिलना. चप्पेकार सांतू, म्हारांचो 
भैरू, वाजंत्री लोकू, कुंबार नारप्पा हे सगले संवसारा समेत क्रिस्तांव जाले. 
वेण्या ग्रामपुरसालें देवूळ आशिल्ले जाग्यार तांचे खातीर इगर्ज उबारली. एक 
दीस तर तीन कुटुंबांनी तेच इगर्ज्यांनी क्रिस्तांव धर्म स्विकारलो. क्रिस्तांव 
जायनाशीं आशिल्ले लोक भिरांत जावन हें पळयताले. अग्रहाराचो मुखेली 
माळप्पय्या सुद्दा बेजारान लाचार जावन बशिल्लो. जोवा द कोस्त क्रिस्तांव 
जालो म्हणून कांय व्हड बदलाव दिसूं ना. पायजमा घाले म्हणटकीच ताचो 
विश्वास, तांचो भरवसो कांय बदललो ना. क्रिस्तांव जाल्लोच ताका इगर्जे तर्फेन 
गांवांत एक ल्हान जमनी कुडको दिलो. पावसाडींत भात पिकोवन, कार्तीकांत 
भाजीपालो पिकोवन तो स्वताचे पांयार रावचो तशें जालो. ताचे एकटे चल्याक 
इगर्जचे लोकांनी गोंयां आपोवन व्हेलो. तें किदेंय आसं दी, जोवा द कोस्तान 
दर वर्सा आपले पयले पिकेंतलो एक वांटो म्हाळशेमांयचे सेवेक दिवचो मात्र 

चुकयलें ना. दिवाळे दिसा घरचे सगले सांजचे आंगाक तेल पुसून, न्हावन, 
मासळी बी तळून मेजवानी करची चुकयार्लना. संवसार पाडव्या दिसा 
माळप्पय्याले घरा तवशें, वांयगण बी रांदयकाय दिवन पांयां पडून वतालो. 


त्या दिसांनी विट्ठू पैन विसरनासपाची एक घडणूक म्हणल्यार कोमीनोची 
बायल मारिया द फारियाचें मरण. नेर्वांचे अशक्ततायेन वळवळपी ती अखेरेकय 
तेच पिडांनी भायर पडिल्ली. हें जाले उपरांत त्या घरांत कोमीनो एकटोच 
रावतालो. ताचें एकसुरें जिणें बद्दल कोणूच कांय उलयनासले. पुणून त्या घरांत 
दार बंद करून कोणाकडेनय उलयनासतना कोणा बरोबर बी मेळनासतना 
कोमीनोन कितलेशे म्हयने काडले. गोंयची पाचवी पिकाळ जमीन, ऊंच दोंगर, 
भरिल्ल्यो न्हंयो, गाजोवचो दरयो, पावसाळ्यांतली काळखी सांज, अंतरिली 
आपली मोगाची घरकान्न हांचेर कविता रचयतालो खंय. आपली पिडा, 
निरशेवणी विसरचे खातीर मोट्ट्या आवाजान गायतालो खंय. ह्यो सगल्यो 
विट्ठू पैन मागीर आयकल्ल्यो काणयो. ताचे उपरांत एकेच फावटीं ताणें 
कोमीनोक पळयिल्लो. तेन्ना मारिया मरून स-सात म्हयने तरी जाले आसताले. 
फुल्ला न्हंयेत पेंबन पटकळींची फुलां सोदीत आसताना विट्ठू पैली दिश्टी 
अचकीत त्या घराचे खिडकीचेर पडली. खिडकेंतल्यान विट्ठू पैक दिशिल्लें 
कोमीनोचें खिन्न तोंड. कोण म्हण वळखूपाक त्रास जावचे तितलें बदलिलें तोंड 
पळोवन एक घडी विट्ठू पै दचकलो. हड्ड्या पर्यंत वाडिल्लें धवें खाड, धव्यो 
भुंवयो, मिशयो. आदले दिसांनी थळथळपी तांबूस तोंड आतां धवें फटफटीत 
जाल्ले, निस्तेज दोळे. भूतच पळयलें काय की म्हळळे भशेन विट्ठू पै भिवन 
धांवन गेल्लो. खिडकेंतल्यान पळयिल्लें तोंड खूब तेंपपर्यंत विट्ठू पैक याद 
आशिलें. फुडें केन्नाय तर इगर्जेचे लोकांनी येवन कोमीनोक गोंयाक आपोवन : 
व्हेलो. नंतर ताचो जल्मगांव आलांद्राक वचपी तारवाचेर चडयलो खंय. अशें 
विठूठू पै आयकून जाण. फुडें केन्नाय कोमीनोचे बद्दल समजून घेवपाचो प्रसंग 
ताका आयलो ना. 


विट्ठू पैक तेन्ना चवदा वर्सा पिराय. एक दीस रावळू कुडव आनी ताची 
घरकान्न वेण्यां आयलीं. रावळू कुडवाचे पुताक लग्न निश्चय जाल्ले. 

चोदनपूराची (चोडणेची) नाण्णु नायकाली धूव. लग्न येवपी शश्टीक, देखून 
चार दीस आदींच येवका, न्हवऱ्या-व्हंकलेक आशिर्वाद करका म्हण रावळू 
कुडवान आगरो करून निमंत्रण दिलें. “भावोजी, चतुर्दशी दिसा लोटले सावन 
व्हरण भायर सरता तुमी ताचे आदींच येवन पावकातच'' म्हण आगरो केलो. 
नात्यान रावळू कुडव राधाबायक अण्णा लेखता. लोटलेचे बेट कुडवालो 
भावाचो पूत. ताका भयणी नात. देखून म्हांताली (व्हडलो काका) धूव राधाक 
लहानपणा पसून प्रेमान पळयतासलो. तिचो घरकार म्हण माळप्पय्याचेर विशेश 
मोग ताका. राधाबायन आनी भावोजीन येवका म्हण ताची जिद्द. माळप्पय्या 
“नारे रावळू, हिका आराम ना. चोड़णांत लग्न म्हणल्यार बरें पयस जाता. 
आयल्यार हांव एकटोच'' म्हळिल्याक “'ना...... ना.... तें सगलें चलना 
भावोजी. सगल्यांनी येवकाच. राधाबायन येना जाल्यार म्हाका खूब वायट 
दिसतलें.'' म्हण परतून आगरो केलो. ''पुरयत भट्टाची वेवस्था बी कशी 
केल्या?” म्हण विचारलें माळप्पय्यान. “चोडणांत कांय त्रास ना खंय. 
लोटलेच्यान आमचे पुरयत भट्टाक गुपीतपणान आपोवन हाडयतां'' म्हळें 
रावळू कुडवान. “ती एक वेवस्था जाल्यार सगलें सारकें जाता.'' 


रावळू कुडवालो चलो वयान धड़ा परस धाकलो. ताचें लग्न म्हण आयकून 
राधाबायक धड़ाकय लग्न करका अशें दिसलें. धड़ाची वया परस चड़ वाड. 
पळयल्यार वीस वर्सा पिरायेचो म्हण दिसचें तसलें धिप्पाड देह. तेन्नाच मिशी 
बी आयल्या. ''आनीकय केन्ना व्हारडीक करची?'' म्हण तिणें ल्हवू प्रस्न 
केलो. माळप्पय्याक हो विचार आयलो नासलो अशें न्हय. वेव्हारांत हुशार, 
दिसाक एका व्यक्तीचें काम करपी. किदेय सांगल्यार न चुकता करपी. पूण 
“ताका कोण चली दितलो?'' हो संदेह माळप्पय्याक. राधाबाय ''कित्याक 
दिनात? पळोवपाक बरो आसा. एक जीब आनी कान ना म्हणल्यार चली 
मेळनाकी ?'' म्हणचा लागली. ''आपले पोटांत जाल्लो की?'' म्हळ्ळें उत्तर 
ताचें तोंडांत आयलें. घे! राधाबायक राग आयलो. दोळ्यांत दुकां भरून “हें 
उतर आनी केन्नाय आयल्यार म्हाळसामांयची आण आसा'' म्हणचा लागली. 
माळप्पय्यान धड्ाकय आपोवन ''तुकाय एक लग्न केल्यार कशें?'' म्हण 


96 / स्वप्न सारस्वत 


हावभाव करून विचारलें. धड़ा खूब लजेलो. पूण आपल्याक लग्न मात्र नाका 
अशें स्पश्ट कुरू करून सांगलें. ताका लग्न मुजींक वचपाक खूब आवडटालें. 
लोटलें वचपाक ताका खूब इत्सा आशिल्ली. 


वचपाक अनमनल्यारूय माळप्पय्या सगल्यां घेवन त्रयोदशी दिसाच लोटलें 
पावलो. लोटले रामनाथ देवळांनी सोयरे खचखचीत भरिल्ले. दुसऱ्या दिसा 
व्हरण भायर सरिलें थंयच्यानच. ह्या दिसांनी सगलेकडेन चलचे भशेन वाजप 
नासलें. बायल-भुरग्यांक बैलगाडयेर चडोवन दादले सगले फाटल्यान चलत 
गेले. लोटलेसावन चोडणाक दोन दिसांचो प्रवास. नाण्णु नायकान सोयऱयांक 
रावपाची बरी वेवस्था केल्ली. पावचे भितर ''एदुरगाणसणी'' (न्हवर्‍्याक 
दिल्लो येवकार) समारंभ. रातची मेजवानी. घराचे मुखारच घाल्लो 
आस्कळविस्कळ माटव. तातूंतच नवीन सोयऱयांक न्हिदपाक हांतुळिल्लें. 
रातभर गजाली, भुरग्यांचे गौजी (गोंदळ). सगल्यांची वळख करून घेत, तांची 
सोय बी चवकशी करीत नाण्णु नायक हे वटेन ते वटेन फिरलो. माळप्पय्या 
लागीं येवन “तुमी माळप्पय्या व्हय मूं? तुमी वेणँचे न्हय? त्या दिसा नागड्या 
बेताळाक सोदूंक तुमी आनी आमचे सोयरे गेले मूं ? मठग्रामचे सुकडो पोरबूचे 
घरा हांवें तुमकां पळयिल्ले. तुमी म्हाका तितलेंशें वळखता की ना की. पूण 
हांवें तुमकां पळयलां. सगलें वेवस्थीत आसा मूं? किदेंय जाय जाल्यार 
सांगात.'' अशें आदरातिथ्याचीं उतरां उलोवन गेलो. 


माळप्पय्याक नाण्णु नायकाक पळयली यादशी ना. गोंयांत तांचोच ल्हान 
मांड आसा आशें रावळू कुडवान ताका सांगिलें. चोडणां शेत-भाट. तीन 
चलयो. एक चलो. रावळू कुडवाले चल्याक हाडची ताची धाकटी चली. देखून _ 
लग्न बरें आडंबरान करका म्हण ताची इत्सा. नाण्णु नायक पळोवचाक 
पातलांगो. लांबशें तोंड, कातरिले गच्च पिकिले केंस, त्या पिकिल्ल्या केंसानच 
तोंडाचेर एक परिपक्कताय. तांबडें पाट्टे तोडपु (रेशमी जाडे) कास मारून 
न्हेसून वयल्यान एक जरीची शाल पांगरून उमेदीन धांवन खेळटालो. 
माळप्पय्याक बुदूदीबळ, चौकाभार (एक खेळ) बी खेळपाची संवय नासली. 
देखून तो नाण्णु नायकालागीं चार उतरां उलयत बसलो. धड़ा इतल्यांत लग्नाच्या 

. अश्टपट्टी माटवांत पुरेतांनी सगलें शिस्तीन दवरपाचें लक्ष दिवन पळयत 
बशिलो. न्हीद म्हणल्यार न्हिदलो ना. ताका तसले रीत-रिवाज पळोवचांत खूब 
` गोडी. हळूच तो पुरेतांक मदत करपाक हात उबारीत आसलो. 


माळप्पय्या आदले रातीं चलून आयिल्लो आयास (थकवो) परिहार जाले 
उपरांत काम कांय ना देखून जेवणसुवाळ्याची तयारी बी कशी चल्ल्या म्हण 
रांदप करचे वटेन गेलो. धा-पंदरा लोक रांदयकाय शिंदताले. रांदनीर सळसळपी 
उदक, कोनश्यांत ल्हायेपिट्याचे मांडे, सुपांत केळपान दवरून ताचेर गोड़ बुना 
(बुंदी) लाडू. दुसर्‍या दिसा जेवण पंचपक्कान्नांचे आसतलें असो अदमास करीत 
धगधगी जळपी रांनींतल्यान एक लखलखपी इंगळो उखलून ताचेर एक विडी 
लायली. तशें पळयल्यार माळप्पय्याक विडी ओड़पाची संवय नासली. पुणून 
चोडण्यांत तीन दिकांतल्यानूय दर्यावयलो वारो. त्या वाऱ्याक ताका शीं शें 
लागतालें. विडी ओडचें अशें दिसलें. तशें विडी ओडत रांदपाचे माटवांत वावर 
करतल्यां लागीं उलयत बसलो. तातूंतले थोडे आज आपले गांवांत क्रिस्तांव 
जावपाक तयार जायनाशिल्ल्या लोकांचेर पुर्तुगेजांनी केल्ल्या जुलमाबद्दल 
सांगताले. “दादागिरी किदें? बळजबरेन खूब लोक जरी क्रिस्तांव जाले तरी ते 
सगले आमचे देवाकच भजता मूं?'' अशें कोणेंय तरी म्हळिल्ल्याक आनी 
एकट्यान,''ते आमच्या देवाक चलपाक तयार आसात पूण आमचे मठांनी 
कबुली दिवका न्हय? स्वाम्याले नदरेक आयल्यार जातींतल्यान भायर 
घालनाशीं राबतले काय?” म्हळें. माळप्पय्यान ““किदें? चोडण्यांय अशें घडत 
आसा की?” म्हणून उत्सूकतायेन विचारलें. ''चोड़ण्यांय म्हणच किदे मामा? 
तिसवाडी-बारदेशांत आतां ब्राह्मणां परस क्रिस्तांवच चड आसात” म्हळें ताणें. 


माळमप्पय्या हाजे पयलें हे वटेन आयलो नासलो. चोदनपूर (चोडण) तर 
पळयिल्लेंच नासलें. देखून दुसऱ्या दिसा गांव भावन येवपाचो निर्धार केलो. 
सकाळचें खाण-पिणें आटापतेकच कवळेंचे मर्तु कामती आनी केळशीचे रंग 
शेणवीक येता रे म्हण आपयले. पिरायेन माळप्पय्याच व्हड. तरी आनीक कांय 
काम ना देखून तेवूय भायर सरले. बरोबर चोडणेंचे एक-दोन गृहस्थय मेळ्ळे. 

चोडण तशें कांय व्हड गांव न्हय. वेर्णें परस धाकटो. एक पन्नाशेक _ 
कोलवाची घरां. शिमीट घाल्लीं सात-आठ घरां. थंय पुर्तुगेजांची संख्या चड. _ 
पृण थळावे लोक तांचे वांगडा असंतुश्ट अशें कांय दिसूना. सगलें निवांत. 
तांणी भोंवतना मुखारच चंद्रेश्वर देवळ आसलें. कवळेंचो मतुं 
कामती, ''मुखारच देव मेळ्ळा. ताका एक प्रदक्षिणा घालून पांया पडून गेल्यार 
आमकां किदें लुकसान आसा की?” म्हण हांसत सगल्यांक भितर घेवन गेलो. 
सांगाता आयिल्ले चोडणचे गृहस्थ “हांगा इकरा देवळां आसात. चंद्रेशवराले ते 
वटेन भगवतीलें देवूळ, दाव्यान फिरून नीट गेल्यार तळें. . ताचे समोर 
रवळनाथालें देवूळ. एक पन्नास पावलां घाल्यार श्रीकंठेशवर. बाकी सगलीं 
ल्हान ल्हान.'' अशें सांगीत “चलात तुमी सगलें पळोवन येयात. आमी हांगाच 
आसात.'' म्हणपा लागले. माळप्पय्या, मर्तु कामती आनी रंग शेणावी बरोबर 
भितर सरले. 


चंद्रेश्वर देवूळ बरें व्हडच. परंतु इमारत दुरस्ती जाली नासली. थंथय 
चुन्याचीं धेप्पळां निखळून पडिल्लीं. गर्भकुडीक एक प्रदक्षिणा घालून देवाचे 
मुखार आयल्यार पुजा करपी भट कोणूच दिश्टी पडलोना. घांट मारली, तरी 
सुद्या कोणाचीय हालचाल ना. गाभाऱ्याचे मेटार रुप्याचें ताट. तातूंत भर भस्म 
आनी तांबड़ीं फुलां. कुशींत तिर्थाचो तांबयो. रंग शेणवी, 'माळप्पय्या, 
तिसवाडींत सगलें अशेंच. देवाचो प्रसाद दिवपाक कोणूय बसनात. ब्राह्मम्हुर्तार 
गुपीत जावन येवन पुजा आटपून तीर्थ-प्रसाद दवरून वेतात. भक्त आयल्यार 
आपुणूच हात घालून तीर्थ प्रसाद काडून घेतात.'' म्हणचा लागलो. पोर्तुगेजांचे 
कटकटीक लागून ही पद्धत आयल्या म्हळें स्पश्ट आशिल्लें. माळप्पय्यान 
दांव्या हातान तिर्थांतलें चिपूट काडून उजवे हातांत तीर्थ घालून तीन फावटीं 
स्विकारलें. भस्म चिमटीभर काडून कपालाक लावन चद्रेश्वराक नमस्कार केलो. 


तीन-चार देवस्थानां पळोवन ते परतून चंद्रेश्वराचे दारांत आयिल्ले वेळार 
चोडणेंचे गृहस्थ दोन फिरंगी मनशांकडेन उलयत राविल्ले. त्या फिरंग्यांनी 
उबराविलें आयट आनी मिजास पळयल्यार ते सैनीक आसुये अशें दिसतालें. 
तांचे मुखार चोडणेंचे हे गृहस्थ नमळिकायेन चलताले. माळप्पय्या आनी 

वांगड्यांक पळयतकच तांणी राबिल कड़च्यानच,''तुमी लग्ना माटवाक वचात. 
आमी फाटल्यान सावकाश येतात.'' अशें आडून सांगलें. म्हणून माळप्पय्या 
आनी वांगडी फुडें चल्ले. 


 गांवभर भोंवत तांणी लग्न घराक परतून येतना दनपार. भूक लागिल्ली. देखून 

माटवांत पावचे भितर जेवणाक बसचें अशें तिगांनीय चिंतिल्लें. पुणून थंय 
पळयल्यार गोंदळ. माळप्पय्याक पळोवचे भितर धड़ा धांवन येवन सगलें 
सांगपाचो प्रयत्न करपा लागलो. सगल्याले तोंडार आकांताची कळा, कळवळो. 
बायलां मोन्यांनी थंड बशिल्लीं. रावळू कुड़व पुरयताचे बरोबर आसनमांडी 
घालून बशिल्लो. ताचे तोंडार राग आनी निबरसाण. तें पळोवन माळप्पय्या 
घाबरलो. आदले दिसाचे 'एदुरगाणसणी' समारंभांत आनी सकाळीं चलिल्ल्या 
उड्डा म्हुर्तात भाग घेवपी थोडे लोक क्रिस्तांव धर्मात गेल्ले ब्राह्मणयय आसचा 
देखून लग्नघर भश्टलें म्हण लोटलेचे पुरयत रागार जाल्ले. हाचेन क्षुब्द जाल्लो 
रावळू कुडव लग्न थांबय म्हण सांगून गप्प बशिलो. चोडणेंचे मात्र न्हय लोटले 
सावन आयिल्ले गृहस्थांनी कितले तरांनी सांगून समाधान केल्यारूय रावळू 
कुडव हालचो ना जालो. तागेलो पुरेत,''भश्टले जाल्यार हरकत नाशिलरे. 
जाल्यार क्रिस्तांव जालिले ब्राह्मणांक आमी भितर घेवचे कशें? मठाचे 
स्वाम्यांनी आयकल्यार आमकांच जातींतल्यान भायर काडनात की? अशें हें 
सगलें हांगा येवन जमचें आसल्यार आमी पुर॒यतांनी किद्याक नदरेआड वचपाची 
गरज आसली? गुप्तपणान लोटलेचे रामनाथाली पुजा करका आसली? तुमी 
सगले क्रिस्तांव जावचेच आसल्यार जायात, आमी चल्लें हांगच्यान.'' म्हणचा 
लागले. 


तांकां कोणेंच उरफाटें उलयलें ना. नाण्णु नायकाक तर दुख्खान रडपाकच 
आयले. माथ्यार हात घेवन बसलो. 


चोडण गांव फिरवचाक म्हण आपले सांगाता आयिल्ले थळावे गृहस्थ 
क्रिस्तांव बी काय असो माळप्पय्याक दुबाव मारलो. तांचें नांव किदें म्हण 
माळप्पय्यान विचारलें नासलें. तांणी जावन सांगलेंय बी नासलें. आमगेर येया 

| 
म्हण तांणी आपयलेंय नासलें. देवळां भितरय ते आयले नासले. पोर्तुगेज फौजी | 
सांगाता उलयत राविल्लें पळयल्यार तेवय क्रिस्तांवच उरचा फाव म्हळो संशय 
घट्ट जायत गेलो. सांगाता आयिल्ले रंगप्प शेणवीन, “आतां तिसवाडेत कोण 
ब्राह्मण, कोण क्रिस्तांव म्हण सांगचा जायना माळप्पय्या. पोर्तुगेजांनी 
देकमेळिल्ल्यांक धर्मांतर केलां. आमच्या गांवा परस तीस वर्सा आदींच हांगा 
धर्मांतर सुरू जालां,” म्हण तोंड फुटून स्पश्टपणान सांगलें. '“'जाल्यार आमचो 
रावळू तें सगलें पळयनाशीं ह्या संबंधांक हात घालतवे ?'' म्हण मर्तु कामतीन 
विचारलें. खंय लग्नच थांबून वेता की म्हण माळप्पय्या भियेलो. तो रावळू 
कुडवाले मुखार उबो रावन,''रावळू हातूंत नाण्णु नायकाली कांय चूक ना रे. 
आयिल्ले सगले सोयरे तांगेलो पाहणचार करचो तांचें कर्तव्य. क्रिस्तांव कोण 
लग्न घरांत आयिल्ले जाल्यार ताका कांय तरी निवृत्ती करुया'' म्हळालो. रावळू 
कुडवाले कुशींत बशिल्लो पुरयतभट्ट,'पैनो, तुमी सांगिलें सम. जाल्यार हांणी 
होंवळीक दिनाशीं ते लोक येतात की?'' म्हण नाण्णु नायकाचेरच अपवाद 
घालो. चोडणेंचे एक गृहस्थान,''आयिल्ले पयलें ब्राह्मण जावनच आशिले. 
बळजबरेन तांकां क्रिस्तांव केल्यात. तरी पण तांणी अजूनपर्यंत चलचें आमगेलें 
देवाकच. घरांत अजूनय पुजा-पूनस्कार चलयत आसात,'' म्हळें. लोटलेचो 
पुरयतभट्ट थट्टने उठून रावलो, आनी, 'तशें जाल्यार आमी हे लग्न चलयनात. 
हांगा निश्ठावंत ब्राह्मण कोणूच आसचो दिसना, '' म्हळालो. 


परिस्थिती उचांबळीत जायत वता हें पळोवन एका म्हालगड्यान, “तुमी 
बसावो भट्टो. ह्या मामान सांगल्यावरी किदेंय तरी निवृत्ती करुया, लग्नकार्य 
मुकारसुवयां. ह्या वेळार लग्न थांबचें बरें न्हय. निवृत्ती किदें करका तें लोटलेचे 
पुरयत भट्टमामाच सांगूं दी. नाण्णु नायक तशेंच करतलो.'' म्हळालो. 
माळप्पय्या “चुकीक एक निवृत्ती म्हण आसताच न्हय वे?'' म्हण रावळू 
कुडवालें तोंड पळयत बसलो. बाकी कोणूच उलयनाशीं गप्प बशिले तेन्ना 
पयलें उलयल्लो म्हालगडो ''भश्ट जाल्यार धुवन उडोवयां, जाय जाल्यार रातीं 
केलिलें रांदप काडून भायर मारयां. सबंद लग्नामाटव गायचें शेण घालून धुवयां. 
'एदुरगाणसणी' सावन आतां पर्यंत चलिलें सगलें विधी-विधान आदीं पसून 

परतून सुरू करुयां. चलेकारांनी एक अर्द वरा इतलो वेळ दिल्यार सगळ्यांक 
न्हावपाक गरम उदक दिवुयां..... न्हय रे नाण्णू?'' म्हळालो. सांगिलो 
म्हालगडो, आवाजांत एक वजन आसपी. नाण्णू नायकान कबूल म्हण मात्तें 
हालयलें.... कोणेंय किदेंय सांगल्यार बी आयकून घेवपाचे परिस्थितींत तो 
` आशिल्लो. रावळू कुडव कबूल जालो. सांगाता आशिल्ले पुरयत भट्टांनीय 
कबुली दिली. 


लग्नघरांत परतून उत्सूकताय फुलली. व्हरेता कडचे सगले चंद्रेश्वर देवळाचे 
अग्रशाळेक गेले. जमीन, आयदनां धुवन, कपडे उमळून घाले. आदले दिसां 
शिंदून दवरिली रांदयकाय, अर्दवट शिजोवन दवरिलें शीत-सार सागलें भायर 
राविल्ले म्हारांक काडून उड़यलें. उजो न्हिवोवन रांदन रिकामी केली. धुयिलीं 
आयदनां भितर हाडून एकेकलेच न्हावन येवन वेगळे कपडे न्हेसले. अर्द वरा 
उपरांत व्हरणाचेंय न्हावन वस्त्र न्हेसून सजले. उपरांत परत 'एदुरगाणसणी' 
समारंभाक तयार जाले. दादले सगळे थंड उदकान जरी न्हाले, बायलांक गरम 
उदक मेळ्ळें. रांदपाकुडींत नव्यान उजो जळोवन काम सुरु केलें. माळप्पय्यान 
भिरांतीन नाण्णु नायकाले कानांत “आतां तुमचे मदीं कोणेंय क्रिस्तांव ना मूं? 
परतून घसरचे नाका.'' म्हळें. नाण्णु नायकाले दोळे दुकांनी भरून आयले. 
दनपारचे जेवणाक बसतना सूर्य अस्तंतेक पाविल्लो. 


त्या रातीं माळप्पय्याची घरकान्न राधाबायक भयंकर जोर. दोन दोन फावटीं 
न्हाल्ल्यान की चोंयवशींनीं मारपी दर्यावयले वाऱ्यान की तिचे भलायकेक 
जमनाशीं जोर चडत गेलो. मध्यरातीर जोर तकलेक चडून ती बडबडपाक 
लागली. चोडणेंचे एक वैद्यान कसाय करून दिलो तरी कांय उपेग जालो ना. 
पयलेच नाजूक प्रकृतीची ती. आदले एक सात-आठ वर्सा लागायत ती केन्नाय 
दु्येत. त्या देखून माळप्पय्याक लग्नाची उमळशीक विसरून बायलेची चिंताच 
लागली. धड़ा तरी आवयले म्हऱ्यांतल्यान उठूंना. चोडणेंचे वैद्यांनी आनीक दोन 
तरांचो पानांचो रोस पिळूळो. आंगाक रोस पुसलो. किदेंय बखद दिलें तरी जोर 
उतरिलना. फालें फांकता म्हणसर राधाबाय गळो आड घालपा लागली. 
माळप्पय्या कंगाल जालो. कोणेंय तरी “गोंयां खूब निपूण एक दोतोर आसा 

थंय आपोवन व्हेल्यार बरें.” अशें सल्लो दिलो. तें आयकून धडा थंयच वचुंया 
म्हण सन्नाव (कुरू) करून मागचा लागलो. माळप्पय्याकय तें व्हय दिसलें 
आनी किदेंय चडउणें जाल्यार परतून लग्न घर भश्ट जावचें नाका असो विचार 
करीत अजून काळोख आसतनाच बायलेक उखलून बैलगाडयेंत बसोवन 
धड़ाकय बस म्हण सांगून न्हिदिले विठु पैक जागोवन बैल गाडयेंत बसोवन 
गोंयचे दिकेन भायर सरले. आपले बोवाळा मर्देय सुद्यां नाण्णु नायकान तांचे 
खातीर एक बेलगाडयेची वेवस्था केली इतलेंच न्हय, थोडे पयस येवन 
माळप्पय्याक कानांत “'माळप्पय्या, गोंयां बरे बरे पुर्तुगेज दोतोर आसात रे. 
थंयच रावपाक सोय करून बरें करून पळोवन घेतात किंरिस्तांवांचें वखद अशें 
चिंतून नाकार नाका. जीव वाटावचें म्हत्वाचें.''म्हण सुचोवणी दिली. 


गोंयां माळप्पय्या बारा दिवस आशिलो. पुर्तगेज दोतोराले इलाजान राधाबाय 
निवळूळी. फळांचो रोस, गायचें दूद, पेज बी हांकां लागून तिचे आंगांत मातशें 
त्राण आयलें. गोंयांतच वास्तव्य करून आसपी म्हाळशेमांयलो कुळावी 
अप्पणभट्टाचे घरांत तीं राविल्लीं. अप्पण्ण भट्ट कांय गिरेस्त न्हय. पयलीं 
पुरयतकी (भट्टपण)करतलो देखून पोट भरचें साध्य आशिलें, पुणून आतां 
ुर्तुगेजांनी ताकाय आडङमेळीं हाडीत लागायत दीस भारी त्रासांचे आसले. तरी 
लेगीत तांणी माळप्पय्याक खोशयेन मदत केली. सतरा-अठरा वर्सा पिरायेचे 
धड़ाक पळोवन हाका आनी कित्याक लग्न करूं ना म्हण विचारलें. तो मोनो 
आनी भेड़ो म्हण आयकून खूब बेजार पावलो. दोन चले भुरगे आनी तीन 
चलयांले बापय अप्पण्णभट्टाक म्हालगडी धूव आनी स-सात म्हयने भितर 
न्हावचा लागत की म्हळो दुगदुगो. लग्न करुया म्हणल्यार पयशांचे अनुकूल ना. 
वाडिली चली दोळ्यांत कांटोशी तोपताली. देखून आपलो स्वार्थ येवजून . 
अप्पण्ण भट्टान आपले सामर्थ्या भायर माळप्पय्याक मदत केली. माळप्पय्याक 
वेण्यां परत वचपाक दोन दीस आसात म्हणटना तोंड फुटून विचारलें सुद्धां 
ताणें. पूण माळप्पय्यान ना म्हळें. ताणें ना म्हणपाक दोन कारणां आसलीं, एक 
मोनो आनी भेड्डो धड्ाक चली हाडून तिची जीण विबाडप नाका म्हण, आनी 
एक कारण किद्याक कोण जाण, तिसवाडे वटची चली आपले घराक हाडपाची 

ताका सारकें जावन तांणी गोंयांत आसतनाच चोडणेंची एक खबर आयकून 
_तांका आकांत जाल्लो. चोडणेंचे लग्न मांटवांत क्रिस्तांव जावन धर्मांतर जाल्ले 
ब्राह्मण भितर शिरिल्ले म्हणून भश्ट जालें म्हण सगलें धुवन परतून नव्यान 
रिवाज केल्लें पुर्तुगेजांचे रागाक कारण जाल्लें. धर्मांतर जाल्ले क्रिस्तांवांनी 
तांकां वचून सांगलें आसतलें. चोडणेंचे पुर्तुगेजांनी गोंयचे आपले वयले 
अधिकाऱयाक सांगलें. गोंयचे सेंट पावल कालेजीचो रॅक्टर फादर फ्रांसिस्कु 
रॉड़िग्स, जोवो फेर्नादीश नांवाच्या सैन्याधिकाऱयाच्या फुडारपणा खाला एक 
सैन्य धाडून लग्ना माटवांत आशिल्लीं बायलां भुरग्यां सकट सुमार साडेचारशीं 
लोकांक अटक करून गोंयचे जेलांत दवरले. माळप्पय्याली घरकान्न त्या दिसा 
दुयेत नासली जाल्यार आपणूय बंदी जातलासुये. तो गोंयां येतकच लेगीत 
कितले तरी दीस ही गजाल खबरच नासली. गोंयचो जेल एकदम भरलो. 
पयलेच भियेले जनतेक वीज मारले भशेन जावन गोंयच्या अख्ख्या ब्राह्मण 
समाजाक धपको बसलो. 


कांय विचारपूस जालीच ना. तुमी एकय क्रिस्तांव जावका नाजाल्यार 
आजीव जेलांत उरका अशें फादर फ्रान्सिस्को रॉड्ग्स आज्ञा दिवन गेलो. दोन 
दीस बंधनांत आशिल्ले लोक नरम जावन गेले. फक्त दादलेच जाले आसल्यार 
इतले वेगीन हार मानता आसले की नाकी पुणून बायलो, हट्ट धरून रडपी 
भुरगीं! गोंरवांचो हिंडसो भरिल्लो बंदिखानो. चोडणेंचो एकटो म्हालगडो मनीस 
“वांचून उरल्यार भीक मागून खावुयां. हांगा मेल्यार खंयचो पुरुशार्थ 
मेळयल्यावर जाता? हो देव नाका...आन्नेक देवाक पुजा करात म्हण सांगचे 
मुरे तांणी? शीव नाका, विष्णु म्हळे भशेन. तशे देवाचें वेगळें नांव म्हण 
समजुवचें,''म्हळालो. तिसवाडींनी गेल्लें तीस वर्सा लागायत तांणी अणभवलेले 
धर्मांतराची जुलूम ताका अशें उलोपाक लायिल्ली. सुरवातीक थोडो विरोध 
आयकलो. क्रमेण क्रमेण तांचें बळ व्हडगत सगले निवीर्यशे जाले. पांच-स 
दिसा उपरांत एक दीस तिळसाणकात्रीर पारेकारा वरवीं वयले अधिकाऱयाक 
आपली कबुली सांगून धाडली. 

दुसऱ्या दिवस फांतोडेरच फादर फ्रान्सिस्कु रॉड्रिस्स आयलो. धवो झगो | 
न्हेसून आयिल्या तांबडे मुसूड आनी टक्कल पडिल्ले बोडकेच्या रॉड्रिग्साले 
तोंडाचेर खोशयेचो उजवाड. साडेचारशीं लोक स्वेत्शेन आपण्याले धर्माचे | 


छत्रछायेंत आयिली खूश खबर पुर्तुगालाचे राजाक सांगपाचें सौभाग्य ताचे 
वांट्याक आयलें न्हय? त्या दिसा गोंयच्या गल्ले गल्लेंत खोशयेचो सुवाळो. 
मुख्य रस्त्यार सुंदर सजावट. चोडणेंचे लोक वळीन सेंट फ्रान्सिसाचे इगर्जेक 
भायर सरले. वाटभर पुर्तुगेज सैनीक, धर्मांतर जाल्ले नोवीस सगल्यांनी नाचत 
नाचत तांकां येवकार केलो. थोड्यांनी तर वेंगावन उमो दिलो. बंदिखानेतल्यान 
भायर आयिल्ल्यांच्या तोंडार जी अपराधी कळा आसली ती कोणेंय लक्षांत घेवूं 
ना. धर्मांतराचे रिवाज सगले सारके पार पडले. दर एका घराचे म्हालगड्याक 
मात्र त्या दिसा नवें नांव दिलें. तितले पुराय लोकांक नांव दिवचे तितलो 
नांवांचो संग्रहय तांचे लागीं नासलो. देखून बाकी लोकांक चोडणांतच नांव 
दितां अशें म्हळें. इतलें न्हय, दर आयतारा तांकां मिसाक अनुकूल जावचें तशें 
चोडणां एक इगर्ज बांदतां म्हण फादर फ्रान्सिस्कु रॉड्रिसान आपले वेदीचेर 
राबून मोट्ट्या आवाजान सांगलें. 


लोटलेचे रामनाथाचो कुळावी, कौंडण्य गोत्राचो, निश्ठावंत ब्राह्मण रावळु 
कुडवान आलुरो द आल्मैदा म्हळें नांव प्राप्त केलें हें आयकल भितर 
माळप्पय्या सामके तेन्नाच निवळिली बायल राधाबायक आनी भुरग्यांक 
बैलगाडयेर चडोवन वेणँचे दिशेन मोन्यांनी भायर सरलो. 


7 


फुडले वर्सा भितर माळप्पय्यान विश्वास करपाक साध्य ना तितले लोक 
धर्मांतर जाल्ले. साश्टी, बारदेस, तिसवाडींत बाह्यणांची संख्या बरी कमी 
जाल्ली. थंयचे अग्रहार पळयल्यार क्रिस्तांव भरिल्ले. खूबशे ब्राह्मण गांव 
सोडून गेल्ले. दर्या बगल सोडून बाकी तीन दिकांनी गेल्ले. तांच्या 
वास्तव्याच्यो बारीकसारीक गजाली कळिलनात. थोडे गांवांचे गांवच खाली 

जावन थंय सगले पुर्तुगेज भरले. अशे भरिले पुर्तुगेज थळाव्यांक धर्मांतर 
_करच्यांत येसस्वी जाले. वेण्यां लेगीत खूबशे लोक क्रिस्तांवच जावन इगर्जानी 
वचपाक लागिले. फाटीं ग्रामपुरसाचे देवळ आशिल्ले सुवातेर आतां एक चर्च. 
वयर त्रिकोणाकार केल्ले, तांचे तोंकार खुरीस राविल्ले. भितर जेजू आनी 
मारियाम्माच्यो मुर्ती आसपी चर्च. एक ऊंच वेदी. मुखावेले सभागृहांत दोनूंय 
बाजूंनी वळीन आच्छादन केल्ले लांकडी बांक. वर्सात दोन-तीनदां तांच्यो 
परबो-नवे नवे कपड़े, नवे नवे लोक. 


वेर्ण्यांतल्यान भायर वचून येवपी दर एकल्यान हाडपी नवे नवे खबरेन 
माळप्पय्या उचांबळ जायत गेलो. किदेंय तरी कामां लागून केळशे वचून 
आयिल्लो मोष्णू कामतीचो पूत अन्नू कामतीन केळशेचो रंगप्प शेणवी सुद्दा 
क्रिस्तांव जाल्ली खबर सांगली! सुकडो पोरबूचे घरांत मुखार बसून,''जीव 
व्हगडावन तरी धर्म वांचोवका अशें सांगिलें न्हय, ताका किदें जालें आतां?'' 
माळप्पय्यान प्रस्न केलो. आन्नु कामती दुख्खान,''किदें जालें म्हण कोणाक 
विचारचें माळप्पय्या? सगल्यांक जाल्लेवरी ताकाय जालां. पुर्तुगेजांचें राज्य. 
तांणी सांगिलें तशीं आमी आयकुवका. हें सगळें पळयतना आमगेले दीसय 
लागीं आयले अशें दिसता. एकूय वेण्यां क्रिस्तांव जावन रावका नाजाल्यार हो 
देश सोडून ब्राह्मण जावन उरका.'' म्हळालो. 


रंगप्प शेणवीन इजार घालून फिरचें चित्र मनांत रुपीत करचेंच माळप्पय्याक 
साध्य ना जालें. होड माथे, होड होड़ दांतांचो, उंचलें आवाजान उलोवपी 
रंगप्प शेणवी केन्नाय शेंडी सोडून कपलार लांबसर काळो, रक्तचंदनाचो तिलक 
लावन, दोळ्यांचे कुशींनी, पोटार, भुजांचेर गोपीचंदनाचीं नामां उठून दिसचीं 
तशीं घालून बसचें चित्र दोळेमुखार आयलें. ताची आंडकुली व्हडली आसचा 
देखून तो काश्टी न्हेसनासलो. धोंपराच्यान मातशें सकयल येवचें चार हाती 
लांब वस्त्र कास मारून बांदून घेवचें. ताणें तें वस्त्र घडये सोडल्यार थेट नागडो 
बेताळच. तागेलो बापय लोकू शेणवी साश्टीचे सांसश्ठ अग्रहारांनी भोवमानेस्त 
म्हणोवन घेतालो. आपलो बापय नरसप्पय्या परस चड नामनेचो. ताणें 
नाजाल्यार साश्टींत खंयचोच शुभसमारंभक जाय नासलो अशें म्हणटाले. 

तसल्यालो पूत जावन हो रंगप्प शेणवी क्रिस्तांव जालो की? अशेंच जायत 
गेल्यार परशुरामान हाडून राबयिल्ले निश्ठावंत ब्राह्मणांची संतती उरत काय? 


थोडेच दिसांनी खबर आयली की रंगप्प शेणवीक केळशेचो ठाणेदार म्हण 
नेमला म्हण. “नेमनाशीं आनी किदें करतले? ताचो आंड चिड्डिलना की? तो 
तांणी सांगिल तशें नाचता व्हय मूं?” म्हण फकांडां करीत उलयलो 
माळप्पय्या. “हाजे फुडें ताच्या तोंडार दिश्टी घालिना हांव,'' अशें आपले 
इतल्याक आपणेंच म्हणून घेतलें. 


श्रीधर काळेचो पूत मंगेश काळे येन्ना तेन्ना गायां येतालो. तशें एके फावटीं 
येतना एक विशेश बातमी घेवन आयलो. माळप्पय्या लागीं ती सांगूपर्यंत ताका 
सोंसना जालें. मूत बांदून वेण्यां आयिल्लो नीट माळप्पय्याले घरा धांवलो. 
माळप्पय्या घरांत नासलो. धड़ा एकटोच वसऱ्यार राबून किदेंय तरी करीत 
आशिल्लो. मंगेश काळे थंयच बसचो. इतल्यांत धड़ान शेता वटेन हात करून 
दाखयलें म्हणून थंय धावलो. मूत तडसुचाक जायना तितलो नेट जावन येवन 
राबचाकूय जायना म्हणचे तितलें पोट फुगून आयिल्लें. माळप्पय्या शेतांत 
रोयिल्ली पालेभाजी झाडांक उदक घालीत आशिल्लो. ''आयकलें गा 
माळप्पय्या'' म्हळळेंच काश्टी उबारून बसलोच. ''आयकलगा माळप्पय्या? 
फिरंगी लोकांनी गोंयांक एक छापपाचें यंत्र हाडलां. मनशा येदें उबार यंत्र. 
अब्बा! मनशा येदें उबार. कागद हे वटेन घालून चक्र घुंवडावचें. जालें. 
बरयिल्लें सगले त्या कागदाचेर छापून येता. कितलें सोंपें? एकाच दिसांत जाय 
तितले नकल काडपा मेळटा म्हणटात. अजापूच न्हय? पळोवपाक लोक 
जात्राशी जमल्यात.” माथेंसुद्दा फिरयनासतना बसून मुतत म्हळालो. 


ताणें सांगिलें किदे तें माळप्पय्याक कांयच समजल्लें ना. “कित रे तें?” 
म्हण काम थांबोवन वयर येवन विचारलें. विसकावन सांगपाक मंगेश काळेय 
नकळ. इतलेंच न्हय तागेलें लक्ष पुरा मुतपाचेरच आशिलें. “बेगेन राब 
माळप्पय्या, हें एक करून येतां. पाडलागिलें सरून सरना” म्हळालो. मुतून 
उबो रावन काश्टी बांदीत आपणें पळोबन आयिल्लें माळप्पय्याक सांगपाचे 

` सगले प्रयत्न करपा लागलो. ''एका मनशा इतलें उबार आसा माळप्पय्या. 
_त्ताका एक चक्र. अक्षरां कोरांतिल्लो फातराचो सांचो बसयतात. ताका शाय 
सारोवन कागदाक लागची तशी दवरतात. सकयल एके फळयेचेर कागद. चक्र 
फिरोवचाक एक मनीस. कागद दवरून काडपाक एक मनीस. फातराचे आयटी 
वयल्या अक्षरांची शाय कागदाचेर उदेता. धा न्हय, शंबर नकल एकाच दिसांत 
करयेत.'' असो अभिनय करीत विवरण दीत चल्लो. मंगेश काळेचीं उतरां 
आयकून माळप्पय्या विस्मीत जालो. “ह्या फिरंगी लोकांनी किदें तरी हाडलां. 
कशें तरी आमचे लोकांक पिश्शें लावपा हिकमत ही,'' अशें ताका दिसलें. 


फकत माळप्पय्याक मात्र सांगून मंगेश काळेचो उत्साह जिरिल्लो ना. 
वेणेंच्या दर एकल्याक तो हें सांगीत सुटलो. छापपी यंत्रा बद्दल केवळ वेर्ण्या 
मात्र न्हय बाकी कड़ेनूय गजाली पसरत गेल्यो. साश्टींत पुराय हीच खबर. 
मंगेश काळे इतले उर्बेन सांगतालो म्हणल्यार अख्या वेण्यां तें पळोवन 
आयिल्लो तो एकटोच देखून लोक ताचे भोंवतणीं उबे रावन आवडीन 
आयकताले. रामक्रिष्ण गोरे तर चार-पांच भुरग्यांक घेवन एक दीस गोंयां 
वचूनय आयलो. येतना आनीक एक नवो विशय घेवन आयलो. ''गोंयच्या 
ब्राह्मणांनी सर्व हाका बहिश्कार घालाखंय माळप्पय्या. ब्राह्मणांच्या पोटार 
मारचाक फिरंग्यांनी केल्लें कारस्थान हें. इतलो तेंप वाचन-शिकवण सगलें 
ब्राह्मणांचे हातांनी आसलें. कवळें मठांत शंबरानशीं ब्राह्मण वळीन बसून 
ताड़पत्रा वयर मिलावाची लिखणी हातांनी गरगर करीत वर्सानुवर्स करपाचें काम 
हें यंत्र एकाच दिसांत करता जाल्यार मागीर तांकां किदें काम उरलें? उपाशीं 
पडून फाल्यां धर्मांतर जावं म्हण! हाचे फुडें शिकपाक वचपाक हीन कुळाचे 
सुद्दां येतात. पळयत राव. ते वेद-पुराणां सुद्दा पाठ करतले. तांचे हातांतूय व्हड 
व्हड ग्रंथ आसतले. देखून आमचे लोकांनी हाचो उपेग करपा नजो, अशें थंय 
लोक उलोबन घेताले,'' म्हणपा लागलो. माळप्पय्याकय तें खरें दिसले. 
''म्हणल्यार फिरंगी सगलें आतां तातूंत बरयतात की ?'' म्हण विचारलें. आमी 
थंय गेले तेन्ना फिरंगी अधिकाऱ्याचे चलयेले लग्नाची लग्नपत्रिका बरयशिताले. 
एकेकल्याक एकेक पत्रिका दिवची खंय. ती तांकांच खंय. सगल्यो एकाच 

नमुन्याच्यो. हांवेंय पळयलें.'' म्हळें गोरेन! 


रामक्रिष्ण गोरेन सांगिलें फट न्हय आसलें. ताणें गोंयां वचून आयिल्ले 
तिसऱ्या दिसा सांजचो लोटलेचो पडियार वेर्ण्यां आयलो. फुडले चार दिसां 
भितर लोटलेंत ब्राह्मणांची एक बैठक जातली अशीं सांगणी करपाक तो 
आयिल्लो. लोटलेचो पडियार म्हातारो. माळप्पय्याले पडवेर पांय सोडून बसत, 
““माळप्पय्या, हें छापपाचें यंत्र म्हणटात पळे हें ब्राह्मणांक नानपयत करपाकच 
आयलां. ताचेर बहिश्कार घालका म्हणून ही सभा,” म्हळालो. “तुर्वे पळयलां 
रे तें पडियारा?'' म्हण विचारिल्याक “हय, ताकाच लागून हांव एक फावटीं 
गोंयां वचून आयलों. हाचे फुडें ग्रंथां बी ताडपत्रांत बरयनात तातुंनूच करतात. 
पळयत रावात, मिलावाची लिखणी घेवन दीसभर बरोवपाचें सगलें थांबून 
वतलें.'' म्हळें पडियारान. 


इतलो तेंप लिखाण ब्राह्मणांचे हातांत आशिल्लें. हें यंत्र आयलें देखून तांचें 
तें काम बंद जाता म्हण माळमप्पय्या चिंतेस्त जालो. कवळे मठांत ग्रंथाची नकल 
करपाक शंबरानशी ब्राह्मणांचो राबितो. स्वामी नाशीं पयलेंच तांची जीण हराम 
जाल्या. आतां आनीकय कठीण जातलें. ''कवळें मठाचे स्वाम्याली कांय तरी 
खबर आसा की पडियारा?'' म्हण ताणें विचारलें. पडियारान माथें हालयलें. 
''काशींत आसात अशें म्हणटात. तितलें खबर आसा. केन्ना येतात, कशे 
येतात तें हांव नकळं.'' म्हळें ताणें. '“लोटलेंत बसका किद्याक? तो एकच मुद्दो 
की ?'' म्हण माळमप्पय्यान सरळ विचारलें. ''विशय दोन-तीन आसात. ब्राह्मण 
समाजाचे खूबशे मानेस्तांनी धर्मांतर जाल्लें तुमी जाणात मूं? फिरंगी लोक 
आमचीं देवळां नाश करीत आसचें पळयल्या न्हय?” म्हळें पडियारान. 


“'साश्टीचे सगले अग्रहारांचे येतले की?'' म्हण विचारलें माळप्पय्यान. 
“सगले अग्रहारांचे म्हणून कशी सांगूं? कितलेकी अग्रहारांनी एक ब्राह्मण बी 
सारखो मेळशना. तसले दीस जाल्यात हे. थोडे अग्रहारांनी वजनदार आशिलेच 
क्रिस्तां जाल्यात. म्हण्टकच बाकी कशे येतले? इतल्यांत तेवय क्रिस्तांव 
जाले आसतले बी. किंवा गांव सोडून गेल्यात की?'' म्हळें पडियारान. “तशीं 

जाल्यार सभेक येवपी कोण?'' भंयान विचारलें माळप्पय्यान. “कोण येवं 
किंवा सोडूं, तुमी येयात माळप्पय्या. धर्माक निश्ठ जावन आसपी येतात म्हण 
नागड्या बेताळालें म्हणणें,” म्हळें पडियारान. माळप्पय्याक आश्‍्चर्य,''किदें ? 
नागड्या बेताळान सांगलें की?'' उदगार काडलो. “व्हय, गेल्ले थोडे म्हयने 
पयलींपसून नागडो बेताळ लोटलेंतूच आसा. रामनाथ देवळाचे कुशींतच बिडार 
घालां. तुमकां खबरच ना की? लोटलेंत तुमगेलो मेवणो रावळू कुडव क्रिस्तांव 
जाले उपरांत अग्रहाराचीं एकंदर कामां कोणें आटापचीं? ताकाच लागून 
आसतलें, नागडो बेताळ येवन रावला. दीसरात लोकांक उपकार करीत, शेतांत 
घोळपी लोकांची सेवा करून धीर दिवपा लागला,'' म्हळें पडियारान. 
माळप्पय्या अजाप जालो. ताका एका संवत्सरा साकून लोटलेची खबर कांय 
नासली. रावळू कुड़वाची चोड़णेंची गजाल जायत पसून मावोडेंची खबर 
काडपाक ताका रुचूय नासली. ताणें पडियारालागीं दोन दोन फावटीं,''हे 
बैठकीक यो म्हण स्वता नागड्या बेताळानच सांगून धाडलें की?” म्हण 
विचारलें. ''व्हय'' म्हळें पडियारान. तें आयकून माळप्पय्याक मातशें धैर्य 
आयलें. ह्या दिसांनी तो खंयचेय सभेक, लग्नर-मुजीक वचपाक कांचवेतालो. 
चोडणा भशेन हांगाय खंय तरी फिरंग्यांले दिश्टीक पडून नाका आशिल्ले 
भानगडीत पडचें किद्याक म्हण भिरांत ताका. नागडो बेताळ नासल्यार तो 
लोटले वचपाचें धैर्य करतासलो की नाकी? तोच आसा म्हण कळटकच तो 
येवपाक रोखडो कबूल जालो. 


ते रातीं राधाबाय माळप्पय्यालागीं,'“लोटले गेल्यार खंय रावतात?'' म्हण 
विचारचा लागली. माळप्पय्या खंतीन हांसत,''तुगेले अण्णाले घरा तर राबचे 
तशीं नामूं? तो क्रिस्तांव जाला. ताचे नात्याचे म्हणून तुगेले कुळारच्यांक किदें 
केलां की? गेल्यार रामनाथाचे देवळांत रावचें. नाजाल्यार नागड्या बेताळान 
कितें वेवस्था केल्या की ताचे प्रमाण चलचें,'' म्हळालो. राधाबायक कुळारची 
खबर आयकून खूब वायट दिसलें. चोडणेंचे लग्ना माखवांत आपले कुळारचे 
सगळ्यांक भेटून उलयिल्लेंच अखेरचें. रावळू कुडव तिचे परस स-सात वर्सानी 
व्हडलो. ल्हानपणांत तिचो वांगडी तो. तागेले पुताक लग्न म्हण आयकून तिका 

खूब धादोस जाल्लो. पूण पुर्तुगेजांक लागून ताका आनीक केन्नाय पळोवचें 
तशीं उरिलना. ते नासले जाल्यार आमगेले विट्ठूकय लग्न जावन सून घरा येता 
आसली. हे भावनेन ती तोंड धांपून रडली. माळप्पय्या गप्प रावलो. ''आमगेले 
विट्ठूक केन्ना लग्न करतात तुमी?'' मातशें समाधान जातकच तिणें विचारलें. 
माळप्पय्या रोखडोच कांय उलयलना. मागीर “'किद्याक? धड्ाक विसरली की 
तूं?'' म्हळालो. “तो आपल्याक लग्नच नाका म्हण हट्ट धरून बसला. हांवें 
विचारपूस कर्‌ंना म्हण लेखलें की तुमी? नाजाल्यार चार वर्सा फाटींच गोंयचे 
अप्पण्ण भट्टाले चलये बरोबर लग्न जावन वेतासलें. तिका लग्न जालें की 
कितकी? इतल्यांत न्हावचा लागल्या आसताली.'' म्हणचा लागली. 


पडियारान सांगिलपरमाणें लोटलेचे रामनाथ देवळाचे मुखसाळेर शंबर- 
सवायशीं लोकांक बसोवन नागड्या बेताळान तीन गजाल्यो स्पश्ट केल्यो. 
पुर्तुगेजांनी आमचे देवळाचेर दोळो दवरचा देखून आमी पुजा करपी देवा मुर्ती 
कश्यो तरी रक्षण करका. ते हल्लो करतात म्हण जाल्यार मुती सुरक्षीत जाग्यार 
व्हरप गरजेचें. धर्मांतर जावची परिस्थिती आयल्यार घर-गृहस्थी सोडून वचपाचें 
गरजेचें'' म्हणून सांगलें. मठग्रामाचे दोन-तीन लोक “'तांकां ख्यास्त दिवपाक 
देवाच्यान जायनावे? आपण्याक आपणेंच रक्षण करून घेवपाक, आपल्याचेर 
भरवंसो दवरिले लोकांची राखण करपाक जायनाकी?'' म्हण प्रस्न घालो. 
नागडो बेताळ हांसलो. ''देवाकडच्यान राखण करून घेवपाकूय एक लायकी 
जाय. राकेसांचे उपद्रव सोंसपा जायनाशीं देवूच धांवन गेल्लो तें 
आयकलनाकी 2 ” म्हळें ताणें. अखेरीक,''आतां सत्ता फिरंग्यांले हातांत आसा. 
ते राकेसशे वागपा लागल्यात. देव सांगीत आसा. आतां तांच्यान चुकोवन 
घेवचो प्रसंग आयला. पुणून प्रशासन केन्नाय तांचेच हातांनी उरना. हांगा 
सुरक्षीतताय आसा म्हण जाणवल्यार हांगा परतून येयात,” म्हण सांगलें. 


उतरां हळूच छापणेचे यंत्रा दिकान घुंवलीं. “ग्रंथांची नक्कल काडपी काम 
करीत शंबरानशीं लोक पोट भरून घेत आसात. आतां हैं यंत्र तांकां प्राणघातक 
जालां. आमचे परिस्थितींत ताचो बहिश्कार गरजेचोच.'' अशें थोड्यांनी 
सांगले. एक खीणभर विचार करीत नागड्या बेताळान म्हळें,“हें यंत्र बहुतेक 

फुडले दिसांनी खूब म्हत्वाचें स्थान घेता. वाचन-लिखाणेचें अधिपत्य थोडे 
लोकांक मात्र मर्यादीत जावन उरना. तशीं समजुवपाचेंय सारकें न्हय. आतां 
सध्याक पोटाचो प्रस्न येता तो सभावीक. पूण त्या लोकांनी वेगळें काम सोदचें 
बरें. यंत्राक बहिश्कार घालप पिशेपण जातलें,'' म्हण उतरां सोंपयलीं. 


बसका सोंपतकच नागडो बेताळ माळप्पय्याक लागीं बसोवन,''विट्ठू पैक 
लग्न करचे बद्दल कांय विचार केलो नाकी?'' म्हण विचारीत पान तोंडांत 
घालून चाबडावपाक लागलो. माळप्पय्या विचारांत पडलो. धड्डाक लग्न 
करपाचो विचार आसाकी म्हण विचारनाशीं धाकटे विट्ठू पै बद्दल विचारलें मूं. 
हाचो अर्थ धड़ाक लग्न ना म्हणकी? ''व्हडल्याक करनाशीं धाकट्याक करें 
करूं ?'' म्हळें. नागडो बेताळ मोठ्ठ्यान हांसलो. पानाची पीक पिकदाणयेंत 
थुकत, "कशीं आसा धड्डा?” म्हण विचारलें. ''बरो आसा" म्हळें 
माळप्पय्यान. ओंठांवयली पीक हातान पुशीत,''ताका लग्न करोवपाक साद्य 
आसा की तुमच्यान?'' फकांडशें करीत विचारलें. माळप्पय्या मोन्यांनी रावलो. 
धड़ाक चली दिवपाक मुखार येतले आसले. होड प्रमाणार न्हय जाल्यारूय एक 
लग्न करून चली हाडुयेत आसली. पुणून नागड्या बेताळाले ह्या नमुन्याचे 
प्रस्नाचो अर्थ किदें? तो कांचवेलो. “तो आजल्म ब्रह्मचारीच. त्याबद्दल तूं 
चिंता करूं नाका.'' अशें नागड्या बेताळान स्पश्ट सांगलें. 


“म्हाळशेली पुजा चालू आसाकी?'' म्हण थोडे वेळा उपरांत ताणें 
विचारलें. माळप्पय्या ह्या प्रस्नानूच अस्वस्थ जालो. “क्रिष्णशर्मान गांव सोडून 
वचत लागायत थंय पुजा जाली ना.'' अपराधी भशेन माळप्पय्यान सांगलें. 
नागड्या बेताळान शिटकायत “हें सारकें न्हय माळप्पय्या. तुमकां आतां 
नागशाप तर एक आसाच. ताचे वांगडा आन्नेक शाप जाय की तुमकां? 
किद्या? रंगशर्माले नातवाक मूंज बांदिलना की? तो पिराये वाडला मूं?'' म्हण 
विचारलें. “तो वेर्ण्यां ना.'' म्हळें माळप्पय्यान. “खंय आसा म्हण खबर 
आसा कीं?'' विचारलें बेताळान. “ताचे आवयचें कुळार वाडेंत. थंय आसा 
म्हण आयकलां.'' म्हळें माळप्पय्यान. बेताळान खडखडीत आवाजान 
““नाजाल्यार ताका आपोवन हाडपाक जायना तुमच्यान? एक मूज बांदपाक 

जालें ना?” म्हण विचारलें. माळप्पय्या नमळिकायेन,'“आज्ञा जाल्यार तशेंच 
करतां.'' म्हळालो. 


लोटलेंत राविल्ले तितले दीस माळप्पय्यान मावोड़े बगलेन तोंड घालेंना. तो 
विचार कोणाकय विचारलोय ना. बैठकेंत राधाबायचे कुळारचे कोणूच 
दिश्टीकय पडले नात. रावळू कुडव अलुरो द आल्मैदा नांवाचो क्रिस्तांव 
जावन फिरता म्हण लोटलीचे रामनाथाची पुजा करपी भट्टान एक फावट 
सांगिलें. तेन्नाय माळप्पय्यान उतरां मुखारसलींना. 


लोटले सावन भायर सरतना ताचे बरोबर कवळेंचो मर्तु कामतीय आयलो. 
मर्तु कामती सडपातळ आनी काळसार मनीस. खरखरीत आवाजाचो मतु 
कामती वाचाळ. रानवाटेन चलतना ताचो आवाज मोठ्ठ्यान आयकतालो. 
देखून माळप्पय्याक तिडक मारली. पुणून मर्तु कामती मनान आनी गुणान भोव 
बरो. दामोदराचो कुळावी तो. उलयत उलयत मर्तु कामतीन,''तुगेले पुताक लग्न 
बी करचो विचार आसा की माळप्पय्या?' म्हण विचारलें. “'तशें घरांत खूब 
आगरो करीत आसात. पूण ह्या पुर्तुगेजांचे किटकिटीन लग्न करचें की कांय 
समजना,'' म्हळें माळप्पय्यान. मर्तु कामतीन आंवडेत “तुमी मन करचे 
जाल्यार म्हजे चलयेचें जातक दितां माळप्पय्या. ताका आतां पंदरा चलता मूं? 
पंदरा की सोळा? आमगेले चलयेक णव जालीं. पळोवचाक म्हजे भशेन काळी 
न्हय. घरकाम सगलें शिकयलां. मेगेली बायल भश्टी जाल्यार रांदप करचें 
तिणेंच. नोगली फंण्णा उपकरी धरून पत्राडो करचे सुद्दां ती जाणा.” म्हणचा 
लागलो. ''पळोवया'' म्हळें माळप्पय्यान. “आमी तुमचे इतले गिरेस्त न्हय. 
कवळें मठांत ग्रंथांची नकल काडून थोडी मिळकत येता. कामती जावचा देखून 
थोडीशी जमीन आसा. आमचो धर्म-जात-लोक हो अभिमान आसा. हें 
रुक्माबाय सोडून म्हाका आनीक तीन चलयो आसात. लग्न बरें रितीर करून 
दितां. घालचें सगलें घालतां.'' म्हळें मर्तु कामतीन. “तूं जातक दी मर्तू. 
देवाली दया आसल्यार जातलें.'' म्हळें माळप्पय्यान. 


ताणें तितलें सांगिल्लेंच मर्तु कामतीन तेंच उतर घट्ट धरलें. ताका कवळ्यां 

ओडून घेवनच गेलो. चलयेकय दाखयली. जातकाची प्रत ताच्या हातांत दिली. 
चली रूपान सादारणशें पूण दोळो कानसो. तें एक ऐब (दोश) सोडल्यार बाकी 
सगलें हरकत ना अशें दिसलें माळप्पय्याक. घरकामांत हुशार, वाडवडिलां 
बद्दल भक्ती. कवळें दोंगर, दोंगुल्लेचो प्रदेश. भोंबतणीं भाताचीं शेतां. दोंगराचे 
म्हऱ्यांत बांदिल्लो मठ. थंय रावपी लोकांक मठूच आधार. शंबरानशीं ब्राह्मण 
मठांत वळीन बसून ताडाचे पानावयर गरगर बरयतासले. कवळ्यां वेर्ण्यां इतले 
फिरंगी भरिलें नासले. पुणून थंयच्या ब्राह्मणांक हें छापणी यंत्र आयिल्लें 
माथेदुखी जाल्ले. माळप्णय्याची वळख जातकच एकटो ब्राह्मण थंय सालान 
(वळीन) बशिले ब्राह्मणांक दाखोवन “हाचे फुडें ही कामां थांबूनच वतात की 
कितकी' म्हणून बेजारलो. थंय स्वामी नासलेले पळोवन ते सगले अनाथशे 
दिसले माळप्पय्याक. एक दीस थंय रावन कवळें सावन भायर सरतना मर्तु 
कामती आशेन,''विठोब रखुमायली जोडीशी जातली माळप्पय्या. तुवें तांचे 
तकलेर हात दवरून आशिर्वाद करका'' म्हणचा लागलो. ''कितेंय आसल्यार 
हांव गांवाक पावले उपरांत सांगतां. म्हाका हो संबंद जायत अशें दिसता. पूण 
घरच्या लोकांनी पळोवन कबूल करका न्हय?'' म्हणीत माळप्पय्यान वेर्णेंची 
वाट धरली. 


मर 


वेर्ण्यां परतल्ले माळप्पय्यान पयलें केल्ले काम म्हणल्यार म्हाळशेले पुजेक 
रंगशर्माले नातवाक हाडून लायिल्लो. रंगशर्मान मेले उपरांत ताची घरकान्न 
आपले कुळारा वाडेंत वचून राविल्ली. नांव गंगाबाय. घोवान मरतना ती अजून 
गुरवार. आतां त्या चल्याक बारा वर्स पिराय. तागेले आज्यान ताका आठ वर्सा 
पिरायचेरच गायत्री उपदेश केल्लो. मंत्र बी शिकोवन पुजा करची तितली तांक 
हाडिल्ली. माळप्पय्यान वाडेक वचून ताका पयशे बी दिवन आवय आनी पूत 
दोगांकय आपोवन हाडून घर करून दिवन, गाय-जमीन बी दिवन प्रति दिवस 
म्हाळशेमांयक आरती दाखोवपा इतली वेवस्था करून दिली. 


गोंयांत त्या वर्सा एक शाळा उगडली. पुर्तुगेज भुरगीं मात्र न्हय, नोवीस 

म्हणून वळखुवर्पा थळाव्या क्रिस्तांवांचीं भुरगींय वांगडाच थंय वचपाक 
लागलीं. छापणेचें यंत्र आयलें देखून त्या शाळेक पुस्तकांची पुरवण शक्य 
जाली. फिरंगी लोकांनी शाळा उगडिल्ली आपली भुरगीं शिकूंत म्हण. पुणून 
थळाव्या क्रिस्तांव भुरग्यांकय फायदो मेळ्ळो. गायां येन्ना तेन्ना यो-वच करपी 
गोयशाक वेण्यां एक शाळा उगडल्यार कशें अशें दिसले. फुल्ला न्हंयेचे देगेर 
ग्रामपुरसाचें देवळ आसल्या जाग्यार बांदयिल्या इगर्जेक एक फिरंगी पाद्री 
आयिल्लो. ताचे मदतीन एक तणाचें पाखें काडून मडलाची तट्टी (मल्ल) 
बांदून शाळा सुरू केली. फिरंगी भुरगीं ते शाळेक येवपा लागलीं. सुरवातीर 
थळाव्या क्रिस्तावांच्या भुरग्यांक तांचे आवयबापायन धाडून दिले नात. जरी 
जाल्ले, मोब उलोवपी, मुमुरखो हांसपी त्या तरणाटे पाद्रीन फुसलावन सगळीं 
भुरगीं शाळे येवचे तशीं केल्लीं. “जालें, आतां हे सुद्र रांडळापूत वेद शिकून 
गांव उद्दार करतात आं! '' म्हण थोड्यांनी कुसडीं उतरां उलयलीं. हे सगलें 
पळोवन माळप्पय्याक नवलशें दिसपा लागलें. फिरंगी लोकांमदीं बरे सुद्दा 
आसतात ही कल्पना करून घेवपाचेंय ताका असंभवनीय अशें दिसतालें. पुणून 
वेवस्थीत रितीन शाळा स्थापन करून विद्यादान करपी मनशां हीं आपलें 
आराध्य दैवत जेजूच्यो काणयो सांगीत, जेजू बद्दल गितां रचून गायत उरचें 
ताकाय आयकुपाक लागलें. गोयशा तसले राकेस तातूंत आसात हें खरें, पूण 
विद्यादान करपाजाय अशें जाणकार सांगतात. विद्या खंयची जाल्यार किदे? पूण 
एक चुकता हांगा. विद्यादान सत्पात्रांक करपा जाय अशें हशार लोक सांगतात. 
पूण हे सुद्र संतानाक सुद्दां शिकोबपाक लागल्यात. तांकां सगल्यांक शिक्षण 
कित्याक? तांका काय संस्कृताय आसा? अमराचे (अमरकोशाचे) श्लोक हांचे 
जिबेर घोळटाले काय? अशें माळप्पय्या विचार करचा लागलो. 


फुल्ला न्हंयेचे देगेर बांदयलें चर्च ल्हान जाल्याऱूय बी आयतारा दिसा पुजा 
चलतना वेर्णेचे आनी आसपासचे सगले क्रिस्तांव थंय येतले देखून इगर्ज भरून 
वेतली. “'देवानच आजचो दीस आराम करपी दीस अशें जाहीर केलां. त्या 
दिवस कोणेंय शेतां वचप ना. सकाळचें देवालें ध्यान करप, घरा येवन जेवप 
आनी हातपांय पसरून आराम करप. आठवड्याचो पयलो दीस सोमार. त्या 

दिसा पसून काम चालू.'' अशें सांगून गोयशान तांणी सगल्यांनी इगर्जेक येवचें 
तशें केल्ले. जोवा द कोस्ता आतां खूब खोशयेन आसलो. आपले भुरग्यांक 
आनी बायलेक दर आठवड्याक इगर्जेक आपोवन व्हरतना पायजाम घालूनच 
चलतालो. ताचीं बायल आनी भुरगीं रंगबिरंगी फुलां आसपी घागरो न्हेसून 
माथ्यार पातळ रेशमाचो कपडो घालून कुले हालयत वेतालीं. तांणी न्हेसचे 
कपडे आनी तांचो आंगाचो काळो रंग ह्या दोनांकय कांय ताळमेळ नासलो. 
त्या न्हेसणांत तांकां सारकें चलपाक सुद्दा जमनासलें. तांकां पळोवन बाकी 
लोक हांसताले. पूण माळप्पय्याक भितरले भितरल्यान कूस मारले भशेन 
जातालें. कशें आशिलो हो बुद्द? कितली नमळिकाय आनी भिवन चलपी 
स्वभाव ? आतां! तोवय एक मुखेली! धर्मांतराचे उपरांत खूब बदलिलो. तागेले 
पुतान सांतेंत वेपार करचाकय सुरू केल्लो. वर्सांतल्यान एक फावटीं धनी म्हण 
आपणाले घराक येवन नवी पीक अर्पण करून वच्चे कितलें की तितलेंच. तें 
सोडल्यार दुसरें उतर ना. माळप्पय्या सुद्दां ताचे लागीं उलयनासलो. 


ह्या नवे वातावरणांत घड़पी बदलावान माळप्पय्या इतलो बेजार जाल्लो 
आसल्यार घरांत बायल पुताचें लग्न करचे बद्दल चेपण हाडीत आसली. 
दीसरात हींच उतरां. पुतालें लग्न करपाक ताका इत्सा नासली अशें न्हय. पूण 
लग्न चलोवचाक पुरयत भट्ट नासले. आदले भशेन मांटवभर येवपी नातेवाईक 
नासले. बाजो-वाजंत्री, मंगलवाद्य किदेंय वाजोवपाचें नासलें. तशें विट्ठू पैलें 
जातक विचारून खूब लोक येताले. पूण पयले भशेन सरळ जावन किदेंय 
सांगपा नजं आसलें. दुबाव पयसावन घेवचेंच एक व्हडलें त्रासदायक काम. 
आतां साश्टींतय ब्राह्मणांची संख्या खूब कमी जाल्ली. आशिल्ल्यांतय आतां 
की घड़ी की धर्मांतरीत जावपाची शक्यताय ना अशें सांगपा जायना. अशें 
आसताना आपलो धर्म, आपले लोक, आपली जमीन असो अभिमान आसपी 
घराण्यांतल्यानच चली हाडका. कवळेंचे मर्तु कामतीले चलयेलें जातक ताणें 
पळोवचें तशीं केल्लें. बारांत णव गूण मेळून येतात. चलयेक बेगेन तिरशें 
आसल्यार किदे? हें सगलें ताणें राधाबाय लागीं सांगिलें. राधाबायन,''दोळे 
तिरशे जाले म्हण किदे? तुमी चलयेक पळयलां म्हणटात. घरकाम शिकिल्ली, 

वाडवडिलांक मान दिवन नमळिकायेन चलपी चली जाल्यार पुरो. विट्ठूक 
आतां सोळा जालीं मूं?'' म्हण माळप्पय्याचे विचाराक तेंको दिलो. 


पावसाळो सुरू जातकच माळप्पय्या आपले शेतकामाचे वावरांत बुडलो 
(मग्न जालो). आतां ताका पयले भशेन घोळपाची गरज नासली. धडा आनी 
विट्ठू पै ताका हातभार लायताले. ह्या वेळारच एक दीस कवळें सावन मतुं 
कामती ताका भेटपाक आयलो. जातकाची नक्कल घेवन आयिल्ले माळप्पय्या 
कड़च्यान कायं तरी खबर येतली म्हण राखत बसून आतां निर्वाहनाशीं तांकां 
सोदूंक आयिल्लो. येतनाच भयंकर पावस. “फुडें आषाढ येता न्हय 
माळप्पय्या, देखून आयलों आतांच. जातका विशय कितें केलो तुमी?'' 
म्हणीत घराचीं सोंपणां चडलो. भिजून थापो जाल्ले ताका भितर आपोवन पयलें 
आंग पुसपाक कपड़ो दिवन, बसोवन, सत्कार केलो माळप्पय्यान. “ऋणानुबंध 
मर्तु, आमगेले विट्ठू पैक तीच बायल म्हण आसल्यार चुकोवचा जाता? तूं ह्या 
पावसांत किद्या आयलो? पावस सुरू जावचे पयलेंच आयल्यार जातासलें 
न्हय?'' ते रातीं उलयत आषाढ संपतेकीर चली पळोवचाक येतां म्हण सांगलें. 
“'जमल्यार ह्या भाद्रपदांतच लग्न करून सोडुया. जातकां हांवेंय पळयशिल्यांत' 
म्हळें. मर्तु कामतीक आनंद जालो. धड़ाक मात्र मर्तु कामतीक पळोवन निराशा 
जाली. काळसर आंग, आट्टे पांय, टक्कल पडिलें माथे, फुटिले पायां पावलांत 
काळो चिखल. उलयतना गाल एक बाजून मोडची रीत.... धुवूय बापय 
भशेनच आसत काय किदें म्हण ताणें आपले मोन्ने भाशेंत विचारलें. ना म्हण 
माळप्पय्यान तकली हालयली. 


“आमी फावो तितलें भांगर घालतात. रेशमीचीं कापडांय हाडयतात. आठ 
दिसांचे लग्नाक कांय उणें करिना. पुणून आमकां आनीकय तीन चलयो आसात 
म्हळूळें विसरनाकात माळप्पय्या. किदेंय चूक जाल्यार व्हड मन करून माफ 
करची उदारताय तुमी दाखोवका,'' म्हण मर्तु कामतीन नमळायेन सांगले. 
माळप्पय्या त्या उतराक “आमकां झाटमाटान लग्न करून दिवका म्हण नारे 
मर्तु. चलयेक दिवचे दागिने वस्रां सारकें दिल्यार जालें. लग्न दबाज्यान करून 
फिरंग्यांले लक्षांत पडचें नाका,” म्हणचा लागलो. भासाभास बी सगलें जाले 

मागीर माळप्पय्यान नागड्या बेताळाची वासपूस केली. “तो लोटलेंतूच आसा. 
थंय व्हड झगडीं जायत आसात. धर्मांतत जावपाक कोणूंच तयार नात. 
घराघरांनी देवाची पुजा चलत आसा,'' म्हळें मर्तु कामतीन. “नागडो बेताळ 
आसल्यार खूब धिटाय येता न्हय?'' म्हळें माळप्पय्यान. ''भाद्रपदांत चली 
पळोवपाक कवळ्यांक गेले वेळार जमल्यार ते वटेन वचून तांचे आशिर्वाद 
घेवन येवका,'' अशें आपलेंतच म्हण घेतलें. मर्तु कामती ते रातीं थंयच मुक्काम 
करून दुसऱया दिसा सकाळीं भायर सरलो. 


भाद्रपदाचे सुरवातीरूच माळप्पय्या संवसार समेत वचून चलये पळोवन 
आयलो. विट्ठू पैक तेन्ना सोळा जाल्यांत इतलेंच. कापड वेडावन घेवुन दारा 
फाटीं लजेवन फिरत आशिलें तिरश्या दोळ्यांचें चली सुंदर अशें दिसलें ना तरी 
कुरूप अशें कांय नासलें. ताणें पळयिल्लें एकेच फावटीं. तेन्ना ताका ही 
आपली घरकान्न जायत अशें कांय दिसलें ना. कितकी, म्हालगड़े निश्चय 
करतात. एक चली आपण्याले घराक येवन मेळटा इतलेंच समजलें ताका. 
सगल्यां परस ताका आवडिलें कवळेंचो भोंवतणचो प्रदेश. ऊंच दोंगर, दाट 
जंगल, मर्देच वाटीशें पसरिल्लें कवळें. पाचवीसाण वचून सोन्याळे जावपा 
लागिलीं शेतां, खळखळीत व्हांवपी उदक. थंय राविल्ले देड दिसांत तो धड़ा 
बरोबर दोंगर-रानांवनांनी हेडून खूब पयस मेरेन भोंवन खोस पावलो. 


विट्ठू पैले लग्न कवळ्यांच मुखा वयल्या आश्विन म्हयन्यांत करचें म्हण 
सोयरिकेचें उतर जालें. चल्याक आनी चलयेक मंगल पिठार (मांणयेर) 
बसोवन आरती उंवाळून शेंस भरलें. मर्तु कामतीन जांवयाक रुप्या ताट-पेलो, 
भांगरा मुदी आदीं उड़गिरें दिलें. कवळेंचे ब्राह्मण सगले येवन आशिर्वाद करून 
जेवन गेले. लग्नपत्रिका बरोबन जातकीर माळप्पय्या वचपाक भायर सरलो. 
आश्‍विन लागचे भितर मर्तु कामतीन नांदी दवरचे दिसा चल्याले घरा येवका 
ताचे उपरांत म्हालगड्यांक, नातेवाईकांक होंबळीक दिवपाक भायर सरचें अशें 
निश्चय करून सगले बैलगाडयेचेर चडले. 


वेर्ण्यां परतून आयिल्ले माळप्पय्याक शेतकापणेचें काम रावतालें. भात 

कापून घरांत भरले मागीर तो लग्नाचे तयारेक लागलो. राधाबायकूय खुशी 
जाली. घराचे फुडें माटव घालून, गोंया सावन घरचे लोकांक सगल्यांक नवे 
कपडे हांडूपर्यंत आश्विन म्हयनो तेंकलोच. पूण सांगिले दिसाक मर्तु कामती 
वेण्यां आयलोना! ताणें येना जावचा देखून नांदी दवरचो कार्यक्रमूय फुडें 
पडलो. दोन-तीन दीस जाल्यार बी हाचो पत्तो ना. माळप्पय्याक अजाप. किदें 
जालें आसतलें म्हणपी चिंता. पुणून ताचे कडल्यान कांय खबर ना. अखेरेक 
ताका सोंसूं नजं जालें. धड्ाक आनी रंगशर्मालो नातू दाम्मु भट्टाक कवळ्यां 
धाडून पळोवचें म्हण निर्धार केलो. तांणी दोगानीय भायर सरचे दिसा देवा देवा 
म्हळ्ळे भशेन सपूर सांतय्या पोरबूची बायल पिशी सीताबाय मेली! 


ह्या दोन-तीन वर्सांतल्यान सीताबाय सामकी सुकून आयिल्ली. कोमीनोन 
वेणै सोडले उपरांत रिकामे जाल्ले घरांत तीच रावताली. तें तिजें स्वताचें घर. 
पूण दादले कोणेय ना असल्या घरांत तिणें एकटेनच रावप मातशें विचित्र 
दिसतालें. अखेर पसून तिचें पिशें देवलेंच ना. आपलीं अंतरिले भुरग्यांची याद 
काडीत घरांतल्यान पाळण्यागितां गायताली. माळप्पय्याचे घरचे आंगणांतल्यान 
शंखपुष्प, शब्दुली, पाचूकणस, आकाशमोगरें बी फुलां काडून मार्थेभर माळून 
घेताली. “हे आयज येतात खंय'' म्हणटाली. पळयतल्यांक काकुळट दिसताली 
तिची. आदले भशेन किंचाळपाकूय ताकत नासली तिका. माळप्पय्याक दया 
येवन, “'सदां तिका इतलें शीत वाड'' अशें राधाबायक सांगिल्लें. सुरवातीक 
भूक लागिल तेन्ना येवपी सीताबायन मागीर येवपाचें थांबयिल्लें. ते देखून धड़ा 
सदां वचून तिका जेवण दिवन येतालो. मन पडल्यार जेवली नाजाल्यार ना. 
तेल दाखयनासली ताळवी, न्हायनासलें अळशीक आंग हाजेन सीताबायली 
भलायकी पुराय विबाडून गेल्ली. पावसाडींत ती थोडे फावटीं भिजून चिप्प 
जावन तशेंच घट्ट जावन पडिल्ली. धड्ानच तिची सेवा केल्ली. अखेरेक ती 
मेलिलें आयकून वेर्णेंच्या लोकांनी “जावं दी, मरणान तिका मुक्त केलें.” असो 
सुस्कारो सोडलो. 


ते देखून मर्तु बद्दल खबर काडचाक माळप्पय्याक आनीक पंदरा दीस गेले. 
ताणें दाम्मु भट्टाक आपोवन ''पयल्यान पयलें कवळें मठाक वचून कोणाक 

तरी विचार. किदेंय मरणां, सुतक बी आसल्यार मठाचे भट्टाले घराकच मर्तुक 
येवचा सांगून थंयीच उलय. घराक मात्र किद्याकय वचुनाका. ताचे लागीं 
उलोवन जाले उपरांत तो हे वटेन केन्ना येता तें समजून यो. धड़ाय तुजे बरोबर 
येतलो,'” म्हळें. 


दाम्मु भट्ट धड्डा वांगडा कवळ्यां वचून चार दिसां नंतर फाटीं येवन 
दिलिली खबर माळप्पय्याक वीज मारले भशेन जाली. मर्तु कामती संवसारा 
सयत क्रिस्तांव जाल्लो. कवळें मठांत ही गजाल कळटेकीर दाम्मु भट्ट 
ताजेलागीं कांय उलयनाशीं परतून आयिल्लो. ''कवळेंभर एक रास फिरंगी 
माळप्पय्या,. मर्तु कामती पावसाडींत हांगा आयिल तेन्ना थंथय धर्मांतरां चालू 
आशिलीं खंय'' म्हळें दाम्मु भट्टान “'विट्ठू पैक निश्चय जाल्ली चली घागरो 
घालून फिरचें पळयलें. आतां तें रखुमाबाय न्हय खंय, इझाबेला म्हण नांव 
खंय! तिचो बापय सावेर सोज जाला. दर आयतारा इगर्जक वेतात खंय. 
भुरग्यांक सगल्यांक शाळेक घालां खंय. ह्यो संबंद सोडात अशें मठांत 
सांगले.” म्हणूंय सांगलें. हें आयकून माळप्पय्याक घुंबळ आयलीशी जाली. 
राधाबाय तर रडली. 


लग्न मोडले नंतर माळप्पय्याचो जीव सामको आंवळून गेलो. राधाबायन 
हांतरूण धरलें ती उठलीच ना. ''आमगेले विट्ठूक लग्नच जायना कितकी'' 
म्हळ्ळी खंत तिका सतावचाक लागली. आपण्याले बायलेले दीस पयस नात 
अशें दिसून माळप्पय्या भियेलो. दीसरात पुताले लग्नाबद्दलच विचार करपी 
बायलेले म्हऱ्यांत बसून माळप्पय्याकय अचानक म्हातारपण आयलेंशें जालें. 
ताकाय पिराय पन्नास जाल्ली! 


कुंबळेंत कोलवाचे घरा जगलीचेर पांय सोडून बसून काणी सांगीत 
आशिल्लो विट्ठू पै नातवालागीं “लग्न, बायल, संवसार म्हण लक्ष दिवपी 
पिराय म्हाका अशें समजूं नाकारे राच्चू, फिरंगी लोक आमगेल्यांक ओडून 
ओडून व्हरून तांचे धर्माक घालपी काणयांनी आमच्यो भावना वेश्टून गेल्यो. 
तरीसुद्दां कवळेच्या मर्तु कामतीली चली तिरश्या दोळ्यांची रखुमाबायच्या 

सांगाता संवसार करपाक मनांतच हांव तयारी करीत आशिलों. पूण ती इझाबेला 
जायत पासून म्हजे मन लग्ना विशयांतल्यान पयस रावलें. त्या दिसांनी बाप्पान 
सांगल्यारय हांव आनीक एक लग्नाक कबुली दिवचे स्थितींत नासलों. लग्न 
मोडिले स म्हयने भितर आम्मा अंतरली.'' म्हण सांगून दुकां गळयिल्ली. 


राधाबायचे बरोबर विट्ठू पैक सचोटी आसली म्हण न्हय. पूण 
मातृवात्सल्यांत इल्लीशीं सुद्दा कमी दाखयनाशीं जिव झरयिल्ली ती भायर 
पडली तेन्ना मात्र विट्ठू पैक आपणें लग्न जाल्यार बरें आसलें अशीं भावलें. 
बायलेचे मरणां उपरांत माळप्पय्यान उतरां अजिबात राबयलीं. घरांतल्यान 
भायरूय येनासलो. कोणालागींय उलोवपाक वाजेतालो. माळप्पस्याचो बापयचे 
वेळार भरभराटेन चलपी वेपार केन्ना की बंद जाल्लो. तीन भुरगीं मेल्लीं. 
नित्यरोगी बायल अखेरेक मेल्ली. धपक्याचेर धपके पडून तो बारीक जालो. 
माथ्याचे केंस, खाड सगलें धवें जालें. पड़वेर उक्कणे बसून पिळीपिळी करून 
दोळे सोडपी ताका पळयिल्ले सगळे अजाप पावताले. 


“विट्ठू, आतां शेतकाम, वेव्हार सगलें तुवेंच पळोवकारे, मेज्ञान जमना. 
तुकाय पिराय आयल्या. घराणेचे कामांची जबाबदारी तुगेले हातांत दितां. हांव 
खंयचांतय ना हां'' म्हण सांगलें. विट्ठू पै वेव्हार पळयनासलो अशें न्हय. पूण 
जापसालदारकी व्हांविलनासलो. आतां लग्ना पयलींच कार्यभार सगलो ताचे 
हातांत आयलो. ताचे पिरायेचे सर्वांक लग्न जाल्लें. रामक्रिष्ण गोरेचो पूत चंद्रप्प 
गोरे, गोडा भिक्कु पोरबूचो पूत माधो पोरोब, वयलेघरा तोकू म्हाल्लेलो चलो 
वेंकु म्हाल्लो, मोष्णु कामतीचो पूत आन्नु कामती, नागेश हेगडेचो पूत पांडु 
हेगडे - सगल्यांक लग्न जाल्लें. जाल्लें ना म्हणल्यार विट्ठू पैक मात्र! 

गोंय पयलें फावट पळयिल्लें अठरा वर्सा पिरायेचेर अशी विट्ठू पैक याद. 
चोडणेंचे लग्नासावन परत येतना गोंयां आयिलो व्हय. तरीय तेन्ना एकटोच खंय 
गेलो नासलो. पळयिलें सगळें तकलींत याद दवरून घेवची पिराय न्हय ती. 
पुणून अठरा वर्सा पिरायेचेर गोंय शाराक गेल्ली याद बरी आसली. वेपाराचे 
जिनस विकते घेवपाक किंवा विकपाक आतां विट्ठू पै गोंयां एकटोच वचून 
येतालो. गोंय बी आतां बदलिलें. मांडवी न्हंयेचे देगेर फिरंग्यांलें नवें गोंय 
उबारिल्लें. विट्ठू पैक काम आसचें नोविसांचे पोरणें गोंयां जरी जालें तो नवें 
गोंयांतय येन्ना तेन्ना मातशें भोंबन येता आसलो. व्हडल्यो रुंद गल्ल्यो, व्हड 
व्हड माळयेघरां, सदांच गुजुगुजू भरिल्ली सांत, फिरंगी लोकाले सोरो विकपी 
केंद्रां थंयच आशिलींत. ताका तुळा केल्यार निर्जनशें दिसपी पोरणें गोंय. फिरंगी 
लोकांनी नोविसांक केन्नाय आपले समान म्हणून मानलेंच ना. शाळेंत म्हण, 
इगर्जेत, सांतेंत खंय देख थंय ते केन्नाच गौण! 


गोंयांत ब्राह्मणांची घरां खूबशीं उरलींच नासलीं आतां. काळखा कुडांत 
कोयर काडल्यार चुकून खंय तरी उरले भशेन एक-दोन संवसार. एका काळार 
ब्राह्मणांचो मुखेल अग्रहार जावन आशिलें गोंय आतां क्रिस्तांवांचो वाडो 
जालिल्लो अजापाचें जरीं जालें तितलेंच सभावीक. फिरंग्यांनी पयलें पावल 
दवरिलेंच हांगा. आतां पंच्याणणव टक्के लोक क्रिस्तांव जावन धर्मांतर जालिले. 
विट्ठू पैक जेवणाचेच त्रास. आदले वळखीन तो अप्पण्ण भट्टाचे घरा 
वेतालो. थंय न्हावन, जप करून जेवन भायर सरतालो. गांवच्यान येतना 
तांदूळ, नाल्ल, रांदयकाय तो घेवन येतालो. देखून अप्पण्ण भट्टाक तितलो 
त्रास दिसनासलो. तो ताका बरो करून पळोवन घेतालो. 


वेणेंचे घरांत आतां रांदप करपाकय बायलमनीस नासली. राधाबाय अंतरले 
उपरांत म्हाळशेमांयचे पुजेक आयिल्या दामू भट्टाची आवय गंगाबाय येवन 
शिताडो घालून, रांदप करून दवरून वेताली. रंगशर्मा आनी ताचो पूत मेलिले 
उपरांत त्या विधवेक कोणूय आधार नासले वेळार माळप्पय्यान तांचे जिवनीक 

एक वाट करून दिवचा देखून तिका ताचेबद्दल भोव गौरव. पूण तिकाय वय 
जावचा देखून हो माळप्पय्या भुरग्याक बेगीन लग्न कित्याक करिना अशें | 
चिंत्ताली. पूण हो विचार ताचे मुखार सांगपाचें धैर्य मात्र तिणें केन्नाय करूं 
ना. सदांच घरा वसऱयार न्हिदपी माळप्पय्याक घर सामकें अतंत्र जरी दिसले, 
बायलेन मेलिले उपरांत सगल्यांत एके तरेची निरशेणी ताका. सगट सारकें 
जालिलें जाल्यार विट्ठू पैक लग्न जावन आतां चार वर्सा जाता आसलीं. आतां 
घराचे पडवेर आज्या वांगडा, नातू खेळतासलो; अशें सगलें चिंत्ताना हें सगलें 
पळोवपाक बायल नामूं म्हळळो बेजार. 


माळप्पय्याक चली दिवपाक कोणी तयार नासलीं आशें न्हय. आनी ते प्रायेर 
लग्न जावचेंय कांय विशेश न्हय. लागसारचे अग्रहारांत पन्नास बालांडिले नंतर 
दुसरें लग्न जालिले खूब लोक. केळशेचो एक गृहस्थ तर चार-पांच फावटीं 
माळप्पय्याकच जातक दिवचाक आयिल्लो! पूण माळप्पय्याचें मन तयार जालें 
ना. लग्नच नाका म्हण बसलो. असले दिसांनी पूत म्हयन्यांत तीन फावट गोंयां 
वेता. तें लक्षांत येतकीर ताका चिंता लागली. एक दिवस ताणें “हय रे, गोंयां 
गेलिलो तूं अप्पण्ण भटा घरां बी केन्ना पाविल्लो रे?” म्हण विचारलें. 
अप्पण्ण भटाले घरांत सदांच खूब लोक. जेवणाक म्हण वचपी ताणें तांगेल 
बद्दल केन्नाय विचारच करूं नासलो. 


मुखार एक दीस पूत गोंयचे दिशेन भायर सरिले तेन्ना माळप्पय्या,'“हांवूय 
येतां रे, म्हाकाय गायां थोडें काम आसा.” म्हणीत भायर सरलो. विट्ठू पैक 
अजाप,“'कितें काम?” म्हण ताणें सहज विचारिल्याक माळप्पय्याक तिडक 
मारली. “तें सगलें तुका किद्याक? बैलगाडी तयार कर तूं'' म्हळें. बापायक 
अनारोग्य अशी विट्ठू पैक काळजी. तरी पण नाकारच्याक जायनाशीं ताची 
पयणाची तयारी ताणें केली. वेर्ण्यां घर बी सगलें पळोवन घे. आपण येवपाक 
दोन दीस तडव जातलो अशें धड्डाक सांगून माळप्पय्या गोंयांत सरळ अप्पण्ण 


भटाले घराच गेलो. ताका थंय सोडून विट्ठू पै आपले कामा खातीर भायर 
गेलो. 

माळप्पय्यान अप्पण्ण भट्टाक पळोवचें खूब वर्सा नंतर. अप्पण्ण भट्टाली 
परिस्थिती आनिकूय पाडार जाल्ली. म्हालगडे धुवेचें लग्न कशी तरी करून 
मेकळीक जाल्लो. तरी आनीकय दोन चलयो राखून बशिल्ल्यो. लग्न करपाचें 
अनुकूल कांयच ना. पोटभर जेवपा मेळचें त्रासदायक आसतना लग्न कशें 
करतलो? तसले परिस्थितीतय माळप्पय्याक आदरपुर्वक येवकार दिलो. 
माळप्पय्यान न्हावन जेवण करून थोडो वेळ आराम केले उपरांत अप्पण्ण 
भट्टाक आपले मुखार बसोवन घेवन,''भट्टो, तुमगेले चलयेक प्राय कितली 
आतां?'' म्हण विचारलें. अप्पण्ण भट्टान बेजारान चलयेलें वय 
सांगीत, 'तुमगेले बगलेन कोण तरी चलो आसल्यार दाखोवन उपकार करात," 
म्हळें. त्या उतराक माळप्पय्या,''तुमगेलें चलयेक आमगेली सून करून घेवका 
म्हण थारायलां. आमकां देवान दिल्लें जायतें आसा. देखून तुमच्यान जें फावता 
तें करात. आमकां जाय जालिलें आमगेले धर्मांत तिगून उरपा सारकी चली. 
लग्नय कांय व्हड दबाज्यान करका म्हण ना. शास्त्रोक्त धार ओतून दिल्यार पुरो. 
लग्न म्हण एक बारा ब्राह्मणांक जेवण घालात. पुरो. तुमकां कबूल की तें 
सांगात.'' म्हळें. अप्पण्ण भट्ट एके दिकेन आश्चर्य आनी एके दिकेन संभ्रमान 
मोनोसो जालो. ताचे दोळे भरून आयले. माळप्पय्याचे पांयांक साश्टांग 
नमस्कार करून,''म्हजे चलयेचे आंकवारपणाचे बंदखणींतल्यान म्हाका 
मेकळीक करचाक भायर सरिले तुका कसो आभार मानचो म्हाकां समजना 
माळप्पय्या.'' दाटून आयिल्ल्या गळ्यान म्हळें ताणें. लग्न मुखावयल्या 
म्हयन्यांतच करून दिवका म्हळें माळप्पय्यान. सांजवेळसर विट्ठू पैन घरां 
येतकीर,''हांगेले चलये सांगाता तुजें लग्न करका म्हण निश्चय केला रे विट्ठू,'' 
म्हण विट्ठू पैक आपोवन सांगलें. विट्ठू पैन,''जायत'' म्हण आपली कबुली 
दिली. ताणें अप्पण्ण भटाले चलयेक फाटीं पळयिलें. पुणून ती आपल बायल 
जावन येत ही भावना ताच्यांत येवूं नासली. खूब काळा उपरांत आपलो पूत 
खंय तरी आडवाटेन बी वचत ह्या दुबावान बाप्पान ही चली आपल्याक 
जमयली अशें चिंतून ताका हांसो आयलो. पुणून वेर्णेच्या वसऱ्यार बसून 
फुल्ला न्हंयेचे दिकेन वचून यो रे, किंवा शेता बगलेन वचून यो रे म्हणचे भितर 
“हां जायत' म्हणचे तितलेंच सरळ जावन,'“जायत”' म्हळें ताणें. विट्ठू पै व्हरेत 

म्हण कळटकीर खरेपणाक अत्यंत आनंद जालिलो अप्पण्ण भट्टाक. 
माळप्पय्यान विचारत आशिल्लें आपलो मोनो आनी भेड़ो चल्याक म्हण इतलो 
वेळ समजलिले अप्पण्ण भट्टाक, चली विचारिली ह्या-चल्या खातीर म्हण 
कळटकीर ताणें, “तिगेले जातकाचेर गजकेसरी योग म्हण हांव जाणां 
आसलों,'' म्हळें. 

ते रातीं विट्ठू पैक भरपूर जेवण जालें. अप्पण्ण भट्टान आपले ताकती 
भायर ताका उडगिरें दिलें. चल्याक आनी चलयेक मांणयेर बसोवन 
सवायशिणींनी आरती उंवाळूळ्यो. गांवाक परतून येवन ह्या शूभ समारंभाचे 
तपशील सांगतना धड़ा खोशयेन नाचलो. अप्पण्ण भटाले चलयेक ताणें 
पळयिली देखून जोडी एकदम सारकी म्हण आपली कबुली सुचीत केली. 
विट्ठू पैक आपोवन आपले मोने भाशेन,''आतां तूं फकत चलो न्हय, गृहस्थ 
जातलो. जबाबदारी येता. कशी जाय तशें वागचें न्हय. दुसऱ्या घरचे चलयेक 
हाडून त्रास दिवं नाका.'' म्हण समजावन सांगलें. लग्नाची तयारी सगली म्हजी, 
हांवें सांगिल तशीं सगल्यांनी आयकुवका म्हण ताणें आगरो केलो. 


फुडले म्हयन्यांतच विट्ठू पै आनी अप्पण्ण भट्टाले दुसरे चलयेचें लग्न 
जालें. लग्न कांय व्हड दबाज्यान जावूं ना. अप्पण्ण भट्टान थोडयेक रीणधण 
करून शास्त्रोक्त जावन, कित्याकय उणेपण येनाशीं लग्न करून दिलें. तेन्ना 
माळप्पय्याक आपणाले लग्नाचे दबाज्याची याद आयली ती साहजिकच. तितले 
आयटीन आनी' भपक्यान आपल्या चल्याचें लग्न आपणें करूंना म्हणून खंत 
भोगिलो व्हय. पूण चल्याक लग्न करून एक जिखलों म्हण धादोस जालो. 


अप्पण्ण भट्टान, 'धूव न्हावचा लागू पर्यंत हांगाच आसूं दी. मागीर 
नास्कोरतें (एक विधी- चली न्हावच्या लागले उपरांत घरा वच्चे आदीं हो विधी 
जातालो) केल्यार जालें. बायलेक पळोवचाक कशें जाल्यारय तुमगेलो पूत 
गोंयाक तात्तावळ येत आसता न्हय?” म्हळें. माळप्पय्यान नाका म्हळें ना. 
आतां पुतान गोंयाक वचून येत रावल्यार ताका कांय आक्षेप नासलो. विट्ठू पै 
तशें तात्तावळ आनी परबां-सणांक गोंयाक वचून येवप सर्वसादारण जालें. तशें 

“क्रिस्तांव जावन धर्मांतर जालिल्यांक तिगाव ना म्हण दिसता. ते किदें तरी 
'न्यायसभा' खंय. ताचें नांव 'इन्किझशन' खंय. तातूंन देवाचेर विश्वास 
करीनासतल्यांक, विंगड देवाचेर विश्वास दवरपी क्रिस्तांवांक विचारपूस करून 
ख्यास्त दितात खंय. शिक्षा खूब भयानक खंय. तांतूंत एके फावटीं भितर 
शिरिल्यांक परतून कोणय पळयिले नात. 'इन्क्किझशना'क गव्हर्नर, वायसरॉयांचें 
उतर सुद्दा चलना खंय. पुर्तुगेज रायसुद्दां कांयच सांगपा शकना खंय. ताका 
पाद्रीच गुरू म्हण सांगलें,'' म्हळें. विट्ठू पैक नास्कोरतें जावन अप्पण्ण 
भट्टाली चली घरकान्न जावन, तुळशीबाय म्हळे नांवान संवसार चलोवचाक 
वेर्ण्यां येवचे भितर इनूक्िझशनान आपलें काम करपाक सुरवात केल्लें. 


x 


विट्ठू पैलो संवसार तुळशीबायचे बरोबर सुखान चल्लो. दुसरे वर्साक एक 
चलो भुरगोय जल्माक आयलो. चल्याक नागप्पय्या म्हण नांव दवरलें. नातू 
जल्माक येतकीर माळप्पय्या बेगेन खुशालभरीत जालो. धड़ा आनी विट्ठू पै 
बेंबहार चलयताले देखून तो पड़वेर बसून सदां नातवाक खेळोवन आसतालो. 
नागप्पय्या गुटगुटीत जावन सुंदर आसलो. खूब वर्सा उपरांत वेणेंचे आपले 
घरांत एक भुरगें धिमकुल्यो घालतालें, आपले मोगाळ उतरान हांसयतालें. 
विट्ठू पै ल्हान आसतना खूब बारकेलो आसलो तरी नागप्पय्या तसो नासलो. 
देखून दीर्घायुशी जातलो असो माळप्पय्याचो हिशोब. तो जल्मा येतकीच 
माळप्पय्याचें तारुण्य परतलें. आनीकूय जियेपव म्हळूळी इत्सा ताका जाली. 
राधाबाय आसल्यार नातवाक पळोवन खोस भोगतासली म्हण येन्ना तेन्ना तो 
सांगपा लागलो. 


तुळशीबाय मांवाली सेवा करच्यांत कांय फाटीं पडनासली. हातपांय धुवपाक 
गरम उदक, वेळेवेळेक हून हून जेवण जातालें. देखून ताची भलायकी बरी 
सुदारली. धड्ाकय भुरग्याक पळयल्यार खूब मोग. आपलें काम सोंपोवन घरा 
येवचे भितर तो ताका उखलून घेवन म्हाळशेमांयले देवळांत भगवतीचे देवळांत 

बी व्हरून भोंवडावन हाडटालो. थोडो वेळ थांबून थंय भुरग्यांचो खेळ 
दाखोवन हाडटालो. | 


विट्ठू पै लग्न जालिले पांच-स वसां उपरांत नवीन एका भोंवऱ्यांत 
शिरकलो. तशें वेव्हारांत आनी कामांत तो शिटूकच. शेतांतले कामांची 
देखरेखय ताचीच. पिकावळ विकपाक, घराक जाय आसले सामान हाडपाक 
ताणेंच वचपाचें. लग्ना उपरांत ताची गोंय भोंबडी तशेंच चलताली. पूण 
बायलेबद्दल आशिल्लो आदर, भुरग्यांचो मोग हें सगलें पळोवन माव्ठप्पय्यान 
चिंता करपाक कांयच वाव नासलो. 


विट्ठू पैन शेताक बच्चे वाटेरच फ्रैयर विन्सेंत द गोयशाचें घर. वेर्ण्यांत धा- 
बारा पुर्तुगेज घराबे रावपाक आयले उपरांत आनीक खूबशे लोकांनी क्रिस्तांव 
धर्म पत्करले उपरांत ताची डरकाळी मातशी कमी जाली. वयय जालिलें. तरी 
सुद्दां तो एका म्हातऱ्या घोड्याचेर बसून वेर्णेचे गल्लींत तात्तावळ हेडकतालो. 
वेगळे पुर्तुगेजां बरोबर फिरत, सोरो पियेत, फौजी जिणेच्यो खबऱ्यो करीत, 
इगर्जेच्या पादरी लागीं उलयत, शाळेच्या वावरांत आपल्याक गुंतून घेत ताचे 
दीस सरताले. थळाव्या क्रिस्तांवां लागीं बरो संबंद दवरून घेवपा खातीर 
आपूण पॅन्शन हाडपाक गोयांक गेलिले वेळार कितें तरी जाय जालिले वस्त 
हाडून दितालो. राजपद बी कांय नासतना फक्त एक सामान्य सरदारसो एका 
मरतुकड्या घोड्यार बसून वचपी गोयशान वेर्ण्यांत थोडीशी शेतकामाची 
जमौनय करून घेतिल्ली. तागेली घरकान्न वांचून आसतना थंय जायती 
रांदयकाय रोवन बरी पिकावळ काडी. पोपांयेचो रूख घालिलो. घमघम परमळ 
येवपी मोगरीवाल आसली. पिकावळींत चड आसलेलें सांतेंत विकून येणावळ 
बराबर करताली. ह्या वावरांतच ती म्हातारी जावन मरून गेली. 


गोयशाक एक चली. आवयले मरणा उपरांत तिणेंच तें स्थान घेतलें. तिका 
अजून काजार जांवक नासलें. सांकवाळचो दों आंतोनियो द कास्तेलो म्हणपी 
तरणाट्यान एका काळार तिचें काळीज जिखिलें. तेन्ना तिका फक्त सोळा-सतरा 
वसां पिराय. पूण थळाव्यांनी केलिले हल्ल्यांत तो मेलो. मागीर ती 

आपल्याकच आंबुळन घेवन अंतर्मुखी जावन उरली. घरांतल्यान भायर सरप 
ना, कोणालागींय उलोवप ना अशें आपले तरणेपणाचे बरे दिस तिणें 
व्हगडायिले. वेणँंचे इगर्जानी प्रार्थना चलोवपाक एक तरणाटो पाद्री आयिल्लो. 
ताणें आपले सुरबूस आनी मोव उतरांनी, फुलासारक्या हांशांनी तिचे पडींग 
जमनीचेर सांत्वनाचो पावस शिंवरायलो. तिचे तोंडार परत हांसो फुलोवपाक 
खुबूच परिश्रम पावलो तो. हाजेन खूबशें कांयतरी जरी जालें ना, आयतारा 
दिसाक माथ्यार पातळशें रेशमी लुगट पांगरून तकली बागोवन इगर्जेक वचून 
मीस करून तिणें परत येवचें तशें जालें. मोन्यान घरा परतुवचे तिका पळोवन 
गांवचे लोक कास्तेलोचेरच्या तिच्या मोगाक अजाप पावताले. 


तिचें नांव आल्वीरा फ्रैयर गोयश. आवयन मेल्ले वेळार आल्वीराक सात्तीस 
वसां आपल्याचेर आपणेंच पांगरून घेतिले एकमुळेपणांतल्यान भायर येवन 
भोंवतणच्या वातावरणाक उकते जाता म्हणसर तिची आवय भायर पडिल्ली. 
पाद्रीले दयेस्त गुणान आवयले मरणाचे धक्यांतल्यान भायर येवपाक तिका 
साध्य जालिलें. पाद्रीन तिका सैमाक संवादी आसप कशें, वनस्पत आनी 
ताच्या हरयाळींची चैतन्याची आराधना कशी करप, सकाळचे वताक फुलपी 
फुलांक हांसपाक कशें शिंकोवचें हें सगट तिका शिकयिलें. खूब वसा आपणें 
आपली जीण व्यर्थ काडली ही निराशा तिगेल्यांत भरिले तेन्ना कांयतरी वावर 
करून तातूंत विसर अशें त्या पाद्रीन उपदेश दिलिलो.''मनशांचो मोग कर, 
देवाची आराधना कर आनी तुजी जीण सार्थक करून घे,''म्हण सांगिलें. 
आवय ना जातकीर तें आपले बागेंत घाम गळोवन काम करपाक लागलें. धवी 
फटफटीत जालिली ताची कात वताक लागून तांबूस जाली. धवे थळथळपी 
रुपेरी केंस फाटींर सोडून आपले रांदयकाये बागेन, पोपये झाडांमदें उबे रावन, 
वेणँचे उदेंतांत दिश्टी पडपी ऊंच डोंगर पळोवचाक लागलें. 


आल्वीराचे बागेचे कुशींतच माळप्पय्याचीं शेतां. थंय येता-वेतना विट्ठू पैन 
आल्वीराक एक-दोन फावटीं पळयिलें. पुणून क्रिस्तांवा वयले द्वेशान तिगेले 
दिकेन पळोवचें ताणें सोडिलें. त्या बागे मुखावेल्यान वेतना केन्नाय विट्ठू पै 
आपलें माथें वेगळे वटेन फिरोवनच चलतालो. कित्ल्योंकी फिरंगी बायलांनी 

थळावे दादल्यांक आपले घागऱ्यांत घुसोवन धर्मातर केलिल्यो गजाली तो 
जाण. देखून ही बायलय तसलीच एक चेटकीण अर्शे ताचो विचार. अंत्रूजेचो 
एक वेदविद्यापारंगत आनी कडक शिस्तीचो ब्राम्हण, एके क्रिस्तांव चलयेक 
लागून धर्मभ्रश्‍ट जालिली काणी ताणें आपले बापांयन सांगिली आयकल्ली. 
देखून विट्ठू पै तिच्यापासून आनी त्या लोकांसावन कोसभर पयस रावी. 


कास्तेलोक जितो मारलो म्हण अल्वीरा सुद्दां थळावे ब्राह्मणांक दुस्वास 
करतालें. आपले बागायते मुखावेल्यान वचपी उगडे हड्ड्यार स पोडी मळकट 
जानवें घालून कपलार ओंकारे येवचे तसले रंगाचीं नामां काडून, शेंडी सोडून 
भोंवपी तरणाट्याक पळयताना तिका कास्तेलोची याद येवन द्वेश भगभगतालो. 
तातुंनूय तो आपल्याक पळोवनूय पळयनासले भशेन तोंड फिरावन वेतना तिका 
उफाट तिरस्कार येतालो ताचेर. तरीसुद्धां आजूबाजून काम करतना खंयतरी 
तांकां उलोवपाची गरज लागतालीच. त्या वेळार दोनूय बाजूचे आपआपले 
वावराडी मार्फत उलयताले शिवाय एकमेकल्या मुखार राबून उलोवपाक केन्नाय 
इच्छिलें ना. परपरत झगडे, सोवे. तिचीं दुकरां आपण्याले शेतांत आयिलीं म्हण 
किंवा हाचीं गोरवां तिजे पोरसांत घुसलीं म्हण की झगडे. एक फावट तर त्या 
गोरवांनी आपण्याली पालेभाजी खावन घाल्यार तांकां कोचावन मारून उडयतां 
म्हण शिटकावणी तिणें दिल्ली. विट्ठू पै सुरवातीर भियेतालो. तिका न्हय जरी 
जालें तिचे बापांयक भिवका आसलें. पूण यकश्चीत एक बायलमनीस म्हाका 
किदे करचा फाव म्हण तोवूय खूब उड्यार उडी करतालो. 


शेतांत बरो वावर केलिलो जिव विट्ठू पैचो. पळोवचाक सडपातळ 
जाल्यारीय 'घटमूट्‌, आरोग्यवंत आनी ताकतवान. लकलकपी स्नायु, तेजिश्ट 
दोळे, त्या दिवस ताका आनी आल्वीराक बरी लडाय जालिली. मानांय सगले 
गप्प रावन पळयताले. विट्ठू पै रागान उजो उजो जावन काम सोंपोवन घरा 
गेलो. घरकान्न तुळशीबाय तांबयो मुखार दवरून घेवन आंगणाचे कोनशांत 
बशिली. रंगशर्माची सून विधवा गंगाबाय भितर रांदप करताली. म्हणल्यार 
तुळशीबायक आतां तीन दिवस आराम. तुळशीबायक घरांत भितर वचपाक 
जायनासलें. ह्या दिसांनी रांदप करपाक गंगाबायच येताली. माळप्पय्या पडवेर 


भाग -1 / 329 


गप्प बशिलो. धड़ा चेरडाक घेवन म्हाळशेमांयले देवस्थानाक की आनी खंय 
गेला आसतालो. विट्ठू पैन दणकूल हपून आंगणांत पांय दवरचे भितर 
तुळशीबायन घरची गाय अजून घरा परतली ना म्हूण सांगलें. विट्ठू पैलो राग 
तेंगशेर पावलो. ताका सट्टने याद आयिल्ली आल्वीराची. तिणेंच आपण्याले 
गायक बांदून घाल्या किंवा मारून उडयल्या अशें दुबाव मारलो. संशय 
आयिलोच तो दुड्दुडू करून शेता वाटेन धांवलो. सरळ तिचे बागेंत घुसून ती 
आशिलकडेनच गेलो. 


पोरसांतलें काम सोंपोबन, मानांयांक सगल्यांक धाडून दिवन आल्वीरा 
थंयसर आशिल्या गोडउदका फोंडांत हातपांय धुवन किरगाणेनच पुसून घेत वयर 
येत आशिलें. दुडूदुडू धांवन आयिलो विट्ठू पै तिची कत्तल करप तितले रागान 
वचून तिचे मुखार उबो रावलो. तांबडेगुंज दोळ्यांनी तिकाच पळयलें. 
नखशिखांत धगधगतालो तो. अचकीत आपले मुखार उबो राविले ब्राह्मण 
युवकाक पळोवन आल्वीराकय अजाप. तिणेंय धिटायेन तकली वयर करून 
ताकाच पळयलें. विट्ठू पैले रोद्रावताराचे दोळ्यांचे भोंसकपान सारको घामेल्लो 
आल्वीराचें देह थरथरपा लागलें. तोंड पुसपाक म्हण वयर उखलिलो घागरो 
सकयल सोडीत आल्विरान “कितरे पोरा?'' म्हणचे भशेन ताका पळयलो. 
विट्ठू पैयूय रागान कडकडलो. ह्या बायलमनशे मुखार आपण हरतां म्हळळे 
अपमानाची जाणीव ताका. सर्पाभशेन फुत्कारत “तूं 55555'' म्हण किंचाळत 
तो तिचे आंगार उडलो ! 


आल्विराक असले तरेचें आक्रमण नवेंच. तें हालनासताना रावलें. विट्ठू 
पैलें रागान ताठ जालिलें देहान तिचे आंगार घुरी घाली. पूण तिचो स्पर्श जालो 
कि विट्ठू पैले आंगांत वीज मारिले भशेन कितेंय तरी जालें. ताणें उडिले 
नेटाक आल्विरा सकयल पडली. विट्ठू पै तिचे वयर पडलो. ताच्या खाला तें 
धडपडलें. विट्ठू पैन आपण्याक नकळतच तिचेर आपले पौरुशाचें प्रदर्शन 
केलिलें! 


विट्ठू पै उठठाना सूर्य अस्तंतेक पाविलो. ताचो किंवाटो उतरिलो. काळोख, 

भोवतणी काळोख. जागी जातना आल्विरान दोनीय हातान वेंगावन धरीलें. तें 
पुराय थकिलें. आलाशिरो नासलेली वाल रूखाक रेवाडले भशेन तिणें विट्ठू 
पैक धरिलें. विट्ठू पै तिचे परस पंदरा वर्सानी ल्हान. आपले शेतांत ताणें काम | 
करतना ताचे चडचेदेंवचे स्नायू तिणें पळयिले. न थकतां सतत घोळपी ताची | 
ताकद पळोवन तिका अजाप जालिलें आसा. वताक भाजून काळसर जालिले 
आंगावयर तेल लायिले भशेन हम. सात्तीस वर्सा निरर्थक जिणेंत वाजेल्या तिका 
विट्ठू पैन दिलिले सूख कितलें धादोसकायेचें आसलें म्हणल्यार भोंवतणींचे 
पालेभाजी झाडांक आतांच उदक घालतकीर कशें लवलवीतपणां येतात तशें 
एका दादल्याचो वीर्यवान झेत अणभविली तिणें पयलेच फावट. वेंगावन 
घेतिलेकणचानच तिणें ताचें मार्थें आपले हड्ड्यार आंवळून धरलें. 


विट्ठू पै खूब वेळ पर्यंत तशेंच तेंकून राविलो. जागी जालो तरी ताका 
उठका म्हण दिसूं ना. अखेरीक तो उठून बसलो तेन्ना आल्विरा ल्हवू हांसलें. 
एकदम अपेसाची जाणीव जावन विट्ठू पै गुन्यांवगारसो रावलो. कितेंतरी सोदून 
गेलिल्याक तें मेळनासले भशेन, हाताळळ्यारीय होलमलनासले भशेन. 
आल्विराचें न्हेसण पिंदून गेलिलें. उठतां उठतां तिणें तेंच सारकें करून घेतलें. 
उठून चलली. विट्ठू पै थंयीच राबिलो पळोवन एक फावटीं फाटीं वळून “तुजें 
नांव विट्ठू पै मूं?'' म्हण विचारलें. ताणें जाप दिवूं ना.'' म्हजें नांव जाणा की 
तूं?'' विट्ठू पै ती गोयेशाची धूव म्हण जाण. त्या फिरंगी बायलमनशेचे नांव 
ताचे जिबेर घोळनासलें सुद्धां. पूण गोंयांत खूब तेंप पासून वास्तव्य केल्यान 
आल्विराक कोंकणी बरे भशेन कळटाली. तिणें आपलें नांव सांगून वेतना तो 
थक्क जावन रावलो. 


तेन्नापासून विट्ठू पैक पिशें लागिलवरी जालें. रातभर न्हीद येनाशी तो 
लोळत रावलो. म्हऱ्यांत घरकान्नय नासली. दुसरो दिवस उजवाडटाना तो एका 
निर्धाराक आयिल्लो. सकाळीं पोटाक घालचें तें बेगीन घालून शेता दिकेन 
धांवलो. ते दीसभर आल्विरा पोरसा दिकेन आयलेंच ना. आपल्याले शेतांत 
काम करतना सुद्धां ताची नदर तिच्या बागेकडेनच. तिचे ना येवपान हाजो 
हुसको, तळमळे वाडत चलिले. सांज म्हणसर तिका पळयले शिवाय रावप 

ताका साध्य ना जालें. घरा परतल्लोच पुनगा माजरसो (बोमलेंतल्यान वासाचें 
द्रव्य आसरता अशें माजरा जातीचें जनावर-तें द्रव्य बडयेर एकठांवन सांठयतात 
cever cat or musk cat-viverra 2080) हेतांतेतां फिरलो. अखेरीक 
उपांयनाशीं उठून तिचे घरा वाटेन पावलां घालीं! 


आपण्याले म्हातारे प्रायेर त्या दिसांची याद आयल्यार विट्ठू पै बोंचरे 
तोंडान हांसत अभिमानान,''त्या खिणाक धर्मांतर जावपाचें आसल्यार ताकाय 
हांव तयार आसलों राच्चू. म्हाका तेन्ना फक्त आल्विराची वेंग जाय आसली. 
ती आशा, तो उद्वेग, ती उत्कंठा हाचे फुडें विंगड कांय दिसनासलें. आल्विरा 
हांवें पळयल्यात खूब बरी बायलमनीस. ताचें कारण तिचें वय आसत. मेगेले 
म्हाका हांव हरलों म्हण जरी दिसलें हांव तिका जिखिलों.' म्हण सांगिलें. 


विट्ठू पै तिचे घरा पावताना काळखान भरिले उदेंताचे रानां मदें चंद्र 
उदेवपाचो वेळ. तिचें घर मातशें ऊंच दोंगरार. घरा भोंवतणीं कुंपण. गोयेशाचे 
बायलेन आसतना लायिलीं शंबरानशीं फुलझाडां. आल्विरा सदांच ताका उदक 
घालता देखून तीं बरीं जालिलीं. विट्ठू पै कुंपण उडून मायदरांत आयलो. त्या 
वेळार गोयेश घरांत आसत म्हळळें भंयसुद्दां ताका दिसूं ना. गोयेश घरांत 
आशिल तो खरो. पुणून सोरो पिबन भान नासतना पडिल्लो. विट्ठू पै ल्हवू 
दारार मारून रावलो. दारां हळू उकतीं जालीं. समोर आल्विरा! पावलां पर्यंत 
पावपी धवें लांब पोशाक. ताचे लांब फुग्या हात. कपडो पातळ आसचा देखून 
भितरले कपडे लेगीत दिसताले. आपले केंस वळोवन घेवपाक तिणें बरोच वेळ 
घेवचाक फाव. मोवाळ हांसलें. जुस्त तेन्नाच उदेल्ले चंद्रिमाचे उजवाडांत 
दिशिल्ले तें रूप, आयट पळोवन विट्ठू पै स्तन्द जालो. तिणें ताचो हात धरून 
भितर आपोवन व्हेलो. ल्हान आवाजान फुसफुसत,''काल रात्रीं तूं येतलो म्हण 
रावतालीं,'' म्हणचा लागली. 


तिची न्हिदपाची कूड पळोवन तो तटास जालो. लांकडी पलंगाचेर मोव 
हांतरूण, ताजेर रेशमी वस्त्र. कुशींत लिस्बना सावन हाडयिल्ले होड तांतया 
आकाराचो हारसो. एका बाजून तिचे कपडे दवरपाचें लांकडी कपाट. ताचे वयर 

ताजा फुलां दवरिलें पुष्पपात्र. फिकट नीळ रंगाची वणटी. घसघशीत वारो आनी 
उजवाड येवपी खिडक्यो. वणटी मर्देच तिच्या देवाचो फोटू. खाड आसपी 
सडपातळ देहाचो जेजू! तांबडें वस्त्र, कांट्यांचें किरीट. खिळे मारचा देखून 
हातांतल्यान आनी पांयांतल्यान व्हांवपी रगत. आल्विरान ताका हाताक धरून 
हांतुरणार बसयलो. ताचे वजनाक हांतुरणार पोकळी पडली. इतलीं मोव हांतुरण | 
आसतीत ही कल्पना लेगीत ताका नासली. त्या रात्री तांणे अणभवलें ह्या 
संवसाराचें सूख न्हंय, कांयच त्रास नासलेले मोगाचे खेळ. दूखदिणो आनंद. 
फांत्यापारार उठून विट्ठू पै न्हिदिले आल्विराक जागयनासतनच घरा परतलो. 


असलें भेटप आठवड्यांतल्यान सात-आठ फावटीं चल्लें. तितले दिवसूय 
विट्ठू पै तिचे वांगडा न उलयतां मोनोच रावलो. पूण आल्विरान सावकाशायेन 
ताची उतरांची भीड मोडली. फुडें वेळ ना काळ ना. मेळिल कडेन, सकाळीं, 
दनपारां, सांजचें, रातीं, तळयेलागीं, पोरसांत, शेतांत, शाळेलागीं म्हण तिचे 
वांगडा सूख पावलो. सूख दिलें आनी सूख पावलो. आल्विरान ना म्हळें ना. 
नाकाय म्हणूं ना. ताची आतूरताय तिणें भरपूर न्हिवयली. खंयकी मेळिले वेळार 
आपलें काम सोंपोवन कूस काडपी ताका पळोवन हासून मोग केलो. तिचें वय 
चड. त्या व्हडपणानच तिणें ताका जिखलो. सूख म्हणल्यार हें अशें दाखोवन 
दिवपी कयपंजी जाली. आल्विरान ताका ओंपिल्लों. एके इश्टिणीचो प्रेमपूर्ण 
भासाभास भरिलो प्रणय. 


“कास्तेलोन मेले तेन्ना म्हाका तुमचेर खूब द्रेश आसलो. पूण आतां तो ना. 
मोग करपाचो कशें आनी किद्याक हें तुवें म्हाका समजायलें.'' म्हण तिणें एक 
फावट विट्‌ंठू पे लागी म्हणिलें. तिका ताचे धर्माबद्दल जांव किंवा ताका 
आपल्याले धर्माक ओडून हाडका म्हणपी भावना जांव नासल्यो. तिचे विचार 
फकत दादलो आनी बायलमनीस हे दृश्टींत मात्र. ताचे आतूरतायेक आल्विरा 
केन्नाच आड आयलें ना. जरी जालें आपले वयाचे वरिश्टपणान तिणें विट्ठू 
पैक वाडयलो. क्रमेण विट्ठू पै तिका मान दिवपाक शिकलो. तिकाय ताची 
आराधना करपाची मनोभावना रुजली. 

न संबंद खंयच उकतो जालो ना. वेणेंचे लोक सगले अजाण आसले. 
, आतूरताय सगली निवळून एकमेकाक मान दिवपाक शिकिले उपरांत 
[क जाहीर जावपाची सुवातच उरली ना. इगर्ज्यांनी पातक कबूल करतना 
सुद्दा आल्विरान पाद्रीलागीं ताचो प्रस्तापच करूं ना. घरा येवन आपले 
न्हीदपाचे कुडांत एकटें आसतना पलंगा लागचा विरविरीत खाडाचे जेजूचे फोटू 
मुखार दिमी मोडून,''परलोकांत आशिल्ल्या बापा, तूं सगलें जाण. हांव चूक 
करीत आसां जाल्यार म्हाका भोगशी. दया कर,'' अशें मागतालें. विट्ठू पैन 
सुद्दां ह्यो विशय गुपीत दवरलो. पूत आडवाट धरीत म्हण बापांयन ताचें लग्न 
केलें मूं? पुणून आडवाट धरतल्यांक आडावचाक शक्‍य आसाकी? विट्ठू पैक 
आडवाटच राजमार्ग ठरलो. ह्या संबंदाक लागून घरकान्न तुळशीबायक दुबाव 
आयला आसत अशें ताका दिशिलें. पुणून आपण्याले घोवाले काळीज चोरीली 
बायल कोण म्हळिलें मात्र तिचे लक्षांत वचपाक फावोना. तसले दिसांत ती 
एक फिरंगी बायल आसत ह्यो अनुमानसुद्दां येवप असाद्य. एकाद्रें खबर 
आसल्यार धड़ा जाणा आसत. 


बेळकट्टे रामचंद्र पैक आपलें आजो विट्ठू पैन हें सांगताना एक घडीभर 
थांबिलें याद आसा. काणीशी सांगीत सांगीत आजो विमनस्क जालिलो. 
कुंबळेंतल्या सुकिल्ले तणाचे घरचे पड़वेर पांय पातळावन बसून आंगणाचे 
पयसुल्ले क्षितिजाकडेन दिश्टी लावन एका खिणाक उतर थांबयिलें ताणें. भुरगो 
रामचंद्र पैन तकली उबारून ताचें तोंड पळयलें.-''व्हय राच्चू. धड़ा जाणा 
आसतलो. पूण आपणाक खबर आशिल्लें तें सांगपाक फावो नासलो मोनो तो. 
मनांतली भावना व्यक्त करिना तसलो फातरमुखी तो'' म्हण सांगिलें विट्ठू पैन. 


२९4९4९ 
घे 


“साश्टीक आपलोच एक पुराणोक्त इतिहास आसा'' माळप्पय्याले पडवेर 
बसून पावलां ल्हवू परसून घेत गालांत फोफळा येदें कवळ दवरून घेवन नागडो 
बेताळ म्हणचा लागलो. 

नागप्पय्या चार वर्स पिरायेचो आसतना नागडो बेताळ आन्नेक फावट वेर्ण्यां 
आयिल्लो. वेर्णेचे ब्राह्मणांक ताका पळोवन खुशी. सगल्यांनी मेळून भारी 
उमेदीन ताका येवकार दिलिलो. धड़ा तर बेताळाचे एकंदर वेवस्था करपाक 
भेंडाक पटो बांदून तयार. फाटल्या चार-पांच वर्सांपसून तो लोटले रावी. थंयचे | 
भौसा बरोबर एक जावन, तांणी शेतांत काम करतना हातांनी उदक धरून 
हेवाटेन-तेवाटेन धांवन खेळत तानेल्लेंक उदक पिवयत थंड करतालो. दुर्येतांक 
उपचार करप आनी लोकांक देवाचेर भक्ती वाडचे तशीं प्रवचनां. 


पुणून लोटलेंत पुर्तगेज भरून पडले. तांणी धर्मांतर केलिले क्रिस्तांव 
लोटलीभर भरून श्वास कोंडिले भशेन जालिले. पळयत पळयत सगले वाटेन 
तेच भरलें. भोंवतणचे लोकांनी बेताळाक पळोवका जाल्यार लोटलीकच वचपा 
जाय आसलें. कुट्ठाळेपसून जोगण्ण कामतीलो नातू म्हणल्यार ' वेंकटेश 
कामतीलो पूत धाकटो कामतीन एक फावट वचून नागड्या बेताळाक भेटून 
पर्तुगेज आमचीं देवळां पाड घालत आसात. आमी किदें करप अशें गांवकारांचे 
तर्फेन विचारिलें. देवाची पुजा अशक्य अशें दिसल्यार सुरक्षीत सुवातेर वचपाक 
नागड्या बेताळान आदेश दिलो. धाकटो कामतीन गांवांत आसपी मंगेशाक 
आनी सांतेरीक किदें करूं म्हण विचारलें. ताच्या उपदेशा परमाणें मंगेशाची मूर्त 
रातोरात उखलून कुठूठाळी सोडून प्रियोळचे रानांत व्हेलिली. धाकटो कामती 
कुठ्ठाळी सोडून कोच्ची दिकान गेलो. “हांवेंच राबून बांदयिलीं देवळां हीं. 
कुट्ठाळी धाकटो कामती गांव सोडून वचपाक रडलो. पूण देवानच गांव सोडून 
धांवले उपरांत तांकां कुट्ठाळींत किदें काम? कुट्ठाळींत आतां ब्राह्मणच नात- 
सगले तेंकाक (दक्षिणेक) तोंड करून गेले.'' म्हळिलें नागड्या बेताळान. 
“मंगेश आतां प्रियोळचा रानांत आसा. ताका दोंगरांमदें रावप भोव आवडटा.'' 


वेणँचे लोकांक नागड्या बेताळाचीं उतरां आयकुवपाचीं म्हणल्यार खूब 
आवड. ही गजाल ते आयकून जाणात. तरी सुद्दा ताचे तोंडान तें परत परत 
आयकुवपाची इत्सा तांकां- ''कशें घेवन गेले ?” म्हण प्रस्न विचारिलो ताणीं. 
“पालख्यांनी. खांद्यार व्हांवन. वाजप समेळ ना. पताके-दिवटी नात. वयल्यान 
उमाशेची काळखी रात. ते आसले सगले स की सात लोक. देवच खांद्यार 

आसले मागीर काळोख किदें उजवाड किदें? शिमेचेर थोडे त्रास जालिले व्हय. 
पूण खांद्यार आशिल्ल्यान राखून घेतलें.'' म्हळें नागड्या बेताळान. 


वेण्यां आयिले नागडो बेताळ अग्रहाराचे दर एका ब्राह्मणाक तागेले घराकच 
वचून भेटिलो. हे तरेन भेट दिवपाची प्रथा ताणें ह्या पयलें दवरून घेतली 
` जासली. पुणून ह्या फावटी ताणें तशीं केलें. तांचे तोंडार ओतिलें भंय पळोवन 
' मुमुरखो हांसत,''हांव हांगाच रावतालों. तुमी भियेवं नाकात.'' अशें अभय 
दिलें. पुताक सांगून माळप्पय्यान भगवतीचे देवळा लागीं एक आश्रम काडलें. 
मातये वणटी. सुकिले तणाचें पारखे. धड्ान स्वता हम गळोवन बांदलें. 
माळप्पय्या दुयेंत जावन न्हिदिलो तरी नागडो बेताळ आयलो म्हणटकीर मातसो 
उठून धांवनखेळलो. नागडो बेताळ आनिकूय धडधाकट जालिलो. सकयलचे 
ओंठालागचे केंस आनिकय काळे जालिले. कवळ खावन ओंठ लाल जालिले. 
कपलार भस्म लावून मर्देच कुकमाचो तिळो, व्हड नाकाचो बेताळ आनीकय 
लठ्ठ दिसलो. ताचे बाह, जांग सगलें गलगल हालताले. कानावयले कुरळें 
केंस, लांब जटा सगले वाऱ्यार उडटालें. ताचें चमकण आतांय धेंपांनी चलपच. 
तोंडांत केन्नाय काळभैरवाचो जप. न थकपी जिव. ताचो सेवकसो धड़ा ताचे 
फाटल्यानच सगले कडेन भोंवलो. तागेली कवळाची चंची देवाचे संपुश्ट 
व्हांविले तितलेच भक्तीन व्हांवली. 


एक फावट वेणेंचे एके गल्लींत चलत आसतना नागड्या बेताळाक गोयश 
मुखार दिसलो. गोयश आपले किडकिडीत घोड्यार बसून येवचें पयसुल्यान 
पळोवनच नागड्या बेताळा बरोबर आशिले लोक भंयान फाटीं सरले. बेताळ 
मात्र हांसून फुडें सरलो. मुखार चलून येवपी ती नग्नमूर्त पळोवन गोयश तटास 
जालो. आंगार एकय वस्त्र नाशीं, इल्लें सुद्दा कांचवेनाशी चलून येवपी दांडगो, 
हुमकळपी कुरळे कुरळे केसांची मुदयो, हड्ड्यापर्यत पाविल्लें खाड, मासाळ 
हातारट्टे आनी जांगो पळोवनच तो भियेलो. लागसर पावतना ताणें आपलो 
घोड़ो थांबयलो. असले व्यक्तीक ताणें केन्नाच पळोवूं नासलें. बिनधास्त 
आपले कडेनच चलून येवपी ताका पळोवन भिवन ताणें बंदुकेचेर हात घालो. 
बेताळाचे माक्शीं राबिलो धड़ा सुद्दां किदें जायत काय म्हण अजापान आनी 

भिरांतेन पळयत आसलो. पुणून आपले चमकणांत कांय फरक करनाशीं नागडो | 
बेताळ चलत रावलो. गोयश घोड्यावयल्यान उतरलो दावे हातांत घोड्याचें 
खोगीर धरूनूच. उजव्या हातांत मारपाक तयार बंदूक: दोगांनी एकमेकांक 
एकटक पळयलें. 


पयस लिपून राविले वेणेंचे ब्राह्मण भिवन काळीज हातां धरून आसले. | 

बेताळाले ताकतेक लागून तांकां अपार विस्वास जरी आसलो गोयशाले हातांत 
आशिल्ली मुनिसांव भरलेले बंदुकेचेर तांचो भरवंसो नासलो. ते सगले भिवन 
दम धरून राविले. पूण तशें कांय घडलें ना. गोयशाकच पळयत आसल्या 
नागड्या बेताळाले तोंडाचेर अपूर्व शांतताय. खंबीरताय पूण मोवसाण. दोळ्यांत 
लोहचुंबकाची आकर्शण शक्ती. ओंठांचेर मंदस्मीत. गोयशाचे आत्म्यांतल्यान 
पापाची भिरांत पागता की म्हळे भशेन खीणभर राविलो; मुखार चल्लो. 
मंत्रमुग्धसो उबो राविले गोयशाक बालांडून गेलो. बाकी सगल्यांनी निश्चित 
उस्वास सोडलो. 


नागडो बेताळ आयिल्ल्या सव्वे दिसाक माळप्पय्याले पडवेर सकाळचे 
वेणेंचे एकंदर ब्राह्मणांक आपोवन मुखार बसोवन आपूण आसनमांडी घालून 
बसलो. वेणेंचे आजूबाजू पसून खूब ब्राह्मण येवचा देखून दोनशीं तीनशीं लोक 
पडवेर तशेंच आंगणांतय भरिले. धड़ान एक कांशाचे ताटांत खावचीं पानां 
आनी मातशे तिंबयिले सुपारेचे कुडके घालून मुखार दवरिलें. पावलां परसुवन 
घेत फुडें बशिले ब्राह्मण चोंब्याक नागड्या बेताळान आपले गंभीर 
आवाजान,''साश्टीक आपलोच एक पुराणोक्त इतिहास आसा.'' अशी काणी 
सांगली. 


परशुरामान जशें समुद्रराजापासून केरळ देश घेतलो तशेंच कोंकण गोमंतक 
जैन देशय वरुणाकडच्यान प्राप्त केलो. केरळ देशांत देव प्रतिश्ठा करून विंगड 
विंगड देशांतल्यान ब्राह्मणांक हाडून वास्तव्य करयले भशेनच ह्या देशांतय 
तशेंच केलें. गोमंतकाक आदीं शूर्पाकार देश अशें नांव. शूर्पाकार देश म्हणल्यार 
आतांचे गोंय राज्य. हाचे उत्तर दिकेन पेडणें आसा. दक्षीणेक व्हाळ आसा. हे 

न्हयेचे दक्षीणेक बारा अग्रहारांचो बारदेश आसा. हाचे पूर्वक बकोलय आसा. 
ताचे पूर्वेक धा ग्रामांचो सत्तरी देश आसा. बारदेशाचे दक्षीणेक दर्यो आसा. थंय 


जारो, जुवा आनी दिवर नांवांचे बेट आसात. हांकां परशुरामान दीपवती अशें 


आपयिलें. ह्या दीपवतीचे दक्षिणेक गोंय आसा. ह्या गोंयचे पूर्वेक काकूना देश 
आनी आग्नेयाक फोंडा देश आसा. दक्षीणेक एक व्हाळय आसा. ताचे दक्षीणेक 
सांसश्ट अग्रहारांचो साश्टी आसा. साश्टीचे आग्नेयेक अश्टग्रहार आनी 
दक्षीणेक बाळ्ळी देश आनी काणकोणय आसा. तांकां आतां अश्टग्राम, 
बाणावळी आनी काणकूण अशें आपयतात. 


परशुरामान ह्या क्षेत्रांत विमल, निर्मल, खडीग, हरिहरेश्वर, मुक्तेश्वर, 
कलुकेश, बाणगंगा, सरस्वती, कुशस्थळी, मठग्राम, गोमंतक, गोरक्ष आनी 
रामकुण्ड अशें तेरा तीर्थ उद्भव केलीं. ह्या शूर्पाकार देशांत ब्राह्मण नासले देखून 
श्राद्ध, यज्ञ बी करपाक वेगवेगळे देशांचे ब्राह्मणांक आमंत्रण धाडलें. जाल्यार 
खंयचोय देशाचो ब्राह्मण येवपाक तयार जालो ना. मागीर रागान उठिलो 
परशुराम मुख्यगौड, कन्याकुन्ज, मेथिल, सारस्वत आनी कनोज ह्या पंचगौड 
देशांत आशिले, त्रिहोत्रपूर निवासी भारद्वाज, कौशीक, वत्स, कौंडिण्य, 
काश्यप, वशिष्ठ, जमदग्नी, विश्वामित्र, गौतम आनी अत्री अशे धा गोत्रांचे धा 
सारस्वत ब्राह्मणांक आपोवन हाडून गोमंतकांत मठग्राम, पंचक्रोशी, कुशस्थळी, 
कर्दळी, कुंडोदरी, नागवल्ली, बाणावळी, शंखावळी, दीपवती आनी मणीपुरी 
ह्या धा देशांत वास्तव्य करयलें. हांगाच कामाक्षी देवीची प्रतिष्ठा केली. 


गौड देशासावन आयिले ह्या सारस्वतांली धा कुटुंबांनी परशुरामान राबयिली 
रीत अशें आसली. कुशस्थळी आनी केळोशिनी कौंश, वत्स आनी कौंडिण्य 
गोत्रांचे धा धा कुटुंबांक एकेक अग्रहारांत राबोवन तांकां श्रेश्ट म्हण केलें. हे 
सगले कामांत चलाख आनी आचारवंत जावन आसले. मठग्राम, नावें, अंत्रूज 
आनी लोटली ग्रामांत एकेकांत स स परिवार राबयले. दीपवती आनी 
गोमांतकाचे मदें बारा कुटुंबां तशेंच चुडामणींत धा कुटुंबां राबयले. अशे तरेन 
सांसठ कुटुंब रावपी धा ग्रामांचे सांसठ अग्रहारांक साश्टी देश अशें नांव 
आयलें. 

ह्या धा गोत्रांचे देवताराधनेक मंगेश, महादेव, महालक्ष्मी, महालसा, 
शांतादुर्गा, नागेश, सप्तकोटेश्वर, दामोदर, शांतेरीकामाक्षी, गणपती आनी 
रवळनाथ ह्या इकरा देवांक थंथय प्रतिष्ठा केली. युगां युगांपर्यंत धर्म रक्षणेखातीर 
नागड्या बेताळाक नेमलो. 


“सासष्टीकारांनी धर्म त्याग करपी परिस्थिती आयल्यार तांणी धर्मच्युत 
जायनाशीं पळोवन घे म्हण म्हाका आदेश दिला परशुरामान. कश्टकालार धीर 
भरचाक, शिश्ट लोकांची राखण करपाक, दुश्टांक ख्यास्त दिवपाक त्या 
दिसापसून हांव एके सुवातेर थांबनाशीं साश्टी, गोंय, बारदेशांत संचार करीत 
आसां. लोक धर्मापसून विचलीत जायनाशीं पळोवन घेतां. दर एकवीस वर्सांत 
एके फावटीं लेखान हांगा उत्पात जावन लोकसंख्या नाश जालिली हांवें 
पळयल्या. हो विध्वंस झुजांनी, हुंवारान, धामीनीं आसतले, दुर्भिक्ष पडिल्ल्यान 
आसत किंवा म्हालगड्याले स्रापानिमतानय आसत. त्या त्या वेळार हांव हांगा 
पावलां. भौसाक सावध केलां. आतां तसलीच परिस्थिती आयल्या. तुमी 
सगल्यांनी धिटायेन आसपा जाय. तुमचे फाटबळाक बेताळ संन्याशाचो 
हजारानशी वर्सा इतिहासाचो अणभव आसा.'' 


आसनमांडी घालून मोन्यान बशिले ब्राह्मणांक नागड्या बेताळान सांगिली 
काणी आयकून आंगार शिरशिरी आयली. इतले म्हत्वाचो इतिहास आसपी 
समाजाक आपल्याले काळांत असली अवदशा आयिली पळोवन तांकां खूबच 
वायट दिसलें. नागडो बेताळ तोंडांतलें पीक थुकून आयलो. धड्ान आनीक एक 
कवळा घांस दोडून ताचे मुखार दवरलो. तें पान उखलून तोंडांत घालून 
चाबडायत ताणें उलोवप मुखारसिलें. ““तांचे देवय जाण हांव, ग्रंथांचीय वळख 
आसा. लोटलीक येवचे आदीं तेरा वर्सापर्यंत तांचे धर्माक आनी आमचे धर्माक 
कितो व्यत्यास आसा हें हांवें पारखिलां. ह्या लोकांक हांव कोण म्हण खबर 
ना. समोर आयल्यार लेगीत ते म्हाका वळखनात. म्हजे नांवान तांणी देवळ 
बांदयलनाकी? आताय म्हज्या नांवान पुजा करनातकी? म्हाका संत म्हण 
आपयनात की? चला वचून विचारात. तांचे जाणकारांक प्रस्न करा. नांव 
उच्चारतना मातसो फरक येवये. ती देवाची इत्सा. ताणेंच आमकां वेगवेगळी 

वेणेंचे लोकांक हीं उतरां सारकीं समजलनासलें पळोवन बेताळ थोडो वेळ 
गप्प रावलो. “हांवें सांगले की, तेरा वर्सा हांवे तांचे ग्रंथांचे अध्ययन केलें 
म्हण. तेवय ही भूंय सपाट आसून दिको विभाजन करसारकी वस्त म्हणटात. 
तुमचे ग्रंथांतय तेंच सांगलां. ही भूंय अचकीत घडली म्हण ते म्हणटात. देवान 
सांगिले परमाणें दीस-रात, उजवाड-काळोख, भूंय-आकाश, उदक, सवणें, 
मोनजात, झाडां-पेडां, वाल हें सगलें झपाझप उबजलें अशें ते म्हणटात. 
निखट्या स दिसांनी हें घडलें अशें सांगतात. वेद किदें म्हणटा? आपोमापाहः 
अशें आरंभ जावपी तैत्तिरीय उपनिषत्ताचे भागांत पृथ्वीचे उत्पत्तीक लागून दीर्घ 
मांडणीच केल्यामूं? ह्या दोनींय वादविवादांतल्यान एक सत्य आसा. एक 
दिवस तें सत्य लेगीत तुमकां होलमतलें. ही पृथ्वी सपाट ना. दिको म्हणप फक्त 
भ्रम. हें सत तुमकां समजावन सांगपी मनीस आजच हे जमनीचेर जल्मला. 
आनी पन्नास वर्सा उपरांत तें सत तुमकां कळटलें. देखून याद दवरात तुमी 
देवळां बांदतीत फिरंगी लोक तीं पाडयतीत. पुणून वयर बशिलो पळोवन 
हांसता..... तितलेंच.'' म्हण उतरां सोपयिलीं. 


बेळ दोनपार जालिलो. नागड्या बेताळाचो उपदेश आयकून वेणेंचे लोकांक 
नवी उमेद आयिले भशेन जाली. उतरां सोंपयतना कालभैरवाचें नामस्मरण 
करून, “हांव हांगाच रावतां. तुमी आपलीं सदचीं कामां करीत रावात. म्हजी 
राखण तुमकां आसा.'' म्हण सांगपा लागलो. लोक धादोस जाले. 
माळप्पय्याक आनंद जालो. त्या दिवस नागड़ो बेताळ माळप्पय्याबरोबर तांचे 
घरांतच जेवून आपले कुटिराक परतलो. 


त्या दिसा पसून नागडो बेताळ वेर्ण्यांतच रावी. सदां शेतांलागीं येवन वावर 
करतल्यांलागीं उलयत तांकां नवो आत्मविश्वास भरतालो. ताणें शेतां भांवतणीं 
फिरत आसचें विट्ठू पैक हून तुपा घोंट जालिलो. ताची आनी आल्विराचे 
इश्टागतीचो वास ताका मारला अशें विट्ठू पैक दिसतालें. पूण जशें जशें ह्यो 
भेटी सज जातकीर ताकाय धैर्य आयलें. एक दिवस विट्ठू पैक नागडो बेताळ 

मुखारच भेटलो. बेताळान आपलेपणान हांसत ताका, खंय वेता?'' म्हण 

विचारलें. विट्ठू पैन जाप दिली ना. निकतेंच ताका आल्विराची याद येवन 

तिजलागीं उलोवपाक म्हण तो वेतालो. ह्या दिसांनी तांचें नातें चड पिकें जायत 
गेलिलें. तिजे लागीं न उलयतां रावप हाका शक्यच नासलें. आल्विराकय | 
तशेंच, नागड्या बेताळाचो विशय ताणें आल्विराक सविस्तर म्हायती दिलिली. 

आंगार एक कपड्या कुडको नाशीं हांगाथंय फिरत रावपी ताका तिणेंय 

पळयिलो. 


आपलें प्रस्नाक ताणें कांयच उतर दिनासलें पळोवन नागडो बेताळ आनीकय 
मेकळो हांसलो. “देव ना असली सुवात खंयच ना रे विट्ठू. खंयचे 
योगायोगांत लेगीत ही ल्हान गजाल विसरनाका. तुका बरें जातलें.'' अशें 
म्हणीत फुडें गेलो. विट्ठू पैक नांचका म्हणचे तितली खुशी जाली. ताणें 
आल्विरा म्हऱ्यांत धांवत वचून बेताळान सांगिलें उतर सांगलें. त्यापासून 
नागड्या बेताळाले मुखार संकोचप पयस जालें. तरी सुद्दां हे इश्टागतीचो विशय 
ताणें कोणाकच सांगूंना. गुपीत गुपीतच उरलें. 


als 
~ 


नागडो बेताळ येवन एक वर्स जाता म्हणटना एक दिवस राचोली म्हळे 
कडच्यान थोडे तरणाटे ताका भेटपाक आयले. तांणी एक नवीन खबर हाडिली. 
राचोलीचे किल्लेची देखरेख पळोवन घेवपी फिरंगी सरदार दियोगो राड्िग्सान 
दोन म्हयन्यां फाटीं राचोली गांवचे ब्राह्मणांची सभा आपयिली. आपयिले 
तागेले घरांत. ताचो पडियार एकटो घरां घरां वचून किदे तरी उलोवपाचें आसा 
अशें सांगून गेलिलो. एकाद्रें आमकां धर्मांतर करपाकच हें निमंत्रण अशें ब्राह्मणां 
मजगतीं गुसगूस चल्लो. देखून थंय वचपाक कोणेंय धाडस करूंना. हाजेन 
रागार जालिलो रोड़िग्सान तांची घरां सगलीं लासून उडोवपाची आज्ञा दिली. 
सगल्यांचे दोळे मुखारच घरां लासून गोबोर जालीं. लोकांनी त्रिविक्रम देवळांत 
की ईश्वर देवळांत की आश्रय घेतलो. हीं देवळां पाडयल्यार हांकां सारकी बुद्द 
शिकयलवारी जातली म्हण राड्रिंग्सान तींवूय लासून उडयलीं. सगले निराश्रीत 

जावन रूखा पोंदा रावपा लागले. थोड्यांनी मातशें धीर करून राचोलीसावन 
. भायर सरून गोंयचे मुखेल न्यायाधिशालागीं विनवणी केली. तो न्यायाधीश 
फिरंगी जरी जालो, खूब बरो मनीस. ब्राह्मणांचें गाराणें ताणें पुराय आयकून, 
तांचीं घरां आनी देवळां राड्िग्सान परत बांदून दिवका. चुकल्यार ताका लागचो 
खर्च ताणें भरण करका म्हणून निकाल दिलो. ह्या शूभ जैताची खबर सांगपाक 
ते नागड्या बेताळाक सोदूंक आयिल्ले. 


तांणी सांगिल पुराय नागड्या बेताळान आयकलें. ताचे तोंडार एक हांस 
फुल्लो. “निकाला परमाणें त्या फिरंगी सरकारान घरां बांदोवन दिलीं ?'' म्हण 
विचारलें. तांणी तकली हालयली. ''आमी भायर सरून एक आठवडो जालो. 
न्यायदान आयकतेकीर रोखडे राचोलीक आयिले लोकांनी आमकां हांगा 
धाडलें.'' म्हण तातूंतले एकट्यान म्हळें. तें आयकून नागड़ो बेताळ हांसलो. 
मागीर विशय बदलचे भशेन,''नेवलीची खबर किदें?'' म्हण विचारलें. 


आयल्यांतले एकट्याचें नांव हरी म्हाल्लो. गोरो बारकेलो आशिल ताणें 
उलयतना ताची गळ्याची शीर ऊंच-सकयल जाताली. कानांक वंटी, माथ्यार 
शेंडी. ताका हम येवची बेगेन चड. देखून नाक थळथळटालें. आयल्यांत चड 
उलयतालो तोच. ''नेवलीचें महागणपती देवस्थान फुटोवन चूर केल्लां. देवाची 
मूर्त दक्षीणेक व्हेल्या,'' म्हळालो. नागडो बेताळ,''तें सोड, हांव जाण. 
होन्नावरा लागीं महागणपती सुरक्षीत आसा. पुणून नेवलीचो ब्राह्मण भुरग्यांची 
किती वाट जाली?'' म्हण प्रस्न केलो. “तांकां फिरंग्यांनी अटक करून 
बंदखणींत घाले. धर्मांतराखातीर बळजबरी केली. अखेर ते कबूल जाले खंय.'' 
म्हळें हरी म्हाल्लेन. 


““भुरगे क्रिस्तांव जाले म्हणून आवयबापूय लेगीत अनुसरले न्हय?'' म्हण 
विचारलें बेताळान. राचोलीचे युवकांनी तकली सकला घाली. ''वट्ट कितले 
जण?'' बेताळान परतून विचारलें. ''सपत म्हाल्लेलो पूत राम, बाब्बुलु 
किणयाचो पूत गोविंद किणी, किस्ट नायकालो चलो नारू, नर्सपैलो पूत सांत 
पै आनी विडुप्प वागळे-व्हय मूं? सगले नेवलीचे प्रतिश्ठीत लोक. आदीं पसून 

तांचें दृढ मन न्हय. आजूबाजून सगले क्रिस्तांव भरल्यात. तांचे मजगतीं 
आपुणूय क्रिस्तांब जावका म्हण आसल्यार ती देवाची इत्सा ह्यो तांचो विचार. 
देखून जाले. रंगप्प कामती जालो ना की?''अशें विचारलें नागड्या 
बेताळान.'“ना, ना, महागणपतीले मुर्ती फाटोफाट ते वचागेले. पूत क्रिस्तांव 
जाता जाल्यार तो म्हजो पूत न्हय म्हणीत बंदखणींत आशिल्ले पुतालें तोंड 
लेगीत पळयलेंना.'' म्हण आनी एकट्यान सांगलें. “बरें काम केलें. तांचें 
कुटुंब व्हड जावन वाडटलें. महागणपती काश्यप गोत्राचे त्या कुटुंबाची राखण 
करता,'' अशें म्हण नागड्या बेताळान उलोवणें थांबयलें. 


ते रातीं राचोलीचे तरणाटे माळप्पय्याचे घरा रावले. रातीं माळप्पय्या खूब 
वेळपर्यंत तांचे बरोबर उलयत बशिलो. जाणटो जाला देखून आतां ताचे बरोबर 
उलोवपाक कोणय येनासले. त्या देखून आयल्यांकडेन तो उमेदीन उतरांक 
उतरलो. राचोलीकारांची भास वेर्णेंचे लोकांवरी न्हय. थोडे शब्दांचो उच्चार 
एकदम वेगळो. थोडीं उतरां माळप्पय्याक समजय बी नासलीं. देखून 
ताणें,''तुमचे बाजून खूब क्रिस्तांव की ?'' म्हण विचारलें. हरी म्हाल्लेन व्हय 
म्हण तकली हालयत,''चाळीस संवत्सरां फाटीं थंय एकटोय नासलो 
माळप्पय्या. आतं फक्त फिरंगीच भरल्यात'' म्हळे. तुळशीबायन तेफळ घालून 
ताल्ल्यांचें हुम्मण केलिलें. भिरंडा सोलां कडी केलिली. हरी म्हालो 
जेवत,''नागडो बेताळ उलयतना आमचेर रागार जालो असो उलयलो न्हय? 
आमी किदे करचें? आमचे धर्माबद्दल आमकां अभिमान नाकी? नाजाल्यार 
घरदार सोडून. रूखापोंदा रावपाची गरज आशिल्ली की? त्या फिरंग्यांनी 
आपोवचे भितर तांचे सभेक वेता आसले, क्रिस्तांव जायात म्हण सांगल्यार 
“जायत'' म्हणटा आसले, सरकार एक नोकरी दिता आसलें. पुणून तें सगलें 
नाका म्हणूच अशें केलें. पूण नागड्या बेताळाक समाधान ना म्हण दिसता.'' 
म्हण बेजारान म्हणपाक लागलो. माळप्पय्याक कितें जाप दिवची तें कळ्ळेंना . 


दुसऱ्या दिवस राचोलीचे तरूण भायर सरले. नागड्या बेताळान,''तुमचीं 
घरांय तुमकां मेळनात, देवळांय मेळनात. ते फिरंगी लोक तें बांदून दितात म्हण 
स्वप्नेवंनाकात. जाका आपलो धर्म, जमीन, भास म्हण अभिमान आसा, ताणें 

' राचोली सोडून भायर सरका. तुमगेले देवान जंय आश्रय घेतला की त्या देशाक 
. चचात'' म्हण आज्ञा दिली. हरी म्हाल्लो निराशेन कोसळळो. तो किदें तरी 
अपेक्षा धरून आयिल्लो आसतलो. पूण नागड्या बेताळान अशे तरेन 
सांगतेकीर ताका मर्माघात जालो. तो किंचाळत,''म्हणल्यार देव आमकां 
राखनाकी? त्या राकेसांक हरोवचें ताज्यान साध्य नाकी? तर तो किदें 
करता?'' म्हण आडङ्डलो. नागड़ो बेताळ,''देव-दानवांचें झूज अनादी 
काळापसून चलत आयलां. देवच राकेसांचे हातांत पडून तोच धांवन गेलिलें 
तुमी नकळं? हो तसलो काळ. पूण हो शाश्वत न्हय. तुमी आतां गांव सोडून 
गेल्यारच बरें. मुखार बरे दीस येतले. तेन्ना तुमच्यांनी येवं येता,” म्हळालो. 
हरी म्हाल्लो खूबच उद्रिप्र जालो. “आमी गांव सोडून वचनात. आमकां 
हांगाच आसचें अशे आंवडे. जमनीचें रीण सोडपाक शक्‍य ना. कशे वचूं?'' 
म्हण रडपा लागलो. बेताळाकय बेजार जालो. कशें तरी ताका समाधान करून 
धाडून दिलो. 


ते भायर सरून गेलिले रातचे माळप्पय्याक श्वास कोंडलेवरी जालो. तोवय 
जमनीचे रिणाक लागूनच येबजीत आसलो. बारकेलो हरि म्हाल्लो रडलोच. 
रडटाना ताचे गळ्याच्यो शिरो दाटून आयल्यो. तितलो गहन आनी दाट की हो 
ऋणानुबंध? गांव सोडून वचपाक तितलो त्रास जाता की? फाल्यां आमकांय 
सोडून वचा म्हणल्यार वचका पडटाकी? कदाचीत मरण लेगीत अशें न्हय? 
यमधर्मरायान येवन चल भायरसर म्हणल्यार ही जमीन, हे लोक, हें सगलें 
सोडून कशीं वचूं म्हण रडटात की? अशें येवजीत न्हिदिलो. फाल्लेफाल्यार 
श्वास धरील भशेन जावन उठून बसलो. श्वास वयर चडटालो शिवाय सकयल 
येनासलो. तें पळोवन सगळे घाबरले. सगले उठून बसले. माळप्पय्याक आपलें 
मरण लागीं पावलें अशें दिसलें. धड़ाक आनी विट्ठू पैक आपोवन, म्हर्जे मरण 
लागीं आयलें रें. चलात, नागड्या बेताळाक आपोवन हाडात.'' म्हणचा 
लागलो. विट्ठू पैक असले वेळार बापांयक सोडून वचपाचें धैर्य जालें ना. 
धडाच धांवन वचून ताका घेवन आयलो. नागड्या बेताळान पाविले तेन्ना 
माळप्पय्या छातये दुखीन वळवळटालो. श्वास वयर शिरकलोसो जालिलो. 

हातपांय कोकें जालिलें. हें काळजाचें दुयेंस म्हळें नागड्या बेताळान. 
गजलिंबाची साल तांब्याचे पेसकातयेन पेसून एक-दोन कुडके खावयले. | 
आदलो कुडको तोंडांत पडिलोच, '' माळप्पय्या गळगळी ओंकलो. “आतां 
भियेवपाची कांय गरज ना.'' अशें म्हणीत आनीक दोन कुडके खावोवन, तीन 
दिसां उपरांत सकाळीं उठठकीर खावका म्हण सांगून नागडो बेताळ भायर | 
सरलो. माळप्पय्या मागीर समाधानेन न्हिदलो. | 


शर 


हाचे उपरांत माळप्पय्या केन्नाय सारको बरो जाऊंना. जिवानशीं उरू पर्यंत 
काळजाचे दुयेंसान वळवळूळो. तशे पळयल्यार ताका आतां तसली एक पिराय 
न्हय. अदमास सत्तावन. पूण दिसपाक सामको म्हातारो. ताजे पिरायेर बाकी 
लोक पानभर जेवन दोगांनी वावर करपा इतलें जुवानपणाचें. नावेँच्या पंच्यात्तर 
पिरायेच्या जाणटेल्यान फाटल्या संवत्सरांत लग्न जावन ह्या संवत्सरांत एक भुरगें 
केलें मूं? पुणून माळप्पय्यान फाटीं वळून पळयल्यार सुखापरस चड कश्ट 
पाविलो जीव. अदींमदीं येवजितल्या भशेन खंय तरी पळयत पिळी पिळी दोळे 
मिटकायत पडवेर हांतुरणार बशिले ताका पळोवन वेण्याँ हे वटेन ते वटेन वचपी 
लोक म्हातारो जालो न्हय म्हण उलोवन घेवचे तशें जालें. 


राचोली पसून हरी म्हाल्लो बी येवन गेलिले म्हयनभरा नंतर अचकीत 
गोंयसावन अप्पण्ण भट्ट संवसारा सकट आयलो. ताणें आयिल्ली तरा मात्र 
विचित्र. घरचे वस्त सगले बेताचे पेटयेंत भरून माथ्यार व्हांवन कश्ट पावत 
पांय ताणून आयिल्लो अप्पण्ण भट्ट वसऱ्यार चडटनाच कोसळिले भशेन 
बसलो. माळप्पय्याक ताका पळयले भितर सगलें होलमलें. सुनेक आपोवन 
“हयगो, कोण आयला पळय'' म्हणचा लागलो. धवटेशे फटफटीत तोंडान 
अप्पण्ण भट्टान सांगिली काणी आयकून माळप्पय्याक आकांत. “गोंयचे 
रवळनाथ देवळाची गत सोंपली माळप्पय्या. ती मूर्त मांडवी न्हंयेंत उडयल्या. 
थंय जेजूची मूर्त स्थापन केल्या.” म्हणीत तो रडलो. ताका समाधान करपाक 
माळप्पय्याक पुरोपुरो जालें. खबर कळटेकीर इतल्यांत विट्ठू पै घरा परतलिलो. 

सवकासायेन विचारपूस करतना समजलें की गोंयचे अधिकाऱ्यांनी आशिले 
पुशिले ब्राह्मणांक,''एकय क्रिस्तांव जायात ना तर देशभ्रश्‍ट जायात.'' अशें 
आज्ञा केल्या. “देखून आमी भायर सरले माळप्पय्या. गोंयचें रीण काबार 
जालें. धुवेक पळोवन वचुया म्हण हे वटेन आयलींत. आनी ह्या जल्मांत केन्ना 
भेटचें की'' म्हण दुख पावलो. 


माळप्पय्या ताका, ह्या भुरग्यांक घेवन खंय वेतात?'' म्हण विचारपा 
लागलो. ''देवान उदकाचें रीण खंय बरयलां की थंय'' म्हळें अप्पण्ण भट्टान. 
तांकां नागड्या बेताळा लागीं व्हेले. बेताळान तांची पुराय काणी 
आयकून, “कुंभकोण मठाचे सुरेंद्रतीर्थ स्वाम्यांनी व्यासराज पिठाचे एकल्याक 
संन्यास दिक्षा दिवन वीस वर्सा जालीं. तांगेले नांवान एक मठ आसा. 
काशीमठ अशें नांव ताचें. त्या मठाचे सर्वप्रथम स्वामी यादवेंद्रतीर्थांनी 
केशवेंद्रतीर्थ म्हळिल्यांक शिश्य म्हण स्विकारलें. नंतर समाधी घेतली म्हण 
आयकतां. सध्याक केशवेंद्रतीर्थ तेंकांत होन्नावराचे पेलतान भटकळ म्हणपी 
गांवांत आसात. तांचे लागीं वचात. किर्दे तरी वाट दाखयताले. तुमगेले 
कुटुंबाची उदरगत जातली,'' म्हळालो. अप्पण्ण भट्टान,'“धाकली धूव वांगडा 
आसा. लग्ना वाडिली चली. वाटेर फिरंगी सैनिकांची सतावणूक. किदें जातलें 
म्हण भंय दिसता'' म्हळें. “तसले भितीक कांय वाव ना. शीम बालांडी पर्यंत 
ती न्हावचा लागना.... जायत की?'' म्हळें नागड्या बेताळान. विट्ठू पैन 
मांवा लागी,'“तुमी हांगाच राबनात किद्या? वेर्ण्यांच रावात. आमी सगले 
हांगाच आसात मूं? म्हाळशेमांयचे पुजेक तुमकांच नेमल्यार जालें,” अशें 
चितेन सांगलें. त्या उतराक अप्पण्ण भट्टान,''तें बरोबर न्हय विट्ठू. भायर 
सरल्यांत. वेतांत. नागड्या बेताळाची आज्ञा सुद्दां तीच. देवान वांचयल्यार परत 
मेळुया.'' म्हळें. 


अप्पण्ण भट्टाचो हुसको वांगडा आशिल्ले चलयेचो. णव वर्सा पिरायेचे 
तिका राना वाटेन व्हरचें कशें म्हण. नागड्या बेताळान अभय दिलां व्हय. पण 
आपण जाणटो, पुतूय ल्हान, देखून तुळशीबायचे लागीं हिका सोडून वचूं की 
काय अशें ताचो विचार आसलो. भयणीक बरी करून पळोवन घेतली. हो 


146 / स्वप्न सारस्वत 


विश्वास ताचो. पूण चली भुरगें फाल्यां लग्न करका. बापय जावन कन्यादान 
करपाचें कर्तव्य आपण्यालें. ते सोडून दुसऱ्याले हातांनी आपली जबाबदारी 
सोडून वचप सारकें न्हय. फाल्यां एक दिवस आपण फाटीं येतां म्हणपी खात्री | 
आसल्यार सोडून वचुये. हांगा ना तर व्हडले धुवे लागीं. पूण आतां भायर 
सरिली परिस्थिती फाटीं परत येवपाक मेळटा म्हणपी विश्वास व्हगडायिली. 
देखून वांगडा व्हरचेंच बरें असली दोट्टी मनस्थिती ताची. नागड्या बेताळान 
हांसून लागीं आसली तलवार एक उखलून ताचे हातांत दिली. एक हात भर 
लांब, थळथळपी, तरतरीत धारेचें पातें. संपूर्णपणे भांगराचो सुरो. विट्ठू पैक तें 
पळोवन आश्चर्य. वयल्यान सकयल पर्यंत अनाच्छादीत संपूर्ण नग्नमूर्त. हाचे 
लागीं असलो एक खड्ग आसपाची शक्यतायूच ना. तसल्यान अप्पण्ण 
भट्टाक दिवका म्हणूनूच हाडयलो की? “धैर्याक आसू. प्रसंग आयल्यार 
उपेगाक उपकारतालो. पुणून हाचो उपेग करपाक आसतलो अशें म्हाका 
दिसना,” म्हळें नागड्या बेताळान. अप्पण्ण भट्टान दिमी मोडून ताचो स्विकार 
केलो. दुकां भरून आयिल्ल्या दोळ्यांक तें दाटून साश्टांग नमस्कार केलो. 


त्या राती वेर्ण्यांच रावून, पांच वर्साचे आपले नातवाक दोळेभर पळोवन 
अप्पण्ण भट्टालो संवसार भटकळा वाटेन चल्लो. धड़ा तांकां गांवचे शिमे 
पर्यंत वचून सोडून आयलो. आवय, बापूय, भयण, भाव बी भायर सरून 
गेलिले परत परत याद करून तुळशीबाय घळघळीत रडली. तीन दीसां पर्यंत 
तिच्यान जेवचाक लेगीत जालेंना. नातेवाईक सगले मरण पाविलें मसणशें 
भोंबतण. मागीर आपले सदांचे कामांत गुंतून हळू हळू तिचें दुछख विसरपाक 
साध्य जालें. 


नागडो बेताळ वेर्ण्यां आसचा देखून माळप्पय्याक राखण आसां अशें 
भरवंसो. ताका भेटपाक अदींमदीं कोण तरी येता आसलें. विंगड गांवच्यो 
खबऱ्यो हाडटाले. आयिल्यांत चडशे गांवचे मुखेली आसताले देखून ते 
माळप्पय्या्थंय वास्तव्य करताले. माळप्पय्याकय उलोवणें जाय आसलें. नागडो 
बेताळ आयिले उपरांत म्हाळशेमांयची पुजा झेतान चलपा लागली. रंगशर्माचो 
नातू दाम्मू भट्ट नागड्या बेताळाले सुचोवणे प्रकार विध्युक्त जावन चलयतालो. 

_ ताकाय आतां अठरा वसांची पिराय. लग्न जावन बायल घरा आयिल्ली. त्या 
देखून आवय गंगाबायक मातसो सुसेग. ती आपले मेकळ्या वेळार 
माळप्पय्याचे घरा येवन तुळशीबायचे लागीं उलयत बसताली. नाजाल्यार 
फुलवात करताली. 


काळजाचे दुयेंसान हांतुरणाक लागील माळप्पय्याक न्हिदिले कडेन आनीक 
कोणय मेळना जाल्यार मुखार दिसपी गंगाबायच. तशें तिचलागींच ताचें 
उलोवणें. गंगाबायचें लट्ठ फोफशें आंग. रंगान गोरी, अठरा हातींचे तांबडे 
कापड कास मारून न्हेसून माथ्या वयल्यान घेतिल पदर खांद्यार भर पांगरून 
बसपी तिका अदमास पस्तीस-चाळीस वर्सा पिराय. तिचो घोव मोडशेच्या 
रोगान मेलिले वेळार तिका निकतेंच सोळा भरतालीं. दाम्मू भट्ट पोटांत 
आशिलो. घोवाले मरणा उपरांत ती आपले कुळार वाडेक गेलिली. वाडेंत तिचें 
वास्तव्य तशें कांय सुखाचे नासलें. तिचो भाव मर्तु किणयालें माथ्यार सबंद 
कुटुंबाचे वजें आसलें. बापय जिवंत आशिलो व्हय; पूण घोळपी मनीस न्हय. 
घोळपी फकत मर्तु किणी. मर्तु किणी आपले आकांलें लग्ना करीत, विधवा 
जावन माथे केंस काडून आयिले ह्या आकाक आनी तिचे भुरग्याक पोशीत खूब 
म्हेनत करतालो. त्या वेळार माळप्पय्यान वाडेक येवन तिका आनी तिगेले 
पुताक वेर्ण्यां हाडून रावपाक फावोशी सगली वेवस्था करून दिलीली. मर्तु 
किणीलें लग्न जालिले नवे दीस ते. भाव आपलो जरी जालो, भावज आपली 
न्हय ही जाणीव गंगाबायक आशिली. मर्तु किणीन असले गजालीक वाव दिलो 
अशें न्हय. पुणून इतल्यांतच माळप्पय्या देवसो आयिल्लो. तिणें भायर सरपाक 
वेळ व्हगडायलोना. फुडें वाडेंत आशिलो तिचो बापय भायर पडलो. देखून 
गंगाबायक कुळार पयसावलें. 


तिचे कडेन उलयतां उलयतां माळप्पय्याक न्हिदिलेकडेनच हळू एक गुप्त 
कामना रुजत आसली. दीसरात तेंच येवजुवचें जालें ताका. गंगाबायन आपलें 
यौवन पचपचीत काडलां म्हणपी एक सहानुभुतीपूर्ण भावना आयिलेंच ताका 
एक कारण. ही भावना तागेल्यांत नवीं नवीं कंपनां हाडपाक लागली. तिका 
चाळिशीची पिराय. पूण भरीव आंगलोट. आपुडल्यार लोणये भशेन मोव 

आसतकी म्हण दिससारकी मोहकताय. कोणाकय उर्बा दिवपी आंगलोट. ही 
भावना क्रमेण ताच्यांत एके तरेची ओड वाडोवचाक लागली. माळप्पय्याची 
बायल भायर पडून आतां स-सात वसां जालिलीं. तिणें जिवानशीं आसतानूय 
तितल्याक तितलेंच. आनी तिचे शिवाय दुसरे बायलमनशेक तो केन्नाय 
आपुडिलो न्हय. तशीं जावन, आतां न्हिदिले कडेन, गंगाबायचेर एक उफाट 
इत्सा वाडचाक लागली. आफुडपाक धैर्य ना. मुखार नाशिले वेळार आंबवडे. 
मुखार आशिल तावळ काकुळटायेची कामवासना. अशें जावन ताचें दुर्येस 
आनीकय वाडलें. स-सात वर्सा पसून बायल शरिराचो सहवास' ना जावचा 
देखून ताचे कुडीची भूक वाडत गेली. पदर पांगरून येवपी गंगाबाय आपले 
खातीरच येता ह्या विचारानच तो पिसोसो जालो. दुयेंसान वळवळटा जरी जालो 
तो तिका हे नदरेनच पळोवचाक लागलो. गंगाबायचे बरोबर सरळ सांगपाचो 
धीर ताका नासलो. 


एक दिवस तर तो ह्या विचारांनी इतलो तळमळूळो की कुशीन बसून खेळपी 
पांच वर्सांचे नागप्पय्यालागीं,''मरचे पयलें एकच एक आशा नागप्पा. एक 
फावट गंगाबायक हांवें भोग दिवका रे. तें लेगीत तिका मन आसल्यार मात्र हां. 
नाजाल्यार नाका.'' म्हणपा लागलो. ल्हान भुरगो नागप्पय्याक तेन्ना हो कांय 
अर्थ जायनासलो विचार. पुणून थंय आड राबून तुळशीबायन आयकून घेतलें 
हें. “मांवाक खंयकी भ्रांत लागल्या'' म्हण आपणें आयकलिलें घोवा लागीं 
सांगलें. दोदोन बायलां संगात दीस काडपी विट्ठू पैक मात्र बापांयचे विशीं 
काकुळट आनी खंत जाली. 


ताचे बदल खूब विचार करपाक वेळय विट्ठू पैक मेळिलना. त्या दिसांनी 
साश्टीच्या भौसाची उचांबळाय तेंगशेक पावपाची परिस्थिती आयिली. एक 
दिवस लोटले सावन सात-आठ ब्राम्हण वेर्ण्यां आयले. तांणी आयिले 
पळयल्यार धांवत आयिले अशें दिसताले. वेण्यां पावतना रातचो वेळ. 
आयिलेच सरळ नागडो बेताळा लागीं धांवले. बेताळ भगवतीचे देवळा बाजूचे 
कुटिरांनी चार-पांच लोकांक बसोवन कांयतरी सांगतालो. नेमाप्रमाणें धड 
ताडाचो सोरो तागेले आयदनांत रकोवन पयस राविलो. कुटिराचे कोनशांत 

'चणटीक लायिलो दिवो मंद जळत आसलो. लोटले सावन आयिले लोकांनी 
'बेताळाक नमस्कार करत ''रामनाथाचें देवळ फिरंगी लोक तोडतात खंय, मूर्त 
फोडून उडयतात खंय,'' म्हण खबर दिली. बेताळाचे भोंवतणीं आशिले लोक 
घाबरले. वेण्यां एक-दोन कुटुंबा लोटले रामनाथाले कुळावी. नागड्या बेताळान 
आयिल्यांक बस म्हण सांगून “कोणें सांगलें?''म्हण प्रस्न केलो. “काल रातीं 
रावळू कुडव येवन गुप्त जावन सांगून गेलो. तो आतां क्रिस्ताव मूं? नांव 
आलुरो द आल्मैदा म्हणून. पुणून रामनाथावयली भक्ती मात सोडूंना. काल 
येवन देवाक रोखडेच थंयसावन उखलून व्हरा ना तर आमकां रामनाथ ना 
म्हळे'' म्हण तांणी सांगलें. आयिल्यां पैकीं एकटो रामोजी शेणवी. तो कांचवेत 
हे वटेन ते वटेन पळयत “'देखून रातीकच रामनाथाची आनी शातेरीची मूर्त 
थंयसावन उखलून लिपोवन दवरल्या. किदें करपाचें तें समजना. इतल्यांत 
फिरंगी लोकांनी देवळ फोडून उडयलां आसुये. मुर्त्यों मेळना जावचा देखून 
घरघरां सोदीत आसताले.'' म्हणपा लागलो. नागडो बेताळ शांत जावन 
“कोणाचे घरा दवरल्या?'' म्हण विचारचा लागलो. हो प्रस्न विचारचे भितर 
रामोजी शेणवीक रडणें फुटून आयलें. मुर्ती म्हजे घरा फाटीं तणां मर्दे लिपोवन 
दवरल्यात. घरचे लोक पुरा भिवन कंगाल जाल्यात. ते राकेस किदें करतात 
की, हांव हांगा आयलां. भिरांत दिसता.'' अशें ताणें म्हळें. नागडो बेताळ 
एक खीणभर गप्प आशिलो. मागीर ''कवळ्यां घेवन वचात. वाटेर कांय त्रास 
जायना. कवळ्या लागीं बांदोडें म्हणपी एक गांव आसा. तो सोंदे राजाले 
अधिपत्यांत आसा. थंय प्रतिश्ठापना करा. रोखडे भायर सरात. तो जागो योग्य 
आसा अशें रामनाथ सांगता.'' म्हणचा लागलो. आयिले खुबूच थकिले. 
“आमची फुडली चाल कितें?'' म्हण विचारलें तांणी. ''लोटलेचें उदका रीण 
तुमगेलें सांपलें रामोजी शेणवी. तुगेले संतान अभिवृद्धी जाता. तुगेलें कुटुंबाक 
सूख, समाधान मेळटा. खंयचेय दिकान वच. तुजी उदरगत जाता. तुमी सगले 
तशेंच. खंय वचका म्हण दिसत की थंय वचात.'' म्हण नागड्या बेताळान 
सांगलें. आयिले रोखडेच भायर सरले. नागड्या बेताळान धड़्ाकडच्यान भगवती 
देवळाचे फाटले वाटेन आशिले माडासावन आडसर उतरावन दिलें. '“फुडाराक 
तुमी आशिल्ले सुवातेर येतां. तुमची सेवा फावोन घेतां.'' म्हणून उतर दिलें. 

लोटलीकार एक घडीभर सुदारसून रात्रीच लोटले परतून गेले. 

तीन दिसां उपरांत सांत चलतना गोयश धा जण ब्राह्मणांक आयकुवचे 
तशें,'“तुमचें दिस लेख घालात रे! आमचे वायसरॉय सायबान तुमचीं सगलीं 
देवळां लासून उडोवपाक आज्ञा दिल्या. साश्टींत तुमचें एकूय देवळ उरना. तुमी | 
सगल्यांनी हाजे मुखार जेजू क्रिस्ताक भजका. नातर गांव सोडून वचका.'' म्हण 
सांगून मोठ्ठ्यान हांसलो. गोयश जरी आतां म्हातारो जालिलो तरी ताची 
मतांधतेचें जुवानपण मात्र सामकें शिखराचेर आशिलें. गोंयां गेलिले ताका ही 
खबर मेळिली. ही खबर आयकून ताका आनीकय उमेद उठली. वेर्ण्या 
परतल्लोच इगर्जाचे पाद्रीक पयल्या पयलें हो विशय कळयलो. आपण्याले 
खोशयेखातीर घरा वचून इतलो सोरो पियेलो. वेण्याँ आशिले बाकी पुर्तुगेजांक 
आनी क्रिस्तांवांक खबर सांगून नाचलो. दुसरे दिवस सांते येतनाय तो सोरो 
पिलिलो-'“आयकयातरे भोट्टा भुरग्यांनो, तुमचीं ग्रंथां वाचपाक नजो; तुमचीं 
मंत्रां ना सांगप; तुमचे देवांक ना पुजप- समजलें की? फाल्यां टमकी मारून हें 
सांगपा येतलो. फाल्या सांजेभितर तुमचीं देवळां तोडपाक गोंयसावन फौज 
येता.'' म्हणून किलांटी मारली. आपलीं उतरां आयकून लोक धांवचे पळोवन 
आनंदान नाचत हांसलो. आंगार आयिल्ली ताची खोस पळोवन क्रिस्तांव 
लेगीत तटास जाले. 


वेणेंचे ब्राह्मण बेताळालागीं धांवले. नागडो बेताळ धड्डालें तोंड पळोवन 
हांसलो. सांज म्हण पर्यंत एकंदर ब्राह्मण ताजेसमोर जमले. नेमको ताजे 
बाजूंतच आसपी धडा पयस वणटीक तेंकून चिंतीत जावन राबिलो. नागड्या 
बेताळान ऊंचले आवाजांत,“'वेणेचे ब्राह्मणांक सत्वपरिक्षेचो काळ आयला. 
फाल्या किंवा परवां वेणेंचीं देवळां सगळीं मोडून वेतलीं. हजारानशीं वर्सापसून 
आमचे धर्माचेर विश्वास दवरून जगिले तुमकां आतां धर्मच पारखुपाक येता.” 
म्हणचा लागलो. वेर्णेंचे लोक सामके कंगाल जाले. रामक्रिष्ण गोरेचो पूत 
चंद्रप्प गोरेन म्हळें,''आमी आयज पर्यंत झूज केलिले न्हय. तांचे हातांनी बंदूक 

आसात. धा वांव पयसुल्यान लेगीत ते आमकां मारूं शकतात.'' मोष्णू 
कामतीलो पूत आन्नू कामती,''युद्ध करपाक आमचे लागीं झुजारिय नात. 
हत्यारांय नात.'' म्हण उदगार काडपा लागलो. नागडो बेताळ तेन्ना, व्हय, 
गोमंतक, क्षत्रीय नासलेलो देश. परशुरामान सृश्टी केलिलो न्हयकी?'' म्हण 
हांसलो. नंतर हात उखलून,''पळे, मरणाक भियेवचाक नजो. धर्मातच जगप 
आनी उरप हो निश्चय तुमचो आसल्यार पुरो. म्हाळशेमांयचें देवळ वाटावका 
म्हळिलो निर्धार तुमच्यांत आसल्यार पुरो. हें देवळ कोणय पाडोवचाक 
शकनात,'' म्हळालो. मंगेश काळे नमळायेन उबो रावन, "ब्राह्मणांनी युद्ध 
केलिलें हांव आयकून नकळं. आनीक एक जिवाचेर हात उबारून आमकां 
सवय ना,'' म्हळालो. नागड्या बेताळान तेच आवाजान,''म्हाळशे मांयक 
वाटावची इत्सा ना की तुमकां?'' म्हण प्रस्न केलो. वेणेंच्या ब्राह्मणांनी 
“'आसा'' अशें म्हणलें. 


नागड्या बेताळान घडीभर गप्प रावन आकाश पळयलें. उपरांत तेच 
स्वरांत,''तशें जाल्यार तुमचे कडच्यान सगल्या तरांचे त्याग हांव अपेक्षा करतां. 
कबूल की?'' म्हण विचारलें. वेणँचें ब्राह्मणांक समजलें ना. तरीपण तांणी 
तकली हालयली. नागड्या बेताळान चोंय वशीन पळयलें. “'विट्ठू'' म्हण 
आपयलें. ब्राह्मणांचे मदें राबिलो विट्ठू पै मुखार आयलो. ''संवसारांत अस्तुरी, 
भांगर आनी माती हांचे वयलो मोह सोड़पाचो केन्ना जाण की?” म्हण 
विचारलें. ताणें प्रस्न केलिली तरा पळयल्यार कितें तरी कठीण तत्वगिन्यानाचो 
प्रस्न विचारिले भशेन आशिलो. विट्ठू पैक वीज मारले भशेन किदे तरी 
अकस्मात सुचलें. तरी भौसा मुखार राबून ताका उतर दिवपाचें धीर जावूंना. 
धोंपर तेंकोबन, माथें बागोवून, दोनीं हात जोडून,''आज्ञा जावोंदी'' म्हण 
सांगपाचें इतलेंच ताका शक्य जालें. नागड्या बेताळान निबर 
आवाजांत,'“जमनीचें रीण, उदकाचें रीण, अस्तुरेचें रीण सोड़पाक तूं तयार 
आसा कीं?'' म्हण विचारलें. कितें जाप दिवप हें विट्ठू पैक सुचिलें ना. 
नागड्या बेताळालें तोंड पळोवचें लेगीत धैर्य नासलें भशेन माथें बागोवनच 
राविलो. 

नागडो बेताळ आनी विट्ठू पै मजगतीं चलिली भासाभास दुसन्‍्यांक 
समजली अशें दिसूं ना. नागड्या बेताळान मोट्ट्यान विचारिलें. विट्ठू पैन 
मोन्यानच जबाब दिलिली. इतलेंच न्हय वेणेंचे लोक संगले भिवून गेलेले. 
उरफारें फिरून आंगार पडपी मळब थांबोवचें कशें म्हणपी दुविधेंत आशिले. 
नागडो बेताळ एकटोच तांचो आलाशिरो. बरो वेळ पर्यंत गंभीर जावन बशिले 
नागड्या बेताळाले तोंडाचेर एक उपहास भरीत हांसो दिसलो. ताणें सगल्यांक 
थंयसावन भायर काडले. विट्ठू पैक,''चल विट्ठू पै, म्हाळशे मांयक मंगळारती 
करपाक दाम्मू भट्टाक सांग. ताचे उपरांत देवळाचें दार घालून सारकें करून 
बीग घाल" म्हळें. सगले ताका पांयां पडून भायर सरले. वणटीक तेंकून 
राविल्ल्या धड्डाक कोणेंच लक्षांत व्हेलो ना. 


विट्ठू पै दोंगर चडून म्हाळशेमांच्या देवळांत वचून दामू भट्टा 
लागीं,'“भट्टो, आयज महामंगळारती. पुजा बेगीन करात. देवळाक बीग 
घालतां'' म्हणून बसलो. दाम्मू भट्टाकय भिरांत आनी कडकडो. कितले बेगीन 
सोंपोवका म्हणल्यारय महामंगळारती जावूं पर्यंत रात्र जालीच. विट्ठू पैन 
देवळ बंद करपाची पद्धत केन्ना नासली. थंय आसल्यार चावी घेवन घरा वेता 
आसलो नाजाल्यार दाम्मू भट्ट तांचे घरा हाडून दिता आसले. ही पद्धत. पुणून 
त्या रात्रीं विट्ठू पै चावी राखून बसलो. बीग घालीत घालीत, “फिरंगी लोक 
बंदूक धरून आयल्यार हें कुलप कित्याक उपकारत.'' अशें चितलें. तरी सुद्यां 
जाल्यारय दोदोनदां बीग ओडून पळोवन,-''भट्टो, तुमीय आतां एके फावटीं 
पळयात म्हण सांगलें. सागवानी लांकडा दरवाजो. दोन आखाणे दाट. 
क्रिष्णशर्मान गांव सोडून वचतपसून दाम्मू भट्ट येवू मेरेन तो दरवाजो उकतो 
केलोच नासलो. तेन्ना पसून तो घालतना काडटना 'ड्रॉय' आवाज करतालो. 
बीग घालचो लोखंडाचो दांडोय सारको बसनासलो. तो उखलून एक वेगळेशे 
कोनांत दाटून धरल्यार मात्र बीग पडटालें. ताणें आनी दाम्मू भट्टान दोदोनदां 
ओडून पळोवन घरा वटेन परततना विट्ठू पैक म्हाळशे मांयले आंगार आशिले 
दागिन्यांची याद आयली. ते घराक घेवन वचका आसले काय म्हणून नागड्या 
बेताळाक विचारका आसलें. अशें दिसलें. पुणून नागड्या बेताळान ह्यांविशी 

| कांयच सांगू नासलें. देखून देवान चलयलें तशें जावूं म्हण मुखार पावल घालें. 


` रातीं वसऱ्यार न्हिदील माळप्पय्या अदींमदीं उठून ''विट्ठू किदें चल्यारें?”' 
म्हण विचारतालो. दुयेंत आसले ताका न्हीद कमी. गांवात चलपी 
भानगडींवरवी हुसको. तशीं जावन रात्री न्हीद घिरटीलेगीत मारनासली. तशें तो 
परतून परतून उठून बसतालो. न्हीद त्या राती विट्ठू पैकूय येवू ना. ताका 
बापांयन विचारिलें आयकतालें. पुण ताका जाप दिवप अशे मनाक दिसलें ना. 
ताचे तकलेंत नागड्या बेताळाले प्रस्नच घुंवताले. जमनीचें रीण, उदकाचें रीण, 
अस्तुरीचें रीण सोडपाक तयार आसा रे? म्हणल्यार वेणे सोडून वचका म्हण 
की? नागड्या बेताळान कितले तरी लोकांक गांव सोडून वचात म्हण सांगलें. 
राचोलीकारांक, लोटलीकारांक ताणें देशांतरा वचात म्हण सांगले. आपल्याक 
चली दिल्लो मांब अप्पण्ण भट्टान तेंकाक भायर सरिले तेन्ना नाका म्हणूं ना. 
आपल्याकय तशेंच वच म्हणटा काय? हांगाचें घर, जमीन, आल्विराक सोडून 
वचपाची पाळी येतली काय? सकाळीं तुळशीबायन दिल्ली उंडी चिड्डीत बशिल 
वेळार माळप्पय्यान,''गंगाबाय आयल्या की?” म्हण एक-दोन फावटीं 
विचारलें. तेन्नाय विट्ठू पै उलयलोना. ताणें भायर सरिल तेन्ना,''ते भटणीक 
हांगाच येवचाक सांग रे विट्ठू.... फिरंग्यांच्या दोळ्याक पयलें पडपी भट्ट, 
संन्याशी आनी जोगी. आयज सैन्य येताखंय. कांय तरी व्हडलें अघटीत घडत. 
येवचाक सांग. हांगा आसल्यार मनाक समाधान न्हय?'' म्हण नमळायेन 
मागलें. विट्ठू पै,'“जायत'' म्हणीत भायर सरलो. 


मर नर नर 
10 


त्या दिसा सकाळींच टमकेचो मनीस सैन्य येवचो विशय सांगीत आसलो. 
वेणेंच्या दर एका घरा मुखार थांबून, टमकी वाजयत ऊंचल्या आवाजान 
आपल्याक दिल्लो कळवणेचो पाठ किडुलो. भौसान घाबरेवचें तशें, 
कुलदेवाची पुजा, मंत्र म्हणप आदींक निशेध घाला. म्हण कळयलें. ''वेर्ण्या 
रावपी सगल्यांनी क्रिस्तांव जावका. जेजू क्रिस्त एकलोच देव. सगल्यांनी ताची 

आराधना करूंक जाय.” वेर्णेच्या मार्गार कोणेंय ब्राह्मणान चलून वचपाची धीर 
करूं ना. 


वेळ दोनपारां चडिल्ल्या वेळार कोणकी एक चलो विट्ठू पैक सोदीत घरा 
आयलो. धा-बारा वर्सा पिराय. विस्कटिले केंस. आंगाक पूर्ण माती-धुल्ल. 
न्हेशिली काश्टी पिंदिली. हङ्ड्यार जानवें ना. दशा पळयल्यार खूब पयसुल्यान 
आयले भशेन दिसता. ताने-भुकेन, थकव्यान आनी मनक्षोभान थरथरपी तो 
चलो, चलून चलून फुटिलीं पावलां, तानेन ओंठ सुकून, फुटून रगत येतालें, 
आयिलोच आंगणांत बसून रडपा लागलो. एक सारखें रडणें. तो आयिल्ल्या 
वेळार विट्ठू पै घरांत नासलो. पडवेर बशिल्ल्या माळप्पय्याक ताका पळयिली 
याद ना. “कोण रे?'' म्हण ताणें विचारलें. रडण्या मदें “विट्ठू पै खंय?'' 
म्हण विचारलें. आपण कोण म्हण सांगिलना. माळप्पय्यान ताका वयर पडवेर 
येवन बस म्हळें. ताणें नाका म्हळें. आंगणाचे कोनशात आशिल्ले चाफ्या रूखा 
मुळांतल्यान हालिलना. विट्ठू पैन येवन विचारिल तेन्ना तो लोटले सावन 
आयिल्लो म्हण समजलें. तितलें सांगूं पर्यंत ताचें रडणें एकदम ऊंचायेर पावलें. 
“रावुळू कुडवाक आनी ताच्या पुताक इंक्किझिशनाचे पकडून घेवन गेले,” 
म्हळालो. 


विट्ठू पै तटास जालो. त्या चल्याक कशें समाधान सांगपाचें तें समजलें ना 
ताका. रावळू कुडवाचो. नातू आसचा फाव असें विट्ठू पैक दिसलें. ताका 
नागड्या बेताळा कडेन आपोवन व्हरपाचो प्रयत्न केलो ताणें. पुणून तो भुरगो 
खूब थकिलो. थंयच बसपाक सांगून नागड्या बेताळालागीं वचून ही खबर 
पावयलौ. नागड्या बेताळान खेदान ““रावळू कुडवालो शेवट अत्यंत भयानक 
जातलो. तसलें मरण कोणाकय येवचाक नजो.” म्हळें. तें आयकून विट्ठू पैक 
थरथरो आयलो. रावुळू कुडवाक पळयली याद ताका ना. नात्यान तो ताचो 
मावळो. आपल्याक पांच वर्सांची पिराय आसतना तागेले पुताले लग्नाक गेलिल 
तेन्ना पळयल तरी तोंड सारकें याद येना. आम्माले काकाचो चलो खंय. तो 
क्रिस्तांव जावन आलुरो द आल्मैदा म्हण नांव पावलो खंय म्हळिलें तेन्ना 
विट्ठू पैची आवय राधाबाय तीन दीस अन्न-उदक घेनाशी रडिली. आपल्याक 

आसरो दिवपी कोणय नात अशें दिसून विट्ठू पैक दुकां आयलीं. “धड़ा 
खंय?'' म्हण ताणें नागड्या बेताळालागीं विचारलें. पूण नागड्या बेताळान तो 
प्रस्न कानारच व्हेलो ना. 


विट्ठू पैन घरा पावतना लोटलेचो चलो मरून गेलिलो. विट्ठू पै माथ्यार 
हात घेवन बसलो. पड़वेर चडून ताणें “धडा खंय?'' म्हण विचारलें. 
माळप्पय्यान पिळीपिळी दोळे सोडून पळयलें. दाराफाटीं राबून तुळशीबायन 
'*हांगा आयिलना''अशें म्हळें. विट्ठू पैक ताका भगवती देवळालागीं बेताळाचे 
कुटीरांत बी पळयल तशें दिशिलना. ''फिरंग्यांक भियेवन गांव सोडून बी गेलो 
काय?'' अशें चिंतलें. 


त्याच वेळार घोड्यार बसून गोयेश तांचे घरा दिकेन येवपाचो दिसलो. 
तुळशीबाय मोठ्ठ्यान रडपा लागली. तिका समाधान करीत, आपुणूय भंयान 
रडत गंगाबायन भितर आपोवन व्हेलें. आन्नू कामती विट्ठू पैले फाटल्यान 
लिपून रावलो. जाता तें जावंदी म्हण विट्ठू पै वसऱयार दरवाज्याक आड 
जावन, दोनूय हात वांसेक दिवन राबलो. भीतर आस्तुऱयो भरल्यात हें 
बारकायेन लक्षांत आयलें. किदे तरी अघटीत घडलें जाल्यार पयले ताच्या 
आंगार उडून मारून उडयतलोंच अशें थारावन रागीट वागाभशेन राबलो. पूण 
गोयेश घोड्यावयल्यान उतरलना. ''विट्ठू पै, म्हाळशेमांयचें देवूळ पाडयतात 
रे. यो पळोवचाक यो. तुजो देव राखताकी म्हण हांबुय पळयतां.'' म्हण 
आइलो. विट्ठू पै उलयलना. ताचें सबंद आंग जळरटालें. ह्या म्हाताऱयाची 
गोमटी चिडुप कांय व्हड न्हय. अशें दिसलें. गोयेस आनीक किदें तरी 
सांगपाचोच आसलो. तितल्यांत ताची दिश्टी आंगणांत मरून पडिल्ले त्या 
भुरग्याचेर पडली. उतर तितल्यांरच थांबलें. खीणभर विट्ठू पैलेंच तोंड एक टक 
पळोवन ताणें घोड़ो फुडें व्हेलो. 


फिरंगी सैन्यान वेणर्याचेर आक्रमण केल्लें. एक तुकडी म्हाळशे देवळा 
दिकान गेली. किदें करपाचें समजनाशीं विट्ठू पै राबिलो. देवळाकडेन गेल्ले 
घोड्यांचो आवाज, कोणें तरी मोठ्ठ्यान हांसिलो आवाज. वेर्ण्याच्या निर्जन 

रस्त्यार रणरणपी वत. आकाशांत कावळो लेगीत उडना. ''मडें नागड्या 
बेताळालागीं घेवन वचुया. तोच कांय तरी वाट दाखयतलो.” अशें आनु | 
कामती फुसफुसलो. विट्ठू पैले आंगार शिरशिरो मारलो... 'तुंय येता मू आन्नु | 
कामती?'' विट्ठू पैन विचारलें. आन्नु कामतीन ''जायत. येतां” असो भरवसो | 
दिलो. विट्ठू पैन वसऱ्या वयल्यान देंवन मडें उबारलें. अदमास बारा वर्सा 
पिरायेचो भुरगो. पोटाक खावपा-जेवपाक सारकें नासलें देखून कांय जडसाण | 
नासली. उबारून खांद्यार घालून आन्नू कामती बरोबर चलपा लागलो विट्ठू | 
पै. वेर्ण्याच्या सगल्या घरांचीं दारां बंद आसलीं. गल्लींत कोणय दिश्टी ' 
पडनासलो. तकली सकयल घालून चलपी विट्ठू पैक आपली मोटवी सावळी | 
पव्ठोवन पळोवन वाज येवन सुकूम नीळ आभाळाकडेन पळोवन, “'क्रिष्णपक्षाचें | 
रेवती नक्षत्र मुरे आन्नू आयज?'' म्हण विचारलें. आन्नु कामतीन वोगीच 
तकली हालयली. “ह्या भुरग्याखातीर रडपी कोणूय ना मूं?'' म्हण ल्हवू | 
आवाजान विट्ठू पैन म्हळे. ताकाय आन्नू कामतीन जाप दिवूं ना. आनी मुखार 
उलयल्यार आपूण स्वता रडटलों, असो भंय दिसून विट्ठू पै बोगीं रावलो. 


म 


७ ९ 


तरी तांणी नागड्या बेताळाले देवळा लागीं येवन पावतना बंदुकेचे गुळयेचो 
पयलो आवाज आयकलो. भगवतीचे देवळालागचे कुटिराचे दारांनी नागडो 
बेताळ आसनमांडी घालून बशिल्लो. केन्नाचेंच मंद हास्य. विट्ठू पैन खांद्या 
वयल्यान मर्डे सकल काडून ताचे मुखार न्हीदयल तरी नागड्या बेताळाचे 
तोंडावयली भावना बदलली ना. मेल्याले तोंड पळोवन ताणें,“'ग्रामपुरसाचे 
देवळा बगलांत दवरून यो.'' अशें सांगून हातांतले गोबरान ताचे कपाळार कुरू 
केली. मड्याचे कपळार ती कुरू स्पश्ट जावन उठून आयलो. बंदुकेचे 
गुळयांचो आवाज आनीकय नेटान आयकुपाक लागलो. वेषेंचे ब्राह्मण गुपचूप 
नागड्या बेताळा भोंवतणी येवन जमपा लागिले. भगवती देवळापसून पश्चिम 
दिकेक आशिले इगर्जेक तिनशीं वांवाचें अंतर. पयलें ग्रामपुरसाले देवळ 
आशिलो जागो. विट्ठू पै परत ते मडें उखळून आन्नू कामती बरोबर मोन्यांनी 
वचून इगर्जेचे दारांत दवरून आयलो. तांणी परत येतना वेळ सारकी दनपार. 


नागड्या बेताळाले मुखार येवचांत विट्ठू पै हमेन सामको भिजून गेल्लो. 


> 

खूबशे ब्राह्मण ताचे सुत्तृ (भोंवतणी) खंयकी दूर दिश्टी लावन मोन्यांनी 
बरशिले. हांकां पळोवनूय नागड्या बेताळान कांयच म्हळें ना. तितल्यांत 
+हाळशेमांयचे देवळा लागचान घोड्यार सवारी केल्ले दोग फिरंगी सैनीक हांचे 
बगलेनच ताकतिकेन येवपाचे दिसले. सरळ आयिल्लेच नागड्या बेताळाचे 
समोर घोड्या वयल्यान उतरून हातांत बंदूक धरून लागीं आयले. विट्ठू पैची 
आंगकाठी ताठ जाली. तरी जालें नागड्या बेताळाचे तोंडार तेंच मंदस्मीत. 
'आयिल्यांत एकट्यान स्पश्ट कोंकणी भाशेंत,''म्हाळशेमायंची मूर्त खंय ?'' अशें 
विचारलें. सगल्यांक अजाप. सगल्यांनी एकमेकांचीं तोंडां पळोवन घेतलीं. 
किदे? देवळांत भितर मूर्त ना? म्हाळसा मांय गायब जाली? काल विट्ठू पै 
स्वताच दार लावन बीग घालून आयिल्लो न्हय? नागड़ो बेताळ हांसलो. 
“पुण्यवंतांक मात्र ती मेळटा.'' अशें म्हणचा लागलो. फुडें आशिल्ल्या पांडू 
हेगडेल्या हड्ड्याक बंदुकेचें निशाण लावन तो फिरंगी सैनिक “मूर्त खंय आसा 
म्हण खबर ना?'' म्हण किळचलो. पांडू हेगडे भिवून थरथरचा लागलो. 


नागड़ो बेताळ थट्टने उठून राबून ऊंचले आवाजांत,''हें सातवें देवळ मूं? 
तुमकां मुर्ती मेळ्यात की? लोटलेंत मेळ्ळ्या? कुद्ठालेंत मेळूळ्या? केळशी, 
नारावेंत मेळूळ्यात ?'' म्हण आड्डलो. नागड्या बेताळान उबो रावतेकच ताची 
आडदांड नागडी मूर्त पळोवन ते दोगी थक्क जाले. आंगार कपड्याचो कुडकोय 
नासलेली लजूय ताका नासली. हे घडणुकेचो अंदाज लेगीत तांकां नासलो. 
एक घडीभर ताचे मुदयाळे केंसांचें झोंप, हङ्ड्यापर्यंत पाविल्लें खाड, मासाळ 
आंगलोट, उठून दिसपी नामां, पळोवन सामके कडकडले. उबे राविले एकेक 
पावल फाटीं काडचा लागले. नागड्या बेताळान,''हांगासावन पश्चिमेक तुमचें 
देवळ आसा. ताचे दारांत तुमी जें सोदीत आसात तें पडलां. चलात.'' अशें 
बोट दाखोवन सांगलें. तागेले मुखार रावपाकूय भियेवन ते बेगोंबेगीं घोड्यार 
चडून वच्चा गेले. 


सांजे मेरेन म्हाळशे देवळ पुराय ध्वंस जाल्ले. फुडली वणत सगळी 
कोसळिल्ली. उजवे वटेची वणत अर्द मोडिल्ली. दावी बाजू आनी फाटली 
बगल लोटिल्ली. गाभाऱयाचे फातर सगले उरफाटे पडिल्ले. पाख्याचो वांसो, 

रीप, पकाशे, दारां, दिव्याचो खांबो, आनिकूय जे जे लाकडांचे वस्ती 
सगले एकठांय करून उजो लायिल्लो. दोंगराचेर आतां सामकें 
राविल्ले भग्नावशेश. धुंवर, उजो, वेणेँचे ब्राह्मणांले 'एकशीं आठूय । 
नागड्या बेताळान खुद्द वचून,''पव्ठयात फाल्यां फिरंगी लोक घरानघरा येवन 
तुमकां विचारतात. धर्मांतर जावपाक तयार नाशिले लोकांक गांव सोडात म्हणून 
हकूम करतात. सध्याचे परिस्थितींत वेणें सोडपाचेंच बरें. तयार रावात.'' म्हण 
सांगलें. वेर्ण्यांत त्या दिसा कोणूच जेवलो ना. किद्याक एकल्याले घरा लेगीत 
रांदप करूं नासलें. 






रात जाली तरीय धड़ा परत आयलोच ना. दीसभर तो कोणाकय दिश्टी 
पडूंना हें पळोवन विट्ठू पैचो दुबाव पक्को जालो. ''फिरंग्यांक भिवन गांव 
सोडून गेलो. इतले दीस शीत घाल्याक सारकें केलें. आमी सगलीं आसून | 
लेगीत आपलीं न्हय म्हणचे भशेन आमचो सगल्यांचो विश्वासघात केलो. 
किदेंय जावों.... बायल भुरगीं नासलेलो फाटीं-मुखार कोण ना. चल्लोच 
पळे.'' म्हण थोमणे मारून उलयलो. विट्ठू पैले घरांत लोक भरिल्ले. 
गंगाबाय, दाम्मू भट्ट आनी तांचो संवसार, आन्नु कामती आनी तांचें कुटुंब, 
बापय मोष्णु कामती अशें घर भरून गेल्लें. विट्ठू पैक दुगदुगो. एकंदर वें 
आपणें एकट्यानच व्हांवपा जाय. ह्या सगल्या लोकांक हांवे एकट्यानूच राखपा 
जाय. इतले व्हडले जबाबदारेन तो सामको कडकडटालो. रात्री दोळ्यां पातयो 
लागनासल्यो. . खंयचेय घडयेर फिरंगी घरांत घुसपाची शक्यताय आसली. एक 
ल्हानसो जरी आवाज जालो ताचें भिवकुरें काळीज धक्क जातालें. 


ते रातीं अर्द न्हिदेंत घराचें दार कोणेंय तरी खटखटायले भशेन आयकून 
विट्ठू पै सट्ट्ने उठून बसलो. त्या सबंद दिसाच्यो घडणुक्यांनी तो कंगाल | 
जाल्लो आनीक कोण तरी फिरंगी आयल्यात आसतले म्हण घाबरून जगलीर 
आशिल्यांक सगलें भितल्ले कुडांत धाडून आपूण हातांत एक कोयती धरून 
ल्हवू दार उकतें केलें. फुडें राबिल्याली वळख रोखडी मेळ्ळी ना. पुणून मनांत 
घाबरेवची गरज ना अशें सुचोवणी मेळटकच ताणें दार पूर्णपणें उकतें करून 
दिवो उबारून धरलो. काळखांत राबिल्लो धड़ा! 

| पळोवन विट्ठू पैक अजाप जालें. रागूय आयलो. ''खंय गेल्लो रे?'' 
रागान कुरू करून विचारलें. धड्डाले आंगार आशिले धवे वस्त्रा कुडको 
जाल्लो. माथ्याक बांदिल्लो कपडोय धुल्लीमय. तोंड चितेन बुडिल्लें. 
तर पळोवपाचींच न्हय. ताणें,''बाकी सगले खंय?'' म्हण हावभाव 
विचारून भितर पाय दवरलो. आयिल्लो धड़ा म्हण कळटेकीर कुले 
'घरकायत माळप्पय्या भायर आयलो. ''खंय गेल्लो रे तूं?'' ताचो खांदो धरून 
ओडत प्रस्न केलो विट्ठू पैन. धड़ान ताका जाप दिनाशीं,''पयलें न्हातां, 
जेवपाक कांय तरी आसा?'' म्हण विचारलें. विट्ठू पैलो राग मस्तकाक 
चडलो. इशारों करचे बदलाक व्हडलो आवाज काडून,''तुका जायजाले तेन्ना 
जेवणा येवचाक हें किदें खानावळ म्हण केल्या? सबंद गांव पेट्टाना तूं खंय 
लिपून बशिलो?'' म्हण सवलें. माळप्पय्यान,“विट्ठू ते सगलें मागीर 
व्रिचारयेत. आतां आयला, पयलें न्हावन जेवण करूं. तुजे प्रस्नांक मागीर जाप 
दितलो.'' म्हळें. विट्ठू पै नखशिखांत रागान जळूळो. ''ताका अन्न दितल्यांक 
म्हाळशेमांयची आण आसाऽऽ. वचूं दी ताका हांगसावन. म्हाका तोंड 
दाखोवपाचें नाका ताणेंऽ55''म्हण किळचेलो. 


धड़ाले तोंडार अचानक एक मंद हांसो आयलो! ताणें थट्टने विट्ठू पैचो 
हात धरून,''नागड्या बेताळालागीं या.'' म्हण ओडलो. विट्ठू पैन विरोध 
केलो. पूण तें कांय लक्षांत घेनाशीं धड़ा त्या काळखांत विट्ठू पैक दरदरी 
ओडून घेवनूच भगवतीले देवळा लागचे कुटिराक गेलो. 


नागड्या बेताळाले खोंपींत अजून दिवो जळत आसलो. दिव्यामुखार 
आसनमांडी घालून आपले दोनींय पावलां परसून घेत बशिलो. तोंडभर कवळ. 
पावलांचो आवाज आयकून ताणें गळो नीट करून भायर पळयलें. धड्ाक 
पळोवन ताचें तोंड खोशयेन रुंद जालें. “आयलो रे?” म्हळालो. नागडो 
बेताळ आनी धड़ाले मजगतीं चलिले हावभावाचीं उतरां विट्ठू पैक कांयच 
समजलें ना. लहानपणा पसून ताची संवय आसल्यारूय पयले फावटशें धड़ा 
एकाएकी गाढ आनी गहन जायत गेल्लो. तांचीं उतरां सोंपतकीर नागड्या 
बेताळान ताचे खांद्यार हात दवरून,''चल फुल्ला न्हंयेंत न्हावन यो.'' अशें 

म्हळें, हें सगलें पळोवन विट्ठू पैक विचित्र भंयसो दिसलो. नागडो 1 
कोणाकूय आपडी नासलो आनी ताकाय कोणूय आपुडनासले. असल्यांत ताणें 
आपणच जावन धड्डाले खांदो आपडिलो! धड्डा फाटीं फिरून न पळयतां व्हड 
व्हड पावलां घालीत फुल्ला न्हंयेचे दिकेन गेलो. धवे पुणून मळकट कपडे 
गोरो धडधडीत आंगलोट, रुंद शेंडी. फुलिले खांदे. हमेन मळकट जाल्ले 
जानवें. काळखांत चलतना लेगीत स्पश्ट जावन दिसपी आकृती. खीणभर 
नागड्या बेताळाची हुबेहूब प्रतिकृती शी दिसून विट्ठू पे हें कुवाडें सोडोवपा 
जायनाशीं. “हें सगलें किदें? किदें?'' अशे उदगार काडपा लागलो. 





'““भिवं नाका विट्ठू. धड़ा फक्त तुजोच न्हय. सबंद सारस्वत समाजाक आतां 
पावलो तो. म्हाळशे मांयले विग्रह आपण एकलोच खांद्यार व्हांवोवन 
प्रियोळाक व्हरून संरक्षण केल्लें पुण्य ताका मेळ्ळां. थंय एका म्हाराले केरींत 
दवरून आयला. तें पुण्य आपण्याक मेळूना मूं म्हण आतां तुवें खंत पावका 
जाल्या विट्ठू.....'' असो ताका नागड्या बेताळान उतरांनी घोंगशिलो. 


विट्ठू पैचें मार्थे गिरगिरलें. दोळ्यांतल्यान पुळक्क जावन दुकां आयलीं. धड़ा 
बरोबर ताचें लहानपण सबंद काडलां. ताचे बरोबर खेळिलो, धांविलो, 
झगडिलो. व्हड जायत जायत कितले फावटीं ताका तापयलोय. पुणून आतां 
आपलो जिव घाण दवरून कुलदेवाक वाटायलो की ताणें? ताका वेंगेंत घेवची 
योग्यताय तरी आसा की आपल्यांत? ताका तोंडा येत तशें सोवलो न्हय की 
हांवें? भूक लागल्या म्हण दोन घांस अन्न दी म्हळ्यार आपणें ताका जेवण 
दिलें ना मूं, म्हाळशेमांयलो सोपूत घालून भायर वऽऽच म्हण किळचेलें मूं 
आपूण? अख्खा सारस्वत समाजाक तो समाविश्ट जालो की? विट्ठू पै 
थांबोवचा जायनाशीं हुडके काडून रडलो! 


श्र 


दुसऱ्या दिसा फाल्यार विट्ठू पैन सामकी थरथरपाची तसली घडणूक 
घडली. फिरंगी सैनीक येवन ताकाच अटक करून घेवन गेले. दर घराक दो- 
दोन सैनीक येवन वेणेँच्या सर्व दादल्यांक ओडून घेवन गेले. वेणेच्या उत्तर दिके 


= 

बयल्या दोंगरार आसपी एक घरच बंदखण म्हण करून सगल्यांक थंय व्हरून 
एस घाली. खांन्याक बांदून घालून चाबकान दाग उठून येवचे तशे मारपाक 
'लागले. गोंय सावन नवो एकलो फिरंगी अधिकारी आयलो. ''तोंड सोड्पर्यंत 
 अन्न-उदक दिवं नाकात. तोंड सोडोवपाक जाय तितले मारात.'' अशें म्हळें 
ताणें. सांज जाता म्हणुपर्यंत सगले अर्दजिव जाले. “म्हाळसा देवळाक बीग 
घालिलें तुवें. तुगेले देखरेखींत आसा तें देवळ.. सांग... खंय गेली ती मूर्त? ती 
मूर्त मेळ्ळे शिवाय तुका जिवानशीं सोडिनात आमी.'' ताची शेंडी दावे हातान 
उखलून धरून, कानसुलार छटीर म्हण मारतना विट्ठू पैले दांत मोडूनच वचपा 
तशें रगत भायर आयलें. तीन दीस-रात सारकी न्हीद ना. जेवण नाशीं नित्राण 
जाल्लो जिव. दुगदुगेंत कंगाल जाल्लो जिव. “फार घालून म्हाका मारून 
उडयातरे'' म्हण विट्ठू पै दुख्खान किरडलो. ते मोठ्ठ्यान हांसले “तशें केल्यार 
तुजी दूख ना जातली. आमकां तशें नाका. तुंवें दुखीन वळवळका '' म्हण 
आङ्डले. 


तिनसांजेर फिरंगी अधिकारी येवन तांचे मुखार रावलो. नागाबेता (बारीक 
बेत) सारके आपल्या बारीक आवाजान मन भुलोवचें तशें “हें चोय, हांगा 
आयकात. मूर्त तुमचांतल्या कोणेंय तरी काडून खंय तरी लिपोवन दवरल्या. तो 
हांगा तुमचे भितर आसा की ना म्हण सांगात. तुमकां सगल्यांक मेकळे करतां. 
ह्या देशाची शीम बालांडून वचपाचें आसा तर वचात.'' अशें म्हळालो. विटठू 
पैन चारूय वटांनी पळयलें. तांचे मदें धड्डा नासलो. सैनीक घरानघरा 
आयिल्ल्या वेळार तो भोवतेक नागड्या बेताळा लागीं आशिल्लो. देखून ताका 
अटक करुंक ना! 


कोण एकटानूय तोंड उघडलेंना म्हणटकच विटठू पैक आनीक वांचून 
उरपाची शक्यताय ना अशें दिसलें. विटठू पैक म्हणुच न्हय सगल्यांक तशेंच 
दिसतालें. सांगून गेल्ले फिरंगी अधिकाऱयाले फाटोफाट चार दांडगे भितर 
आयले. तांचे हातांनी चामड्याचें चाबूक. तांणी एकएकल्यालें तोंड पळोवन 
घेतलें. परवंत आशिल्ल्या नागेश हेगडेन ''बेताळान आसून केल्लें किदें?'' 
अशें म्हणूनच सोडलें. तो म्हातारो. दमोय आसा ताका. विटठू पै ''पाडलागूं. 

हें खंचेंय नाका. हांकां सांगून सोडटां. क्रिस्तांव जावका जाल्यार जावन 
सगळ्यांनी बें म्हणल्यार्य आल्विरा आसा तिचे बरोबर उरून सोडटां 
ताचे मनाक दिसलें. आन्नु कामतीचें तोंड पळयलें. तो सामको बेशुद्ध गी 
अशें दिसतालें. तोकू म्हाल्लोचो पूत वेंकु म्हाल्लो,''विट्ठू पै, ताचें 
सांगल्यार आमकां सोडटात काय? विचारून पळे म्हण पिरंगेलो. ते चाबूक 
उखलतात इतल्यांत आपलें आशिलें नाशिलें बळ घालून विट्ठू पै किळचेलो, 
““रावात, तुमच्या अधिकाऱ्याक आपयात. पुराय सांगून सोडटां. आमकां 
सोडात. मेकळे करात. आमी हो देश सोडून वेतात.'' फिरंगी अधिकारी भितर 
येवन ताचे फुडें राबून,'“कोण ?'' म्हणपा लागलो. विट्ठू पैक उलोवची ताकत 
लेगीत नासली. अधिकारी आनीक एके फावटीं,''मूर्त उखलून लिपोवन 
दवरिलो कोण म्हण सांगल्यार सगळ्यांक सोडटां,'' म्हळालो. विट्ठू पैन 
पियेवपाक इल्लें उदक मागून घेवन,''धड़ान म्हाळशे मांयची मूर्त उबारून 
व्हरून प्रियोळाचे रानांत लिपोवन दवरल्या. म्हाळशे मांय तुमचे शिमे भायर 
पावल्या,'' म्हळें. इतलें सांगिलेंच तो कोसळून पडलो. 


ताका जाग येतना ताचें माथे गंगाबायचे मांडयेर आशिलें. हालपाकूय जायना 
तितले दुखीन परवंतालो तो. गंगाबाय हुडके काडून रडटाली. आपण खंय 
आसा ही जाणीव येवपाक विट्ठू पैक आनिकूय दोन खीण चडच लागले. 
पडवेर वणटीक तेंकून माळप्पय्या पयस खंय तरी दिश्टी लावन बशिल्लो. 
आन्नु कामती, ताची बायल-भुरगीं, दाम्मू भट्ट आनी ताची घरकान्न, आपली 
घरकान्न .तुळशीबाय, नागप्पय्या सगले आशिले. आपणेंच पिरंगून किलांटी 
मारिलो आवाज आयकल तशें जावन विट्ठू पैन दोळे सोडले. तुळशीबायचो 
गळो भरून आयिलो “'धड्ाक धरून घेवन घेल्यात. ताचें तोंड सोडोवपाचे 
प्रयत्नांत ताका कितले सतायत आसात की, कितली पिडापीड करीत आसात 
की तुमी जागीं जातकच नागड्या बेताळा लागीं आपोवन हाडका म्हण आदेश 
जाला” अशें तिणें म्हळें. विट्ठू पै उठून बसलो. 


आन्नु कामती बरोबर ताणें नागड्या बेताळाल्या कुटिराक येवन पाविल 
तेन्ना तो वेणौ सोडून वचपी सात-आठ ब्राह्मणांक उत्तरेक वचपाक सांगीत 

E “चला उत्तरेक सात जुंवें मेळून एक व्हड द्विप आसा. त्या जुंव्यार 
करात फुडारांत तीं जुंवीं सगलीं एक जावन व्हड शार जावन वाडटालें 
थंय तुमी सुखान रावात,'' अशें म्हणीत आसलो. विट्ठू पैन ताचे लागीं वचून 
साश्टांग नमस्कार केलो. 


“विटदू''अशें आड्डलो नागडो बेताळ. “विट्ठू, म्हाळशेमांयचे म्हाजन 
| तुमी म्हळूळे कारणाक धडा तुमचे घरा वाडलो. लहानपण धरून ताचे वांगडा 
 जियेल्ल्या तुवें ह्या घडयेक ताचो हात सोडलोमुरे? किदें म्हण स्राप दिवूं 
' तुका?'' म्हणीत उठून रावलो. आंगार भार आयिल्ले भशेन ताचें आंग 
| कडकडचाक लागलें. हातांतलीं ताळदंड गणगण आवाज करपाक लागलीं. 
' दोनूय हातांनी पांयां पडून दिमी तेंकून ताचे मुखार बशिले विट्ठू पैचान नागड्या 
' बेताळाचें भिरांकूळ तोंड पळोवचें शक्‍य जालें ना. कुटिराक येवचे वाटेर आन्नु 
कामतीन विट्ठू पैक सगली गजाल सांगिली. बारा जण फिरंगी सैनिकांनी 
फुल्ला न्हंयेत न्हायत आशिले धड्डाक हातपांय बांदून ओडून व्हेल्लें. ताका 
अटक केली म्हणटकच बाकी लोकांक मेकळे करून भायर धुकळिल्ले. मातशें 
बरें दिसतकच थोड्यांनी सामके बेशुद्ध पडिल्यांक उबारून घरा हाडिल्लें.'' तो 
मोनो अशें ते नकळं विट्ठू, धडा जाणा जावनूय तोंड सोडिना अशें समजल्यात 
ते. म्हणून ताचें तोंड सोडोवपाक नाना रितींची छळणूक करीत आसात, अख्खें 
वेर्णे धड़ाचे रडण्याची बोब आयकून कडकडटा. मातशे कान दिवन आयक. 
हुयेल मारपी ताचे वळवळे तुकाय आयकनात की? कितली भिरांकूळ यातना 
आसतली!''अशें म्हणचा लागलो. विट्ठू पै चे कानाक बी धड्ाचे वळवळे 
आनी बोब आयकताली.''आनू कामती, म्हाकाय तोंड आयलें ना आन्नु 
कामती. धड़ाचें नांव सांगपाक म्हजें मन तयार जालें ना. पुणून मनाक आनी 
जिबेक संघर्श जायत आसलो. अखेरेक तें नांव तोंडांतल्यान सुट्टकच हांव 
बेशुद्ध जावन पडलों,''. अशें म्हळळें विट्ठून. आन्नु कामतीन “नागड्या 
बेताळान वेणेँचे ब्राहणांक सगल्यांक गांव सोड़पाक सांगलां. कुलदेवाक 
वाटायिल्ले धड्डाचो संबंद तुवें तुटयल्याक वेणेंचें उदक वापरप तुमकां निशेध 
आसा म्हण सांगलां ताणें'' अशें म्हळें. विट्ठू पै थरथर कांपलो. ताणें आन्नु 

कामतीक घट्ट धरून '“आन्नु कामती, तूं म्हाका सोडून वचना अशें " दी 
आनी केन्नाय खंयचे वेळारय म्हजे बरोबर उरतां अशें म्हजे हातार हात घालून 
भास दी,'' अशें मागलें. आन्नु कामतीन तशेंच केलें. 


““तूवें आपलो जिव वाटावन घेवचे खातीर धड्डाक बळी दिलो मुरे 
पै? तुका लागून --- आता ह्या सगल्यांनी गांव सोडपाची पाळी आयल्या. हें 
चोय, ह्या खिणापसून तुका म्हाळशेमांयची पुजा करपाचो अधिकार ना. ह्या 
वेणेंचे उदकय तुका निशिद्ध. तुगेले संतानांत दर चारांत एक निश्शेश जावन 
वचूंऽऽऽ,”' अशें भयंकर आवाजान आडङ्डून ताणें स्राप दिलो! विट्ठू पै मोट्टो 
आवाज काडून रडलो. पदर पसरून परत परत “माफ कर, माफ कर” अशें. 
मागपा लागलो. “म्हजे कूट्ंबाचेर आदींच नागाचो स्राप आसा. बावीस 
पिळग्यांमेरेन सुटवाटो नासलो तसलो स्राप. हाचे वयर हो स्राप दिवंनाका. 
म्हज्यान सोंसपा नजो. दया करून माफ कर. धड़ाचेर म्हाका कांय मोग | 
नाशिल्लो की? आमगेले कुटुंबान ताका पोसलो ना की? म्हाळशे मांयक | 
इतलो तेंप आमी भक्तीन पुजा करूना की? कृपा कर,'' म्हळालो. | 


*२९ 








“धड्डाचो शेवट भयानक जातलों, विट्ठू पै. आपले देवाखातीर, आपले | 
लोकांखातीर तो जिव दिता. हाचे उपरांत तो तुमगेलो न्हय, कळळें मुरे? एकंदर | 
सारस्वत ब्राह्मण समाजांत समाविश्ट जाता तो. फुडारांत गोंयांत सातकडेन | 
ताका देवळां बांदयतां. ताची पुजा करतल्यांक सूख, शांतताय दिवयतां. | 
लग्नकारणांत, ' मुंजी वेळार ताची याद करपाक जाय अशें सांगतां,'' नागड्या 
बेताळान सांगलें. नंतर,'“चल, म्हजे मुखार राब नाका तूं. फाल्यां सकाळीं सूर्य 
उदेवचे आदीं तुवें बाकी ब्राह्मणां सांगाता वेर्णें सोडपा जाय,” म्हळालो. दाम्मू 
भट्टाक आपोवन,''दाम्मू भट्टो, म्हाळशे मांयचे देवळा भोंबतणीं आशिल्ले 
सात-आठ ब्राह्मणां सांगाता तुर्वे प्रियोळचे रानांत वचपा जाय. थंय म्हाराले 
केरींत आशिले म्हाळशे मांयक थंयच प्रतिश्ठा करपा जाय. तो पर्यंत तिका 
पळोवन घेतिल खातीर संवत्सरांत एक मिती दिवस तिची पुजा करपाचो हक्क 
तुमी त्या म्हारांक सोडून दिवका. हें शाश्वत चलत आसतलें.'' अशें सांगलें. 


भाग -1 / 165 







वी पै नागड्या बेताळाले पांयांचेर पडून लोळूळो. कृपा कर, दया दवर 
परतून परतून मागचा लागलो. नागड्या बेताळाचें मन मोव जालें. “तशेंच 
.' म्हळें ताणें “तुमगेले कुलदेवाक लागून जिव व्हगडायिल्ले धड्डाक हाचे 
[त तुमी सगले सारस्वतांनी देव म्हण पुजा करपा जाय. कबूल?'' म्हण 
'विचारलें. विट्ठू पैन माथें हालयलें. ''दिल्लो स्राप फार्टी घेवचा मेळना विट्ठू 
'पै, तुका म्हाळशेक पळोवपाची योग्यताय ना. तिची पुजा करपाचें सामर्थ्य ना. 
'परंतू चारशीं वर्सा उपरांत तुगेले संतानाक म्हाळसा मांय मेळटा. दर चारांत एक 
संतान नाश जाल्यारूय सारस्वत कुटुंबाचे अस्तुऱ्यांक सगल्यांक बारा गर्भ 
धारण करची तांक दितां. त्या देखून स्राप जरी उरलो तुजीं कुटुंबां वाडटलीं. 
' चारशीं वर्सा उपरांत तुजे कुटुंबाचे लोक परत येतले. म्हाळशेमांयची पुजा 
' करतले. तूं स्रापविमुक्त जातलो. चल.'' अशें म्हळें. 


विट्ठू पैन नागड्या बेताळाचें बेंसांव मागलें. ''आमी वेतात. पूण आमकां 
विसरनाका. आदले परमाणें फुडेंय म्हजे कुटुंबाचे लोकांक आशिर्वाद करपाक 
येवका.'' अशें म्हळें. नागड्या बेताळान हयकारान तकली हालयली. विट्ठू पैन 
वेणेंचे सगले ब्राह्मणांचे घरा वचून गांव सोडपाचो निर्धार कळयलो. भोवतेक 
लोक इतल्यांत पोटली बांदून तयार आसले. कितलेशे लोक उत्तरेक भायर 
सरून गेल्ले. दाम्मू भट्टा सांगाता आनीक थोडे बैलगाडयेर चडत आसले. घरा 
वचून सगल्यांक भायर सरयलें विट्ठू पैन. आन्नु कामतीक बेलगाडी तयार 
दवरचाक सांगून, 'फाल्यां फांतोडेर भायर सरयां,'' म्हळें. 


अदींमदीं धड़ाचें भिरांकूळशें रडणें आयकतालें. ताची छळणूक सोंसपाक 
जायनाशीं ताचे गळ्यांतल्यान आगळेंशें पिरंगणें भायर सरतालें. आयकुपाक 
जायनाशी विट्ठू पैन कान धांपून घेतले. पड़वेर बशिल्लो माळप्पय्या 
येबजितालो - कसलो संबंद हो! पोटां जाल्लो चलोसो दोळमुखार वाडून, 
मोग-मायेचो दयो गाजोवन आतां आंतडें चिङ्ड्ता मूं? ह्या खातीर तो आमकां 
ह्या घरांत मेळूळो की? राधाबाय पुण्यवान - हें पळोवपाक ती वांचलीना म्हण 
कपाळार बडोवन घेतलें. विट्ठू पैक धड़ाले हे स्थितीक आपूणच कारण अशें 
दिसलें. अचकीत ताका आल्विराची याद येवन गांव सोडचे आदीं तिका भेटून, 

तिणें आपले पुर्तुगेज अधिकाऱ्यांक सांगून धड्डाचेर चलपाची हू | 
अशें दिसलें. घरचे लोक सगले पोटली बांदीत आसतना ताणें 
कळनाशीं आल्विराचे घरा बगलेन पांय घाले. 


रातचो मध्य पार. काळखांत वळखीचे वाटेर पांय ओडीत चलतना घडये ह्य 
जमनीर आपणें पांय घालचें हेंच शेंवटचें अशें ताका दिसलें. एकाद्रीं 
हाचे उपरांत पळोवपा शकना. फाल्यां सूर्य उदेतना वेणेंसावन भायर सरतां 
दिसले. अचकीत ताचे फाटल्यान धांवन आयिल्लो एकटो ताका 
मुखार येवन वाटेक आड जावन राबतकच विट्ठू पै घाबरलो. नागडो 
काय असो दुबाव मारतकच सामके घामेलो. तो मनीस ''राब रे” म्हण 
किळचेलो. काळखांत तो कोण म्हण वळखुचाक विट्ठू पैन दोळे विस्कटायले. 
तो नागडो बेताळ न्हय आसलो. किडकिडीत एकटो म्हातारो. पोच 
विचित्रसो. धवे सरये तसलें लांब केंसांचें खाड, धवे फटफटीत दोळे, पिंदून | 
तिस्त जाल्ले कपडे. सामकें भूत. “तूं नरसप्पय्यालो नातूं की?” ताणें | 
विचारलें. विट्ठू पैन हय म्हणून तकली हालवचे भितर तो पिस्सोसो विट्ठू पैले प 
वयर उडून ताचो गळो दामपाक आयलो. विट्ठू पै सामको थरथरून आशिली 
ताकत पुराय घालून ताका धुकलून आल्विराले घरा दिकेन धांवलो! 9 


आल्विरा विंसेंत गोयश मागदार उकतें दवरून विट्ठू पैची वाट पळयत 
आशिल्ली. तिका पळयतकच ताका मोठ्ट्यान रडचें अशें दिसलें. त्या 
अनवळखी म्हाताऱ्याले हल्ल्यान तो सामको घामेल्लो. पिशाच्च पळयिले भशेन 
थरथरलो. तो म्हातारो कोण, खंयचे द्वेशान तो आपली गोमटी तिरपुचाक 
आयलो हें समजलना तो. विट्ठू पैन ताका हाचे पयलें केन्नाच पळवूं नासलें. 
सकाळसावन दुखत आशिलो, थकीलो देह आल्विराक पळयतकच कोसळून | 
पडलो. आल्विरान आदार दिवन ताका भितर व्हेलो. जाय तितलें उत्तेजन 
दिवपी चार उतरां ती उलयली. विट्ठू पै तिचे छातयेर माथे दवरून रडलो. 


“फाल्यां सकाळीं हांगसावन भायर सरतात, आल्विरा. आनी तुका पळोवचें 
ना हांवें” अशें म्हळें ताणें. तिणें जाप दिवूं ना. खिन्नतायेन तिणें जेजूचे 

पळयलें. “वयर आसपी देवाकडेन प्रार्थना करतना म्हजेखातिरूय 
है तरी मागताय?'' म्हण ताणें विचारलें. आल्विरा बेजारान हांसली. '“आतां 
| तूं थेट क्रिस्तांवसो उलयता.'' म्हणचा लागली. “'फुडें किदें करता ?'' 
गाणें विचारलें. आल्विरान खूब वेळपर्यंत जापच दिवूं ना. मागीर ल्हवू ताचे 
हात धरून उठोवन खिड़की बगलेन घेवन गेली. ''तुजे निर्धाराबद्दल म्हाका खूब 
आश्चर्य भोगता.'' म्हणचा लागली. विट्ठू पैचें काळीज भरून आयलें. खूब 
तेंपान आपूण तिचे बरोबर न्हिदूं ना म्हण याद आयली ताका. कानांत धड़ालें 
रडणें आयकलशें जालें. रडण्या फाटोफाट एक मौन. आतां ताका तिचे बरोबर 
न्हिदपाची ताकतय नासली. पूण ह्या मरणाचे परिस्थितीकय आपलें मन अजून 
कितली माकडबुद्ध करता अशें येवजून ताका लज दिसली. ताणें तिचें तोंडच 
पळयलें. थोडो वेळ निवांत आशिल्ले आल्विरान सांगपाक खूब वेळ घेतलो. 
ताचे नंतर,'“कदाचीत तुगेली आलोचना सारकीच. तुगेले नातेवाईकां बरोबर 
रावप, तांचे राखणेचें वजें माथ्यार घेवप हें तुवें वाडून आयिल्ले समश्ठी 
समाजान शिकयिल्लो पाठ,'' अशें म्हणचा लागली. तिचे दोळे दुकांनी भरून 
आयिल्ले. तें पळोवपाक जायनाशीं विट्ठू पैन तकली सकयल घाली. ''म्हजे 
प्रस्नाक तुवें जाप दिवूंना'' म्हळालो. तिणें सवकासायेन,''गोंयाक वेतां. इगर्जेत 
वचून संन्याशीण जातां, मनीस जल्म घेतिल्याक समाजाखातीर कांय तरी सेवा 
करून सार्थक करतां.'' आशें म्हणपा लागली 


खिडके भायर पयस नखेत्रांचे उजवडांत म्हाळशे देवळाचे मोडून पडिल्ले 
अवशेश. आल्विराचो हात धरून ताणें आपलें बोट दाखोवन, “पळे आल्विरा, 
नागड्या बेताळान सांगिल्लें - तिचें देवूळ कोणाकूय पाडोवपाक जायना म्हण. 
खरें न्हय तें? त्या वणटी अजून तश्योच राबल्यात. फुडेंय अशेंच राबु घडये. 
चारशीं वर्सा उपरांत म्हजे कुटुंबाचे कोण तरी हांगा उदक पिवपाक आयल्यार 
तेन्नाय ह्यो वणटी अशेंच आसतल्यो न्हय?'' अशें म्हळें. मागीर धोंपरार 
बसून,''आल्विरा, एक उपकार करशी? बंदखणीचे त्या अधिकाऱयांक धड़ा 
मोनो म्हण सांगून ताका मेकळो करशी? ताचेर जी छळणूक चल्ल्या ती 
राबयशी ?'' अशें म्हण दोनूय हात जोडले. आल्विरान,''जायत'' म्हळें. 

भायल्यान आल्विराक कोणें तरी आपयल भशेन आयकलें. आल्विरा भायर | 
गेली. मागदारा ते वटेन आंगणांत जोवा द कोस्त राबिलो. तिणें “किते रें?" 
म्हळें. खिडकी लागीं उबो राविले विट्ठू पैन स्पश्ट आयकलें. जोवा द कोस्त 
सांगतालो.-''विट्ठू सायबाले घरचे बांयंत गंगाबायन उडून जिव दिलो. मड 
वयर काडलां. तांकां सांगपा आशिलें. विट्ठू पै धडक्कने भायर आयलो. ''बुद्ू 
किदें सांगता रे?” म्हण विचारलें. “व्हय सायबा, गंगाबाय बांयंत उडून | 
मेल्या.” विट्टू पै एक उसराक घरा धांवलो. थंय ब्राह्मण सगले जमिले. विट्ढू : 
पैक काळखांत येवन गळो चिडुचाक आंगार उडून आयिल्लो धवे खाडाचो 
म्हातारो मडे मुखार बसून रडटालो. ''अय्यो!!'' म्हण किळांचलो विट्ठू पै. 


1 

| 

फालें जावचे भितर गंगाबायचे प्रेताक उजो दिवची सगली तयारी केली. | 

लांकूड दाळून मर्डे ताचे वयर दवरलें. पयसुल्यान नागडो बेताळ धेंप घालीत : 

येवपाचो दिसलो. ताचे खांद्यार किदें तरी लोबकळत आसलें. विट्ठू पैन धावन | 

वचून पळयलें. क्रूर छळवणुकेन विद्रूप जाल्लो धड्डाचो देह! नागड्या बेताळान | 

ल्हवू चलत येवन धड्डाची कूड गंगाबायच्या मड्या कुशीक दवरून आपले : 
इतल्याक,''बंदखणीचे भायर उडयिल्ली, काया रूखापोंदा पडिल्ली.'' म्हळें. 


दोनूय हातांचे मनगट तिरपून उडयिल्ले. मारून मारून सुजिल्लें आंग. फाटींर . 
उदेल्ले दाग आनी उठून दिसपी रगताचीं खतां. फुगिल्लें तोंड, दोळे वयर वचून 
आतां फक्त दिसपी धवो पड़ोसो. भोंवतणीं निळ्यो जाल्ल्यो भोंबयो. जानबें | 
नासलेलें रिकामें हड. कुडके जावन लोंबकळत आशिल्ले पांय. न्हिदयले तेन्ना | 
एके बाजून तेंकून पडिल्लो केंसांचो झेलो. फिरंगी लोकांनी ताका खूब 
सतयिल्लो' आसुये. लिब्या रंगाचें आंग पुराय निळें निळे जाल्लें! विट्ठू पै तोंड | 
धांपून रडपा लागलो. 


नागड्या बेताळान ताका उठयलो. ''बैलगाडी तयार आसा. फालें जावचे | 
पयलीं तुमी वेणें सोडपा जाय,'' अशें म्हळें. विट्ठू पैन आकाश पळयलें. फालें 
फुटत आशिलें. तो उठून चितेक अग्नी दिवपाक तयार जालो. दाम्मू भट्टाकूय | 
आपयलो. नागड्या बेताळान कठीण आवाजान,'““थांब'' म्हळें. विट्ठू पैले 

हातांतल्यान उज्याची कोलीत सकयल पडली. तो कडकडत राबिल्लो. “तुका 
ते चितेक अग्री दिवपाचो हक्क ना.'' अशें सांगून नागड्या बेताळान त्या 
बारकेल्या म्हाताऱ्याक आपयलो. विट्ठू पैक सोसून रावपाक शक्य जालें ना. 
तो नागड्या बेताळाले पांयां लागीं कोसळून पडून,'“कोण तो?'' म्हण विचारपा 
लागलो. ''तुजे बापांयलागीं सपूर सांतय्य पोरोब म्हणल्यार कोण?” म्हण 
विचार. तो सांगतलो.'' अशें म्हळें नागड्या बेताळान. थंय राबिल्ले ब्राह्मणांनी 
सगल्यांनी,''हा!'' म्हण उदगार काडलो. नागड्या बेताळान मुकारसून 
सांगलें,''मेल्याल्यो अस्थी घेवन सांतय्य पोरोब तुमचे फाटीं येता. तुमी 
बैलगाडयेर चडून चलचा लागा.'' अशी आज्ञा दिली. 


उजो पेट्टना ताका फाट करून विट्ठू पै घरा दिकेन चल्लो. सगळ्यांक 
भ्रायर सरयतना उर्देतेक उजवाडाची छाया. माळप्पय्या यंत्रवत्‌ गाडी चडलो. 
गंगाबायलें दुर्मण पळयत पासून ताची बोलती बंद जाल्ली. सामको फिको 
पडिल्लो. विट्ठू पैन ताका उखलून गाड़येंत बसयलो. तुळशीबाय न्हिदिल्ल 
जागप्पय्याक घेवन बेलगाडयेर चडून माळप्पय्या लागीं बसली. आन्नू कामतीन 
लागीं येवन,'“भायरसरुया की ?'' म्हण विचारलें. विट्ठू पैन जाप दिवूं ना. ताचे 
खांद्यार हात घालून उठयलो आन्नू कामतीन. “स कुटुंबांचे हो गांव सोडिना 
म्हणीत आसात. बावीस कुटुंबांचे पूर्व दिकेन वेतात खंय. बाकी सगल्यांक 
दक्षीण दिकेन तोंड करून वचात म्हण नागड्या बेताळान म्हळं.'' अशें म्हळळें 
आन्नू कामतीन. 


बैलगाडयेचीं चाकां फिरचे आदीं विट्ठू पै अखेरची भेट म्हण नागड्या 
बेताळा म्हाऱयांत गेलो. धगधगपी चिते मुखार तांब्याचे मुर्ती भशेन उबो 
राविल्लो तो. दोळेभर विट्ठू पैन ताका पळयलो. ''स्राप लागलो म्हळ्ळ्या 
एकाच कारणान तुचो जिणेचो उत्साह ना कमी जावं विट्ठू पे. सारस्वत 
कुटुंबांचे अस्तुऱ्यांक बारा गर्भ धारण करची ताकत हांवें दिल्या, हें तुजे लक्षांत 
उरो, तेंकाक (दक्षिणेक) तोंड करून वचात. तुमी चवेचाळीस कुटंबां मूं? 
चलात, एकेका गांवांत एकेका कुटुंबा परमाणें रावात. संतान अभिवृद्धी करात. 
गोंयच्या इकरा देवांलो एकशीं आठ कुळाव्यांतलो कोणूय मेळ्यारी ताका 

““माम्मा'”” म्हण उलो करात. तशेंच बायलांक “मांय्ये'' म्हणात. कोणूय 
सारस्वत आन्नेक सारस्वताक भेटिल तेन्ना कोंकणी भास सोडून 
खंयचीय भास उलोवं नाकात. लग्न, मूंजी बी शूभ समारंभांत 
विसरनाकात. पुरेयता लाग्गींच ताका बसयात. मुखार तुमचे संतानाचे गोंयाक 
कुलदेवाले दर्शनाक आयिल्ले वेळारूय धड्डाकूय पांय पडून वचका म्हण 
सांगात. खंयचे दिवस तुमी तुमची भास विसरतात की, खंयचे दिवस तुमी 
एकमेकल्यांक 'माम्मा','मांये' म्हण संबोधून उलोवपाक विसरतात की तेन्ना 
तुमच्या बायलांचे गर्भ निश्शक्त जातले. नागड्या बेताळान सांगिलीं हीं उतरां 


शिटकावणी म्हणून घेयात. तशेंच मार्गदर्शक म्हणुनूय घेयात,'' अशें म्हळें. 


कौंश गोत्राचो, म्हाळसा देवीचो कुळावी, माळशर्माचो पणटो, नरसप्पय्याचो 
नातू, माळप्पय्याचो पूत विट्ठू पै तेंकाक तोंड करून वेणें सोडटना त्या फांतोडेर | 
शेवटचे फावटीक नागड्या बेताळाक पळयलें. धगधगपी चिता. त्या उज्याचे 
तांबूस उजवाडांत थळथळपी नग्न मूर्त. तांबडे ओंठाचेर तेंच मंदस्मीत. 
गाडयेचीं चाकां गड़गडटना विट्ठू पैन उंचेल्या आवाजान सांगले - “आमकां 
विसरनाकात.'' 


नागड्या बेताळाची नग्न मूर्त फिरली. “ना” म्हळें ताणें. हात उबारून 
आशिर्वाद करीत, ''पुणून म्हाका सोदूंक येवं नाकात. कश्टाच्या दिसांनी हांव 
मुजरत येतां,'' म्हळें ताणेंय उंचेल्या आवाजान! 


५९५३५६ 


भाग-2 
रोडूं नाकूकागो बाय्ये, 
दोळे । सुजू नाकूकागो -परतूनू 


गोंयां वच्चा आस्स ।। 


10 


अश्वत्थामा भशेन स्राप फाटींक बांदून घेवन फांतोडेर विट्ठू पैन वेणे 
सोडिल्ले. बैलगाडयेचें चाक जशें जशें घुंवतालें तशें तशें ताका फुडें सरिले 
चाटेर आपणें परतून पावल घालप ना मूं म्हळी एक लाचार भावना. वट्ट 
चवेचाळीस कुटुंबा. तीस पस्तीस बैलगाडयो. आन्नू कामतीन मेळ्ळे ते वेळांत 
पुरोशें खाणाजेवणाचें सामान आनी आयदनां बी जमोवन भरिल्लीं. घराघरांचे 
बायलांनी नग-दागिने सगले वस्त्राचे पोटलेंत बांदून बेताचे पेठाऱ्यांत घाल्ले. 
तरीय थंयच उरून गेल्लें सामानाचे लेख कोणाकडेन आसा? हितलांत (पोरसूं) 
आंब्या रूखांतभर मुखारीचे पावसाडीक लोणचें घालपा सारक्‍्यो तयार 
आशिल्ल्यो आंबल्यो. मातये मड़केंत उदकांत घालून कुसयिलें फोफळ. हें 
सगलें तशाचें तशें सोडून येवका जालें मूं म्हणचो चुरचुरो. जाल्यार कितें ? 
वांचून उरचाक ह्या फिरंगी राकेसांनी सोडल्यार मूं? भायर सरचे पयलीं वळीन 
राबोबन खंय फार मारतात की म्हळ्ळो दुगदुगो. काणकोणांतूय ते आसात. 
कुंकळूळे पर्यंत तांचेंच राज्य. तेतांत माझगांवची शीम बालांडी पर्यंत हो हसको 
आशिलोच. वांचून उरल्यार फुडले गांवांत आमगेले लोकांचो फुडार कितें तो 
निर्धार जातलो. ते मेरेन तोंड सोडून उलोवपाचें मन कोणाकूच नासलें. आन्नू 

कामतीन एक शंबर देडशीं गोरवां तांचे बरोबर आंबुडून हाडिल्लीं. सांतेंत न | 
वेपार करपी माधो पोरबून चार-आठ तरणाट्यांक बरोबर घेवन गोरवाक 
आंबुडचें काम वहिसून घेतिल्लें. वाट चलत चलत त्या गोरवांनी "हांबें' करीत 
शेंपडी वयर उखलून शेण घाल्ले जमनीर गाडयांची चांकां फिरली. आन्नू 


कामती हातांत एक बडी घेवन विट्ठू पै बरोबरच पावलां घालून चलत 


आसलो. तरी सुद्धां विट्ठू पैक आपण एकसुरो अशें भावलें. 


आपण्याले मालकींत कितली जमीन आसली! आपले आज्याले काळार 
कितलो व्हड वेपार! साश्टीचे सांसठ अग्रहारांनी नरसप्पय्याक वगळून खंयचींच 
बरीं कामां जायनात अशें फाटीं धरून चलून आयिलो विशवास. पूण आतां? | 






गोंयचे जमनीर विक्रेचो म्हाल व्हांवन घेवन पांय दवरिले वेपाऱ्यां वरवींच आमी | 


हद्दपार जाल्यात. हें पळयल्यार अजाप दिसता न्हय? त्या तांबडे तोंडा 
माकडांनी कशें सगलेंच नासधूस केलें! विट्ठू पैले दुकां भरून पुसट जाल्ले 
दोळे मुखार जल्मापसून अण्णासो आशिले धड़ाची धडधाकट मूर्त राबली. 
आंगान गोरो, मुदयाळे केंस, वाटकुळें तोंड, आडदांड, तीनपोडी जानवें 
धोतरांनी शिरकावन घेवन धपधप पावलां घालपी; अख्ख्या सारस्वत कुटुंबांक 
आदारस्तंभ थारलो. नागड्या बेताळाचो अपुरबायेचो शिश्य जावन अमर 
जालो. आपली शेवट पयलीं जाण आसलो काय? जशें ताच्या जल्माक लागून 
गूढ आसलें तशें आपलें मरणूय कुवाड्याचें केलें काय? शेवटा शेवटाक 
कितलो भंयभीत जावन रडलो! सबंद वेणें थरथरिल्लें. विरूप जाल्लें ताचें प्रेत 
अजून रडत आसा अशें दिसलें. विट्ठू पैन दोळे पुसून घेतले. 


ताणें गाडयेंत बशिल्ल्यांक एकटक पळयलें. आतां ज्युस्त उडी मारपाक 
तयार जावन आसा असो बशिल्ले माळप्पय्याचे तोंडार आसली अस्वस्थताय, 
गाडये फाटल्यान फाट घालून बसून, गळो नीट करून खंय तरी पयस दसयिली 
दृश्टी, चलून आयिल्लें दूर कितलें जाल्लें आसुये हें लेक घालताले काय? की 
जिवनांतले सरिल्ले दीस? विट्ठू पैन तें तोंड तटास जावन पळयलें. ना....त्या 
दृश्टींनी कांय उजवाड नासलो. चार-पांच दिसांचें खरबरीत खाडाचें फाटलें 
तोंकाळ नाक धवटें पडिल्लें. उदक नाशीं सुकिल्ले चिखला भशेन आंगाचें 


भाग-2 / 173 


चामडें काळे पडिल्लें. माथ्याक बांदिल्ल्या मुंडाशाचो कपडो वांश्याक 
तेंकिल्लो देखून इल्लीशी वयर उठिल्ली हनुवटी. मिरयो पडिल्ले पोल्यांचेर 
गळून सुकिल्ली दोळ्यांचीं दुकां, दोळ्याच्या कोनशांत गुळो जावन बशिल्लो 
ओंकीर, काळजाचे दुर्येसान सुकिल्ली छाती. भितभतरूच मोन्यांनी हिमट्यो 
काडटा अशें लेखलें विट्ठू पैन. 


तागेले मागशीं आसनमांडी घालून बशिल्ली तुळशीबाय. मांडयेर पांच 
वर्साचो नागप्पय्या. पांच वर्सा जालींत ताका. ह्या वर्स मूंज बांदून विद्याभ्यास 
सुरू करका आसलो. कितलेकी वर्सा फाटीं रातोरात वेर्णां सोडून धांवून गेल्ले 
क्रिष्णशर्माची याद येवन विट्ठू पैन पुता वयली नदर काडून वेगळे दिशेन तोंड 
घुंवडायलें. क्रिष्णशर्मा धांवन गेल्लो तेन्नाच आमी जागीं जावपा जाय आसलें. 
कांय ना म्हणल्यार जिवनाक एक जमनी कुडको, मिळकतीक एक धंदो 
मेळटासलो. आतां ताकाय गती ना जावन गेली. तुळशीबायले फाटीं असले 
पेटाऱ्यांत थोडेक दागिने आसतीत. तिगेले किरवंटीतूय येद्यो तेद्यो भांगरा वस्ती 
उरतीत. बैलगाडी चलयतल्याले बाजूक देवाची पेट. ताजे वयर ताडवृक्षाचे 
पानांची तळटां, थोडीं आयदनां फुडाराचे जिवनेक भोवतेक होच आधार. 
ताज्जेनूच नागप्पय्याचो फुडार निर्धार जावका. 


हातांत बड़ी धरून जमनीक कुटवीत चलपी अन्नू कामतीक मुखार चलपाक 
सोडून विट्ठू पै एका रूखा पोंदा उबो रावन आपल्याकच पळोवपा लागलो. 
मोष्णु कामतीलो पूत आन्नू कामती, तोकू म्हाल्यालो पूत वेंकू म्हालो कांय 
उलयनाशीं मोनोसो चलपी नागेश हेगड़े, ताचो पुत पांडू हेगडे, श्रीधर काळेचो 
चलो मंगेश काळे, रामक्रिष्ण गोरेचो पूत चंद्रप्पा गोरे, पडियार बाब्बुटी....लेख 
घालीत गेल्यार वट्ट चवेचाळीस कुटुंबा. एकटो कमी जालो मूं हांगा? 
एकलोच! पावला कणकणीं ह्या सगल्यां मदीं धांवन खेळत, वांगड्यांत पयलो 
जावन, सगल्यां परस चड धडपड करपी, वाटकुळ्या तोंडाचो, कुरळ्या केंसांचो 
धड़ा? ताका आमचे बरोबर भायर सरोवपाची इत्सा देवाक नासली काय? 


विट्ठू पैक तीन-चार दीस लागून न्हीद नासली. काल-पयर ताणें एक घांस 

जेविलेंय नासलें. एक घोंट उदकय पिल्लें नासलें. फिरंगी सैनिकांनी हाडां पूड 
केल्लीं की म्हणचे तितली दूख. माथ्या घुंबळ, पांय वांवटेताले (थकताले). 
एक भयानक स्वप्नशें सरिल्ली रात. सबंद सारस्वत कुळाक तोच मुळपुरशसो 
सगल्याकूच ताकाच जबाबदार केलो नागड्या बेताळान. जणूं काय दैव, सैम, 
मनीस कूळ अशें सगल्यांनी मेळून ताचेरच घुरी घाल्ले भशेन. थकथक नाचपी 
नागड्या बेताळान किदें स्राप दिलो- चार शेंकडे मेरेन हे जमनीचेर पांय 
दवरनाका....हांगाचें उदक पियेवं नाका! विट्ठू पैलें आंग थरथरलें. 


वेळ चडटकच गाडयो थांबोवन गायांचें दूद काडलें, फातर जोडून उजो 
सानपून दूद तापोवन भुरग्यांक पिवयलें. पेज शिजोवन जेवले. विट्ठू पेक भूक 
लागिली व्हय पूण जेवपाक सारकें जावूंना. शीत चिरडून तोंडांत घालका 
म्हणल्यार ओंकारे आयल्यावरी जाले. उठून हात धुयलो ताणें. बैलगाडी 
थांबयतकच भुरगीं खोशयेन सकयल उतरून येवन खेळपा लागलीं. खंयकी 
लग्नाक बी भायर सरल्यांत म्हण तांणी चिंतलां आसतलें. देखून तांकां तान- 
भूक ना. तांकां आपोवन एकेक मिळ्ळो (गिणी) दूद पिवोबका जाल्यार 
आवयांक नाकापुरो जालें. तांचे भोळेपण पळोवन विट्ठू पैक बेजार आयलो. 
आत्तांचे आत्तां वेर्ण्यां परतून वचून क्रिस्तांव जावन सोडूं काय कितें? थंय 
आल्विरा आसा. जीण निश्चिंत जाता. हो त्रास, हें दळडीर खंयच्या पुरुशार्था 
खातीर? नागड्या बेताळाची याद येवचो तडव विट्ठू पैलें भिजूड काळीज 
कांपलें. खंयची पुरुषार्थ ना जाल्यार धड़ान जिव दिवची गरज आशिल काय? 
इतले सगले स्रांप म्हजे माथ्यार बसतासले की ? 


|, 
| 
| 


तांदळें आनी तर्न पिवन, तण खावन बैलय मातशे सुदारले. गाडयो परतून 
चलपा लागल्यो. विट्ठू पैचे पांय सामके थकिल्ले. जेवपाक जायना जाल्लें तरी 
जेवपा देखून की किंवा जेवचा देखून भरून आयिल्लो दणू की ताका एक 
पावल मुखार घालचें शक्‍य ना जालें. दोळे धांपल्यार भोंबतणीं आसपासचे 
सगलें गरगर फिरता असो भास जातालो. आन्नू कामतीन लागीं येवन ' 'विट्ठू, 
गाडयेंत थोडी सुवात आसा....जाय जाल्यार न्हीद. रात पडचे भितर खंयचो 
तरी गांव मेळत.....थंय रावुया'' म्हण लक्तुबायेन सांगलें. विट्ठू पैक मन 

उपकारान भरून आयलें. “जायत आन्नू माम.'' म्हळें विट्ठू पैन. आन्नू 
कामतीन थट्टने तोंड फिरावन तागेले दोळ्यांत दोळो घालून पळयलें. तोंडार 
एक मुमुरखोसो हांसो फुल्लो. आन्नू माम! माम! सारस्वत कुटुंबाची कोणूय 
भेटल्यार बी माम्मा म्हण उलो करा, बायलांक मांय्ये म्हण आपया म्हण 
नागड्या बेताळान सांगिलें व्हय की? 


गाडयेर चडिलेंच विट्ठू पैक गाड न्हीद आयली. जागो जातना सांजचे 
तीनकात्री वेळ. वेर्ण्यांच्या घरांत आसलेले जाल्यार तुळशीबायन आंगणाचे 
तुळशी मुखार दिवो लावचो वेळ. गाडयेचो गडक्‌ गडक्‌ आवाज. काळखांत 
खंयचे की गाडयेंतल्यान उंचल्या आवाजान कोण तरी म्हातारो सुस्वरान 
बायलेक समाधान करपी गाणें म्हणचें ताणें आयकलें- “'रडूं नाका गो बाये..., 
दोळे सुजोबं नाका गो... परतून गोंयां वचपाचें आसा...''कुळार सोडून घोवा 
घरा वेतना व्हंकलेन दोळ्यांनी दुकां गळयतांना घोव की घोवा घरचे आनीक 
कोणेकी म्हणचें गांणें हें! “रडूं नाका गो बाये.. दोळे सुजोवं नाका 
गो....''खंयचें घोवाघर? खंयचें कुळार? विट्ठू पैन हाता तळव्यांनी तोंड पुसून 
घेत गाड़येंतल्यान मार्थे भायर घालून पळयलें. चलत आशिलो आन्नू कामतीन 
ताचें तोंड पळोवन “माधो पोरोब गोरवां आंबडून घेवन मुखार गेला. खंयचो 
तरी गांव मेळ्यार थंय ठाण्य घालतलो. आमी वचून पावतकच रांदप करका. तूं 
जाय जाल्यार आनीक थोडो न्हीद.'' म्हणपा लागलो. दोळे झेमेतात जरी जाले, 
विट्ठू पै न्हिदपाक कबूल जालो ना. सकयल देवून आयलो. गाडेकारांनी 
सगल्यांनी दिवे जळयिल्ले. आन्नू कामती बरोबर तोबय चलपा लागलो. 


घडी-अर्द घडी भितर खंयचो तरी की गांव मेळ्ळो. माधो पोरबू गोरंवां 
बरोबर थंय हांची वाट रावतालो. थंयीच रावन जेवण करून न्हीदपाचे विचारान 
सगले सकयल देंबले. भुरगीं रडचा लागली. तांची उमेद पुराय भागिली आतां. 
बायलांनी रांदपाची थोड़ी तयारी करून दूद गरम करून भुरग्यांक पिवयलें. 
दनपारां बांदून घेतिल्लेंच येदें तांकां खावोवन तेंकिल्ले गाड़यांचेर थंयच गोजडी 
हांतळून न्हिदयलें. दादले जेवणाक तयार जावू पर्यंत उलयत बसले. आन्नू 
कामतीन,'“विट्ठू कोच्चींत आमचिगेले आसात खंय. थंय गेल्यार बरें न्हय?” 

म्हळें. आन्नू कामतीक अंदाज साठ वर्सा पिराय. माळप्पय्याचे बरोबरीचो. गोंय | 
सोडल्यार विंगड खंयचोय गांव पळयिल्लो न्हय. कोच्ची म्हणल्यार काणकोणा 
पेल्यान एक खेडें आसतलें अशें समजल्लो की कोण जाण. ताचें नेणारपण 
चिंतून विट्ठू पैक काकुळट दिसली. विट्ठू पैनूय कोच्ची पळयनासली. कोच्ची, 
कोयलांडी अशीं नांवां आयकल्लीं. पुणून ते वाटेन केन्ना पावूना. पयस पयस 
म्हणल्यार कितलें पयस म्हण तो नकळं. ताचो बापूय, आजो सुद्दा थंय गेल्ले 
उरचेनात. तरी सुद्दां आन्नू कामती परस विट्ठू पैक चड गिन्यान आशिल्ले. 


आपले उतराक जाप येनासली पळोवन आन्नू कामतीन परत, “कोच्चींत 
माळ पै म्हण एक वेपारी आसा खंय. खूब गिरेस्त म्हण आयकलां. आमचिगेले 
म्हणल्यार खूब अभिमान खंय. कोच्ची पसून गोंया मेरेन ताची नामना आसा'' 
अशें म्हळें. विट्ठू पैन काकुळटायेन ताच्या खांद्यार हात घालून, “जायत आन्नू 
माम" म्हळें. 


त्या रातीं विट्ठू पै दनपारा परस चड जेवलो. जेवतना ताका कोच्चीची वाट 
धरून वच्चेंच बरें अशें दिसलें. कितले पयस जाल्यार किदे? भायर सरल्यार 
चलप्याक एक लक्ष्य, एक मोख आसपाक जाय; मोख नासलेली चमकण 
अवेवस्थीत. कोच्चीक भायर सरिल्ल्यांनी वाट कशी रे बाबा म्हूण विचारल्यार 
लोक वाट दाखयतीत. फकत वाट विचारप कशें? नागड्या बेताळान तर तेंका 
दिकान वचात म्हण आदेश दिला. वाटेर मेळचे गांवांत एकेक घरच्यांनी 
रावल्यारच कोच्ची पर्यंत मुजरत पावतलीं. शितावयर रकयले तोयाक आल्लें 
पडलें नासलें देखून सुवाद नासलो. फोण्णय सम जाल्लें नासलें. वेर्ण्या 
आशिले जाल्यार दाट धंय तरी खावन बसुयेत आसलें. हांगा तसलें जेवण खंय 
मेळटा अशें मनांत चिंतीत पेंडशें घट्ट शिताचो घांस विट्ठू पैन कसो तरी 
ताळ्यांत रिगयलो. तुळशीबायन,'“दूद आसा, घालूंवे येदें शिताचेर?'' म्हण 
विचारलें “हं” म्हळें विट्ठू पैन. दूदशीत म्हणल्यार चेप्पें (पचकट) जेवण. फुडें 
हीच संवय जातली, अशें चिंतलें ताणें. 


जेवणा उपरांत आडसरिले विट्ठू पै लागीं आन्नू कामती आनी वेंकू म्हाल्लो 

येवन बसले. ''किदें करचें म्हण येवजिलां विट्ठू?'' अशें आन्नू कामतीन 
विचारलें. वयान तोच जरी वडील आसलो, वेर्ण्यां एक प्रतिश्ठीत व्यक्ती 
जावची देखून विट्ठूचो अभिप्राय ताका मोलादीक. विट्ठू पैक आतां आपण 
मुख्य न्हय, मुख्य अमुख्य हो विचारच असंबद्ध कसो. ह्या चोंब्यांत कोणूच 
मुख्यस्थ नात ही जाणीव ताका आसली. तशें पळयल्यार म्हाका आनी ताका 
फरक किदे? तरीय सुद्दां तो म्हजो सल्लो विचारपाक आयला. सांगिनासतना 
उरचें सारके न्हय अशें चिंतून विट्ठू पैन, 'ह्या फिरंग्यांले राज्यांतल्यान पयलीं 
भायर येवका आन्नू माम, मागीर पळोवया किदें जाता म्हणून,'' अशें म्हळें. 


“अशे तरेन गेल्यार ह्या राज्याची शीम बालांडचाक आठवडोभर जाय पडटा 
म्हणटा मंगेश काळे. वाट नकळं आनी सरसरी चलया म्हणल्यार वांगडा 
बायल-भुरगीं आसात. पावसाळो तोंडार येवन तेंकला. ताचे आदीं तत्काळ 
खंय तरी रावपाक एक ठिकाण जाय.'' म्हळें आन्नू कामतीन. विट्ठू पै कांय 
उलयलना. वेंकू म्हाल्लो, “व्हय, पावसाडे पयलें आमकां उरचाक एक वेवस्था 
जावका. ताचे उपरांत कोच्ची दिशेन वचुये,'' म्हळालो. विट्ठू पैन ''तशेंच 
करुयां म्हाल्ले माम, फुडें किदे आसा हें समजनाशीं आमी आलोचना करची 
तरी किदें म्हण? आतां आमचे लागीं आसा किदे? आशिलनाशि कडधान्य, 
पसरो सोंपल्यार परत आनीक “भवती भिक्षांदेही'च गती. व्हय मूं?” म्हळें. तें 
आयकून तोवूय उलयनासतना गप्प रावलो. 


सानपिल्लो उजो पालोवन न्हिदतना खूब रात जाल्ली. पुरो जावन 
आडसरिलोच विट्ठू पै मेलले भशेन जाल्लो. पूण न्हिदिले थोडेच वेळांत 
सगळ्यांनी परत उठून बसची परिस्थिती आयली. पयलें रूखांक बांदिल्लीं 
गोरवां कोणाक तरी पळोवन, ''अंबा'”' करून हांबेवपा लागलीं. एकदम 
शांतताये मदीं तांचो आवाज मोठ्ठ्यान आयकलो. ताचे फाटोफाट “कोण 
थंय?'' म्हण वदरिल्ले भशेन आयकलें. सगल्यांलीं काळजां डगमगलीं. 
बायलां भुरग्यांक म्हऱ्यांत पोटलून बसलीं. आयिल्ले पुर्तुगेज सैनीक जाल्यार? 
एकल्यानूय श्वास सोडूंना. गोडाचो माधो पोरोब आनी वेंकू म्हाल्लो पिश्या 
धैर्यान उठून राबून फुतफुतले.-“'विट्ठू माम, तो राकेस जाल्यार एक हात 

पळोवनच सोडया. मेल्यार बलाय गेली.'' मंगेश काळेन वेंकू म्हाल्लेलें भूज 
धरून “राबात, आयिल्ले कोण म्हण पळोवन फुडें सरुया,'' अशें म्हळें. विट्ठू 
पैन उठून बसतना माळप्पय्यान अजून न्हिदनासलें आनी किदेय तरी मणमणत 
आशिलें पळयलें. 


आयिल्ले सारस्वतच. पुर्तुगेजांची पिडापीड सोंसपाक जायनाशीं चुकोवन 
घेवन दक्षीणेक वचपी लोक. फाटलो गांव ज्युस्त बालांडून ह्या वेणेंकारांक 
मेळपाक ताकतिकेन आयिल्ले. वेर्णेंचे विट्ठू पैलें नांव ते आयकून जाणात. 
देखून सांगातीक चलुयां म्हण एकल्याक मात्र मुखार धांवडायिल्लो. आन्नू 
कामतीन,''आमचिगेलेची'' अशें सांगून आयिल्यां लागीं कोण, खंयचे बी 
विचारपूस केली. ते चार कुटुंबांचे लोक. गांव सोडटना तांचे लागीं कांयच 
नासलें. जें तें आशिलें हाडपाक पुर्तुगेजांनी सोडूं ना. कालपसून एक घांस शीत 
सुद्दां नाशीं, चमकल्ले दणू (थकवो), सुस्तान नाकापुरो जाल्ले लोक. 
आयिल्लो मनीस घळघळीत रडलो. '“भीक मागल्यार सुद्दां कांय मेळ्ळें ना.'' 
अशें सांगून दोळ्यांतल्यान दुकां गळयलीं. “आतां पावतले धा-एक लोक- 
एक-दोन भुरगीं, सात-आठ दादले, तीन-चार बायलो, कितेंय तरी वाडात 
आमकां; आमचो जिव वाटायात. तुमी सांगिलें कामा करतात.... तुमी 
आशिले कडेनच उरतात.'' अशें म्हणपा लागलो. 


“आमचिगेले न्हय वे? आशिल्यांतच एक घांस घालयां.'' अशें म्हळें विट्ठू 
पैन. शीत पुराय सरिल्लें. बायलो पुरा थकिल्ल्यो. देखून दादल्यांनीच शिताक 
आदन दवरलें. उदक सळसळटकच तांदूळ धुवन घालो. ते लोक येवन पावतना 
जेवण तयार्‌ जाल्लें. जेवतना तांणी प्रवर सांगलें. त्या पंगडाचो म्हालगडो बरो 
धडधाकट. मासाळ गोरें आंग, पळोवचाक लांब-रुंद, कास मारून न्हेसून, 
शेंडी बांदून, स पोडींचें जानवें घाल्लें. नांव मर्तु किणी. “तुमचे बरोबरच येतात 
आमी. आमचो संवसार, आमकां पोसची तांक आसू पर्यंत पोटाक घालात. 
तुमगेले भुरग्यांनी सोडिल्ले उशटें सुद्दा परवडटा. जिव वाटावन दिल्यार तुमकां 
केन्नाय विसरनात आमी,'' अशें तांचे सगल्यांचे वतीन मर्तु किणी विलाप 
करपा लागलो. विट्ठू पैक वायट दिसले. 

“किणी माम, तुमकां पळयल्यार म्हजे परस वयान बरे वडील म्हण 
दिसतात. तुमी अशें दुकां गळोवपा नजो. येयात आमचे बरोबर. आयल्यार 
` आमी खावचांतलें तुमकांय दितात. आमी उपाशीं पडल्यार तुमकांय शिवरात्रीच 
' गती. आमी गिरेस्त अशें आमी सांगिनात. ह्या वेळार भिकारी, गिरेस्त असो 
फरक ना. सुदारसून घेयात,” अशें विट्ठू पैन म्हळें. मर्तु किणयाले 
दोळ्यांतल्यान फळक्कने दुकां आयलीं. “'रांदप करचाक जाणात आमी. लग्न- 
मुजींक जेवणाचें वयसून घेवचे जन आमी. तें काम आमी करपा शकतात. 
देखून तुमी उदारतायेन अन्न घालचें नाका. रांदपाचे वस्त सगले दियात, ह्या 
पुराय लोकांक रांदप करून वाडटात आमी.'' अशें म्हळें ताणें. “आसों, आतां 
जेवात'' म्हळें विट्ठू पैन. दादले जेवन हे वटेन आयले. तेन्ना विट्ठू पैन मर्तु 
किणयाक,''गांव खंयचो तुमचो?'' अशें विचारलें. ''वाडे'' म्हळें मर्तु 
किणयान! 


“वार्डे बे?” आश्चर्यान प्रस्न केलो विट्ठू पैन. ''वाडें सावन आमगेले 
गांवाक एक चली हाडिल्ली.'' अशें म्हळें. “'रंगशर्माचो पूत जाणा मूं? म्हाळशे 
देवळाचो पुरेत. ती म्हजीच आक्का. गंगाबाय तिचें नांव.'' अशें म्हळें मर्तु 
किणयान. विट्ठू पैन थट्टने मर्तु किणयालो हात घट्ट धरून, “व्हय वे? तूं 
गंगाबायलो भाव की? खासा भाव की किणी माम? दाम्मू भट्टालो खास 
मावळो की तूं?'' म्हण ताणें उदगार काडले. धरिले हाताचे आवेशाची हुनसाण 
अणभविल्लो मर्तु किणी आपलो आन्नेक तळहात विट्ठू पैले हातार 
दवरून,'“व्हय विट्ठू माम'' म्हळालो. विट्ठू पै ताका माळप्पय्या लागीं 
ओडूनच घेवन गेलो. ''गंगाबायलो भाव खंय, नांव मर्तु किणी, गांव वाडें. 
आयकल वे? मर्तु किणी. फाटीं केन्ना पळयल याद आसा की?'' अशें म्हळें. 
माळप्पय्यान फक्त तकली हालयली. पळयिल्ली याद करपाक अशक्य जालें 
ताका. “किणी माम, तशें जाल्यार तूं कोण भायलो न्हय. ह्या पंगड़ांत तूंय 
एकटो. चवेचाळीस कुटुंबांनी तूं आनीक तुजे वांगडा आयिल्ले हे संवसार मेळून 
एकूण अठ्ठेचाळीस जाले. तुगेले आक्काक आनी भाच्याक हाडचें भाग्य 
आमकां ना जालें,'' अशें म्हळें. 

विट्ठू पैन थोडक्यांत गंगाबाय मेल्लें, नागड्या बेताळान दाम्मू भट्टाक | 


प्रियोळचे रानांत वचपाक सांगिल्लें बी सांगलें. ““तशें जाल्यार हो एक योगायोग 
विट्ठू माम, नाजाल्यार वाडें सावन भायर सरिल्ले आमी वाटेर तुमकां येवन 
जमनासले.'' अशें म्हळें मर्तु किणीन. ताका विट्ठू पैन,“किणी माम, तूं म्हजे 
परस वयान म्हालगडो म्हण हेदोळूच सांगलां. तूं म्हाका 'माम्मा' म्हणचा नजो. 
मेगेल जिवाक बरें न्हय तें. विट्ठू म्हण पुरो'' म्हळें. 


12 


दुसऱ्या दिसा सकाळीं उठूठाना विट्ठू पै तापान खतखत्तालो. हातपांय 
हालोवचाक सुद्दां जायना. तसोच न्हिदून उरलो. “ना आन्नू माम, म्हज्यान 
उठपाक सुद्दां जायना. तुमी फुडें सरात, हांव फाटल्यान येतां,” अशें म्हळें 
विट्ठू पैन. आन्नू कामती ताचे कुशीक बशिल्लो हालिलना. गोडाचे माधव 
पोरबू, मर्तु किणी, मंगेश काळे हांकां विट्ठू पैची अवस्था सांगून किदे करपाचें 
म्हण कळनाशीं माथ्यार हात घेवन बसलो. मर्तु किणीन सगलें मोन्यांनी 
आयकून घेवन “'पोरबू मामा, हांव एक उतर सांगूं? पंगडाक अडेचो येवन 
मेळिल्लो हांव. हांवें सांगपाचें कितलें सामकेंजायत म्हण विचार करतां हांव. 
पूण हो खूब म्हत्वाचो प्रस्न. तुमी सांगचे परमाणें विट्ठू पैक फिरंगी सैनिकांनी 
केल्ली आगळीक, न्हिदनासतना जाल्ले आयास. देखून ताका मातशी विश्रांती 
जाय. तितलेंच. शिवाय कोणूच घाबरनाकात. हांव हाचें वखद जाण. हांगाच 
दोंगरार वचून थोडो पालो बी हाडटां. ताचो रोस पिळून कसाय करून पिवयतां. 
विट्ठू पैक उखलून गाडयेंत न्हिदोवयां. बरी न्हिद लागूं दी. कसायाचो अंमल 
दोन दीस आसता. तिसऱ्या दिसा ताप उतरकातच. म्हजो जीव अडव घालून 
हांव विट्ठू पैलो जीव वांचयतां. हांगा थांबचें नाका,” अशें सांगलें. माधो 
पोरबून तशेंच जावो म्हळें. घडये-अर्धघडये भितर तापान वळवळपी विट्ठू पैक 
कसाय पिवोवन, उबारून बैलगाडयेंत न्हिदयलो मर्तु किणीन. परतून गाडयांची 
रांक सुटली. 

ते रातीं विट्ठू पै सामको घामेलो. उठून बसपाची ताकत जरी नासली तरी 
आजूबाजूचे परिस्थितीक जाप दिवपाक लागलो. हें पळोवन सगल्यांनी एक 
फावट समाधानेचो उस्वास सोडलो. गाडयो थांबोवन अस्तुऱ्यो रांदप करतना 
मर्तु किणीन विट्ठू पैक मलमूत्र विसर्जनेक उबारून व्हरून हाडलो. गोजड्यांचे 
पोटले वयर कांबळ हांतरून ताका न्हिदयलो आनी सगल्यांक आपोवन मुखार 
बसोवन मर्तु किणीन म्हळें. - ''एकेक घर म्हण वेगवेगळे रांदप केल्यार बेठोच 
खर्च चड. आमी सगलीं काय एकशीं वीस लोक आसतीत की? पाव साकभर 
तांदूळ आनी दोन नाल्ल दियात. दोनूय मायत्यांक शीत-सारू करून घालतां. 
सुवादीक सारू. जेवल्यार हाताचे परमळ वचनात असलो रुचीक सारू करपाक 
आमी जाणात. वांटप, रांदप, बांयचें उदक ओडप, गोरवांचें दूद काडप सगलें 
जाणात. बायलां-भुरग्यांची देखरेख करपी जबाबदारी थोडे पळोवन घेवोंत. 
बेलगाडयो, सामान, गोरवां बी वेगळें थोडे पळोवन घेवोंत. कामती मामु आनी 
काळे मामु मार्ग पळोवन घेतले. चंद्रप्प गोरे आनी बाब्बुटी पडियार वेगीं वचून 
मुखावयेलें ठिकाणें खंय म्हण सोदून दवरूंत. जायत मुरे विट्ठू?'' विट्ठू पैन 
अजापान मर्तु किणीलें तोंडच पळयलें. इतली व्हड समस्या हाणें कितले सरळ 
रितीन सुटवाट केली अशें दिसलें विट्ठू पैक. मनांतच ताचो आभार मानलो 
ताणें. 


मर्तु किणीची सुचोवणी कार्यगत जातां जातां बायलांक मात्र न्हय 
दादल्यांकूय सुसेग मेळ्ळो. मर्तु किणीचे सांगाताचे लोक खूब परिश्रम करून 
काम करपी. तांकां थकावट म्हळ्ळीच ना. आतां रानवाट चलत आसात. 
रातकिड्यांचो 'कीर' आवाज, जळारांची कटकट. थंयच ल्हान ल्हान गांव. ह्या 
गांवांनी रानटी लोकां भशेन दिसपी आमचिगेल्यांली कोलवांचीं घरां. तांचें 
वेशभूशण पळयल्यार आमचिगेले व्हय मूं म्हण दुबाव मारतालो. वाटेर मेळिले 
एका दोगांची आन्नू कामतीन वासपुसूय घेतली. सदां हे वाटेन देशांतर वचपी 
असले लोकांबद्दल तांची उत्सुकतायूय करपल्ली. असल्या लोका विशीं तांकां 
काकुळट आशिल्ली पुणून तांकां राबोवन एक घांस जेवण घालचे तितले उदार 
न्हय. तशे तेवूय तितले अनुकूल आशिले न्हय म्हणात. पांयापोंदा जमीन रेंबशी 

कोसळटना आन्नेकल्याक घट जमीन दिवपाक कशें साध्य? थंयचेय सुमार 
लोकांनी गांव सोडिल्लो. कित्येक लोक दक्षिण दिशेक धांविल्ले. मोडिल्लीं 
तोडिल्लीं घरां थंथय दिसतालीं. आमीय एक दिवस अशेंच घर सोडून वचका 


जातलें काय म्हळ्ळो दुगदुगो तांचे तोंडार दिसतालो. तांचे भितर थोडे क्रिस्तांब | 


। 


| 


जावन धर्मांतर जाल्ले तरीय लिपोवन जानवें घालून घेत आसात म्हण | 


कळटकच वेणेँकारांक जेवणा खातीर कोणाकडेन मागीन अशें समजूं ना. जंय 
जंय उदकाचो आसरो मेळ्ळो थंय थंय शीत शिजोवन जेवले. 


दुसरी रात बेताळ बसदींत, तिसरी रात मठग्रामांत, चिंचोण्यां चवथी रात, 


पांचवे रातीक असोळण्यां पाविल तेन्नां हाडिल्ले रांदपा सामान सगळें सरिल्ले. 
दाळ-तांदूळ विकते घेवपाकूय पयशे, भांगर भायर काडका पडलें. तापांतल्यान 
उठिले विट्ठू पैक परत भंय. एकल्यानच पयशे खर्चून सामान हाडप हें जाल्लें 
गेल्लें न्हय. तितले पयशे आशिल्ले श्रीमंत कोणूय नासले. तशी म्हण प्रत्येका 
कडल्यान पयशे मागप हेंबूय ताच्यान जमचें न्हय. विचारल्यार दितले हो 
भरवसोय नासलो. थोड्यांकडेन पयशे आसचोच दुबाव. राबिले पांयार भायर 
सरिल्ले ते. हो प्रस्न आयलो म्हणल्यार पंगडांत फूट येवपाची शक्यतायूय 
आसली. मंगेश काळे लागीं येवन बसल्यारीय विट्ठू पै मोन्यान बशिल्ले 
पळोवन ताका समस्या किदें ती होलमली आनी ताणें विचार केलो. ““विट्ठू, 
आतां जोर कसो आसा?” ताणें उतरांक सुरवात केली. “विट्ठू आतां आमी 
परत त्या त्या घरचांनी तांचें जेवण करून जेवपाचें अशें सांगल्यार बी पंगड 
भेतून वचपाचे' सहज. देखून एकूण अठ्ठेचाळीस घरच्यांकूय एक कडेन 
आपोवन परिस्थिती विस्कटावन सांगचें बरें,” म्हळालो. रांदपा जबाबदारी 
घेतिल्ले मर्तु'किणीक हाचो अदमास पयलींच आसलो देखून अशें करपाचें बरें 
म्हळळे मताक आशिल्लो. “असले विचार उलयतंना सगल्यांनी मनमेकळें 
उलोवपाचें योग्य,''अशें म्हळालो. 


दुसऱ्या दिसा पेज जेवले उपरांत सगले विट्ठू पैले आसपास जमले. विट्ठू 
पैन उतर काडचे भितर मंगेश काळेन आपली पयशांची थैलीच मुखार 
दवरून,''घे विट्ठू. म्हजे लागीं आशिल्ले पुराय पयशे तुका दिल्यात. आनी 


| भाग-2 / 283 


- म्हजेलागीं एक वरह (वराहमुद्रा आशिल्लें एक भांगरा नाणें) सुद्दां ना. आत्तांचे 

` परिस्थितींत फुडाराक म्हण पयशे दवरपाचें सारकें न्हय. म्हत्त्वाचें म्हणल्यार 

' आतां आमी जियेवका. हे थैलेंत कितलें आसा तें हांव नेणां. ते लेकय म्हाका 

' नाका. पूण गेल्ले गांवांत कितेंयतरी काम मेळू मेरेन आमगेले लोक आमकां 

' सोडून घालनात. देखून हे तुजे हातांत घालतां.'' अशें म्हळें. हळूच माधो 
पोरबूनय तशेंच केलें. चंद्रप्प गोरे आपूण फाटीं पडूं ना. वेंकु म्हाल्ले लागीं 
तांचे इतली व्हड गांठ नासली. जाल्यार तिगांनी आपल्या लागीं आशिल्ली 
पुराय दितकच आपूण फाटीं पडचाना म्हण, लजल्यारूय काडून दिलें. सगल्या 
कुटुंबांनी यथानुशक्ती दिलें. मर्तु किणी ल्हवू,''विट्ठू हांव “रिते हातां रंगण्णा'. 
तुजेलागीं पावतना न्हेसपा काश्टी ना म्हण, नळ चक्रवर्तीचे भशेन घरकान्नीले 
कापड़ा कुडको पिंजून कमरेक वेडावन आयिल्लों हांव. देखून हातांत दाय- 
दवलो धरला. हांव दिना जाल्यार चलता की?'' अशें म्हणचा लागलो. आपणें 
अपेक्षा केल्ले परस चड पालव मेळूळो देखून ''जायत किणी माम,' म्हळें 
विट्ठू पैन. 


आपल्या हातांनी जमा जाल्लो पयसो पळोवन विट्ठू पैन,''हें हांव कशें 
दवरून घेवूं?'' म्हण घाबरून विचारलें. पुराय जनान सगलें वजें तागेल वयरूच 
घाल्लें ताका बरेंशें दिसूं ना. अखेरेक मंगेश काळे आनी वेंकु म्हाल्लो हांणी 
दोगांनी सांदोवन दवरून घेवचें आनी विट्ठू पैन ताची देखरेख पळोवचें 
आनीक अठ्ठेचाळीस कुटुंबांचे जेवणखाण बी तांणीच पळोवन घेवचें म्हणून 
थारायलें. मंगेश काळे आनी वेंकु म्हाल्लो पयले पयले कबूल जाले ना तरी 
जाले तरी नागड्या बेताळाची आणभास घालतकच उपांयनासतना कबूल जालें. 


दोन दिसां उपरांत कुंकळूळे येवन पावले. ते रात्रीं विट्ठू पैलो बापूय 
माळप्पय्या मेलो. वेणे सोडीत पसून शिताघांस ताच्या गळ्यांत रिगलो नासलो. 
गंगाबाय आनी धड़ाले मरणान तो सामको हालिलो. खरें पळयल्यार गंगाबाय 
ताची रक्तसंबंदी न्हय, तरी उतरत्या वयार मानसीक जावन खूब लावन घेतिल्लें. 
एके वाटेन काळजा दुर्येस. शेवटचे दिसांनी तर ताचें मणमणप चडच जाल्लें. 
““सांतय्य पोरब अस्थी घेवन येतां म्हणटालो; इतल्यांत येवन पावका आसलो. 

आयलो की काय? अशें सोडून आयिल्ली वाट निरखून पळयतालो. मर्तु 
किणीन येवन ह्या पंगडांक मेळिल रातचें,''सांतय्य पोरबु वे ?'' म्हण दडबडून 
उठिल्लो. माळप्पय्या जेबलो की ना म्हण सुद्दा आपण विचारल ना मूं म्हण | 
विट्ठू पै मस्त चुरचुरलो. तो आतां खरेपणाकूय अनाथ जाल्लो. “खंयचे 
खिणाक आपल्याक विट्ठू म्हण नांव दवरलें की..... त्या देवाभशेन हांवूय 
अनाथ जालों म्हण तो आवाज काडून रडलो. वेंकू म्हाल्लो, अन्नु कामती, मर्तु 
किणी सगल्यांनी ताका समाधान केलें. तांगीच मेळून ताचो शवसंस्कार केलो. 
“विट्ठू, पावसाडी तोंडार आयल्या. ती सुरू जावचे पयलीं आमी खंयचे तरी | 
एका गांवाक पावून आश्रय घेवका. तुवें अशी माथ्यार हात घेवन बसल्यार 
जायना. हें वेणी न्हय. मरतले मेले. ब्राह्मण जावन आसुनूच मेलो न्हय तुजो . 
बापूय म्हण तुवें समाधान पावचा जाय... चल, आमी फुडें या.'' अशें म्हणीत 
ताका मुखावयलें कामांक उर्बा दिली. 


बाळळीक पावतना ते पुराय थकून गेल्ले. चलून आयिल्लो आयास. 
चमकले तितल्याक आनीकय आसा म्हणपी वेदना. सुरवातीक मोठ्ठ्यान 
उलयताले. आत्तात्तां उतरां पुराय थांबयिल्लीं. मसणयात्रे भशेन मोन्यानी चलपी 
चोंबो. विट्ठू पै कळवळूळो. घडीभर आमी सगलीं खंय वेतात? किद्याक 
वेतात, हाचो सगलो अर्थ किदें हें? ताकाय लक्षांत आयलें ना. बाळळी सावन 
भायर सरतना सकाळचें वत उदेलां. वेर्ण्यां विट्ठू पैले शेजारांत आशिल्लो 
नागेश हेगडो पेजे जेवणा वेळार कितकितकी बडबडचाक लागलो. वेर्ण्या 
तांगेलो जमनीचो एक ल्हान कुडको आसलो. आठ लोकांचो संवसार, नागेश 
हेगडेन ते जमनीबद्दल मनाक मस्त लावन घेतिल्लें. आतां ह्या अठ्ठेचाळीस 
कुटुंबा भितरं तागेलोची व्हड संवसार. म्हालगडो पूत पांडू हेगडेकय लग्न 
जालिलें. तागेले लागचे भयणीक चवदा वर्सा पिराय. धूव न्हावचा लागल्यारीय 
नागेश हेगडेन खबर गुपीत दवरिली. ह्या वर्स खंय तरी पळोवन लग्न करका 
म्हण आशिल्लो. इतल्यांत वेर्णे सोडचें पडले. आन्नेक बगलीन दम्याचें दुयेंस, 
घरा भितर गुमगुमी पांगरून न्हिदून सवय आशिल्ल्याक आतां रूखां पोंदाक, 
दंव पडचे कडेन न्हिदपाचो प्रसंग. देखून दम्याचे दुयेंस आनिकूय चड जाल्लें. 

'रातचे न्हिदिले वेळार ताणें स्वास घेवन सोडपाचोच एक विचित्र आवाज. पांडू 
हेगडेले बायलेक आनी नागेश हेगडेले बायलेक एका नांवान दाळ शिजना. 
केन्नाय मांय-सुनेलें झगडें. थोडे फावटीं ही लडाय तोंकाचेर पावचीय आसली. 
घरचान भायर सरतना हातांत धरिल्ले पयश्यांत थोडे घरकान्नीन आनी थोडे 
सूनेन दवरून घेतिल्ले देखून नागेश हेगडेन विट्ठू पैक दिल्ली थैली ल्हानीच. 
पेजे जेवणा वेळार पांडू हेगडेले धाकट्याक हट्ट आयिल्ले आनी ताची आवय 
ताका समाधान करताली. त्याच वेळार नागेश हेगडेन कांय कांय तरी 
बडबडचाक सुरवात केल्ली. जेवणा बशिल नागेश हेगडे पानार शीत पडिल्लेंच 
एकाएकी किळांच मारून नाचपाक लागलो. सगल्यांक आश्चर्य. शीत वाडीत 
आशिले मर्तु किणीले तोंडाक पानार वाडिल्लें शीत सगलें मारून उठून राबलो 
आनी , “'किद्यारे फुकट जेवणां आयलां म्हण लेखल्यां रे रांडेपुता? वेण्या 
जायतो जागो आसा म्हजो. शेतांत भांगर पिकता, भांगर. तूं जाल्यार हांगा भीक 
मागून आयला. माक्का किदें म्हण समजलो तूं?'' अशें किड्डुचा लागलो. मर्तु 
किणीक हें पिशें म्हण रोखडें कळ्ळें. ताणें विट्ठू पैक एका रूखा फाटीं 
आपोवन व्हरून कानांत,''विट्ठू, ही एक नवी मलामत रे. हेगडे मामाक पिशें 
लागलां. कोणेंय कांय उलोवचें नाका. ताणें सोविलें माक्का न्हय वे? आसूं. पूण 
हें सुदारपाचें कशें तें तुमी विचार करका,'' अशें सांगलें. 


विट्ठू पैक सपूर सांतय्य पोरबूली बायल सीताबायचो उगडास आयलो. तो 
ल्हान आसतना ती वेर्णें गांवभर भोंवताली. प्रेतकळा, विकार रूप. तो भिवन 
थरथरलो. नागेश हेगडेली बायल हङ्ड्यार मारून घेवन रडपा लागली. ''ह्या 
बोळी (आदले तेपार घोव मेलले बायलांक माथ्याचे केंस काडून तुळतुळीत - 
बोळ- करताले, देखून ती 'बोळी') निमतानूच म्हज्या घोवाक ही स्थिती 
आयली.” म्हण सूनेक तोंडा आयलें सोवपा लागली. विट्ठू पैन वचून तिका 
तापोवन गप्प बसयलें. सूनेकडेन वचून, ''तूं गे आवाज काडल्यार पळे. तुमकां 
सगल्यांक हेच खिणार हांगाच सोडून फुडें चलतात आमी. तुगेले मावांन दिलले 
पयशे ताचे तोंडारच मोखून चलतां. त्रास कोणाक आयिलनात? अख्ख्या 
सारस्वत संतानांक आयला. पूण तुमकां पोसची जबाबदारी आमी आंगार 

घेतल्या म्हणटकच तुवें तोंड धापून उरका. म्हाळसी मांयचो सोपूत आसा 
तुका.” अशें सांगलें. 


नागेश हेगडेक पन्नास वर्सा पिराय जाल्या आसत. दाट मिशी, घसघशी 
शेंडी. सडपातळ शरीर, पिराये परस चड धवे जाल्ले केंस, गरगर घुंवडावचे 
व्हड व्हड दोळे. चड उतरांचो न्हय. विट्ठू पैन धीर करून ताचे मुखार 
राबून,'“हेगडे माम्मा, तूं अशें किद्याक उलयता? हांगा आशिलीं सगलीं आमी 
जीव वाटावन घेवपाकच धडपडे करीत आसात. असले कडेन तुवें एकलो : 
भिकारी, एकलो गिरेस्त अशें उलोवपाचें सम्म न्हय. गप्प राव. हांव सगलें 
पळोवन घेतां.'' म्हणून समाधान केलें. नागेश हेगडे क्रोधिश्ट जावन जागराचो 
वेशसो चौखूर उडकी मारून नाचत, “तो रांडेपूत मर्तु किणी म्हजे धुवेले आंगार 
हात घालिलो तुवें पळयला रे?” म्हण किळचेलो. एक खीणभर विट्ठू पैक 
किदें करचें तें समजलेंना. पिश्यालीं उतरां म्हण गप्प बसपाक जाताकी? तशें 
म्हण असलें उतर कुस्कूट म्हण थंयच सोड़पाक जाताकी? तितल्यांत आन्नू 
कामतीन धांवून येवन,'“'मर्तु किणयाक हांव पळोवन घेत रे नागेशा. तूं वोगी 
राब.'' म्हण धपटायलो. 


तेन्ना पसून नागेश हेगड्याक पळोवन घेवचोच एक वावर जालो. घडये एक 
फावट ह्या म्हाताऱ्याले पिश्याचे आघातान आनी बोबेन बाकी लोकांची राखण 
करप खूब त्रासांचें जालें. ह्या प्रारब्धाक कितें करचें म्हूण विट्ठू पै तिडमिडलो . 
जेवल्यार एके बसकेक चार लोकांले जेवण जेवलो, ना तर शिताक आफडप 
ना. थोड़े फावट मर्तु किणयाले आंगार धावून येतालो. मर्तु किणी आडदांड 
आशिल्ल्यान, परवडलें. नाजाल्यार तागेलें आक्रमण सोंसपाक जायनासलें. 
एकदां तर उडून ताचो गळो दामलो तो सोडोवन घेतना चार लोकांनी येत्न 
करचे पडले. तरूण पिरायेच्या वेंकू म्हाल्लेक राग येवन नागेश हेगड्याक चार 
थापट फुलयिल्लेय आसात. विट्ठू पैन “किणी माम, पिश्याले उतरा तूं चड 
मनाक लावन घेवं नाका. म्हाका पळोवन तें विसर,'' म्हण मागलें. मर्तु किणी 
ताका पळोवन हांसलो. 

। पैक अजाप जाल्ली गजाल म्हणल्यार नागेश हेगडेक पिशें लागीलेंच 
ठप्पने राबलो! स्वास घेवचाक वळवळपी म्हातारो किळांच मारची किदें, 
कितें, बोब मारप कितलें? बाळळी सावन मुखार वतां वतां ताचे पराक्रम 

नजं जाले. केड्याक पावतना एका पांवड्यार ताका रूखाक बांदून 
घालपाची परिस्थिती आयली. विट्ठू पैन,'“म्हाल्लो माम, ताचे कुशींत बस. 
तुवें बेत घेवन राबका. ताकाय आनीक बाकी लोकांकय त्रास जायनाशीं 
पळोवन घेवचें तुगेलें काम. सांगाताक पांडू हेगडेय आसतलो. पुतान फुडें 
आसल्यार ताचे उतरांक एक अंकूश आसता.'' अशी वेंकू म्हाल्लेक ताकीद 


केली. 


विट्ठू पै लागीं आशिल्ले पयशे सरत आयिल्ले. अशे जाल्यार नगर्शे पार 
करूं पर्यंत जेवणा सामान घेवपाकूय पयशे आसचे नात अशें दिसलें ताका. 
आन्नू कामतीक आपोवन,'आन्नू माम, आमगेले ह्या अठ्ठेचाळीस कुटुंबांक 
हांव म्हालगडो म्हण तुमी म्हाका पाट बांदला व्हय. पयशे सगले म्हजे 
देखरेखीत. मंगेशमामा लागीं दिल्यात. आत्ताचे परिस्थितींत आनीक चार दीस 
धुकलप लेगीत त्रासांचें. फाल्यां ह्याच प्रस्नाक लागून वितुश्ट जावंक नज. 
खंयूय गिरायक मेळ्ळ्यार म्हजी बैलगाडी बैलां सकट विकून उडय. तुळशी 
कशेंय नागप्पाबरोबर चलता. पोटली-पेठारो हांव व्हांवतां,” अशें म्हळें. 
“बैलगाडी विकप म्हणल्यार त्रास. विट्ठू, जलमा घालिलो देव कांय उपाशी 
घालीत वे? आनीक धा दिसां भित्तर आमी 'चिळकुडें' म्हळ्ळ्या गांवाक 
पावताले खंय. तो गांव पुर्तुगेजांच्या हातांत ना. होन्नावरचे राणीयेचें प्रभुत्त खंय 
थंय. पुणून हांगा कोणाकूय तें कितलें पयस म्हण खबर ना. थोडे तीन दीस 
म्हणटात, आनीक थोडे सात दीस लागतीत म्हणटात. धा दीस लागतले 
म्हणटलेय आसात. मातशें सटसटी पावलां घालका, रांदप करतल्यांक मुखार 
' धाडून बाकी लोक पावचे पर्यंत जेवण तयार आसल्यार खंयीय राबनाशी मुखार 
सरयेत.'' अशें आन्नु कामतीन म्हळें. “तशें करचाक हें किदें लग्नाचें दिब्बण 
वें? अशें विचारुन विषादान हांसलो विट्ठू पै. '“दिब्बण न्हय गा, पुणून शंबर- 
सवायशीं लोकांक उपाशीं घालपाक जमता की?'' अशें विचारलें आन्नु 

कामतीन. 


पयशे सरत आयिल्ल्यान मंगेश काळेय चिंतीत जाल्लो. तो विट्ठू पै लागीं 
'“बिट्ठू, हांगा लागीं पर्तगाळी म्हण एक गांव आसा. परशुरामालें देवूळ आसा 


थंय. अदमास एक दीस भर लागतलो पावचाक. म्हजे दायजी कोण तरी 


आसात थंय. तशे गिरेस्त. दर्यादेगे वयल्यान थोडे भितर वचका. हांवें थंय 
वचून कांय तरी मदत मागल्यार ना म्हणचेनात. तुमी मुकारसया. हांव तुमचे 
फाटींच येवन पावतां.'' अशें म्हणपा लागलो. विट्ठू पैक सांतय्य पोरबुची याद 
आयली. फाटल्यान येवन तुमकां मेळटा तो अशें नागड्या बेताळान सांगिल्लें. 
पूण तो येवन पावचो दुबाव अशें दिसता. आतां. तशेंच काळेय येनाशीं 
राबल्यार? “ मंगेशमाम, तुवें थंय पावतना तुमगेले दायजी थंयच आसतले 
म्हण खात्री खंयची? गोंयचे आड-नीट खंय पळयल्यार बी सारस्वत 
देशांतरावचत आसात. पर्तगाळी सुद्धां ताका अपवाद न्हय. व्हय मूं?'' अशें 
म्हळे. ' कशेंय जावों, एक फावटीं पळोवन येतां. तूं नाका म्हणूं नाका. 
तेदपर्यंत ही दुडवांची थैली तुजे लागीं आसों.'' अशें म्हणीत मंगेश काळे 
पयशांची थैली दिवन भायर सरलो. ''मंगेशमाम, वेगीन येवन पावता न्हय? 
चिळकुडेंत तुका रावतात आमी. तूं येनाशीं आमी प्रयाण मुखारसनात,'' अशें 
सांगून विट्ठू पैन ताका निरोप दिलो. तीन दीस सतत चलून ते पोळ्यां येवन 
पावले. पोळें गोंयचे शिमेर आसा. जेवपाक म्हण एके सुवातेर विसव घेतना 
विट्ठू पैक बापांयची याद जावन दोळ्यांत दुकां भरलीं. आजूच तो मरून तेरा 
दीस. वेण्यों आसल्यार भोज्जो (अपरकर्मादी क्रिया, तेरावो, वैकुंठ समाराधना) 
करून साश्टीच्या ब्राह्णांक आपोवन संतर्पण करूं येत आसलो. अन्नदान, 
गोदान, कनेकदान करून सद्गतीक पावोंयेत आसलें. पूण तें करचाकय म्हाका 
तांक ना जाली मुं, आपले कडेन आतां आसात फक्त मातये मडकेंत धांपून 
दवरिल्यो ताच्यो अस्थी. ह्या अटंग रानांत एक आश्रय नाशीं चलिली ही 
धांवडी मात्र. 


पोंळ्यां त्या सांजचें अचानक उदेंतेतल्यान मोडां उठलीं आनी पावस मारपा 
लागलो. आयिल्लो पावस वरा परस चड वेळ बरो पडलो.रूखा पोंदा राबिल्ले 


| 
| 
| 

मा लोक सगले भिजून वले चिप्प जाले. येदें-तेदें आशिल 
भिजलें. नागेश हेगडे त्या पावसांत गण आंगांत आयिल्ले भशेन 
-उडी करपाक लागलो. बाकी सगले हात आंगाक पोटलावन धरून 

रावले. गोडा माधो पोरबुली बायल रत्नाबायन ते रातीं एक बोवाळ 
कैलो. तिचे दागिने ना जाल्ले. कोणें तरी चोरल्यात म्हण ती हड्ड्यार मारून 
मारून रडपा लागली. तिच्यो वस्ती शेणिल्ल्यो व्हय. कितलें सोदल्यारूय 
मेळूना. ते दागिने एक वस्त्रांत गुठलावन तिणें आपले बेताचे पेटारेंत दवरिल्ले. 
ताका राजवान शंबर गांटयो घाल्यो. पूण पेटारेंतली पोटली मायक! विट्ठू पैन 
प्राथें धाडावन घेतलें. जिव वाटावन घेवचाक आमी सगलीं धडपड करीत 
आसतना असली चोरी की? खरेपणाक चोरी व्हय जाल्यार चोराक धरचें 
अवश्य, आनी असली प्रवृत्ती दडपप गरजेचें. 


विट्ठू पैन पयलें केल्लें काम म्हणल्यार वेणें सावन भायर सरिले सगले 
आसात मूं म्हण पळोवचें. काळखांत सोदचेंय त्रासांचें. तरी अखेरीक कळ्ळें की 
मर्तु किणीले बरोबर आयिलो एक चलो आनी पिश्शे नागेश हेगडेली चली 
नात म्हण. तीं केन्नाच्यान ना जाल्यांत म्हण मात्र कळ्ळें ना. दोन दिसां पसून 
जिवा बरें दिसना म्हण तो चलो जेवण वाडपाक आयलो नासलो. पंगडांत 
फाटींच उरिल्लो. बाकी ताकतीक आनी धांवपळींत मर्तु किणी ताक्का 
विसरिल्लो. नागेश हेगडेले पिश्याक लागून तागेले बायलेक आनी पुताक 
चलयेचे बगलेन लक्ष दिवप जमलें नासलें. थोड्यांनी म्हळें, तीं दनपारां आमचे 
बरोबर जेवणाक बशिलीं म्हण, मागीर तें आज की काल म्हण अनमनले. दोगी 
परत गोंयाक परत गेले काय म्हण संशय पावले. आन्नु कामतीन ''दादलो 
बरोबर आसा म्हणल्यार चली खंय आसा म्हण सोदपाची गरज ना. किदें जालें 
म्हण चिता करचीय नाका. विचार करका आसलो तीं परतून गांवाक गेलींत की 
म्हळळें, परत वेण्यां की वाडेक की वचप म्हणल्यार नागड्या बेताळाची अवज्ञा 
केल्ले भशेंन. तें पाप तांकांच. आंतां तांकां सोदून वचपी कोण? भयण गेल्या 
म्हण पांडू हेगडेन वचका. पूण नागेश हेगडेक पिशें आसतना तो कसो वेतलो ? 
देखून ही गजाल हांगाकच विसरात,'' अशें म्हळों. देखून नागेश हगडेली 

बायल माधो पोरबुले बायले उतराक तेंको दिवचे आयकु पडलें. 


इतल्यांत सगल्यांल्यो पोटल्यो-पेटारे सोडोबन पळयले. व 
चिप्प जाल्यो पोतयो पळयल्यो. खंयच दागिने मेळ्ळे नात. एका पां 
गोडाचे माधो पोरबुले बायलेन मंगेश काळेलें नांव काडलें. तें आयकून विट्‌ 
पैक सामको ताचो जिवूच आरिल्ले भशेन जालो. “मंगेश काळे दागिने चोरून 
पर्तगाळीचें नेवन (सबब, बण्डल) सांगून गेलो'' हें उतर खरें म्हण मानपाक 
शक्य नासलें. मर्तु किणी विट्ठू पै लागीं “हांव जाय जाल्यार, मंगेश काळेची 
फाट लागून पर्तगाळीक वचून येतां. दागिने ताचे लागीं आसा जाल्यार ताका 
ओडून घेवूनच येतां'' अशें म्हणचा लागलो. विट्ठू पै “'किणीमाम, तांणें दागिने | 
चोरल्यात म्हण हांव नमगना (विश्वास दवरिना). ताचीं बायल भुरगीं हांगा, 
आमचे बरोबर आसात. तोच येतलो. तुंवें वचपाचें नाका,” म्हळालो. हाची 
निश्पत्ती अशें जाली की मंगेश काळेची बायल रडत आशिले त्या दोगी बायलां 
सावन पयस रावून “म्हजे घोवान अशें केले म्हण सांगिल्यालें तोंडांत गू पडों'' 
अशीं वायट उत्तरां उलोवपा लागली. 








त्या राती कोणाकूच न्हीद ना.पावसान तिंबून थापो जाल्ले कपडे. रडपाचीं 
दोन-तीन बायलां. मंगेश काळेवयर केल्लो अपवाद, विट्ठू पैक जीव दिवयां 
अशी वीट आयली. ताचे कुशींतच माथ्याक हात दिवन बसला माधो पोरोब. 
ताची घरकान्न मोटबी धडधाकट बायल अर्द केंस पिकिली आयावपणाची. 
घट्ट आंबाडो बांदून वाटे वयलीं फुलां माळून घेतिल्लीं. अठरा हाती कापड 
कास मारून न्हेशिल्ली. रडत बशिल्ली सट्टने उठून येवन माधो पोरबुले मुखार 
राबली. सदळ जाल्ले आपण्याले नाकाबट्टाची मळसूद तिरपून घेत ''मेगेले . 
कुळारसावन हाडिल्ले म्हण न्हय वे तुमी ते दागिने सोदपाक गेले नात? तुमकां 
दुख ना पळे! पोटां जलमा आयिल्ले भुरग्यांक फुडें आधार जावूं म्हण 
काळजीन दवरून घेतिलें. अशी चोरी जावन गेल्यारूय गप्प बसल्यात मूं? थू! 
आनीक मुखार हांव तुमचे बरोबर येना. लोकांनी माक्का 'ही घोवा सोडिली' 
म्हण सांगल्यारीय उपकारलें. ते दागिने सोदून मेगेले मुखार हाडून दवर पर्यंत 
हांव तुमचे बरोबर पावल घालतलीं न्हय....कळ्ळें की? एक घांस सुद्धा तोंडांत 

'' म्हण किडुली. 


माधो पोरबू चार उतरां उलयलो, ''बायलांची जीब इतली लांब जावपा 
. चूक तुगेलीच. दागिन्यांची पोटली काळजीन दवरून घेवका म्हळ्ळें 
ना तुका?” म्हण तोंड काडलें. शेवटाक विट्ठू पैनच तांकां समाधान 
पडलें, बेजारिलो माधो पोरोब मंगेश काळेक सोदूंक आपणच वेतां 
Fe लागलो. ''विट्ठू, काळे मामालें नांव हांगा आयले देखून वेतां. शिवाय 
म्हाका दुबाव आसा म्हण न्हय,” म्हळालो. ''जायत माद्दू. ताका तूं 
आपोवन घेवनूच यो. पूण एक तुजेकडेन मागतां. तुंवें मंगेश मामा लागीं थंय हो 
विशय काडचा ना. हांगा आयले नंतरच ताजो निकाल जावका,'' म्हण विट्ठू 
पैन निरोप दिलो. तांणें एकट्यानच वचका जाता म्हण विट्ठू पेन रामक्रिष्ण 
गोरेचो पूत चंद्रप्प गोरेकूय धाडून दिलो. 


त्या राती मर्तु किणी लागीं उलयत बशिले विट्ठू पैन,'हें सगलें 
अणभवचाक आमी गोंय सोडका पडलें काय किणी माम? क्रिस्तांव जावपाक 
कबूल जाल्यार असले फुटक्या नशिबाचे दीस पळोवपाक नासले. एकटो पिसो, 
आनीक एकटो चोर, एकलेले दागिने ना, आन्नेकलेली चली ना, खंय तरी 
बास्तव्य करुया म्हणल्यार एक आधार ना. मेल्यार गती ना ..... फाल्यांची 
स्थिती किदें म्हण खबर ना. देवान पुराय हात सोडिल्लें संतान आमी'' म्हण 
दुख्खान सांगलें. 


“विट्ठू वयान हांव होड ह्या अधिकारान एक उतर सांगतां... न्हय जाल्यार 
म्हाका हांगा उलोवपाक तोंड ना. “अन्न घाल'' म्हण मागून आयिल्लों 
भिकारी हांव. तुका किदेंय सांगचें म्हणल्यार म्हजो अदिकप्रसंग व्हय. जीण 
जरी त्रासदायक जाली तरी देवाखातीर, धर्माखातीर गांव सोडिल्ले लोक आमी. 
तें पुण्या काम म्हणून जाल्यार हे क्ट आमी विसरकाच. फुडले दीस बरे येतले 
म्हणपी आशा आस्सुका. विट्ठू तुगेले तोंडांतल्यान असलीं उतरां येतीत अशें 
हांवे येबजिल्लें नासलें. पुर्तुगेजांच्या ह्या प्रदेशांतल्यान एक फावट भायर वचुंया. 
खंय पडटात की थंयच कोंब येवुया. सारस्वत कुटुंबां फुडें बरे दीसच 

पळयतलीं,'' अशें मर्तु किणीन म्हळें. “कितकी किणीमाम, तूं अशें म्हणटा. 
पूण परिस्थिती पळोवन काचाबूल जालां हांव,'' म्हळें विट्ठू पैन. “'तुगेलें उतर 
हांगा सगलीं मानतात विट्ठू, देखून ही पुराय जापसालदारकी तुजीच.... तुर्वेच 
तोंड दिवका'' अशें मर्तु किणीन म्हळें. 


विट्ठू पैचे दोळे भरून आयलें. “वेण्यां आमगेलें होड घराणें किणीमाम 
आमी गिरेस्त म्हण साश्टीचे पुराय लोक जाणात. येवन जेवताले लोक कितले! 
थंय आसतना म्हजे उतराक सगलेच मान दिताले, व्हय. पुणून आतां हातांत | 
एक मुसूय नासतना म्हजे उतरांक कांय वालोर आसतलो ?”' 

“हांवें एक गजाल आयकली, विट्ठू. आन्नू कामतीन सांगलां देखून हांव 
पातयेतां. देव संभूत(देवाची निर्मणी) एकटो तुजे बरोबर आशिलो खंय. तू 
ताका 'अण्णा' म्हण आपयतालो खंय. नागडो बेताळ ताचे खातीर सात कडेन | 
देवळां बांदयत आसा खंय. व्हयकी ती खबर? पुण्यवान रे तूं. तसल्याक 
आसपाव करून घेतिल्लें एक दुमीळ घराणें तुमगेलें. तुजे व्हडविकायेक हेंच 
एक पुण्य पुरो,” म्हळें मर्तु किणीन. 


विट्ठू पैले आंगार शिरशिरी आयली. ''तूंच सांग हांव किदें करू?'' विट्ठू 
पैन आर्त जावन विचारलें. 


“'तुवें कांय करचें नाका. करचाक आमी तयार आसात. पूण वागान 'गूर॑' 
करपाकूच जाय. ना जाल्यार ताका माजराची गत येतली. चाळीस-अठ्ठेचाळीस 
संवसार आसपी हो पंगड कोच्चीमेरेन पावका म्हणल्यार आमकां एक फुडाकार 
घेवपी मुखेली जाय. तो तूं.'' म्हण उतर थंयीच सोंपयलें मर्तु किणीन. 


विट्ठू पै उलोवचाक जमनाशीं स्तब्ध जालो. ताणें हयकार दिवन काळखांत 
तकली हालयली आसतली म्हण मर्तु किणीन अदमास केलो. खीण भरा उपरांत 
विट्ठू पै मर्तु किणयाले खांद्यार हात घालून, '“जायत किणी माम. पुणून एक 
उतर तुंवे हेदोळ सांगलें “अन्न घाल म्हणून विचारून आयिल्लों आपूण” 
म्हण....हेंच शेवट. हें उतर हाचे मुखार तुज्या तोंडांतल्यान आयल्यार 

आण आसा,” म्हळालो. मर्तु किणी मोट्ट्यान हांसलो. 


खा दुसर्‍या दिसा फुडें चलपाक सुरवात केली. चंद्रप्प गोरेचे ल्हान भुरग्याक 
शाप. ताची बायल भिवन कंगाल. घोवूय लागीं ना. भुरग्याचे दावे बाजून एक 
ह आन्नू कामतीन देवाचे डबयेंतल्यान गोपी चंदनाचो उंडो काडून 

झरोवन त्या गुळ्याक लायलो. सूज तांबडी जावन भुरगें दुखीन परवुंचा 
लागलें. अंदाज एक तीन वसां पिराय जायत. त्या धेंकलेचे दुखीन की किंवा 
तापाची कळ की भुरगें सतत रडपा लागलें. भुरग्याक जोर आयला म्हणून 
'थंयीच वास्तव्य करप हें उचीत न्हय. चंद्रप्प गोरेले बायलेक बैलगाडयेंत सारकें 
'बसपाक उपकारचें तशें बाकी सामान सगलें विंगड गाड़यांनी घालून सुवात 
'करून दिली. भुरग्याक तिणें मांडयेरच न्हिदोबन घेतलें. वत चडत गेलें तसो 
'भुरग्याचो जोरूय चडत गेलो. शिया कुलकुलो आयले भशेन तें कुडकुडचाक 
लागलें. सट्टने किटार करून किळांच मारतालें. मागीर थंयच न्हिजतालें. वेळ 
वेतां वेतां ताची चर्या विचित्र जायत गेली. बैलगाडी गुड्यार चडटे-देंवतेर 
चलतना भुरग्याचो, स्वास वयर वचून खूब वळवळरटालें. रातची गाड़ी थांबोवन 
सकयल देवत आसतना वयर पाविल्लो स्वास सकयल येनाशीं भुरगें मेलें. 
चंद्रप्प गोरेले बायलेचो आकांत आयकुचो न्हय जालो. 


मर्तु किणीच भुरग्याक व्हरून प्रेतविधी करून आयलो. तुळशीबायन तिका 
समाधान केलें. मर्तु किणीन,''विट्ठू, आयचे रातीं आमी हांगा रावप नाका. 
गाडयो चलत आसूं दी” म्हळें. त्या देखून रातचें खंय सुद्दा रावनाशीं फुडें 
सरले. बेलगाडयांचो आवाज, चंद्रप्प गोरेले बायलेचो विलाप आनी 
रातकिड्यांचो आवाज हांचे बगर आनीक कांय आयकलें ना. चंद्रप्प गोरेचें 
भुरगें मेल्लेंच सुरवात. मुखावयल्या दोन दिसांनी आनीक दोन मरणां. पंगडांत 
आशिले म्हालगड्या एकल्यान हो 'मोडशी' रोग अशें म्हळें. ''वीस-पंचवीस 
वर्सा फाटीं गोंयभरच्या लोकांक गिळून उडयिल्लें दुयेंस हे'' अशें तांणी सांगले. 
हें दुयेस आनीक कितले लोकांक खातलें की अश्या हुसक्यांत विट्ठू पै 
आसतनाच आनीक दोग मेले. वीस-बावीस वर्सांचो तरणाटो भायर पडिल 
तेन्ना विट्ठू पै सामको थरथरलो. प्रेतां दवरून मुखार वचप शक्य नासलें. 

गाडयो थांबल्यो. 


कोणाकूय जिबेक रूच ना. चेप्पी (पचकट) पेज, तोंडा 
मिठाकणी, मिरसांग, कांदो. आनीक कांयच ना. हाका लागून प 
नाका आसलें. पोट फुगून आयिल्लीशी दूख. आशिलो येदो-तेदो म्हाल 
सोंपतकच आमसाण चिड्डून ताका एक हिंगा फोण्ण मारून उदकाचो सार 
केल्लो मर्तु किणीन. भुरग्यांक शिता भरशीं तो वाडलो. होडांक कोणाकूच 
जेवपाची इत्साच जाली ना. 

रात सरली. फांतोडेर मंगेश काळे, माधो पोरोब आनी चंद्रप्प गोरे सांगात 
येवन पावलो. रूखा पोंदाक बशिल विट्ठू पैक बरो वेळपर्यंत न्हिदच येवू 
नासली. बाजूनच मर्तु किणी. पूण उलोवपाचें मन नाशीं दोगी गप्प बशिल्ले. : 
फालफाल्यार मातशी झेम लागता म्हणसर मंगेश काळे आनी सांगाती येवन | 
पाविल्ले. घोवाक पळयिल्लेंच चंद्रप्प गोरेची बायल मोठ्ठ्यान हेळ काडून 
रडचा लागली. भुरगें मेल्लिली खबर आयकून चंद्रप्प गोरेक वज्राघात जाल्ले | 
भशेन बसलो. विट्ठू पैक उठून ताचे लागीं वचपाचें मन जालें ना. इतल्यांत 
माधो पोरबूची बायल, ''किदें? मेळूंना? म्हजे दागिने मेळूनात?'' अशें 
विचारचेंय ताका आयकलें. इतले विलापाचे मजगतीं हे बायलमनशेक अजून 
दागिन्यांची अभिलाशा की? ताका खूब दुख जालें. तेच खिणान धांवून वचून 
वेणेंचे आपले घरा वचून क्रिस्तांव जावून सोडटां असो निर्धार उदेलो. एकाद्रें हे 
त्रास सगले पयसावताले. घरांत हनहन मासळी आंबटान जेवण करून मोब 
हांतुळणार पडून घेवका म्हण उत्कट आशा जाली. 


“विट्टू'' म्हण आपयत ताचे लागीं आयलो मंगेश काळे. विट्ठू पैन सटकने 
फिरून पळयलें. तागेले खांद्यार हात घालून, दोळे भरून आयिल्ले काळेन 
म्हळें, “'पर्तगाळी मेरेन पाविलों. दागिने चोरी जाल्ले कळ्ळें. देखून परत 
आयलों. थंय कोणाकूय कांयीच विचारूं ना हांवें. हे-ते नाकात. तुका दुबाव 
आसल्यार सांग. ह्या खिणाक हांव वेगळो वेतां. पुणून 'चोर' म्हण नांव जोडून 
तुमचे बरोबर रावपाची इत्सा ना म्हाका. हांवें तें काम केलें ना म्हण ती 


भाग-2 / 195 
मांय जाणा,'' अशें म्हणपा लागलो. 


श्‍ विट्ठू पै उलयलोना. ताचे दोनूय हात घट्ट धरून बसलो. मंगेश काळे 
येना जाल्यार हो पंगड हांगाच सोडून वेर्ण्यांक धांवून वेतासलों काय 

दुगदुगेन धरिल्लो हात सोडलोना. आंगांतल्यान घाम सुटलो. काळेक 
आश्चर्य जालें. पयसुल्यान चंद्रप्प गोरेन रडपाचें आयकलें. “नाका गो ह्या, 
“आमी आनीक फुडें वचपाचें नाका. आमगेले पोराक खंय पुरल्या म्हण सांग. 
थंयच वचुया. हांव आनीक फुडें येना.'' मंगेश काळेन पळयलें की विट्ठू पै 
भार आयिल्ले भशेन थरथरत आशिलो तें पळोवन घाबरेलो. ताणें आन्नू 
कामतीक आनी मर्तु किणीक आपयले. सगले भोंवतणीं बसतकच विट्ठू पैक 
मातसो धीर आयलो. आपूण एकसुरो न्हय म्हण दिसलें. आन्नु कामतीन,''हांव 
एक उतर सांगूं?'' म्हण विचारलें. किदें? म्हळ्ळे भशेन बाकिच्यांनी ताचें तोंड 
पळयलें. 


पूर्व दिकेंत लखलखपी उजवाड. लागसरच्या खेड्यांतल्यान कोंब्याचो साद. 
ब्राह्मी म्हुर्ताचो थंड वारो. आन्नू कामतीन,''दर्या देगेरच आमी फुडें सरका. थंय 
पावला कणकणीं व्हाळ आसात खंय. आमगेल्यो बैलगाडयो तसले कडेन 
उपकारनात. देखून ह्यो सगल्यो बैलगाडयो आनी बैल विकून उडोवया. गायो 
लेगीत विकुया. थंय “चिळकुडें' पर्यंत कांय भंय नाशीं पावतालीं. सामान पुराय 
तांगतांगेलें तांणीच व्हांवोचें. हाजेन शिमेवयर पावतकच पूर्तुगेज सैनिकां 
कडल्यान चुकोवन घेवपूय सोपें. तांकां पोसचो खर्चय उरतलो. हें 'माजगायी'. 
हांगा बेलांक आनी गाडयांक बरी किंमत आसा खंय. आमी अस्तंतेक 
चल्ल्यार दर्यो मेळटा. चलात, वचून दर्यार न्हावुया. कशेंय अमास लागीं 
पावल्या. पुण्यूय मेळत. न्हावन. येतना मासळी हाडून “फण्णा उपकरी' करून 
ताव मारुया. मोडशे दुयेंस ना नपश्यात जातलें.'' 


कोंणेंच नाका म्हळें ना. 

खंय देख थंय पाचवेंचार सैम; संतुश्ट भौस; रुंद छाती, तोंडभर मर्दानी 


मिशी; थळथळपी काळो रंग; लखलखपी दोळे; विरगास घालून पांय घाल्यार 
जमीन कंपीत जाता काय म्हणचे तसलें चमकण; हो कन्नड देश. हांगा 
पुर्तुगेजांचें आक्रमण जावूंना खंय; ब्राह्मणांक खूब मान खंय; देवळां बी बांदून 
जिवन करूं येता खंय; ते खंय, हे खंय, खंय, खंय! | 


पावसाडीचे सुरवातीर चिळकुड्याक येवन पाविल्ले गोंयचे सारस्वतांनी 
आयकल्यो काणयो एक न्हय, दोन न्हय. शुद्ध कन्नड जमनीर पांय 
दवरिल्ल्यांक मेळिल्लो सौम्य येवकार; आपुलकीचो पाहुणचार. सारस्वतांक ती 
भास अनोळखी न्हय. तें बरपय जाणा ते. विजयनगर राजालें. प्रभुत्व गोंयांत 
चलताना तेच भाशेंत वेंबहार करून जाणात. वेर्णेंचे माधव पै गांवकारान तेच 
लिखाणांत खूब सनद बरयिल्ले. मळबाक तेंकचे तशीं ऊंच राबिले सपूर 
रूखांतली तांबडी लकलकपी पिकिले फोफळा भशेन गोल गोल अक्षरां. 
आकाशाक बोट करून दाखोवपी अक्षरांचे माथ्याचे गेरे. सरयेचेर सुकत 
घाल्ल्या कपड्यां भशेन दिसपी आपल्या अक्षरां भशेन न्हय. कितलोय राग 
भरलो आसों तरीय उतरां मात्र मोवाळ. काळीज विशाल. 


संतृप्त व्हय, पूण झूज करूना हांणी अशें न्हय. युद्धांत वांटो घेवपा मेळ्यार 
गर्व पावचे लोक. झुजांत मरण पावल्यार वीरस्वर्गच हाताळ्ळो असलो दृढ 
विश्वास आसपी धडधाकट तरणाटे. सैन्यांत मेळपाक म्हण गेल्लो आपलो पूत 
घरा परतलो ना म्हण दिव्या मुखार बशिल्ली कोण म्हातारी एकटक नदरेन 
जळपौ वात पळयत बसली आसुये, उदक भरपाक गेल्ली बायल बांयचे नितळ 
उदकांत प्रतिफलीत आपलें रिकामें निडळ पळोवन उदक भरून आयली आसुये, 
नांगर घेवन शेत कोसपी जाणटो आपले निशक्त पावलांनी उदेल्ली रेशेचेर ना 
जाल्ले आपले पुतालो फुडार बरयिल्लो आसुये. तरीय सुद्दा पावस-पिकेचे 

` चिळकुडें हो होन्नावरची राणी चेन्नभैरादेवीलो गांव. चिळकुडेंत एक 
hनापती दवरून ताचे हातसकयल सैन्याची एक तुकडी दिवन राज्यभार 
हरताली. फुडें केन्ना तरी एक किल्लो बांदवका, गोंयचे विदेशी लोकांनी 
रेन्नावराचेर आक्रमण करचें थांबवका अशें ती विचार करी. अदींमदीं राणी 
्े्नभैरादेवी घोड्यार बसून आपले अंगरक्षकां बरोबर चिळकुडें मेरेन येवपाची 
द्धत. सैन्याची तुकडीची देखरेख करपी रत्नाकर नायकान आदले फावटीं 
आयिल्ले तेन्ना गोंय दिका सावन थोडे लोक संवसार समेत देशांतर येत 
आसात, ते 'ब्राह्मण' खंय अशें सांगिल्लें. “ब्राह्मणच जाल्यार तांच्यान आमकां 
कांय त्रास ना नायका. पुजा करप सोडल्यार आनीक कांय नेणात ते. तरीय 
आमी जागरूक रावपा जाय. आयिल्ल्यां लागीं कोण किदें म्हण वासपूस कर,'' 
अशें राणीन ताकीद केल्ली. देखून दुर्गम दोंगरां पयसुल्यान येवपी लोकांचेर 
ताणें दोळो दवरिल्लो. भुरग्यां सकट कोणूय आयल्यार तांकां त्रास जायनाशीं 
पळोवन घेवपा जाय अशें ताणें आपले सैनिकांक सांगिल्लें. 


गुड्या बगलेनच्यान पोटली-पेटारे व्हांवन घेवन शंबरानशीं लोक रानांतल्यान 
भायर पडटकच रूखां आड लिपिले सैनीक सावध जाल्ले. गुप्तहेरांनी नायकाक 
खबर पावयली. ''जर तुमी पोर्तुगेजांवाटचे तर तुमकां मरण निश्चीत. ना, तुमी 
निराश्रीत म्हण आयल्यात, तर तुमी निवांत.'' अशें सैनिकांनी वदरून सांगलें. 
पंगडांतल्यान कोणेंय तरी,'आमी निराश्रीत'', अशें म्हळें. ''तशें जाल्यार तुमचौं 
शस्त्रास्रां भायर मारून चार लोक फुडें या.” म्हळें सैनिकांनी. ''उडोवचाक 
आमचें लागीं एकय शस्त्रास्त्र ना,'' म्हळें तांणी. तांचे भितरच उलोवन घेवन 
चार जण फुडें आयले. शस्त्रधारी सैनिकांचे राखणेंत तांकां रत्नाकर नायकाले 
फुडें हाडून राबयले. 


दाट कपड्याचे तंबू जणूं काय व्हङ्याक बांदपाचे शिडेसारके उठिल्लें. भितर 
पलंगा भशेन एक आसनाचेर रत्नाकर नायक अर्दवट न्हिदिल्ले भशेन तेंकून 
बशिल्लो. भितर आयिल्ले कैदी दिमी तेंकून रावले. रत्नाकर नायकान तांकांच 

दोळे मोठे करून पळयलें. काळसर रंगाचें आंग, केंस नाशिल्ले बोडकेर शें 
जानवें, बुरशे काश्टेचे लोक, फोफशें कमर, कपलाक, दोळ्याचे कोनशां 
हातारट्टेर, पोटार गोपीचंदनाचीं नामां. उहूं.... हे सैनीक जावन 
फावोनात. फक्त जेवणाकच लायकी हांची, अशें तो मिश्यांतच हांसलो. “'ब 
तुमी ?'' ताणें प्रस्न केलो. 


१ ब्राह्मण ११ 
“कोंकणी ब्राह्मण की?'' 


तांणी एकल्यालें तोंड एकल्यान पळोवन घेतलें. लागीं राबिले एका से 
हातांत आसपी वांवभर लांब बडी उबारून एकल्याले छातीलागीं धरून, ' 
नांव कितें ?'' अशें विचारलें. 


“विट्ठू पै'' त्या ब्राह्मणांन सांगले. “हो आन्नू कामती, हो मंगेश का 
आनी हो मर्तु किणी.'' 


रत्नाकर नायक सारको बसलो आनी विट्ठू पै कडच्यान पुराय काणी 
आयकली. धर्मानिमत्तान तांणी गांव सोडिल्ली गजाल थोडक्यांत सांगून, 
आश्रय दिवका आशें मागलें. वाटेर येतना जे जे त्रास झेलचे पडले तेंवूय 
सांगले. 


रत्नाकर. नायकाक ताणें सांगिलें सगलें समजलें अशें न्हय, पूण हे लोक 
निरुपद्रवी हें भावलें. तांची भास वेगळी. तांचे कन्नड भाशेंतच विट्ठू पैन एक 
धा उतरां सांगिल्ली. रत्नाकर नायकाक ताचीं उतरां मजेशीर दिसून मिशी 
हालची तशीं तो हांसलो आनी तेच आवाजांत, “युद्ध करचाक जाणा की?'' 
अशें विचारलें. 


विट्ठू पैन तकली हालयली. गोंयांत देवपुजा, शेतकाम, वेपार करून 
आशिले आमी. आनीक किदेंच खबर ना आमकां. युद्ध करपाक जाणा जाल्यार 
पुर्तुगेजां वांगडा युद्ध करून एकय मरता आसले ना तर जिखता आसले. हैं 

हर न्हय तेतांत जैतय न्हय; सुण्या परस पाश्ट. तें नाका म्हण 
, आतां पोट भरल्यार कांय तरी शिकून किदें तरी करून पोट भरून 

रत्नाकर नायक मोठ्ठ्यान हांसलो,'“आमी कोण म्हण जाणात की?'' अशें 
णणें विचारलें. 


विट्ठू पैन परत माथें हालयलें. ''मिरींची राणी चेन्नभैरादेवीचें नांव 
आयकल्यात की?" ह्या प्रस्नाक उत्तर दिवपा जायनाशीं ताणें मार्थें सकयल 
घाले. बाजून राबिले मर्तु किणीन,''चेन्नादेवीलो विशय आयकला,'' म्हळें. 


“संगीतपुराची राणी. ती हे राणयेली व्हडली भयण.'' 


“तशें जाल्यार आमकां कांय भंय ना.'' धोंपरार राबिलो मर्तु किणी उठून 
शबलो. सांगाताचे सगले उठून राबले. “'चेन्नादेवीलो पुर्तुगेजांवयलो बद्धद्वेष 
गोंयांत सगळीं जाणात,'' अशें म्हळें मर्तु किणीन. 


` रत्नाकर नायक खोस जालो. ''म्हालगडे राणयेक अंतरून वीस संवत्सरां 
जालीं. प्रभुत्व चलयिल्लें फक्त स संवत्सरां. साळुव वंशाक उफाट कीर्त 
हाडिल्ली चेन्ना देवीन. तांची धाकटी भयण चेन्नाभैरादेवी हाडुवळ्ळी, गेरसोप्पा 
राज्यांची साम्राज्ञी. आमचो आसरो मागून आयिल्यांक आमी सोडून घालनात. 
तुमकां जमचें खंयचें काम जाल्यारीय करात. मिरयांचो वेपार हांगा भरपूर. ताका 
हात घाल्ले कोणूय हारले ते नकळं आमी.'' अशें ताणें त्या दिसाक जाय 
तितलो तांदूळ, नाल्ल, बी भांडारांतल्यान काडून दिवपाक सांगून तो उठलो. 


चिळकुडेंत अशें तांचें वास्तव्य सुरू जालें. रत्नाकर नायका कडच्यान उठून 
भायर येवन आपले वांगड्यांक मेळपाक म्हण येतना वाटेर विट्ठू पैन मर्तु 
किणीक,'“न्हय किणी माम, ह्या चेन्नादेवी राणयेचे विशीं केन्ना आयकलें 
तुवें2'' असो प्रस्न केल्लो. '“आयकल्लें कोणें विट्ठू? हालीचे राणयेचें इतलें 
लांब नांव. म्हजी जीब रोखडी घुंबलीय ना. देखून नांव मोटवें करून सांगलें. 
तितलेंच न्हय धोंपरारी राबून म्हजे पांयय दुखताले. उठून राबचाक एक नेवन 

जाय आसलें,'' अशें म्हणीत मर्तु किणी मोठ्ठ्यान हांसलो. “हें चोय, | 
उरचाक जीब घट्ट उरका रे. नाजाल्यार तुगेले खांद्या आशिल तांदळा मोट, हे | 
नाल्ल मेळतासले वे?'' अशें म्हणीत आनिकूय हांसलो. - 


सगल्यां बरोबर मेळून नायकान दिल्लो तांदूळ शिजोवन जेवले. सैनिकांनी 
तांकां रावपाक एक सुवात दिली. एका होड घरांत राबितो. घर म्हण सांगचें 
तशीं ना. कोलवाचें पाखें. पावसाडींत हरकत ना. आनी तांणी कांय | 
चिळकुडेंत कायम राबचें अशें कांय चिंतूं नासले. कशींय तरी ही एक पावसाडी | 
सरली, रोखडेच हांगसावन उठून दक्षिणेक, कोच्चीक कितले बेगीन जाता तितले 
बेगीन पावका. थंय वचून आपलें गोंय स्थापन करपा जाय आशें मनांत चिंतूनच ' 
थंय रावलें. हेर दिसांपसून त्या भोंवतणीं आपले कोणी तरी आसात. की, कांय 
तरी आलाशिरो मेळतकी म्हण सोदपा लागले. तशें एक, दोग मेळ्ळेय बी. पूण | 
तांची भास वळखुपाक जायना तितली बदलून गेल्ली. तरी सुद्दा तांकां गोंयची 
म्हाळशेमांय, मंगेशीचो, शांतादुर्गेचो, रामनाथ, वीर विठ्ठलाचो उगडास इबाडलो 
नासलो. ''कारवार, अंकोला, कुमटा, होन्नावरांत आमचिगेले मस्त लोक 
आसात. वचून पळयात,'' म्हण तांणी सांगलें. आन्नू कामती, मंगेश काळे ते 
वटेन एक फावट वचूनय आयले. 


चिळकुडेंत मिरयांचो वेपार खूब भरभराटीन चलपाचे दीस ते. मर्तु किणीन 
माधो पोरबूले वांगडा सांतेंत बसून थोडो वेपार केलोय बी. “एक लांकडा 
कापटी तरी दी विट्ठू. तेंच भांडवल करून वेपार करप हें आमकां कोणेंय 
शिकोवचें नाका.'' अशें मर्तु किणीन हांसून सांगलें. पावसाडीचे अखेरीक मर्तु 
किणी विट्ठू पैक ओडून घेवन कारवार, अंकोला, कुमटा सगलें फिरून 
आयलो. थंय आसपी सारस्वतां लागीं “मामा, तुमी आमचिगेले न्हयवे?”” 
म्हण उलवसून जेवणगीवण करून कवळ खायत,'“हांगा एक वेपार दर्‍या म्हण 
आसात. तुमी आमचिगेले. बेगेन मदत करका.'' अशें म्हणीत नातें फुलोवनच 
सोडलें. थंयचे सारस्वतांनी खूब वर्सा पयलें गोंय सोडिल्ले. वेपाराक लागून हे 
वाटेन येवन राविले. ते आंगान हांचेपरस काळे. “गोंयचे विशीं आयकून खबर 
आसा; शिवाय पळयलें ना. आमचो आजो की पणजो ह्या वाटेन आयिल्लें 

। गच रावले. '' अशे तांणी तांचें प्रवर सांगलें. 


` पावसाळो सोंपिल्ले थोडे काळा उपरांत चिळकुडेंचे सांतेंत दुरापाना वेपार 
बशिल वेळार पयसुल्यान बारीक किडकिडी आंगाचे एकल्याक पळोवन 
पैक हाका खंय तरी पळयला मूं हांवें अशें दिसून अजाप जालें. पूण 
कोण, खंय म्हण कितलो उगडास केल्यारूय लक्षांत येवूं ना. त्या मनशानूय 
विट्ठू पैलें तोंडच खूब फावटीं नियाळून पळयलें. रोखडेंच उठून वचून 
ताचेकडेन उलोवया म्हणल्यार मुखार बशिल्लें गिरायकालागीं व्यार जमचो 
वेळ. देखून विट्ठू पैक उठपाक जालें नासलें. परतून ते वटेन पळोवं मेरेन तो 
मनीस मायक! (गायब) विट्ठू पै सांतभर फिरलो. रात्र जाल्यारूय ताची याद 
परत परत येताली. खंय पळयिल्लो? चोडणेंत की? कवळेंत? ? मठग्रामांत बी? 
खंय? ताणें मर्तु किणीलागीं ही गजाल सांगली. “कोण म्हण खबर ना किणी 
माम, खंयतरी पळयलासो दिसता. खंय म्हण कितली याद केल्ली. उहं....... 
याद येना..... पळयल्यार गोंयचे सारस्वतां भशेनूय दिसना.'' अशें म्हळें. मर्तु 
किणी, 'साश्टीसावन हजारानशीं लोक ह्या वाटेन आयल्यात. वळख मेळ्यार 
येवन उलयतासलो. सोड तो विशय. खंयचे तरी लग्ना माटवांत की, आनीक 
खंयकी पळयलोसो दिसता. आन्नेक फावटीं दिसल्यार वचून उलय. तुका 
होलमलें ना जाल्यार म्हजेलागीं आपोवन हाड,” म्हळालो. 


तीन-चार दिसां उपरांत तो मनीस परत दिश्टी पडलो; पिंजके कपडे, ज्युस्त 
कापले भशेन दिसपी पिकिले केंस, भागिल्लो देह, सत्तरावयलें वय. तरीय 
सुटसुटीत चमकण. ह्या फावट ताचे कडेन उलोवपाचेंच अशें चिंतून विट्ठू पैन 
ताचे फाटोफाट पावलां घाली. विट्ठू पैक पळयतकच तो थांबलो. विट्ठू पै 
ताचें तोंड पळोवन पातळसो हांसलो. पूण ताचे तोंडार मात्र कळवळो. पुणून 
इतल्यांत विटू पै ताचे खूब लागीं येवन पाविल्लो. ''कळूळें की?'' म्हण 
कोंकणीनच विचारलें. ताणें जाप दिवूं ना. आन्नेक फावटीं,''कोण म्हण 
वळखल की?'' म्हण प्रस्न केलो. एक खीणभरान त्या मनशान, ''तुका कळ्ळें 
की?'' म्हण विचारलें. आतां विट्ठू पै मोनोसो रावलो. त्या मनशाले दोळ्यांत 
दुकां भरलीं. “हांव.... हांव....'' तो सांसपुचा लागलो. 


शः RE श 

विट्ठू पैन वेणें सोडलें उपरांत पयले फावट खोस पाविल्लो त्या खिणांत! 
रोखडें ताका वेंगावन धरलो. सपूर सांतय्य पोरोबु! वेर्णेसावन भायर 
घड़ाली आनी गंगाबायली अस्थी घेवन तुमकां येवन-मेळटा म्हणून नागड्या | 
बेताळान सांगिल्लो सांतय्य पोरोबु! पिशी सिताबायचो घोव सांतय्य पोरोब| 
विट्ठू पै खोशयेन नाचलो. सांतय्य पोरबूक विट्ठू पैन पळयिल्लो एकच | 
फावट. तेंवय तांणी वेणें सोडचे आदले भयानक रातचें. तेन्ना सांतय्य पोरबूचे 
तोंडार छातीपर्यंत पावचें खाड आसलें. दोळ्यांत प्रेतकळा. आतां तशें कांय ना, | 
खूबच भागिल्लें शरीर. गोंयच्यान एकटोच भायर सरून वाटेर सगल्यो अडचणी | 
झेलीत चिळकुडें येवन पावचाक कितले त्रास काडलेकी कितकी? प्राय बी | 
जाल्लो जाणटो. देखून विट्ठू पैक वळख मेळपाक थोडो वेळ लागलो. सांतय्य | 
पोरबूक तो सरळ आपले वास्तव्याक आपोवन आयलो. मर्तु किणी, आन्नू 
कामतीक फुडें बसोवन सांतय्य पोरोबुन चिडकुळें येवन पाविल्ली काणी | 
सांगली. 


सांतय्य पोरोबु चड उलयलो ना. पूण वेरणेंचे विशीं ताचे कडच्यान आयकल | 
तितले नपुरो विट्ठू पैक. एक दीस तो थंय चड राविल्लो न्हय! सांतय्य पोरबून 
वाटेर खूब त्रास काडले. एकटोच चलून चलून खूब थकिल्लो. भुकेन, उपासान 
विळविळीत जावन तो करें बशें चिळकुडें पावन कितले तरी दीस जाल्ले. | 
पावसाचे दडकेक धपको खाल्लो जिव कसोबसो घेवन आयिल्लो. हातांतली 
अस्थी राखपाची जापसालदारकी नासली जाल्यार, ''विट्ठू, गंगाबायचे भशेन 
हांवूय बांयंत उडी मारतासलों काय!'' म्हण रडलो. 


““तुवे, भायर सरतना नागडो बेताळ वेणॅतच आसलो की पोरोब मामा?” 
विट्ठू पैन उत्कंठेन विचारलें. '“वावराडी बुदूक इनक्किझिशनाच्या लोकांनी धरून 
व्हेलो रे विट्ठू.... “आपूण ते वटेन वेतां, तूं मुखार वच.' अशें नागड्या 
बेताळान म्हाका निरोप दिलो.'' म्हण सांगलें सांतय्य पोरोबून. रावळू 
कुड़वाली याद येवन विट्ठू पैले आंगार शिरशिरी आयली. 


सांतय्य पोरोबूक पळोवचे भितर नागेश हेगडेली बायल येवन, '“मार्गार खंय 

[री म्हजी धूव दिश्टी पडली की तुका?'' म्हण विचारपा लागली. फाटल्यान 
क्रोणूय सारस्वत कुटुंबां आयल्यार ती तोच प्रस्न करी. धूव धांवन वचत 
लागायत तिकाय पिशें लागिलवरी जाल्लें. सांतय्य पोरोबूक मात्र तो प्रस्न किदें 
म्हण समजलो ना. ताणें विट्ठू पैलें तोंडच पळयलें. विट्ठू पैन तांणी वाटेर 
सॉसिले त्रास बी सांगून मन ल्हवू करून घेतलें. '“किदेंय जावों... तुवें सांगिल 
तशे आयकतलों हांव सांतय्य माम, तूं अणभवी, धा गांव पळयिल्लो. तुज 
मुखार हांव काल-पयरचो भुरगो. सांग मामा, किदें करचें तें सांग.'' अशें म्हळें 
विट्ठू पैन. ''पयलें ह्यो अस्थी विसर्जन करका. मुखार तेंकाक गेल्यार गोकर्ण 
म्हण एक पुण्यक्षेत्र मेळटा. थंय वचून ह्या दोगांचो भोजो करका. मागीर 
मुखावयले विचार. ह्यो अस्थी म्हजे खांद्यार उजोश्यो बसल्यात. त्यो विसर्जन 
करूं पर्यंत म्हाका समाधान ना,'' म्हण सांतय्य पोरोबु म्हळालो . 


'“दोगांली न्हय, तिगांल्यो'' म्हळें विट्ठू पैन. सांतय्य पोरोबून चकीत 
जावन, “तिसरे कोणाची ?'' म्हण विचारलें. 


''बाप्पाल्यो.'' 
सांतय्य पोरोबु उलयलना. ताचे दोळ्यांत दुकां भरली. 


चिळकुडेंत कोणाकूय आनीक रावपाक नासलें. ताका कारणय आसलें. 
पुर्तगेज लागींच आसले. ते ह्या वाटेन येवन केन्नाय हल्लो करतीत म्हळळो 
हुसको. इतलेंच न्हय, गोंयचे बाजूच्यान लोक सतत जावन दक्षीणेक येत 
आसले. तांचे तोंडावेलो दुगदुगो, तांणी सांगपी काणयो आयकून हांचो जिव 
आनीकूय भियेतालो. वेपारा निमतान म्हणी सारकी मिळकतय नासली. मर्तुं 
किणी आनी आन्नू कामती दीसपट्टे जेवण-खाणाक लागून भटकताले. ''विट्ठू 
हो गांव आमकां सांगिल न्हयरे. आमी हांगसावन भायर सरचें बरें. कशीं 
पावसाडी जाली. श्रावणाचे दिसांनी चलप तितलें कांय त्रासाचें जायना. येवचे 
पावसाड़ी पयलें कोच्चीक पावल्यार वांचलीं म्हणुये.'' अशें म्हळें. 


सांतय्य पोरबु उदासीनतायेन हांसलो. ''कोच्ची खूब पयस आसा मर्तु. चलून 

वचपाचे कश्ट. जाल्यारीय पुर्तुगेजां पसून पयस आसपाचें बरें. हांगसावन 
तेंकाक होन्नावर पर्यंत थंथय सारस्वत आसात. देखून तितलो एक त्रास जावचो 
ना. मुखार पळोव्यां'' अशें म्हळें 


विट्ठू पैन कितलें सांगल्यार बी थोड्यांचे मन अजूनय गोंयचे दिकानच | 
ओडडटालें. थंयची परिस्थिती परतून सारकी जातलीं, परत आपआपले जल्म 
गांवाक वचून पावयेत; आपलेच म्हळ्ळें घर, दार, जमीन, उदक मेळत म्हळ्ळी 
आशा. तांकां चिळकुडें सोडपाक भोव त्रास जाले. तरी व्हाळ बालांडून कारवार 
येवन पावलें. वांवाक एक व्हाळ, व्हाळ बालांडपाक व्हडें, फत्तेमारी, मचवे. 
लोकांक गोंयाक परतुचे आंबवडे. त्या आशेंतच पावला काडटना एक व्हाळ 
आड आयलो म्हळ्ळेंच नेवन. एक दोन संवसार कारवार, अंकोलांतच उरून | 
सोडलींत. ''विट्ठू मुखार वचपाचें नाका अशें आमचें मन सांगता. हांगाच 
आसल्यार एक ना एक दीस आमचो जल्मगांव पळोवयेत अशी आशा. खूब 
पयस आयिल्लेनात आमी. तशें हांगाय सारस्वत खूब आसात न्हय?” म्हूण 
हेळ काडून सांगलें. विट्ठू पैन सांगचें तितलें सांगून पळयलें. पूण तांचें मन 
फिरोवचें तितलें व्यवधान, फुरसत नासली. उरतलीं उरोंत. तांकां बरें जावों. 
मुखार वतालीं मुखार वचूंत म्हण सांतय्य पोरोबून सांगले. अंकोलेक पावतना 
मंगेश काळे तापान न्हिदलो. चोरयेचो अपवाद ताचेर येतपसून ताणें उलोवप 
खूब कमी केल्लें. खंयच्यांतूय मेळनासलो. गप्प बसतालो, एकांद्री ताका 
चोरयेच्या अपवादाची दूख खाता आसुये. अंकोलेसावन भायर सरचो दीस 
येतना तापान वळवळचे ताका थंयीच सोडून वचपाक विट्ठू पैक बेजार 
दिसलो. ''शक्यतो गोकर्णात आमकां येवन मेळ.'' अशें सांगून बाकी 
लोकांबरोबर तो मुखार सरलो . 


अशें जायत गेल्यार कोच्ची पावतना आपण फक्त एक-दोन घरां मात्र उरतीत 
हो भंय विट्ठू पैक सतावचाक लागलो. ताणें आन्नू कामती लागीं,''आन्नू 
माम, एकेकलेच कमी जायत आसात. तुवें दिल्लें उतर याद आसा मूं? 
शेवटपर्यंत तूं म्हजे बरोबर रावका आं!” अशें मागलें. आन्नू कामतीन, “तें 
भिवचें कित्याक रे विट्ठू?'' म्हणून ताची फाट थापटावन म्हळें. 

गोकर्णांत ते सोळा दिवस आशिल्ले. मेल्ल्यांच्यो अस्थी थंय विसर्जन 
केल्यो. गोकर्णांत लोकांची गर्दी. गोंयचे शंबरानशी सारस्वत थंय राबिल्ले. 
अस्थी विसर्जन करून, कोटीतिर्थांत न्हावन, साद्धकर्म सगळें करून जाल्लें. 
नंतर बी आनीक दोन दीस थंय उरले. गोकर्णच्या सारस्वतांनी घाल्लें जेवण 
रुचकर आसलें. त्या देखून दीस गेल्लेच लक्ष्यांत आयिलना. तन्मध्ये विट्ठू पै 
अंकोलेक वचून मंगेश काळेक पळोवन आयलो. काळेक शुद्धी नासली. ताची 
बायल आनी भुरगीं ताचे कुशींतच बसून आशिल्लीं. विट्ठू पैक पळयतकच 
तांची दुकां भरून आयलीं. गांवचे लोकांलागीं भीक मागची परिस्थिती. जिव 
आतांकी घडयेन की म्हण मरणासन्न जाल्लो मंगेश काळे. जिवनाक जाय 
आसलें कांयीच आस-आळाशिरो ना. “जाय जाल्यार ताका माचुल्यांत घालून 
उखलून व्हरपा वेवस्था करतां. न्हय तर बैलगाडीची वेवस्था करूया. येवचें 
जाल्यार सांगात. आमी आतां होन्नावरचे दिकेन भायर सरले. तो व्हड गांव. 
दोतोरय आसतीत. ह्या अंकोलेचे रान्नांत किदें आसा? चलात, भायरसरचें 
आसल्यार सांगात.'' अशें म्हणचा लागलो. मंगेश काळे उलोवपाचे स्थितींत 
नासलो. तशें विट्ठू पै एकटोच परतलो. मंगेश काळेक तसो सोडून येवपाचो 
ताका खूब बेजार जालो. पूण आमची गत हीच. आन्नेकल्याक लागून रावपाची 
स्थिती नासली. 


सांतय्य पोरबू आसचा देखून विट्ठू पैक आपली बायल, भुरग्यांकडेन मातशें 
लक्ष्य दिवप शक्य जालें. नागप्पय्याक येवचें वर्स नाजाल्यार ताचे मुखावेले 
वर्स मूंज बांदका आसली. आतां ताका पांच वर्सा. गांवांत आशिले जाल्यार 
येन्ना शिकवण सुरू करका आसली. आतां तें कांय नाशीं बेकार हेडगो 
जाल्लो. पिंजके कपडे, शेंबडें नाक, वताक भाजून तांबूस जाल्लें आंग, - 
नागप्पय्याक मांडयेर बसोवन बायलेलागीं,''व्हयगो, आमगेले ल्ह!नपणांत 
तोंडाची घाण मारपी क्रिष्णशर्मा कडच्यान पाठ शिकोवन घेतालों. ताणें गांव 
सोडून पंदरा-वीस संवत्सरां जालीं आसुये. ह्या वाटेन तो मेळ्यारूय मेळ्ळो.'' 
म्हण एक फावट सांगिलें. तुळशीबाय उलयलना. ती केन्नाय चड उलयतालीच 
न्हय. देखून विट्ठू पैयूय गप्प रावलो. ती एकाद्रें आपलो बापूय अप्पण्ण 

भट्टाली याद करताली की काय? आमचे परस थोडें पयलें गोंय सोडिल्लें. 
मेळ्यारूय मेळ्ळे म्हण आशा जाली कितकी. 


गोकर्णसावन कुमटेक, कुमटेच्यान होन्नावर. होन्नावर बंदराचेर वेपार करपी | 
मुसलमानां बरोबर मर्तु किणी मिरीं वेपाराक लागलो. वेपार सरळ जालो. 
थोडेक पयसोय हातांत आयलो. मर्तु किणी उतरांत हशार. हांचे सामान तांकां, 
तांचे हांकां विकून थोडेभोव पयशे जोडले. एक दिवस वेपारा उपरांत परत 
आयिल्लो सरळ सांतय्य पोरोबून बशिलकडेन वचून,''सांतय्य माम, येवचे 
आठवड्यांत होन्नावर पसून एक पडाव कोच्चीक भायर सरता खंय. अरब्यांलो 
पडाव. हांव तांचे लागीं उलोवन आयलां. तातूंत सुवात आसा खंय. येता 
जाल्यार या, तुमचें खाणजेबण तुमी पळोवन घेतात जाल्यार म्हयन्या भितर 
कोच्ची पावयतां म्हणच्या लागलो. किदे करुंया?'' म्हण विचारच्या लागलो. 

पडावांतल्यान कोच्चीक वचपाक थोडे तयार आसले; थोड़े ना. सांतय्य 
पोरोबून,''येताले येवोंदी'' अशें म्हळें. फुडले आठवड्यांत पस्तीस परिवार 
व्हडेंत चडले. स-सात कुटुंबां होन्नावरांतूच रावलीं. “आमी चलून येतात,'' 
म्हण आनीक थोडे भायर सरले. पावसवारें हांचो मेळ बी पळोवन फत्तेमारी 
थंयसावन सुटली. 


तांणी कोच्चीक म्हण भायर सरल्यार सुद्दां बारकूर बंदराक पावले तेन्ना 
मंगळूरा दिके सावन आयिल्ली पुर्तुगेजांचे बोटीन तांचेर घुरी घाली. विट्ठू पै 
तटास जालो. “हे लोक आनीक आमकां वांचपाक सोडिनात किणीमाम. या, 
आमी चलून या. असो सगल्यांनी हट्ट धरलो. पुर्तुगेजां बरोबर अरबी व्हडेकार 
बरे झुजले.' पूण हो फक्त म्हाल व्हरपी पडाव. हातूंत आर्मा बी कशीं 
आसतलीं ? पडावांत आशिल्ल्यो बायलो भुरगीं भिवन गेलीं. दोणयेंत 
आकांताचें रडणें. बारकूर बंदराचे देगेक लागतकच सगलीं दोणयेंतल्यान भायर 
उडून धांवपा लागलीं. मुसलमान तारवटी हांकां पळोवन,'“आमी तुमकां मदत 
केली. पूण आमचे त्रासाचे घडयेर तुमी एकटोय आमचे बरोबर रावनातकी ?' 
म्हण किळांचून तांकां धरपाक आयले. मर्तु किणी विट्ठू पै लागीं,''बिट्ठू 

भोंवतर्णी बंदुकेची गुळी पडत आसतना बायलो, भुरगीं आनी जाणट्यांक 
थांबोवन दवरचें सारकें न्हय. हांव एक चार लोकांबरोबर हांगाच रावतां. 
बाक्यांक तूं आपोवन व्हर. चल वचून गांवांत पावात. किदें तरी हिकमत करून 
हांव येवन जमतां तुमकां,'' अशें म्हळें. गोडाचो माधो पोरोबु, वेंकु म्हाल्लो, 
पांडू हेगडे '“ताचेबरोबर आमी उरतात'' अशें म्हळाले. आनीक विचार करपाक 
बाव ना. विट्ठू पै एक तीस-पन्नास लोकां बरोबर गांवांत शिरलो. 


बारकूर व्हडलो गांव. रुंद गल्लेंत शंबरानशीं घरां. भरभराटीचो वेपार, 
देवळाचे बाजून आशिल्ले कुळागरांनी रूखांचे पोंदाक ते सगले येवून बसले. 
बशिले ते रात जावां पर्यंत बसूनच रावले. मर्तु किणी रात्र जाल्यारय आयलोना. 
बायलांक, भुरग्यांक थंय सोडून मर्तु किणयाक सोदून वचपाचो धीर ह्या 
दादल्यांक ना जालो. रात्री जेवणाकय गती ना जाली. भुरगीं रडून रडून बशिले 
कडेनच न्हिदलीं. रातचे तीन प्रहर जातना कशेय दादले आसात न्हय म्हण 
बायलांक मातसो दोळो लागलो. विट्ठू पैक फाल्यांचें किदें म्हण हुसको. 
पर्यटना खातीर सांठयिल्ले तांदूळ, धान्य बी दर्यात गेल्लेंच. होन्नावरांत 
पडावांत चडनासले लोकच खरे बुदवंत अशें दिसलें ताका. आमीय तांचे भशेन 
चलून आयल्यार बरें आसलें. बेटेंच ह्या आरब्यांचेर विश्वास करून पड़ावाचे 
फाटीं लागिल्याक आपल्याक आपुणूच हिणसायलें. इतलें न्हय, मर्तु किणयाक 
किदे जालें काय म्हणून एके वटेन दुगदुगो. सगल्यांनी न्हिदतकच विट्ठू पैकय 
जांबयो आयल्यो. मर्तु किणी येतलो सोदून अशें चिंतून तोवूय थंय बशिल्ले 
कडेनच आडसरलो . 


सकाळीं उठ्ठांना तांचे लागी आशिल्ले दागिने, कपड्यांच्यो पोटल्यो सगलें 
मायक! नाच्च ना. बारकुरांत चोरांचो उपद्रव. कोणें तरी चोर ह्या भटकुप्याचे 
चोंब्यार घुरी घालून तांचे येदें-तेदें आशिलें सामान बोंचावन घेवन गेल्लो. 
म्हजो कुडकांजोड ना, म्हजें कांकण ना, देवा! म्हर्जे मंगळसुत्र खंय गेलें अश्यो 
सगल्यो बायलो किळचुचा लागिल्ल्यो. विट्ठू पै जागो जालो तेन्ना सगले 
दिशांतल्यानय रडणे. कोणाक समाधान करू, कोणाक सोडूं म्हळें ताका 
समजलें ना. 

“तुका आमची परिस्थिती अर्थ जायना राच्चू, अणभविल्यांकच ताचे कश्ट _ 
होलमतात. खंय वचत थंय पुर्तुगेज फाटल्यान येतात म्हणपी भिरांत | 
जल्मांतराचे दुश्मानशे आमचेरच तांणी घुरी घालका की ? थंयच्यान चुकोवनगेन | 
आयलीं म्हणू पर्यंत हांगा चोरी जावकावे ? देवान आमकां किद्याक अशी 
त्रासांत घालीं? ताचो उद्देश कितें? आपल्याचेर विश्वास दवरिल्यांची परिक्षा 
करता की तो? तुमी खरे भक्त व्हय जाल्यार हें सगलें जिखून येतात अशें 
आव्हान दिता की? किंवा हें सगलें फाल्स? सकाळीं पोटाक घालच्याक कांय 
नासले. किरवंटी खोयल्ले पयशे सुद्दां नात. त्या खिणाक सगल्यांक पाडेबांयंत 
धुकलून हांवेय उडी मारची अशें चिंतलें विट्ठू पैन. तेन्नाच पळे तुगेले बापमान 
(बापांयचे आवयन) आवाज काडिल्लो! वेर्णें सोडले उपरांत पयले फावटीं ती 
उलयली! इतलेंच किद्याक? म्हजे लग्ना उपरांत तिच्या आवाजांतूय एक शक्त 
आसा, एक संवसार चलोवपाची ताकत आसा हें म्हाका कळिल्लें तेन्नाच. 
आमचे चोंब्यांत दादले नासले काय म्हणशी. पुणून त्या खिणाक दादलेपण 
सुद्दां उपेगाक येवचें न्हय, राच्चू. एके वटेन झुजाचे कळ, संवय नाशिले 
पडावाचेर प्रयाण, धांवून आयिललो आयास, भूक. मेळिल्ले ल्हानशे 
अवकाशांतूय चोरी जावकावे? राच्चू, मनीस न्हिदल्यार मुरे मेलले भशेनच. 
तितलेय लोकांले आंगावेले, वस्त्रां, भितवेले वस्त चोरी करपाक साध्य जाल्लें 
तेन्नाच! सगलीं रडटना तुळशीबाय सट्टने उठून राबली. 


“रडटात किद्याक? वेर्णेसावन जीव वांचल्यार पुरो म्हण धांवन आयिल्लीं 
म्हळूळें विसरलींत की? आतां जीव उरला की ना? रडल्यार चोर परत येवन 
''घेयात- तुम तुमगेले दागिने हांगा आसात..... काडुन घेया. हें मंगळसुत्र 
कोणाचें ? रत्नाबायलें वें? हो डाब (कमरपट्टो) कोणाचो? शांताबायचो की? 
कुडीक सरस्वतीचें की? पार्वती तुजीं कांकणां घे, हें चोय तुजी झुमकी घे. हें 
घे गो तुजें सुत्तुंगुल, अशें वांटणी करपाक येतात ते? गप्प रावात. सगलें 
व्हाडलां-जल्मा आयिल्लो गांव, जल्म दिल्लीं भुरगीं, पांयाखाला धरतरी, 
पिवपाचें उदक खंयचें उरलां? आतां दागिने गेले म्हण रडटात की? किद्या? 
दोळ्यांत अजून अश्रू आसात म्हण की? खबरदार, आतां आनीक कोणेंच 

आवाज काडल्यार नागड्या बेताळाचो सोपूत आसा. दादले येवों दी; युद्धाक 
गेल्लेय येवों दी; थंड बसून मुखावयलो विचार करूं दी. हें भोगचाक म्हणूनच 
हांगा आयलींशें जालें अशें म्हण रडलीं न्हय? नाका-हें आमकां नाका अशें 
'म्हणपी आत्तांय गोंयां वचपा हरकत ना. आमचे देवाक, आमचे धर्माक 
'बाटोबन घेवपाक भायर सरिल्ले घोवां बरोबर, तांचे फाटबळाक रावपी 
'आसल्यार रावात. तें सोडुन होड़ आवाज काडून रडटातवे? गोंयाक 
'परतल्याले आनी घोवां बरोबर रावतल्याले फुडले दीस हांवें नमगल्ले नागड्या 
बेताळाले हातांत उरों दी 555'' अशें किडुली. 


तुळशीबायचे उतरांत असली एक शक्त आसा अशें म्हाका समजल्लें तेन्नाच 
राच्चू. तकलेर हात घेवन बशिले हांवें अजापान तकली वयर करून पळयलें. 
दोनूय हात कुरटा भेंडार धरून राबिली. कपलार कुकमाचो होड़ तिळो, गळ्यांत 
काळो दोर, रिकामे हात, कासमारीलें अठरा हाती कापड. तुगेले बापमाक तेन्ना 
दिवड़ा वरी लांब फांती (विणी) आशिली रे राच्चू. न्हिदिली उठून राबिल देखून 
बांदिले केंस मातशे सुटिले. फाटले दिसा देवळाचे वाटेन येतना गडबडीन 
बेंचिल्लीं वोंबळां रातचें चान्न्या उजवाडांत दोळे झेमे मेरेन सुतान गांतून केंसांत 
माळिल्लो सर (पाड). भरीव गळो, छाती फुटून येता की म्हणसारके कुंवाळ्या 
येदे मोमे, रुंद पोट, जांगो. ती उबी राविल्ली आयट......घडीभर हांवें तिका 
एकटक पळयलें-थेट म्हाळशेमांय! एकाएकी म्हाका तिचे विशीं अभिमान 
दिसलो. त्या खिणाक वेण्यां आल्विराक सोडून आयिल्याचो अर्थ होलमलो. 
हिका बरे तरेन पळोवन घेवका, मोग करका अशी अपेक्षा जाली. तिचीं उतरां 
सोंपतना सगलीं गप्प जालीं. एक आवाज? उह ! तुळशीबाय तितलें 
उलयलीच, रोखडें पांच वर्साचे नागप्पय्याक उबारून व्हरून पयस एका रूखाचे 
पोदांक बसून चींव पिवोचाक लागली. 


कुंबळेचे घरांत आज्यान पांय पातळावन बसून हीं उतरां सांगतना ताचे 
दोळ्यांतल्यान थेंबे पडिल्ले रामचंद्र पैक बरी याद आसा. तितलेंच किद्या? 
आज्यालीं प्रती एक उतरां, हावभाव सगलें ताका सारकी याद आसा. तोंडपाठ 
केल्ले भशेन खूब वर्सा उपरांत आपले नातवाक लेगीत जशाचें तशें सांगपाक 

फावो तो. 


बारकूर पेंटांत विट्ठू पैन तीन दीस अक्षरशा भीक मागिल्ली. ; 
जानवें घालतना भवती भिक्षांदेही, भवान्‌ भिक्षांददातु अशें शिकयिल्लें मूं 
ब्राह्मण जावन जलमा येतकच दिसाक तीन घरां सावन भिक्षा हाडून रांदून 
जेवका, विट्ठू, बायलांनी रांदिलें निशिद्ध म्हण सांगिलें मूं? पूण आंगांत ताकत 
आसताना घोळून खावपाक कितें धाड अशें विचारतीत. पूण किदें काम करूं? 
शंबरानशीं पोटां भरपाक चार पांच लोकांनी काम केल्यार पावता की? 
वांगड्यांचो येजमान जावन आपणे उपाशी आसल्यारूय हरकत ना, एक 
ल्हानशें पोट लेगीत उपाशीं उरचा ना असो निर्धार करून भीक मागली. 






बारकूरचे लोक बरे. मायेस्त. एक नाडवरांचे (नाडवर- एके जातीचें नांव; | 
तांकां बंटांचे अशेंय म्हणटात.) शेट्टीन दोन मुडी तांदूळ दिलो. मोगेरांचे 
(मोगेर- एक जात- नुस्तें धरपी, मोगवीर.) एकल्यान रावपाक जागो दिलो. | 
इतले बरे लोक आशिले ह्या गांवांत चोर खंयच्यान आयलो हें विट्ठू पैक 
आश्चर्य. सपूर सांतय्य पोरोबुचे तोंडार एक मुमुरखो हांसो. “देवान हात 
सोडिलना विट्ठू, बेठोच आमची परिक्षा घेता.'' 


तीन दिसां उपरांत मर्तुकिणी आनी बाकी दादले परत आयले. “युद्ध 
अरब्यांनी केलें. आमी फकत पळयलें'' म्हण तो हांसलो. ““किदेंय जावों, तुमी 
परत आयले न्हय.'' विट्ठून एक सुस्कार सोडलो. ''येनाशीं खंय वेताले? जीब 
एक घट्ट आसल्यार पुरो. कशी तरी चुकोवन घेवपाक ब्राह्मणांचे भुरग्यांक 
शिकोवन दिवका की?” म्हण मर्तु किणी परत हांसलो. 


मर्तु किणीक चोरयेची गजाल कळ्ळी. एक खीणभर तो तटास जालो. बरे 
वेळा नंतर ताणें ''विट्ठू, वेणें सावन भायर सरीले तुमकां येवन मेळटना म्हजे 
लागीं कितें आशिलें सांग? ह्या पिंजकूर कपड्याचे भितर काश्टी मारचाकूय 
एक वस्तरा कुडको नासलो. वाडें सावन येतना म्हाका सोबत दिलले तुजे मांयचे 
साडयेचो एक कुडको काडून न्हेशिलों हांव. ह्या खबरेक आतां पांच-स म्हयने 
जाले मूं? ह्या बेंतभर लांब पोटाक सदां शीत पडत आसा मूं? सोड रे.....हें 

विसर. बारकुराक तात्तावळ पुर्तगेज येत आसतात. गांव लुटून वेतात. 
1 रावर्चे नाका. रोखडें गांव सोडचो बरो.... ताका तयार जा.'' अशें म्हळें. 


थोडे हट्ट धरून बसले. ''कोच्चीय नाका, कोयलांडीय नाका. आमी 
गोंयांकच परतून वेतात. कांय ना म्हळ्ळें तरी रावपाक एक घर आसा. धर्म 
खंयचो जाल्यार किदें? ईश्वरूय जायत आमकां, येसू किस्तूय जायत.'' अशें 
म्हणीत रडपा लागले. मर्तु किण्यान कितले समजायल्यारूय आयकलेनात. 
शेवटाक “तुगेले उतरा निमतानच इतलें जालें नाजाल्यार होन्नावरच्यान आमी 
चमकूनच येतासले. वेणेंसावन तितले पयस चमकलनासले की? आतां चोरी 
गेल्ले दागिने तूं हाडून दिता?'' अशें म्हळें. 


त्या उतरान मर्तुकिण्यालें तोंड चुप्प केलें. भेंकडायले भशेन ताणें दोळे सताड 
उकते दवरून विट्ठू पैलें तोंड पळयलें. गजाल हांगा पर्यंत आयिल्ली विट्ठू 
पैकूय भारी बेजार जालो. गोंय सोडून पांच-स म्हयने जाल्ले. सबंद पावसाडीच 
सोंपली मूं? जल्मगांवाची ओड सगल्यांक आसाच! पूण विश्वास दवरिले 
धर्माक लागून इतले पयस येवनूय आतां परतून थंयच वचपाचें की? विट्ठू पैलें 
आंग सामकें शिरशिरलें. खंयच्या पुरुशार्था खातीर? हाका लागून धड्डान जीव 
व्हगडायलो की? मर्तुकिण्याले मासाळ खांद्याचेर हात दवरून तो एक खीणभर 
थांबलो. गोंयसावन हांगा पर्यंत आयिले वेणेंकार आतां दुभागतात की म्हण तो 
भियेलो. सबंद जबाबदारी सांतय्य पोरोबु वयर घालून आपण निश्चिंत जावू की 
असो एक खीणभर ताणें विचार केलो. ''सांतय्य माम'' म्हण ताणें उलो केलो 
सुद्धां....पृण मुखार उतरां सुटलीं नात. दुसऱ्या खिणाक हें बारकूर सोडून जाले 
तितले बेगीन पयस वचून सोडका अशें एक हुतहुतेपण ताचे आंगार 
आयलें.....आनी '“चलात, गोंयां जाल्यार गोंयां .....भायर सरात,'' अशें ताणें 
म्हळें. 

मर्तुकिण्यान अजापान पळयलें. ताचें तोंड पळोपाची धिटाय नाशीं विट्ठू पैन 
तुळशीबायचे लागीं बशिले नागप्पय्याक उबारून खांद्यार बसोवन उत्तर दिकेची 
वाट धरली! मोन्यांनी सगले ताचे फाटीं चलपा लागले. परतून गोंयाक! 

उखलिलें एकेक पावल सुद्धां सारस्वत संतानाक आपण करत आशिलो द्रोह हो द 
म्हणपी उफाट व्यथा. एक दोन गावूद (गावूद-अंतर मेजपाचें एक प्रमाण. 
अदमास स मैल म्हणल्यार दोन कोस.) चल्ले नंतर फाटीं वळून पळयलें विट्ठू 
पैन. उलयनासतना मोन्यांनी चलून येवपी सगलेय लोक मसणयात्रेक भायर 
सरल्यात अशें दिसून विट्ठू पैक आनिकूय आयास जालो. तो कोसळून बसलो. 
आन्नू कामतीन लागीं येवन बसून ““विट्ठू हें किदें?”' म्हण विचारलें. ताच्या 
आवाजांतलें मूदुत्व आनी अंतस्करणान की कोण जाण, विट्ठू पैक रण्य 
(रडणे) ओतून आयलें ''आन्नु माम, आन्नु माम.....'' म्हण थरथरपी 
आवाजांत म्हळें ताणें. म्हऱ्यांत आशिले नागप्पय्याच्या माथ्यावयलो हात 
काडून आन्नु कामतीचे बळकट खांद्यार माथें दवरून विट्ठू पै हुडके काडून 
रडलो. “खंय गेल्यारीय म्हजे बरोबर उरता अशें तुवें म्हाका उतर दिलां. याद 
आसा मूं तुका आन्नु माम? उतर व्हय मूं?'' म्हण विचारलें. 


मर्तुकिणी, सांतय्य पोरोबु, वेंकू म्हाल्लो, आन्नू कामती हांणी सगल्यांनी 
विट्ठू पैलो हात धरून उठयलो. काळोख पडटना बड़गाक(उत्तरेक) बरे पयस 
आयिल्ले ते. पोटाक भुकूय लागिली. काळोख दाटोवचें पयलेंच खंय तरी एक 
सुवात तांणी प्राप्त करकाच आसली; वाट चुकिले त्या रानाचे मर्देच पणटेचो 
उजवाड. मुखार भाताचीं शेतां. कापणेक तयार जाल्लीं भरीव कणसां. फाटीं 
अटंग रान. मर्देच कोलवाचे पाख्याचें एक ल्हान देवूळ. भितर काळखांत 
हातभर ऊंच एक फातराची मूर्त. तेलाचे पशेन जिगीजिगी झगझगपी काळे 
मुर्तीचे आंगार उजवाड घालपी एक ल्हान तुपाची पणटी. मळ्यांतल्यान देवळाक 
वचपी एक झरिल्ली पांयवाट. ''खंयचें तरी देवूळशें दिसता,'' म्हळें आन्नू 
कामतीन. देवूळ म्हणल्यार हांगा भोंबतणीं जनवसती उरपाकच जाय'' म्हणीत 
गोडाचो माधो पोरोबू थकीले पांय पातलावन बसलो. सगलेय बसले. 
मर्तुकिणीन “'व्हाय्‌' म्हूण उलो केलो. फकत पडसादच आयकलो. चार पांच 
फावटीं तशें मोठ्यान उलो करतकच कोणाचोच मागमूस नाशीं गप्प बसलो. 


सुमार सवाय घडये (घडी- चोवीस मिणटांचें कालप्रमाण) उपरांत काळखांत 
हातांत दांडे धरून चार पांच लोक आयले. पयसुल्यानच,'“कोण ?'' म्हळें. मर्तु 

िण्यान प्रवर सांगलें. “ब्राह्मण की?” विचारलें तांणी. ''व्हय'' म्हळें मर्तु 
भुकेन ताचो आवाजूय पुरिल्लो. आयिल्ले ते देवशे आयले. तांकां 
हांची दया आयली आसतली. धांवन वचून एका घरच्यान तांदूळ हाडलो, 
'आयदनां दिलीं. रान्नीक उजो सानपून आदन दवरतकच,''कोण देव हो?” 
म्हूण विचारलें मर्तु किण्यान. “कुंदेश्वर'' म्हळें तांणी. “भोव कारणीक देव 
मानील्यांचो हात सोडपी न्हय. ह्या गांवांत पावस-पिकाक कांय त्रास नात” 
म्हळें. ““तुमचे कुंदेश्वराक हजार हजार नमस्कार. आमकां शीत घालें न्हय 
तुमी? तोच संतोश आमकां.” मर्तु किण्यान म्हळें. 


भुकेन कंगाल जाल्ले लोक गबगब जेवले. बायलो, भुरगीं सगलीं न्हिदतकच 
दादले सगले सांतय्य पोरोबूचे भोंवतणीं बसले. “हां... आतां सांग मामा” 
म्हळें मर्तु किण्यान. सपूर सांतय्य पोरोबू सांगचा लागलो. ''गोंयाक परतवप 
जावचेवचें न्हय. चारशीं वर्सा मेरेन आमकां थंय बहिशकार आसा. थंयचें उदक 
पिवपा नजं असो स्राप आसा. इतले पयस आयल्यात आमी. परत फाटीं वचप 
हें साध्य ना. थंय पर्यंत चलपा शक्य आसा काय म्हळ्ळो एक प्रस्न. एकांद्र 
गेल्यारूय आमआमगेलेच बांयचें उदक पिवपा मेळत की म्हणचो दुसरो प्रस्न. 
आमी सगल्यांनी नमगल्लो नागडो बेताळ किदें म्हणीत? मेलले धड़ाले 
आत्म्याक धादोसकाय जायत की? गोंयचे वाटेर अजून हे वटेन चलून येवपी 
लोक आमकां पळोवन हांसचे नात? क्रिस्तांव जावचेंच आसल्यार हांगापर्यंत 
आमी चलून येवपाची गरज आशिल्ली? हे आमीच आमकां विचारून घेवपी 
प्रस्न. तें शक्‍य ना. देवान आमगेलो हात सोडला म्हणटातकी तुमी? थंय त्या 
देवळांत, पणटी मुखार राबला, कुंदेश्वर की कोण तो? कित्याक आमचे वाटेक 
आड येवन, ही रात्र हांगा काडात अशें थांबयले ? वेणे सोडपाचे आदीं नागड्या 
बेताळान एक उतर सांगलें अशें याद म्हाका. विट्ठू तुका याद आसा? भायर 
सरतना आमी चवेचाळीस कूटंबां आसलीं. मागीर मर्तु किण्यान जुळयिल्लीं 
चार कुटुंबां. आतां कितलीं पस्तीस कुटुंबां आसतीत की? एकेका गांवांत 
एकेकलीं राबात अशें म्हळळें न्हय ताणें? आमगेले बायलांक बारां परस चड 
गर्भ धारण करपाची तांक दितां म्हळें मूं? देखून आमी परत गोंयचे जमनीर पांय 

दवरल्यार आमचीं भुरगीं वांझ जातलीं. आमचें संतान नाश जावन वेतलें. 
““तशें जाल्यार करूं किदें तें सांग” विट्ठू पैन संतापान विचारलें. 


“फाल्यां सकाळीं उठ्ठकच सगळ्यांले मुखार सांगका- गोंयाक परत वचप 
साध्य ना. आमी तेंकाक म्हणल्यार दक्षीण दिकेक भायर सरिल्लीं. भायर 
सरतना कोणाक हांगा रावका म्हण दिसता तांणी रावपाचें. हांगाच म्हण न्हय, 
मुखार वेतना वाटेर खंय जाय थंय राबोंत. राविल्ले कडेन बियाणें घालात, 
आंकूर फुटयात, रोपो आशिलो रूख जावन वाडात. वाडिल्ले कडेनच गोंय 
सृश्टी करात. नागडो बेताळ येतलो. तुमच्या फाटबळाक रावतलो. मुखार 
चारशीं वर्सा उपरांत गोंयच्या देवाची सेवा करपाक गोंयां वचात अशें 
तुमतुमगेले संतानाक सांगीत वचात. सारस्वत ब्राह्मण मुखार भेटल्यार माम्मा 
म्हणात. सावस्वत बायलांक मांय्ये म्हणात. तांचे लागीं कोंकणी बगर विंगड 
खंयचेय भाशेन उलोवं नाकात- अशें. मुखार वेताले मुखार वेतात. कोच्चीक 
पावतात. कोच्चीक केन्ना तरी येन अशें दिशिल्ले येवों दी... तितलेंच.'' 


कोणेंय नाका किंवा जमना, जायना अशें तकली हालयिल्ली ना. विट्ठू पैक 
मन एकदम निवळ जालें अशें दिसलें. तो उठून बायल आनी चलो न्हिदिले 
कडेन वचून बसलो. तुळशीबायक न्हीद येवूं नासली. तिचे कुशींत ताणें 
आडसरतना ती नागप्पय्या कडच्यान घोवा बगलेन तोंड करून फिरली. जमनी 
वयले धवे फातर आंगाक तोपताले. विट्ठू पैन तिचे केंसांत हळू हात फिरयलो. 
ती आनीकय लागीं आयली. ''जेवले तुमी?'' विचारलें तिणें. विट्ठू पैक 
धादोसकायेन जिव भरून आयलो. ह्या वेळार लेगीत घोवाले पोटाचीच चिंता 
ह्या बायलेक हें येवजून मन मूक जालें. ताणेंय ल्हवू विचारलें- “तूं जेवलें ?'' 
तुळशीबाय ''हूं'' म्हणीत आनीकय लागीं येवन तेंकून न्हिदली. 


विट्ठू पैलीं बोटां तिचे मुदयाळ्या केसांत खेळत आसलीं. तिणें थांबून 
थांबून सांगलें-''जेवपाक शक्य जालें ना.” विट्ठू पैनूय अपुरबायेन म्हळें- 
“व्हयगो, तांदळाची रूच वेगळी. उदक सुद्धां वेगळें. तोंडांत वचना. 
जेवल्यारूय भूक मरना.” 

“तशें न्हय म्हणटां.'' तुळशीबायन म्हळें. “'जेवपा गेल्यार म्हाका ओंकारे 
आयले. निश्याचे (निशें-निवळ) वासाकच पोट धवळून येता.” 


विट्ठू पैन,''म्हणल्यार?'' म्हण विचारलें. 
“तुमकां दादल्यांक कळना म्हणटां. हांव ह्या म्हयन्या भश्टी जालीना.'' 


ताचे हात मुदयाळे केंसां मदेंच अडले. बरेशे वेळा उपरांत ताणें 
'त्ुळशीबायलें पोट हळू परसिलें. दोन-तीन दिसां फाटीं तिका एकटक पळयतना 
आपल्याक कित्याक समजलेंना अशें दिसलें ताका. पोट रुंद जाल्लें हांवें 
लक्षांत घेतलेंना की? उठून बसून तिच्या पोटाक कान दिवन रावलो. न्हीद 
लागली काय हिका अशें अनमनलो. तिचे माथे सवकासायेन उखलून आपले 
मांडयेर दवरून घेतलें. 


१९4९4९६ 


14 


गंगोळ्ळेंत शेणवी, नायक; उडुपींत पै, पडीयार; पांगाळांत नायक; 
कार्कळांत चोल्पाडी कामत; बंटवाळांत बाळिगा; मुलकेंत कामत; मंगळूरांत 
भट्ट; पाणेमंगळूरांत कुडव; उळ्ळालांत किणी, मल्य; मंजेश्वरांत शानुभाग; 
कुंबळेंत भक्त; कासरगोडांत पट्ट्णशेट्टी; नीलेश्वरांत पै, प्रभु; तलचेरींत 
भंडारी; कोच्चींत मल्य; आलप्पुळांत प्रभू- अशे कुंदापूरा सावन कोच्ची पर्यंतचे 
अठरा पेटेंत सारस्वत ब्राह्मण पसरून वाडिल्ली कथा बेळकट्टे रामचंद्र पे 
आज्या वरवीं आयकून समजल्लो. कन्नड राज्याचे दर्यादेगेचे सकयल्ले भागांत 
पावला कणकणीं व्हाळ; व्हाळाचे मजगतीं गांव; त्या गांवाक एक राय. 
बारकूर, बसरूरचे ओडेया; कटपाडीचे दोरे; एर्माळ-पडुबिदरीचे बल्लाळ; 
मुल्किचे सावंत; मूडबिदरे-वेर्णूराचे चौट; नंदावरचे बंगेर; बेळतंगडीचे मल्ल; 
कार्कळचे भैर; हळेयंगडीचे मल्ल; विट्लाचे हेग्गडे; कुंबळे, नीलेश्वर, 


हे 

कुत्यारू, सूराल ह्यां गांवचे राजा- हांणी सगल्यांनी तांकां आलाशिरो दिलो. 
पड दिवन पोसले. पुर्तुगेजांक ही बातमी कळून फाटीं लागून आयल्यार सारस्वत | 
ब्राह्मणांक लुकसाण जातलें अशें चिंतून मंजरेश्वर गांवा सावन कराचे रुपान दर 
वर्साक सातशीं मुडी तांदूळ दिवचो करार करून घेतलो. इक्केरी राय, बंगराजा 
हांणी लेगीत हें कबूल केलें. सारस्वत कूळ तिगून उरलें. 


““तसले सारस्वतांचे आंबवडे इतलेच राच्चू, ह्या जिविताचे अवधींत एक 
फावट गांयां वचून येवका. मरतना सुद्दा कोंकणी भाशेंतच देवाचें नामस्मरण 
जिबेर येवका. मुखावयले पिळगेन गोंय सोडून आयिल्ली ती कश्ट परंपरा 
विसरपा नजं-अशें.'' 


आजो विट्‌ठू पैन काणी सांगप थांबयिलें. पुणून बेळकट्टे रामचंद्र पैक ताणें 
अशें मोटबें करप सोंसपा जालें ना. ताणें उत्सूकतायेन,''कुंदापूरासावन' कोच्चीक 
भायर सरिले कुंबळे मेरेन आयिल्ले कशें आज्या? कुंबळेंतच किद्या राबून 
सोडलें? ती गजाल सांग.'' अशी मनधरणी केली. बोंचरे तोंडाचे विट्ठू पैन 
आपले दांत नासले तोंडान खे खे खे करून विशादान हांसत,''काणी काणी 
किंडाणी, रायाल बायल राणी; तिणें एक फुस्की मारली. गांव पुराय घाणी.'' 
(भुरग्यांचे एक लोकगीत) तुका काणी राच्चू, पुणून ती काणी न्हय, जीण जावन 
आसली,'' अशें म्हळें. पांयांलागीं गालाक हात तेंकून तोंड 'आं' करून बशिले 
नातवाचे फाटींर हात फिरयत आज्यान काणी फुडें व्हेली. तेन्ना रामचंद्र पै 
आंगभर कान करून बशिल्लो- 


“कुंदापूरा सावन आमी भायर सरतना वेळ चडून, वत आयिल्लें. भायरचे 
वताभशेन' जिवां भितरूय एके तरेचो आल्हाद. म्हजे आज्याक एकच भुरगें. 
म्हजे बापांयक हांव एकटोच चलो. तेन्ना पर्यंत म्हाकाय नागप्पय्या एकटोच 
आसलो. आतां तुळशीबाय परत गुरवार. नागड्या बेताळान सांगिलें मूं? 
सारस्वत बायलांक बारां परस चड गर्भधारण करपाची तांक दितां म्हण? बायल 
गुरवार म्हणल्यार खंयचे घोवाक खोस जायना? तो संतोश म्हाका. बारा परस 
चड भुरगीं जल्मयतां म्हणपी आत्मविश्वास. रोखडेच फाटीं लागीले दोन 


भाग-2 / 217 


घापांची याद. जीण म्हळ्यारूच इतलें राच्चू-संतोश आनी दुख्ख. 
आत्मविश्वास आनी भिरांत. दोनूय घुंबत उरतात. नाजाल्यार आमी कोच्चींत 
आमची पिढी मुकारसुका आसली. पूण हांगचें उदका रीण. तें आमकां हांगा 
ओडून घेवन आयलें,'' अशें म्हळें. रामचंद्र पैक आज्यान सांगिलें अर्थ 
जावूंना. अशेंच बेठेंच हालयली. 


कुंदापूरा सावन कोक्कर्णेक ; ब्रह्मावराक, उडुपीक. तेन्ना उडुपी बरी होड पेंट 
(नगर). कृष्णाले अश्ट मठांनी लोकांची गर्दी. उडुपींत एक-दोन सारस्वत घरां 
आसलीं. कोण-किदें विचारलें आमचे लागीं. जेवणाक आयल्यात जाल्यार 
कृष्णमठाक वचात म्हण निश्ठूरपणान सांगलें. अशें किद्याक म्हण चवकशी 
केल्ले वेळार ''आमी उबी राविल्ली जमीनच घट्ट ना. आमीय तुमचे भशेन 
.पोटली-पेटारो बांदून एक दीस भायर सरचें आसा'' अशें म्हण तोंड फिरायलें. 
कुंदापूरा सावन भायर सरून स दीस जाल्यात. न्हाण, पुजा नाशीं फक्त जेवण. 
कपडे बदलावयां म्हणल्यार वेगळे कपडे नात. रावपाक खंयीच सुवात ना. किदें 
करपाचें म्हण विचार केलो. कृष्णमठाचे अस्तंतेक एक अश्वत्था रूख. बरो 
पोरणो रूख. ताचे सकयल सगलीं बसली. मर्तु किणीन विट्ठू पैक कुशीन 
आपोवन,''विट्ठू, गांव होड आसा. मध्वाचार्यांनी वाडिलो, वावुरिलो गांव 
अशें म्हणटात. अदमास चारशीं वर्सा आदीं गोंयाक आयिल्ले खंय. कवळें 
मठाचे स्वाम्यांक कोंकणींतच वाद करून हरयिल्ले खंय. देखूनच आमी शीव 
आनी विष्णु दोगांकूय भजतात. आमचे देवां विशीं आमी खूब निबर उरका 
अशें कांय ना. कृष्णमठाचे मुखार एक तळें आसा. वचून एक न्हावन येवया, 
कृष्णाक एक नमस्कार घालुया आनी मठांत जेवुया.'' अशें म्हळें. 


विट्ठू पै आडवाद करपी स्थितींत नासलो. मर्तु किणीन पयल्या पयलें केल्लें 
काम म्हणल्यार उडुपींत कितले सारस्वत आसात म्हण सोद काडिल्लो. “तुमी 
इतले लोक आसल्यार हे माध्व एक दिवस तुमकां धांवडावन घालतलेच. हे 
वाटेन येवन कितलीं वर्सा जालीं तुमी? आमगेलें म्हळळें एक देवूळ आसाकी ? 
खंयचे सुखाक हांगा आसात तुमी? आमकां पळयात, आमगेले देवांक फाटींर 
व्हावंन घेवन तेंका दिका आयले आमी. कवळे मठा स्वाम्यांनी, नागड्या 

बेताळान सगले आमकां दक्षिणेक धाडून आमचिगेल्यांली संतती 
सांगलां. एक चार दीस आमकां पळोवन घेयात. आमगेलेंच के 
बांदोवयां. पिळगेन पिळगी हांगा आमगेलें एक अग्रहारं उरता. 

थोडे लोकांकूय हांगा सोडून वेतात आमी. पोट भरून घेवपाक ब्राह्मणांक कांय 
शिकोवपाची गरज ना. वेपार की शेतकामकी करून जियेतात. कांय ना म्हण 
रावपाक एक सुवात दियात म्हण मागलें. जर नाक्कवे, तुमकां आमगेले, 
आमचिगेले म्हण अभिमान नावे, हें चोय राबिल पांवड्यार भायर सरले. भायर 
सरलेच म्हळें. फाल्यां आमी आशिलकडेन नागडो बेताळ आयल्यार ताचेलागीं | 
तुमचे विशीं सांगतलेच आमी.'' अशें अर्दकुटें सत्य, अर्दकुटें फाल्स, इल्लीशी 
भेश्टावणी आनी थोडी मागणी अशें आवाज जायतशें वयर-सकयल करीत 
सांगलें. 





उडुपींतल्या कोंकणी ब्राह्मणांक व्हय दिसलें. राबितो अनंतेश्वर देवळाचे 
मुखसाळेंत, जेवण घरांत. अनंतेश्वर देवळाचे मुखसाळेंत बसून येतले-वतले | 
माध्वांक फकांड करचे धाटींनी होड आवाजान उलोवपाचें नाटकूय जालें. 
माध्वांक कोंकणी कांय भाल (समजनासलें) नासलें. रात-फाल्लें जातना धा- 
पंदरा दादले घोळको घालून बसून 'कसले पिसले' म्हण उलयल्यार स्वभावता 
भोळे त्या मनशांक मोन्यान रावप अनिवार्य जालें. तांणी फाट परतिली 
म्हणटकच तांचें फकांडच करताले ही भावना येवपाचें तशें 'खोक्‌' करून 
मोठ्ठ्यान हांसप. ''आमगेलें एक देवळ बांदपाचो विचार आसा-लक्ष्मी 
वेंकटेश देवस्थान. मुर्ती गोंयसावन हाडोवपाचो इरादो आसा.... हांगासर खंय 
तरी उत्तम जागो आसा की?” अशें मर्तु किणीन एक दोन सुकडे माध्वांक 
आपोवन विचारलेंय बी. मर्तु किणीले अगडबंब देह पळोवन ते घाबरले. ताणें 
विचारिल तरा सुद्दा भिरांत दिसची तशी आसली म्हणा. 


मर्तु किणी उडुपींत गप्प बसूंना. गोडाचे माधो पोरोबूक ओडून व्हरून सांते 
कट्टेर बसून वेपार केलो. थोडो फायदो मेळटकच उडुपी पेंटांतल्यान सगल्यांक 
दो-दोन काश्टी पंजयो, वालो, बायलांक इतलीं कापडां विकतीं घेवन आयलो. 
प्रवासाचो थकवो कमी जालो. वेळेवेळेर खाण-जेवण, वयल्यान दान-दक्षिणा 


भाग-2 / 219 


हण आंग भारवेचा लागलें. “अशें राबल्यार कोच्ची वचपाचें नाका अशें 
दैसता मुरे विट्ठू! पोट वाडत चल्या.'' म्हळें मर्तु किणीन. “हांगाच रावुया 
गाल्यार रावका'' अशें विट्ठू पैक दिसता आसलें. पूण सांतय्य पोरोबुलें एकच 
इ, '“कोच्चीक वचकातच. थंय सारस्वत चड आसात. तांचे मजगतीं रावप धैर्य 
देता. आयज हो गांव बरो दिसता म्हण फाल्यांय असोच आसतालो म्हण 
पांगपा जायना. तेन्ना नागडो बेताळ येवन तुमकां तेंका वच म्हणल्यार तुमी 
हांगाच रावले मूं? म्हणत, चलात..... या.'' म्हण नेटान सांगलें. उडुपी 
परारस्वतांक आतां तांची गरज आसली. ''आमचेंच एक देवळ बांदोवया म्हळें. 
अजून जागो सोदलोना, एक फातर घालोना. अशेच भायर सरले मूं?'' असो 
आक्षेप केलो. “आमी रावपा आयिल्ले न्हय. चार दीस म्हळें दिवाळी लागीं 
तेंकली. आनीकय रावप सारके न्हय. तशे येत वचत आसपी सारस्वत खूब 
आसात. आमगेल्यांतलीं एक-दोन कुटुंबां हांगाच रावचें असो विचार करीत 
आसात. रावतले. जाय जाल्यार तांकां देवळाचे पुजेक दवरून घेयात. किंवा 
बेपार-गिपार करून रावपाक मातशी मदत करात. तो अभिमान तुमकां आसू 
दी.'' अशें सांगून भायर सरले. 


सकाळीं भायर सरिले उद्यावर न्हंय पार करून मुखार पावतना सांज जाल्लौ. 
गांव न्हय आसले एका गांवांत वसती केली. थंय एक मारेम्माचें देवळ. देवळा 
मुखावयल्या मैदानांत वास्तव्य करून रांदपाक सुरवात केली. वाटेर वचपी 
कोणाक तरी, हांगा ब्राह्मणांची घरां बी आसात की?'' म्हण विचारलें. “ना 
धनी'' म्हळें तांणी. ''तशें जाल्यार देवळांत पुजा करपी कोण?'' म्हण प्रस्न 
केलो. “पुजा बिजा कांय ना धनया. मारेम्माची मूर्त आसा खंय. देखून 
आम्मीच एक पणटी जळोवन दवरतात.'' 


हें आयकून सांतय्य पोरोबु एक खीणभर विचार करता आशें दिजलें - 
““विट्ठू, देवाची मूर्त आसतना ब्राह्मण जावन आमी पुजा करी नासतना 
बालांडून वचपाचें बरें न्हय. पळयल्यार आमचे म्हाळसामांयचे मुती भशेन 
दिसता. आमीच पुजा सुरू करूंया.'' अशें म्हणपा लागलो. पुजा सुरू केल्यार 
मुखारसुवचें कोंणें?'' विट्ठू पेन प्रस्न केलो. “हांगा कोण तरी रावतात की 

म्हण विचार. नाजाल्यार उडुपी पेंटातल्यान कोणाक तरी हाडल्यार जालें. 
थंय सोडून आयिल्यांक एक आदार जालो,” म्हळें सांतय्य पोरोबून. 
रावपाक कोणेंय उमेद दाखयली ना. सांतय्य पोरोबून त्या खेडेकारांक, 'ही 
खूब शक्त आसपी देवी जावन आसा. तिची पुजा करिना जाल्यार न 
वायट जातलें. आमी पुजा प्रारंभ करतात. पेंटांतल्यान कोणाक तरी आपोवन | 
हाडून हांगा कांय पूजेची वेवस्था करतात. तांचे जेवणखाणाक आनी राबित्याक | 
पालव दिवपी एक-दोन घरां बांदून दियात. पुजा समग्र आनी संपूर्ण जावन 
चलचे तशीं उंबळी-म्हणल्यार मान्य जावन थोडी जमीन वगैरे दियात. गांवकार | 
जावन तुमी करपाचें कर्तव्य हें,” अशें म्हळें. गांवांत गिरेस्त तशेंच देवभक्ती | 
आसपी लोक आसले. तांणी खोशयेन कबुली दिली आनी सगली वेवस्था 

करून दिली. धा जन मेळळे. कल्पादी होम बी चल्ले आनी पुजा सुरू जाली. 

मर्तु किणी उड्पीक धांवलो. थंय सोडून आयिल्ल्यांतलो एकटो बाबुटी. ताका 

ह्या गांवाविशीं सगलें सांगून, जेवणाकूय जालें, मिळकतय जाली अशें 

फुसलावन आपोवन हाडलो. पेंटातल्यान आयिल्या कुटुंबाक बरो पाहुणचार 

मेळो. रावपाक घर, शेतकामाक भूंय. सांतय्य पोरोबून तृप्तीन,'“आमगेले 

बाब्बुटीले घराण्याक हाचे उपरांत, 'पेंटा घरचीं' अशेंच नांव पडटा,'' अशें 

म्हळें. गांवांत किंवा भोंवतणी खंय जावूं युद्दाचें भंय ना. देवीले कृपेन 

पावसाक, पिकाक कांय त्रास ना. “तुमी सगल्यांनी हांगाच रावचें''असो आगरो 

केलो. विट्ठू पै कबूल जालोना. “आमी दक्षिण दिकेन कोच्चीक म्हण भायर 

सरिल्ले. हाचेपयले फाटलें गांवांतूय रावात म्हणून खूब आगरो केलिलो आसा. 

पूण आमी तयार जाले नात. भायर सरिले वेतातूच,'' अशें म्हळें. 





“दक्षिण दिकान आसपी लोक नागाची पुजा करपी. तांची भास वेगळी. 
तुमकां त्रास जातात,” अशें त्या गांवकारांनी सांगल्यारूय आयकले नात. 
'नागपुजा करपाक आमीय जाणात. आमकां भंय ना. वेगवेगळ्या भाशिकां 
बरोबर मेळून आमकां अणभव आसा,'' अशें सांतय्य पोरोबून म्हळें. देव 
आयिल्ले भशेन आपले गांवाक आयिल्ले ब्राह्मणांक सोडून दिवपाचें तांकां खूब 
दुख्खदिणें जालें. तांदूळ, मीठ-मसालो, कपडे-लत्ते बी भरपूर दान दिवन 

हाळाचे देगेमेरेन तांचे सांगात चलून येवन,''केन्नाय तरी हे वाटेन आयल्यार 
गामगेले गांवांत येवका. तुमी न्हय जाल्यार बी तुमच्या पिळग्यांखतीर रावतात 
यामी,'' अशें सांगून तांचो निरोप घेतलो. 


बाट चलत रावली. थंथय राबून मुखार सरले. आतां जेवपाक, कपड्यांक 
कांय त्रास नासले. मन एका नमुन्यान निश्चित. वाटेर मेळिल्यां बरोबर हें-तें 
अशें कांय तरी उतरां. हांका कन्नड समजना. “विचित्र लोक विट्ठू. भासय 
विचित्र. चाल चलवणुकूय विचित्र. बापांयक 'अम्मे' म्हूण आनी आम्माक 
'अप्पे' म्हण आपोवचे लोक. तितलेंच न्हय, घोवापरस बायलेची डरकाळीच 
चड. स्वताचे भुरग्यां परस भायर दिलले चलयेले भुरग्याचो हक्क जास्त, ' अशें 
सांगून हांसलो तोकू म्हाल्लेचो पूत वेंकू म्हाल्लो. मर्तु किणीन,' “घडये आमचे 
भशेन फाटल्यान शेंडी सोडनाशीं मुखार कपलार येवचें तशें शेंडी सोडटालेय 
आसतीत,'' अशें म्हणून अजून मोठ्ठ्यान हांसलो. सगले हासले. फक्त सांतय्य 
पोरोबू हांसलोना. ''तसलेय आसात मर्तू. दक्षिणेक आनीकय फुडें गेल्यार 
कपलाचेर शेंडी सोडपी लोक आसात. फाटीं हांव ते वाटेन बी गेलां. 
कोच्चीकय गेलां. भूत, पिशाच आनी सर्पांक बळी दिवपी लोक, रेड्यांची 
धांबपाची सर्त पळोवनं आनंद घेवपी लोक, कींब्यांचे झगडें पळोवन खोस 
पावपी लोक. पदर फाटीं बांदपी बायलो.- सगलीं आसात. पूण हे सगले कश्ट 
काडपी रयतापी लोक..... चकचयांळ पीक काडपी लोक हे.” अशें 
गंभीरतायेन ताणें म्हळें. विट्ठू पैक तागेले अज्ञातवासा विशीं समजून घेवका, 
ताच्यो बारीकसारीक गजाल्यो सविस्तर आयकुवका म्हण इत्सा जाली. पयले 
फावट ताणें आपले फाटले दिसांचें गुपीत इल्लेंशें उकतें केल्लें. तितल्यांत एक 
व्हाळ मेळळो. 


व्हडेकारांलागीं घासाघीस करून व्हाळ बालांडून हे वाटेन पांय दवरिल्लें 
गजगजी भरिल्ले मुल्कीचे ल्हानशे मार्गाचेर. आयात-निर्याताची भरपूर येरादारी 
चलपी होड बंदर मुलकी. बंदराचेर शंरानशी वेपारी. व्हडें आयिल्या रस्त्याचे 

दोनी बाजुंनी दुकानांची रांक. ताचे फाटल्यानच घरां. दुकानांत मांडार बशिले 
सावकार. हांगा खंय तरी सारस्वत ब्राह्मणांची घरां किंवा छत्रां बी आसात की 
म्हण सोदूंक वेतना मर्तु किणी खोशयेन,''वेपार करपाक-खूब पसंतीचो जागो हो 
विट्ठू. आमी थंयच रावचें अशें आगरो करून, आदल्या गांवकारांनी दिल्ले 
जिन्नस थोडे हांगा वेपाराक घालचे बरें अशें दिसता म्हाका,'' म्हणचा लागलो. 


परंतू वेपार करप तांकां जमलेंना. वेपार करपाक संद मेळिल्ली जाल्यार, ते 
आनीक थोडे दीस रावता बी आसले. पूण परिस्थिती सामकी उरफाटी जाली. 
मुल्कोक पाविल्लेंच नागेश हेगडेचें पिशें खूब चाळवलें. किळांच मारप, थुकप, 
मारपाक येवचें, नाचपाचें अशें ताचें रुद्रनाट्य सुरू जालें. गोंय सोडीत पसून 
ताचें पिशें येन्ना-तेन्ना खवदळतासलें. पूण इतलें ऊंच पावूंनासलें. चड करून 
गप्प बसून रावपी, आपयल्यार येवपी नागेश हेगडे एकाएकी पिशेपणाचे तेंगशेर 
पाविल्लो. बाकी त्रासां मजगतीं हांकांच तांचें पिशें कशें आसा म्हण पळोवपाक 
वेळ मेळिलो नासतूय. पन्नास-साठ लोकांमदें पिशाचशें आपले इतल्याक 
आपणच उलयत, हांसत, रडत येवपी नागेश हेगडेक पळोवन बंदराचे सावकार 
लोकांक विचित्रशें दिशचा फाव. 


रातचे एका सावकाराचे दुकाना कट्ट्यार न्हिदिले वेळार एकाएकी किळांच 
मारून उठून राबिलो नागेश हेगडे जागराच्या सवंगा भशेन थक थै करून 
रोद्रावतारान नाचत आशिल्लो पळोवन भुरगीं वायट स्वप्न पळयिल्ले भशेन 
'किटार॑' करून किंचाळूळीं. “हें किदें नागेशमाम? किदें जालें तुका? हांगा 
मातशें पळे'' अशें विट्ठू पैन ताचो हातारट्टो धरून विचारलें. ' युद्ध! युद्ध 
जायत आसा पळे रे विट्ठू.... किदें उजो, किदें आरडाओरडी? धड्ाक पळय 
मुरे, तलवार घेवन कसो लडाय करता पळय. ताचे फाटीं म्हाळशेमांय! न्हय, 
न्हय, गंगाबाय. न्हय, रवळनाथ, शांतेरी, कामाक्षी, नवदुर्गे.... अय्यो, अय्यो 
होड सैन्यच आसा. सोड... म्हाका सोड रे विट्ठू. हांव नागडो बेताळ... हांगा 
चोय, हांवूच नागडो बेताळ'' इतलें म्हणीत नागेश हेगडेन आपले आंगावेले 
कपडे सगले फरफरीत पिंजून उडोवन नागडो राबलो! आजूबाजून न्हीदिल्ले, 
वेपाराक लागून आयिल्ले लोक सगळे उठून बसले. ''किदें जालें? कसलें 

क्का?” अशें विचारलें. 


नागेश हेगडे किड्ड्तच ते काळखे रातींत आपल्याक बरी वळखीची वाट 
'ळूळे भशेन त्या अरुंद रस्त्यार व्हाळा दिकेन धांवलो. विट्ठू पै, मर्तु किणी, 
कू म्हाल्लो, माधो पोरोबु सगले ताचे फाटीं धांवले. नागेश हेगडेचो पूत पांडू 
गडे घळघळीत रडपा लागलो. पिश्याले धांवडीक बराबरी करपाक 
गेणाच्यानूय शक्य जालें ना. न्हंयेचे लागीं पाविलोच नागेश हेगडेन 'धुडुम्‌ 
रून उदकांत उडी मारली. काळखांत तो खंय पडलो, किदें जालो, कांय 
मजलें ना. उदका खोलाय कितली आसत ही जाणीव नाशीं सगले घाबरून 
यच राबले. विट्ठू पैन नागेश माम्मा, नागेश माम्मा अशें उलो केलो. बंदराचे 
शीत व्हड्यांत खलाशी न्हिदिल्लें. बोब आनी हुयेल हाका लागून ते जागी 
गले. कोणतरी उदकांत पडिलो आवाज आयकून ते शिटूक जाले. सुदैवान 
गेश हेगडो वांचून उरलो! कोणतरी पुण्यात्म एकट्यान उदकांत उडून पेंवत 
'बत नागेश हेगड्याली शेंडी धरून वयर ओडून घालो. नागेश हेगडो खूब 
एदक पिल्लो. ताचे पोटांतल्यान उदक ओंकोवन, ताचो श्वास खेळटा की ना 
हण तपासून पळोवपर्यंत विट्ठू पैक जिवांत जिव ना. मुल्कीचें तीन दिसां 
स्तव्य विट्ठू पै आदींक नरकवासा भशेन करून उडयलें ह्या नागेश हेगडेन! 


“हो बरो गांव जालोमूं विट्ठू. हांगा येवचे भितर नागेश मामालें पिशें एकदं 
वडलें.' म्हळे मर्तुकिणीन. कोणेंयतरी,““तागेले मार्थे तुळतुळीत करून थंड 
उदकाची धार धरका.... पिशें देंबन वेता,” म्हळें. विट्ठू पैक कितें करचें म्हण 
सुचना जालें. आळाबंद हाडपाक जायनासले हे पिशे अवस्थेंत हाका घेवन 
बचपाचें तरी खंय? हें ताका समजलें ना. हांगाच उरचाकूय जायना. अशा 
गोंदळांत पडिलो विट्ठून सांतय्य पोरोबू लागीं उक्कणे बसून, रूखाक बांदून 
घाले तरीय भयानक जावन आरडपी नागेश हेगडे लागीं वचपाचें धैर्य 
नाशीं,''किदें करूं सांतय्यमाम?'' म्हण विचारलें. ''करचें किदें? ताका हांगाच 
सोडून आमी फुडें सरचें,'' अशें म्हळें सांतय्य पोरोबून. 


नागेश हेगडेक थंय सोडून वचपाचें विट्ठू पैक बेजार दिसलो. पांडू हेगडे 


MS 

तागेले दोनींय हात धरून,“आमकां कोण आसा विट्ठू माम? अशें अर्दार 
सोडून वचनाकात. गेल्यार हांव बायल-भुरग्यां संगात तेच न्हयेंत उडून जिव 
दितां,” अशें रडलो. विट्ठू पेक खूब वायट दिसलें. “पांडू, ह्या गांबांत 
कोणतरी सारस्वत उरतीत. आसल्यार हांगा रावात. ना मुखावेले गांवांत कोणेंय 
आमचिगेले मेळ्यारी थंय तुमकां सोडून वेतां. फुडारांत अनुकूल परिस्थीत 
आयल्यार कोच्चीक येवन सोड. तू खंयचेय स्थितींत उरल्यार बी, म्हजें पोट 
बांदून तरी तुका पोसतां,'' अशें विट्ठू पैन ताका वचन दिलें. 


दुसऱ्या दिसा सारस्वत ब्राह्मणांचे घराबे सोदीत विट्ठू पै मुलकी गांवभर 
भोंवलो. थंयच्यान आनिकूय पूर्वक वचून आयलो. कोण मेळना. भास 
समजनासले गांवांत वळख नासलेले, कूल-गोत्र खबर नासलेले लोकांक सोदप 
म्हणल्यार कुड्ड्यान काळखांत काळें माज्जर सोदल्यावरी अशें चिंतून परतलो. 
येतना वाटेर तान लागली म्हणून उदक विचारपाक खंयतरी घर दिसता की म्हण 
पळयलें. थंयच एक तणाचें घर. दरवट्यार अदमास तागेले पिरायेचो मनीस 
पिळीपिळी पळयत बशिल्लो. उक्कणे बसून, कपड्या कुडको एक राजूसो 
तिरपीत फाटीं सावन धोंपरा पर्यंत येवचे तशीं धरून फाटीं-मुखार झोंपय घेत. 
आशिलो. विट्ठू पैन दणकूल दांटवून आंगणांतल्यान चलून, तांचे दाराचे मुखार 
सोपणां चडून राबले तरीय कांय प्रतिक्रिया ना. पळयल्यार ब्राह्मण, स पोडांचें | 
जानवें. काश्टी मारिलो किडकिडी देह. आसूं, किदेंय जावूंदी अशें 
चितून,“पिवचाक थोडें उदक मेळत की? '' अशें विचारलें, झोंपय घेवचो तो | 
मनीस तशेंच धोलत धोलत आशिलो. पूण कोणातरी ताणें आपयलें. ' “व्हयगो, 
सुगुणा, कोणकी आयलां पळें.... उदक जाय खंय.... एक तांबियो हाड." 
अशें सांगलें. विट्ठू पैन विचारिलें कन्नड भाशेंत. त्या मनशान शुध्द कोंकणींत | 
सांगिल्लें! बिट्टू पैक अमृत पिल्ले तितलो संतोश जावन नाचका म्हण दिसलें. | 
जगलीर चडून त्या मनशाचे मुखार पांय सोडून बसलो. भितरल्यान किरगी : 
(किरगी- ल्हान कापड, ल्हान साडी) न्हेसिली एक ल्हान चली तांबयो भरून | 
उदक दवरून भितर गेली. गटगट उदक पिवन तांबयो सकयल दवरून विट्ठू ! 
पैन, ''माम्मा खंय जालें तुमकां ?''अशें विचारलें - कोंकणी! | 

-त्या मनशालें धोलप झुप्पने थांबलें. माथे हे वटेन फिरावन विट्ठू पैलें तोंडच 
'याळून निश्ठूरतायेन,''तुमकां किद्याक?'' अशें विचारलें. विट्ठू पै थतरवितर 
|लो. तरीय सुदारसून घेवन,'“आमी गोंयचे सारस्वत ब्राह्मण. म्हर्जे कौंश गोत्र. 
शळशेमांय म्हजी कुलदेव. कोच्चीक भायर सरल्यात आमी. अशींच वळख 
रून घेव्यां म्हण विचारलें,'' अशें म्हळें. तो मनीस खीणभर गप्प बसून..... 
गीर,''गोंयांत खंय?'' म्हण प्रस्न केलो. ““तुमी गोंय जाणात की? म्हजो गांव 
णै.'' विट्ठू पैन सांगलें. 'वेणेंचे नरसप्पय्याचो पूत माळप्पय्या तुमकां कितें 
[कता?” ताचो प्रस्न. “हांव ताचो पूत'' विट्ठू पैन ताकतिकेन सांगलें. 
ग्रोशयेन ताची वाचा बसत गेल्ली. पुणून त्या मनशान विट्ठू पै इतली उमेद 
गखयलना. ''माळप्पय्या आयला की?'' म्हण विचारलें ताणें. विट्ठू 
न,“ना....'' अशें म्हणून माथे हालोवन उत्तर अर्दार थांबयलें. तो मनीस 
वेट्ठू पैचें सोंशीकपण कसाक लावपा लागिलो. ताणें आनीक प्रस्न घालो. 
'कोच्चीक भायर सरिले तुमी. हांगा खंयचे वाटेन भायर सरल्यात?'' 


विट्ठू पैन त्या प्रस्नाक उतर दिलें ना. ताचे खोशयेचो ओतो थांबोवपाक 
ताका शक्य जालें ना. गोंयचे तसलेंच घर. मुखार वसरो, आंगणा मर्दे तुळस. 
प्रातशें पयस दसणी, शब्दुली, सब्जो, अनंता फुला झाडां. कोनश्यांत एक 
बाळी माटोव. हे वटेन येवन थोडो काळ जाला आसत. पूण सगलें करून 
घेतलां. हशार लोक. ''जाल्यार तुमगेली वळख जाली नामू?” अशें एका 
खीणभरा उपरांत विट्ठू पैन विचारलें. 


““कुठ्ठाळी जोगण्ण कामतीलें नांव आयकून जाणाकी?'' अखेरेक त्या 
मनशान तोंड सोडून विचारलें. '“व्हय....'” म्हण तकली हालयतना विट्ठू पैले 
दोळे बले जावन मयाळ जालें. ते पुसट नदरेनच ताणें त्या मनशाक टुकूटरकू 
पळयलें. “ताच्या नातवाचो पूत हांव'' अशें ताणें उतर पूर्ण करपाचे आदींच 
विट्ठू पैन विचारिल्लें,''घाकटो कामती न्हयवे?'' अशें. "न्हय तो म्हजो 
बापूय.. म्हजें नांव रायप्प कामती.'' 


विट्ठू पैन रायप्प कामतीक पळयलनासलो. धाकटो कामतीक रायप्पा 

नांवाचो चलो भुरगो आसा म्हण ल्हानपणांत आयकून जाण तो. 
पुर्तगेजांलीं बळजबरीपणां सुरू जावचे भितर गोंयांत तांकां संबंद पाविल्लें स 
विकून दक्षिणेक धांवन गेला अशें खबर आयिल्ली. खूब लागींचो रक्तसंबंधी 
एकल्याक भेटून आनंद जालो विट्ठू पैक. तांणी गोंय सोडून आयिल्ली काणी 
थोडक्यांत सांगून नागेश हेगडेच्या पिश्याक लागून कोणतरी सारस्वत घराबो बो 
सोदीत आशिली परिस्थीत विस्काटवन सांगली विट्ठू पैन. ताचे दोनीय हात 
धरून, 'रायप्पा, आमगेले म्हळ्ळो अभिमान सोड नाका! नागेश हेगडे सारको 
आशिल जाल्यार म्हजे वांगडा ताका कोच्चीक व्हरतासलों. आतां हांगा तूं घर 
करून आसा. हांगा कशें जिवन करप हें जाण तूं. आनीक किदेंय नाका. तूं 
ताका जेवण घाल म्हण मागिना तुजलागीं. कपडे-लत्ते दी म्हणूय विचारिना. 
आमगेलो, आमचिगेलो म्हण तुवें लेखल्यार पुरो. नागेश माम्माक वाडिलीं 
भुरगीं आसात. घोळनु पोट भरून घेतात. तुवें लागीं आसल्यार तितलेंच धैर्य 
तांकां. किदें म्हणटा?'' अशें म्हणचा लागलो. 


विट्डू पैक भेटिल्यान रायप्पा कामतीकूय खुशी जाल्ली. ''जायत, चल. तू. 
जेवला की? ना जाल्यार जेव. कसलें पिशें जाल्यारूय तें सोडोवचे जन 
आसात हांगा. या, हांवय तुमी आशिल कडेन येतां. पयर राती बंदराचेर 
कोणकी एकटो न्हयेंत उडलो म्हण हांवेंय आयकल्लें. कोण जाल्यार म्हाका 
किदें म्हण गप्प राविल्लों. सारस्वतांनी एकल्यालो हात आनेकल्यान सोडपा 
जातारे? आमकां हांगा आपोवन हाडिले तेन्ना बाप्पान दुख्ख पाविले हेच ः 
कारणाक. गोंय आमगेलो गांव, आमगेले लोकांलो गांव. तें सोडून ह्या रानांत 
येवन पडटाना दीस म्हण ना रात म्हण ना थंयची याद काडून काडून रडटालो. | 
त्याच खंतीन मरुनूय गेलो. जिवानशी आसतना गोंयच्यो गजाल्यो सांगीत रावी. ; 
गोंय सोडटना म्हाका तीन वर्स पिराय खंय. तेन्ना कांय समजलना. वेणेंचें नांव | 
आयकल्लें. तुगेले आज्यालें, तुगेले बापांयचें नांव म्हाका कळिल्लें म्हजे 
बापायचे उगडासा वरवींच विट्ठू माम! तूं आयला म्हण कळिलें आसल्यार 
हांव तुका येवन भेटनाशीं रावतासलो कीं?'' अशें म्हणीत उठलोच. ' 'विट्ठू 
माम, हांगा आमी कांय खोशयेन आसात अशें समजुवनाका. रावपाक कोणेंय | 


| 
| 


| 


| 

| 

\ री सुवात दिली. शेतकाम, वेपार म्हण जिबे ताकतेचेर रथ चल्ला. वळख 
गसले, अर्थनासले ह्या गांवांत उदका रीण आसलें.... रावल्यांत'' अशें रायप्प 
मतीन सांगले. 


' नागेश हेगडेलें पिशें सोडोवचाक वखद दिल्लें, माथें तुळतुळी करून थंड 
'उदकाची धार दिल्यारूय तो नाचत आसलो. विट्ठू पैच्यान तें पळोवचाक 
'जायनासलें. कोणाकय सांगपा जायना तसले एका तळमळ्यान पांडू हेगडेची 
काट परसून भायर सरपाची ताकतीक विट्ठून सुचीत केली. ''रायप्पा, नागेश 
प्राम्माक आनी ताचे भुरग्यांक म्हाशळीमांयचें नांव घेवन तुजे हातांत घालतां. 
प्रागशी-मुखारचें कांय परिज्ञान नासलें तांकां जिवनेक वाट दाखोवपाची 
जापसालदारकी तुजीच. फुडें केन्ना तरी तुगेले कुटुंबेचे गायां वतात जाल्यार 
तांकां विसरपा नजो म्हण तुजे भुरग्यांक तुवें सांगका.'' अशें सांगलें. मागीर 
आपल्या लागीं उरिल्लीं दक्षिणेचे थोडीं भांगरा-नाणीं पांडू हेगडेले हातांत 
दवरून, दोळ्यांनी दुकां भरून,''तुगेलो हात सोडलो अशें समजूं नाका पांडू. 
परिस्थीत तशें आसा. फुडारांत तुगेले घरचे, भुरगीं बी कोच्चीक आयल्यार 
आमगेले कुळावी खंय आसात म्हण विचारपाक सांग” अशें सांगून निरोप 
घेतलो. 


मुलकी गांव सोडटना विट्ठू पैक कुशीन आपोवन व्हरून रायप्प कामतीन 
कानांत एक शिटकावणी सांगली. ''हें पळय.... मंगळूर म्हण एक गांव मेळटा. 
गांव हरकत ना. पुणून युद्धाची भिरांत. थंय बी एक बंदर आसा. दोन देवळां 
आसात. एक फोंडांत आसा. आन्नेक गुड्यार. हे चोय अनोळखी लोकांले 
घरांत उदक पिवं नाकात. थंय दिवड जास्त. भोव विखारी दिवड. तांची पुजा 
करपी लोकूय थंय आसात. उदक पिवचेंच पड़लें तर तापोवन निवोवन 
पियात,'' अशें सांगलें. “तशेंच जावो'' म्हण तकली हालयली विट्ठू पैन. 
“विट्ठू माम, चोडणेंचे नाण्णु नायकांतंचे थंय खंयतरी आयल्यात खंय. आनीक 
विंगड दोन-चार सारस्वतय आसात खंय. हांव वळखना. फुरसत मेळ्यार 
मेळटात की पळय. उलोवचा मेळ्यार हांवूय हांगा आसां म्हूण सांग,'' अशें 
म्हळें रायप्प कामतीन. 

दोन दिसां नंतर ते मंगळूर पावले. कुळूर न्हंय पार करतकच तांकां एक 
बातमी मेळ्ळी. कॅप्टन रॉड्रिगस म्हळे पुर्तुगेजाल्या सैन्यांन मंगळूर शाराचेर घुरी | 
घाल्ली. मंगळूरचे बंगंराजाक हारोवन गांवाक उजो लायिल्लो त्या सैन्यान. 
मंगळ्र धगधगपी लंका जाल्लें. मंगळूरचे जन जिवाभंयान कडकडटाले 
ताणें वाटेर मेळिल्यांची वासपूस केली. लोक दिसपाक आरोग्यवान अर्श 
दिसल्यारूय ते किदें तरी भयानक दुयेंसान वळवळटात अशें भावतालें | 
थोड्यांचे पांय हतयाचे पांयां भशेन मोठ्ठे सुजिल्ले. थंथयं बुरश्यो गांठयो, तसले 
पांय उबारून उबारून चलपी ते,'“तुमी हांगा रावपाचें नाका. जाले तितले बेगीन | 
ही शीम पार करून वचात. न्हंय बालांडल्यार चौट वंशाचे राणयेचो देश 
मेळटा. प्रमीळा राज्य म्हणून हांसनाकात बांबा. दादल्यांक दादलो राणी अब्बक्क 
देवी. किदें धीर तिचें! काय हशारपण! कोणाकूय माथे बागवुची, हार मानपी 
न्हयं, तो आपलो घोवच जायना किद्या? ओ! तुमी कोंकणे? बरें, तर उळ्ळाल 
पेलतान मंजेश्वर म्हण एक गांव आसा. तुमगेले खूब लोक आसात थंय. 
तुमगेल्यांचें एक देवळय आसा खंय. भारी कारणीक अशें म्हणटात. भारद्वाज | 
गोत्राचे ब्राहण आसात. तुमगेले एक स्वामीय आसांत. चलात,चलात हांगा | 
रावनाकात'' अशें म्हळें | 


विट्ठू पैन सकयल तांचे पांय पळयले. मोठ्ठे, अळशीक दिसचे तसले गांठयो | 
गांठयो जावन सुजिले पांय. तें पळोवनच कंटाळलो तो. “हें किदें | 
अशें ?''विचारलें ताणें. ''पळयल्यार समजनाकी? हत्ती रोग. हांगचे उदका दोश 
तो.'' अशें सांगून तो ते पांय उबारून दवरून परत उबारून दवरून चलून गेलो. 
पळयत आशिले विट्ठू पैक रायप्प कामतीची शिटकावणी याद आयली. 
ताकाच टुकट्रकी पळयलें ताणें. चलतालो मनीस ते पांय उखलून चलतां जरी 
जालो, उखलचें वजन पळयल्याचेर पडटा अशें भावतालें. घडये त्यां दिवडांनी 
बांयंत वीख ओंकिलें आसका अशें लेखलें ताणें “हांगाय सारस्वत घराबे 
आसात विट्ठू. झुजान लोक कंगाल जाल्यात. आमची दाळ हांगा बरी 
शिजताली.'' अशे म्हळें मर्तुकिणीन. कोणकी हेळे ओडले. ''सारस्वतांची 
संख्या हांगा भरपूर आसा अशें दिसता. हांगाच रावमाची आशा आमकां.' 

“किदें पिशें बी तुमकां? उजो धगधगता. मोन्यान येवचाना?'' विट्ठू पैन 
गपयलें. “'तशें न्हय, म्हजे घरकान्नीचे कुळारचे तर्फेचे कोणतरी हांगा खंयतरी 
प्रासात खंय. सोदल्यार मेळटाले.'' अशें ताणें म्हळें. विट्ठू पैन “ हांगचें उदक 
रें न्हय. इतलेंच न्हय, युद्ध चलत आसा. खरें म्हणल्यार आत्तां पर्यंत चलून 
प्रायिल्ले तितले मुखार चलप ना. कोच्चीक पावतात आमी. या,'' अशें ताणें 
भ्रागरो केलो. सांतय्य पोरोबून ताका आडायलो. “'नाका विट्ठू, कोणाचें उदका 
तेण खंय आसा म्हण कोण जाण? आमूं.....सोड. माजरां, वाट कशीं चलतात 
जाणा तूं? वाट चलत चलत कुरवाक फातराचो एकेक ल्हान गुंडो दवरतात 
बंय. परत येतना त्या गुंड्यांची वळख धरुनूच घरा येवन पावतात खंय. 
नागड्या बेताळान देखूनच दर एका गांवांत एकेक कुटुंबेचांक सोडून वचात 
अशें सांगिल्लें आसुये. तूं आगरो करनाका.'' अशें सांगलें. 


4९4९4९ 

मंगळूर पावता म्हणचे भितर मेळिल्ले पयले खेड्यांत ते रावले. एक व्हडशें 
खेडें न्हय. पांच-स घरां. रात्र जावचा देखून हांगा राबून मुखार गेल्यार जालें 
अशें चिंतून घाल्लें ठिकाण. विट्ठू पै त्या गांवांतले एंक दोन घरांक वचून जाप 
दिवन आयिल्लो. रावपाक खंयीच तसली योग्य अशी सुवात दिसूंना. ताणें 
परत येतना जेवणाक तयार जाल्लें. मातयेचे राशीचे कुशीत कापड पांतळावन 
न्हिदिले बायले लागीं विट्ठू पैन, ''हांगाचें उदक बी पिलें की?” म्हण 
विचारलें. तिणें “ना” म्हळें. “बरें जालें सोड. गुरवारीन हें विखाचें उदक 
पिल्यार गर्भाक कांयतरी अपाय जायत. न्हंय पार करू पर्यंत मातशें राव. मागीर 
बरें उदक मेळत,'' अशें सांगलें. तुळशीबाय मुमुरखें हांसली. घोव कितली 
काळजी घेत आसा हें चिंतून तिका अत्यानंद जालो. आनिकूय लागीं येवन 
ताका तेंकून न्हिदली. आपूण जावन आंगार पडून सूख दिलें. विट्ठू पैक नाका 
म्हणपाक मन आयलें ना..... पुणून देह आयकना. भितल्या गर्भाक बौ मार 

बसत की म्हण दुगदुगो. पूण इत्सा आसा. तुळशीबायन हें कांय चिंतलेंच 
घोवाक सूख दिवप आपलो धर्म अशें चिंतून एकमेकां वयर पडून आंगाक आंग | 
घांसलें. ताचे आंगांत हनसाण आयली. एका वरा उपरांत घामाघूम जाल्ले. 
दोनीय देह एकमेकांत सांदून पडिल्ले. विट्ठू पैकूय खूब थकाव जाल्लो. मरून 
पडिले भशेन न्हीद लागली ? 


गाड न्हिदेंतल्यान तो जागीं जाल्लो. किदेंतरी बोवाळ चलतालो. कोणतरी 
रडटा आसलें. कोण मारताले, आनी कोण उंचले आवाजान बोब घालताले. 
सोवे, मार, रडणें, सगलो बोवाळ. विट्ठू पै दोळे घांसत उठून बसलो. फाले 
जावपाक आनिकूय तीन वरां आसतीत. ताणें उठून,''किदें तें ?'' म्हण 
विचारलें. आन्नू कामतीचो आवाज- “चोर रे विट्ठू. कोणतरी चोरचाक 
आयिल्लो. चोरीचे वस्त एके पोटलेंत बांदूनय घेतिल्ले. देवादयेन मर्तु किणी 
जागीं जालो. पकडल्लोच पळे. आतां रुखाक बांदून घाला. ना तर सगलें घेवन 
धांबपाचो तो.” विट्ठू पै थंय धांवलो. मर्तु किणीन त्या चोरालें नाक, तोंड, 
पळयनाशीं खूब मारिल्लें. रगत बळबळी देंवतालें. जळचे रान्नीचे उज्या 
उजवाडांत ताणें चोरालें तोंड पळयलें. अजून भुरगो. ज्युस्त मिशी येवपाची 
पिराय. कमरेक घट्ट बांदून न्हेसलेलो वालो, हाताक बांदिल एक काळो दोर. 
“तशें मारनाका किणीमाम. हो आमचो गांव न्हय. आमचो जाल्यार किदें 
केल्यारूय धरता. पूण हांगा आमी मातशें जागरूक आसपा जाय,” अशें म्हळें 
विट्ठू पैन. | 





मर्तु किणीक राग बोडार चडिल्लो. विट्ठू पैन सांगिल्लें ताचे कान्नार पडूंना. 
“'जागरूकताय जागरूकतायच. एकटो बारकूरा चोर, एकटो मंगळूरा चोर. 
आमचो उद्धार जालो म्हणचेंच. हांका अशेंच सोडल्यार आमी माती खावका 
जायत; तितलेंच.'' अशें म्हणीत मर्तु किणीन परतून मारलें. तो भुरगो 
सुस्तावलो. विट्ठू पैन मर्तु किणीक आडावन ते वाटेन धुकल्लो. ''कित्यारे 
चोरी करचा लागलो?'' अशें त्या भुरग्याक प्रस्न केलो. “जेवन तीन दीस 
जाले ओडेया. (ओडेय- धनी) झुजांत हारिलो हो गांव पुराय लुटून गेला. घरां 
घरां उजो पेटला. सैनीक आमचसल्याले घरांत घुसून आशिलें सगलें लुटून 

जे. चोरी सोडून आनीक किदेंच करपाक वाव ना.” अशें सांगून तो चलो 
श्लो. 


'विट्ठू पैक ताची काकुळट दिसली. एके तरेन आमीय ताचेच स्थितींत 
आसात मूं अशें दिसलें. ताचे बांदिल्लें बंधन सोडोवन,''चल'' अशें म्हळें 
णें. वांचले रे देवा! म्हण काळखांत धांवन पसार तो पोर. ''तुवें ताका 
वैडपा नजो आसलें, विटु” म्हळें आन्नू कामतीन. “आसूं सोड आन्नु माम, 
[लें जालें. मुखावेलो विचार करुया आतां,'' अशें म्हळें विट्ठू पैन. राबिल्लो 
[ब जळटा, पिवपाचें उदक वीख, दिश्टी पडिल्लो मनीस चोर - असले 
'डच्यान जाले तितले बेगीन भायर सरका म्हणून ताकतिकेन फुडें सरले. 


` दक्षिण दिका आनिकूय भिरांकूळ आसली. विशाळ एक न्हंय मेळ्ळी. एक 
न व्हड्यो आसल्यो. पूण ते चलोवपी व्हडेकार मात्र जिवाभयान थरथरताले. 
श्चिमेक ही न्हंय दर्याक मेळचे कडेन फिरंग्यांच्यो बोटयो! तांबडे रंगाचे बावटे. 
बिलकणचानच उठून दिसपी फिरंगी सैनीक. बालांडपाचें आसल्यार 
हङ्यानच बालांडका. “ना, ओडेया, शक्य ना. तांचे दिश्टीक पड़ल्यार 
शरुगुळ्यांचो पावसच पडटा. मुखावेले देगेर चौट राणी अब्बक्क देवीचें सैन्य 
बत्ता. व्हड्यांनी येवपी सगले आपले शत्रू अशें तिणें लेखलां. त्या देखून हे 
ब्रटेनूय दारूगोळी. आमी व्हरनात बाबा. व्हडें उदकांत देंबनाशीं म्हयनोभर 
जालो,'' अशें तांणी म्हळें. हांणी दैन्य भावान तांचे लागीं मागलें. ते व्हडेकार 
कबूल जालेच नात. मर्तु किणीन अखेरीक दोन बळ्ळ (बळ्ळ-तांदूळ, धान्य 
बरी मापचें एक माप) तांदूळ दितां अशें प्रलोभन दाखयलें. “दोन बळ्ळ तांदूळ 
हणल्यार जालो कितलो बाबा, आमी कोच्चीक भायर सरिल्ले ब्राह्मण. 
दिवाळी परबे दिसाक आमी मंजेश्वरांत उरका. तुमी आमकां अशीं वाटेक आड 
आयल्यार कशें?'' अशेंच म्हळें. ''ओड़ेया, पांयां पडटां. आमी तुमकां 
आडायनात. तुमगेले दोन बळ्ळ तांदळाचे आशेक लागून जीव काडून घे 
म्हणटातवे तुमी? वांचून उरल्यार मागीर जोड्या. आमचे बायल भुरग्यांचें पोट 
भरुया,'' अशें म्हळें. परंतु मर्तुकिणी शेवटाक तांकां मानून घेवचें तशें करपांत 
येशस्वी जालो. ''पुणून आतां वचप सारकें न्हय ओडेया, हांवें तुमच्या 


h 

बरेपणाकच सांगचे. एकच दारूगोळीचो आवाज आयकल तरीय आमी 
व्हड्यांतल्यान उडुन उदकांत पेंवत त्या वटेन वचुयेत. पूण तुमचें वांगडा बायल 
भुरगीं आसात. देखून रात्र जावों. भुरगीं बी न्हिदतकच भायर सरुया” अशें 
तांणी सांगलें. विट्ठू पैक तें खरें दिसलें. “तशेंच जावों. आमी तिश्टतात,” 
अशें ताणें म्हळें 


उपाय ना. रावले. तशें बेगीन वचून तांकां थंय किदेय करपाचेंय नासलें. पूण 
व्हडेकारांलागीं उलयतना साहजीक जावन हो गांव सोडका अशें हुतेहतेप्रण 
दाखयिल्लें. '“नाजाल्यार तांकां दोन बळ्ळ तांदूळ दिवपाची गरज नासली.” 
आन्नू कामतीन म्हळें. “आसूं दी आन्नू माम. हो गांव एक सोडल्यार पुणे 
जाला म्हाका.'' म्हळें विट्ठू पैन. न्हंयेचे देगेर आशिल्ले कुळागरांत वचून 
रावपाक म्हण उजो सानपिल्लोच, धुंवर पळोवन, न्हयेचे त्या देगेर दारुगुळ्याचो 
आवाज. हांणी रोखडोंच उजो न्हिवयलो. उपाशी बसले. सांज जायत गेली 
तशी जिवाक दुगदुगो. ''हांगा सावन न्हंयेचे बाजून चलत पूर्वेक वचुया. थंय 
व्हाळ अरुंद आसलेकडेन पार करून परत पश्चिमेक या,'' अशें थोडे म्हणचा 
लागले. “विट्ठू, ते वटेन बंटवाळ, पाणेमंगळूर अशे गांव आसात खंय. 
व्हडेकारांनीच सांगले. ते वटेनच वचुया. थंय सारस्वत आसात की म्हण 
पळयल सारकेंय जालें.'' हट्ट धरून बसले. ''माम्मा, आमी किदें सोयरिके 
चलो सोदपाक भायर सरल्यातवे? कोच्चीक म्हण भायर सरिल्यांनी पयलें थंय 
पावपाचें पळोवका'' म्हळें विट्ठू पैन. काळोख पडल्यारूय व्हडेकार भायर 
सरपाक तयार जाले नात. “तुमी संवसारस्थ, भुरगीं बाळां आशिले. व्हड 
चलयतना खंय एक भुरगें रडलेंवे, आमी सगले तांकां बळी जातले. भुरगीं बरी 
न्हिदोत. गुपचूप पार करुया,” अशें म्हळें. पूर्वेक वचुया म्हणपी वर्ग, “आमी. 
किदेंय जावों, व्हड्यांत येनात,'' असो हट्ट धरून बसले. विट्ठू पैन तांकां 
सांगचें तितलें सांगलें. “जाय जाल्यार हांव फुडें वतां. मेल्यार पयलीं मरतां,” 
अशें म्हणून भायर सरलो. 


दोणी किनाऱ्या वयल्यान सुटचे भितर विट्ठू पै हुमेन सामको गडगडिल्लो. 
पूण कांय जालेंना. उल्लाळाचे तडयेर सुरक्षीत पावले. ताचे वांगडा आयिल्लेय 

।णींतल्यान सकयल देंवले. काळखांत सांसपीत बायलेक, भुरग्यांक, हेर 
गेकांक रूखांचे एका कुळागराक पावोबन परत तडयेर आयलो. इतल्यांत 
कां पावयिल्ली दोणी परत गेल्ली. विट्ठू पै - ती दोणी थंय पावल्या 
प्रासत, आतां थंयच्यान भायर सरल्या आसत असो हिशोब घालत बसलो. 
[काएकी बंदुकेचो फार आयकलो. ताचें हड्डढें 'झल्‌' जालें. कोणतरी रडिल्ले 
पशेन, कोणतरी उदकांत उडिल्ले भशेन बारीक आयकलें. त्या व्हड्यांत मर्तु 
केणीन येतां म्हळळें. किदें जालें काय.... तो भंयान थरथरलो. देवादयेन दोणी 
आयली. सगले शाबूत आसले. पूण विट्ठू पैक आयल्लें अनुमान खरें आसलें. 
बंदुकेचे फाराचो आवाज आयकतच बायलां-भुरग्यांकूय लक्ष्य दिनाशी मर्तु 
किणी एकाएकी उदकांत उडिल्लो. जमनीर पांय तेंकतकच मतुं किणीची बायल 
हुडके काडून रडचा लागली. ल्हव आवाजान तिका गप्प रावचाक सांगून, 
सगल्यांक कुळागराक पावोवन, आपूण परत तडयेर येवन बसलो. ह्यावटे 
किनाऱयाचेर चौटांचे राणयेचें सैन्य दिसचा लागलें. ते उजो जळोवन बोब 
मारचा लागिले. विट्ठू पैले मनांत कितें तरी वायट विचार आयले. जावचें तें 
जावों अशें चिंतून ताणें “किणी मा.......म्‌'' म्हण उंचेल्या आवाजान उलो 
केलो. एक खिणा उपरांत उदकार गेल्लो ताचो आवाज मातसो पयसुल्यान 
पडसाद जावन पुनरपी आयकलो. विट्ठू पै आनिकूय रावलो. मर्तुकिणीचो पत्तो 
ना. विट्ठू पै अस्वस्थ जालो. सांगात येतां म्हणटासलो. खंय गेलो... किदे 
जालें आसतलें ताका? ताणें नाशीं हांव कशें मुखार वचूं अशें चिंतून विट्ठू पै 
खूबच कळवळूळो. किणी माम्‌...... किणीमाम्‌..... किणी मा.......'' अशें 
चार पांच फावटीं पिसोसो बोब मारपा लागलो. अखेरेक मर्तु किणीचो आवाज 
खंयच्यानकी आयकतच ताणें समाधानाचो सुस्कार सोडलो . 


मर्तुकिणीन पेंवत न्हंय बालांडिल्ली. ह्या तडयेर येवन पाविल्ल्योय. विट्ठू 
पैक सोदीत आसलो. विट्ठू पैचो आवाज आयकल्यार लेगीत ताका जाप 
दिवपाक जमलेंना. किद्याक मुखावेल्यान बंदुको ताचे दिकेन तोंड करून येतात 
अशें दिसतालें ताका. एक श्वास जरी मोठ्यान सोडलो तरी त्यो उजो ओंकतीत 
अशी भिरांत. हो विट्ठू किद्याक बेठेंच बोब मारता म्हणून चिंतीत ताचो 


234 / स्वप्न सारस्वत ह 
आवाज आयिल्ले दिकेन चलचा लागलो. ताका पळयिल्लोच विट्ठू फ़ै 
उद्देगान ताका मिठी मारली. “'तुका किदे जालें म्हण घाबरेल्लों किणी माम 
देव पावलो. आयलो तूं!'' अशें म्हणटाना ताचे दोळे वले जाल्ले. “म्हाक 
कांय जालें ना, विट्ठू. पश्चिमे कडच्यान गुळी पडिले वेळार व्हडयेच्यान पयसच 
आशिली. पूण ते वटेन आयल्यार गुळी व्हड्याक लागताच आसली. देखू 
हांवें उदकांत उडी मारली आनी खालच्यानच पेंवत आयलों. उदकांतल्यान 
उठूठां थंयच बंदूक चलयतल्यांची दोणी. तांणी म्हाका पळोवूंना. तें आसू 
जालें तें जालें, अशें म्हळें आनी तांचे मजगतीं वचून तांचें व्हडें हांवें लोटलें. 
तातूंत आशिले सगले उदकांत पडले. तांकां किदें जालें म्हण जाणीव येवचे 
आदीं हांव पेंबत खूब पयस पाविलों. “अशें सांगले. “शाबास! हांगा तुगेली 
घरकान्न रडत बसल्या, तूं पळयल्यार जिवाची पर्वा नासतना तांचे मदें गेलो 
न्हय?'' विट्ठू पैन आक्षेप काडलो. “व्हय, आतां तुवं म्हाका वेंगावन धरून 
तुजे कपडेय वले करून घेतले,” हांसलो मर्तुकिणी! 


“बाकी लोक दोणयेंतल्यान येवपाचो दुबाव, विट्ठू. हांव आयिल्ले दोणयेंत 
आनीकय सुवात आसली. तरीय कबूल जाले नात. बंटवाळा दिकेनच वेतात 
आमी असो हट्ट धरला तांणी,” म्हळें मर्तुकिणीन. तांणी दोगांनी कुळागरा 
लागीं येतना सगले निश्शब्द बाशिले. “फाल्यां सकाळीं मेरेन वाट पळोवया. 
येना जाल्यार मुखावेलें काम.'' अशें म्हळें सांतय्य पोरबून. फालें जालें. त्या 
तडयेर राविल्ले आयलेनात. ह्या तडयेक हे पाविल्ले तावळी व्हडेकार, “ते 
पुर्वैक गेल्ले ओडेया, बंटवाळाक वतात म्हणून सांगून सोडा म्हणचा लागले. 
अनुकूल जाले तेन्ना येवन मेळटात खंय. रावं नाकात अशें सांगून सडसडीत 
पावलां 'काडून गेले,” अशें सांगलें. विट्ठू पैलें मन आयकलना. ' 'तुमी हांगाच 
राबात. हांव पेंवन ते तडये वचून तांकां आपोवन हाडटां.'' म्हणचा लागलो. 
“तुका किदे पिशं? एक ना एक दिवस तेवूय कोच्चीक येतले. तुंवे पेंबन वतना 
त्या फिरंग्यांले गुळयेक बळी जावपाचें नाका,” म्हण तापयले. 


वेळ चडटना धा-एक सैनिकांनी एकाएकीं तांचेर आक्रमण करून तांकां 
अटक केले आनी ओडून व्हरून चौटांचे राणये मुखार हजर केले. अब्बक्क 

देबीक विट्ठू पैन पळयिल्ली तेन्नाच. काळें कुळकुळीत आंग. हांसल्यार 
धवेफुल्ल दांत. राणये भशेन दिसचे परस रांदपाकुडांतली बुरशी वावराडीशी 
किंवा मडवळणशी दिसली. एक नाजूक मानादीक राणीशी आसचे बदलाक 
एक सामान्य बायल मनीस जावन आसली. तरी लेगीत उतरांनी एकदम खर. 
आवाजांत एके तरेची सोबीतकाय. खणखणीत उतरां. विट्ठू पैन तिचे मुखार 
हात जोडून उबो रावून आपली काणी पुराय सांगली. राणी 
अन्बक्रान,''कोंकणेवे ? पुर्तुगेजांचे शत्रू आमचे शत्रू न्हय. पुर्तुगेजांचो नाश करप 
आमचो हेतू. तांचे बरोबर मेळिल्ले - ते कोणूय आसूंत - जावूंना किद्या तो 
आमचोच घरकार - जिवानशीं मारचेंच. तें आसूंदी. तुमी आमचो आश्रय 
मागून आयल्यात जाल्यार कोरें भितर रावपाक परवानगी आसा. घरदार करून 
रावात. तुमची राखण करपाची जबाबदारी आमची,'' अशें म्हळें. विट्ठू पेक 
धीर आयलो. ''तशे आमी कोच्चीक भायर सरिल्ले पयणारी. वचपाचें उदिश्ट 
पुर्तुगेजां कडच्यान चुकोवन घेवप. वेतात आमी,'' म्हळें. “तुमची इत्सा. 
गांवची शीम पार करपाची वेवस्था आमी करतात. फुडें मंजेश्वर गांव मेळटा. 
अनंतेश्वर देवळ आसा. तुमगेलेंच. देव बरें करूं.'' अशें म्हळें तिणें. विट्ठू पैचें 
काळीज उपकारान भरून आयलें. त्या भावनेक उतरां रूप दिवपा सारके सपूर 
सांतय्य पोरोबून हात उबारून ''तुजें पोट थंड उरू माते!'' अशें आशिर्वचन 
दिलें. राणी अब्बका धवेफुल्ल दांत दाखोवन हांसली. 


उळ्ळालांतूय एक दोन कूटुंबां रावलींत. बाकी लोकांक अब्बक्क राणयेले 
सैनिकांचे राखणेंत गांवचे शिमेमेरेन हाडून सोडले. गुडो चडून, गुडो देंवून हांणी 
मंजेश्वर पावतना अनंतेश्वराची पुजा चालू आसली. लोकांची गर्दी. पुजेचो 
संभ्रम. व्हडले आवाजान कोंकणी उलोवपी लोक. त्या भागांत इतले संख्येन 
सारस्वत उरतीत म्हळळी कल्पना सुद्दां नाशिल देखून विट्ठू पै अजाप जालो. 
पडवेर बशिले हांकां कोणे तरी जेवणाक आपयलें. शिस्तीचे जेवण. तोंका 
बयले पानाचेर सात-आठ तरांच्यो रांदयो, हनहून शीत, हाताचो परमळ वचना 
तसलो सारु, हिंगा फण्णान घमघमचें तोय, पायसु. पोटभर जेवन धादोस 
जाल्ल्या सगल्यांक पळोवन विट्ठू पैचे दोळे भरून आयले. लागीं बशिल्ले 

आपले बायलेक,''असलें जेवण जेवनाशीं कितलें दीस जाले न्हय ?'' म्हणचा 


लागलो. परमळ येवचे आपले हात हुंगत तुळशीबाय, हूं म्हळाली | 
i 


मंजेश्वरांत काशीमठा स्वामी चातुर्मासाक बाशिल्ले. विट्ठू पैन आपल्या 
जिवितात केन्नाय मठाच्या स्वांम्यांक पळयले नासले. ताणें आयकल्लो कवळे 
मठ एकूच. कवळ्यां तो दोन-तीनदां गेल्लो. कवळेंचे एके चलये बरोबर ताचें 
लग्न घडपाचें आसलें. पूण थंय गेल्ले तेन्ना स्वामी थंय नासले. कांशीक गेलीले 
परतलेच नासले. गोंयचे त्या वायट दिसांनी तांणी हे वटेन पांयं घाले नासले. 
हो काशी मठ हालींच जालिलो, म्हणल्यार अदमास बीस-तीस वर्सा फाटीं. 
गोंय कडच्यान दक्षीणेक आयिल्ले सारस्वत चड करून काशी मठाकच चलून 
घेतात खंय. विट्ठू पैन लेगीत काशी मठाचे स्वामी केशवेंद्र-तीर्थांक भेटून 
भक्तीन साश्टांग नमस्कार घालो. 


श्वेतछत्र, धवो शंख, दोन चामरां, दोन हगलु दिवट्यो (दिवटेचो एक 
प्रकार), मकर तोरण, नगरे, पताके, ताळ ह्या सगल्यां सांगाता पालखेंत बसून 
मिरवणुकेन श्रीस्वामी वतना लोकाले खेटींत हात जोडून पांयां पडून राबून ताणें 
पळयलेंय. कितो तेज! कसली कळा तोंडार. कुंभकोणाचे व्यासराय मठाचे सुरेंद्र 
तीर्थाले शिश्य यादवेंद्र तीर्थांले शिश्य केशवेंद्र तीर्थ स्वामी. भरीव आंगलोट. 
आडदांड, उरूट तोंड, त्या दोळ्यांतलें सुर्यकांती सारकें तेज पळयतल्यांक मोने 
करतालें. पालखी आपले मुखा वयल्यांन वेतना विट्ठू पैन दीर्घदंड नमस्कार 
घालो. 


वेणेंकारांच्या पंगडाच्या बायलांक भायरूच बसोवन विट्ठू पै स्वाम्यांलें 
दर्शन घेवपाक भितर गेलो. सांतय्य पोरोबूक फुडाकार दिवन तांची पादपुजा | 
केली. केशवेंद्र तीर्थ स्वामी जाणटे जायत आयिल्ले. बिट्ठू पैली काणी 
आयकून, “बरें जालें. आमचिगेल्यांचेर धर्मांतराक लागून बलात्कार चलत 
आयला म्हळूळें, आमीय आयकलां. ताचेन आमकां भारी बेजार जाला. व्यास 
रघुपती तांकां बरी बुदूद दिवों. तितलेंच आमी सांगचें. कोच्चीक भायर सरल्यात 
की? आमगेलो मठ आसा थंय. देवभक्त खूब लोक आसात थंय. तुमकां बरें 

भातलें.'' विंगड विंगड करून अक्षरां गुथून सांगलें. फलमंत्राक्षता दिली. सपूर 
आंतय्य पोरोबून माथें बागोवन नमस्कार केलो. 


` देवाचो प्रसाद म्हणून सात दीस मेजेश्वरांत पंचपक्कान्नांचें जेवण. देहाचो 
{शंच मनाचो आयास पूर्णतया निवारण करून घेवन फुडें चलपाचो निर्णय 
केलो. मंजेश्वरांत पुरयत भारद्वाज गोत्राचे. तांचे घर कुंडोदरी ग्रामांत आसून 
पयलें भारद्वाज गोत्राचो रंगभटू मुखेल पुरयत जावन सेवा करतालो. तो मंजेश्वर 
श्रीमदनंतेश्वर देवळाचो मुखेली. दर मंगळारा देवा पुजे वेळार ताका दर्शन (देव 
आंगांत येवप) येतालें. विट्ठू पैक अजाप. अंयशीं वर्सा पिरायेर लेगीत सोळा 
बरसां तरणाटोसो रंगभट्टान नाच्चें पळोवन विट्ठू पैक अजाप. हरवाणा 
(पराती) लागीं दवरिल्लें दिव्या मजगतीं उबें रावन आवेशाचे कोश्टका प्रमाणेच 
पोशाक न्हेसून हातांत बेतकाठी धरल्यार पळयिल्ले कोणाकूय भक्तीभाव ओतून 
येतालो. सौम्य धाटयेन सुरू जावपी वाजप. पूण एके फावटीं घांट वाजतकच 
बेतकाठी धरून गाभार्‍्यांतल्यान भायर सरपाची आयट किते तें? गाभाऱ्यांत 
प्रदक्षिणा घालपी वैखरी किदें? प्रदक्षिणा सोंपकतच बेतकाठी भट्टाले हातांत 
दिवन देवाची सजयिल्ली मूर्त एक फावट माथ्यार दवरून घेतलिवे, एकदम 
मौन! सुत्रमण्येश्वर खंय तो. भारद्वाज गोत्राचो मूळ पुरुश रंगशर्मानच गोंय सावन 
हाडून हांगा प्रतिश्ठा केल्ली खंय. विट्ठू पैनूय देवा मुखार राबून प्रसाद घेतलो. 
“देवा जाल्ले तितले वेगीन हें खंयचे खंय नासलें प्रयाण थांबोवन एक 
आलाशिरो दी देवा.'' अशें मोन्यांनी मागून घेतलें. “'विट्ठू, देवान उलयिलें 
कोणेंय आयकलां की? ह्या देवाक पळे. उतरां नाशीं सगलें कुरवांनीच सांगतां. 
ताची अपार महीमो, व्हय की?'' म्हण आन्नू कामतीन मना पसून सांगलें. 


फुडले भोंवडे खातीर तयारी करीत आसतना कोच्ची दिकान वचून 
आयिल्ल्यांतले कोणेंतरी एकल्यान '“तशें खूब पयस कांय ना. क7्णूरांत, 
कल्कुटांत थोडे त्रास जावचा फाव. पुणून थंय आमचिगेले खूब आसात. तुमकां 
आश्रय दिताले. तुमगेली काणी आयकल्यार तुमी वांचून आयिलेंच व्हड. 
तितले त्रास तुमकां फुडें वचपाचे वाट्टेर जायशना.'' अशें भरवंसो दिलो. त्या 
धैर्यान फुडें वचपाचें जरी थारायलें थोड्यांक मंजेशवर देवळाचे भूरीभोजनाची 





! 

रुच तोंडाक बरी लागिली. “'कोच्चीकच वचपाचें किद्या ? थंय आमचिगेले खूब 
आसात म्हण मूं? हांगा नात की? तशें नागड्या बेताळान आमकां कोच्चीकच 
वचा अशें कांय म्हणूंना. ताणें तेंकाक वचात म्हळें; आनी आमी भायर सरली. 

चलचे वाटेर आमीच घेतिलो निर्धार हो. विट्‌ठू तुंबय हांगाच किद्या रावपा 
नजो ?” अशें म्हणपा लागले. सांतय्य पोरोबूक मारली भिरीभिरी ''आतां किदे, 

तुमी येतात की ना? हांव वचपी. किदें विट्ठू तुकाय हांगा जेवपाची रूच 

लागली की किदें?'' असो प्रस्न केलो. विट्ठून आपली पोटली -पेटारो आवरून 

आन्नू कामतीलें तोंड पळयलें. “हांवूय भायर सरलों.'' अशें तांचे तोंडाचे भाब 

पळयल्यार दिसलें. मर्तुकिणी विट्ठू पै परस पयलेंच भायर सरिलो. हांणी 

सगल्यांनी भायर सरिले पळोवन वेंकू म्हाल्लो फाटीं पडीलना. गोडाचो माधो 
पोरोबु सपूर सांतय्य पोरोबूच्या भावाचो पूत. बिक्कु पोरोबूचो पूत. वांगडा 
आनीकय चार लोक. विट्ठू पैक वेणेँ सावन भायर सरतना चवेचाळीस संवसार 
आशिल्लौ याद आयली. मंजेशवरा सावन भायर सरतना ताणें पंगडांत कितले 
आसात म्हण गणटी केली. एकूण आठ कुटुंबा. तितलो व्हड चोंबो वाट सरत 
सरत विरगळत गेल्लो. अशें जाल्यार ह्या सपूर सांतय्याचे बरोबर हांव एकटोच 
उरतलों कितकी अशें येवजून विट्ूक भंय दिसलो. 

सिरिया न्हंयेचे लागीं पाविले तेन्ना काळोख. लोक कमी जावचा देखून वाट 
बेगीन बेगीन सरिल्ली. न्हंयेचे कुशीतच बिडार घालें. पाचवेंचार मळ, 
ज्युस्ताज्युस्त कटावाची पीक रोयल्या देखून कंवळे कंवळे भाताचे रोपे. उदक 
नासले कडेन ज्युस्त कापणी केल्लीं शेतां. थंथय माड, फळांचे रूख. शेतांक 
उदक सोडचा देखून की काय सुंदरसो परमळ. कुशींतच गाजोवचो दयों. 
“बिट्टू देवळाचें सुरबूस जेवण जेवन जेवन पोट डुब्‌शें जालां. न्हंयेतकी 
समुद्रांतकी मासळी कांय तरी मेळटा की पळयतां'' म्हणून वेंकू म्हाल्लो आनी 
मर्तुकिणी भायर सरले. तांणी ते वटेन वतकच सांतस्य पोरोबु “आयज दिवाळी 
न्हयवे?'' म्हळालो. विट्ठू पैन जाप दिली ना. ताचें मन पयसुल्ले वेर्णेची 
तीनसांज याद करतालें. आपलीं शेतां, आल्विरा, फुलिल्ल्यो सांजो ह्या 

'सगल्यांच्यो यादी. त्या उगडासान आंगांत शिरशिरी. सांगाताकच व्हांवन 
आयिल्ल्या वेगळेच एका उगडासान तो थरथरलो. पयसुल्यान कोण तरी गोड 
आवाजान गायतालो. 


“तुप्पशन उंबले तुळु नाडीगोयेक्कु । 
अक्किय मेले गेरेयिल्ले।। 
अक्रिय मेले गेरेयिल्ले। तुळुनाड। 
मक्कळ मैमेले कलेयिल्ले।।'' 
(तूप शीत जेवपाक जाय तर 
वचपाक जाय तुळुदेशाक 
थंयचो तांदूळ शुभ्र-एक रेग ना 
(तशेंच) तुळुदेशाच्या भुरग्यांच्या आंगार एक खत ना.) 


शुद्ध कन्नड शब्द. तरीय ती धाटी, ते हेळे वेगळेच तरेचे. कितलें सुंदर गीत. 
कितलो सुरबूस आवाजाचो गावपी. शब्द सारके स्पश्ट जावन आयकतात. 
कोणतरी खेडेकार दिव्या मुखार बसून म्हणटा आसतलो. गिताचो अर्थ 
होलमतकच विट्ठू पैक त्या गावप्याचेर मत्सरसो जालो. गोंयचे भुंयेचेर 
आसल्यार आपुणूय तशेंच गावुयेत आसलें. पूण तें भागय आपल्याक ना जालें. 
आतां आपलेंच म्हण आसल्यार फक्त उगडास. घडये ही याद एकच म्हज्या 
जिवीतभर रावता कितकी? विट्ठू पै बेजारलो. 


फुडें मेळचो गांव कुंबळे खंय. सत्यदेश खंय. कुंबळेचे रायालें शिवासन 
धर्मकारणिकाक (धर्मकारणाक) नांव पाविलें खंय-मासळी हाडपा गेल्ले वेंकू 
म्हाल्लेन आनी मर्तुकिणीन खूब खबरो पुंजावन हाडिल्यो. “बरी मासळी 
विट्ठू. बोंचावन बोंचावन दिली. दर्यादेगेर रास रास पडल्या. केन्नाय मंगळूराक 
वचपाची खंय. पूण आतां थंय झूज देखून व्हडीं सगली हांगाच रावल्यांत. 

फाले सकाळीं न्हंय पार करपाची एकूण वेवस्था करून आयले. ह्या वाटेन कांय 


ड 


$ 





अडखळ नाशीं मुखार वचुयेत आमी.'' उमेदीन वेंकू म्हाल्लेन सांगले. | 


माडावेल्यान नाल्ल काडून मासळेचें हमण केलें मर्तुकिणीन. सगले ताव मारून ' 


its 


जेवले. म्तुकिणी जेवणाक विट्ठू पैले कुशींतच बशीलो. ““किदेंय सांग किणी | 
माम्‌, तुगेले फण्णा उपकरी, पेडव्या घशी मुखार आनीक किर्देच ना.” म्हण 


तोंडभर तोखणाय केली विट्ठू पैन. जेवण करून न्हिदले तरी विट्ठू पैक मासळी 
हमणाचो परमळ आनी रूच गेली ना. 


दुसऱ्या दिसा न्हंय पार करून सत्यदेश अशें फामाद जाल्ले कुंबळेचे जमनीर 
पांय दवरिल्लोच मर्तुकिणीक ताप येवचा लागलो. वेळ गेलो तशें वीख 
चडिल्ले भशेन जोर चडत गेलो. कुंबळेचे गोपालकृष्ण देवळाचे वाठारांतले 
एका रूखा सकयल राविले तावळ आंगार ध्यास नासले तसले जोरान कांय 
कांय तरी बडबडचाक लागलो मर्तुकिणी. विट्ठू पै घाबरलो. सांतय्य पोरोबून 
आपल्याक खबर आशिलीं वखदां केल्यारूय मर्तुकिणीचो ताप देंवना जालो. 
तीन दीस पर्यंत हे बटेचें भान नाशीं पडिले मर्तुकिणीक आपले भोंबतणीं किदें 
घडत आसा हाची जाणीवूय नासली. ताच्या जोरा निमतान तांकां कुंबळेंत 
रावका पडलें. एकांद्री मासळी खाल्ली जिवाक जाली ना कितकी अशें कोणें 
तरी म्हळें. विखारी किदेंय मासळी आसतली. देखून भलायकी अशें इबाडली 
म्हळें. मर्तुकिणीक किदेंय जाल्यार? विट्ठू पैक हीच चिंता,-''देवा! 
मर्तुकिणीक वांचय'' ताणें देवाक आंगवण घाली. मर्तुकिणीक वांचय... तुका 
जायतें दितां, म्हेजें आयुश्य जायजाल्यार दितां अशें गोपालकुष्णाचे मुर्तीचे फुडें 
धोंपर तेंकून ताणें मागलें. कांय जायना सोड म्हणून आपले इतल्याक आपणेंच 
समाधान करून घेतलें. ताप चडिलेतावळ मर्तुकिणीन बडबडचाक लागिलें 
पळोवन विट्ठू पैचे हातपांय गळूळें. 


विट्ठू पै मर्तुकिणीलागीं बशिलो हालिलना. चवथ्या दिसा मर्तुकिणीन दोळे 
उगडले तेन्ना गडबडत किदें किदें म्हण विचारलें. मर्तुकिणीक उलोवपा तितली 
ताकत नासलौ. तसो मर्तुकिणी आंगापांगान घसघशीत. पूण चार दिसांचो हो 


जोर म्हणल्यार तो चिंवन उडयिल्ली कब्बाकांडीसो (रोस काडिल्लें उशीचें 


है. 

चिपट) दिसतालो. विट्ठू पैलो हात धरून दैन्य आवाजान ल्हवू, ''विट्ठू, हांवें 
मेल्यार बी म्हजे बायले भुरग्यांक कोणच नात. म्हाका तुंवें उत्तर दिवका विट्ठू, 
म्हज्या संतानाची राखण करपी जापसालदारकी तुजी. तांणी चूक केल्यारय, 
'पोटां जाल्ले भुरग्यां भशेन तुंवे आनी तुज्या कुटुंबान तांकां पोसका. तुगेले 
भुरग्यांकूय तुंवे हें सांगका. चारशीं वर्सा उपरांत गायां वेतना तांकां विसरचा 
नजो,'' अशें म्हळें. 


विट्ठू पैले दोळ्यांतल्यान सट्टने दुकां आयलीं. “किदें म्हण उलयता किणी 
माम? बेगीन बरो जाता तूं. सोड तें. देव आसा. केन्नाय हात सोडिना. आमी 
जाले तितले बेगीन कोच्चीक या. तुका वगळून आमी थंय वेतात वे?” म्हळें. 
मर्तुकिणी “उतर दिता मुरे?'' म्हणून परत परत मागचा लागलो. ताच्या हाताचेर 
हात दवरून ताणें वचन दिवपाचें अनिवार्य जालें. मर्तुकिणीच्या तोंडार 
विशादपूर्ण हांस उदेलो. 


नंतर मर्तुकिणी हांसलोना. जोर परत चडत गेलो. ताका वांचपाची इत्सा 
घडये आशिल्ली. आन्नेक दीस उदेतना ताचें बडबडप आनीकय चड जालें. 
वांचका म्हळळी इत्सा, वांचकाच म्हळ्ळें हट्ठ ताका जायते पयस ओडून 
हाडटांले. जरी जालें ताचो जीव आयकलोना. पांचव्या दिसा मर्तुकिणीन 
बडबड राबयली आपलो अखेरेचो उस्वास सोडटना. 


विट्ठू पैक माथ्यार सामकें मळब कोसळून पडले भशेन जालें! 


“मरण तशें म्हाका नवें अशें न्हय राच्चू. मरणाची सामकी सांत पळयल्या 
हांबें. धड़ाचें मरण, गंगाबायचें मरण, आम्मा-बाप्पालें मरण, पिशे सीताबायचें 
मरण..... कितलीं मरणां पळयल्यांत हांवें? ते सगल्यान म्हजें काळीज फुटून 
गेलां. पूण हो मर्तुकिणी खंयच्यान आयलो सांग? वेर्णे सोडिले रात्रीकच येवन 
जमलो न्हय आमकां? वाट दाखोवपाक म्हणुनूच आयलो की? म्हाका ताप 
आयिल्ले तेन्ना, आपली जापसालदारकी ही अशें पावला कणकणीं धैर्य दिलें. 
जेबणाक करून वाडलें. जेवले तरीय जेवलोरे विट्ठू, पोट भरलेरे विट्ठू म्हण 
विचारतालो. आतां हांगा-ह्या कुंबळेंत म्हजे हातांत जिव सोडलो न्हय? फाटीं 

केन्नाय ताका हांव जाण आसलों न्हय अशें दोळ्यामुखार दिसपी हें मडें 
आमगेलें न्हय अशें सांगूं? धड्डाच ताच्या रुपान आयलो की? वाट दाखोवपी 
धरूव नखेत्रसो आयलोकी? हांव पिसोसो जाल्लों. दोळयां उगडे सोडिल्लें मडें. 
दोळ्या पातयो उदक लागिलेभशेन. रूप कितलें विकार! तोंड उगडलें काय 
ताणें? हात हालयिलो काय? हङ्ड्याघूड खंय इल्लोसो आवाज करीत आसा | 
काय? खंय मर्तुकिणी? म्हाका सोडून खंय गेलो? ऊं हूं....... ना. हालना 
ताचें देह. ताचे आंगार पिसोसो लोळूळों हांव. कोच्ची पावन ताचे वांगडा _ 
जगुया अशें चिंतिल्लें हांवें. आनीक खंय आता कोच्ची? किद्याक थंय वचका? | 
अशें रडलों. कोणें खंयचे परीन समाधान केलें तरीय म्हजें दुछख कमी जावूंना. 


ताका लासून येतकच एके तरेची बेपर्वायेन म्हाका वेश्टिलो. गप्प बसून 
रावीं. दोळ्यां मुखारच नागप्पय्याचे वयाचोच ताचो पूत दासकिणी...... थोड़े 
पयस तुळशीबाय समाधान करीत आसलेली मर्तुकिणीची बायल. कितली 
पिराय आसतली तिका? पस्तीस की चाळीस की. गंगाबायचे भशेन मार्थे तासून 
कपलावेलो कुकमाचो तिळो पुसून बशिली. सांतय्य पोरोबून लेगीत म्हजी 
निश्क्रीयताय पळोवन मर्तुकिणीचे भोज्याची तयारी केली. बारा-तेरा जाल्ले 
उपरांतच मुखावेले प्रयाणाची तयारी म्हळालो. तशें सांगिले किद्याक की 
म्हणल्यार म्हाका इल्लें तरी समाधान मेळों ह्या उद्देशान. हांव काय उलयलना. 
भितरल्यान, तशें भायल्यानूय गोठेवन गेलिलें मन. दासकिणीक मुखार बसोवन 
घेवन मर्तुकिणीक सदगती प्राप्त जावों अशी प्रार्थना केली. हे किद्याक अशें 
घडलें ? हातूंत म्हजी चूक किदे असो विचार करीत रावलों. 


आतां कितलेकी वर्सा उपरांत दिसता राच्चू, मंगळूरांत त्या चोराक मुखार- 
मागशीं पळयनाशीं मारच्या मर्तुकिणीक हांवें हेच हातांनी धुकलून उडयिल्लो. 
त्या दिसा पसून मर्तुकिणींत कितो तरी बदलाव आयिल्लो. उतरां उणीं जालीं. 
आसुनूय नासले भशेन गप्प रावपी. त्या दिसा जाय म्हणूनच ताणें नेत्रावती 
न्हंयेंत उडी मारिल्लीकी? देव आमचीं कामां पळोवन केन्ना कशें समजून घेता 
तें कळना राच्चू. आतां तुका काणी सांगत सांगत म्हजे मतीक होलमल्ली एक 
भावना ही - “त्या दिसा हांवें मर्तुकिणीक धुकलिल्या अपराधाक जावन देवान 

तुकिणीक म्हजे हातांतल्यान झोंबलो की काय अशें दिसता.''- आज्जो काणी 
]बोबन खूब वेळ पर्यंत उलयल्लोच नासलो. बेळकट्टे रामचंद्र पैकूय तेन्ना तें 
रत धवळपाची इत्सा नासली. 


बाराव्या दिसा इकरा ब्राह्मणांक जेवणाक घालका आसले. तांचे पंगडांत णव 
गक मात्र आशिलें. आन्नू कामती लागीं येवन,''विट्ठू तुंबें अशें बसल्यार 
॥यना..... चल, ऊठ. तुजे भोंवतणीं किदें चलता तें मातशें लक्ष दी. विचार 
हर. तुगेली बायल गुरवार. तिचे पोटांत मर्तुकिणीच जल्मा येता म्हण समज. 
गो, आतां म्हजेबरोबर यो. आमी बाजाराक या. आयिल्ले दिसापसून हांगा 
कोणतरी आमचिगेले आसात की म्हण पळोवचाक आयिलेनात आमी. 
पारस्वत आसल्यार बरें जालें. नाजाल्यार गोपालकृष्णाली पुजा करपी भट्टाक 
बरून फाल्यां अन्नदान करुया. मर्तुकिणीचो पुण्य केलिलो जीव. जिवीतभर 
राकी लोकांक रांदप करून वाडून अन्न घालिलो मनीस तो. तागेल्या भोज्याक 
करा बाह्मण मेळनाशीं वतले काय? यो, पळोवन येवुया.'' असो आगरो 
करून ताका उठयलो. उठून ताचे फाटींच गेलो खरो विट्ठू पै, पूण ताच्यांत 
कांय उमेद नासली. | 


कुंबळे पेंट व्हडशी कांय न्हय. थंय तांकां कोणूच सारस्वत मेळ्ळेनात. 
“सारस्वत ब्राह्मण की? ती खंयची जात गा? कोंकणेवे? हां... एक दोन घरां 
आसात अशीं याद..... पूण ते ब्राह्मण न्हय. ब्राह्मण व्हय जाल्यार मासळी 
खातात की? “तुमी कोणाक सोदतात कोण जाण!'' म्हळे कोणी तरी. 
“कोंकणी आसात की? हांगा?'' म्हण आन्नू कामतीन विचारलें. ''दर्यादेगेर 
एक दोन झोंपड्यो आसतीत. पेंटांतल्यान देंबन पश्चिमेक वचात. कोंकण्यालें घर 
खंय म्हण विचारल्यार थंय कोणूय सांगतीत'' अशें सांगून वाट दाखयली. 


आन्नू कामती विट्ठू पैक आपोवन घेवन पश्चिमेक भायर सरलो. एकाएकी 
जमीन सकयल जाले भशेन देंवका पडलें. फुडें दर्यो गाजयतासलो. आन्नू 
कामती हाका ताका विचारीत भोंबलो. अखेरेकय ताका जायजाल्लो मनीस 
मेळळो. ताका पळयल्लोच विट्ठू पै तटास राबलो. ताका आपले दोळ्यांचेर 

विश्वास दवरप साध्य जाले ना. मुखार राबिलो अप्पण्ण भट्ट! तुळशीबायचो 
बापूय. आपल्याक चली दिल्लो मांव! काशीक भायर सरिल्ल्याक भागीरथ 
पांयां पोंदाकच मेळिल भशेन! भेंडाक एक कास मारिलो कपडो, स पोडी 
जानवें. उठून दिसपी गोपीचंदनाचीं नामां. कानाचेर तुळशीदळ, 
रक्तचंदनाचें नाम. गळ्यांत रुद्राक्षी माळ. ओडून गांठ बांदिल्ली पिकिल्ले 
केंसांची शेंडी. हातांत पुजेचें हरवाण. म्हातारपणांत बागवेल्लें आंग..... पूण 
घटमूट. अप्पण्ण भट्टाकूय अजाप! “अरे! जांवय मनीस!'' अशे उदगार 
काडून तोवय फातरसो राबलो 


मर्तुकिणीचो भोज्जो अप्पण्ण भट्टाले पुरयतकींत बरे भशेन जालो. भोजो 
जाल्ल्या दुसऱ्या दिसा सांतय्य पोरोबु, “आतां भायर सरपाची तयारी करका." 
अशें म्हळालो. मर्तुकिणीन मेलिलो गांव सोड़पाक विट्ठू पैलें मन कबूल जालें 
ना. किदकी उदासीनताय, दुखाची जडसाण. अप्पण्ण भट्ट भेटिल तेन्ना बी 
ताका उमळशीकशी जाली ना. हरशींच अजाप जाल्लो, तितलेंच. भोज्या काम 
करतना मर्तुकिणी तांकां कशें येवन मेळ्ळो हें थोडें थोडें करून तागेले मांवाक 
सांगीत आशिलो आन्नू कामती. तेंवूय ताणें विचारलें प्रस्नाक उत्तर. सपूर 
सांतय्य पोरोबून भायर सरपाक ताकतीक दाखयल तेन्ना ताका वचका अशें 
दिसूं ना. 


सांतय्य पोरोबून तडव केलो ना.... “येता जाल्यार यो विट्ठू. हांव तर फुडें 
वचपाचोंच. तूं हांगाच रावता जाल्यार म्हाका कांय हरकत ना. यो म्हणटां. 
आयलो बरें आसा. नातर हांव फुडें चल्लों.'' अशें म्हणचा लागलो. मर्तुकिणी 
मेल्लो गांव न्हय? ताची याद ताका मुखार वचपाक सोडिना जाली. 


अखेरेक सांतय्य पोरोबू भायर सरलो. ताचे बरोबर ताचो भावाचो पूत 
गोडाचो माधो पोरोबूय भायर सरलो. विट्ठू पै रावलो म्हणून आन्नू कामती 
आनी वेंकू म्हाल्लोय कुंबळेंत रावले. सांगाताक मर्तु किणीचो संवसार. “बाकी 
उरलौं पांच कुटुंबा. विट्ठू कोच्चीक आयल्यार आमगेले ह्या पांच घराण्यांक 
भेट दिवपाक विसरनाका.'' अशें सांगून सपूर सांतय्य पोरोबू भायर सरलो. 

'बळेंत आशिले पै, कामती, म्हाल्लो आनी किणी. आदींच आयिल्लो भट्ट 
॥नीक आदीं पसून हांगाच राबून राजाश्रय प्राप्त केल्ले भगत - हे इतले 
वसार थंय उरले. अशीं स कुटंबां कुंबळेंत. मांवान विट्ठू पैक जिवनीक 
गंयतरी वाट करून दितां अशें भरवसो दिलो. देखून वेर्णेंचे कौंश गोत्राचो, 
हाळसा नारायणीलो कुळावी, नरसप्पय्याचो नातू, माळप्पय्याचो पूत, अदमास 
बठावीस-तीस वर्स पिरायेचो विट्ठू पै आपली गुरवार घरकान्न आनी 
ताबरोबर कुंबळेंत येवन रावलो. 


भाग-3 
काकक माम्मा तूं गोंया गेल्लेलवे ? 


आम्गेलामणूले बाम्हणा देकलावे ? 


ते बामणान$ येतां म्हळावे ? 
आम्गेलामणूकऽ येवचा सांगलावे ? 


16 





उत्तरेक नेत्रावती आनी दक्षिणेक चंद्रगिरी न्हंयांचे मजगतीं आठ | | 
बत्तीस ग्रामांचें राज्य कुंबळे. मंजेश्वर, कुंबळे, अडूर, पेरडाल, अंगडीमोगरू, 
कासरगोड, मोगराल, ओमंजूर हे मागणे. अस्सल हिंदू राज्य. प्रवर सांगतना | 
'वशिश्ठ गोत्र. कौंडिण्य प्रवरान्वित, अश्वलायनसूत्र, सूर्यकुल' अशें सांगतात. | 
विट्ठू पैन कुंबळेंत वास्तव्य करून रावतना कुंबळेचो राजा अच्युतराय अजून 
निकतोच ज्युस्त चाळीस वर्सा पिरायेचो युवक. बायल सुशीला. '“पिराय ल्हान | 
म्हण किदें विट्ठू पै? तें गांभीर्य, दूरदृश्टी, प्रजाप्रेम हें सगलें अनुकरण योग्य. | 
तुवें एक फावट प्रत्यक्ष पळोवका. किदे आयट, काय देवभक्ती!'' अप्पण्ण | 
भट्टान तुस्त केली. गोपालकृष्ण देवळाक दिसांतल्यान एक फावट घोड्यार | 
बसून राजवाड्यांतल्यान भायर सरून पांया पडून परतुचे वेळार विट्ठू पैन | 
पयसुल्यान ताका पळोवपाक शक्‍य जाल्लें. त्या सूर्यकुळाचे राजवंशावळीचे 
विशीं विट्ठू पैक विस्कटावन सांगिल्लें- 





कुंबळेचे राय हानगल कदंबाचे वंशस्थ. पांयशी संयशीं वर्सा फाटीं 
होयसळांनी हारयले उपरांत तौळवाक म्हणल्यार तुळुदेशाक येवन रावले. 

रयूरवर्म ह्या नांवान फामाद राजा मूळ पुरूश. तागेले घराण्याचो पयलो जयसिंह 
घ्हणपी राजान मोचब्बरसी हिका कन्यादान म्हणून मोगराल दिल्लें. ह्या 
पोचब्बरसीन दानांत मेळिल्लो हो शिलामय जावनासलो दोंगरी प्रदेश पिकाळ 
जमीन केली. आपल्याक रावपाक म्हणून थंथय एक घर बांदोवन उदकाचे 
आदाराखातीर थंथय तलाव-नाले बांदोवन सुंदर बगिचो निर्माण केलो. त्या 
प्रदेशाचे भोंवतणी खोल खंदक खणयलो. 


हे आस्तीची मालकी जोगव्वे नांवचेले चली भुरग्यां वरवीं येवका अशें 
विवरण केल्लें आसा. पयलो जयसिंह राजा पांड्यरायाक हारयिल्लो रणशूर. 
बनवासीचे मयूर शर्माचो पूत चंद्रांगद गोमांतका सावन पयस्विनी न्हंये मेरेनच्या 
विशाळ राज्याचो राजभार करतालो. एक फावटीं तो सकुटुंब दक्षिणेंत रामेश्वराक 
वचून फाटीं येतना कण्व ऋषी निमतान पावन जाल्ले ह्या कण्वपुराक येवन 
थांबलो. थंय ताची धूव सुशीला देवी कुंभिनी न्हंयेंत न्हातना गंधर्व पिडेस्त 
जावन बेशुद्ध जाली. तेन्ना यात्रेक लागून ते वटेन वचपी एक ब्राह्मणान 
अकस्मात थंय येवन तिका मंत्रतंत्रा वरवीं बरें केलें. देखून चंद्रांगदान आपले 
चलयेक त्या युवकाक दिवन लग्न केलें. मागीर कुंभिनी न्हंयेचे दावे देगेर 
वैभवशाली राजवाडो बांदोवन भोंवतणीं किल्लो-बुरूज बी निर्माण करून 
नेत्रावती सावन चंद्रगिरी न्हंये मेरेनची तुळु शीम आपले चलयेक जहागीर म्हणून 
सोडून आपण बनवसेक परतलो. सुशीला राणयेन ह्या प्रदेशाचे तीन हजार प्रजेक 
धर्मान पालन करतना जल्माक आयिल्लो भुरगो हो जयसिंहराय. 


जयसिंह राजा कण्वाश्रमांत वेदशासतरची शिकवण पाविल्लो विद्वान. 
धनुर्विद्येत ताची बराबरी करप कोणूच नासलो. सवणेंचे भाशेंत तो प्रवीण. 
ऋषींनी ताका 'कविसिंह' अशी उपाधी दिल्ली. ताणें नित्य आराधनेक 
बेळग्रामाचे कुमारमंगलांत आसपी कुमारस्वामींचे देवळ आनी मधूर म्हळळे 
कड़चें मदनेश्वर देवळ अशीं दोन देवळां बांदोवन उदरगत केल्लीं. तो एके 
फावटीं शिकार करीत पयस्विनीचें उगमस्थान जावन आसले रानांत पावलो. 
थंयसर ध्यानमग्न जावन आशिल्ले उद्दालक ऋषीची तकली नकळत बाणान 
उडयली. तें पळोवन ऋषीचे बायलेन मोठ्यान रडत स्राप दिलो. ह्या स्त्रापा 

वरवीं कुंबळेंत एकाएकी क्रूर कामां करपी उचांबळून हाहाकार जालो. तो स्राप 


निवळावपाक लागून गोकर्ण वचपाक भायर सरिल्ले वेलापूरचे चार ब्राह्मणां 


वरवीं यज्ञ, याग बी करोवन शत्रूनाश करून धर्म स्थापना केल्ले जयसिंहान 
वेलापूरांत महीषमर्दिनीची पूनरप्रतिष्ठापना केली. 


'“कुंबळेच्या रायांक पाट बांदतना, शिंवासनाचेर चडपी रायाचें नांव, तारीख 
बी विवर एका ल्हान भांगराच्या तगडाचेर बरोवन कुंबळेच्या गोपालकृष्ण 
देवळांत त्या रायाल्या कपलाक बांदून थंयचान अडूर देवळाक वचून विसर्जन 
करपाचो नेम. ह्या घराण्याचे 'श्रीमत्‌ बनवसेपुर वराधीश्वर सूर्यकुलतिलक साहस 
संजय सत्य रत्नाकर सरस्वती कर्णकुंडलाभरण श्री मदनेश्वर पादपद्याराधक श्री 
वीर प्रताप कुंबळे धर्मसिंहासनाचे राजा अशी तांची बिरुदावळ. हांकां बेळ, 
मायंपाडी, पेरडाल ग्रामाचे पट्टाजेंतूय राजमहालां आसात. हें भूताराधकांलें 
आश्रयस्थान, विट्ठू पै. हांगाचे नामनेचे भुतांत एक जावन आसले विष्णुमूती 
दैव कुंबळे शिमेचे रायांक संबोधन करतना “तुळु बत्तीस मलेयाळ बत्तीस 
्रामांचे प्रभू? अशें उलो करता.'' 


मर्तुकिणीन भायर पडिल्ल्या बरेच दीस पर्यंत विट्ठू पैक कित्यांतूच आस्था 
नासली. विचार सुद्दा येनासले तसलें रिकामें मन. बसून बसून वाज आयल्यार 
कुंबळे पेंटांत भटकुवप. घरचे फाटले वटचे दर्यावेळेर भोंवडी. चडून देंवपी 
ल्हारांचो खेळ पळयतना विट्ठू पैक वेरणेंची याद. हांगसावन अशेंच उत्तर 
दिकेक चलत गेल्यार म्हजो जल्मगांव गोंय मेळटलें न्हय? गरमेच्या दिसांनी 
शेतांत घालंपी तवशें, मग्गें, तेंडलेचे माटब किंवा काळींगणाच्यो वळयो 
पळ्यतानां तर ताचें मन वेर्ण्यांच धांवतालें. जल्मांतराची वळखीची की म्हणचे 
भशेन याद येवपी आल्विरा. 


आयिल्ले नव्यांत ताका आलाशिरो दिल्लो अप्पण्ण भट्टान. “'भर 
गुरवारीक घेवन हांगा थंय खंय वेता जांवयबाब? आतां हांगाच रावात. 
अनुकूल जालें तेन्ना घर करशी खंय. वेपार बी करचाक भोव बरो जागो हो,” 
अशें म्हळळें. विट्ठू पैकूय कांयच सुचलें नासलें. अप्पण्ण भट्टाक बरी जाणटी 

पिराय. ताचो पूत संकर्षण भट्ट्‌ तुळशीबाये परस खूब ल्हान. पुताक अप्पण्ण 
भट्टानच वेदोक्त पाठ शिकोवन आपले वाटेन चलपाची तयारी करयिल्ली. 
रायाक आशिर्वाद करचा वेतना फकत आपण स्वता वेतासलो. आनीक खंय 
जेवणा खातीर वचपाचें आसल्यार पुताक धाडटालो. 


अप्पण्ण भट्टान बांदिल्लें घर म्हणल्यार कांय एक म्हणी सारकें घर न्हय. 
दर्यादेगेर उर्देतेक तोंड करून बांदिल्ली एक ल्हानशी झोंपडी. ताका सुकिल्ले 
तणाचें पाखें . मातयेच्यो वणटी. फुडें आंगणांत तुळशी रोपे. घरा फाटले वटेन 
तवशें, मग्गें रोयिल्लें. आंगण पार करून गुडो चडल्यार कुंबळे पेंट. पयसुल्यान 
दिश्टी पडपी राजवाडो, किल्ल्यांचें दुरीग. दावे वटचान गोपालकृष्ण देवस्थान. 
आदीं कुंबळे पेंट बंदरारच आसली खंय. मागीर पावसाचे जोरगतीक लागूनकी, 
दर्यात उठपी वादळाक लागूनकी भिवून भंगसाळ पुराय हे वटेन बदल्ल्यो अशें 
आदले लोक सांगी. “विट्ठू पै, आमगेले अखेरचे दीस गोंयांत सरोवपाचें 
आमच्या नशिबांत ना जालें. आतां आमी आशिलकडेनच आमचें गोंय सृश्टी 
करका. तूं हांगा वेपाराक सुरवात कर. रायां लागीं उलोवन तुका येदें भांडवल 
बी घेवोन दिवची कांय तरी वेवस्था करूया. रायां लागीं आमचिगेलोच एकटो 
माधो भगत म्हळ्ळो आसा. असल्या विचारांत तो कांयतरी हात धरीत. वेणें 
असलेंच एक घर तुवें हांगा बांदूंयेत. जिविताक एक आलाशिरो करून घेवचाक 
जायत. चारशी वर्सा उपरांत गोंयाक परतून वचूं येत, अशें नागड्या बेताळान 
सांगलां म्हणटात तुमी. आमची फुडली कितल्यावी पिळगी की? पुणून तें 
कबूल करून ताचे प्रकारें चलप आमचें कर्तव्य व्हंय की?” अशें अप्पण्ण 
भट्ट जांवयाक जाल्ल्या तितल्या लोकिकाक हाडपाक प्रयत्न करी. 


विट्ठू पैन कुंबळेंत राबितो केल्ले तेन्ना ताका सांगात दिल्लो आन्नू कामती 
आनी वेंकू म्हाल्लेन. प्रवासांत नाकापुरो जाल्ल्या वेंकू म्हाल्लेन आपले 
संवसारा बरोबर मुखार चलपाचें धैर्य नाशीं रावल्यार आन्नू कामती विट्ठू पैक 
दिल्लें उतर पालन करचा लागून रावलो. सांगाताक मर्तुकिणीचो संवसार. 
मर्तुकिणीची विधवा बायल आनीक पूत दास किणी. विट्ठू पै आनीक मुखार 
वचना म्हणटकच आपलो आसरो हो एकच अशें समजून हांगा राविल्ले बाकी 

लोकां बरोबर मुखार वचना अशें तांणी सांगतकच विट्ठू पैन, “जायत'' अशे 
म्हणीत “दासा, तुमगेलो बापूय मर्तुकिणीन केल्लो उपकार हांवें ह्या जल्माक 

विसरचो न्हय. तूं हांगा रावल्यार म्हाका खुशीच. तूं जेवल्यार हांवूय जेवतां. तूं 
उपाशीं आशिल दिसा म्हाकाय उपास. तूं काय भिवनाका,'' अशें सांगिल्लें. 

मुखार वचपाक भायर सरिले सपूर सांतय्य पोरोबू आनीक ताचो भाव गोडाचो 

बिक्कू पोरोबूचो पूत माधो पोरोबू. हाचे भायर आनीक चार संवसार. हांगा येवन 

राविल्ल्या थोडे काळा उपरांत मुखार गेल्यांची परिस्थिती किदें जाली काय 
म्हणून जाणून घेवपाची उमळशीक विट्ठू पैक. कुंबळेक तेंका दिकेचान येवन 

वचपी खूब लोक. तशें येवप्यांत कोच्ची सावन येवपी सारस्वतूय खूब लोक 
आशिल्ले. मंजेश्वर वच्चे वाटेर कुंबळेंत मातसो सुसेग घेवपी तांचे कडेन विट्ठू 
पैन एक दोन फावटीं विचारिल्लें. पुणून तांकां खबर नासलें. 


विट्ठू पैन कुंबळेंत वास्तव्य केल्ल्या थोड्या म्हयन्यांनी तुळशीबायन एक 
चल्या भुरग्याक जल्म दिलो. विट्ठू पैन कुंबळेत राविल्लें कारण त्या गांवांत 
ताचो जिवाचो दोस्त मर्तुकिणीचें मरण म्हण वेगळ्यान आनीक सांगचें 
पडनासलें. देखून तोच परतून जल्मा आयला हो अंधविश्वासय ताचो आसलो. 
म्हणून त्या भुरग्याक मर्तप्पय्या अशें नांव दवरलें. तो जलमा आयिल्ल्या 
थोड्या दिसां भितर, ताका पळोवनच शुध्द असो हट्ट धरिले भशेन जीव धरून 
आसलो अप्पण्ण भट्टय भायर पडलो. घरची जबाबदारी पुराय धाकटे संकर्षण 
भट्टाचेर पडली. ताका तशें बरीशी मिळकत नासली. पिराय तर अजून ल्हान. 
देखून विट्ठू पैन संवसाराचें वजें जुंवचें अपरिहार्य जालें. ह्या परिस्थितींतल्यान 
ताणें भायर येवपाचें अनिवार्य जायत लेगून विट्ठू पैक आपल्या पांगरुणांतल्यान 
भायर येवप शक्य जालें. संकर्षण भट्टाक मुखार करून माधो भगताचे पालवान 
रायांकडच्यान वेपाराक म्हणून थोडें भांडवल घेवच्यांत विट्ठू पै येशस्वी जालो. 
थोडे दीस तो कुंबळे बाजारांत वचून थंय मुसलमानांनी वेपार करचो 
बारीकसाणीन पळयत बसपा लागलो. कुंबळेंत वेपार करपी लोक तशें खूब 
नासलें. विकपीय मुसलमान, घेवपीय मुसलमानच. ते एकट्याचो हात आनीक 
एकटो सोडनासलो. मचवेंत येवपी अरबी वेपाऱ्यांक आनी ह्या मुसलमानांक बरे 

पारी संबंद आसचा देखून तांकां रीणय मेळटालें. “जाल्यार किदें विटठू, 
पार कसो करप हें तुका शिकोवपा लागना. तुगेलो आजो नरसप्पय्या काळगती 
सून वेणेच्या घरांतूच वेपार चलयतालो खंय. तसल्याल्या नातवाक वेपार कसो 
रप हें शिकोवपाचें म्हणल्यार मासळेक पेंबपा शिकयलवरी,'' अशें प्रोत्साहन 
{लें आन्नू कामतीन. 


तसो विट्ठू पै कितले दीस म्हण गप्प बसत? ताचे आजूबाजू लोक एक ना 
ब्रान्नेक तरान वेपार करून पोट भरचें ताच्या दिश्टी पडटालें. मर्तप्पय्या जलमा 
प्रायिल्ले उपरांत तो येदें-तेदें कांय तरी करचाक लागलो. कुंबळे पेंटांत फिरत 
फेरत वेपाराकूय हात घालो. कुंबळेक कल्लीकोट, कण्णानूर वाटच्यान येवपी 
मुसलमान तांदूळ, मिरें, तंबाकू, कांदो बी हाडटाले. रानवाटच्यान श्रीगंध, 
केळे, हळद, गोड़ बी विचारताले. एके फावटीं अशें जालें की तांणी येतना 
तांबडी मिरसांग हाडली. कुंबळेच्या लोकांनी तो मेरेन तांबडी मिरसांग 
पळोवनासली. देखून तिची विक्री भरभराटेन चल्ली. विट्ठू पैन ताका हात 
घालून बरोच पयसो कमयलो. तांणी हाडिल्लें विकतें घेवन भितल्ल्या प्रदेशांत 
शवप्यांक विकलें. राना वाटच्यान आयिल्लें विकत घेवन मंजींत (मंजी-शीड़ 
बांदिल्लें तारू) चडून वचपी मुसलमानांक विकलें. असले कडेन जगका 
जाल्यार आपली उतरांची कुशळटाय दाखयले बगर न्हय असो एक नवो तर्क 
विट्ठू पैले मनांत रुजलो. देखून ताणें रायान दिल्ल्या पयशा परस आपली 
जीबच भांडवल करून घेतली. 


विकते घेवन परत विकपी ह्या धंद्याक लागून विट्ठू पैक कुंबळे भोंवतणी 
संचार करप हें अनिवार्य जालें. विट्ठू पैलें तरतरीत तरणाटेपण असल्या 
भोंवड्यांनी काबार जालें म्हणल्यार सारके जायत. थोड़येक फावटीं तो वचपी 
मंजी चडून कण्णानूर किंवा कल्लीकोट, उत्तरेक मंगळूरा पर्यंत बी गेल्लो 
आसा. तशें गेल्ले ताव्वळ आपले लोकांक सोदून घेवन वचून माम्मा, माम्मा 
म्हण गोंयची खबर आयकुवपाक उत्सूक जाल्लो आसा. पूण गोंयचे 
परिस्थितींत कांयच बदलाव जालो नासलो. थंय ब्राह्मण जगपाचें साध्य ना 
जालें. थंयच्यान लोक सतत देशांतरा येत आसले. तसले एकटो-दुकटो मेळिल 


तेन्ना नागडो बेताळ बी दिशिलो की? हे वटेन केन्ना येतां म्हणटालो बी) 

अशी वासपूस केल्ली. पूण कोणेंच ताका सारकें उतर दिवूं नासलें. 


ताचो वेपार असो भरभराटीन चलतना एक दीस अचकीत सकाळीं विट्ठू पै 
आपले घरच्यान सरळ आन्नू कामतीलो पूत सिद्दण्ण कामतीक घेवन दक्षीणेक 
चल्लो. ताका आदल्या दिसाक कोणेंय तरी नीलेश्वरांत गोडाचो माधो पोरोबू 
आसा अशें सांगिल्लें. सतत दोन दीस प्रयाण करून ते दोगी नीलेश्वराक पावले. 
माधो पोरोबूक पळोवन विट्ठू पेक खोस जाली. “विट्ठू माम, तुंवे आदल्या 
म्हयन्यांत आयल्यार बरें आसलें,'' अशें म्हळें. ताणें तशें किद्या सांगलें म्हण 
विट्ठू पैक समजल्लें मागीरच. 


विट्ठू पै ताचेवरवीं खूब विशय समजलो. वेर्णें सोडले उपरांत ताटातूट 
जाल्लें संवसारांत भेटिलें पयलें कुटुंब हें. देखून ताका माधो पोरोबू लागीं 
कितलेंय उलयल्यार बी तान न्हिवली ना. “'विट्ठू माम्‌, नीलेश्वराक पावता 
म्हणसर म्हांत मेल्लो. जोर-गीर कांय ना. बशिलो बशिले कडेनच गेलो. बाकी 
सगले कोच्चीक वतात म्हण मुकारसले. हांव मात्र कुंबळेक येवन तुजे बरोबर 
मेळका म्हणून हांगाच उरलों. म्हांताक लासून येतकच भोज्जाचे तयारेक 
लागलों. पुणून भायर सरिले दीसच हांगचो एकटो शेणवी येवन नीलेश्चरांत 
आपलें एकच सारस्वत कुटुंब, तुवें हांगा रावल्यार आपल्याकूय धैर्य जाता अशें 
सांगून थांबोवन घेतलो. ताका एकच चली. चले भुरगे नात. तिका म्हजो चलो 
बिक्कूक लग्न करून दितां, आपली आस्ती-पास्ती, पयसो, संपत्ती सगलें 
जांवयाकच आसूं दी” अशें म्हळें. देखून हांगा रावली. आतां एक. तीन 
म्हयन्यां फाटीं तें लग्नय जालें. गेल्ले म्हयन्यांत चेरडप्प शेणावीय भायर पडलो. 
आतां ताचो वेपार वहिवाट सगलो हांवच पळोवन घेवन आसां”. अशें माधो 
पोरोबून सांगले. 


सपूर सांतय्य पोरोबू कोच्चीक पावचे आदींच मेलिलो आयकून विट्ठू पैक 
खूब बेजार जालो. ताचे परस माधो पोरोबूक नीलेश्वरांत राबोवन घेतिले 
चेरडप्प शेणावीक भेटच्याक जाल्ले ना मूं? म्हण आनिकूय वायट दिसले. 

ओ पोरोबून विट्ठू पैक दोन दीस आपले घरांत राबोवन घेतलो. जायत्या 
भुकुळटायांचें आस्ती-पास्ती, घर आसलेलो वेपार. जावं. सुखान आसात 
य, म्हण समाधान जालें विट्ठू पैक. माधो पोरोबूची बायल रत्नाबायलागीं 
भ-चार उतरां उलयलो. गोंयसावन येतना वाटेर तिणें आपले दागिने सगले 
वाडायिले. ताचे उपरांत विट्ठू पै तिचे लागीं उलयल नासलो. दागिने चोरी 
जले तेन्ना तिणें मंगेश काळेक सोविल्लेंय आसलें. तशेंच आपले घोवाकय 
गय तरी म्हळळें आसलें. मोटवी आनी धडधाकट बायलमनीस. घट्ट करून 
*सांचो आंबाडो घालून वाटेवयलीं फुलां काडून माळून घेतिल्लीं. अठरा हाती 
गपड कास मारून न्हेशिल्ली. कुकमाचो होड तिळो. आतांय तशीच आसली. 
रडप्प शेणवीन केल्ली मदत, तांचे निमत्तान आपण्याक एक आसरो मेळून 
वीत निश्चिंत जाल्लें हें सगलें थोमणे मारपी आवाजान सांगलें. तशें सांगनाशीं 
शप तिच्यान थोपचाक शक्य जालेंना की कायकी. आतां गळोभर भांगरा 
[गिने आसले. घरांत देखणी, धाकटीशी सून आयिल्ली. ''माद्ू कुंबळे 
लेश्वराक कांय पयस न्हय. अदीं-मदीं येत ऊर. मुखार आमगेलीं घराणीं संबंद 
॥डयत उरोंत,'' अशें सांगून विट्ठू पै माधो पोरोबू कडच्यान भायर सरलो. 


कुंबळेंत वेपार बरो वाडलो. म्हणटकच आनीकय मावोड्या रावप सारकें 
हय अशें दिसून विटठू पैन एक वेगळेंच घर केलें. मावाले घरसावन थोड़े 
पयस मातयेच्यो वणटी. कोलवांच्या पाख्यांचें एक घर उठलें. मुखार बरेंशें 
व्हडलें आंगण सपाट करून घेतले उपरांत थंयीच नारला रुखाचे मडलांचो एक 
प्राटब घालून नागप्पय्याची मुंजूय केली. मुंजीचो दबाजो चलतना विट्ठू पैक 
धड्डाची याद आयली. घरांत एक शूभ कार्य चलता म्हणल्यार ताका कितली 
उमळशीक! होमखणालागीं बसून सगलें कितले शिस्तीन दवरतालो! सामको 
भेरो जरी जालो, पुरयताचे ओंठ हालपाचेर कितलो तल्लीन जावन लक्षांत 
घेतालो. म्हणल्यार ताचे मंत्र सगळे जशे काय हाका पुराय समजतात! ताचे 
मरणाउपरांत विट्ठू पैन करचें पयलेंचे शूभ कार्य हें. संकर्षण भट्टानच पुरेतपण 
करून नागप्पय्याक ब्रह्मचऱ्याची दिक्षा दिली. अचकीत विट्ठू पैलें लक्ष वटूचे 
बाजून दवरिले एका पाटा बगलेन गेलें. लांकडाची खाली माणय. संकर्षण 


254 / स्वप्न सारस्वत 








भट्टान अशी हात चुकून थंय दवरल्या आसतली. ती पळयतना विट्ठू पैक | 
धड़ाचो आत्मो ताचेर येवन बसला असो भास जालो. ते कल्पनेनच ताच्या 
आंगार शिराशिरी मारली. नागड्या बेताळान म्हणिल्लें उतर फट जालें [. | 
तुळशीबाय तिसरे फावट गुरवार जाली तेन्ना मर्तप्पय्याक तीन वर्सा पिणय. 
सदांकाळ आवयची चींव पियेत हट्ट करून बसपी हाच्या सांगाता 
गुरवारपणाचें पोट ठ्हांवन घेवचें त्रासदायक तिका. देखून संकर्षण भट्ट न का 
उखलून आपले घरा घेवन वतालो. तुळशीबायन तिसरे फावट गुरवार आसतना 
आन्नू कामती मेलो. तो विट्ठू पै परस बरो व्हड. ह्या दिसांनी ताचो पूत । 
सिद्दण्ण कामती चड धांवन खेळपी. आपल्या उतरत्या वयार गोंय सोडून 
आयिल्लें दुख्ख ताका जावचें साहजिकच आसलें. पूण एक दिवस बी तें ताणें 
दाखोवन घेतिलना. मरतना मात्र विट्ठू पैक मुखार बसोवनघेवन रडलो. | 
“विट्ठू गोंयांत आमकां तुमचे इतली व्हड आस्ती नासली व्हय. पुणून ती 
आमकां पुरो आसली. हांगा तेंवय ना. आमगेले सिद्दण्ण कामतीक तुगेले 
हातांत घालतां. तो तुजे परस धाकटो. केन्नाय ताका सोडून घालनाका. तीन 
चलयांलो बापूय तो. फाल्यां तातूंतले एकटें तरी तुजी सून म्हण हाडल्यार 
म्हज्या आत्म्याक समाधान जातलें. हें चोय..... हांवें तुका दिलें उतर पावीत 
केलां. शेवट पर्यंत तुजी सावळी म्हजे सावळे परस वेगळी अशें समजलोंच 
ना,'' अशें म्हळें. जीर्ण जाल्ली ताची कूड पळोवन विट्ठू पैक खूब वायट 
दिसलें. “आन्नू माम्‌, घे, उतर दितां हांव. म्हाका सोबत दिल्लो तूं. तुगेले 
घरचे चलयेक मेगेले घरची सून म्हण हाडटां. म्हाका एक चली जाल्यार तुज्या 
घराक सून म्हणून दितां. तुगेलेंच अशें न्हय. कुंबळेत राविल्लीं आमी चार 
कुटुंबा. तुज भशेनच वेंकु म्हाल्लेले कुटुंबांक तशेंच मर्तुकिणीचे कुटुंबाक म्हजे 
हेंच उतर. आमगेले चार कुटुंबां आपले चलयांक सोयरीक सोदतांना पयले 
बाकी तीन कुटुंबांचे चल्यांक पयलो हक्क दिवचो. हें उतर ह्या चारूय घराण्यांचे 
संतानाक आसूंदी,” अशें सांगलें. आन्नू कामतीक तृप्ती जाली. थोडे दिसान 
तो अंतरलो. ताचें मरण एक चार दीस सुतकशें ताच्या मनाक वेश्टून 
आशिल्लें. जाल्यार आपले व्यापार-बहिवाटांत विट्ठू पै ते विसरपाक शकलो. | 

। प्रतप्पयाचे उपरांत उपजल्लो राय पै. ताचे दोन वर्सा नंतर सांतप्पय्या 
जमलो. चारीय चले भुरगेच म्हण्टकच कन्यादानाचें फळ मेळपाक एक चली 
जमा आयल्यार जायत आसली अशें विट्ठू पैक दिशिलें. नागड्या बेताळाची 
का आसल्यार तेंवूय किद्या जावचा ना अशेंय दिशिलें. सांतप्पय्या जलमा 
४यिलेतावळ कुंबळेचो राजा अच्युतराय मरून ताचो पूत सदाशिवराय 
॥हासनाचेर बशिलो. बापाय भशेन पूतय उदार; मनान व्हड. पूण बापूय भशेन 
छ न्हय. पूर्तुगेजांनी पश्चिम तटांचेर नव्यान आक्रमण करतना थोडो भियेलोय. 
द्वाशिवराय कुंबळेचे राजमहालांत चड करून राविनासलो. बेळाचो राजमहाल, 
छटाजेंत किंवा मायंपाडींत दरबार चलयतालो. कुंबळेंत मुसलमान संवसार 
इत गेले. व्यापारांत कुशळ जावन आसले तांणी आपली आपली वेपारी-पेठ 
जोबन ताचे फाटींच घरांय बांदोवन रावपा लागले. आश्रय दिलीले 
'च्युतरायाचे मरणा उपरांत संकर्षण भट्टाली परिस्थिती आनीकूय बिगडली. 
[का उतरां बेगेन कमी. पूण पुजा-पुनस्कार, पुर्वापर क्रिया चलोवच्यांत बरो 
णात. हरशें आपण जालो आपलें काम जालें अशें रावी. देखून हे वटेन 
॥पांयचो आळाबंद ना आनी ते वटेन मावळ्याचो एक शिस्त ना जावचा वचून 
[चे घरा आसलो विट्ठू पैचो दुसरो भुरगो मर्तप्पय्या हट्टी जावनच वाडलो. 


कुंबळेचे आसपासच्यान विचारपूस करतना आपूण ब्राह्मण म्हण सांगल्यार 
गडे लोकांनी हांसचें विट्ठू पैन पळयिल्लें. ब्राह्मण मासळी खातात की? ते 
प्रपूट शिवराक जेवपी न्हय की? मासळी खावपी ते आनीक कसले ब्राह्ण 
ग? अशें म्हणटाले. गोंयांत भरपूर मेळपाचो जिन्नस मासळी. ती आमी, 
आमचे म्हालगडे हांणी खावपाची पद्धत. देवा पुजेक बसचे दीस खायनात. 
दैवाची पुजा करपाकच म्हण आसपी पुरेयतांले घरांत मासळी संपूर्ण निशिद्ध. 
बाकी लोकांक ताचो निशेध ना अशें विट्ठू पै सांगी. तशें पळयल्यार भुंयचे 
पकयल उपजपी गड्डे सुद्धां निशिद्धच. आतां गांवा गांवा फिरतना तें सगले 
बैन बसल्यार जाता की? आमी कांदो, लसून सुद्धां खातात. पालो-पानां 
कायच सोडिनात. मनीस उपेग करूं म्हणूनच देवान ही सगली सृश्टी केली 
अशें ताणें कोणाकडेन तरी उलयतना सांगिल्लें. ओ, तुमी कोंकणे, कसलेंय 

खावपी ब्राह्मण अशें तो हांशिल्लो. विट्ठू पैक तेन्ना अपमान जाल्लो. ता 
मासळी खावपाचेंच सोडका अशें विचार केल्लो. पूण तोंडाची रू 

आयकलीना. इतलेंच न्हय दर्यादिगेरच घर. दोळ्यां ताजी ताजी, तट्ट्टी 
मासळेची रास. पळयल्यारच तोंडांत उदक येता. “हांकां आमी मासळी खाता 
म्हण सांगचें तरी किद्या? खायना म्हण सांगून ब्राम्हण्य वाटावन घेवयेत न्हय 
तातूंत किदे लुकसाण?” म्हण वेंकू म्हाल्लेन विचारिलें. मर्तुकिणीचो पूत दा 

किणीन “'व्हैगा विट्ठू मामा, आमी किदें खातात किदें जेवतात हीं उर्मखण 
तांकां किद्याक? ते कांय आमकां जेवणां घालतावे?'' म्हळळें. तशें न्हय दासा 
ह्या काळांत ब्राम्हणांक खूब मान आसा. पयर राजा अंतरून आतांचे राजा 
राज्यभिशेक जालो पळे, तेन्ना ब्राह्मण जावचा देखून तुका पयले पंगती जेवण 
उड़गिरें मेळ्ळेंमूं? स्वता राजानच ब्राहणां मुखार राबून साश्टांग नमस्का 
घालोमूं? ही मर्याद आमी दवररून घेना जाल्यार कुर्टा (कमरांत) बल नासर 
ब्राहणांक क्षत्रीय हद्दपार करतीत. आमगेले म्हालगड्यांनी केल्लेंय तेंच.'' आ 
म्हळें विट्ठू पैन. व्यापाराक लागून तो उळ्ळाल, मंजेश्वर, मंगळूर म्हण भटकतन 
थंयचे सारस्वत पुराय अशें लिपोबन मासळी खावचे पळयिलें ताणें. आपूण 
अशेंच करका म्हण विचार केलो. 


अप्पण्ण भट्टाक मरतना आपली नात रुक्मिणीक नागप्पय्याक दिवन ला! 
करका म्हण इत्सा आसली. विट्ठू पैकूय ही सोयरीक नाका अशें कांय नासले 
मांवान मरतकच संकर्षण भट्याली परिस्थिती वयरसकयल जातना ताणें एब 
फावटीं . भावजी लागीं हो विचार काडिलो. विट्ठू पैन वेपाराक हात घालून 
आपलें म्हळळें एक घर बांदोवन आपली मिळकत आनी खर्च दोनी बराबर 
करतकच तें उतर फाटीं पडलें. नागप्पय्याक तेन्ना धा भरून इकरावें आनी 
रुक्मिणीक पांच वर्स पिराय. देखून विट्ठू पैन '“आनीकय थोडे दीस वचूंत 
अशें म्हळळें. ताणें खरेपणांनच नमळिकायेन जरी सांगलें, संकर्षण भट्टान मात्र 
त्या उतराचो भलतोच अर्थ काडलो. “भावजी आतां आपले पांयार आपूण 
राबतकच फाटले सगलें विसरलोकी? आमगेली रुक्मिण पळोवचाक कांय सुंद 
ना की? जातकाची मेळामेळी नावे ?'' अशें आपली नाखुशी उकतायली. 

'हें उतर तुळशीबायचे कानार पडलें. फाटींर पडिलो भाव. तेंवूय एक फावट 

शून वचून परत मेळिल्लो. अशें सांगिलें तिका बरें दिशिलना. ती घोवालागीं 
ह सोयरीक करकातच अशें समर्थन करपा लागली. नागप्पय्या ह्या लग्नाक 
जूल जालो अशें न्हय. धा वर्स पिरायेचे चल्यान कबूल करपाचो प्रस्नच 
भासलो. पूण ताचे सांगात खेळपी चली रुक्मिण. देखून ताका तिचे वांगडा 
ग्र जावपाची इत्सा अजिबात नासली. तरीय नागप्पयय्याचे लग्नाक विट्ठू पैन 
! दिलें. “वय ल्हान म्हळळें कारणाक लागून आनीक थोड़े दीस वचूंत अशें 
वें म्हळ्ळे, शिवाय मन नाशीं न्हय. तिक्काच सून करून हाडुया पूण ताका 
जून धा वर्सा मूं? पंदरा वर्सा जावचे पयलें कसलें लग्न?” अशें ताणें 
[यलेक प्रस्न केलो, पूण तुळशीबाय कबूल जाली ना. ''दीस कितें राबतात 
2 आतां ताका धा वसां आसतीत. पूण आनीकय पांच वर्सा भितर ताका 
दरा जातात. आमी सगले ल्हान आसूनच व्हड जाल्लीं न्हयवे? जाले तितले 
गीन लग्न कार्य आटापुया. सुनेक घरभरवणेचे शास्त्र जाल्यार तिणें न्हावच्या 
भागले उपरांत करुयां. असले त्रासाचे दिसांत आमचे कर्तव्य आमी 
हरकातीद.'' अशें तीणें म्हळें. बायलेले उतराक विट्ठू पैन परत जवाब दिली 
॥. अशें तशें आनीकय एक वर्स धुकलून अखेर एक शूभ म्हुर्तार नागप्पय्या 
'कमीणी कडेन लग्न जालो. लग्न जाले उपरांतय ती कुळाराच उरली. तशें कुळार 
कांय पयस नासलें. धा पावलां घाल्यार पुरो- तें घर. रुक्मीण कुळार आनी 
ग्रोवाचें घर म्हण जिवनभर भटकत उरली. 


जागप्पय्याचे लग्न आठ दिसांचें. लग्राचो दबाजो संपतकच विट्ठू पैक 
हालोवन उडोवं सारके एक सपन पडलें. सपनांतल्यान जागो जाले तेन्ना तो 
थरथरतालो. आंग सगलें घामेन भिजिलें. विट्ठू पैक पळोवन घाबरेल्ले 
तुळशीबायन ताका जागयलो. पडिलें सपन याद करून धेवचाक सुद्धां तो 
कड़कडटालो. सपनांत ताका दिशिलें नागड्या बेताळाचें तोंड, तेंच रुंद तोंड, 
तांबूस दोळे. तोंडांतलें कवळ ज्युस्त तेन्ना थुकून आयिल्ले भशेन दिशिल्ली 
नग्न मूर्त. ''पुताक लग्न केलें खंय ?'' अशें विचारिल्लें. “व्हय मेगेले मेवण्याली 
चलीच हाडली.'' म्हळिलें विट्ठू पैन. ''धड्ाक विसरलोच न्हय? लग्न वेळार 

एक फावट तरी याद करून घेतली तुवें? तुजे वांगडा व्हड जावन, तुगेले के. 
खातीर ताणें पाविलें कश्ट तुका याद आयिलीच ना की?'' नागड्या बेता 
घालिले प्रस्नाक विट्ठू पैक आपली चूक लक्षांत येवन जीब चावून घे 
“शंबर लोकांक जेवण घालें खंय? तो एकटो तुका चड जालो काय? 
बेताळ. 


“माफ कर, खरेपणाकय विसरलों. किद्याक हो विसर पडलो नकळे | 
घाबरेवन विट्ठू पैन म्हळें. तो थोमणे मारीत हांसलो. ''विट्ठू व्यापा 
भरभराटीन जाता न्हय? जिवनीक कांय त्रास नासले तावळ म्हजी याद तुक 
कशी येतली? हांवें एक फावट मन केल्यार तुं भीछ 
मागशी......पळयताकी?'' अशें सांगून मोट्ट्या आवाजान हांसलो नाग 
बेताळ. विट्ठू पै खरेपणाक घाबरलो. ताचे दोळ्यांत दुकां भरलीं. “माफ कर 
हाचे फुडें केन्नाय विसरना. ह्या फावट माफ कर.'' अशें सांगीत ताचे पांय 
पडलो. नागडो बेताळ आनीकय हांसलो - गोंय सोडटानाच्यो गजाली सगल्ये 
विसरलो काय? सात कडेन ताचे खातीर देवळां बांदयल्यांत. थंय दिसाक दोर 
फावटीं पुजा चलता. पूण घरचोच जाल्ले तुजे कडेन एक जेवण घाल म्हणू 
मागका जालें न्हय?'' अशे ते दीस याद करून दिले. विट्ठू पै कडकडच्याब 
लागलो! आंगांतल्यान भळभळी हम गळचा लागली. नागड्या बेताळान रागाने 
खतखतच भयानक रूप घेतलें. “'विट्ठू पै, ताका विसरिल्यांक हांव किदें करतो 
जाण?'' अशें किडुलो. विट्ठू पै भंयान थरथरत लबो लबो करून (तोंडार हात 
मारून) मार्थे आपटून घेत आसतानाच- 


तुळशीबायन ताका जागीं केलो. “'किद्या? किद्या अशे घामेल्यात? किद्या 
कडकडटात? वायट सपन बी पळयलें की किदें?'' अशें ताका जागयिल्लौ. 
विट्ठू पेन जागो जाले उपरांतय सपन परत परत याद करून ती रात्र सरयिल्ली, 
खरेपणाकय हांव धड़ाक विसरलो की? हाचो अर्थ किदें अशें खूब वेळ पर्यंत 
दोळे उकते दवरून विचार करीत आसलो. 


फुडे सारस्वतांचे लग्न-मुंज बी शूभ समारंभांत धड्ाक बसोवची एक क्रिया 

ग्रदाय जावन चालीक आयली. खंचेय शुभकार्यात धड्डाची याद करकातच. 
क्ता म्हणून मध्यभागांत पयलें स्थान दिवका म्हळ्ळी नमगणी (विश्वास) 
#रस्वतांचे घरघरांनी रुजली. 


“तेन्ना ह्या भागांत आमचिगेल्यांली संख्या खूब कमी राच्चू. एकमेकल्यांक 
कयत पळयत ही पद्धत वेगीं पसरली. गोंय दिकेनच हीच पद्धत आसतली 
शें सगले नमगले. आतांय तूं खंयच्या तरी लग्नाक, मुंजीक वच राच्चू, थंय 
[यतांनी धड़ाक बसयारे म्हळळे आयकता. तांचे लागीनच ताका बसयतात. 
शें बसयनाशीं आसचो अक्षम्य अपराध अशें तांची भावना.'' अशें आज्यान 
1गिलें उतर बेळकट्टे रामचंद्र पैक मरो पर्यंत याद आशिलें! 

संकर्षण भट्टाली धूव रुक्मिणी नागप्पय्याची घरकान्न जावन घोवा घराक 
पेवूपर्यंत तुळशीबायक आनीक एक भुरगें जाल्ले. सांतप्पयाचे जल्मा उपरांत ती 
शेन फावटीं गुरवार जाल्ली. पूण दोनूय फावटीं गर्भघात जाल्लो. आतां आपली 
बायल परतून गुरवार जायत अशें विट्ठू पैन कल्पना केली नासली. 
तुळशीबायची भलायकी नाजूक जायत गेल्ली. ते देखून तोवय रुक्मीण केन्ना 
न्हाबचा लागताली अशें राखून बशिल्लो. तिणें न्हावचा लागचाक थोडे दीस 
गले. तितले भितर तुळशीबाय गुरवार जावन बाळांतय जाल्ली. चली भुरगें. 
चार दादले चलेच जल्मल्ले तेन्ना कन्यादानाचें फळ मेळचेखातीर एक चली 
जावचा नासली काय अशें चिंतिल्लें आसा. पूण दोन फावटीं गर्भपात जाले 
तेन्ना, आसों, देवान दिवूं ना असोय विचार केल्लो. नागड्या बेताळाची कृपा. 
शेवटाक आपले इत्शेप्रमाणें गुटगुटीत चलये चेरडूं जाल्लें तेन्ना ताका संतोश 
जाल्लो सहजच. भुरग्याक चंद्रभागा अशें नांव दवरलें. हें जाल्लें थोडे दीस 
भितर रुक्मीणय न्हावचा लागून घरा आयली. 


260 / स्वप्न सारस्वत 





रुक्मिणीन गोंय पळोवचें आसूं, आयकून सुद्धां खबर नासलें. तिचो | | 
संकर्षण भट्टान गोंय सोडटना ताका अजून लग्न जालें नासलें. म्हणटना ती ग॒ 
कशीं जाण जातली? आपल्याले भावाले चलयेक -तुळशीबायन गोंय 
येतना सोंशिल्ले त्रास बी सगलें सांगिल्लें. गोंयचे रीत-रिवाजय सांगिल्ले | 
तशेंच सांगीत सांगीत नागड्या बेताळाचे विशीं बी सांगिल्लें. ''नागडय 
बेताळान येतां म्हळां रुक्मिणी. तेंकाक आयल्यार तो आमचें घर सोकू 
येतलोच. ताचें नागडें रूप पळोवन भियेवंनाका हां! ताणें आयल्यार पांग 
धुवपाक हून उदक दिवन सत्कार करका. कोवळें कोवळें खावपाचें पान आनी 
हरवणांत भर सुपारीचे कुडके दवरून साश्टांग नमस्कार करका. ताचे निमतार 
आमचें अयेवपण उरलां. ताचे वरवींच तुंबय दीर्घ सुमंगली जाता. तुजे फुडले 
वंशाक तुबें ही काणी सगली सांगका,”अशें सांगून तुळशीबायन आपलें दीघ 
कथन संपयिल्लें. 


रुक्मिणीन घर भरिले थोडे दिसांतच युद्ध सुरू जालें. केळदीचो कोणतरी 
बसवप्प नायक म्हळळो ते वटच्यान युद्ध करीत मुखारसून येवपा लागिलो. 
उळ्ळालांत व्हडली अब्बक राणी मरून धाकटी अब्बक्क राणी प्रभुत्ताक 
आयिल्ली. उत्तरेकडच्यान पुर्तुगेज सतत हल्लो करताले. अब्बक्क राणी हे 
झुजाचीं आव्हानां धिटायेन तोंड दिवचांतच दीस काडचा लागिली. तिचें दुर्देब 
म्हळ्यार पोरणें खंयचेय की एक वितुश्ट निवळावन एकठांय जोडपाचे खातीर 
केल्या एका लग्ना वेळार तिचो घोव लक्ष्मप्प बंगरसाक आनी तिचे मदीं द्वेष 
भगभगिल्लो. खंयचेयकी एक व्रताक यो म्हण लक्ष्मप्प बंगरसान सांगून 
धाडिल्लें. ताचेन राणयेच्या अभिमानाक वैगुण्य आयिल्लें. म्हणून ती गेली 
नासली. ह्या विशीं रागार जाल्लो लक्ष्मप्प बगरस तिचेर युद्ध करपाक आयलो. 
झूज भारी नेटान चल्लें. आपण हरतां असें दिसतकच लक्ष्मप्प बंगरस चिंतीत 
जालो. देखून ताणें पुर्तुगेजांक आपोवन आन्नेक प्रयत्न केलें. अब्बक्क राणी 
सामकी कांचवेली. तिणें घांटावयर बळिश्ट सैन्य जमोवन खूब धांदळ करीत 
आसलो केळदीच्या राय बसवप्प नायकाची मजत मागली. अशें दक्षिण देगेर 
आयिल्ले बसवप्प नायकान तिचे शत्रूंक नानपश्यत्‌ केलें. पूण दर्यादेगेवयलो 

ब्काळ प्रदेश पळोवन ताच्या तोंडांत उदक सुटलें. अशें दर्यादेगेवयलीं एकेक 
[ज्य गडप करीत आयलो. 


' शेजार राज्यांत इतली सगळी धांदळ चलतना कुंबळेचे रायान गप्प बसप 
ग्रक्य आसाकी? तशें पळयल्यार सदाशिवराय झुजांत मातसो भिजूडच. आपण 
जावन युद्धाक वचना. पूण एक राजा जावन युद्ध करपाक येतल्यांक तोंड 
देनाशीं बसप सारकें न्हय. देखून ताणें आपले राज्यांतले वयाक आयिल्ले 
तरणाट्यांक सैन्याक जमोवच्यांत उत्सूकताय दाखयली. रुक्मिणीक, तिच्या 
परस चड, विट्ठू पैक नागप्पय्याचो हसको जालो. खंयतरी ताका ओडून 
व्हरून सैन्याक समावेश केल्यार बी म्हूण! अखेरेक तो अजून ल्हान आसा, 
अजून पंदरा वर्साय भरूंना ताका, वयल्यान तो ब्राह्मण जावचा देखून झुजाक 
लायक न्हय अशें सदाशिवरायाले सेनाधिपतीन निश्चय केलिल्यान विट्ठू पैली 
चिंता पयसावली. शेवटाक सदाशिवरायूय युद्ध करचा शकनाशीं कुंबळेचें 
राजमहल सोडून मायिप्पाडीचे राजवाड्यांत वचून थोडे काळ रावलो. कुंबळेचे 
जनांक सावकाशायेन तांगेले फुडाराक लागून अनुमान येवचा लागलो. 


असले अनुमानाचो पूर्णपणें फायदो मारिल्लो विट्ठू पैन. रुक्मिणीन घोवा 
घरा पांय दवरतकच तिगेलो पांयगूण अशें कांय जरी न्हय, विठू पैचो वेपार खूब 
चाडलो. ताका अमकोच वेपार असलो कांय एक थारावीक नेम नासलो. राना 
चटरच्यान येवपी खंयचेय जिन्नस उणे मोलाक घेवन तांकां जायजाल्ले आपले 
लागीं आसलें जिन्नस फायदो करून विकपांत विट्ठू पै येसस्वी जालो. ताचें 
उलोवणेनच ताका चड़ येशस्वी केलो. तशें तांचे कडच्यान घेतिलें सामान 
अरबी मुसलमानांक विकपांतूय विट्ठू पैक तीच कुशळटाय मदत पावली. वेंकू 
म्हाल्याचो पूत दामू म्हाल्लो ताका सहाय्यक म्हूण मेळिलो. विट्ठू पैक पांखां 
फुटलीं सारकें जाल्लें. दामू म्हाल्लो उपरांत विट्ठू पैकच मात करचा लागलो. 
तो विटूठू पै परस वयान धाकटो. “'व्हयरे पेरडालांत कोरगां लागीं (कोरग-एक 
जात- चोबो, पांटली, बी विणपी लोक) वांश्याचे चोब्बे आसात रे दामू, वीस 
कुक्यांक (कुक्के-चोन्बो) एक सेरू (सेरू- धान्य मापचें एक अळटें. चार 
पाव = एक सेरू) तांदूळ दी म्हळालें. हांवें तीन पाव दितां म्हळें. तूं एक 

फावटीं पळोवन यो.'' म्हण धाडल्यार दामू म्हाल्लो दोन पावाकच खरेदी 
करून 'वयल्यान एक घाल' म्हण एक चोब्बो चडच हाडटा आसलो. 
“'आमगेलो दामू न्हय की तो? ताचे उतर्रा मुखार आनीक कोण राबता ?''आशे 
विट्ठू पैच तोखणाय करतालो. | 


वेंकू म्हाल्लोय मेलो. गोंयसावन वांगडा आयिल्ले पोरणे पिळगेंत तो 
एकटोच आसलो. विट्ठू पैले सांगात कुंबळेंत आशिल्याले पैकीं आन्नू कामती 
पयलेंच मेल्लो. अप्पण्ण भट्टय अंतरिल्लो. मर्तुकिणीक तर कुंबळेचे उदकाचे 
रीण नासलें. आतां वेंकू म्हाल्लो मरतकच विट्ठू पैक खूब दुख्ख जाले. 
“विट्ठू, म्हजे दीस संपलें अशें दिसता म्हाका. दाम्मूक तुजे पदरांत घालतां. 
ताका तूं उदकांत बुडय किंवा दुदांत तिंबय.'' अशें वेंकू म्हाल्लेन सांगले. 
विट्ठू पैन,'“जायत... तशेंच जावो.'' म्हळळें. दामू म्हाल्लो नागप्पय्यापरस 
वयान व्हड जरी जालो ताका अजून लग्न जालें नासलें. देखून वेंकू म्हाल्लेन 
मेल्ले एक वर्सा नंतर दामू म्हाल्लेक लग्न जालें. मर्तुकिणीची चली शांतेरीकच 
ताका दिवचें तसो प्रयत्न करून विट्ठू पै येशस्वी जालो. 


“दीस आमकां रावतारे राच्चू? फालें जाल्यार उदेंतेंत उदेवपी सुर्याक एक 
खीणभर थंयच राव मातशें.'' म्हण पळे. तो थांबता? सांजचे दर्यांत ताणें उड़ी 
मारतना... अरे, रावरे सायबा, तुजी आयची वहीवाट संपूंना... इतले बेगीन 
काळोख पातळावन खंय नागोवपाक वचपाचें आसा? अशे विचार. तो 
थांबता? कानांलागीं धर्वे केंस रुजतात. तूं म्हातारो जालो अशें कानांत 
फुसफुसतात. दोळे अंधूक जातात. आतां पयसुलें तुका कांय नाका. लागींसर 
आशिल्लेंच एकठांय करून तयार राव अशें दिश्टी सांगता. म्हजे तरणाटेपणांत 
हांगा भितल्ले प्रदेशांत सगलें भोंविलों हांव. पूण आतां तशें भोंवडी कर 
म्हणल्यार झेपता म्हाका? हांवूय जाणटो जायत चल्लों आतां.'' विट्ठू पैन 
सावकाशायेन, थांबत थांबत आपली काणी सांगीत बंद केल्ली. 


आजो काणी फुडें चालू दवरतलो अशें रामचंद्र पै खूब वेळ रावलो. “पुरो 
राच्चू, हांवें सांगचें तें पुराय सांगून जालें. परतून गोंयां वचून म्हाळशेमांयची 

बा करपाचो योग आमचे कुटुंबांक येत्ताच अशें सांगपाचें आसलें. तशें वतना 
गले सारस्वत एकठांय जावन वचपा जाय, तातूंत बी म्हजे सांगताक कुंबळेंत 
[स्तव्य करून राविल्लीं हीं तीन कुटुंबा विसरपा नजो म्हण तुका सांगचें अशें 
बजिल्लें. आमी कशी वाटावन आयले, सारस्वतांनी एकमेकां दिश्टी पडिले 
न्ना माम्मा, मांय्ये म्हणचें किद्याक, लग्न, मूंज असले सुवाळ्यांत बसोवचो 
डा खरेपणाक कोण तो? मरचे वेळार सुद्धां सारस्वतांले तोंडांत कोंकणी 
॥सच येवचें कारण किदें हें सगलें सांगका म्हण केल्लें. तें सांगिलें तुवेंय 
डले संतानाक चारशी वर्सा मेरेन सांगीत वचका अशें म्हजी इत्सा. मुखावेली 
नाणी कितें आसा सांग..... जल्मा आयले, वाडले, म्हातारे जाले हेंच न्हयवे ? 
शाणटे जाल्ले एक दिवस मरणय पावतात. ती काणी नाका. इतलें सांगिलें पुरो. 
[णून हांवें इतले पर्यंत सांगिलें मात्र विसरनाका आं!'' 


रामचंद्र पै हट्ट धरून बशिलो की फुडली काणी सांगकाचीच म्हण. 
भ्राज्यान काणयेची सुरवात करतना ही काणी आपले पर्यंत येता, काणयेंत 
आपूणय एक पात्र सांबाळटां अशें तों आंवडेतालो. पूण आपले नांवाचो 
उल्लेखच जायनासलो पळोवन ताचो आशाभंग जाल्लो. देखूनच तो आज्याक 
काटी लागिलो. ताची निरशेवणी पळोवन विट्ठू पैन काणी फुडें सांगली. - 


बेपाराक लागून विट्ठू पैक कुंबळे शिमेक आसपाव जाल्ले आठ मागणे मात्र 
न्हय मंगळूर पर्यंतच वचपाचें काम पडटालें. वतना वाटेर मंगलपाडी, मंजेश्वर, 
उळ्ळाल आदींत खंयतरी एके कडेन रावपाचें जातलेंच. मंगलपाडींत रावचें 
जाल्यार थंयचो नामनेचो वेपारी रामय्य शानभागाले घरा. मंगलपाडी तशें विट्ठू 
पैक अनोळखी जागो कांय न्हय. मंगळूर वचपाचे वाटेर मदेंच आसा. एके वटेन 
गाजोवचो दयों, आनी एके वटेन घनदाट रान. विटूल शिमेक मेळिले थोडे गांव 
ताका लागीं. रामय्य शानभागाक उसरपत नासलो वेपार. सकाळीं सकाळीं 
दुकान उगडल्यार रातचे इकरा वरांपर्यंत गिरायक येत आसतात. रामय्य शानभाग 
रंगान काळसर, दोळ्याचे पातयेंतल्यान भायर दिसपी तांबूस दोळ्यां मुंडल्यो, 
विडी ओडून काळे जाल्ले मोठे ओंठ, भरपूर वेपार आसचा देखून गळ्यांत 
भांगराची सरपळी. विशाळ पडवेर बसून विट्ठू पै बरोबर गजाल्यो. भरिलें घर. 

घरभर भुरगीं. ताची बायल वर्स गुरवार, वर्स बाळांत. 





रामय्य शानभाग सदांच जांबय काडीत आसपी जीव. स्वास पुराय | | 
घेवन तोंड रुंद करून “श्‌ श्‌ श्‌' अशें आवाज करीत जांबय काडटाना ताचे 
तोंड वांकडें जाता. विडी ओडपाची संवय आसा देखून दांतांचे भिता 
काळेकिट्ट मांडिल्लें. पळयतल्यांक अळशीक दिसतालें. ताचे बरोबा 
उलोवपाक बशिल्याचे हाल नाका! पूण किदे? आमचिगेलो न्हयवे! आनीक 
खंय वचपाचें? म्हूण विट्ठू पै समाधान घेयी. तशें पाहुणचारांत रामय्य 
शानभाग कांय उणें करनासलो. ताकाय आमगेले म्हळ्ळो अभिमान. तांणी खूब 
पयलें गोंय सोडिलें. देखून थंय गेल्ले तावळ विट्ठू पै लागीं गोंयची खबर 
काडून हें तें विचारतालो. आपणें आयकल्लें ताका सांगतालो. तशें एके फाव 
गेल्ले तेन्ना रात्रीं जेवण जातकच मांदरी पातळावन उश्याक तेंकून कवळ खाय 
गजाली करतना रामय्य शानभागान जांबय काडीत,''तुमगेले दिकान एक बरी 
सोयरीक आसल्यार सांगा विट्ठू पै माम, आमगेली एक चली आसा.''अशे 
म्हळळे. विट्ठू पैनूय त्या घरांत हे वटेन ते वटेन धांवन-खेळपी चलयेक 
पळयिलें. आठ वर्सा पिरायेची चली. किरगी कमरेक बांदून पावलार पावले 
दवरून चलपी त्या चलयेक तिची आवय,''किदें गो अंबा, लग्न प्राय जाली. 
आनीकय ल्हान चेरडुवांनी खेळ्यावरी खेळचे सोडिलना न्हय तुवें? हांग यो. 
बेगेन वासरींतु रांदप करचाक कांय तरी मदत केल्यार जायनावे? फाल्याँ 
घोवाघरा गेल्यार तुजे मांयचे कडच्यान आमी आयकून घेवका जायत.” अशें 
म्हणचें ताचे कान्नारूय पडिलें. चली पळोवचाक गोमटी आसली. 


रामस्य शानभागान तशें सांगचे भितर विट्ठू पैक सट्टने याद आयिल्लो मर्तु 
किणीचो पूत दासकिणी. “चलो आसा. गुणवंत, मर्यादेत वाडिलो. आमगेले 
पैकोंचो. हांवें सांगल्यार ना म्हणचे तसलो बेपर्वायसो न्हय.” अशें सांगले. 
ताणें. “गांवा पावतकच तागेलें जातक धाडून दिवपाची वेवस्था करतां.'' अशें 
उतर दिले भशेन सांगून दासकिणीचें जातक धाडून दिवनय जालें. आठवड्या 
भित्तर रामय्य शानभागान जाप दिवचे बदलाक स्वताच कुंबळेक येवन चल्याक 
पळयलें. 

` दासकिणी पळोवपाक लक्षणवंत चलो. जाल्यार हातापांयान ठणठणीत सो 
च्च. शिटूक आसलो व्हय. रामय्य शानभागाचो मंगलपाडींत बरो व्हड मांड. 
' नश्वर पसून कुंबळेपर्यंत बरें नांव आसा ताका. हाचे भायर मंगलपाडींत जमीन 
' जसा. हो अनाथ चलो. आस्तीचो एक कुडकोय ना. देखून हो चलो ताका 
' बबडलना. बदलाक विट्ठू पैलो दुसरे पूत मर्तप्पय्याचेर दिश्टी पडली. 


` मर्तप्पय्याक तेन्ना चवदा वर्सा पिराय. आठ वर्सार ताका मूज जाल्ली. 
* 'पायले वेपाराक अण्णा नागप्पय्या भशेन चड वावुरपी न्हय जाल्यारूय बरो 
॥टूक, पूण थोडो हठमारी. आपणें म्हळ्ळेंच जावका म्हण हट्ट करपी. असलो 
लो फुडें एक धंदो केल्यार बरो मुखार येतलो अशें रामय्य शानभागाचो 
|दाजो. रामय्य शानभाग तसो उतरांत बरो बेरकी. विट्ठू पै कडचान 
त॑प्पय्याचें जातक घेवन थंयीच संकर्षण भट्टाक दाखोवन जातका मेळामेळी 
शस्त जावन मेळून येतां अशें सागोबन, चली पळोवपाक चार दिसां उपरांतचो 
हर्त दवरून वचपांत तो येशस्वी जालो. वतना चलयेक कितें कितें दागिने 
गलतात आनी वयल्यान रोख पयशे कितले दितात हें सगलें सांगून गेलो. 


सदां विकार जावन जांबय काडीत आसपी, रंगान काळो, तांबडे दोळे, 
किडके दांतांचे रामय्य शानभागाक पळोवन तुळशीबायन ताची चली नाका 
म्हळ्ळे. पूण विट्ठू पैक तें सगले घेवन बसपी फुरसत खंय? रामय्य शानभागान 
दितां म्हळ्ळें दागिने, नकद, इतलेंच न्हय समाजांत इतलो नामनेचो मनीस हेंच 
सगलें व्हड दिसपाक लागलें. रोख पयशे इतले हातांत मेळूळ्यार आपलो वेपार 
'आनिकूय वाडोवका. इतलेंच न्हय, रामय्य शानभागान म्हळिलें आनीक एक 
उतर ताच्या मर्माक लागिलें. '“गोंयसावन येवन पंदरा वर्सा जालीं म्हणटां. हे 
बटेन एक जमनी कुडकोय घेतलो ना की? शे! शे! कसलें विट्ठू पैनो, बेगीन 
एक आस्ती करात,'' अशें म्हळळें. देखून वेपाराक लागून भोंवडी करतना त्या 
दिकानूय थोडें लक्ष दिवपाक जाय. ह्या सगल्याक रोख पयशे जाय जातले अशें 
त्तो विचार करीत आसलो. संकर्षण भट्टान जातका मेळामेळी बरी आसा म्हण 
सांगतकच बाकी किदेंय आडमेळीं ताचे लक्षांत येवूना. 

चवदा वर्सांचो मर्तप्पय्या बरोबरचे भुरग्यां बरोबर खेळपी पिरायेचो द | 
पिरायेचे कोंकणी भुरग्यां बरोबर थळाव्या लोकांमदीं चलपी जात्रा | 
झूज, कंबळ (कंबळ-चिखलाचे शेतांत रेड्यांक धांवडावपी सर्त) आदीं कडेन 
वचून धांदळ करतालो. सुरवातीक मर्तप्पय्याचो आटापो भुरगेपणाची मस्करी 
अशें हांसून उडोवपाचो विट्ठू पै आतां ताचें स्वरूप पळोवन मातसो चिंतीत | 
जालोय व्हय. ताका एक अंकूश घाल्यार सारको जायत हो 'अनुकूल सिंधु 
न्याय' ह्या लग्नाखातीर लावन समाधान करून घेतलें. एक दिवस चांफे फुलाचे | 
रुखार चडून माकडसो उडचे ताका सकयल ओडून घरा हाडून,'“भायर सरे. 
मर्तु... मंगलपाडीक चली पळोवपाक वचका आतां'' अशें भायर सरयिल्लो 
ताका. मर्तु पैक चली पळोवपाचे परस प्रयाण करपाची उमळशीकच चड | 
जाली. लगाम नाशीं वाडील चल्लो. घरांत उरचेंच कमीं. आसल्यारीय धाकटी | 
भावंडां राय पै आनी सांतप्पयाचो जीव खातालो. 


मंगलपाडीक एका दिसाचो प्रवास. थंय रामस्य शानभागान मनाक खोस | 
जावचें तशें केल्लो पाहुणचार. चली पळोवन तुळशीबायक चली जावंयेत अशे 
दिशिल्लें. अंबाबाय पळोवपाक बापाय भशेन विरूप न्हय. आंगान सावळें, 
मुखावेले दोन दांत मातशे मुखार आयिल्ले. तरीय लक्षणवंत तोंडावळ. 
प्रयाणभर रामय्य शानभागान दित्तां म्हळूळे दागिने, रोख पयशे हें विट्ठू पैन | 
सांगून सांगून तुळशीबायचे मनाचेर तो प्रभाव आसलोच. देखून तिणें सोयरीक 
नाका म्हळें ना. म्हालगड्यांनी सगलें निश्चय करून होरेताक माणायेचेर 
(पाटाचेर) 'आपयल तेन्नाच मर्तप्पय्यान चलयेक पळयिल्ली! भोंवतणीं बशिले 
सगले, “सारके पळयरे मर्तु, तुगेले बायलेक सम पळोवन घे. मागीर हांबें 
पळयना 'म्हण तक्रार करनाका.'' अशें फकांड करतना गाल फुगोवन अर्दवट 
लजेन, अर्दवट अहंकार मिश्रीत हठान फुडें बशिले चलयेक पळयली. आठ 
हातींची साडी कास मारून न्हेसून कुरटाक डाब (भेंडाक घालपाचें आभरण), 
आंगभर भांगरा दागिने, फांतीभर फुलां, बोटा इतलो कुकमाचो तिळो लायिल्ले 
चलयेन ताचे मनाचेर एक ओडलायणी भावना उत्पन्न केली काय हें सांगप 
मातशें त्रासाचे. 

` 'परतून येतना वाटेर मर्तप्पय्या कुसुकुसू रडपा लागलो. आवयचे फाटींक 
कून बसून तिच्या पदरान दोळे पुसून घेतना ''किदें खंय ताका?'' म्हण विट्ठू 
त्र उंचले आवाजान विचारलें. ताका तुळशीबाय हांसत, “ताका काळी चली 
[का खंय. ती कांय बरी ना, आपण तिका लग्न जायना अशें म्हणटा.'' अशें 
गंगलें तिणें. '“चंदाय किदें प्रदर्शनाक दवरतात की? हागेले मुसडाक पुरो ती 
ली. बरें घराणें, चली गुणाढ्य इतलें पावनाकी?'' विट्ठू पैन तापयलें. 
'हाका विचारून हाचें लग्न करतात की? केन्ना सावन ही पद्धत आयली ? 
{ल्या-चलयेक विचारून लग्न करपाचें आसल्यार आमी आसचें किद्याक? 
प्रशें सांगून चिडचिडलो. म्हालगड्यांनी आपआपले भित्तर निश्चय करतकच 
ग्राकट्यांक विचारलें ना. देखून मर्तप्पय्याचें रडणे, हठ कांय उपेगाक पडलें 
शा.आदीं पसून तागेलें केन्नाच हठच न्हयकीं? 


मर्तप्पय्या मोटवो मनीस. वांकडे पांय. चौकशें तोंड. आरामेर (आरामांत) 
खावन जेवन आसता देखून पोट बेगेन होडच. रुंद भूज. दाट शेंडी, तेजिश्ट 
दोळे, लग्ना माटवांत बाशींग बांदून बशिल तागेले दोळ्यांक काजळ सुविलें 
तेन्ना पळोवका आसलें! मंगलपाडींत लग्न. रामय्य शानभाग गिरेस्त देखून लग्न 
बरें भपक्यान जालें. आठ दिसांचें लग्न आटापून परत आयले. उपरांत लेगीत 
कितले तरी दीस मर्तप्पय्या चलयेक तिरस्कार करुनूच आसलो. 


मर्तप्पय्याची बायल अंबाबाय लग्ना उपरांत न्हावचा लागू पर्यंत कुळाराच 
आशिली. ते दिसांनी दिवाळी, संवसार पाडवो म्हणून वर्साक दोन - तीन 
फावटीं मर्तप्पय्या मावोड्या वचून आयलो. नवो जांवय म्हणून रामय्य 
शानभागान तृप्त जावचें तशें सत्कार केलो. हें इतलेंच न्हय, ह्या वयाचेर कसली 
चली जाल्यारूय दादल्याक सुंदर दिसता. देखून मर्तप्पय्या अंबाबायक मान 
दिवपा लागलो. ''आतां, तुवेंय वेपाराक बेगीन हात घालकारे मर्तू. आतां 
दासकिणी एकटोच म्हजे फाटबळाक आसा. सगलें ताचेर एकट्याचेर सोडपा 
जातरे ? तुगेलो अण्णा नागप्पय्या भशेन तुंवय कित्याक रे बेगेन (मातसो) 
हातभार लावचाना?'' अशें म्हळळें विट्ठू पैन. रामय्य शानभागानूय घरा 
आयिल्ल्या जांवया लागीं आपण्याले वेपारासंबंदीं, वहिवाटाविशीं सांगिले- 


a 


|: 


| 
| 
| 

टर वह कवक 


विचारिलें सगलें व्हय. पूण मर्तप्पय्यान तेदवरेक (तो मेरेन) ताचेबद्दल 
खरड केल्लें न्हय. देखून मांवान प्रस्न विचारिल तेन्ना कांयच म्हायती नाशी 
माथें सकयल घालचें पडलें. तशें म्हणून रामय्य शानभाग जांवयाक तितल्यारूच 
सोडून घालपी अक्कलशुन्य न्हय. सावकाशायेन वेपाराची धुंदी मर्तप्पय्याचे 
बोडाक चडयलीच. बाकी किदेंय आसूं, मर्तप्पय्या चालाख भुरगो. बोर 
दाखयल्यार हात गिळचे जातीचो. तशें जावन मर्तप्पय्याक रोखडेंच वेपाराची 
नाडी कळूळी. तितलेंच न्हय, विट्ठू पैक मदत करचांतूय हातभार लावपा 
लागलो. 


विट्ठू पैक वेय रामय्य शानभागान सांगिलें एक उत्तर मात्र भोंवरो सो 

कोरांतचाक लागिलें. पयले फावटीं कुंबळेक जातक विचारपाक आयिल्लो 
रामय्य शानभागान मागीर सोयरीक जाल्ले उपरांतय धा फावटीं सांगिले उतर 
तेंच -''गांयसावन येवन इतलीं वर्सा जाल्ले तरी एक कुडको आस्ती केल्ली ना 
न्हय विट्ठू पैनो? मंजेश्वर, उळ्ळाल, मंगळूराक वचून आमगेले लोकांनी 
आस्ती-पास्ती करून घेतल्या. तुमी कांयच केलें ना म्हणल्यार अजापच.”' 
रामस्य शानभागान गोंय केन्नाय पळयलनासलें. ताचो बापूय वेपाराक लागून 
खूब वर्सा फाटींच हे वटेन आयिल्लो. हांगा मंजेश्वरांत खूब सारस्वत आशिले 
पळोवन हांगाच राविल्लो. विट्ठू पैन ताका गोंय सोडून येवपाक कारण किदें 
जालें तें विसकटावन सांगिलें. “गोंयांत आमगेली खूब आसती आसली 
शानभागमाम. पूण भायर सरतना किदे उरलें सांगा? राबिले पांवड्यार भायर 
सरका म्हण नागड्या बेताळाची आज्ञा जाली. मुखार पडिल्ले मड्यांक उजो 
दितना रातचे तीन घडी सरिल्यो. फुल्ला न्हंयेंतु न्हावन घरा आयले. बांदून 
घेतिले बेंलगाडयेंत चडटना उदेंतेंत उजवाड शिंपडला. घरांत कितले तरी वस्त 
तशाचे तशींच पडिल्लें. शेतांत रांदयकाय, रुखार आंबे, गुंडांत भरून दवरिलें 
पिकिलें फोपळ. पूण आतां थंय परत वचपाचें आसा? कोण तांबूस मुसडाचे 
सुणेमाजरांनी खावन उडयलें की ?'' अशें दुख्खान सांगिल्लें. 


तशें जरी सांगलें, तें उतर मात्र परत परत ताका खायत आसलें. खंयतरी एक 
आस्ती घेवका. आमी रुजयिल्लें अन्न आमी खावका. तितलेंच न्हय, ह्या 

' दैसांनी पुराय पयसो फक्त वेपारांतच गुंतोवप बुदवंतकायेचीं लक्षणां न्हय. आनी 
` [राबरचे लोकांनीय पळोवचें आस्ती कितली आसा म्हण. देखून कुंबळेचे 
' प्रासपास खंयतरी आस्ती मेळत काय म्हूण सोदपाक लागलो विट्ठू पै. 
' प्रंबाबायन न्हावचा लागून घरांत पांय दवरिलीं लक्षणां की कितकी ? विट्ठू पैन 
' आपुडिलें सगलें भांगर जावपा लागलें. युद्धा उपरांतचे दिसांत ताचो पूर्णपणें 
\ कायदो घेतिलो विट्ठू पैन. हात घालिलो वेपार सगलो भक्कम फायदो दिवचा 
' लागलो. देखून आस्ती घेवपाचें पिशं आनीकय चडत गेलें. अमकीच आस्ती 
' घेबका अशें ताणें पळयना जरी जालें, “विट्ठू पै सावकाराक आस्ती जाय 
| खंय'' म्हळळी खबरच होड जावन ताणें धाएक कडेन वचून पळोवन येवचें तशें 
' जालें. 


दोन वर्सा जावू पर्यंत अंबाबाय गुरवार जाली. विट्ठू पैक बेजार जालो कि 
' तिच्या परस पयलें घर भरिली म्हालगडी सून रुक्माबायक अजून गुरवारपण 
' येनाशीं आशिलें. नागप्पय्याची बायल घरा येवन सात वर्सा जाल्लीं. 
' गर्भधारणेचीं कांय लक्षणांय तिच्यांत दिसूंना. दर म्हयन्याक बिनचूक ठरावीक 
' दिसांत ती भायर बसताली. हो विचार येतना विट्ठू पैक बेजार जातालो. 
' नागड्या बेताळाची कृपा नागप्पय्याचेर जाली नाकी? किंवा ताचो स्त्रापूच 
नागप्पय्याचेर पडला बी आसत. चार संतानांत एक संतान नश्ट जाता अशें 
 म्हळळें ताणें किंवा ताचे लग्नवेळार धड़क बसयनाशीं चूक करचा देखून धड्डा 
_ तिचे गर्भ नश्टाक कारण जायत आसा काय? आपल्यो चुकी पिळग्यान पिळगी 
अशेंच प्रभाव घालतल्यो काय अशें येवजून विट्ठू पै व्यथीत जालो. 


म्हालगडी सून गुरवार जावचीं कांयच चिन्नां दाखयनासली पळोवन विट्ठू 
पैन नागप्पय्याक आनीकय एक लग्न करपाचो विचार केलो. पूण नागप्पय्या 
बिलकूल कबूल जालो ना. रुक्माबाय कांय म्हातारी जाली ना. आनीकप थोडे 
दीस रावू येता अशें हट्ठ धरले. हरशें स्वभावान ताका उतरां मातशीं कमी. 
ताका फुसलावचे उद्देशान, '“मेल्यार पिंडाक तिलोदक सोडचाक तरी एक दादलें 
संतान जायरे नागप्पय्या, तुवें अशीं हठ केल्यार कशें?'' अशें म्हळळें विट्ठू 
पैन. “आनीक एका लग्नाचे प्रयत्न केल्यार हांव कोणाकूय सांगनाशीं गांव 

| , अशे ; १! 
सोडून वेतां पळे. हे उतर हांगाच सोडात.'' अशें खडखडीत सांगून नागप्पय्यान 


बापांयचें तोंड बंद केल्लें. 
अंबाबायक गुर्बिणपण आयिल्लें तेन्ना चंद्रभागी तीन-चार वर्सांचें. चड 


करून हे होनीकच तिणें खूब लावून घेतिल्लें. अंबाबायकूय ती म्हणल्यार खूब 
मोग. तिचे निमतान आमगेलें घराणें उदरगतीक पावता म्हण विट्ठू पैकय दुसरे 





सुनेचेर खूब गौरव. आतां तर ती गुरवार म्हणटकच तिचे वयलो गौरब _ 
आनीकय वाडलो. वेपारांत ओड लावन करचा देखून तोय येसस्वी जायत 


गेलो. हाजेन एक जालें की नागप्पय्या आनी ताची बायल रुक्माबाय जरी 
व्हडलीं आसलीं तरी आवडींत फाटीं पडलीं. 


पयलो बाळांटिरो कुळारा करपाची तयारी करचा देखून रामय्य शानभाग 
धुवेक आपोवन व्हरपाक आयलो. आयिल्लो दोन दीस चडच रावलो. विट्ठू 
पैन आपणें पळोवन आयिल्ली चार-पांच जमनी ताका व्हरून दाखयल्यो. 
ताका एकूय कबूल जाली ना. ''विट्ठू पैनो, मातशे भितर गेल्यार बरे उण्याक 
आस्ती मेळत न्हयवे? तुमी बेगीन सोदका जाता. दोन दीस वेपार-वहिवाट 
पुतांचेर सोडून हे वटेन - ते वटेन भावात. मेळनाशीं खंय वता?'' अशें ताणें 
म्हळें. देखून आतां मेरेन पळयिले जागे सध्याक सोडून फुल्लट बाळांटिऱयाक 
आवयले घराक भायर सरिले सुनेचे सीमंताचे तयारीक लागलो. सोयऱ्याले 
घरचे गिरेस्तकाये मुखार ताणें ल्हान प्रमाणान करचें की? विट्ठू पै खूब 
दबाज्यान सीमंत करून (फुलां माळून) तृप्त जालो. 


फुडें तीन म्हयने भितर ती बरी भशेन बाळांत जाली म्हणपी खबर कुंबळेक 
पावली. विट्ठू पैन आपलो वेपार, वेवहार सगलो कुशीक दवरून बायल, पूत 
आनी धुवे घेवन मंगलपाडीक वचून भुरग्याक पळयलें. सुंदर चलो भुरगो. 
बापायचेच सारको. पळोवचा गोमटो. मार्थेभर दाट केंस. चलो बापांयचे भशेन 
रंगान गोरो. अदृश्ट बरें अशें चिंतलें विट्ठू पैन. आजो जालो म्हण खोशयेन 
फुल्लो. नक्षत्रां प्रकार भुरग्याक माळप्पय्या म्हण नांव दवरका म्हण ताणें 
सांगलें. पूण मर्तप्पय्यान आयकुका न्हय? “'एं हें, पोरणें नांव तें. आतां नवीन 

मबीन जायतीं नांवां आसात.'' म्हळालो. “कसलें तें माळप्पय्या, चिक्कप्पय्या, 
' प्रोष्णप्पय्या बी? नाका'' म्हळालो. मर्तप्पय्याले हठा मुखार विट्ठू पैन जिखप 

खूब कमी. रामय्य शानभागानूय जांवयाले उतरांक नेट दिलो. “व्हय, विट्ठू 
' पैनो, आतां विंगडविंगड नवीं नवीं नांवां आसात. तेंच दवरया.'' अशें म्हळें. 
' विट्ठू पैन हयकार दिवकाच पडलो. ''चेरडूं तुगेलें, मेगेली इत्सा सांगली. नाका 
' जाल्यार नाका. सोड. चेरडाक नांव वेगळें जालें म्हण म्हजो मोग उणें जातारे? 
_ “किदे नांव दवरचें म्हण येवजिलां ?''म्हण मर्तप्पय्याक ताणें विचारलें. 


“शामचंद्र'' मर्तप्पय्यान सांगले. 
“बरें आसा" म्हळें विट्ठू पेन. 


4९4९4९ 


18 


रामचंद्र पैक आज्यान सांगिली आपल्या वाडवडिलांली काणयेच्यो 
बारीकसारीक गजाली पुराय याद आशिल्यो. तशें विसरून वचपाची काणी न्हय 
आशिली ती. विट्ठू पैन नातवाक मांडयेर बसोवन घेवन रामायणाची कथा 
सांगिल्ली. महाभारत, भागवत सांगिल्लें. नरसिंहावतार, कल्क्यावतार, 
बुद्धावताराची कथा सांगिल्ली. ह्या सगल्यांचे बरोबर ही काणीय सांगिल्ली. 
रामचंद्र पैक त्यो सगल्यो काणयो बऱ्यो याद आशिल्यो. तेचप्रमाणें आपली 
पुर्विकाली सुद्दा. ती आज्यान सांगपाची चंदाय आसुये किंवा दोळे मुखार 
चित्रीत जावचें तशें उतरां विणची रीत आसुये अथवा पांय पातळावन वणटीक 
तेंकून बसून फकत कुरू करून सांगिलें चित्रण आसुये. दावे हातान रावण 
सीतेक अशें धरून उजवे हातांतले तलवारीन वयर उडत आसले जटायूचीं पांखां 
कापिले तेन्ना पांखांचो कुडको वाऱ्यान हालत-धोलत सीतेले पांया पोंदा येवन 
पडलो रे राच्चू. चक्रव्युहांत अभिमन्यु मरून जमनीर पडिले तावळ ताचें माथें 
फाटले वाटेन बागवल्लें..... किद्याक जाणा उशेंशें तकली सकयल दवरपाक 

ताका हातच नासले न्हय; पुर्तुगेज सैनिकांनी येवन म्हाळशेमांयची मूर्त खंय . 
म्हण विचारिले वेळार नागडो बेताळ धडकने उठून राबिलो कशीं जाणा राच्चू? ५ | 
तागेली धडधाकट नागडी मूर्त पळोबन तेवूय तटास जाल्ले; “पश्चिम दिकांनी | 
तुमचे देवळा बगलेंत तुमी सोदीत आशिलें पडलां पळयात. वचात'' अशें बोट प 
दाखोवन आइलो तेन्ना आमचे आंगांतूय शिरशिरो मारिल्लो राच्चू - आजान | 
सांगपी ह्या आयटाची सुंदरतायच वेगळी. रामचंद्र पै तें केन्नाय विसरचो ना. 


रामचंद्र पै जल्मा येतना कुंबळेचे घरांत ताचे परस तीन-चार वर्सांन व्हड 
आनीक एक भुरगें आसलें. बापमा तुळशीबायक चंद्रभागीक पळोवन घेवचें 
काम जाल्यार आवय अंबाबायक घरांतलें काम. देखून म्हाव (म्हांताची 
बायल) रुक्माबायचे म्हऱयांतूच रामचंद्र पै वाडलो. स्वताचीं भुरगीं नासलेली 
रुक्माबाय हाका मोगान पळोवन घेताली. घास लावोन, आंगा तेल पुसून | 
न्हाणयताली. एक वर्साक एक, आनी दोन वर्साक आनीक एक अशें रामचंद्र 
पैक दोन भाव जल्मा आयले. हाचे फाटलो नरसिंह पै, नंतर भयण राधाबाय, | 
मागीर शिन्नु पै. इतल्यांत रामचंद्र पैचे काका राय पै आनी सांतप्पय्याक लग्न 
जावन भुरगीं जालीं. राय पैली बायल नीलेश्वरचे चर्डप्प शेणवीची नात. तिका 
जल्मा आयिल्लो चलो सुकडो पै; चली नेत्रावती. सांतप्पय्याक सिद्दण्ण 
कामतीली धाकटी चली. तिगेले चले देवु पै आनी शिवप्पय्या. अशें घरभर 
भुरगीं. हांकांच म्हणून न्हय, कुंबळेत बाकी लोकांकय घरभर चेरडुंव. सारस्वत 
संवसार अशें चकचयाळ वाडचे पळोवन विट्ठू पैक व्हडबीक दिसताली. 
वर्साक दोन लग्नां, दोन मुजी, दोदोन बाळांटिरे. 


“नागड्या बेताळान सागिलें खरें जालेंरे राच्चू. सारस्वत बायल मनशांक 
बारां परस चड गर्भ व्होंवची तांक दितां. कुटुंबा वाडटलीं, व्हडले रुखा भशेन 
विशाळ जातलीं, अशें सांगिलें, व्हय मूं? तशेंच जालें चोय. तूं मंजेश्वर, मंगळूर 
बाजून वचून पळय. तेंकांत बेकल, पय्यनूर कडेन वच. आमचिगेल्यांलीं कुटुंबां 
वाडत आसात. गोंयचे भशेन हांगाय आमी आमचिगेल्यांले मजगतीं धैर्यान 
जगयेत. नागडो बेताळ एक ना एक दीस मुजरत येतालो. हांगा घरदार करून 
राविल्यांक पळोवन खोस जातलो.'' म्हळें विट्ठू पैन. 

' रामचंद्र पैक आज्याची याद आशिल्ली. ह्याच आकारांत-तोंडार एक 
बिशण्णताय. कुंबळेंत वसऱ्यार वणटीक तेंकून बसून माथे वणटीक लावन 
पयसुल्ले उदेंतेचे घांट पळयत,'“वेण्यांय आमचें घरा बसल्यार अशेच घांट 
दिसताले राच्चू. थंय खंयतरी आतां पुजा करता आसताले. आमचिगेले अजूनय 
थंय उरतीत. एक दिवस आमगेले घराणेचेच थंय वतले. म्हाळशेमांयची सेवा 
करताले.'' अशें म्हणटालो. 


विट्ठू पैची विशण्णताय रामचंद्र पैक समजताली. ताका पांच-स वर्स पिराय 
जाऊं पर्यंत विट्ठू पैक अशें नातवाक मांडयेर बसोवन काणी सांगपी फुरसत 
आनी सोंशीकपणां नासलीं. वेपाराचो भरभराट, आस्ती खातीर भोंवडी, घरांत 
परबेश्यो चलपी दबाजे अशें ताचें जग खूब पसरिल्लें. नागप्पय्याक भुरगीं 
जालीं नात म्हणपी एक दूख विट्ठू पैक भितरल्यान खोंबताली. ताका लागून 
कितल्यो तरी शांती, पुजा करयल्यो. कितले तरी देवांक नवस सांगून घेतिल्ले. 
मंजेश्वराचे दर्शनांत काळभैरवान वडील सून रुक्माबायक भुरगीं जावपाचो योग 
जा म्हण आदेश दिलले उपरांत ताची आशाच सोडिल्ली विट्ठू पैन. ताका 
कारण किदें हेंवूय जाणा आसलो तो. चार संतानांत एक निश्शेश जाता अशें 
नागड्या बेताळान म्हळ्ळें. तो स्राप नागप्पय्याकच लागिल्लो. 


घरांत गिरेस्तकाय वाडिलें तशें गोठ्यांत गोरवांय जायतीं वाडिल्लीं. तसले 
गोरवां मजगतीं बारीक आंगलोटाची सुंदर, तेलकटशे काळे रंगाची एक गाय 
आसली. नांव तिचें सोमावती. नांव किदेंय आसल्यार बी भुरग्यांक सगल्यांक 
ती म्हावेची गाय. सोमावतीनूय रुक्माबायक खूब लावन घेतिलें. रुक्माबायन 
एक फावटीं नांव घेवन आपयल्यार पुरो, ती गाय 'अंबे' करून धांवून येताली. 
रुक्माबायन बाळांतिंर पुराय सोमावतीकच दिले आसुंये. तिणें वियेवन वियेवन 
गोठो भरून गेल्लो. चडशीं बायलां (स्त्री) वासरां. सोमावतीलीं दोन वासरां 
(पाडयो) होड जावन दूद दिवपा लागिलीं तेन्ना रामचंद्र पैक स वर्स पिराय. 


कुंबळेचे राजवाड्याचे फाटले गुड्यार सोमावतीन आनीक एक वासरू घालां 
म्हण धांवत येवन म्हावेक सांगिलें रामचंद्र पैनूच! त्या दिवस भीमाची उमास, 

आज-फाल्यां सोमावती वासरू घालीत अशें रुक्माबाय अंदाज करत आसली. 
खबर कळकट्च हातां धरिलें काम थंयीच सोडून रामचंद्र पैलें बोट धरून ती 
गुड्या बगलेन दुड्दुडू धांवली. मुखावेले दोनी पांय फार्टी मोडचून बशिलें पुडये 
रंगाचें पाडूक. आकाशाक टोंक केल्ले कान. बावलीशें तोंड, सोमावती 
पाडकाचें आंग आपले जिबेन चाटीत स्वच्छ करपाक लागिली. आंग अजून 
वलेंवलें, आंगभर तांबूस केंस चिकटून आशिले. गुडो चडटना 
रुक्माबायन,'“आयज भीमाची उमास मुरे राच्चू ? पाडूक दादलो जाल्यार भीम 
म्हणून नांव दवरुया,'' अशें उमेदीन सांगलें. लागीं वचून वासराक आपुडपाक 
वतना सोमावती हाणपाक आयली. ''किदेंगो सोमावती? हांव मुगो. वळख 
नासले भशेन करता मूं?'' अशें तिणें आवाज ऊंच करून उलयतना आपले 
यजमानीचो आवाज वळखून गप्प जाली. रुक्माबायन पाडकाक उखलून उबें 
राबोवपाचे प्रयत्न केले. पाडकाचे पांयांक अजून ताकत येवं नासली. ताका 
हातांत उखलून धरून पळयलें रुक्माबायन. “ह्या पंताय बायलेंच राच्चू. 
गोठ्यांत आनीक एक दुबची गाय आयिल्ले भशेन जाली. हे पिश्शे गायक 
पळे. आमी येवन पावचे पयलेंच वार खावन उडयल्या पळे.'' म्हणीत वासराक 
उखलून घेतलें. रामचंद्र पैक तिणें सांगिलें समजलें अशें कांय न्हय. तो नवीन 
जल्मा आयिल्ले वासराचे आंग परसून खोस जावचे उमेदींत लागीं आयलो. 
सोमावतीन सट्टने मुखार येवन हाणचाक पळयलें. रामचंद्र पै धडकने फाटीं 
सरलो. ''योरे घरा या. योगो सोमावती,” म्हणीत रुक्माबाय वासराक धरून 
घेवनूच गुडो देंबपाक लागली. सोमावतीय तिचे फाटींच चल्ली. रामचंद्र पैयूय 
नाचत उडत तांकां अनुसरलो. 


घरा पावतकच रुक्माबायन सोमावतीक आंगणांत बांदून तिका पिवपाक 
उदक, तण घालून, पिंजकुरो वस्त्रा कुडको एक जमनीर पातळावन ताचेर 
पाडकाक न्हिदोवन रामचंद्र पै लागीं “चल राच्चू, बाजारा वचून म्हांत 
दिसल्यार सोमावतीन बायलें वासरू घालां म्हण सांगून योरे. तशेच ताचे 
खातीर थोडी नाल्लाची पेंड धाडचाक सांग.” म्हण धांवडायलो. रामचंद्र पैक 


तें भारी खुशीचें काम. तो पेंटाक धांवचाक लागलो. वतना वाटेर आपले 

वस्तांकूय ही खबर सांगली. बाजारा वटेन वतना तांचे तांचे भितर वासराक 
व किदे दवरचें म्हण चर्चाय जाली. तितल्यांत तांचे घराचो वावराडी तिम्मा 
[रा दिकान धडधड धांवन येवपाचो दिसलो. तिम्मा म्हालाचे गठ्ठे व्हांवपी. 
शेटल्यो व्हांवन व्हांबन ताची फाट बेगेन बागवल्ली. आंगान काळोच. कवळ 
ब्राबन दाट जाल्ली जीब. ताणें उलोवचें किदें तें रामचंद्र पैक समजनासलें. 
$न्ना तरी एक दिवस कोयती लागून ताचें एका हाताचे उंगुश्ट कुड़के जाल्लें 
देखून ताका सगल्यांनी वळखुवचो चार बोटांचो तिम्मा म्हणून. रामचंद्र पैक 
पळोवन ताणें,''आजो घरांत आसा की?” अशें विचारलें. ताचे आवाजांत 
बाबराय आसली. तो विट्ठू पैक पेंटभर सोदून मेळना जातकच घराकडेन 
धांबतालो. कांय तरी गडबडीची गजाल ताका विट्ठू पै लागीं सांगची आसली. 
शमचंद्र पैक आज्याक त्या वेळार घरालागीं पळयली याद ना. तो आसल्यार 
सोमावतीन घाल्लें वासरू पळोवपाक येनाशीं आसतलो काय म्हण रामचंद्र पै. 
पूण तिम्माक तशें सांगनाशीं,' आमचे सोमावतीन बायलें वासरू घालारे तिम्मा. 
हांवेंच पयलें पळयलें. पाडूक कितलें सुंदर आसा म्हणटा ?'' म्हळालो. तिम्मान 
कांय उमेद दाखयली ना. ताचे ऐवजीं ताच्या कपलार स्पश्ट मिरयो दिसल्यो. 
“या धनियांनो... घरा वचुया.'' अशें म्हणीत ताणें ताकतिकेन पावलां घाली. 


आपले उतराक दुर्लक्ष करून आपणें भायर सरिलें कामच खूब म्हत्त्वाचें 
म्हणचे भशेन ताणें केल्लें रामचंद्र पैक राग आयलो. त्या घडयेक एक 
खोशीयेची गजाल ताका कुंबळेचे सगल्यांक सांगपाची आसली. “'हांव म्हांताक 
सांगून येतां,'' आशें म्हणीत ताणें धांवचाक पळयलें. पूण तिम्मान सोडूना. 
रामचंद्र पैचो हात धरून ओडीत,''ते थंय नात ओडेया, (धनया) या आमी घरा 
या आतां.'' असो बळजबरीनसो घेवन गेलो. रामचंद्र पैन सुरवातीक विरोध 
जरी केलो मागीर तिम्माले दबावाक मानचेंच पडलें. तिम्मा धडधडी जरी 
चलतालो, ताच्या हातांतल्यान सुटोवन घेवन तोच पयलें घरा पावलो. ताचे 
सांगाती सगले चिंदरार (पिंजकें लुगट) न्हिदयिल्ले त्या पाडका भोंवतणीं 
जमिल्ले. खोशयेन ताका आपुडत आशिल्ले. तांचे बरोबर होवूय जमलो. 
फाटल्यान आयिल्ले तिम्मान ''आम्मा'' म्हण आपयिल्लें ताणेंय आयकलें. 

मागीर ताणें किदें सांगलें, कशें सांगलें तें सगलें पाडूक पळयत राबिले रामचंद्र 
पैचे कानार पडिलें ना. एकाएकीं घरांतल्यान बोब, रडणें आयकुपाक लागलें. 
राय पै आनी सांतप्पय्याल्यो घरकान्नी छातीयेर मारून _घेवन रडपा लागल्यो. 
बाकी बायलांचो विलापूय मोठ्ठ्यान आयकुपा लागलो. रामचंद्र पेची उमेद 
हळूच विरगळून ताचे बदलाक घाबराय सुटली. तो उठून ते वटेन गेलो. 
तितल्यांत ताचो आजो संकर्षण भट आंगणांतल्यान दणकूल दाटवून वचपाचे | 
दिसले. | 


रामचंद्र पैक सगले समजुपाचे वय न्हय. पूण व्हडां बरोबर तोवय रडपा 
लागलो. रडनाशीं आशिल्ली फकत म्हाव रुक्माबाय एकटीच. ती सगल्यांक 
समाधान करचा लागली. छातीयेर मारून घेवन रडपी मावश्यांक ताणें पयले 
फावटीं पळयिलें. मागीर सगलें घराचे फाटले दर्यादेगेर गेले. भीमाले उमाशें 
दीस दर्या न्हावची पद्धत. मर्तप्पय्या आपले भावंडां सांगात समुद्राक गेल्लो, 
राकेसा भशेन चडून आयिल्ले ल्हारांनी दोगीय भावांक ओडून व्हेले. वांचून 
आयिल्ले मर्तप्पय्याक दामू म्हाल्लो, सिद्दण्णा कामती आदीं सगल्यांनी घोळपो 
(घोळको) घाल्लो. रामचंद्र पैन थंय पाविले तेन्ना ताचो बापूय 
मर्तप्पय्या,''म्हजे दोळे मुखारच दोगी उदकांत होळून गेलेमूं दामू माम.... आतां 
हांव कशें वांचून उरू? अशें विलाप करीत आसलो. दामू म्हाल्लो ताका 
समाधान करपाक प्रयत्न करतालो. घरचे लोकांक पळयतकच मर्तप्पय्याचें रडणें 
आनीकय नेटान जालें. घडिये एक फावटीं तो भाव पडिल्ल्या समुद्रांत आपुणूय 
उडी मारपाक धांवतालो. देखून ताका धरून बसोवपाचें दुस्तर जालें. सगल्यांनी 


मेळून ताचे हाता रट्टे धरून राबयना जाल्यार तो उदकांत उडटालो की काय 
की? 


रोखडेच कुंबळे पेंटांतल्यान तीस-पन्नास जन धांवून आयले. खंय तें? खंय 
तें? म्हण सगलेच मान वयर करून पळयतालेच. दर्यांत पडिल्यालौ कुरू सुद्धा 
मेळना. कोणेंय तरी, ““विट्ठू पै ओडेया खंय गेल्यात? ते किद्याक आयिले 
नात?'' अशें विचारलें. बरो वेळ रावले तरी उदकांत होळून गेल्यांचो पत्तोच 
लागूंना. थंयीच आशिल्यो दोन-चार व्हडेंत वचून लोक सोदून आयले. 

' डप्यांक सगल्यांक रडनासल्यांनी निरुपाय जावन घरा परतिले. रात्र जातना 
' विट्ठू पैकूय बातमी कळ्ळी. तो गेलिलो सीतंगोळीक. थंय कोणाचें तरी 
` भाटबेंस विकपाक आसा म्हण कळून तें पळोवपाक गेल्लो. आस्ती भेसबरी 
' आसली. तीनशीं एकर शेत, सुपारेचें कुळागर, चरवाचें शेत अशें बरी मांडणी. 
' उदकाची दमटसाणूय बरी आसली. थोडें रानय आसले. सांगिले मोलाक 
` बिकती घेवपाची तसली आस्ती. तशी सीतंगोळी कुंबळेक कांय पयस न्हय. 
' फाटीं दोन फावटीं हीच आसती ताणें पळयिल्ली. आपल्या जाय आशिल्यां 
' कडेन समालोचन करून चार लोकांक दाखयलीय. हे विशीं उलोवपाक सकाळीं 
' उठिलोच विट्ठू पै सीतंगोळीक गेल्लो. थंयीच ताका बातमी मेळिली. बातमी 
' हाडिल्यां बरोबरच रोखडोच तो कुंबळेक ताकतिकेन आयिल्लो. ताका आपले 
' तकलेर आकाशच कोसळून पडिल्ले भशेन जालें. अठरा-वीस वर्सांचे तरणाटे 
पेंबपा जायनाशीं उदकांत बुडप म्हणल्यार किदें? तशें पळयल्यार ते दोगी 
मर्तप्पय्या परस घटमूट. दोगांकूय ल्हान ल्हान भुरगे. दर्यात बुडले म्हणल्यार 
कोणय विश्वास करिनासले. विट्ठू पै माथ्यार हात घेवन बसलो. रात्र जाली 
तरीय तांचो पत्तो लागूना. 


विट्ठू पैक आतां वय जाल्लें. पुणून घराण्याचो वेपार वहिवाट पळोवन 
घेवचे एकाच उद्देशान तो बरो घोळटालो. अड्र, पेरडाल, वामंजूर म्हण आपले 
भ्रलायकेची पर्वा नासतना भोंबडी. हेतू एकच. मिळकत वाडोवका. वेर्णेचे 
भशेन ह्या प्रदेशांतय दर्जो वाडोवका. देखून ताचे तरणाटेपणाचो चडसो भाग ह्या 
वावरांतच व्हगडायलोय. वडीलपूत नागप्पय्याय वेपाराक बसतालो. 
अरबस्तानाचे मुसलमान वेपाऱयां सांगाता उलोवन वेपार करपाक होवूय 
चालाखच. एकेक फावटीं मर्तप्पय्याय बसतालो. आपण सगल्या मागण्यांक 
वचून वेपार-योग्य वस्त घेवन येवपाचें, व्हरपाचें सगलें करपी विट्ठू पै बाकी 
विशयांत भेड्डो म्हणुये. फायदो एकच ताची मोख. तसले वावराचें फळ हो 
भरभराटेचो वेपार. पूण आतां ह्या मरणांनी ताचे दोळे उगडिल्ले. 


दुसऱया दिसा मोगरालाचे लागीं धाकटो पूत सांतप्पय्याचें मडें मेळ्ळें. कानांत 
घाल्ली टिक्की आनी कमरेंतले चांदीचे सरपळी वरवीं मडें सांतप्पय्याचेंच म्हण 

वळखले. मेळिले पुतालें मडें पळोवन विट्ठू पैले दोळ्यांतल्यान व्हांविलें उदक | 
न्हय. खारें उदक पिवन फुगिल्लो देह, थंयथंय पिंदून गेल्लें केंस, बाकी 
आशिले केंस ओडल्यार हातांत येवपी, कुसको घाणयारडो देह. दोळे तर 
मासळींनी खावूनच उडयिल्ले. ताका लासून आयिल्ले तेन्ना विट्ठू पैचें दुख, 
गिळून बशिले दर्या भशेन गाजेतालें. राय पैचें मडें आनीक दोन दिसां उपरांत | 
मेळळें. तें मड़ें राय पैलेंच व्हय म्हणून वळखुवपाक कांयच पुरावे नात म्हणषा | 
तितलें विरूप जाल्लें. आजूबाजूचे गांवांत खंयीच दुर्मरण पाविल्ले किंबा | 
व्हगडून गेल्ले लोकांबद्दल म्हायती ना देखून तें राय पैलेंच मडें व्हय म्हणून 
अदमास लावचो तशें जालें. दोगांयलो भोजो करयत पडवेर एकलोच बसून 
विट्ठू पैन भोंबतणीं एक फावटीं पळयलें. कोणा लागींय उलोवपाचें अशें | 
दिशिलना ताका. वय जालें न्हय म्हाका? साठांवयर जालीं. शेंडी पिकली. 
नातवंडां होड जायत आसात. म्हजे सांगात्यांत आन्नू कामतीचो पूत सिदण्ण | 
कामती एकटोच व्हडलो. ताचे केंसय धवे जाले. कमर बागवलां. मंगेश काळे, 
नागेश हेगडे, बी मरूनूच गेल्यातकी कोण जाण! हांव एकटो मात्र अजून | 
जाणटो जालों न्हय अशें चिंतिल्लें विट्ठू पैन आपले हात आनी जांग निरखून 
पळयलीं. चामडी सगली मिरयो पडिली. कुडीचें बळ देंविल्लें. आतां सगलें 
नागप्पय्याक सोडून दिवका. ताका किदे म्हणून सोडूं? एक भुरगेंय ना. तें 
संतान फुडें चलना. ताका सोडल्यार मर्तप्पय्याचें संतान फुडें चलतालें. हांगा- 
थंय धांवत-खेळत आशिले रामचंद्र पैक लागीं आपोवन मांडयेर बसोवन घेतलो 
विट्ठू पैन. 


भोज्ञाक आयिल्लो राय पैचो मांव आनी सांतप्पय्याचे बायलेचो बापूय 
सिद्दण्ण क्रामती दोगीय घोव मेलले आपआपल्या धुवांक भुरग्यां सकट आपोवन 
व्हरपाक आयिल्ले. सांतप्पय्याची बायल तशें कुंबळेचीच. कुळार कांय पयस 
न्हय. पूण राय पैची बायल नीलेश्वरची. मांडयेर बशिले रामचंद्र पेचे पोटाक 
आपलो हाताचो रेवाडो घालून पडवेर बशिले विट्ठू पैन,'“नाका'' म्हळें. “'ह्या 
घराक सवायशीण जावन आयिल्लीं रांड जावन तकली लान (सुळसुळीत) 
करूनधेवन वचपाचें नाका. म्हजे रक्ताक जलमा आयिल्ले कोणा कोणाचे घरा 

वाडचे नाकात. आसतले हांगाच. देवान दिल्लें वांटून खावुयां. म्हजे मांडयेर 
बशिले ह्या भुरग्या भशेनच तांकांय पळोवन घेतां,” अशें म्हळें. सिद्दण्ण 
कामतीक राग आयलो. “कोणा कोणाचें घर म्हण किद्याक सांगता विट्ठूमाम ? 
आमी किदे वेगळे वे? जांवय गेल्ले दुख आमकां ना की? आमगेल्यो चलयो 
विधवा जाल्लें दुख आमकां ना की? ती कांय आमकां जड न्हय.'' अशें 
ताणें म्हळें. दोन-तीन दीस तीच भासाभास चल्ली. अखेरेक दोगीय बापूय 
हारले. दोळ्यां उदक काडीत,''म्हयनो दोन म्हयन्यां खातीर तरी आपोवन 
बहरतात. तितल्याक तरी कबुली दियात. मागीर हांगाच येतलीं,'' अशें मागलें. 
विट्ठू पैन तांकां जायत अशें म्हळें. 


सगल्यांनी भायर सरून गेल्ले रातीं विट्ठू पैक आनी मर्तप्पय्याक बरीं कडक 
उत्तरां जालीं. विट्ठू पै उलयत उलयत रागान केण जालो. ''तुजें हठ ह्या 
पांवड्यार पावत म्हण म्हाका कल्पना नाशिल्लें रे मर्तु. धाकटे भावंडाचेर 
असलो दुस्वास दुर्योधनाकूय नासलो रे बाबा. बापांयची संपत्ती पुराय 
एकट्यानच गिळका म्हण येवजिलें रें?'' अशें आङ्डलो. मर्तप्पय्यान हात 
बांदून वणटीक तेंकून राबून सांगिल्लें उतर एकच,''हांव न्हय.'' आजो कित्याक 
इतलें वदरता आनी आपलो बापूय कसल्याक आपूण न्हय म्हणटा हें 
समजनाशीं रामचंद्र पै हांतुरणार पडून आसलो. ताका थंयच न्हीद लागली. 
अर्दवट जागीं, अर्धवट झेमेंत आजो बापायक मारपाक गेल्लो, बापमान आड 
आयिल्लें, आवय रडत बशिल्ली हें सगलें पळयल्यारूय अर्थ जायनासली 
तसली गजाल. बापांयक पळयिल्लो अखेरचो खीण तोच. मागीर दोळे धांपून 
न्हिदिल्याक जाग आयिल्ली दुसर्‍या दिसा सकाळीं. घरचें वातावरण एकंदर 
निवांत आसलें, कोणेंय कोणालागीं कांय सांगू ना. पूण क्रमेण रामचंद्र पैक 
समजलें. मर्तप्पय्या गांव सोडून गेल्लो! ताका सोदपाक विट्ठू पैन चार दिकान 
कामगारांक धाडिल्लें. तुळशीबाय तोंडांत तांदूळ तिंबोवन बशिल्ली (गप्प 
बशिल्ली), धा दिसां उपरांत अंबाबाय रामचंद्र पैक आनी नरसिंह पैक 
पोटलावन धरून,'“बापूय आसून सुदा अनाथ जालीं मुरे बाळांनु'' म्हण हुडके 
काडून रडली. 


श 

विट्ठू पैन मागीर वेपाराक वचपाचें राबयलें. दोन पूत मेलले. एक पूत गांब | 
सोडून गेल्लो. आतां आशिले एकट्याक संतान ना. जिविताची सगली . 
उमळशीक वगडावन घेतिल्लो विट्ठू पै कुंबळेचे पडवेर बसून घरचे वटूड 
वेपार-बहिवारांतल्यान निर्लिप्त (मुक्‍त) जालो. । 


“राय पै आनी सांतप्पय्याचे भुरग्यांक दायजी म्हण लेखचाक ना राच्चू ” 
म्हण तात्तावळ समजावन सांगीत उरलो. “म्हजे नंतरचे दुसरे पिळगेचो वडील 
तूं. आमगेले कुटुंबाचो विचार तुवें जाणवून घेवका. वेण्यां आमचें मानादीक _ 
घराणें. कोंश गोत्राचे, महालसा नारायणीचो कुळावी, वेर्णेंचो नरसप्पय्या 
म्हणल्यार साश्टींतले, बारदेशांतले पुराय लोक जाणांत. ताणें नाशीं साश्टीचे 
सांसश्ठ अग्रहारांत खंयचोच शूभ सुवाळो चलनासलो.'' 


कितले की म्हयने पर्यंत रामचंद्र पैचे पुर्विकांली कथा चालूच आसली. थोड़े | 

दीस विट्ठू पै काणी सांगिनासलो. थोडे फावटीं कथन खूब लांब आसतालें. 
न्हीद येवन दोळे झेमेले तरी उठुन वचनासल्या रामचंद्र पैची फाट परसीत विट्ठू 
पैन सांगिलें-'हांवें सांगिलें विसरचाना राच्चू. तुगेले पुताकूय तुवें ही कथा 
सांगका. चारशीं वसां उपरांत आमगेले जन परत गोंयांक वेतले. वेर्णेंचें दृश्य 
आनी महालसा देवळाचे भग्नावशेष पळोवन रोमांचीत जातले. वेणेंचें उदक 
पिवन आनंदीत जातले. म्हाळशेमांयची सेवा करतले. तेन्ना आमी पूनीत 
जातले. आमकां लागीले सगले स्त्राप धुवन वतले. नागडो बेताळ आमकां 
माफ करता. राच्चू, हें घराणें फुडें चलपाचें आसल्यार तें तुजेवरवीं. देखून हें 
तुका सांगीत आसां.” 


'राच्चू, कुंबळेक पाविल्ले तावळ ह्या विट्ठू पै लागीं किदें आसलें? 
पंढरपूरचो विठूठलसो दोनी हात कुरटार दवरून विटेर राबिलो दळडिरो. 
यौवनाचे तेंगशेर आसतना हांगा पाविलों. तेन्ना कुटुंबाक एक आश्रय जावका, 
एक सुवात जावका, संपत्ती वाडोवका म्हणून जिवनभर घोळूळों. वेर्ण्यां आसले 
भशेन हांगाय खूब भाटबेंस करका म्हण जाले तितले त्रास काडले. राय पै 
आनी सातप्पय्या दर्यात बुडून मेलले दिवस त्या खिणार सीतंगोळीचे जमनीक 

गून उतरां जायत आसलीं. कशी तरी ओडून-ताणून ती आस्ती घेतलोच 
ब्रासलो की कोण जाणा? पूण तो योग म्हजे जिवितांत नासलो. आनीक आतां 
शंव जमीन-आस्ती घेना. ह्या म्हाताऱ्याक तें सगलें किद्याक जाय? हाचे फाटीं 
जयेल्लें तितलो हाचे फुडें जियेतलों न्हय हांव. मोडून वाळटी लागिली पोरणी 
गडी ही. केन्ना पडत...... सांगूं नजं. 


“राच्च फुडें वंश वाडोवपी तूं. म्हणून तुका सांगतां. हांगाच लागसर एक 
जमीन घे. हांगाच वेणेंचे तसले एक अग्रहार बांदय. तुज्या जिवितांत तुवें 
गोंयांत वचून येवप शक्य ना. पूण तुजे शेवटाचे दिसांनी तुज्या नातरांक, 
पणटुरांक सांग- नागड़ो बेताळ येतलो. तो वाट दाखयतलो. म्हातारपण, मरण 
नासलो जिव तो. लग्न-मूज बी शूभ समारंभांत धड़ाक मात्र विसर नाका. 
भीमाले उमाशे दिसाक तुजे भुरग्यांक दर्यार न्हाणोबं नाका. सारस्वत भेटल्यार 
माम्मा, माय्यें म्हणुनूच उलो कर. कोंकणी भाशे बगर वेगळें भाशेंत तांचे कडेन 
उलोवं नाका. अशेंच फुडले पिळगेकूय सांगीत वच.'' 


दिसां दिसां आजो विट्ठू पै बारीक आनी अशक्त जायत चलिल्लो. ताचे 
शेवटचे दीस लागीं आयले म्हणटाना कोण ना कोण एकटो ताचे लागीं 
आसतालोच. दोगी काका भायर पडून, बापांयन गांव सोडिल्ल्या दिसा पसून 
उठलोच नासल्या विट्ठू पैन कुंबळेच्या घराच्या वसऱयारच एक दिवस अखेरचो 
स्वास सोडलो. कडकडच्या हातांनी कोणेंकी दिल्लें चिपटान आजाच्या तोंडांत 
गंगोदक घालें तेन्ना गोरगोर आवाज येवन उदक भायर शिंपिल्लें. दोळ्यांच्यो 
मुंडळ्यो वयर शिरकल्यो. मान सरळ जावन, हात-पांय कोकें जावन देह स्तब्ध 
जातकच रामचंद्र पै रडलोच. ल्हानपणांत ताचो आप्त, काणी सांगीत सांगीत 
इतिहासच उगडून दवरपी ताची आत्मीय मांडणी खूब ओडलायणी. ताचें रंगदार 
जिवीत गोंयांत, गांयच्यान येवचे वाटेर, हांगा कुंबळेंत ताणें केल्लें सगलें जणूं 
काय दोळ्यां मुखार चित्रीत जालां अशें सांगलें. कांयच लिपयलें ना. पूत दोगी 
दर्यार बुडून मेलले वेळार तो तें आपण न्हय आपले नांवाचे कोणीतरी वेगळ्या 
मनशाची जीण म्हळें भशेन पयस राबून कथा सांगली. आतां तो अंतरलो 
म्हणटकच रामचंद्र पैक सगलें रितें रितें दिसपा लागलें. 


282 / स्वप्न सारस्वत § 


19 


रामचंद्र पैची णव वर्सा पिरायेचेर मूज जाल्ली. सोळा वर्सांचेर लग्न जाल्ले. 
ताणें वेपाराक सुरवात करताना ताका आपले बापांयलें तोंड पळयिल्ली याद ना. 
ताका पांच-स वर्सा चलताना ताचो बापूय मर्तप्पया कोणाकूय सांगनाशीं गांब 
सोडून धांवन गेल्लो. तो किद्याक धांवन गेलो म्हळ्ळें कारण बारीक जावन 
रामचंद्र पैक कळिल्लें आपण्याले आज्यान सांगिल कथे वरवीं. पळून गेलिलो 
मात्र कितलें सोदल्यारीय मेळूना. वांचून आसा म्हळ्ळें पत्तो लेगीत लागलो 
नासलो. देखून रामचंद्र पैक आपलो म्हांत नागप्पय्याच वडिलाचे स्थानार 
आशिलो. आज्याले मरणा उपरांत तर किदेंय सांगपाक, विचारपाक ताका 
नागप्पय्याच जाय. नागप्पय्या स्वभावता चड उलोवपी न्हय. तोंडभर पान भरून 
तोंडांत पान आसा म्हणचे कारणाक लागून चड उलोवचाक जायनाशीं सदां 
मोनो सो रावपी नागप्पय्याक स्वताची भुरगीं नासलीं. देखून रामचंद्र पैक तशेंच 
ताचो भाव नरसिंह पैक तोच बापूय. तेच प्रमाणें रामचंद्र पैचे काकाचे चले 
सुकडो पै, देवू पै आनी शिवप्पय्याकूय तो बापूय सो. रामचंद्र पैक आनीक एक 
भाव आसलो. शिन्नु पै म्हण नांव. तो ल्हान वयारीच बालग्रह म्हळ्ळे पिडेन 
वळवळून मेल्लो रामचंद्र पैक याद आसा. रामचंद्र पैची मावळण एकटी ताची 
मूज जातना कुंबळेचे घरांत आशिली. नांव चंद्रभागी. रामचंद्र पै परस ती तीन- 
चार वर्सांनी वडील. ताची मूज जाल्ले वर्साकच तिचें लग्न जाल्ले. उळ्ळालचे 
देवण्ण किणीचो पूत सुत्राय किणीक तिका दिल्ली. ही सोयरीक नागप्पय्यानच 
सोदून हाडिल्ली. वेपारा निमतान मंगळूराक गेलिलो परतून येतना व्हड्यांत न्हंय 
पार करून उळ्ळालाक आयिल्लो. थंयचे मानादीक घराणें देवण्ण किणीले घरा 
रातचें राबिलो. देवण्ण किणीचो सतरा वर्सा पिरायेचो पूत सुब्राय सुटसुटी 
हांगाथंय धांवन खेळचें पळोवन जातक विचारिल्ले. देवण्ण किणी पुताक लग्न 
करका म्हळ्ळें विचारांत आशिलो वेळ तो. वेणें सावन उळळालाक येवन 
राबिले सारस्वत, कुंबळेचे ह्या नागप्पय्याचो बापूय विट्ठू पैचो विशय आयकून 

जाणात. आतां तांची परिस्थिती बरी सुधारल्या हेंवूय तो आयकून जाणा. ताची 
धाकटी धूव आपली सून म्हणून येवपाक ताचो कांय आक्षेप नासलो. जातक 
वेळे, ताचे आधारार लग्नय नक्की जालें. नागप्पय्यान भयणीचें लग्न भारी थाटान 
करून दिलें. ती न्हावचा लागून धोवा घरा वेतकच रामचंद्र पै एकटोच जालो. 
ल्हानपणांत ताका वांगडी जावन आसली चंद्रभागा. तिका लग्न अशें म्हणटना 
ताका मत्सरसो जाल्लो. तिणें घोवाघरा भायर सरून राबले तेन्ना ताका फडफडे 
आयले. पूण मागीर क्रमेण म्हांताले वेवहारांत सांगात दितां दितां तिका 
विसरलो. धा गांवांनी भोंवडी, धा जाणा सांगात सहवास. इतलेंच न्हय वेपारांत 
रामचंद्र पै चतूर. रामचंद्र पेले घरा तीन विधवा आशिल्यो. ताची बापमा 
तुळशीबाय आनी दोन काकी. हांचे भायर घोव आसूनूय नासले भशेन आसपी 
ताची आवय. अंबाबायचें न्हेसण, राहण-सहण सोडल्यार बाकी सगलें तांचे 
भ्रशेनच जियेताली. 


सोळा वर्सा पिरायेर लग्न जावन ताचो हात धरिल्ली पार्वतीबाय नांवाची 
चली. कुंबळेचे पूर्वेक पडुमले नांवाचें एक राज्य आसलें. जैन राजा थंय 
'बल्लाळ' अशें नांव दवरूनघेवन राज्यभार करताले. भरभराटीचो राज्यभार. 
गोंय सोडून आयिल्ले आदले सारस्वत कुटुंबाचो नरसप्प नायक म्हळ्ळो खूब 
पयलेंच पड्मलेक गेलिलो. नायक आपल्या शिटूकपणान बल्लाळांचे 
कृपादृश्टीक पड़पाक वेळ लागूना. बल्लाळांनी नायकाक रावपाक सुवात दिवन 
चावर करपाक जमीन दिली. पुणून नायकाचें नशीब खोटें. बल्लाळाक भुरगींच 
जावूंनात. देखून ताणें मेल्ले तेन्ना पडुमले अराजक जालें; अंधाधंद जालें. तो 
दोंगराळ प्रदेश. वयल्यान अटंग रान. असल्या अराजक प्रदेशांत रावपाची इत्सा 
नाशीं नरसप्प नायक थंयचान भायर सरून घांटी देंवून आयलो. येवन पाविलो 
मंजेश्वराक. नरसप्प नायकाचो मांव रामकृष्ण मल्या मंजेश्वराचे शानभागा थंय 
काम करतालो. नायकूय मांवाचे वांगडा थोडे काळ आसलो. ताचो नातू 
नरसनायक मंजेश्वरांतच एक वेपार आरंभ करून मुखार बरो जाल्लो. 


मंगलपाडीचो रामय्य शानभाग आनी रामकृष्ण मल्या कामाक आशिल्लो 
संकय्य शानभाग हे दायजी. दोगांची दोस्ती अगाध. रामय्य शानभागाचो पूत 

लोकय्य शानभाग तात्तावळ थंय वचपाची एक प्रथा आसली. तशें गेल्ले वेळा 
नरस नायका वांगडा कांय तरी वेव्हार करपाचो आसलो. तेच वळखीन 
नरसनायक मंगलपाडीक आयिल्लो कुंबळेकूय एके फावटीं आयिल्लो. 
आयिल्ल्याक लोकय्य शानभागान आपली आक्का अंबाबायले घराकय आपोबन | 
व्हेलो. घोवान गांव सोडून वचत साकून अंबाबाय घोवाघर सोडून भायरूच येबूं 
नासली. कुकूम पुसून घेतिल्ल्या आपल्या दोन जावां बरोबर दीसरात 
घोळटाली. घरा आयिल्ल्या भावाक पळोवन तिका खोस जाली इतलेंच न्हय, 
ताचे बरोबर आयिल्ल्याचोय बरो पाहणचार केलो. नरसनायकाचे दिश्टीक 
पडिलो तिचो वडील पूत रामचंद्र पै. नायकाक लग्ना वाडिल्ली एक चली 
आसली. तिका तेन्ना इकरा भरून बारा वर्सा पिराय. देखून नरस नायकाक 
मातशी ताकतीक. तेन्नाच रामचंद्र पैचें जातक विचारपाचो हुतहुतो. पूण पयले 
फावटीं आयिल्यांनी तशें करप सम्म न्हय म्हणून फाटीं सरलो. 


Ds saciid 


मंजेश्वराक परतून वेतना वाटेर नरस नायकान लोकय्य शानभागा लागीं ह्या 
उतराचो प्रस्ताव मांडलो. लोकस्य शानभाग असल्या गजालींनी बरो व्हड 
मनाचो. वयल्यान नायक ताचो दोस्त. '“शानभागा, तो चलो, गुटगुटीत जावन, 
मोटो आनी मोटवो आशिलो चलो तुगेलो भाचो न्हय वे? आमी पडवेर बशिले 
तेन्ना जेवणाक म्हणून वेपार बंद करून आयिल्लो पळे.....किदें नांव ताचें? 
राच्चू पै न्हयवे?' म्हण प्रस्न करून नरस नायकान ““ताचें जातक विचारल्यार 
कशे ?'' म्हळें. ताका लोकय्य शानभागान “चलो म्हजो भाचो व्हय. बरोच 
हुशार. खंय गेल्यारूय जिखून येता म्हणची खात्री. पूण ताची शेंडी ताच्या 
म्हांताले हातांत. म्हजो भावोजी गांव सोडून गेल्ले उपरांत घराण्याची वट्ट 
जबाबदारी ताणेंच काडून घेतल्या. नागप्पय्याक भुरगीं नात. आमचे राच्चूक 
तोच बापूयसो जाला. जातक जाय जाल्यार ताचे कडेनच वचका'' अशें म्हळें, 
हेंच नेवन (निमित्त) करून नरस नायक आन्नेक फावर्यी कुंबळेक आयलो. 


नागप्पय्यान हाचे पयलें नरस नायकाचे बद्दल आयकूं नासलें. पुणून 
चल्ल्याले मावळ्यानूच शिफारस केल्या म्हणटकच ताणें आनीक विचार 
करपाची गरजूच नासली. इतलेंच न्हय नरस नायकाक एकटीच चली; एक 

जो मात्र. सोयरीक बरी म्हणून तो कबूल जालो ''नायकमाम्मा, तुमी दिवचे 
ह्त-दागिन्यां बद्दल आमकां कांय आस्था ना. दिल्यार तुमी तुमगेले धुवे 
ज्ञात. तुमचो दर्जो, मान आदीक जाय तशें दियात. आमकां जाय जाल्ली 
ली बरी उरका म्हण. आमगेले घराक सोब सारकी चली जाय म्हण. 
'लेंच,” अशें म्हळें नागप्पय्यान. त्या उतराक लोकय्य शानभागानच 
भावोजी, नायकालें घराणें हांव बेस बरें जाण. त्या बद्दल तुमकां हुसको 
का. ह्या चलयेक तर जल्मा येत साकून हांवें पळयलां. ह्या घराक म्हणुनूच 
ल्मा आयल्या तशें आसा. घोवाक एकदम अनुसरून वचपा सारकी. साधू 
भावाची चली.'' अशें म्हळें देखून एका दिसा रामचंद्र पैक मंजेश्वराक 
गापोबन व्हरून चली दाखयली. रामचंद्र पैन नाका म्हळें ना. फुडल्या 
गर्तीकांत लग्न म्हण थंयीच निश्चय जालें. बाकी सगले परतून आयले. मंजेश्वरा 
हिन आयिल्लों उळ्ळालाकूय वचून येतां म्हणून रामचंद्र पै मावळणीकय खबर 
गून आयलो. कार्तीकांत मंजेश्वर नरस नायकाची धूव पार्वतीबाये बरोबर 
गमचंद्र पैचें लग्न थाटान जालें. ती अजून न्हावचा लागली ना देखून तेन्नाच 
गस्कोरतें जालें ना. 


लग्ना नंतर रामचंद्र पै थोडे काळ वेपारा सावन निरासक्त जाल्लो. अदीं मदीं 
कांय तरी कारणां सांगून तो मंजेश्वर दिकान वेतालो. मावोड्या वचून एकेक 
दीस रावून येतालो. न्हावचा लागली नासली देखून ताणें करपाची मस्करी, 
चेश्टा बी पावतीबायक कटकटशी दिसताली. अशें म्हणून तिणें एक-दोन 
फ़ावटी आवय लागीं तक्रार केल्ली. आवयन तिक्काच गप्प रावपाक सांगून 
घोबाक केन्नाय विधेय जावन चलपा जाय अशें समजायलें. जांवयान अशें 
परत-परत घरा येवचें नरस नायकाकूय बरेंशें दिसनासलें. पूण सांगतलो करें? 
रामचंद्र पैक सोंसपानजो. 


सोळा वर्सा पिराय जाल्यारूय पार्वतीबाय न्हावचा लागनासली देखून 
रामचंद्र पै मातसो हुतहुतेपणान वागिलो. एके फावटीं मंजेश्वराक आयिल्लो 
रागान भायर सरुनूय राबलो. मागीर नरस नायकान ताचे हातपांय धरून परत 
आपोवन घेतिल्लो. रामचंद्र पै थंय आसतनाच पार्वतीबाय भश्टी जाली. मागीर 

त्याच म्हयन्यांत प्रस्तय (नास्कोरतें) आटापून नरस नायक धुवेक घोवा घं | 
धाडूनदिवन निश्चिंत जालो. 


1 


आपल्याक बायल जाय अशें दिसचे भितर रामचंद्र पै घरा धांवन येतालो. 
भरिल्लें घर. रामचंद्र पैले चेश्टेन पार्वतीबाय लजेन खांकुडटाली. पूण घोबार. 
आयकुकामूं? रातचें जेवण जातकच सगलीं कामां आटपून तिणें न्हिदपा येतन 
बरो उशीर जातालो. तितले पर्यंत मदोन्मत्त बैलान डरकाळी घाल्ले भशेर 
परतून परतून हांगाथंय घुंबतालो. एके फावटीं तर घोवबायल दिसा वेळेकच 
समागम करचीं पळोवन आजी तुळशीबायन नातवाक तोंड काडिल्लें- “किदे 
हें राच्चू? अशीं भुरगींबाळां धांवन खेळचे कडेन तुवें बायले बरोबर कामक्रिड | 
करप? ताका एक वेळ-काळ म्हण ना?'' अशें. रामचंद्र पैक मुखभंग जाल्लो. 
आनीक केन्नाय बायलेच्या आंगाक आफुडना म्हणून निर्धार केलो. तसो दोन 
दीस नेटान आपल्याक आळो घालून घेतलो. पूण ताच्या देहान आयकुवका 
न्हय? तिसऱ्या दिसा रातचे हांतुरणार आयिल्ले पार्वतीन स्वता ताका आपयतना 
रामचंद्र पैन आत्मसंयम चुकून बायलेचेर आक्रमण केलें. पार्वतीबायन ताच्या 
कानांत “तुमी रातचें अशें केल्यार हांव किदें नाका म्हणटां? दिसाचे येबं 
नाकात. म्हाका लज दिसता तशीच दुगदुगूय जाता,'' अशी फुसफुशिल्ली. तरी 
लेगीत रामचंद्र पैचो राग न्हिवलो नासलो. | 


रामचंद्र पे गोरो, मोटबो आनी गुटगुटीत आंगलोटाचो. वाटकुळें तोंड. 
माथ्याचे केंस सगले फाटीं वळोवन शेंडी बांदून घेतालो. स पोड़ींचें जानबे, 
गोपीचंदनाचीं नामां. आतां तर तरणाटेपणाचे सुरवातीर आसचा देखून ठणठणीत 
आंगलोट! ताचे मुखार पार्वतीबाय सामकी सुकडी चली. रातभर घोवा वरवीं 
थकून आनिकूय सुकडी जाल्ली. आशिली वेंतभर फांती बांदून घेवपाक सुद्धां 
फुरसत नासलो तितलो वावर. तशें कांय तरी म्हणल्यार रामचंद्र पे संतापाने 
“तितलें कसलें काम तें? नात वे घरांत तीन तीन रांडो कामाक? त्यो कितं 
फुकट कूळाक पडल्यात वे?” म्हणून आड्डल्लो. त्या उतराक पार्वतीबाया 
भिवन कंगाल जाल्ली. घरांत आशिले आपले मांयांनी आयकल्यार किदें करचे 
म्हणून घाबरिल्ली. हें उतर सांगतना रामचंद्र पैन जाय म्हणुनूच आवाज ऊंच 

कलो काय अशें तिका अनमान. देखून फुडें असलीं उतरां येवचीं न्हय अशी 
शें काळजी घेतली. रामचंद्र पैकूय तिचे वरवीं कांय सूख मेळ्ळें अशें ना. 
त्वे मन सदांच अतृप्त. म्हयन्याचे तीन दीस तिणें भायर बसल्यार रामचंद्र पै 
भान उजो जातालो. देकमेळिल्यांचेर झोंपय मारतालो. असलो राग ताणें एक 
"वटीं आपली आजी तुळशीबायचेरूय काडिल्लो. 


तुळशीबायचो भाव संकर्षण भट्ट म्हातारो जातकच ताचो पूत नरद भट्टच 

“यतपणाक वचपाचें काम करतालो. नरद भट्टूय बापाय भशेन सोम्य 
भावाचो. आपण जालो; आपलें काम जालें. पयलींच घरांत वायट 
देस्थिती. आतां तर कांय ना, फकत पेज जेवन उरपाची स्थिती. दान-धर्म 
पी राजाय नासलो. देखून मिळकत तितल्या तितलीच. वांवभर पयस 
शिले भावाले घरा म्हातारी तुळशीबाय अदींमदीं वेताली. थंय तिचे आवय- 
[पूय नासले व्हय. पूण फाटींर पडिलो भाव आसा न्हय? थंय वचून ताचो पूत 
रद भट्ट आनी बायल गंगाबाय हांकां पळोवन, उलोवन येवपाची तिची 
दूदत. नरद भट्ट दीसभर पुरयतपण म्हणून वेतालो. ताका मेळिली बापांयची 
स्पत म्हणल्यार तीच एक. आनीक कांय खबर ना ताका. गेल्ले कडेन 
गेलें जेवण एक जातालें. पुणून बाकी लोकांचें पोट भरनाका? घरा फाटले 
टेन मग्गें, तवशें, वालासांग रोयल्यार जेवणाक जालें. नाजाल्यार ना. भुरगीं 
वेंजके कपडे घालून, नाकांत पिणसो गळयत भुकेन बसल्यार तुळशीबाय कशी 
[प्प रावतली? तिचें आंत दुछखी जातालें. देखून थंय वतना हातांनी कांय तरी 
बैबन वचप ही तिची पद्दत. 


' रामचंद्र पैन वेपारा दिकेन बेपरवाय केल्ल्या दिसांनी ताचो भाव नरसिंह पै 
्हांताच्या पालवाक बसतालो. वेव्हारांत नच्च पै खूब शिटूक. उतरांतूय हुशार. 
वैबहारांतूय चलाख. देखून घरांत ताचो प्रभाव बरो पडलो. प्रती एक गजालीक 
ताकाच विचारप; किदेंय सांगपाचें आसल्यार ताकाच सांगप अशें चल्लें. 
प्हयन्याचे तीन दीस घरच्या वसऱर्‍यार वाज येवन बसपी रामचंद्र पैलें मन 
चिडिलें. हे मजगतीं पार्वतीबाय गुरवार म्हण कुळारा गेल्ल्या दिसांनी वेपारांत 
आपणाचो दर्जो देंविलो रामचंद्र पैक खूब तोपलें. 

तांबडें कापड न्हेसून टुळटुळीत केल्ल्या माथ्यार पदर पांगरून घेर 
बागवल्ले फाटींची आजी तुळशीबाय हातांत कांय तरी घेवन वचपाचें त 
बसऱ्यार बसून एक फावटीं पळयिल्ल्या रामचंद्र पैन “किदें तें? म्ह 
विचारलें. ““तांकां दिवचाक तुवें किद्याक वचपा जाय? आम्मी जोडिलें पुर 
गांवभर वांटपाक तुका कोणें गे सांगले ?'' म्हणून विचारलें. '“बोळी (बोली 
माथें सुळसुळीत केल्ली विधवा म्हणपी एक सोवो), म्हातारेन एके कडेन गा 
पडून उरचाक जायना?'' अशेंय म्हळें 


घोव मेले उपरांत तुळशीबाय चड करून उलयनाशीं गप्प उरताली. पृ 
आतां रामचंद्र पैन सांगिलें शेवटचें वाक्य आयकून ती सामकी थरथरल॑ 
“व्हय रे राच्चू मिशी उदेल्ले तुका हांव बोळी जावनूय दिसन वा म्हाता 
जावूनय दिसन. किदें भांगरशें उतर उलयल मुरे तूं! आयकल गो अंबा, तुगेल्र 
पत्ररत्नान सांगिलें उतर? व्हयरे आन्नु. हांव बोळी. न्हयवे? म्हातारीय जार 
पळे! हांगाथंय किद्याक वचका? खूब जोडा न्हय तूं? हांवें येदो हात घाल्य 
तुका चड दिसलें तें पोरा?'' अशें तिणें उंचल्या आवाजान म्हळें. रामचंद्र पे 
उद्देशपुर्वक उलयिलें न्हय आसले तें. तोंडाक चुकून आयिल्लें उतर. उलोब 
जातकच तें चडच जालें अशें ताकाय दिसलें. इतल्यांत ताची आवय अंबाबा 
भायर आयली. मांयन आवाज चडयिल्लो आयकून ती रडपाक लागली. " 
आसल्यार हांव अशें कुकुमा तिळो आसुनूय विधवाशीं उरका आसलवे? त 
पापाक असलें उतर आयकुचें पडलें मूं'' म्हण हिमट्यो काडून रडपा लागलं 
“तुवें दोळे उदक किद्याक काडचें अंबा? उतर आयिल्लें माका लागून नह 
वे? ताणें म्हळळें माकूकगो. जीव धरून बशिलीं हांव. पयलेंच अन्नाक ए 
भार मगो हांव? इतलेंच न्हय तर कुळाराकय दिवपाची आशा. ताका हें पळो 
चडूच दिसचा फाव. आज हें उतर ताणें म्हळें. फाल्यां जलमा आयिल्लें तागे 
भुरगेंय म्हणीत,'' अशें म्हळाली तुळशीबाय. आपणें अशें म्हणचा नजो आस 
अशी रामचंद्र पैक खंत जाली. पूण मुखार कांय उलोवपाक सूचनाशीं ग 
बसलो. आजयेची वटवट आनी आवयचें रडणें खीणभरांत आनिकूय चडत 
ताका कंटाळो येवन उठून चल्लोच. 

ते रातीं नागप्पय्या मुखार परत तेंच उतर आयलें. घरांत खतखतपी 
अमाधान नागप्पय्याच्या लक्षांत आयिल्लें. एकामेकाच्या उतरांत खोंचणी, 
क्षणे असुया येवची पळोवन ताका ताचे कुळाचेर आशिल्लो स्राप याद 
यलो. बाविसावे पिळगेंत नागशेष जलमा येता म्हणपाची पूर्व तयारी काय 
® रामचंद्र पै अशें किद्याक करता अशें ताका बेजार जालो. आवयक सोविले 
छतीर ताका बरोच तापयलो. रामचंद्र पैक घे! राग भरलो. रागा वांगडाक 
अमानूय जालो. उठून रातोरात बायलेच्या कुळारा गेलो. तीन दीस मावोड्या 
' बसलो. तो थंय आसतनाच पार्वतीबायन चले भुरग्याक जल्म दिलो. भुरगें 
जमा आयिल्ली खबर सांगपाक रामचंद्र पैन कुंबळेक येतना हांगाचें वातावरण 
तळ जाल्लें. 


“माक्‍का आनीक जल्म नारे राच्चू. तुगेल्या पुतालें तोंड पळयल्यार चवथी 
'ळगी पळयल्यावर जाता. तुपाचे पड़ग्यांत पणटूमूख पळयल्यार फुडलो जल्म 
। म्हणून जाणटे सांगतात. ह्या जल्मांतूच सगलें पळयलें,'' अशें तुळशीबायन 
[दोसकायेन सांगलें. रामचंद्र पैन बापमाक, म्हांताक आनी म्हावेक तशेंच 
गवयक बेलगाडयेर बसोवन मंजेश्वराक व्हरून दाखयलें. आजयेक सोविल्ली 
[त ताका अजून मनांत खायत आशिल्ली. देखून तिका खूश करपाक,''नांव 
हदें दवरया आजये?”' म्हण तिक्काच विचारलें. तिका मंगलपाडींत नातवाचें 
[ब दवरिली गजाल याद आयली. तेन्ना आपल्या घोवान सांगिलें उतरूय याद 
गायले. ''नांव खंयचें दवरलें म्हणून कितें राच्चू. नांव बदल्लें म्हणून म्हजो 
शग कितें उणो जाता?'' अशें हांसून विचारलें तिणें. गुटगुटीत सुंदर चेरडूं. 
गर्थेभर केंस. जलमा आयिल तेन्ना राच्चूकूय तशेंच आशिल न्हय? गुबगुबीत 
रांग, आरोग्यवंत भुरगें, तुपाच्या पड़ग्यांत तिका भुरगें दाखयतना तिका 
र्तप्पय्याची याद येवन दोळ्यांत दुकां आयलीं. तरीय तिणें भुरग्याक नांव 
बुचोबपाची इत्सा व्यक्त करूंक ना. अखेरेक मंजेश्वर देवाले यादीक म्हणून 
नंत हें नांव दवरया अशें नरस नायकान म्हळें. शंबर वर्सा वांचून उरों हें चेरडूं 
अशें आशिर्वाद करून ती परतली. तीन म्हयने बाळंटेर करोवन घेवन भुरग्याक 
रैन पार्वतीबायन परत येतना तिचें आरोग्यूय सुदारिल्लें. मंजेश्वरांत तिच्या 

बाळंटेराक करून दिल्लें विरशें, रांधो बी वखदां खावन आनी सदा 
वनस्पतीचीं पाळांमुळां घालून केल्ल्या तेलाच्या न्हाणान ती गुटगुटीत जाल्ली. F 


भुरगें घरा येतकच रामचंद्र पै थोडो काळ ताचे खेळांतच रमलो. तेला 
नागप्पय्या रामचंद्र पैक लागून घरांत भितभितरच दुस्वासाचो धुंबर जे 
घुटमळटालो ताचो गंभीर विचार करपाक लागलो. फाल्यां आपूण मेल्या | 
आपल्या खासा भावाक तशेंच काकांल्या भुरग्यांक रामचंद्र पे पळोवन घेत 
म्हळ्ळो भरवंसो नासलो. विट्ठू पैन बांदिल्लें घर फुटून वेतलें. तें मोडचा ना. 
तशें कांय तरी करपाकूच जाय आसलें. कुंबळेंत वेपार बरो जरी आसलो तरी 
प्रतिस्पर्धी खूब आसले. केरळाचे मुसलमान, अरबस्तानाचे वेपारी सगले 
चडाओड करताले. तांचे सांगाता सर्त करप त्रासाचेंच आसले. एक मुसलमान 
दुसऱ्या मुसलमानाक सोडून दिनासलो. तांचे मजगतीं रीण म्हणून सबंद 
बाजारच ते खरेदी करताले. ह्या कोंकणी वेपाऱ्यां मजगतीं रिणाचो वेव्हार 
नासलो. नागप्पय्या येन्नातेन्ना दाम्मू मल्याक आनी नच्च पैक भितरल्या 
प्रदेशाचे मागणेंत भोंवडी करून येवपाक धाडटालो. वतना बैलगाडयेर गोड, 
मिरसांग, कांदो, लसूण, मसाल्या जिन्नस बी घालून धाडटालो. तें विकून तै 
केळीं, मिरीं, तांदूळ, श्रीगंध बी विकतें घेवन येताले. नच्च पै आनी दाम्मू 
मल्यान एके मागणे वाट धरून गेल्यार आन्नेक मागणेचे जन गाडी करून 
कुंबळेक येवन वेपार करून वेताले. ताका लागून वेपारांत खूब गळटी 
जातासली. 


कुंबळेचे पूर्व दिशेक बेळ नांवाचो एक ल्हान गांव आसलो. त्या गांवा वरवीं 
सबंद ग्रामाक बेळग्राम अशें नांव आयिल्लें. भितल्या प्रदेशाचे लोकांनी 
कुंबळेक येवपाचें आसल्यार बेळ मार्गानच येवका. ह्या बेळांत एक वेपार 
दवरल्यार कसो अशें नागप्पय्यान विचार केलो. पुत्तिगे, पेरडाल, बायारू, अडू 
हे गांवां सावन कुंबळेक येवपी लोकांक थंयीच आडावन दवरयेत. एका 
दिसाची वाट. कुंबळेंत मेळपी मोलच थंय दितां म्हणल्यार ते लोक आमकांच 
किद्या दिवचा ना? वेपार वाडत गेल्ले नंतर एक दमडी कमी दिल्यारूय चलता. 
तांकां जाय जाल्ले सामान थंयीच दिल्यार तांकां कुंबळे पर्यंत प्रवास करप 

।बत्ता.... असो सगलो विचार करून नागप्पय्यान बेळांत वेपार करपाची इत्सा 
कट केली. 


' नागप्पय्यान बेळांत एक संचारी वेपार जरी सुरू केलो, चड करून थंय यो- 
च करपी काम सगलें रामचंद्र पैचेरूच पडलें. रामचंद्र पैक तातूंत खोशीच 
॥सली. बेळाचे वेपाऱयांत ताका चड स्वतंत्रताय आसा म्हणचे एक कारण 
गल्यार, आपल्या हातांतल्यान पयसल्ले कुंबळेच्या वेपारांत नच्च पैचो प्रभाव 
ड जाल्लो आन्नेक कारण. देखून बेळाक वचपाक रामचंद्र पै तत्परतायेन 
यार जालो. ही गजाल नागप्पय्याक खोस दिवपाची. मूळ घरा खातीर रामचंद्र 
न असल्या वेपाराक लागपूय बरें. ते वटेचो एक सुद्दा म्हाल कुंबळेक येना 
शें येशस्वी रितीन आडावन खरेदी केल्यार कुंबळेचो वेपार आळाबंदाक येत 
प्रसो नागप्पय्याचो हिशोब. 


तशें रामचंद्र पैन बेळांत बसून वेपाराक सुरवात केली. बेळ गांवचे एका 
अश्वत्था (पिंपळा) कट्यार आपलें सगलें सामान पसरावन बसपी रामचंद्र पैक 
लोक सदां पळोवपा लागले. केन्ना तरी नागप्पय्या येतालो. एकटोच जाता 
म्हणून नागप्पय्यान दामू मल्यालो पूत दास मल्याक धाडून दिलो. तो खूब 
चलाख पोर. पूण ल्हान. रामचंद्र पैले सांगात हात लावचाक पुरो आसलो. 
सदांच गाडयेचेर दास मल्या वा रामचंद्र पै कुंबळेचे आपले आंगडींतल्यान 
गरजेचे जिन्नस सगले हाडून अश्वत्थ कट्या वयर सोडोवन दवरतालो. रामचंद्र 
पै ते वटेन वतल्यांक ओड लावपाक कट्याच्या कोनशार मड़केंत थंड उदक 
भरून दवरतालो. आयिल्ल्यांक थंड उदक, गोडाचो दिफळो मुखार दवरून हें तें 
उलयत उलयत वेपाराचो बंदोबस्त करतालो. आयिल्ले लोक कुंबळेक वचपाक 
म्हणून जरी आयले, रामचंद्र पै तांकां सोडचोच ना. ''तुमकां थंय मेळचें मोल 
आमी हांगाच दिल्यार जालें न्हयवे?'' म्हण ख्के.. ख्के... ख्के हांसून तांणी 
हाडिलो म्हाल उखलून दवरतालो. तांकां जाय जाल्ली वस्त हाचे कडेन केन्नाय 
तयार आसप. ''तुमी जाय जाल्यार मंगलपाडी, मंजेश्वराकय वचून पळयात. 
हांबें दिवच्या मोलाक तांणी दिल्यार म्हजें नांव रामचंद्र पै न्हय. अव्वल म्हाल 
हो. तुमचे खातीर सोदून हाडून दवरला. एकदम अत्युत्क्रश्ट. काल पृत्तिगे 

सुब्राय आयिल्लो. पळयतकच म्हाका दी पैयांनो म्हण गांठ पडलो. तुमी फाटले 
फावटीं आयिल्ले तावळ सांगिलें न्हयवे? ताका किद्याक दाखयलें अशें जालें 
म्हाका. व्हयरे दासा, आमगेले बायारू मंजप्पय्याक ती-चड बरी मिरसांग बांदून ॥ 
दी रे,” अशें म्हणीत ताच्या बोडाक बांदून सोडटालो. तांणी विचारिली वस्तू 
ना म्हणून समजा, ताचे लागीं- “'फाल्यां सकाळीं हाडून दिल्यार जाली न्हय 
तुमकां? काल आशिल पळयात. तो अडूर तिमण्ण आळूवा येवन आपल्याक | 
जायच, अर्जण्ट आसा,'' म्हळालो. “जाय जाल्यार एक दमडी चडच दिता. 
म्हळालो. वळखीच्यांक ना म्हणपा जाता? घेतिले किमतीक विकलें पळयात. ' 
हो रामचंद्र पै वळखी लोकां लागीं फायदो केन्नाय घेनावो. तुमकां तें जाय मूं? 
जालें. फाल्यां सकाळीं तें तुमकां पावलें म्हणुनूच समजात. पावले नंतर म्हाका | 
दमडी दियात,'' म्हणटालो. 


वेपार सुरुवात केल्ली घडी बरी की अंतू पैची जल्मघडी बरी, घांटी 
वयल्यान येवपाचो वट्ट म्हाल बेळ पार करून हे वटेन पावना जालो. उतराचे 
चलाखीनच वेपार बरो स्थितीक पावलो. केळीं, बेताच्यो वस्तू, मिरीं, भात, 
आंबसाण, रिंठो, श्रीगंध हें सगलें व्हांबन घेवन येवपी गाडयो बेळांत 
थांबताल्यो. रातचें थंयच वास्तव्य करताले. बेळांत व्हड व्हड औदुंबराचे रूख 
आसले. ताचे सकयल गाडी थांबोवन, बैलांक सोडून, तांकां तण घालून, उजो 
सानपून कुळीत शिजोवन बैलांक खावोवन कुळटाच्या साराक फण्ण मारून, 
इतलें मीठ घालून शिताक घालून जेवपी गांवकार. थंयच पांय पातळावन हेळे 
काडून सुंदर गाणीं गावपी वावराडी. रामचंद्र पैन तांकां जाय तशें उलयत 
आपलो वेपार वाडयलो. ''बेळाचो सावकार मूं? ताच्या दोळ्यांक खंयचीय 
वस्त पडल्यार ती वस्त बेळ बालांडून येबची आसा? जकात कट्याचे लोकां 
परस सुक्षीम त्या कोंकण्याचे दोळे,'' अशें लोक उलोवपा लागले. 


अंतु पैक दोन वर्सा पिराय म्हणटना बेळाचो वेपार भारी वाडिल्लो. दोंगरी 
प्रदेशातल्या वस्तूच्या ठोक वेपारांत रामचंद्र पै सगल्यांत मुखार जाल्लो. 
“'आज्याचें नांव तिगयता. हो,'' अशें नागप्पय्यानूय मानलें. “बेळाचे पै मूं? 
कुंबळेंत बरी किमत मेळना जाल्यार तो विकपी न्हय आं! गाडी सिदा 

गळूरकच मारीत. मंगळूर बंदरार तागेले वळखीचे लोक आसात. हागेलें नांव 
॥ंगल्यार पुरो, हजार भांगरा नाणीं रीण मेळत. तुमी किदेंय म्हणात ह्या 
[सलमान वेपाऱ्यांक चेपण घालपाक तो कोंकणोच जाय,'' अशें कुंबळेंत लोक 
लयताले. 


भितरल्या गांवांतल्यान आयिल्ल्या लोकांक भुलोवपाक येशस्वी जाल्लो 
[मचंद्र पै तांकां जाय जाल्ली वस्त विकती घेवपाक तात्तावळ कुंबळेच्या 
ब्राजारांत धांवन खेळटाना बेळाच्या कट्यार बसून वेपार करतालो. देखून 
ब्रैळकट्टे रामचंद्र पै असोच फामाद जालो. 

बेळकट्टे रामचंद्र पै वेपारांत चलाख तशेंच घराण्याचें नांव राखपी अशें 
नामना घेतिल्ल्या दिसांनीय कुंबळेचे घरच्या वेव्हारा लागून निर्लक्ष केल्लो 
न्हय. घांटीवयल्यान आयिल्ली विशेश वस्त कितेंय आसल्यार ती घरा हाडून 
'दितालो. बायलेक, भुरग्यांक वस्त्र-दागिने करयतना बाकीच्यांकूय करयतालो. 
घरांत चलपी अंतरिल्ले म्हालगड्यांच्या कार्याक यथानुशक्ती सेवा करतालो. 
देखून नागप्पय्यान समाधानाचो सुस्कार सोडची तशें जालें. फाटीं दुसऱया 
स्थानाक देंविले ताणें आपले प्रयत्नानूच परत पयलें स्थान घेवचें तशें जालें. 
असले व्हडविकायेचे दिसांत ताणें आनीक एक जापसालदारकी व्हांवची 
पडली. 


रामचंद्र पैक आपली चली दिल्लो मंजेश्वराचो ताचो मांव नरस नायक 
अकस्मात मेलो. खरें म्हणीत तर मरपाचें वय न्हय तागेलें. एक दीस 
शानभागाच्या घरासावन आयिल्लोच छाती दुखता म्हणीत बसलो. बशिलो 
थंयच मातसो कललो तितलेंच. परत उठूंना. खबर कळटकच रामचंद्र पै बायल 
भुरग्यांक घेवन मंजेश्वराक पावलो. तेन्ना नरस नायकाचो पूत वीरप्प नायकाची 

मूज लेगीत जाली नासली. देखून एकुलतो जांवय रामचंद्र पैनूच वडील पुता 
भशेन सगलीं कामां करचीं पडलीं. तांणी मंजेश्वरा पावतना अजून अंत्यसंस्कार 
जावूं नासले. पार्वतीबाय खूब रडली. तेरा दीस थंयच राबून भोज्जो करून 
गांवाक परततना रामचंद्र पैन विधवा मांय आनी मेवणो वीरप्प नायकाक मुखार 
बसोवन घेवन, “हांगा कितें करतात तुमी? जमनीचें कामकी? तुमीय कुंबळेक 
येवन सोडात. सगलीं वांगडा रावुया,'' अशें म्हळें. मांय कित्याकूच कबूल 
जाली ना. “ते हांगा गेले देखून हांवय हांगाच मरतलीं,” अशें म्हळाली. 
पार्वतीबाय ताचे लागीं येवन “एक म्हयनोभर राव अशें आम्मा म्हणटा. रा 
की?” म्हण मागचा लागली. रामचंद्र पैन व्हड मनान हयकार दिलो. दाळ, 
तांदूळ आनी बाकी जिन्नस घरांत आसाकी पळोवन मुखावयल्या म्हयन्याक 
येतां अशें सांगून भायर सरलो. 


रामचंद्र पैले मांयन सांगिल उतर खरें जालें. नरस नायकाची बायल 
मुखावयल्या म्हयन्याक तेच मिती दिसा भायर पडली. मंजेश्वर शानभाग, 
मांवाकडचो मल्या बी ''सांगून करयिल्ली जोडी पळे ही'' अशे उदगार काडचा 
लागलो. रामचंद्र पै दुख्खान हांसलो. “आतां ह्या चल्याक किदें करचें? तो 
विचार करका. ताची मूज लेगीत जावूं ना. पड्मलेंत सोदल्यार खंय तरी तांचे 
दायजी बी एकाद्रे मेळटीत. पूण आमकां ते वटेन तितली संवकळ ना. आतां 
चल्याक पोसप आमकां कांय जड अशें न्हय. आमचे घरांतच धा भुरगी 
आसात. धांचे बरोबर इकरावे अशें पळोवन घेवं येत. पूण ताची मूज करपाक, 
फाल्यां ताका चली सोदून लग्न करपाक कुटुंबाचे कोणूय म्हालगड़े म्हण नातमूं 
म्हण चिता,'' अशें तांणी सांगलें. ताका रामचंद्र पैन, ““कुटुंबाचे कोणूय नात 
जाल्यार नागडो बेताळ आसा, शेणै माम्मा, तोच येवन पळोवन घेता. वीरप्पाचे 
आक्काचो घोव हांव. नरस नायकाचो जांवय. मेगेले मेवण्याक हांव पळोबन 
घेतां. भुरगो कित्याकूच अनाथ जायना,'' अशें म्हळें. 


तशें जावन नरसप्प नायकाचो पणटू वीरप्प नायक कुंबळेक येवन रामचंद्र 
पैचे घरांत रावलो. धा वर्सांचो पोर. गोरोच, लांबटे तोंडाचो सुकडो भट्टू 
हातीभर रुंद एक वालो वेडावन, कानांत ओंटी घालून चुरचुरीत धांवन खेळत 

एक फावटीं रामचंद्र पै बेळा सावन वेपार सोंपोवन कुंबळेक येतना 
गप्पय्या, 'फाल्यां तूं बेळकट्टेक वचनाका रे. राच्चू, नरद भट्टाक तुज कडेन 
' कृतकी उलोवपाचें आसा खंय. सांगून धाडल्यां.'' अशें म्हणचा लागलो. 
मचंद्र पैक गजाल किदें म्हण समजलीना. “ना..... तुक्काच सांगतां 
हळालो,'' अशें नागप्पय्यान सांगलें. रामचंद्र पैक विशय किदें म्हण म्हांताक 
ब्रबर आसतली अशें अनमान जालों. पूण ताणें सांगिना जावचा देखून आनी 
वेसकटावन विचारपाक गेलो ना तो. “'फाल्यां बेळाक कोणाक धाडूं?'' म्हण 
वेचारलें. '“किद्या? दास मल्या नावे? ह्या दिसांनी तो तुजे बरोबर येना की?'' 
गागप्पय्यान विचारलें. आसा, ताका दुकानांत बसचे ऐवजीं घांटी दिकेन 
बाडत आसां,'' रामचंद्र पेन खंयतरी पळयत सांगलें. '“तशें जाल्यार फाल्या, 
हय जाल्यार परवां वचून मेळ. वट्ट फुरसत करून एक दिवस हांगा येवूं. 
उलोवपाचें आसा अशें म्हळां,'' म्हणीत नागप्पय्यान उतर सोंपयलें. 


जेवण करून वसऱयार येतकच रामचंद्र पैक आत्तांच वचून नरद भट्टाक 
परेळून येवूं काय अशें दिसलें. नागप्पय्या वसऱ्यार मांदरी पातळावन बशिल्लो. 
कुंबळेचे वेपाराक नच्च पै, दास किणी आनी वीरप्प नायकाक सांगात करून 
घेतले नंतर नागप्पय्याची धडपड मातशी उणी जाल्ली. भुरगींय ना जावचा 
देखून की कोणजाण तोंड केन्नाय चिंतीत दिसतालें. पिकिल्ली शेंडी. गालांत 
पान सुपारेचो गुळो. आतां विचारल्यार सांगचो ना अशें लेखून रामचंद्र पै गप्प 
रावलो. 


आपलो आजो विट्ठू पै परस वयान ल्हान संकर्षण भट्ट अजून वांचून 
आशिलो. दुयेंसाक लागून ताणें हांतरुणार पडून बरीं वर्सा जालीं. देखून पूत 
नरद भट्टच पुरयतपण करतालो. नरद भट्टाचे लांबसर तोंड, रुंद कपल, होड 
आवाज, फोफशें आंग, वांकडे हातपांय. पुणून तांबूस रंगाचे झगझगीत दोळे. 
रखरखीत दिसपी नामां. ह्या दिसांनी ताची आंडकुली होड जावचा देखून इल्लो 
त्रास. कुंबळेचे एकंदर सारस्वतांचे घरांत चलपी शूभ-अशूभ कार्याचे 


है 

पुरयतपणाक ताणेंच वचपाचें. पुरयतकी पसून ताका मिळकत कांय नासली. पृष्ठ 
सगल्यांक जाय जाल्लो. लग्न, मूज, हातूंत बी तांचे पांय धरून आशिर्बार 
घेवका. ताणें हात उबारून आशिर्वाद केल्यार पुरो. रामचंद्र पैकूय तो म्हणल्या 
गौरव भावनाच! | 


दुसऱ्या दिसा रामचंद्र पै नरद भट्टाक सोदून गेलो. तो ताचे घरात 
आसलो. “यो, रामचंद्र पै तुज लागीं उलोवप आसा म्हूण सांगून धाडिल्लें 
ज्युस्त आतां आन्नु भट्टाक दाम्मू मल्याले घराक, दास किणीयाले घणव 
आनी वेंकटेश कामतीले घराक धाडला. ते येवूं मेरेन रावता न्हय?” म्हण 
पाहुणचार केलो. ““कितें भट्ट माम? कितें विशेश? माक्क मात्र येवचा सांगले 
म्हण हांव लेखलें. जाल्यार सगल्यांक येवचा सांगिलें पळयतना कांय त्त 
विशेश आसा अशें दिसता.” नरद भट्ट भारी सवकासारयेत आसा आशे 
दिसलें.'' सगले येवूं दी रामचंद्र पै,'' म्हळें ताणें. रामचंद्र पैन वसर्‍या वयल्या 
भितर सरून “कशीं आसा भट्टमाम्‌?'' अशें नरद भट्टाचो बापूय संकर्षण 
भट्टाक विचारलें. संकर्षण भट्टान मांदरी घेवन खुबूच वर्सा जाल्लीं. ताचे हे 
पिरायेंतूय बरो व्हड जीव ताचो. भारदस्त मुद्रा, परंतु आतां वय जावचा देखू 
देह खूब जीर्ण जाल्लो. कात भितर शिरून हाडांच दिसतालीं. पोले पडिल्ले. 
फकत दोळे हालताले. “यो राच्चू. यो हांगाच बस,'' ताणें येवकार केलो. | 


उलयत उलयत “'गोंया सावन येवन हांगा कुंबळेंत राविल्लीं घराणीं कितर्ली 
म्हण जाणा की तू.” अशें विचारलें “व्हय भट्ट माम्‌.'' म्हळें रामचंद्र पैन. 
एक आपलें, दास किणयाचें आन्नेक. दासकिणी आतां जाणटो जाल्लो. ताचे 
पूत सांतय्य किणीच आतां वेव्हार चलोवपी. सांतय्य किणीचो पूत सिद 
किणी, तिसरें घराणें सिद्दण्ण कामतीचें. ताचो बापूय आन्नू कामती. विट्ठू फै 
सांगिले कथेत जायते फावटीं उल्लेख जालिलो. सिद्दण्ण कामतीक तीन चले 
मोष्णु कामती, नाण्णु कामती आनी गजानन कामती. आशिल्यांत धाकटे 
रामचंद्र पै परस वयान ल्हान. चवथें घर दाम्मू मल्यालें. ताचो बापूय कें 
म्हाल्लो. विट्ठू पै हांगा रावलो म्हणून आपुणूय हांगाच राविल्लो. दाम्म 
मल्याचो चलो दास मल्या रामचंद्र पैक बेळांत वेपारांत पालव दितालो. ''तुमच् 

"स पयलें आयिल्ले आमी राच्चू पै. गोंयच्यान भायर सरिले भटकळांत काशी 
हाच्या स्वाम्याचें दर्शन करतना म्हजो बापूय वांचिलो किद्यान जाणा तूं? 
टर आशिल्ली वीर विठ्ठलाची मूर्त आनी नागड्या बेताळान दिलले तलवारी 
बीं. स्वाम्यांनी अन्नदान केलें. तांचे यात्रे सांगात आमचें कुटुंबूय मंजेश्वराक 
|यलें. मंजेश्वरांत तेन्ना कार्तीक पुनवेची गौजी (गडबड). भोंवतणच्या 
'वांतल्यान सारस्वत येवन देवाचो प्रसाद जेवन वेताले. अशें आयिल्ल्यांतले 
धो भगत म्हव्व्यांनी म्हज्या बापांयक कुंबळेक आपयलो. भगत कुटुंब पयलेंच 
'बळेक आयिल्लें. हांगाचे राजा लागीं कारभारी जावन आसले नामनेचे 
नीस. माधो भगताचो पूत तिम्मप्प भगत हल्लीं आसपी तुकाराम भगताचो 
पूय. वट्ट कितले जातले सांग?'' म्हण प्रस्न केलो. रामचंद्र पैन म्हळें 
स"'. पूण संकर्षण भट्ट हें सगलें आपल्याक किद्याक सांगता म्हण ताका 
मजलें ना. जाणटे गोंयचे बदल उलयत आसतात ही सामान्य गजाल. आपलो 
गजोय अशेंच सांगिनासलो? गोंया सावन आयिल्ले सगले सारस्वत अशेच 
लयता आसुये. गोंयची याद काडून दुखेस्त जातात आसुये अशें चिंतले ताणें. 
भट्ट माम्‌, तुवें गोंय पळयलां की?” अशें विचारलें ताणें. ताणें माथें 
लयलें. “कदाचीत गोंय पळयल्यांतलीं आतां जिवानशीं आसात म्हणल्यार 
शंव आनी म्हजे परस सात-आठ वर्सानी व्हड आक्का तुळशीबाय मात्र.'' अशें 


णें म्हळें. 


तितल्यांत बडी तेंकयत सिद्दण्ण कामती आयलो. ओ! म्हातारोच जालो 
{! अशें दिसलें रामचंद्र पैक. ताणें बेळांत वेपार सुरू करीत पसून घरांतच 
बसून आसपी जाणट्यांक पळोवपाचें कमी जाल्लें. सिद्दण्ण कामतीचे पूत 
योष्णु आनी नाण्णु हांकां केन्ना तरी भेटप जातालें. रामचंद्र पैक बेश्टेंच 
दुसर्‍यांच्या घरा वचपाची संवय नासली. मुखावेले दांत सगले पडून गेल्लो 
सेद्दण्ण कामती आयलो. पोट वचून फाटींक लागिल्लें. दोळ्यांच्यो पातयो 
पगल्यो धव्यो जाल्ल्यो. कात सगळी मिरयो पडिल्ली. काश्टी मारिल्ले पंजी 
कुडको बरो म्हेळो जाल्लो. भुजावयल्यान हुमकळपी खूब पोरणें जाल्लें जानवें. 
दोळ्यां पातयो पिटीपिटी मारीत पळोवपाची मंद दृश्टी. आयिल्लोच 'हुस्‌' 

करून पांय पातळावन बसून “दाम्मू मल्या म्हजे बरोबरच येत आसलो. 
“सांतय्य किणीक आपोवन हाडटां, तुमी हळू चलत रावात'' अशें म्हळ्ळे 
ताणें. अजून पाविलना की?” म्हळालो. ““भट्टिणी मांय्ये, एक पेलोभर ताक 
आसल्यार दी पळयतां.'' अशें उंचेल्या आवाजान नरद भट्टाचे बायले कडेन 
सांगचें इतल्यांत रामचंद्र पै संकर्षण भट्टाचो निरोप घेवन पडवेर पाविल्लो. 
नरद भट्टाले बायलेन ताका उदक हाडचे भितर सांतय्य किणीचो पूत सिदूदु 
किणी आनी दाम्मू मल्या दोगीय दणकूल बालांडून आयले. | 


रामचंद्र पैक आश्चर्य जाल्ली गजाल म्हणल्यार तुकाराम भगताचो पूत कृष्ण 
भगतुय आयिल्लो. ताका ज्युस्त धा वर्सा पिराय. भगताले घराण्याक नवीन 
जावन कुंबळेक आयिल्ले सारस्वत कुटुंबां बरोबर तितली एक संवकळ नासली. 
तुकाराम भगताक पित्राजीत जावन आयिल्ल्या कारभाराचो वावर आसलो. ह्या 
वावराक लागून अदींमदीं ताका राजा लागीं वचून येवचें पडटांलें. देखून ताणें 
बाकी लोकां बरोबर म्हणसारकी इश्टागत बाळगिली नासली. रामचंद्र पै खंय 
तरी वाटेर दिसल्यार किर्देय कामाक लागून तांचे घरा गेल्यार “किर्दे भगत 
माम्‌? बरे मूं?'' म्हण विचारपाचें कितलें की तितलेंच. आयज ताचे सुवातेर 
ताचो पूत ताचो प्रतिनिधी जावन आयला अशें लेखलें रामचंद्र पैन- म्हणल्यार 
सगल्यांक पयलेंच आपोवणें गेलां; विशय खबर नासलो म्हणल्यार फक्त 
म्हाकाच - अशें लेखलें. 


सगल्यांनी जमतकच नरद भट्टानच विशय काडलो. ''उलोवपाचें किदें तें 
सगलौं जाणात. तूं एकटोच नकळं राच्चू पै. तुजे लागीं सांगपाक फाटीं सरिलों 
हांवच. तंशें नात्यान तूं म्हाका भाच्चो. तें लेख धरून हांवें सांगयेत. आनी 
तितली पिरायूय जाल्या म्हाका. पुणून तूं किदें म्हणटा म्हळळो हुसको म्हाका. 
किद्याक, हें काम तुजे वरवींच घडका. मातसो खर्चाचो विशय'' अशें ताणें 
उतरां पिंजारून पिजारून उकतायलीं. 


“विशय किदे भट्ट माम्‌ सांगात,” म्हळें रामचंद्र पैन. नरद भट्टान 
फार्टीफुडें पळयत सवकास सांगलें- ''कुंबळेंत सारस्वतांलीं म्हणून आसचीं स 

'ग्रगाणीं. तांचें पुरयतपण करून म्हका आनी म्हज्या कुटुंबाक जिवीत करप 
' श्टांचें. देखून थोडे दिसां फाटीं गांव सोडून वेगळें खंय तरी वचपाचो विचार 
हांबें केल्लो. हें सिद्दण्ण कामती जाण. तुमी गेल्यार हांगा पुरयतकी 
' वलोबपाची कोणें? म्हण ताणेंच म्हाका थांबयलो. एक सान चौल कर्म 
' महणात, एक मरण जालें म्हणात- आमी हांगासावन गेल्यार तुमी मंजेश्वरासावन 
` किंबा मंगळूरासावन कोणाक तरी आपोवन हाडका. तें कश्टांचे. आतां म्हाकाय 
' षिराय जाली. बादरायण भट्ट मुखार म्हजीं कामां चलोवन व्हरपी. हांव जाणां 
'आशिलें हांव ताका शिकयत आसां. पूण ही विद्या ताका पावना. ताका 
| पयसुल्या कार्कळाक धाडून मुखावयली शिकवण दिवका ही म्हजी इत्सा. पूण 
'म्हजे सध्याचे स्थितींत तें साध्य ना. चलो शिटूक आसा. जाल्यार कांय 
'करनाशीं हांव मेल्लों म्हूण समजा, तेन्ना बाप्पान आपले खातीर कांय केलें ना 
अशें तो सांगपीच. देखून जिवन चलोवचे खातीर तुमी सगल्यांनी मेळून कांय 
तरी केल्यार म्हर्जे कुटुंब जितें उरत. हो विचार हांवें पयलें सांगिलो सिद्दण्ण 
कामतीक. तो म्हजी परिस्थिती जाणा.'' अशें सांगलें. 


रामचद्र पैन सिद्दण्ण कामतीचें तोंड पळयलें. ताणें, '“व्हयरे राच्चू, स कुटुंबां 
' आशिले ह्या कुंबळेंत कितलींशीं शुभकार्या चलतीत? भट्ट मामान वांचकाकी 
नाका? पुताक कार्कळ धाडपाची तयारी मूं? तीन दिसांचें प्रयाण. थंय पावूंकय 
 ष॒यसूच म्हणचे. थंय आमचिगेल्यांलें एक पोरणें देवूळ आसा. धर्मार्थ चलोवपी 
एक शाळा आसा खंय. पूत थंय गेल्यार एक थोड़ो वेद, ज्योतीश्य सगळें 
शिकत देखून संवसारा सकट थंय वचपाचो विचार आमचे भट्ट मामाचो. तांणी 
वचनाशीं हांगाच थांबोवन घेवका म्हणल्यार आमी सगल्यांनी मेळून कांय तरी 
करका व्हय की?'' अशें गलगल तकली हालयत पिळीपिळी दोळे सोडले. 
इतलें जाल्यारूय मुद्दो किदें म्हण रामचंद्र पैक समजलना. 


ताणें भोंवतणीं पळयलें. बाकी सगळे ताचेंच तोंड पळोवचें लक्षांत येवन 
ताका बेचेनीशी जाली. तशें पळयल्यार थंय जमिल्ल्यांत कृष्ण भगताक एक 
सोडल्यार वयान ल्हान तोच. पुणून भरीव आंगलोट, रुंद हातारट्टे, होड पोट, 
' काळ्या केंसांनी भरिल्ले शेंडयेचो रामचंद्र पैयूच चड दुडवाळो. ताच्या पोटार 

ओडिल्लीं गोपीचंदनाची नामां फुटनासलीं. “'हांव किदें करका म्हण तुमचें म 
आतां?'' म्हण विचारलें ताणें 


सिद्दण्ण कामतीन नरद भटूटाचें तोंड पळयलें. नरद भट्ट दाम्मू म 
पळोवपा लागलो. दाम्मू मल्या सिद्द किणीक चोयता. सिद्द किणी 
भट्टाकच पळयतालो. नरद भट्ट भारी कश्टान “हांव कशीं सांगू? खंयचे 
तोंडान सांगू राच्चू?'' अशें काकुळटायेन म्हणपा लागलो. ताचे त्रास पळो 
सिद्ण्ण कामतीनच,''हांव सांगतां राच्चू. भट्टमामान हांगाच उरका. आमगेह 
ह्या स कुटुंबांचे पुरयतपण करका. तांकां आमी पिळग्यान पिळग्यो 
वास्तव्य करचें तशीं करका. ताका लागून हांगा एक देवळ बांदोवन दि 
थंय मेळची दक्षिणा, देवळाक मान्य जावन दिवपी भूंय, हांच्या उत्पन्नान 
कुटुंबाक मातशें अनुकूल जायत.” 











दाम्मू मल्यान तें उतर मुखारसयत,''कुंबळेंत आसचें एकच देवळ, 
गोपालकृष्णाचें. थंय सगलेच वेतात. आमकां आमगेलेंच म्हण एक देवळ 
आसा की? भट्टमामाले घरा एक वीर विठलाची मूर्त आसा. भट्टमामाचों 
आजो अप्पण्ण भट्टान गोंय सोडटांना ती मूर्त फाटीर घालून हाडिली खंय 
एका तळहाता इतली उबार मूर्त ती. ताका एक देवळ बांदल्यार आमचिगेल्यांक 
एक देवळ जाल्यावरीय जालें, भट्टमामाल्या कुटुंबाक एक आधारूय जालो 
सारस्वतांनी सगले कडेन आतां देवळां बांदल्यांत खंय. ना म्हणल्यार हांगा 
कुंबळेत मात्र,'' अशें सांगले. 


सिदूदण्ण कामतीन फुडें म्हणलें-''देवस्थान बांदोवचें म्हणल्यार खर्च आसारे 
राच्चू. तुवें एकट्यानच करका अशें सांगिनात रे आमी. सगळ्यांनी मेळ्यार 
देवळाक एक आकार येतलो. तरी लेगीत कोणेंय तरी एकल्यान फुडाकार 
घेवका. आतां सध्याक कुंबळेंत तूंच गिरेस्त. तुवें खांदो दिल्यार धा गांवचे 
शंबर लोक जमतीत. देवळाचे प्रतिश्ठापनेक काशी मठाचे स्वाम्यांकय आपोवन 
हाडुया.'' अशें सांगलें. 


तितलो वेळपर्यंत मोन्यान बशिल सांतय्य किणीचो पूत सिदद किणी शेंडी 
र 
| 





es 

गलयत आपले वजनदार आवाजान,''भट्टमाम, हांव जाय जाल्यार 
(जेश्वरापसून नीलेश्वरामेरेन भोंवन आमचिगेल्यां कडच्यान कांय तरी मदत मागून 
ग़डटां,'' अशें उमेद दाखयलीं. “'कुंबळेचे रायाकडेन मागल्यार देवळाक येदो 
तागोय मेळत. कशेंय, भगतमाम राजवाड्याचो कारभारी आसा. देवस्थान 
हणल्यार गांवाक न्हय वे?'' अशें सिद्दण्ण कामतीन म्हळें. 


` रामचंद्र पैक देवळ बांदपाचो विचार पयलीं सुचलो नासलो. नरद भट्टाक 
अडचण म्हूण सगलें मेळून वर्साक अमूक इतलें दिवका जायत अशें चितिल्लें 
ताणें. बादरायण भट्टाक कार्कळाक धाडून शिकवण दिवका म्हणतना तो खर्च 
पगले आपले माथ्यार येतलो अशें दिशिल्लें. पूण ताचे सुवातेर देवळाचो 
विचार मुखार पडलो. तेन्नाय त्या बद्दल ताका खूब उमेद अशें नासली. पूण 
जेन्ना कुंबळे राय भूंय दिवन धा गांवचे सारस्वत मेळून काशी मठाचे संस्थानाचे 
अधिपती वरवीं प्रतिश्ठापनेचो उत्सव करपाचो विचार करतना आपण फाटीं 
पड़प सारके न्हय अशे दिसलें ताका. तुंवे फुडाकार घेतल्यार धा लोक खांदो 
दितले म्हणून सिदण्ण कामतीन सांगतकच तो उर्बेभरीत जालो. रामचंद्र पैन ह्या 
सगले विचारांक संमती दिवपाक आन्नेक मुख्य कारण आसलें-हेच 
भट्टमाम्माले घरा आपली आजी किदें तरी घेवन बच्चें पळोवन अविचारान 
तिका सोविली चूक ही सेवा केल्ले निमतान मेकळी जाता जाल्यार जावूं अशें 
ताका दिसलें. किद्याकूय फुडें नांव चिरस्थायी करपाचें काम हें. 


“तातूंत किदें भट्टमाम? एक देवळ बांदुनूच सोडुया. मंजेश्वरा इतलें व्हड 
जरी न्हय, सामकें ल्हान नाका. म्हजी सेवा ताका केन्नाय आसतलीच. तुमी 
मात्र हो गांव सोडून वचपा नजो. सगले जमिले तावळ म्हजो वांटो हांव ना 
म्हणटां? देवस्थान आमचिगेल्यालें जरी जालें, आमकां भायल्या लोकां'त्री मदत 
गरजेची. मदत विचारपाक फकत सारस्वतच जाय अशें खंय आसा? आतां 
कुंबळे रायालागीं विचारनातवे आमी? तेच प्रमाणें कुंबळे बाजारांतुले लोकूय 
जाय आमकां.'' 


रामचंद्र पैन सांगिलें उतर बरें वजनदार अशें दिसून नरद भट्टाचें काळीज 

भरून आयलें. दोळ्यांत दुकां भरून आयलीं. तो केन्नाय चड उलोवपी न्हय. 
पुरयतपण सोडल्यार आनीक खंयचोय विशय ताका खबरना. पूण जिवीत 
कश्टदायक म्हणटना कांय तरी हातपांय धाडावचे पडटातच. इतलेंच न्हय, एक 
गजाल सदांच भिरांकूळशी ताचे मनाक खाताली. ती नागड्या बेताळान दिल्ले 
तलवारी विशीं. शुद्ध भांगराची तलवार ती. वीर विठलाचे मुर्तीचे कुशींतच 
बशिलो तो खड्ग. ताची आदीं पसून सदां पुजा करून तुळशीदळ, फूल, 
पत्र्यांनी धांपून दवरताले. चोरालो भंय. युद्धाचो धुगधुगो. ताची जापसालदारकी 
आपल्याक जमची न्हय अशें चितून ताणें एके फावटीं हें देवळ स्थापन जाबों, 
थंयच दिवन पडटां म्हणून निर्धार केल्लो. हो ताक्का तशेंच बाकी लोकांकूय 
खबर आशिल्लोच विचार. 


| 
“| 
| 
। 


रामचंद्र पै थंयच्यान भायर सरून सरळ घरा आयलो. दारांत ताचीच वाट 
पळयत बशिल्ली आजी तुळशीबाय,''किदें सांगलेरे पुता तुर्वे ?'' म्हणून 
विचारचा लागली. आजयेचो आपले कुळारचो मोग वळखून तो मुरमुरखौ 
हांसलो. तेच बरोबर देवळ बांदपाचो विचार गांवांत सगलीं जाणात. फकत 
आपल्याक सोडून अशेंय दिसलें. ''जायत म्हळां आजी. भट्टमाम्माक 
मिळकतीक एक वाट जाल्यार बरें न्हय?'' अशें म्हळें ताणें. “आमकां 
आमगेलेंच एक देवळ जाय राच्चू. गोंयांत आसले भशेन घरा दारांतच एक 
देवळ आसल्यार मनाक एक नमुन्या शांती,'' म्हळाली तुळशीबाय. 


मुखार दीस गेले तशें रामचंद्र पैन वीर विठल देवळ बांदोवचांत मग्न 
जावचेंच पडलें. बेळकट्टे दुकाना मुखार देवाची एक डबी बसली. हेवटेन ते 
वटेन भोंवपी लोकांनी तातूंत कांय तरी काणीक घालचे तशें रामचंद्र पैन 
वेवस्था केली. ताचे मुखेलपणा खाला सारस्वतांच्या एक पंगडान कुंबळे राया 
लागीं एक शिश्टमंडळ घेवन वचून जमनीचो एक कुडको मागलो. तुकाराम 
भगत रायाचें मन भुलचें तशें उलयलो. ''देवस्थान स्थापन करप मूं? आमी 
खंय नाका म्हणटात? हो 'सत्यदेश' अशें नांव पाविल्लो जागो. आमी बसचे 
ह्या धर्मशिंवासना वयर. हांगा पावला कणकणीं एकेक देवळ बांदल्यारीय आमी 
खोस. बांदात. खजिन्यांतल्यान चार थैल्यो भरून वरह (वराह मुद्रा आसपी 

पांगराचें नाणें) दिवपाक आदेश दितात आमी.'' अशें म्हणून राजानूय तांची 
उर्बा वाडयली. नरद भट्टाले घरा मुखारूच प्रशस्त जाग्यार देवळ बांदपाक 
परवानगी दिली. ''माड खणपाचें नाका. जमीन शुद्ध करून बुन्याद घालुया,'' 
अशें म्हळें नरद भट्टान. उत्तरेंत मंजेश्वरामेरेन, तेंकाक नीलेश्वरमेरेन रामचंद्र पैन 
आनी सिद्दु किणीन खूब फावटीं संचार करून धन सहाय्याची याचना केली. 


“ओ! आमगेलें देवळमूं? आमी दिना जाल्यार कशें? गोंयांत आमगेल्यांलीं 
कितलीं देवळां आसलीं! उळ्ळालांतूय आमगेल्यांनी एक देवळ बांदयलां खंय. 
मंगळूरातूय आस खंय. त्या वटेच्या सारस्वतांनी खूब पयसो कमयलो सोडात. 
तांकां गोंय सोडून आयिल्लँच बऱ्याक पडलें. घेयात... ही आमचे लेखाची 
सेबा.'' अशें म्हणीत खूब लोकांनी हात उबारून दिलें. रामचंद्र पैक खूब खोशी 
जाली. ''देवस्थान बांदपाक भायर सरिल्ली वेळघडी बरी आसारे अण्णप्पा,'' 
अशें आपले वांगडा आयिल्ल्या सिद्द किणीक ताणें सांगलें. सिद्द किणी 
तोखणाय करीत,''तुवें हात घाल्ली घडी बरीरे राच्चू.... नाजाल्यार एक 
देवस्थान बांदोबची तांक आमकां खंय आसा?'' अशें म्हणपा लागलो. 


देवस्थानाचे गर्भकुडीचें काम सोंपतना पार्वतीबाय आन्नेक फावटीं गुरवार 
जाली. “ह्या पंत चली जातारे राच्चू. कन्यादानाचें फळ तुका मेळका मूं? 
अशें तुळशीबायन हांसत म्हळें. ''चेरडूं पोटांत उजवे बगलेन लाथ मारता की 
दावे बगलेन गो पार्वती? दावे वटच्यान जाल्यार तुजे मांयक वचून विचार की 
हे म्हातारेन सांगिलें खरें की फाल्स म्हूण..... लक्षीम येतगो मां लक्षीमी.'' 
म्हळाली. पार्वतीबायक ह्या म्हातारेक पळयल्यार भोव सलगी. ती 
हांसत,''खंयचे तरी एक आजी. तुगेले तोंडांत हें उतर येवचा देखून चलीच 
जावुये. चलो जाल्यार आवयक कसलें सूख? तूंच पळयत मूं...... आमगेले 
अंतूक? एक दीस तो हांगा बशिल्लो व्हय जाल्यार सांग. ''आम्मा'' म्हणून 
आपोवचाक चले भुरगे एक दीस घरांत उरनात. तसलो मोग चलयांकच'' अशें 
म्हणपा लागली. तुळशीबायक आपले भुरग्याची याद आयली. ''तशें म्हणूं 
नाका चेरडा, हो कलीकाळ. तो कलीराय आकाशांत आमचे माथ्यारच फिरत 
आसता खंय. आमचें खंयचेंय उतर ताचे कानार पडटकच 'तथास्त' म्हणटा 

खंय. देखून वायट उतरां उलोवपा नजं.'' अशें तिणें म्हळें. 


चवथ्या म्हयन्यार पार्वतीबायचो गर्भधात जालो. बांदीत आशिले देवळाचे 
वणटीलागीं उबो राविलो तेन्ना ताका ही खबर मेळ्ळी. रामचंद्र पै तटास जावन 
राबलो. “गेल्यार बचूं राच्चू पै, तुजी बायल बरी आसा मुरे?'' अशें कोणें तरी 
विचारलें. आपल्याक सांबाळून घेयत रामचंद्र पै घरा गेलो. आंगणात 
नागप्पय्याची बायल रुक्माबाय कितें तरी कामांत गुंतून गंभीर जावन उबी 
राविल्ली. पडवेर आजी तुळशीबाय. भितरल्यान रडणेचो आवाज. रामचंद्र पैक 
खबर नक्की व्हय म्हणून कळ्ळें. तो आजयेलागीं वचून बसलो. बऱ्या 
उसरां,'“ती बरी मुगे?'' म्हणून विचारलें. तुळशीबायन तकली हालयली. ताणें 
सरळ बाळंटिणी कुडांत वचून बायलेचे तोंड पळयलना. पळोवचा नजो अशें 
न्हय. पूण दादलो जावन तसली मोवाळ भावना धरप सारके न्हय ही कल्पना 
ताची. ताचीच किदें, ताचे भशेन आसपी सगल्या दादल्यांचें चिंतपूच तशें. 
पुणून घरचो दादलो जर असल्या प्रसंगार खबर कळटकच धरिल्ले काम थंयच 
सोडून आयला म्हणची गजाल एकूच अस्तुऱयांक आदराचो विचार. 


देवळ निर्माणाच्या वावरांत मग्न जावन वेपारा पसून मातसो विमूख जाल्या 
रामचंद्र पैक परत बेळकट्टेंत मन गुंतोवपाचें अनिवार्य जालें. खरें म्हणल्यार 
देवळा काम अजून पूर्ण जावूं नासलें. एक ना एक काम चलत आसतालें. 
रामचंद्र पे बेळाक वचून येत आसलो बी. दास मल्याचेर पुराय वेपाराचें वजें 
घालून आसलें. कितेंय वेव्बहार चल्लो तरी तो ताचें शिस्तींतच. दास मल्याची 
परिस्थिती तशी बरी अशें काय न्हय. ताचो बापूय दाम्मू मल्या जाणटोच. 
देखून आपल्या लागीं वावराक आशिल्ले दास मल्याक रामचंद्र पै बरें करून 
पळोवन घेतालो. तात्तावळ दाळ, तांदूळ बी कांय जिन्नस ताचे घरा धाडचे 
पडटाले. दास मल्या विश्‍वासू चलो. रामचंद्र पैन सांगिल्लीं कामां शिस्तीन 
करी. पूण आतां हें देवळ बांदपाक लागून रामचंद्र पैन धांवन खेळटांना वेपार 
अक्षरशा दास मल्याच पळोवन घेतालो. कोणेंय किदें सांगलें म्हण न्हय, 
रामचंद्र पैन घरांत आशिल आपलो मेवणो वीरप्प नायकाक आपूण नासले 
वेळार दुकानार वचपाक सांगिल्लें. हाका लागून दास मल्याचो विचार वेगळेच 

दिकेन वचपाक वाव मेळ्ळे भशेन जालो. 


एक दीस रामचंद्र पै लागीं दास मल्यान-''राच्चू माम्‌, म्हाकाय आतां 
बेषारांत बरो अणभव आयला न्हय? देखून स्वतंत्र जावन हांवेंच एक वेपार 
सुरू केल्यार कसो असो विचार करीत आसां. बाप्पा लागीं हो विशय प्रस्ताव 
केलो. तुजे लागीं विचार अशें ताणें म्हळें. तुवें मन होड करून आशिर्वाद 
केल्यार आमी मातशे सुदारताले,' म्हळालो. रामचंद्र पैक दास मल्याचे उतरांनी 
त्या खिणाक कांयच दिसलें ना. ताणें फकत “मूळ धनाक किदे करता?'' असो 
प्रस्न केलो. दास मल्यान,''आत्तां म्हजेलागीं किदे आसा राच्चू माम्‌? तुर्वे कांय 
तरी दिल्यार हांवय एक 'मनीस' म्हणून जातलों,'' अशें सांगलें. 


दास मल्याक तेन्ना सोळा वर्सा पिराय. गोपादाची (वाटकुळ्या केंसांचेर) 
शेंडी. कपल, कान, पोट आनी हाता रट्ट्यांचेर ठसठशीत नामां. कास मारून 
न्हेशिल्लो पंचो. वयर कांबळ पांगरून तो बेळकट्ट्यार वेपाराक बसल्यार 
रामचंद्र पैचो पूत न्हय जाल्यार पोसको पूत तरी आसुये अशें सगले समजताले. 
उतरांनी शिटूक, हांसमुखी तोंड, वाडवडिलांक विधेय जावन चलपौ सभाव. 
“जायत रे, तशेंच जावो,” म्हळें रामचंद्र पैन. 


त्या खिणाक रामचंद्र पैन 'जायत' म्हणिलें व्हय. पूण दास मल्यान 
खरेपणाकच स्वतंत्र जावन वेपार सुरू केलो तेन्ना रामचंद्र पैक त्रासूच जालो. 
ताका देवस्थानाचे काम आसलें; बेळकट्टेचो वेपारूय पळोवन घेवका 
आसलो. ताणें आपले काकाचे चले सुकडो पै आनी देवू पैक मदत करपाक 
आपयले. पूण तांचे दोगांचेय पोरकटपणाचे खेळ. वांगडा वीरप्प नायक 
आसल्यार तर विचारें नाका. तांचेर वेपार सोडून वचपाचें धैर्य नाशीं रामचंद्र 
पैक बेळकट्टेंत स्थायी जावचेंच पडलें. 


मजगतीं ताची मावळण चंद्रभागी विधवा जावन ह्या घराक परतलें. तिका 
उळ्ळालचें सुत्राय किणीक लग्न करून दिल्लें. तांचें भरिल्लें घर. चाळीस लोक 
एकठांय रावपी अविभक्त कुटुंब. किद्याक लागून की कोण जाण चंद्रभागीक 
भुरगींच जावूं नासलीं. इतलेंच न्हय, लग्न जायत लागायत सुब्राय किणी सदां 

दुर्येतंच आसलो. मागीर त्या दुर्येसानूच तो मेलो. ताणें जिवाशीं आसतना 
ताचेखतीर वखदां वांटप, उदक गरम करून पिवपाक दिवप, शेकप म्हणून 
धांवपळ करीत चंद्रभागी झरत गेली. घोव मेल्लो तावळ ती रडूं ना. पुणून हट्ट 
धरून, “हांव ह्या घरांत रावना. तुमी आपोवन व्हरतात जाल्यार बरें आसा. 
नाजाल्यार घरची बांय आसा. ती नपुरो जाल्यार उळ्ळालाचे अस्तंतेक दयां 
आसा. म्हजे दोन अण्णांक बळी घेतिल्लो दर्यो तो. हांव तिसरी जातलीं,” 
अशें म्हणपा लागली. रामचंद्र पैची आजी तुळशीबायक ती एकुलती चली. 
तिका वैधव्य प्राप्त जालें हो आवयक खूब बेजाराचो . विशय जालो. 
आवयकडेन आनिकूय किदें किदे सांगिलकी तिणें. तुळशीबायन रामचंद्र पै 
लागीं,''चेर्डा, हांवच तुका एक वजें, शिताक भार जावन पडल्यां. आतां तुजी 
मावळण चंद्रभागीकूय तुवें पळोवन घेवका म्हण सांगपाक म्हाका तोंड येना. 
पूण तिका एक घांस शीत घाल्यार तुका पुण्य लागतलें,'' अशें खूब 
काकुळटायेन तिणें सांगलें. 


कुंबळेच्या घरांत त्या दिसांनी रामचंद्र पैच्यो कुकूम पुसून बशिल्ल्यो दोन 
काकी, कुकूम आसपी आपली विधवा आवय, तकली सुळसुळीत ही म्हातारी 
आजी, आतां मावळण चंद्रभागी आयल्यार पांच पतिव्रता जाल्यो अशें रामचंद्र 
पैन चितलें. रोखडेंच आपल्या बापायन केल्ले एक चुकी वरवीं आपणाक हें 
सगलें भोगचें पडलां असो अनमान आयलो ताका. लहानपणा पसून चंद्रभागी 
आपणाक मेत्रीणशी आसली. ताचे परस कदाचीत तीन वर्सांनी व्हड ती. तिच्या 
नशिबांतूच तशें बरयलें की कोण जाण? “आजी, धा लोकांक अन्न घालचें 
तितली मिळकत आसा म्हाका. आक्का एक चड न्हय. आतां म्हजो मेवणो 
वीरप्प नावे? तशेंच तिवूय आसूं दी. नाक्का म्हणिना. पूण तुका वीर 
विठलाची शपथ आसा. तावळ तुवें म्हळें पळे, 'हांवूच चड की अन्नाक भार' 
हाचे उपरांत तुज्या तोंडांत असली उतरां येवपा नजो.... हें मान्य आसल्यार 
मात्त हांव कबूल जातलों,'' म्हणचा लागलो. तुळशीबायचे दोळे भरून आयले. 


अशें आयिल्ली चंद्रभागी फुडें बेळकट्टेंत रामचंद्र पैन बिराड केल्लें वेळार 
भुरग्यांक जेवण रांदपाक म्हण थंयच येवन राविल्ली. रामचंद्र पैन थंय-हांगा 

धांबनखेळटाना बेळकट्टेचे दुकान पळोवन घेवपी सुकडो पै, देवू पै आनी 
बीरप्प नायक हांकां एक आधार जाली. इतलेंच न्हय, चंद्रभागी खूब वर्सा 
बांचून उरली आनी रामचंद्र पैक चड उणें ताचे शेवटपर्यंत मदतगार जावन 
उरली. 


21 


कार्तीक पुनवे दिसा कुंबळेचे वीर विठल देवळाचे ऊंच पटांगणाचे वणटी 
लागीं वळींत सगल्यां मदीं दुसरे पंक्तीक जेवणा बशिले बेळकट्टे रामचंद्र पैची 
तकली गिरगिरताली. तें कांय लक्षांत घेनाशीं कुशींत बशिलो कोण तरी 
एकटो,''न्हय.... काळ बिगडलोरे..... हांव तेंच म्हणटां, काळ इबाडलो. 
मंगळूराक जन धोग्यांनी येत आसात... पळयलें तुमी? तुमकां हे वटेन तेंकांत 
खबर मेळ्या की ना? गोंयांत खूब पयलें ते सगले हिंदू जावनूच आसले खंय. 
ब्राह्मणूच आसुये. आमचे भशेन शुद्ध कोंकणी उलयतात. उतरांचो हेळो मातसो 
बेगळो. दोन-चार शब्दय बदल आसतीत. बाकी थेट आमचीच भास- ओय्‌! 
कसले म्हाराया? हांगा थोडी चण्या घशी वाड पळोवयां. लोणचें वाडिले भशेन 
अर्दर्द दवलो वाडून वता मूं हो! तुमगेले दिकेन पणसा कडगी मेळचा लागली 
की? व्हय रे, दोन फोडी वाड म्हाराया'' अशें सेगीत भरभरचा लागिलो. 


बेळकट्टे रामचंद्र पैच्या कानार हीं उतरां पडत आसलीं व्हय पूण लक्षांत 
वचनासलीं. तो खूब पिकार जाल्लो. न्हय, काल-पयरचो दोळे मुखार वाडिलो 
पोर. हाचो आजो, पणजो लेगीत आमचे आश्रयांत आसली गजाल हो जाणा 
की ना की. नकळो जाल्यार म्हाका विचारू न्हय! इतलें किद्या, दोन वर्सा 
फाटीं होच म्हजे कडेन वावराक आयिलो मूं? आतां हातांत चार कास (पयशे) 
जमचे भितर अशी तकली फिरप? वयले घरचे तोकू म्हाल्लेलो पूत वेंकू 
म्हाल्लो. ताचो पूत दाम्मू म्हाल्लो. दाम्मू म्हाल्लोचो पूत दास म्हाल्लो. दासा 

म्हणून आपयल्यार “आयलों राच्यू माम” म्हणून धांवत येवपी. म्हजें उतर 
भीडधाड नाशीं दुर्लक्ष्य करप म्हणल्यार कितें? लोणी विकपा भायर 
सरिल्लोसो. थेट व्यापारी बुद्धीच! “कोणी तरी उत्तर दिकेचो खंय. जांब 
शिवाजी खंय ताचें; त्या बगले लोक पुराय ताका 'महाराज' म्हणून संबोधन 
करतात खंय. बिजापूर म्हूण नांव आयकलां की तुमी? थंयचे मुसल्मानांक 
गडगडावन उडयले खंय. ताचे उपरांत ताणें गोंयाचेर घुरी घाली खंय. 
आयकतात तुमी? एक न्हय, दोग न्हय, शंबरानशी लोक..... शे... शे... 
म्हजे कोंताक येवपी संख्या न्हय.... लक्ष आस्सुये. क्रिस्तांब... थेट कोंकणी 
उलोवपी! गती-गोत्र नाशीं मंगळूराक आयल्यात. त्या लोकांल्या बायलां- 
भुरग्यांचे हाल पळोवपाक जायनात रे बाबा. मुडबिदरीक वचपाचे वाटेर खंय 
तरी तांकां रावपाक जागो दिला खंय. दिल्यार कितें पावतलें, तुमीच सांगात. 
मंगळूराक तांचो चोंबो येत आसा. हांवें पळयलें म्हाराया, जेवचा ना, खावचा 
ना. तांणी सोंसपाचे त्रास पळोवन आमच्या दोळ्यांत उदक येता. एय भट्टा, 
हांगा येदी तेंडल्या उपकरी वाड म्हाराया. दुसरे फावटीं हाडिलीच ना.'' कुशीन 
बशिल्यालें जेवण चालू आसलें. 


हरशीं वेळार जाल्यार रामचंद्र पै व्हडले आवाजान असले गांवखबरेंत वांटो 
घेवपी. जाल्यार आयज तो त्या दासमल्याचे वागणुके वरवीं इतलो उद्विग्न 
जाल्लो की कुशीन बशिल्ल्याच्या उतरांक लेगीत ताका प्रतिक्रिया दिवची असें 
दिसूं ना. पूण प्रयत्न करून आपलें तकलेंतले विचार सगले कुशीक धुकलून 
लागीं बशिल्याले उतरांक जाप दितच,''किदें.... क्रिस्तांव म्हळें तुमी? गोंयचे ? 
ते ह्या वटेन खंय म्हण वचत आसा माम्मा?'' म्हणीत एक घांस तोंडांत घालो! 
“ते आनीक खंय वतले? उत्तर दिकेन मराठी लोक, उदेंतेक मुसलमान 
साम्राज्य. अस्तंतेंक गाजपी दर्यो. आयल्यार तेंकाकच येवपा जाय. एक उत्तर 
म्हण सांगतां मामा, पळोवचाक थेट आमचे भशेनच आसात. भास आमचीच 
म्हण सांगलें मूं? जानवें एक ना. एक खुरीस आनी एक चामडे कुडको. | 
चामडी कसल्याचकी? तशें सोदीत गेल्यार आमकां आनीं तांकां आज्याचें की 
पणज्याचें नातें आसत बी. तूं हांसनाका. हांवें सांगचें फाल्स न्हय. रांदप 

गऐणाचें? भारी रुचकर जालां आं! दाळी तोय भुरकू मारून खा माम्मा, आहा! 
गय सुवाद! म्हाका बेगेन (मातशें) वायू उपद्रव माम्मा, तरी असलें घमघमीत 
गा फोण्ण मारिलें तोय धा-बारा दवलेभर खायन आं!'' 


बेळकट्टे रामचंद्र पैक आजो विट्ठू पैचो उगडास असो मनांतल्यान उफेन 
गायलो. ताणें खीणभर जेवपाचे थांबोवन लागीं बशिल्ल्याचो चेरो पळयलो. 
|र कोंकणो. तिरपिल्ले मिशयेचो. काळसर व्यक्ती. मीशयेक लागिले शिताचे 
नण. अधाशीसो पांचूय बोटांनी शीत गिमचून, पानार लोळोवन, व्हड व्हड 
ग्रांस काडून हात सबंद तोंडांत रिगोवन आवाज करत जेवपी आयट. 
h्रापल्याकच नियाळीत आसा हो म्हणून लक्षांत येतकच तणें,''वळख 
पेळिळनावें ? मंगळूरा लागीं एक ल्हान गांव आमचो. अम्मेंबळ म्हण आयकलां 
की तुमी? कोंश गोत्र, अशें आपलें प्रवर सांगपाक सुरवात केली. ''खंय 
जालें तुमकां ?'' 


इतल्यांत दुसरे फावटीं शीत आयलें. प्रस्न थंयच विसरून ताणें परत शीत 
घेतलें. जेवण संपून उठचे भित्तर रामचंद्र पैन मंगळूराक देशांतराक आयिल्ले 
क्रिस्तांवाक लागून खूबशी म्हायती एकठांय केल्ली. ताका गोंदळ आनीक 
अस्वस्थताय जाल्ली. हे क्रिस्तांव लोक क्रिस्तांव जावनलेगीत सूख पावलेनात 
मूं अशें दिसलें ताका. आपलो आजो विट्ठू पैन काणी सांगतना आपल्या 
मनांत गोंयचे क्रिस्तांव सगले सुखान आसात अशें दिशिल्लें. धर्म जरी सोडलो, 
लोकिकांत बरे गिरेस्त जावन आरामेर जिवन करीत आसात अशें दिशिलें 
ताका. पूण तांकां तेवूय प्राप्त जावूं नामूं. आपलो आजो विट्ठू पैक आनी ताचे 
तसले आनीक कितल्याशा लोकांक वचपाक कोच्ची शार आसलें. फाटबळाक 
राबिलो नागडो बेताळ आसलो. ह्या क्रिस्तांव लोकांक तेंबूय नामूं म्हण दिसलें 
ताका. वचून त्या चोंब्याक एके फावटीं पळोवपा जाय अशे ताका खर आशा 
जाली. ह्या मनशा वांगडाच मंगळूरा मेरेने वचपाचें. तशें नेत्रावतीक चलो 
सोजपाचें कामूय आसा. तें केल्ले भशेनूय जाता. आपली उत्सूकतायूय 
न्हिवयिल्ले भशेन जातली असो ताणें विचार केलो. 

नेत्रावतीक सोयरीक सोदपाचो विचार येतना बेळकट्टे रामचंद्र पे 
लागलो. आपलो काका राय पैची चली. राय पैक नीलेश्वरची चली 
तांकां सुकडो पै म्हण एक चलो आनी नेत्रावती म्हूण एक चली. जु 
राय पै दर्यांत बुडून मेल्लो. ह्या भुरग्यांक बापायक पळयिल्ली याद लेगीत ना. 
आवयच्या सांगात भरिल्ल्या घरांत आशिल्लीं. देखून बापूय ना म्हणपी भावना 
लेगीत तांकां येवूं ना. नेत्रावती सगल्यांत ल्हान. ति त्या परस व्हड राधाबाय. 
रामचंद्र पैची खाशा भयण. तिका सिद्दु किणीक दिवन लग्न केल्लें लुटूलुर्‌ 
पावलां घालून चलपी चली आतां किरगी (किरगी-ल्हान साडी) न्हेसपाक 
लागल्या. तिणें न्हावचा लागचे पयलीं तिचें लग्न कर रे राच्चू म्हणून आजी 
तुळशीबाय ताका फाटीं लागल्या. 





बेळकट्टे रामचंद्र पै जेवण करून उठून हात धुवचा गेल्यार थंय लोकांचो 
झुंड भरला. हे खेटींत गोंयच्या क्रिस्तांवांची काणी सांगीत आपले म्हऱ्यांत 
बशिलो मनीस खंय तरी होगडून गेलो (शेणलो). ताक्का सोदपाक वचनाशीं 
रामचंद्र पैन आपली घरा वाट धरली. पायसा जेवण जेवचा देखून पोट जड 
जाल्लें. पडवेर मांदरी पातळावन थंय न्हिदुया अशें दिसलें ताका. अस्वस्थ 
मनानूच तो घरा आयलो. दणकूल (गोंयडो) बालांडटना किरगी न्हेशिली 
नेत्रावती दिश्टी पडली. ओह! बारा जालीं तिका न्हय? न्हावचा लागचे 
पयलेंच तिका लग्न करका. गांवांत किदें वेगळे चलेच नात की? हो दास मल्या 
एकटोच की? ताचे घराक आनीक वचपा नजो. वेगळो चलो सोदून दबाज्यार 
लग्न करका. अशें चिंतीत वसऱ्याचीं मेटां चडलो. 


आदले दीसच बेळकट्टे रामचंद्र पै नेत्रावतीचें जातक घेवन दाम्मू मल्याचे 
घरा गेल्लो. घरच्यान भायर सरतना आजी तुळशीबायचे लागीं,''हांवें सांगल्यार 
ना म्हणशनात आजये. मेगेल मुखार वाडिलो चलो न्हयवे दास? ही सोयरीक 
जात्ताच'' अशें सांगिलें. तुळशीबायकूय तें धैर्य आसलें. तरीय तिणें सांगपाचें 
पुराय सांगिल्लें. “राच्यू, चल्यालें जातक आमी विचारून वेतना चलयेकारांनी 
खालतिकायेन वेव्हार करपाचो धर्म.” बेळकट्टे रामचंद्र पै दाम्मू मल्याले घरा 
पाविल तेन्ना दास मल्या खंय तरी भायर सरिल्लो अजून पावूं नासलो. दाम्मू 

ल्या दुर्येसान हांतुरणार न्हिदून आसलो. ताचे म्हऱ्यांतच बसून हें तें उलयत 
॥चे भलायकेक लागून विचारीत आसतना बेळकट्टे रामचंद्र पैचे मनांत दास 
प्रासल्यार ताचे मुखारूच विशय काडपाचो बरो अशें दिसलें. देखून एक घडी 
वडूच थंय बसलो. दास मल्यान भितर येतना,''राच्चू माम्‌, फाल्यां कार्तीक 
[नवेक देवळांत गडद जेवण आसा खंय..... व्हय की?'' असो प्रस्न केलो. 
'जेबण किदें दासा? तें तात्तावळ मेळत आसतलें,'' अशें रामचंद्र पैन हांसत 
वांगलें. 


दास मल्याचें जातक विचारका म्हणूपर्यंत उतरां निर्विघ्नपणे चलिलीं. 
जातका विशय येवचे भित्तर सगलें उलटापुलट जालें. “म्हाका सद्याक लग्न 
नाका राच्चू माम्‌'' म्हळें दास मल्यान. ''नाका म्हणल्यार कशें रे? तुका अठरा 
जालीं मूं? आनीक केन्ना, म्हातारो जाले उपरांत लग्न जाता की? ज्या वेळार 
जें जें जावका तें तें जाल्यार चंदाय रे'' म्हळें रामचंद्र पैन. “तशें न्हय राच्चू 
माम्‌. म्हाका आतां थोडे तापत्रय आसात. खंयचे की एक वेव्हारांत शिरकून 
पड़लां. तातूंतल्यान एके फावटीं भायर येतां. नंतर लग्नाचो विचार” अशें म्हळें 
दास मल्यान. ''कसलो वेव्हार म्हाराया? पयशांचे तापत्रय वे? जाय जाल्यार 
हांब दितां, तुगेलो वेपार-धंधो बरो चल्यार म्हाकाय खुशी जायनावे?'' रामचंद्र 
पैन सहज म्हळळें. दास मल्याचे तोंडार एक मुमुरखो हांसो आयलो ''तशें कांय 
ना.” म्हळें ताणें. 


उलयत उलयत विशय कितें म्हूण कळटकच रामचंद्र पै तटास जाल्लो. 
बेळांतच वेपार करीत आशिलो दास मल्या आजुबाजूचे मागणेंत जायतो भोंवडी 
करतालो. अशें भोंवत वेपारा बरोबर आन्नेक वेव्हाराकय उतरलो. बेळा सावन 
बेगेन दक्षिण दिकेन आसले मान्ये नांवाच्या खेड्यांत बंट जातीचो एकटो 
आपली साठ एकर जमीन विकपाक आसलो. रामचंद्र पै भोंवडी करतना 
मान्येक पाविलनासलो अशें न्हय. आनी त्या नाडवर बंटाची वळखय ताका 
आसली. पूण दास मल्यान तांचे वांगडा वेव्हार मुखारसिल्लो. आस्ती आपूण 
घेवचे विशीं उलयिल्लो. भासाभास जावन उतरां एक पांवड्यार पाविल्लीं. 
“हांवें जायत म्हळां राच्चू माम्‌. देखून त्या कामाक लागून थोडीं भांगरा नाणीं 

सांठोवन दवरल्यांत. ती जमीनव विकती घेवन, घालिलो पयसो परत काडू | 
पर्यंत लग्न नाका,'' अशें ताणें सांगतना रामचंद्र पैचो अपमान जाल्लो. तोंडार | 
मारिले भशेन सांगिल्ल्या ह्या उतरांनी ह्या पोराले- वेव्हारचतुरताये विशी | 
भितभितर दुस्वास जालो. “तुर्वे कबूल जाल्ली किंमत मातशी चडूच जाली 
दासा. ताचे परस बरी आस्ती आनिकूय उणे किमतीक मेळटासली. विचार 
कर,'' अशें सांगून रामचंद्र पै भायर सरिलो. 


वाटेर चलत आसतना ताका आपलो आजो विठठू पैन सांगिलें उतर याद 
जालें. “हांगा एक गोंय स्थापना करका राच्चू. वेण्या भशेनच हांगाय आमची 
म्हणपी एक कुडको जमीन करका. आमी आमचेच भुंयेंत पिकयिल्लें तांदळा 
शीत शिजोवन जेवका. गोंयांत नवें भात घरा येतना कितली धाधोसकाय 
जाणा? ती पुजा चलतना पुर्तगेज लोक लेगीत अजापान पळयत रावताले,” 
अशें म्हणटालो. अखेरे पर्यंत विठ्टू पैक भोंबतणीं एक जमनी कुडको घेवपाक 
जमलें ना. दोन चल्यांचें मरण न्हय जाल्यार एकांद्रे तो सीतंगोळीचे आस्तीचो 
धनी जातासलो बी. वंशाचो वडील आंकूर जावन हांवेय आयज मेरेन कांय 
करू ना. ह्या घरांत वावर करून आशिलो दास मल्या, शी! इतले ल्हान 
पिरायेचेर गोंयशें केलें न्हय? म्हजे व्हडविकायेक कितें किंमत उरली? फाटली 
तीन वर्सा सतत वीर विठला देवळ बांदपाच्या कामांत हांवें पडिलेंच चूक 
जाली. ताचे सुवातेर आस्ती सोदपाचें काम केल्यार आज्याल्या आत्म्याक तरी 
तृप्ती जातासली. शे! शे! आपूण कौश गोत्रांत जलमा येवन, म्हाळशेमांयचो 
कुळावी जावन, वेणेंच्या मानादिकांच्या घरा जल्मा येवन केलें कितें? 


घराचीं मेटां चडटांना आजी तुळशीबाय रामचंद्र पैलो पूत अनंताक पांयार | 
न्हिदोवन फाट थापटीत व्हडान गायत भुरग्याक न्हीदोवचो प्रयत्न करताली- 
“'काक्क माम्मा, तूं गोंयां गेल्ललवे? आम्गेलाम्मुणूले बाम्णा देक्किलवे? त्या 
बामणानऽऽ येत्तां म्हळ्ळांवे? आम्मणूक येवचा सांग्लांवे?'' रामचंद्र पै 
आश्चर्यान तें गाणें आयकत रावलो. आजयेक हें पद आजूच याद येवका की? 
रूखार बशिल्या कावळ्याक गोंयां गेल्लो की म्हण विचारपाचें पद! रामचंद्र पैन 
हें पद हाचे आदीं बी आयकलेंच नासलें अशें न्हय. आतां ताका एक नवीन 

भ्र्थ अकस्मात सुचलो आनी तो तटास जालो. कावळो गोंयां गेल्लो आसत. 
पूण आपणाक, आपल्या कुटुंबाक तें भाग्य नामूं? चारशीं वर्सा मेरेन गोंय 
पावन आमकां बहिश्कार आसा. थंयचे जमनीचेर पांय दवरचो न्हय असो स्राप 
आसा. आपलें गोंय हांगाच सृश्टी जावका. हांगाच वेणें रुपीत जावका. तो 
एकदम पडवेर बसलो. 


रामचंद्र पैचे दिकेन एक फावटीं तकली उखलून पळोवन तुळशीबायन 
आपलें पद ल्हवू आवाजांत मुखारसिलें. लागीं आशिल्यां तांबयांतल्यान गटगट 
उदक पिवन रामचंद्र पैन “किदें गे आजये, गोंयची याद येता की तुका ?'' अशें 
ऊंच आवाजान विचारून विषादपूर्ण (निरशेणेचो) हांसो हांसलो. तुळशीबायचें 
पद अकस्मात थंयच थांबलें. मोन्यांनी ती चेरडाची फाट थापटुचाक लागली. 
'ल्हानपणा पसून वाडिल्लो गांव, सैम आदीचो आजी ह्या देंवत्या वयार उगडास 
करून घेत आसा. सहज तें. आजी हांगा वांचून आसली पुराय थंयचे यादीनच! 
तिच्या तोंडांतल्यान तात्तावळ हें पद ताच्या कानार पडिलें आसा. पुणून कान 
दिवन आयकल्लें मात्र आयजूच. तुळशीबायन जाप दिवूं ना. ''आजये, तुजें 
चय कितलें आतां?'' रामचंद्र पैन विचारलें. ''किद्याक रे राच्चू, शंबर संवत्सरां 
बी जालीं आसतलों.......किंवा ताचे परस चडच की.'' अशें म्हळें तिणे. '' 
जल्मा आयिल्ली गोंयांत न्हय?'' असो परतो प्रस्न केलो. न्हिदिले भुरग्याक 
गोजडेर घालीत ''व्हय, जलमा आयिल्लीं, व्हड जाल्लीं, लग्न जाल्लें सगलें 
गोयांतच. सगलें व्हगडायलेंय थंयच.'' अशें म्हळें तिणें. 'गेल्लें काम किदें 
जालें रे राच्चू? हरवें की पिकें?'' बशील कड़च्यान कुलो सरकटायत लागीं 
` येतना विचारलें तिणें. 


सगलें सांगून सोड़टां म्हण एक खीणभर कळाव केलो रामचंद्र पैन. पूण 
सुरवात केलिल्याक दाम्मू मल्याचे पुतान मान्येची जमीन विकती घेतिल्ली 
गजाल मात्र सांगपा जाली ना. खंयचे की वेपाराचे अडचणींत शिरकला देखून 
सध्याक लग्न नाका म्हण इतलेंच सांगलें. तुळशीबाय गप्प रावली. ''गांवांत 
जाय तितले चले आसात आजये. आमगेले नेत्रूक कितें ऐब आसा सांग? 
मंगळूराक तरी वचून एक चलो सोदून हाडून लग्न करतां. जाल्यार दाम्मू 

मल्याले घरा मात्र परतून वचून जातक मागना. तांकां घाल्ले अन्नाचें रीण अशें ५ 
पावयलें तांणी,'' अशें म्हणीत गळो दाटून आयिल्लो लिपोवपाचो प्रयत्न केलो. 


म्हातारेक चड उलोवपा जाय नासलें. कडकडपी आवाजान तिणें,''हांब | 
आनिकूय वांचून आसां पळे. त्या देखून सांगतां. बापूय नासले ते चलयेक लग्न 
कर रे राच्चू म्हण. भयणीचें लग्न केलें ना हो अपवाद तकलेर घेवं नाका," 
म्हळाली. “करयतां आजये,” म्हणून सांगलें रामचंद्र पैन. 


मनांतली भावना भायर उकतावपाक सारकी वाट मेळनाशीं तो तळमळूळो. 
रातभर वसऱ्यार रिते जमनीर लोळत उरलो. वीर विठल देवळाच्या दुसर्‍या . 
दिसाच्या संतर्पणाची तयारी चलचे कडेन ताका आपोवणें आयिल्लें तरी ताका 
थंय वचपाची उमेद नासली. शे, इतलीं वर्सा हांव किदें करतालों ? ह्या देवळाचें 
काम म्हाका जाय आसलेंवे? हातूंत हांवें असो सक्रीय जावन वांटो घेना _ 
जाल्यार कितो नफो जातासलो? अशें परत परत दिसचा लागलें. दुसर्‍या दिसा 
संतर्पणांत वांटो घेवपाकूय लाजशी दिसली ताका. पयले पंक्तीत जेवण करून _ 
घरा परतल्ल्या बायलांनी ताका उठोबन धाडलो. आपले मनांत उठिलें वादळ 
दुसऱ्यांक कळपाचें नाका म्हण दुसरे पंक्तीक जेवणाक वचून जेवन आयलो. 


घरच्या वारांदार जीर्ण जावन बशिल्या दुर्येत नागप्पय्याक मात्र रामचंद्र पैची _ 

उत्कंठा समजताली. नागप्पय्या आतां भायरूच वचनासलो. वेपाराची पुराय 
जापसालदारकी रामचंद्र पै आनी नच्च पैचेर घालून आपूण हांतरुणार पडिल्लो. 
रामचंद्र पैक लागीं आपोवन,''आकाश पळोवपाक लडाय कित्यारे राच्चू? तुगेले 
मनांत आतां कितें चल्लां तें हांव जाणां. मान्येची जमीन घेवचे पयलीं दाम्मूचो 
पूत हांगा आयिल्लो. आशिर्वाद घेवन गेलो. आयिल्लो तुकाच भेटचाक 
आसुये. पूण तूं नासलो. तुका असुया नाका; द्वेश नाका. ह्या दुस्वासानूच तुज्या 
बापायची गत किर्दे जाली तें याद कर. तुवें तें फुडें व्हरपाचें नाका. तूं आस्ती 
घे. खंय जाल्यारूय जायत आमगेलेंच म्हणून एक कुडको जमीन जायरे 
आमकां... राच्चू. तें आयज फाल्यां जातलें. तातूंत लुकसाण कसलें? ताका 
सर्त जायवे? आसूं सोड तो विशय.'' 

* धडधडी भरून गलगल जावपी बरे रुंद फाटीचेर आपलो अशक्त, कडकडपी 
[त फिरयत हें उतर नागप्पय्यान सांगतना रामचंद्र पैच्या दोळ्यांतल्यान 
[ळकूकने उदक आयलें. ना जाल्ल्या आपल्या बापांय सुवातेर आसपी 
हालगडो. भुरगें नाशिले देखून ताचे विचार मातशे पारमार्थीक दिकेन फिरिल्ले 
प्रासतीत. देखुनूच असल्यो भावना बी दाटवून निरासक्तीन तें उतर सांगलें 
प्रासत अशें चितलें ताणें. खरें पळोवपा गेल्यार ताणें म्हळ्यांत चूक किदें 
प्रासा? रामचंद्र पैक इतली हालयिल्ली गजाल म्हणल्यार दास मल्यान हांगा 
पेन म्हांताले पांय धरून आशिर्वाद घेवन ह्या वेव्हाराक हात घालो म्हळळी. 
जावो, इतलो तरी अभिमान दवरलो न्हय! ''राच्चू जगली कट्यार तेंकून राबून 
बुवें विचार करीत आसचें सारकें न्हय. आम्मान सांगिल्ले भशेन पयलीं 
त्रावतीक एक चलो सोद. बापूय नासले ते चलयेक लग्न करय. ताचे उपरांत 
आस्ती सोदपाच्या कामाक लाग. आम्मा आनी बरे दीस वांच्ची म्हाका 
दिसनारे. ताचे पयलें हें लग्न जाल्यार तिका समाधानाचें मरण तरी प्राप्त 
जायत.'' 


als 
~ 


बेळकट्टे रामचंद्र पै नेत्रावतीचे सोयरिके लागून खूब उमेदीन 
आनी कळकळान (उर्बेन) धांवनू खेळपा (धडपड करपाक) लागलो. मंजेश्वर, 
मंगळूर, बेकल, पय्यनूर असो दर्यादेगेरच खूब लांब वचून आयलो. तसो 
मंगळूराक गेल्ल्या वेळा आपली उत्सूकताय धादोशी करपाक मराठांच्या 
आक्रमणाक लागून धांवन आयिल्ले क्रिस्तांवचे समुदायच पळयले. लहानपणा 
पसून क्रिस्तांवांविशीं खूब किदे आयकल ताका तांचे विशीं विंगड विंगड 
कल्पना. पूण आतां तांकां पळयतकच खूब निरशेणी जाली. मंगळूर पेंट भर 
हांगाथंय हेडपीते लोक. पळोवपाक सगले आमचे सारकेच. विडी ओडीत, 
गळ्यांत चामड्याचो एक दोरसो घालून आंगभर कपडे घालून सुळसुळीत 
(खड्डा) मार्थे घेवन भोंवपी. 


ताणें मंगळूर आयल्यार केन्नाय जोडुमठा भट्टाले घरा रावप. तशें एके 

फावटीं गेल्ल्या वेळार भट्टाले पुता बरोबर मंगळूर पुराय भोंबन आयलो. 
मंगळ्राचे पूर्व दिकेन तीन एक मैल अंतराचेर हल्लीं देशांतर आयिल्ले | 
क्रिस्तां झोपडी बांदून आसात अशें आयकून त्या भरट्टाचे चल्याकूय ओडीह 
घेवन थंय गेलो. तो एक दोंगराळ राबितो. पटकन उबे राविल्ले गुडे. मजगती | 
खोल खोरें. दिश्टी पडिल्ले कडेन पुराय रूख. तांचे मदे झोंपड्यो. थंय लागी | 
पावल्यार काजू बियो भाजिल्लो वास. जमीन सांसपीत किडे बी सोदपी कोंबे, 
मागदेरांत मातशें वयर न्हावपाचें उदक भरिल्ली मातये मडकी. धगधग म्हूण 
आपले झोपडे मुखार पांय पातळावन बशिले जाणटे. विशाद पूर्ण नदर, 
चौकोनीशें तोंड. भागून फोंड पडिल्ले पोले. दाट तण शी मिशी, पुडोश्यो | 
भोंवयो, पिंजकुरी इजार घालून त्या धगांतूय पिंजकुरो कोट घालून घेतिल्ले 
म्हातारे, अदींमंदीं घागरो घाल्ल्यो बायलो. बेळकट्टे रामचंद्र पैन 

तांगेल्यांतल्या थोडे लोकां लागीं उलोवणें केलें. थंय भोंवत आसतना ताचे 
मनाचे खोलायेंत एके घटमूट देहाचो, पिराय जाल्ले तरी जायनासले भशेन 
दिसपी एके अस्तुरेचें रूप स्थापीत जालें. आतां खुबूच म्हातारी जाली आसत. 
तरीय आपूण तिककाच सोदीत आसां असो ताक्का भास जालो. नांव तिचें कशें 

विचारतालो तो? आजो विट्ठू पैन तरी जप केल्ले भशेन हजार फावटीं तें नांब 

घेतिल्लें. परत परत ताणें याद करून घेतलें - आल्विरा! आल्विरा फ्रेयर 

गोयश. 


ताणें उलयशिले दोनेक जाणट्यांनी एकच जाप दिल्ली. “खंय जालें 
तुमकां ?'' अशें रामचंद्र पैन कोंकणींतच विचारिल्लें. “गोंयांत”. अशें म्हळ्ळे 
तांणी. “गोंयांत खंय?'' परत ताणें विचारिल्लें. “गोंय सायबा. गोंय म्हणल्यार 
गोंय.'' तांणी परतुनूय तेंच तेंच सांगिल्लें. एकांद्रे रामचंद्र पैक गोंयचे भितरले 
जागे खबर नासतले अशें तांणी चिंतलें की कोण जाण! “गोंयांत वेणे म्हणून 
एक गांव आसा की?” ताणें विचारिल्लें. “हय, आसत. गांवाक किदे? 
शंबरानशीं आसात. एकेका घराक एकेक नांव आसा,” अशें त्या जाणट्यांनी 
म्हळळें. “हे वटेन आयिल्ल्यांत वेणें सावन आयिल्ले कोण तरी आसात की? 
रामचंद्र पेच्या ह्या प्रस्नाक तांणी तकली हालयली तेन्ना निराशेन तो फुडे 


| 

"लेलो. 


रामचंद्र पेचे वांगडा आयिल्लो जोडुमठा भट्टाचो चलो,''किर्दे पै माम? 
शका हांगा कोंब्यां मदे चलून चलून पुरो जालें. तूं अजून घरा परतुपाचो 
चारच करिना. पळयल्यार कोणाक की सोदचे भशेन दिसता. भयणीक 
वयरीक सोदपाक कोडियाळा आयिल्लो तूं. ह्या क्रिस्तांवां मदीं चलो मेळत 
इण हेडटाकी किदे? चल..... चल.... वचुया.'' अशें फकांड करून हांसलो. 
न नासले मनान रामचंद्र पै उठलो. दोन गुड्यां मर्देतल्यान दांटवून, रूखां 
'शींतल्यान आंवळून भायर येवन विशाल आंगणांत पावलो. थंय कोलवांचें 
र. तेंगशेर खुरीस. वणटीर तांचे देवाचे गाड़ तांबड्या आनी आकाश नीळ 
गाचो फोटू. खूब बडबड करपी म्हातारो एकटो वारांदार बशिलो. रामचंद्र पैक 
ल्लें सोयिस्कर जालें. ताणें विचारले प्रस्नाक त्या म्हाताऱ्यान आपलें प्रवर 
।कतायलें. 


तरी जाल्लें, “'वेर्णें हांव नकळं सायबा, नांव आयकल्ले भशेन आसा. 
आमचें गोंय. मराठी लोकांनी आमकां धांवडायले. थंय आमकां शेतकाम 
आसले. जाल्यार हांगा धांवन येतना ती जमीन घेवन येवचा जाता? तूं सांग. 
बूब त्रास काडून हांगसर येवन पावले. तुमी सगले हांगा आसात म्हूण आमी 
आसात. आमची दुर्दशा तुमी नकळं. आमचो जीव वांचिल्लोच व्हड. 
मंगळूरक पाविले तेन्ना आमी खूब थकून गेल्ले. जेजूची कृपा ना जाल्यार 
आमची मडीं पडटा आसलीं की कोण जाणा! हांगा थंथय आमचे लोक पंगड 
पंगडशे जावन रावतात. कंकनाडींत खंय तरी एक झोंपड़ी बांदून रावातरे म्हूण 
कोणें तरी म्हळें. आसात. आतां कांय वावरूय ना. किदेय कर म्हणल्यार 
करपाक तयार आसां हांव सायबा. पोटाखातीर करका न्हय? वाटेर येतना म्हजे 
दोन भुरगे मेले. एक चली धांवून गेली...” म्हातारो सांगीत सुटलो. आमचे 
काणये सारकीच.... कांय वेगळी न्हय, अशें दिसलें रामचंद्र पैक. 


भितरल्यान ताची म्हातारी बायल भायर येवन,''वेणें म्हळें तुमी? हांवें 
पळोवूं ना पूण आयकलां. हे वटेन येवचे वाटेर वेणेंचे लोक मेळिले अशें याद 

म्हाका. मेळिले लोकांनी आपलो गांव वेणें म्हळे भशेन जाल्ले. कोणाचो | 
खंयचो म्हण कोण जाण सायबा? तें विचारपाची आवड तरी आमका 
आसली? उंहं. हां. एक म्हातारी वाटेर येतना मेली. तें याद येता. तिचें 

खबर ना. खूब जाणटी. फाटींफुडें कोण नासले तिका अशें दिसता. उदक 
नासले कडेन मरून गेली,'' अशें तिणें विशादान सांगलें. है 





रामचंद्र पैन तिकाच पळयलें. रंगीत घागरो न्हेशिल्ली वय जाल्ली बायल. 
बायल किदें? तिवूय म्हातारीच. केंस पिकिल्ले. तोंडाक सगल्यो मिरखो 
पडिल्ल्यो. तिरसो दोळो. रामचंद्र पैन स्पश्ट जावन पळयलें. खुबूच तिरशेपण. 
तिगेलें नांव किदें म्हण विचारका अशी आशा जाली ताका. वांगडा आयिल्लो 
जोडुमठा भट्टाचो भुरगो सारकी ताकतीक करीत आसलो. “म्हाका उपद्रव 
जाता पै माम्‌... या..... आमी वचुया, हांगसावन.'' म्हातारी उलयत आसली 
''नांव याद ना सायबा, आमचो जीव वेता आसतना आनीक एकट्याचें नांब 
घेवन हांव किदें करू? तातूंय मेलिली म्हातारी. मेल्ली गेली. तिचे सारके 
मेल्लें हजारानशीं लोक. उहूं... ना.. याद येना,'' अशें म्हळें तिणें. 


मंगळूराक वचून आयील तेन्ना सगलें रामचंद्र पै अशी भोंवडी करून गोंयची 
खबरयो समजून घेवपाचे प्रयत्न करी. पूण ताणें वतांत फिरिल्लेंच आयले. 
माथ्याक तेल दवरनाशीं फिरिले निमतान ताका गरमी जाली. खोंटीची चामडी 
फुटून चूर जालें. एक दीस जोरूय आयलो. पूण नेत्रावतीक चलो मेळूंना. 
“मुखार येवचो पावसाळो राच्चू. पावसाक लागून तुका ते वटेन वचपा त्रास 
जातलो. नंतर अशें तशें पळोवचे भितर पुष्य मास सुरू जाता. ह्या वर्सा नेत्राक 
लग्न जमता की ना की?” पांय पातळावन कुंबळेचे पडवेर बशिले रामचंद्र पैचे 
मुखार तुळशीबाय कटकट करचा लागली. “'हांव किदें करूं आजये? गांवांत 
कितें चले पावणेर काडल्यात? हांव सोदीत आसां. नेत्रूचें कंकणबळ जमून 
आयिल्लेंना.'' 


“म्हाका पिराय जालीरे राच्नू. मुखार म्हजे दीस कशे की कोण जाण? म्हजे 
मुखार बापूय नासले तें भुरगें वाडलां. तिच्या गळ्यांत एक मंगळसुत्र पडल्यार 

शका ह्या जल्मांत आनीक किदेंच आशा ना. हो पावसाळो सुरू जावचे पयलें 
चिं लग्न जाल्यार बरें आशें म्हाका दिसतारे. म्हाका आतां चलपाक जाता? 
बून तुजे लागीं सांगचें रे; तुजे फाटीं लागचें. तुका समजता मुरें? ह्या 
धतारेक आनीक किदें जाय ?'' अशें पिरपिरत बसली तुळशीबाय. 


म्हाताऱयांचे शेवटचे इत्शे विशीं कांय तरी मस्करी करून आजयेक सांगुया 
शें रामचंद्र पेक खूब दिसलें. पूण तें उतर तोंडांतल्यान भायर सरूंना. न्हिदिले 
डचानच ताणें आजीचें तोंड निरखून पळयलें. थंय आसपी कांय तरी गंभीर 
शशाद ताच्या जिवाक लागलो. फक्त तिचे समाधानाक म्हण, “तीन कडेन 
[तक दिलां आजये. कळयतां अशें म्हळां. पळोवया. प्रस्न आतां 
लुकूलतायेचो न्हय आजये. लग्न नक्की जाल्यार फाल्यांच माटव घालपाक हांव 
यार,'' अशें ताणें म्हळें. 


रामचंद्र पैन उतर सोंपयिल्लें. पूण नेत्रावतीचें लग्न पावसाडीचे आदींच 
रच्यांत मात्र तो येसस्वी जावूंना. आनी तीच आस धरून आशिल्ली म्हातारी 
ळशीबाय तें पळयनाशीं मरून गेली. ती मेल्ली तेन्ना आशाढाचो मुसळांधार 
वस. फुगिल्लो दर्यो. तुळशीबाय हांतुरणार पडून खूब तेंप वळवळूळी ना. 
न दीस बी न्हिदिली काय? तेवूय फक्त थंडी जावन नाक चांदिल्लें म्हण. 
[चें बखद म्हण तीच किदें तरी कसाय करून पियेल्ली. एके रातीं जेवली 
सली. दुसर्‍या दिसा एकादस. देखून तिणें कांयच खावूंना. सांज म्हणटना 
Mशक्तताय खूबच जाली. ताका लागून तापूय चडलो. आशाढ दुवादशी दिसा 
र्य अस्तंतेक पावता म्हणटना मेली. 


खूब पावस देखून रामचंद्र पै त्या दिसा बेळाक वचूंक नासलो. पावसाडीत 
्छांत वेपार जेमतेम. सामान हांगसावन व्हरपाचो, तो बेळाचे कट्यार पसरावन 
बरपाचो. हें सगलें त्रासाचें. तशें जावन पावसाडीचें तिनीय म्हयने बेळकट्टे 
षार बंद आसतालो. त्या दिसा ताणें सुकडो पैक आपोवन एक-दोन 
गगण्यांक धाडिल्लो. चकचयाळ मेळपी केळ्यां धडाय आनी आपल्याक 
हणून तरणे कीर्ल थोडे हाड अशें ताका सांगिल्लें. दनपार जायत आजयेक 

स्वास काडपाक त्रास जातना लागीं आशिलो तोच. तुळशीबाय अंतरली. क्लि. 
लासपाक म्हण दर्यादेगेर हाडटना पावस-वारो नेटान व्हांवचा लागल. 
म्हातारेच्या वयाचे कोण नासले. मुखावयले पिळगेक ती मेली म्हण दुख्ख कां 
नासलें. एकाद्रें आसल्यार इल्लेंशें नागप्पय्याक आसत. आपले जीर्ण देहाचे 
मल्लांचो खोळ घालून घेवन नागप्पय्या दर्यादेगेर आयिल्लो. सुदैबाः 
पावसाडीक लागून एकाचेर एक दाळ करून दवरिलें सुर्के लांकूड घ॒ 
आशिलें देखून उपकारा पडलें. ताचेन त्या वारें-पावसाचें मदें सुद्दा तुळशीबाय* 
मडें लासप शक्य जालें. 


रामचंद्र पैक त्या दिसा गांव सोडून गेल्ल्या आपल्या बापायचो उगडास खूर 
आयिल्लो. खंय आसा की? आसल्यार बरें आसलें. इतले काळा उपरांत ह 
अजून वांचून आसा म्हणप लेगीत दुबावाचें. किदेंय आसूं, आजी पुण्यजिबी 
खूब त्रास जरी काडिल्ले आतां मरण मात्र शांत रितीन आयलें अशें ता! 
मनांतूच म्हणून घेतलें. तशें पळयल्यार तिका किदें मेळळें? जल्म दिलिल्य 
चार चल्यांतले दोन दर्यात व्हांवन गेले. एकटो गांव सोडून गेलो आनं 
एकट्याक वंश मुखार वाडोवचाक जमलें ना. धूव तिचे दोळ्यां मुखारूरू 
विधवा जाली. तसो विचार केल्यार आजी अनाथ जावूनच मेली न्हय? ती मेर 
उपरांत बेळकट्टे रामचंद्र पैक खूब खोंचिल्लें दुख म्हणल्यार तिच्या दोळ्य 
मुखार आपणें नेत्रावतीचें लग्न करूंना मूं म्हळळें. 


तेराव्या दिसाक तिका तर्पण दितना ताणें मनांतूच दोन सोपूत घेतले. जात 
तितले बेगीन हे भोंवतणीं एक आस्ती घेवप. नेत्रावतीचें लग्न भारी थाटान आर्न 
दबाज्यान करप. 


EE 

पाबसाडी दिसांनी वेपार कमी जावचा देखून बेळकट्टे रामचंद्र पैक हातभर 
[सत. दास मल्या आपणें त्या वर्सा मान्येंत विकत घेतिल्ले जमनींत स्वताची 
गवड करपाक लागिलो. ''राच्चू माम्‌. रोपणी करचे दिवस तुवें मान्येक 
"काच. तुमचसले वडिलांनी मुखार राबून आशिर्वाद केल्या आमची उदरगत 
वयेत.'' अशें ताणें म्हणटकच आपलो स्वाभिमान कुशीक दवरून रामचंद्र पै 
न्येक दोन-तीन फावटीं वचून आयिल्लो. धा-बारा मानांय. बरो पावस 
हला देखून शेतभर भरून राबिलें मातये रंगाचें उदक. मानांय सगले कसबी. 
वून राबून वळीन रोंपणी लायत,''ओ.... बेले'' (''ओ-बेले''- दक्षीण 
न्नड जिल्ल्यांत रोंपणी करतना गावपाचें एक लोकगीत) गायत काम करताले. 
यान ल्हान जरी जालो, दास मल्या वेवस्थीत काम करतालो. हें सगलें 
ठोबन रामचंद्र पैक भितभितरच असुया जाल्ली फट न्हय. 


बेळकट्टेच्या वेपाराक उर्देतेकडले घांटींतल्यान तात्तावळ गिरेस्त जमीनदार 
लगाडयेन येता आसले. तांणी येवचें कुंबळे पेंटेक वचपाक म्हण. येतना दोन- 
न दिसांची वाट देखून थंथय थांबत वचपाची पद्धत. गाडीभर तांणी 
[कयिल्लें मिरीं, कांडिल्लो तांदूळ, भात, केळ्यां घडाय, मसाले जिनस बी 
रून घेवन भायर सरताले. मार्गार चोरांचे उपद्रव आसचा देखून एकटेच भायर 
रनासलें. तीन-चार गाडयो वांगडा भायर सरताल्यो. गाडेकार, पोटल्यो 
हांबपी मानांय, रांदप करपी-अशें व्हड सैन्यच येतालें तांचे बरोबर. अशे 
बपी लोकांक आकर्शीत करपाक रामचंद्र पै आपले पसरिले दुकानाचे एका 
जैनश्यांत एके मातयेचे मडकेंत उदक भरून दवरतालो. आंगडींतले गोडाचे 
डके केळी पानार दवरून एक तांबयो उदक दिवन उलयत उलयत कुंबळे 
[जारांत चलपी वेपार थंयच मेळयतालो. ताची मावळण चंद्रभागी बेळकट्टेंत 
बूं पर्यंत आंगडीचे कोनश्यांत रांदनीर दवरून काळे जाल्ल्या कांश्याचे 
आयदनांत सदां शिजपी शीत. विकपाक म्हण तांणी हाडिल्लो तांदूळ कसो 


BN” 

आसा म्हूण पळयतां अशें सांगून तांचे पोटलेंतल्यान एक मूठभर तांदूळ धुक 
शिताक दवरपाची पद्धत रामचंद्र पैची. ''बसात म्हाराया, तांदळाक शिजबा 
खूब अशें दिसता.... न्हय? तुमी सारें किदें घालतात ताका? ओ! म्हशी 
शेण? ताकाच इतलें मंद. दवरून एक वरभर जालें. आनिकूय शिजलर 
म्हणल्यार किदे? जाय जाल्यार आनीक दोन कुड़के गोड दितां. घेयात आर्न 
एक तांबयोभर उदक पिवन मातशें समाधान करून घेयात. तितले भितर शी 
शिजत. जेवण करता की? ओ! करात, करात. तुमकां एक घांस जेब" 
वाडल्यार ह्या ब्राह्मणाक स्वर्ग मेळत. आतां कुंबळेत तांदूळ विचारतलेच ना! 
हो! बोटींतल्यानूय तांदूळ येता. धवो तांदूळ. बेगीन शिजता. असलो तांदूह 
विकतो घेवन लांकडांक लागून कोण त्रास काडटां? न्हय, तुमी म्हण मुडयेब 
एक मुकूकाल (एका आण्याचो तीन-चतुर्थांश वांटो) चड दितां. खरें सांग 
म्हणल्यार म्हाका तांदूळ नाका. मिरयां आसात न्हय,... तीं घेतां. पूण तांदळाव 
लागून तुमी कुंबळे मेरेन पांय ओडीत वचका न्हय? ताकाच सांगलें.' रामच 
पैचो वेपारांत सदांच उत्कर्श जायत रावलो. आयिल्ले लोक आपलेकडे' 
आशिल्लें ताका दिवन तांकां जाय जाल्ली वस्त विकती घेवन वताले. रामचं 
पैन अदीं-मदीं तांकां हात-उश्णे दिवपाची पद्धतूय दवरून घेतिल्ली. देखू 
भिडेक लागून मुखावेले फावटीं ते रामचंद्र पै लागींच येताले. 


अश्या येवपी लोकांत एकटो बंब मणियाणी. बंब मणियाणी सपूर(बारीक 
जावन लांबसर आसलो. चौकोनीशें तोंड. दाट मिशी, कानांत ओटी, हातांनं 
कडें, पाचवे रंगाचें कास मारिलें न्हेसण, खांद्यार लोणया रंगाची शाल पांगरू 
मिशयेचेर हात फिरयत उलोवपाची ताची संवय. ताचे गांवांत जरी तो व्हः् 
मनीस जालो, कुंबळेचे बंदरावयले वेपाऱयां मुखार हाची बुद्ध शुन्य. पिकावब 
पुराय दोन-तीन गाडयांनी वजें घालून तो कुंबळेक भायर सरतालो. ताचे बरोब 
दोन अंगरक्षक, दोन-तीन गाडेकार, एकलो रांदपी अशी बंब मणियाणीर्च 
स्वताची. जात्रा चार म्हयन्यांनी एके फावटीं ठिकाण घालतासली. कुंबळेबे 
वतना एके फावटीं, येतना एके फावटीं वास्तव्य करपी मणियाणीक इतहे 
लोकांक घेवन येवपाची गरज नासली. गरजेक म्हण एक-दोन पुरो आसले. पूण 

क्क दोनच मानांय घेवन आयल्यार कुंबळे पेंटेंत ताचो दर्जो खंय उरतालो? 
'का लागून ताच्या आजू-बाजू मानांय नात जाल्यार बंब मणियाणी भायरच 
'नासलो. तशें आयिल्लो बाकी लोकांभशेन आपल्यो गाडयो रामचंद्र पैचे 
काना मुखार राबयनासलो. पुणून ताका आनी तांच्या वावराड्यांक विडी, 
न-सुपारी, धुरापान हांकां बी रामचंद्र पैचें दुकान जाय. देखून रामचंद्र पैक 
[ची वळख फक्त वळखूच न्हय, ती दोस्ती म्हणचे तितली पाविल्ली. 


बंब मणियाणीचें गांवचें नांव बळ्ळंबीडु. तो जल्मा आयिलो थंयच. ताचे 
बज तेंका दिकेचे. ते बळ्ळंबीडाक आयिले तावळ जैन रायांचो उच्छायकाळ. 
| जैन राजा आपले हाता सकयल्ले बल्लाळ म्हणप्यांक थंयच राबोवन तांचे 
रीं राज्याची येणावळ वसुली (कंदाय), सैन्यसंग्रह करप बी करयताले. हे 
ल्लाळ खूब अंधविश्वासान भरिल्ले आसून पिशाच्च, देव, भूत-प्रेत बीतल्यान 
प्रापल्याक राखण करून घेवचाक थंयचे मूळ निवासीं परस वेगळे पूण मातशे 
च्च असले खूब जाती लोकांक पगार दिवन दवरून घेताले. थंयचे बल्लाळांनी 
प्रा मणियाणीच्या आज्याक किंवा पणज्याक विष्णुमुती दैवाचे पुजेखातीर 
।मिल्लो आसतालो. 


बल्लाळांचें व्हड घर. तीन दिकांनी ऊंच गुडे. मर्दे आसपी देगणांत 
पपकेबाज भव्य घर. गुड्ड्यांक गुत्तू, कंगिल आनी गुरुवारे अशीं नांवां. 
ुल्ताचो सुन्बप्पय्या, कंगिलाचो मादप्पय्या आनी गुरुवारेचो मंजप्पय्या हे 
बल्लाळांचे मंत्री. बल्लाळां घरांक ते वटेन बीडु, बूडु अशी नावां आसतालीं. 
देखून त्या जाग्याक बल्लाळांचें बीड, बल्लाळ बीडु, बळ्ळंबीडु अशें नांव. 
दैगणाचें मर्देच चारशीं एकर सपाट भूंय. भात, केळीं, धुरापान, सुपारी, मिरीं बी 
षिकोबपाक एकदम अनुकूल अशे शेतांच्या मजगतीं बल्लाळांचे बीड़. बीडुचे 
दांचे वटच्यान शेतां पेल्यान एक ल्हान व्हाळ. फाटींच गुरूवारे गुडो. बीड़ 
इदेतेक तोंड करून आसलें. मुखारच विशाळ शेत. ताचे पेल्यान गुत्ताचो गुडो. 
गुत्ताचे दंबेमूले म्हळळेकडेन एक उदकाची झर व्हांवन ती बळ्ळंबीडाक 
पाबतमेरेन पांच गजांचो व्हाळ जावन व्हांवतालो. (गज- एक माप- तीन फूट 
लांब-यार्ड) बळ्ळंबीडु सावन मुखार अस्तंत दिकेन तो व्हाळ व्हांवतालो. 


हू 
व्हाळाचे ते वटेन विष्णुमुती देवस्थान. दैव प्रतिष्ठापना जायत लागाय. 
बल्लाळांनी तांचे पंथा प्रकार त्या जाग्याक 'देय्येंद्रे' अशें नांव दवरिल्लें. थंय 


मणियाणीक एक घर बांदोवन दिवचा देखून बंब मणियाणी जल्मल्लो देय्येंद्रेत. | 

बल्लाळ बीड़ सूख समृद्धीन जरी भरिल्लें, बीडूंत भुरग्यांची किलकील 
नासली. बल्लाळाची बायल वांझ अशें लोक उलयताले. बायल वांझ जरी 
जाली, घोवाक देह सूख दिवपाक कांय उणें नासलें. तशें पळोवपाक गेल्यार 
बंबाचे आंगांत बल्लाळांचेंच रगत अशें तोच म्हणी. बंब ल्हान आसतना 
बल्लाळाक ताचेर खूब मोग आसलो. अशेंय पळयिल्ले लोक सांगताले. ते 
किदेंय आसूं दी, बंब जलमा आयिल्ले उपरांत ताचो बापूय बल्लाळांचो विश्वासू 
सहाय्यक जालो इतलेंच न्हय मंत्र्यांक आज्ञा दिवचे इतलो वाडिल्लो तर व्हय. 


बल्लाळांची भयण पडुमले बल्लाळांच्या घराण्यांत लग्न करून दिल्ली. 
एकुलती भयण. ती भुरगीं जावचे आदींच मेली. मातृसत्ताक परंपरेचे 
बळ्ळंबीडूचे कुटुंबाक बल्लाळा उपरांत बीडचे आस्तीक वारसदार कोणूच 
नासले. बल्लाळाचे शेवटच्या दिसांनी तांचे वेव्हार सगले बंब मणियाणीचो 
बापुयूच पळयतालो. ''मळेयाळ कडच्यान आयिल्ले मणियाणीन मंत्र माट 
(घाडपण) करून बल्लाळांक संतती जावची ना तशें केलां आनी वखद घालून 
तांकां आपल्या हातांतले बावलेंशो करून घेतलां'' अशें लोक उलोवन घेताले. 


बल्लाळ अंतरलो. बळ्ळंबीडूची पुराय आस्ती मणियाणीनच भितर घाली. 
त्याच दिसांनी जैन रायांची काळगत सोंपिल्ली ताका आनिकूय बरें जालें. तरी 
सुद्धां गुत्त, कंगील आनी गुरुवारेचे लोक मणियाणीचें प्रभुत्व कबूल करिनासतना 
स्वतंत्र जाले. मणियाणीचे ताब्यांत आयिल्लें बळळंबीडू, देय्येंद्रे, पुत्रकळ आनी 
नडुमने हे चार गांव मात्र. अशें ल्हवू ल्हवू मणियाणी बल्लाळांचें बीडुंत प्रवेश 
करून रावपा लागलो. 


बंब मणियाणीचें लहानपण बळ्ळंबीडूचे घरच्या मुखावयल्या शेतांतच 
सांडलें. बापूय मरून पूत गादयेर येतना बंब सकलगुणसंपन्न जाल्लो. ताणें 
हुंकार घाल्यार पुरो, पांयां पोंदा येवन पांयां पडपी वावराडी. खजिनोभर धान्यां. 

गा तरणाटे पोराची तकली फिरनाशी राबत कांय? बंबाचो कारबार नेटान 
[ल्लो. ताच्यो तीन बायलो. बळ्ळंबींडूत संस्कारबध्द लग्नकार्य चलून बींडूत 
बेश केल्ली बायल एकटी, पेरडालांत 'बांदून घेतली' म्हणून आयिल्ली बायल 
्रान्नेक, बेळांत भेटून अर्दांगी जाल्ली आनीक एकटी. अशी दोन-तीन दिसांची 
हबळेची वाट सोंपवपाक बंब मणियाणीक एक आठवड़ोच लागतालो. 


रामचंद्र पैन बेळकट्टेंत वेपाराची सुरवात करतना बंब मणियाणीची तिसरी 
ब्रायल दुग्गम्माक अजून यौवनाची पिराय. घटमूट उर्बेवंत जीव. उसुटुरुट 
(सामकें वाटकुळें) तोंड. कानांत कुडूक (कुडी), नाकांत नत्तू, आंगभर दागिने. 
दुग्गम्मा बरी अस्तुरी. बंदराचेर वेपार आटापून थकून आयिल्या घोवाक तेल 
पुसून न्हाणोवन, रामचंद्र पैचे दुकानांतल्यान हाडिल्ली दालचिनी बी घालून 
केल्लो कोंब्याचो रोस करून जेवण वाडून, ताट भरून पंचवळ्ळीचें (पानाची 
एक जात) खावर्चे पान दवरून, उदकांत घालून कुसयिल्ली पिकी सुपारी 
सोलून ताचे कुडके दवरून अंमल येवचो तितलें कवळ खावोवन, सूख दिवन, 
सूख पावून ताचे कडच्यान भांगराचे दागिने किंवा जरीचें कापड बी बक्षीस 
घेवन, तो भायर सरतना दोळ्यांत उदक काडून, परतून केन्ना येतलो अशें 
चुर्चुरताली. वयान तिका आनी बंब मणियाणीक खुबूच अंतर जरी आशिल्लें, 
ताची तिका दोन भुरगीं आसलीं. केन्नाय उबगण आयल्यार रामचंद्र पेक 
आपोवचा धाडून तिणें तोंडा बेजाराक कांय तरी उलोवपाचें आसलें. रामचंद्र 
पैक आनी बंब मणियाणीक वळख करून घाल्ली तिणेंच; मुखार रामचंद्र पैन 
आपल्या उतराच्या जादवान मणियाणीक आडावंक सञ्जताय केल्ली! 


नेत्रावतीचें लग्न करपाक सोयरीक सोदून थकिलो रामचंद्र पै पावसाडी सोंपून 
बेळकट्टेंत वेपाराक बसतना बळ्ळंबीडूंत बंब मणियाणीची पयली बायल 
मेल्ली. तशें जावन स म्हयने बंब मणियाणी घर सोडून भायर आयलो नासलो. 
शेतां-भाटांचे कामूय तशेच पडिले, तेन्ना बंब मणियाणीक साठ-पांसठ वर्सा 
पिराय. पयले बायलेंत ताका दोन की तीन चलयो. तांकां कासरगोडा पेल्यान 
खंयतरी लग्न करून दिल्लें. तशें पळयल्यार बंब मणियाणीक धाकली बायल 
दुग्गम्माचेरच चड मोग. देखून पावसाळो सोंपिल्ले सुरवातीचे म्हयन्यांतच 


नको, कीच 

मेळिले तितले सवडेंत ताची सवारी बेळाक आयिल्ली.आयिल्लोच लागीं लाः 
आठवडोभरच बेळांत रावलो. राविल्लो रामचंद्र पैचे दुकाना पर्यंत येह 
मिशयेचेर हात फिरायत बडबडचा लागलो- 


“तुमचो तो चलो आतां आंगडी कडेन येना की? तो खंयतरी जागो घे? 
अशें हांवें फाटले वर्सा हांगा आयिले तेन्ना सांगिलशी याद.'' अशें एक फाबर 
बंब मणियाणीन सांगलें. ताणें सांगिलें फाटीं आंगडींत बसपी दास मल्याच 
गजाल. रोखडेंच रामचंद्र पैचें तोंड बावलें. तरीय तें दाखोवन घेनाशीं “आए 
ताणें घेतली मणियाणी. हांवेंच घेवोवन दिली ती. मान्येची जमीन. हांगसाब 
पयस ना. थंयचे आळूवा ती विकतां म्हणटा आसले. म्हूण लागीं येवन तुमीः 
घेयात अशे फाटीं लागिले. आस्ती मातशी ल्हान जालीवो. फकत साठ एकर 
आमकां व्हड आस्ती घेवपाचो विचार आसलो. दास मल्या आमचोच भुरा 
पळया. खूब पयले पासून ताचे कुटुंबाचे आमचे लागींचे आसले. तांकां तांचीर 
म्हण एक आस्ती आसूं अशें हांवेंच घेवोवन दिली. एक भांगरा नाणें चडूच 
जालें म्हणात. आसूं, ताचें तोंड पळोवचा ना. गेल्ले कडेन तांकां बरेषश 
जावका पळयात.'' जांगेर फरफर खरपीत सांगलें रामचंद्र पैन. “'ह्या फावर्द 
लागवडूय केल्या ताणें.” 


बंब मणियाणीन तशें विचारपाक एक कारण आसलें. वय जावचा देखून 
ताका पयले भशेन उमेद नासली. बळ्ळंबीडूंत ताचे लागींचे, नात्याचे, ब॑ 
कोणूय नासले. आतां बायल मरत देखून मणियाणीक बळ्ळंबीडूंत मुखारसून 
रावपाची इत्साय नासली. इतलेंच न्हय, जैन रायांचो काळ सोंपून आतां 
इक्केरी रायांची राजवट सुरू जाल्ली. इक्केरीचो नायक, अब्बक्क राणेच्या 
आपोवण्याक लागून दर्या-देगेर आयिल्लो. ताच्या संपूर्ण फायद्याची रूच ताणें 
चाखिल्ली. हल्लींच थोडे वर्सापसून तुळुनाडु पुर्णपणान इक्केरी रायांचे हातखाल 
आयिल्लें. इक्केरी पयसुल्लो गांव. थंयचो आतांचो राजा वेंकटप्प नायक. ताणें 
राजा जाल्ले उपरांत त्यो शिमो सगल्यो आपले ताब्यांत दवरून घेवन राजवट 
करीत आसा तें खरें, पूण थंय बसून हांगा दर्या-देगेवयल्या प्रदेशांची सत्ता 
हातांत घेवप हें सोंपें न्हय आसलें. तुळुव राज्याचे शेतकारांची स्थिती-गत, 

तची जतनाय, तांची काळजी विशीं लक्ष्य दिवचो तितलो वेळ वेंकटप्प 
'यकाक नासलो. देखून खूबश्या सरदारांची नेमणूक करून वेंकटप्प नायकान 
झन ल्हान राजांक आडावन दवरिलें. मणियाणीक ही गजाल आवडपाची न्हय 
सली. बळ्ळंबीडूचे बल्लाळांचे प्रदेशाक आपणुच म्हूण झेतान जियेल्लो 
णियाणी आतां ह्या देंवत्या बयार दरबार चलोवचा जायनाशीं एक सामान्य 
तकार जावन आसप हें ताका सोंसपा नजो. देखून बरी किंमत आयल्यार हें 
गलें विकून फुडले दीस दुग्गम्माचे घरा धुकलचे हो विचार ताचो. तीन तीन 
वसार बांदून घेवन राया भशेन दरबार केल्ले देखून ताका थोडें रिणूय आसलें. 


बंब मणियाणीन दुकानाचेर येवन दास मल्यान मान्येची जमीन घेतिल गजाल 
श्रचारपूस करतना ताका आपली आस्ती विकपाचो विचार आसा हो विशय 
मचंद्र पै नकळं. स दीस ठिकाण घालून मणियाणी बळ्ळंबीडूक परतले नंतरच 
॥का हो विचार समजल्लो. कळटकच रोखडो तो दुग्गम्माचे घराक धांवलो. 
'व्हयवे दुग्गम्मा..... एक विचार आयकलो. मणियाणीन म्हजलागीं सांगलेंच 
॥. बळ्ळंबीडूची आस्ती विकपाचो विचार आसा खंय? म्हाका एक उतर 
बांगल्यार कितें जातलासलें? हो कोंकणो खंयतरी आडपांय दितलो असो 
अविश्वास जालो की काय? न्हय, म्हाका घेवपाचो विचार आसा अशें न्हय. 
बरें गिरायक तरी दाखोवन दितासलें न्हय? मणियाणींचेर कितलो आदर आसा 
हैं जाणा तूं. म्हाका एक उतर किद्या सांगलें ना?” म्हण आक्षेप केलो. 


दुग्गम्मा घाबरली. बळ्ळंबीडूची आस्ती दिवचो विशय तिका घोवान 
सांगिलो व्हय. पूण रामचंद्र पे इतले हुतहतेपणान येवन विचारपूस करीत हाची 
कल्पना तिका नासली. वेपाराक लागून वीस-पंचवीस भांगरा नाणीं रीण 
परतुवपाचें आसा हेंवूय जाणा ती. खंयतरी त्या पयश्यांक नखलामी करीत म्हण 
भिवन हो कोंकणो आयलाकी असो तिणें अदमास केलो. ''तशें खंय तरी 
आसवे पैयांनो? तुमकां सांगनाशीं हे फुडें सरतावे? तांणी तुमचे लागीं सांगचें 
म्हणच आसलें कितकी. किद्याक सांगिलना की चड करून आस्ती विकपाचो 
विचारूच नासतालो बी तांकां. एकाद्रें आसल्यारूय रोखडेंच विकपाचो विचार 
नासतलो. देखून सांगलें नासतलें.'' अशें म्हळाली. दुग्गम्माच्या उतरांनी 

रामचंद्र पैक समाधान जालें ना. “मुखावेले फावटीं तांणी आयिल तावळ तु 
तांकां दोन दिवस मायजच राबोवन घेवका दुग्गम्मा. म्हज लागीं उलोबन 
वचका म्हूण सांग.” अशें दो-दोन फावटीं सांगून परतलो रामचंद्र पै. बै 
मणियाणी चड करून एक फावट आयल्यार आनी तीन म्हयने हे बरे 
येनासलो. विनाकारण तितले दीस रावचें पडलें म्हण रामचंद्र पैक हम 
जालो. त्या पयलेंच मणियाणीन खंय तरी दुसऱ्याक कोणाक तरी आस्ती कर 
करून सोडल्यार ? 


दीस वतां वतां रामचंद्र पैची चिंता चडत गेली. अखेरेक आपल्याक 
आपण, आसूं तो जागो खूब पयस जालो; सगलें सोडून ते घांटीचे अटंग रानां 
वचून पडचें किद्या, गेल्यार वचूं दी; लागींच एक जागो पळोवपाचो; दो 
भांगरा नाणीं चड जाल्यारूय हरकत ना; मणियाणीक तिश्टप नाका अशें सांगू 
घेतलें. ह्या मजगतीं नागप्पय्याची भलायकी आनिकूय बिगडली. म्हांतूय काँ 
मरता की असो रामचंद्र पैक धुगधुगो जालो. एक फावटीं ताचे लाए 
बळ्ळंबीडूचे मणियाणीची काणी सांगून ती आसती विकपाक आसा अ! 
सांगलें. नागप्पय्यान,''पयलें नेत्रूचें लग्न कर रे राच्चू. नंतर भूंय-भाट घेवं येत 
तुवें आस्ती घेवचे विशीं हांव कांय सांगिना. कुंबळेक लागीं किंवा पयस ! 
सगलें आमचे समजिकायचेर आसा. आतां ह्या गांवाक तडजोड जाल्या. देख 
हांगाच खंय तरी जमीन केल्यार बरें अशें दिसता. मुखार तुजो पूत थंक 
जुळ्व््यार तो गांवच बरो म्हणीत.'' अशें सांगले. 


रामचंद्र पैन चिंतिले भशेन ताणें हुसको करपा सारकें कांयच घडिलना. ख 
सांगप, म्हणल्यार बंब मणियाणीच एका म्हयन्या भितर बेळाक परत आयलो 
रामचंद्र पै लागीं, “जागो विकपा म्हण विचार केल्लो व्हय. तुमीच घेयात वो 
बरो जागो, उदकाक कांय दुश्काळ ना. रानाची पिकावळ चकचयाळ 
म्हालगड्यांनी राविल्लो जागो, घेतल्यार राजा भशेन आसतले.'' अशें म्हणष 
लागलो. ताचे उतरांत चडशें एक चेपण नासलें पळोवन रामचंद्र पैक उडये 
उडी मारून घेवपाचो नाका अशें दिसलें. '“शे...शे. म्हाका विकतें घेवका म्हण 
हरहर ना मणियाणी. पयस जालें खूब. हांगा लागीं बंदर आसा; बंदराचे 

अमकां वेपार आसा. हें सोडून हांव त्या रानांत किद्या वचून पडन? तुमी 
' «मचे दोस्त जावन सुद्दा म्हाका एक उतर सांगिलनामूं म्हण बेजार जालो," 
शं म्हळालो. त्या एका उतरान मणियाणीचें काळीज भरून गेलें. ताणें पुराय 
चार विस्कटावन सांगलें. 'दुसऱ्यांक सांगपा खातीरच' आपणे ते वटेन येवन 
गो पुराय पळयतां म्हणपी रामचंद्र पैक मणियाणीन या या मुजरत या असो 
त्रकार केलो. बळ्ळंबीडूक वचपाची वाट दोदोनदां विचारून त्या 
¶ठवड्यांतच एक फावटीं येवन वतां असो दीस नक्की केलो रामचंद्र पैन. 


कुंबळे शिमेचे आठूय मागण्यांनी जायतो फिरील तरीय रामचंद्र पैन पेरडाल 
एणेंत आसपाव जाल्या बळ्ळंबीडु पळयलानासलें. तें अटंग रान. हस्ती, 
[कड बी फिरचो जागो. जाल्यार बी चारशीं एकर जागो एकच कुडक्यार 
ळत जाल्यार पळोवन सोड़या अशें चिंतून रामचंद्र पै भायर सरलो. बरोबर 
प्रद्ण्ण कामतीचे नातवाक एकट्याक घेवन हाका ताकां विचारीत बळ्ळंबीडूची 
गट धरली. 


पूर्वे वटचे भागाचे हे जमनी विशीं बेळकट्टे रामचंद्र पैक कांयच कल्पना 
गासली. गुत्तूच्या गुङ्यार उबो रावन बळ्ळंबीडुचे दिकेन नदर घालतना ताका 
आपलो आजो विट्ठू पैन सांगिले वरुणापुराची याद येवन त्या शब्दांनी 
'खारलेलें चित्र साकार जालें अशें दिसलें. तीन बगलेन गुडे. मर्देंच देगणाची 
सपाट जमीन. सदांकाळ निरंजनीचें उदक व्हांवपी चारशीं एकर सुपीक जमीन- 
कोणाक जाय, कोणाक नाका? बंब मणियाणीचे 'राजम्हालांत' बेळकट्टे 
रामचंद्र पैक भव्य स्वागत रावतालें. तो पावतकच घरा मुखारचा माडाचें 
आडसर हाडोबन मणियाणीन केळ्यांचो एक फेणो दवरलो. ''पैयांनो रांदप 
करचाक म्हण एका चल्याकूय घेवन आयल्यात अशें दिसता. तुमी येतले म्हण 
ष॒यलेंच विचार करून रांदप्याक येवपाक सांगिलें. हे घाटींत ब्राह्मण मेळनात 
अशें चिंतलें की काय तुमी? सोयऱयांक उपाशीं घालपाची दुर्बुद्दी ह्या 
मणियाणीक अजून येवू ना आं! बल्लाळांचे बीडू हे. हांगा येवन जेवण करून 
गेल्ले लोक मस्त,'' असों पाहुणचार मणियाणीन केलो. 

फुडले तीन दीस आपल्याक हो जागो कित्याकूय नाका, कोणाकूय जाय 
जाल्यार शिफारस करतां म्हणीत रामचंद्र पै बळ्ळंबीडू, नडुमने, पुत्रक्कळ, 
देय्येंद्रे असो सगले कडेन फिरलो. गुत्तु, कंगिल, गुरवारे गुडे चडून वेगवेगळे 
कोनांनी बळ्ळंबीडु नियाळळें. निरंजनीचे उदकांत न्हालो. कशें पळयल्यारूय 
जागो एकदम प्रशस्त. घेतल्यार कांय लुकसाण ना. घेनाशीं राबप पिशेषण 
जातलें अशें दिसलें. तरीय आपणें पयलें म्हळ्ळें उत्तरच समर्थन करतां अशें 
''मणियाणींनो, तुमी दुग्गम्माक हांगाच किद्याक आपोवन हाडपा नजो? ही 
जमीन किद्याक विकतात?'' अशें विचारलें. “नाका अशें दिसता पैयांनो. हांबे 
जल्मा येतना हांगाचो थाट किदे? दौलत किदे? तें आतां ना. काळ सगळो 
इबाडलो. ताचे परस सांगपाचें म्हळ्यार म्हजी पयली बायल हांगा रावली म्हण 
दुग्गम्माक तें जमचें ना. तिच्या भुरग्यांक बेळच जुळूळा. म्हज्यान हांगा आतां 
शेतकाम करपाचें शक्य ना. देखुनूच विकपाचो विचार केला.” अशें म्हळें 
मणियाणीन. रामचंद्र पैन मोठ्यान हांसून-'“'फाटले दिसांनी राजा वानप्रस्थ 
करताले अशें आयकून जाणां. पूण तुमी आतां रान सोडून शाराक वचत्त 
आसात,'' अशें म्हळें. 


कुंबळेचो सावकार आयला म्हणून मणियाणीन देय्येंद्रेक मनीस धाडून 
विष्णुमूती दैवाचे तंबिल करयलें. बेळकट्टे रामचंद्र पैन फाटीं केन्नाच हें तंबिल 
पळोवूं नासलें. आदले रातीं मणियाणीन विष्णुमुती दैवाची कथा सविस्तर 
जावन सांगिली-''हो देव साक्षात विष्णु देवाचो नरसिंह अवतार पैयांनो. तुमी 
नीलेश्वर म्हण नांव आयकून आसचा फाव. थंय खूब फाटीं कुरुवट्टं कुरूप 
अश्या नांवाचो एक भाटकार आसलो खंय. वावराडी, मानांय, गोरवां बी 
भरपूर. ताच्या वावराड्यांत एकटो तीय जातीचो चलो जावन जल्मा आयिल्लो 
हो विष्णुमूती. ताचें नांव पलमतावी कण्णा अशें. कण्णा म्हण आपयल्यार पुरो 
धांवन येतासलो. कुरुवट्टं कुरुपाक हो देवाचो अवतार हें कशें कळप? गोरवां 
राखपी पोर. सांगिलें काम करून, घाल्लें शीत जेवन, मांदरी पातळावन पडून 
घेतालो. लक्षणवंत भुरगो. बुद्दीन चतूर. सगळ्यांचो मोगाचो. कुरुवट्टं 
कुरुपाकूय कण्णा म्हणल्यार खुशीच. त्या चल्यान कुरुवट्टं कुरुपाचे धुवेचेर 

[ळो घालो खंय. तिकाय ताचेर प्रेम जालें. दोगां मदें देह संबंदूय आसलो अशें 
हणटात. गोरवांराखपी पोरान धनियाले धुवेचेर दोळो घाल्यार गांवचो मानादीक 
रूप कशें सोंसतलो? एक दीस कुरुपाक ही गजाल कळ्ळी. आनी कुरुपाक 
5ळ्ळी म्हणपी गजाल पलमतावी कण्णाकूय कळ्ळी. धनी आपल्याक ख्यास्त 
दैतलो म्हूण भिवन कण्णा गांव सोडून उत्तर दिकेन गेलो. खूब पयस गेलो ना. 
ंगळूरा एके ब्राह्मण अस्तुरे घरा वावराक राबलो खंय.'' 


मणियाणीनं मिशयेर हात फिरायत विष्णुमुती दैवाची कथा चालू दवरली. 
आंगणांत सुकोवपा घाल्ले भाताचे कुशींत एका रुखाचे पाटार(मांणयेचेर) बसून 
कवळ खायत रामचंद्र पै तें आवडीन आयकतालो. ''मुखार किदें जालें 
प्रणियाणींनो ?'' असो प्रस्न केलो ताणें. 


“ती ब्राह्मण अस्तुरी नरसिंह देवाची भक्तीण. घरांत सदां पुजा-पूनस्कार. 
थोड्या वर्सा उपरांत कण्णा गांवाक वचपाक भायर सरलो. त्या अस्तुरेक ह्या 
चल्यावयर खूब मोग. भायर सरून राबिले ताका वता पसून राखण करपाक 
एक श्वेतछत्र आनी वाटेर रानटी जनावरां पसून राखण करून घेवपाक एक 
तलवार दिवन दोळ्यां दुकां काडीत ताका आशिर्वाद करून धाडलो. 
नीलेश्वरालागीं पद्मसरोवरांत न्हावन वयर आयलो कण्णा. तो आयिल्ली खबर 
कोणेंय तरी कुरुवट्टं कुरुपाक सांगली. कितलेकी वर्सांच सरिल्लीं तरी कुरुपाचो 
द्रेशाचो अग्नी शांत जावूं नासलो. गोरवां राखपी चलो परत आयला म्हण 
कळटकच तलवार घेवन घुरी घाली ताणें. कुरूप भाटकार. ताचे फाटीं-मुखार 
मनीस. पलमतावी कण्णा एकटोच. कितलो म्हणून झुजतलो ? कुरुपाची तलवार 
ताचे हड्ड्यांत घुसली. कण्णा सकयल पडलो. 


तेन्ना पळयात पैयांनो, एक अद्भूत चमत्कार घडलो. कण्णा तो मरून 
पडलो व्हय, पूण ते ब्राह्मण अस्तुरेन आशिर्वाद करून दिल्ली तलवार आसा 
पळ्या ती वाऱ्यांत गरगर फिरचा लागली. केळिचो गाबो कातरले भशेन 
कुरुपाचें रुंड कातरून उडयलें. तें पळोवन ताचे वावराडी धांवन पसार जाले. 
पूण ती तलवार तांचे फाटीं लागली. एकेकट्याकच मारीत आयिल्ली ती 

कर 
तलवार कण्णान न्हाल्ले पद्मसरोवरा लागीं वचून थंय आसपी सगलीं कमळाची 
फुलां कातरून चूर चूर करून घालीं. अशी फक्त तलवार उदका वयर उपेत 
कमळाचे देंठ कातरचे पळयल्यार कोण भियेनाशीं उरत? अखेरेक कोट्ट्ुर 
नांवाच्या एका खेडेंतल्या खारब्या थंय वचून थंय शांत जाली ती तलवार, 
कण्णाचे मरणाक लागून कुरुवट्टं कुरुपाचे घरांत भयनाक अरिश्टां घडली. 
नरसिंहाचो भक्त न्हय की कण्ण? भक्त किदे साक्षात्‌ नरसिंहच. ताचो राग 
कुरुपाचे संवसाराचेर लागलो. एक एक करून विनाकारण मेले. गोठ्यांत 
भरिल्लीं गोरवां पसून पाळण्यांत न्हिदिलें बाळशें पर्यंत सगलीं मेलीं. कुरुवट्टं 
कुरुपाची संतती निश्शेश जावन गेली.” 


“आनीक किदें? देवाचे भक्ताक छळूळ्यार तांचे संतान उरत की?" 
बेळकट्टे रामचंद्र पैन पीक थुकून आपलो तेंको दिल्लो. ताका गोंयचे आपले 
म्हालगड्यांची याद जाल्ली. आपले लोक गोंय सोडून आयिल्ली कथा मोटी 
करून सांगिल्ली रामचंद्र पेचे मनांत असलें एक अजाप थंय कित्याक घडू ना 
हो प्रस्न उठलो. 


दुसऱया दिसा ताडवृक्षांच्या कोंवळ्या मडलांनी सजोवन घेवन आंगांत येवन 

थरथरत नाचपाच्या भुता मुखार भिंगार (फोपळाचें फूल) धरून हात जोडून 

राबिल्लो बेळकट्टे रामचंद्र पै बळ्ळंबीडुची आसती आपणें घेतल्यार उदरगत 

जातली काय करें हें विचारपाचे ताकतिकेन आशिलो. पूण तें मणियाणीक 

कळळ्यार वेव्हाराक आडपांय येत अशें चिंतून तोंड धांपून गप्प रावलो. दैवाचे 

मुखार रामचंद्र पै राबलो तेन्ना ताचे तोंडार मुमुरखोसो एक हांसो उदेलो. 

रामचंद्र पैयूय उलयलोना. देखून भुतानूय कांय सांगूंना. फक्त हळद लायिल्ली 

अक्षता आनी कुकूम हें प्रसाद म्हणून दिलें. त्या दिसा बळ्ळंबीडूंतच रावन 
दुसऱ्या दिसा सकाळीं बेळळकट्टे रामचंद्र पैन कुंबळेची वाट धरली. 


थोडे दीस पर्यंत बळ्ळंबीडूची आस्ती घेवची की नाका अशें ताचें मन 
दुविधेत पडिलें. वचून वचून तितले पयसुल्ले अटंग रानांत पड़चें किद्याक? 
भुतां आनी पिशाचांनी भरिल्लो गांव. सारस्वतांची संख्या क्कचीतच. पूण तशें 

महण सोडपाचें काय? आपलो मांव नरस नायकाचो आजो नरसप्प नायकान 
'दोनशीं तीनशीं वर्सा आदीं हाचेपरस पूर्वेक पडुमलेचे रानांत वचून जियेवपाचो 
धीर केलो नासलो? हीं भुतां, पिशाच्चां, प्रेतां सगलीं त्या लोकांनी पुजा 
'करचींच. पूण ब्राह्मण जावन आपल्याक तांचे पद्धतीचे तंबिल, कोल बी 
चलोवचें शक्य ना जातलें. म्हणटाना फाल्यां त्या भुतांक राग येवन आमचेर 
उरफाटें पडल्यार गत किदें ही भिरांत ताका. सारस्वतांची संख्या थंय खूब उणी. 
आस्ती बरी आसा. उदकाची भरपूर पुरवण. कितेंय सांडल्यार सुद्दां बरें पीक 
येतलें. पूण पयस न्हय की? कुंबळेंत घर करून थंय लागवड करपाक म्हज्यान 
जायत की होच दुबाव ताका. नागप्पय्या लागीं तें परत परत सांगलें. 
नागप्पय्यान “विचार कर'' इतलेंच सांगलें. ''खंयच राबनाशीं चलपा लागल्यार 
एका दिसाची वाट, म्हांता. गाडी बी वचपाचो रस्तो ना. पूण जागो मात्र 
पसंतीचो,'' अशें म्हळें. नागप्पय्या बरो वेळ उलयलोच ना. नंतर,''किद्याकूय 
घाई नाका. लागसर खंयतरी तसलोच जागो मेळ्यार बरें अशें दिसता. बरें म्हण 
किद्याक म्हणटां म्हणल्यार आस्ती लागीं वचून येवपाक लागीं जाता, सोपें 
जाता म्हण. ह्या मजगतीं नेत्रूचें लग्न जाल्यार बरें अशें म्हजें मत. इतल्याकूय 
घर चलयतलो तूं आनी तुजी मजी.'' अशें ताणें म्हळें. 


रामचंद्र पैक मणियाणी तो जागो फुंकिसवरग (फुकेसवाय) दीत हो भरवंसो 
नासलो. पूण मणियाणीन ताचे लागीं थोडें रीण केल्लें. तें मोडून घेवन रोख 
पयशे दितना थोडीं भांगरा नाणीं थोड्या दिसा नंतर दितां म्हणल्यार मणियाणी 
ना म्हणशना. हें काम आपलें उतरांचें बळाचेर करपाक शक्‍य आसा. तशें 
मणियाणीचे नाडयेची धडपड आपूण जाणां, हें धैर्य ताका आसलें. तरीय 
लेगीत मन एका निर्धाराक येनाशीं रामचंद्र पै वळवळूळो.. 


बेळकट्टे रामचंद्र पै कडच्यान कांयच उतर आयलें ना म्हणून खरेपणाक 
वळवळिलो मणियाणीच. तोच येवूं दी असो एक म्हयनो- भर मणियाणी 
रावलो. एक-दोन फावटीं दुग्गम्मा कडच्यान सांगुनूय धाडून विचारपूस केली. 
त्या कोंकण्याचे बेपर्वायेन मणियाणी लाचार जालो. शेवटाक ताका धरिना 
जाल्यार उपाय ना असले एके मानसीक स्थितीक मणियाणी पावलो. हीच वाट 

पळयतासलो रामचंद्र पै, बेळाचे कट्टेक आयिल्ले मणियाणीक मुखार बसोबन 
घेवन, ““मणियाणींनो, ही जमीन म्हाकाच दिवचे जाल्यार तुमी कितल्याक 
दितले? आतां आमी आपसांत एके समजिकाये येवया,'' अशें म्हणचा 
लागलो. प 


मणियाणीन,'“जावों, बरें आसा.'' अशें म्हणीत आशिकुशीक पळयलें. 
कोणूच ना जाल्यार बी किमत ताका तोंडान सांगपाक जाली ना. खांद्यार 
आशिली लोणया रंगाची शाल आपले जांगेर पातळावन, ताचे सकयलच्यान 
हात रिगोवन धरलो. रामचंद्र पैन सुद्दा ताचे मुखार बसून शालीचे सकयल्यान 
ताचीं बोटां आपुडन पळयलीं. ताका समजलें. मणियाणीन सांगिली किमत फक्त 
ताका मात्र. शालाचे सकयल्या बोटांतलें एक मोडचून रामचंद्र पैन ताचें तोंड 
पळयत दोळ्यांनी किदें ? म्हळ्ळे भशेन पळयलें. ''इतलेंय मेळना जाल्यार करें 
पैनो? चारशीं एकर जागो. हे फावटीचें पीकच भरपूर जातलें,'' म्हण 
मणियाणी. रामचंद्र पैन “हं”” म्हणचाक जिबेर आयिल्लें उतर हेतुपूर्वक दामले. 
“'मणियाणींनो, तुमी सांगचें तें सांगलें. म्हाका विचार करपाक एक आठवडोभर 
वेळ जाय.'' अशें ताणें म्हळें. “'ताक्का किदें? तशेंच जावों.'' म्हण मणियाणीन 
तकली हालयली. पुणून शंबर वरहांचे लेखान सांगिली किमत जावों, विचार 
जावों, दुसऱयाले कानार पडचा ना अशें मणियाणीन वचन घेतलें. 


ते रातीं दुकान बेगींन आटपून चंद्रभागी आक्काक सांगून बेळकट्टे सावन 
सरळ कुंबळेक धांवून आयिल्लो रामचंद्र पै नागप्पय्या लागीं वचून मणियाणीन 
सांगिली किमत सांगपा लागलो-''दर खूब उणीच दिसता, म्हांता. मणियाणीक 
वेपारा अणभव ना. इक्केरी नायक तुळुनाडाक येतकच रयतापी लोक भियेल्यात. 
आतां जमीन कोणाकूच नाका जाल्या.'' अशें म्हळें ताणें. “उतर इतलें मुखार 
पावले नंतर नाका म्हणप कशें? आनिकूय एक पन्नास वरहांक उणें मेळत की 
म्हूण पळोवचें. मणियाणीक तो जागो नाका जाला. कशेंय जाल्यारूय विकता 
तो,'' म्हण सांगचा लागलो. ह्या उतराक नागप्पय्यान, “उतर दिवचे पयलें एक 
फावटीं मंजेश्वराक वचून यो. काळभैरवान जायत म्हणल्यार बरें. घे,'' इतलेंच 
सांगले. 

रामचंद्र पैक तितलेंच पुरो आसलें. दुसऱ्याच दिसा आपलो भाव नरसिंह पैक 
सुकडो पे आनी वीरप्प नायकाचे वांगडा घालून,''चलात, बळ्ळंबीडुक वचून 
'पळोबन येयात.'' अशें सांगून आपूण मंजेश्वराक गेलो. मंजेश्वरांत देवस्थानाचे 
'मुखावेले तळ्यांत न्हावन देवाचे मुखार येवन राबलो. पात्री भारद्राज भट्टाक 
बुध-बुधवारा काळभैरव आंगांत येतालो. प्रस्न विचारपी भक्त हातांत फूल धरून 
राबून आपली समस्या सांगून घेताले. आपली पाळी रावत तशेंच देवाची मोनीं 
संभाशणां पळयत राविल तेन्ना रामचंद्र पैक आपले ह्या प्रस्नाबरोबर आनीक 
एक प्रस्न विचारका अशें दिसलें. 


बळ्ळंबीड़चो जागो घेवपाक देवाचो प्रसाद मेळळो. “वंश उदरगत जाता. 
बरे दीस आनी वायट दीस कालचक्राचे काडये भशेन. देवाली कबुली आसा. 
चल.'' अशें म्हळें काळभैरवान. रामचंद्र पैन आनी एक प्रस्न घालो. काळभैरव 
हावभाव किंवा कुरू करुनूच उलोवपाचो. लागीं राबिल्लो कोण तरी अर्थ करून 
उतरांनी अणकार करून सांगतालो. रामचंद्र पैक काळभैरवान सांगिल्लें 
समजल्लें नासलें. ताणें आनी एक फावटीं विचारलें. “गांव गांव कित्याक 
भ्रोंबतात ? भोंवनाजाल्यार घरचे चलयेक लग्न जायना अशें समजले काय? अशें 
विचारीत आसा काळभैरव,'' अशें तांणी म्हळें. रामचंद्र पैन गोंदळूनशें पळयलें. 
ताचो गोंदळ पळोवन काळभैरवाचे तोंडार हांसो उदेलो. “हातांत लोणी धरून 
तरुपा खातीर गांव गांव हेडून आसात तुमी. चल. आनीक प्रस्न करूं नाका,'' 
अशें म्हळें काळभैरवान. रामचंद्र पैन आतां फाटीं सरनाशीं उपायच नासलो. 


मंजेश्वर देवळांत जेवण करून गांवाक परतुपाचे वाटेर रामचंद्र पैक सतायत 
आसलो प्रस्न एकच की देवान कोणाक उद्देशेन तें उतर सांगलें? दास मल्या 
की? नेत्रावतीचो घोव तोच अशें तिचे नशिबांत आसा की? म्हणल्यार आनी 
एके फावटीं ताचे लागीं भीक मागचाक वचका पडलें की? आपणें आस्ती 
घेवपाक लागून देवान 'अस्तु' म्हळ्ळें. ताका खूब खोस जाल्ली. घरा 
आयिल्लोच मंजेश्वर देवान सांगिलें पुराय म्हांता लागीं सांगलें. तेचपरी आपले 
मनांत जें दिसलें तेंवूय सांगलें. “तिका आतां तेरा चलत आसा राच्चू. अजून 
लग्न जालें ना म्हणल्यार किदे? गांवांत तिचे बरोबरच्या सगल्यांचें लग्न जालें. 


पि 

बापूय नासली चली म्हण निर्लक्ष केलें म्हणून अपवाद आयल्यार तुवें बळीपशु 
जावचें पडटलें,” अशें नागप्पय्यान थंडसाणीन सांगलें. ताचें उतरांत उठून 
दिसपी आस्थाहीणटाय रामचंद्र पैक खोंबली. ''तुवें बळीपशु जावका पडत" 
अशें सांगतना आपले लोकीक वेवहार सगले सोंपले ही सुचनाशी वळखून 
रामचंद्र पैक खूब बेजार जालो. 


मंजेश्वराचे देवान बळ्ळंबीडुक वचपा परवानगी दिलले उपरांत बेळकट्टे 
रामचंद्र पेची उमळशीक आनीक आनीक फुलली. नेत्रूचें लग्न इतल्यांत जाल्ले 
आसल्यार मणियाणीक “हूं” म्हणून सोडटासलों. पुणून तें एक आड आयले, 
अखेरेक विचार करून ताणें आपलो निर्धार नागप्पय्याक सांगलो.-''म्हांता, हैं 
चोय, असो विचार केला. तुगेलो आशिर्वाद जाय. नाका म्हणून पयलींच हेळे 
ओडनाका. कोणाचेय घरांत चलयो उरून वचनात. आमगेले नेत्रावतीक लग्न 
नक्कीच जातलें. हांव प्रयत्न करीत आसां. ह्या वर्सा निश्चीत जातलें. इक्केरी 
नायक सगले हांगा येत पसून रयत लोकांची स्थिती खूब कश्टदायक जाल्या. 
देखून लोक आस्ती विकचाक लागल्यात. तितलो पयसुल्लो राय हांगा राजवट 
करता म्हणल्यार ही परिस्थिती कायमची उरता आशें न्हय. कुंबळेचो रायु, 
उळ्ळालचो राजा, बंगराजा हे सगले फाल्यां वयर उठ्ठाले. तेन्ना तो जागो हेच 
किमतीक मेळत हो भरवंसो खंयचो? तो मणियाणी एक भोळाशंकर. आनिकूय 
पन्नास वरह उणे करून दिवन सोडटालो. तीन तीन बायलो बांदून घेवन दरबार 
केल्ले ताचे दीस सोंपले. देखून मेळिलो हो दैवयोग व्हगडावपाचो नाका अशें 
म्हर्जे मन सांगता. मणियाणी कड़च्यान तो जागो घेवुया. नच्चा, सुकडो, देवू, 
शिवप्पय्या हे सगले फाल्यां वेपाराक देंवपाचें सारके न्हय. एकेकले लागवड 
करून आसूंत. एके वटेन पुर्तगेज आनी एके वटेन अरब, आतां आनी कोण 
तरी गोरे गोरे मुसडाचे लोक दर्यादिगभर दिश्टी पडटात. तातूंतलो एकटोय 
थळावे व्यापारयांक वयर येवचा सोडचो न्हय. फाल्यां वेपार नाशीं घरांत 
बसचे जाल्यार भट्ट माम्मान शिकोवन दिल्यावरी 'भवती भिक्षान्देही' म्हणका 
जायत. ताक्काच सांगलें-त्या भोळाशंकराच्या माथ्यार हात फिरोवन उण्या 
मोलाक घेवन सोड़या म्हण.'' 

कुंबळेच्या घराचे पडवेर नागप्पय्याले मुखार बसून उलोवपी रामचंद्र पैक 
किद्याक की आपणें उलयिल्लें मातशें चड जालें अशें उलयत आसतनाच दिसून 
अचकीत उतरां थांबोबन गप्प जालो. आपणें उलयिले उतरांचो परिणाम किदें 
जाला आसत काय अशें पारखुवपाक ताणें नागप्पय्याचें तोंडच नियाळूळें. 
नागप्पय्या तकली सकयल घालनाशीं दिश्टी मात्र जमनी कडेन करून 
बशिल्लो. कवळाचो गुळो ताच्या गालांत घट्ट बशिल्लो. माथ्यार आशिल्ले 
थोडे केंस, मिशी आनी हड्ड्या वयलें रोम सगलें रुप्याच्यो सरयां भशेन 
दिसतालें. ताची शेंडी बारीक गांठ घालून लोंबकळटाली. सुळसुळीत माथें 
थळथळटालें. एका खीणभराक वणटीक तेंकून बशिल नागप्पय्या थेट आपलो 
आजो विट्ठू पै भशेनच दिसलो रामचंद्र पैक! याद खूब फाटीं घेवन गेल्यार 
दोळ्यां मुखार दिसपी चित्र आज्याचें. आतां नागप्पय्या लेगीत तसोच बशिल्लो. 
तेच पडवेर. दाव्या गालांतलो कवळाचो गुळो उजव्या गालांत हाडटकच आतां 
कांय तरी सांगतलो अशें म्हणून रामचंद्र पै रावलो. पूण फक्त ती एक हालचाल 
सोडल्यार आनीक कांयच हालचाल ना. नागप्पय्याक आदीं पसून कवळ 
खावपाची संवय लागिली. सकाळीं फुडें पानांच्यो धा कवळ्यो दवरल्यो तरीय 
रातीपर्यंत सोंपताल्यो. कांश्याची पिकदाणी. तांतल्यान सदांच धुरापानाचे 
पिकाचो खंवट वास. एकाएकीं ताका आजो विट्ठू पैन सांगची नागड्या 
बेताळाची याद येवन- 


'“म्हांता, तुका नागड्या बेताळाक पळयिल्ली याद आसा की? गोंय 
सोडटना तुका कितली पिराय? गोंयांत वेर्णेंचे आमच्या घरा नागडो बेताळ 
तात्तावळ येतासलो खंय न्हय?” म्हूण विचारलें रामचंद्र पैन. 


तोंडांतलें कवळ सकयल पाडयनाशीं फक्त खाडकी वयर करून,''पळयिल्ली 
याद नारे म्हाका. घराक येता-वेता करपाचो व्हय. तेन्ना कितलीं वर्सा पिराय 
म्हाका? पांच किंवा स. न्हय न्हय, स न्हय... पांचूच. आतां कितलीं? 
पाबुणशीं-अंयशी जालीं आसतीत. कशें याद उरत सांग?” उतर थांबोवन 
पिकदाणी उखलून तोंडालागीं धरून पिच्कि करून थुकून सशब्द सकयल 
दवरली नागप्पय्यान! 

आपणें नागड्या बेताळाची खबर काडिल्ल्यान विशयांतर जालें काय अशें 
चिंतून तो चुर्चुरलो. ताका धग जाले भशेन दिसलें. खांद्यार आशिल्लो वालो 
हातांत घेवन गरगर फिरयतकच वारो आयलो फाटीक हम आयल्या अशे दिसून 
आपल्या जानव्यान मळूळें. थोडो वेळ गप्प रावून मागीर, ''हांबें सांगिल्याक 
किदें म्हणटा म्हांता?'' अशें विचारलें. 


“जालें. तुका बळ्ळंबीडुची आस्ती घेवपाची तितली उमेद आसल्यार, 
जायत... घे. ती घेवचे खतीर आमी नागड्या बेताळाक रावपाची गरज ना." 


अशें म्हळें नागप्पय्यान. 
दुसऱ्याच दिसा मणियाणीक यो म्हूण सांगपाक मनीस धाडले रामचंद्र पैन. 

तुळुनाडुंत जैन राजांचें स्रद्धास्थान म्हणल्यार धर्मस्थळाचो मंजुनाथ देव. 
देखून तांचे हात सकयल आसल्या बल्लाळांनीय मंजुनाथाकच आपलें आराध्य 
दैवत अशें मानिल्लें. तांणी राजवट करपी जमनींतले पिकावळीचो पयलो भाग 
ते ताका म्हण काडून दवरताले. खंयचेय कार्य करपा आदीं मंजुनाथाक काणीक 
काडून दवरपाची पद्दत. झुजाक भायर सरतना, लग्न निश्चय जाल्यार, रोग-पिडा 
बी आयिलवेळार ताचो उगडास करप. बळ्ळंबीडूंत बल्लाळांची राजवट 
आसतना बल्लाळ दर वर्सा धर्मस्थळ यात्रेक वेताले. बैलगाडी भरून 
रांदयकाय, तांदूळ, गोड़, केळीं, नाल्ल बी भरून भायर सरल्यार धा-पंदरा 
मनशांचें सेन्यशें तांचे फाटीं. हीच पद्दत मणियाणींनूय चलोवन व्हेल्ली. 
धर्मस्थळाक 'व्हडलेकडेन' अशें म्हणटाले आनी थंयचो देव कारणीकाक 
म्हणल्यार अद्भुताक नांव पाविल्लो, तो रागार जाल्यार आपली शेंवट्चें अशें 


ते भिवून जियेताले. 

इक्केरीचो वेंकटप्प नायकान तुळुनाडु आक्रमीत केल्ले उपरांत भांगरा 
जाणींच कर म्हूण दिवची पद्दत सुरू जाली. बंब मणियाणींन धर्मस्थळ 
हेग्गडेलागीं सांगून फुडें येवचे वर्सांत तांदूळ, पालेभाजी हांचे सुवातेर पयशेच 
दितां अशें सांगिल्लें. “आमचे कडच्यान हांगाक तीन दिसांचें प्रयाण. वयल्यान 
रानवाट. वाटेर चोर-डाकवांची भिरांत. आमकां मंजुनाथ स्वामीची श्रीरक्षा 
आसा जरूर. पूण पयशा रुपान आंगवण पुर्णत्वाक हाडपाक जाल्यार बरें अशें 
आमकां दिसता. सन्मान्यांनी कबुली दिवका,'' अशें म्हळ्ळें. हेग्गडेंचें व्हड 
मन. “श्री देवाचो उगडास करप मुख्य. काणिका रुपान कितेंय दियात. तें 
भांडाराक जमा जाता. देव कांय हेंच दी, तेंच दी अशी अट घालपी न्हय.'' 
अशें तांणी म्हळळें. तेन्नापसून मणियाणी पयश्याचे रुपानच देवाक काणिक 
घालून पयलेपसून चलून आयिल्ली पद्दत मुखार चलोवन घेवन आयिल्लो. 


बेळकट्टे रामचंद्र पैन बळ्ळंबीडूची आस्ती घेवपाचीं उतरां चलतना बंब 
मणियाणींन- ''पैयांनो, ही जमीन धर्मस्थळ मंजुनाथाचे सत्तेची, कोणूय राजा 
आसं दी, कोणाकूय कर दिवपाचें आसूं दी, मंजुनाथाक मात्र काणीक 
पावकातच. तें आमी हे भुंयेचें धनीपण भोगचे खातीर ताका दिवपाचें भाडें. 
तुमी तें मुखार चलोवन व्हरका अशी म्हजी इत्शा. तशें केल्यारूच ही भूंय 
घेतिल्लें तुमचें कुटुंब आनी दिल्लें आमचें कुटुंब दोनीय उदरगतीक पावतलीं,'” 
अशें मिशयेचेर हात फिरयत सांगिल्लें. 


''ओ! आनीक, बरोबर न्हय वे तें? सारके! देवाचें नांव घेतले बगर आमी 
कितेंय करपाक फुडें वेतात की मणियाणींनो, ब्राम्हण न्हयवे आमी? ताचो 
प्रसाद घेवनूच हांव ही जमीन हातांत घेवपी.'' बेळकट्टे रामचंद्र पैन आपली 
सहमती दिल्ली. 


पन्नास वरह उणे करुनूच मणियाणींन बळ्ळंबीडूची आपली जमीन विकपाक 
कबूल जावन, भासाभास जावन, सगलें निश्चय जातकच मणियाणींन धर्मस्थळ 
मंजुनाथ देवाचे मुखारच आस्ती हस्तांतर करची असो दबाव हाडलो. रामचंद्र पै 
खोशयेन ताका कबुलूय जालो. ““हांवें ते वटेन वचप पयले फावटीं, मणियाणी. 

देवा लागीं म्हणल्यार यात्राय जाली. देखून कुटुंबा समेत गेल्यार बरें अशें 
दिसता. वाटेर चोरांची बी भिरांत आसा की करें? तसलें कांय ना जाल्यार 
आमी कुटुंब समेत येवपी,'' अशें म्हळें. “ओह! ताका किदे? आमगेले 
दुग्गीकूय यात्रे वचपाची खूब उमेद आसा. तीणें केन्नाकी एक आंगवण सांगून 
घेतिली खंय. हाजे पयलें तिका घेवन वचप म्हाकाय जमलें नासलें. तुमचे घरचे 
येतात म्हण जाल्यार या, सगले वांगडा वचुया,'' अशें म्हळें. 


रामचंद्र पैन घरा येवन यात्रेक वचपाचो विशय सांगलो. बरो दीस बी 
पळोवन भायर सरपाची तयारी चल्ली. पूण भायर सरपाच्या आदल्या दिसाक. 
नागप्पय्याचें दुखणें जडावलें आनी भलायकी चड इबाडली. तें पळोवन रामचंद्र 
पैन यात्रा मुखार व्हरची अशें चिंतलें. पूण बैलगाडी तयार जाल्ली. बेळांत 
मणियाणी रावतालो. आतां येना म्हणल्यार तो चूक समजून घेतलो. ह्या 
कोंकण्यान उतर पाळिलना. चड करून पयश्यांचो वेव्हार जालो ना अशें 
दिसता. देखून म्हांताले भलायकेचें नेवन हाडलां अशें चित्तालो म्हळळो दुबाब 
ताका. तिळसाण म्हणटांना नागप्पय्यान रामचंद्र पैक लागीं आपोवन “'मंजुनाथ 
हांवें येवपाचें नाका अशें म्हणीत आसा राच्चू. म्हाका ती योग्यताय आसा की 
ना की. देव केन्नाय म्हजे पसून पयसच राबवला. तूं वच. कुटुंब यात्रा मुखार 
केन्ना तरी जातली. म्हज्या दुयेंसान यात्रा जाली ना म्हणचे परस त्या मणियाणी 
वांगडा जाल्लें उतर थांबत,'' अशें म्हळ्ळें. रामचंद्र पै सुरवातीर कबूल जालो 
ना पूण मणियाणी कडच्यान आसती घेवपांत वेळ काडप सारके न्हय आसलें. 
देखून वचपाचेंच योग्य अशें ताका दिसलें. नागप्पय्याक वचपाक जमना 
म्हणटकच तोची घरकान्न रुक्माबायूय भायर सरूंना. रामचंद्र पैच्यो काकयो 
ताचे मुखार येवन उलोवपाचें उणें, ल्हान पिरायेचेर घोव मरतकच मार्थे 
सुळसुळीत करून तांबडें कापड न्हेसून अनवाळपणान भितरले कुडींत शिरले 
उपरांत तांणी भायर सरपाचो दुबाव आसलो. आतां तर तांकां विचारप 
आनिकूय त्रासांचें. बाकी लोक भायर सरनात म्हणटकच आवय अंबाबाय 
जावूं, ताची घरकान्न पार्वतीबाय जावूं, रामचंद्र पैचे बरोबर भायर सरपाक 
कबूल जालीं नात. भुरग्यांक मात्र खूब निरशेवणी जाली. अखेरेक रामचंद्र पै 

एकटोच धर्मस्थळाक भायर सरलो. तो एकटोच भायर सरचा देखून 
प्रणियाणींनूय बावडी दुग्गम्माक निराशा करून एकटोच भायर सरलो. 


` सुरवातीचे रातीं पेरडालांत, दुसरे राती अड्यनडकांत, तिसरे रातचें 
डष्पिनंगडींत. उप्पिनंगडीक पावतना अजून सूर्य अस्त जावूं नासलो. पूण 
मुखावेली वाट अटंग रानाची. गेल्यार बेळतंगडी किंवा उजिरेक पावका. थंय 
रात जावचे पयलें पावप साध्य ना. देखून हांगाच रावुया अशें म्हळें 
मणियाणींन. सांजचे नेत्रावती न्हंयेंत न्हावन तड़येर रेंवेंत संध्यावंदनेक बशिल 
तावळ मणियाणी,''हांगाच वचून येतां पेनो, म्हजे नातेवाईक एकटो ह्या गांवांत 
आसा. वचून येतां,” अशें सांगून गेलो. गेल्लो रामचंद्र पैची संध्यावंदन संपले 
तरीय परतून आयिलो ना. तशें जावन उपांयनाशीं रामचंद्र पैन नेत्रावतीचे तडयेर 
हे वटेन ते वटेन पावटी काडका जाल्यो. धवी रेंव. दर्याचे रेंवे इतली बारीक 
आनी नाजूक जरी न्हय जाली, फातरा गड्डे न्हय. चलत चलत आपलो आजो 
विट्ठू पै गोवा सावन तेंकाक येतना हीच नेत्रावती न्हंय मंगळूरांत दांटवल्ली 
गजाल रामचंद्र पेन उगडास करून घेतली. ताणें हाचे आदीं नेत्रावती न्हंय 
बालांडिली नासली अशें न्हय. मंगळूराक वेतना खूब फावटीं दांटवल्या. पूण 
तेन्ना सगलें वेपाराक लागून प्रयाण. इतलेंच न्हय, तेन्ना अशें विचार करपाचो 
तितलो सुसेगय नासलो. आतां रेंवेंत पांय घालतना रामचंद्र पैक आज्यान 
सांगिलें सगलें याद जावन आंगार शिरशिरी आयल्यो. 


रामचंद्र पै तशें चिंतन करीत पावटी काडटना पयसुल्यान कोणतरी भुरगीं 
रेंबेंत खेळत आसली पळयली ताणें. रोखडें ताका आज्यान त्या दिसा नेत्रावती 
न्हय बालांडचें धैर्य नाशीं थोडे सारस्वत पूर्वेक गेल्ले म्हण सांगिली याद 
आयली. तशें पूर्वक गेलिले पाणेमंगळूर, बंटवाळ गांवांनी रावल्यात अशें 
आयकून जाणा. तांचे कुटुंबाचे कोण तरी हे वटेन पावल्यात काय अशें अनुमान 
आयलें. मणियाणी खूब फावटीं हे वटेन आयला आसतालो. ताचे लागीं 
विचारका अशें विचार करीत रामचंद्र पैन पावलां काडलीं. गाडेकार थंयच 
रावचे पळोवन ताचे लागीं वचून,'“व्हयरे तुजें नांव किदे?” म्हण प्रस्न केलो. 
“अण्णु पुजारी ओडेया,'' अशें म्हळें त्या म्हाताऱ्यान. मणियाणीलागीं खूब 

तेंपापसून कामाक आसलो. जातीन सेरीगार. विश्वासी. ~ 
वचपाचें आसल्यारीय अण्णूकच येवपा सांगचें. मणियाणी खूब ल्हान 
सावन अण्णुक जाण. “आमगेलो अण्णु एकटो आसल्यार शंबर लोक आसले. 
भशेन'' अशें मणियाणींन म्हळिलें रामचंद्र पै आयकून जाणा 


“तूं हे वटेन हाचे पयलें आयिलो आसा की?” “'वर्साक एके फावरीं है 
वटेन येवपाचें आसा ओडेया.'' अशें म्हळें अण्णु पुजारीन. पाचव्या रंगाचो 
थंयच रफू केल्लो मोटबोसो एक पंचो सोडल्यार अण्णुचे आंगार वेगळो कपड़ो 
नासलो. तेंबूय मणियाणीचें पोरणें वस्र. कानांत तांब्याची वंटी, हातांनी एक 
रुप्याचें कडे, तोंडभर कवळ. जाणटो जावचा देखून गाल भित्तर सरिल्ले. ओंठ, 
जीब दाट जाल्ली. रामचंद्र पै बळ्ळंबीडूची आस्ती खरेदी करून मुखार 
आपल्याक धनी जावन येवपी हें अण्णु पुजारी जाणा. देखून मान दिवन 
विधेयतायेन उलयलो. “ह्या गांवात 'आमगेले' लोक कोणतरी आसातकी?'' 
अशें रामचंद्र पैन विचारलें. अण्णु पुजारीक रामचंद्र पै कोण म्हणून खबर ना. 
देखून ताणें तकली हालोवन, ''गुरिकार (धनी) जाणा आसतलो.'' अशें 
म्हणचा लागलो. ''मणियाणींन येवन विचारल्यार, हांव हांगाच गांवांत भोंवन 
येवचा गेलां अशें सांग. तूं खंयीच वचूं नाका. ते येवूं मेरेन हांगाच राव,'' अशें 
सांगून चल्लो. 


रेंवेची जमीन दांटवून (पार करून) घट्ट जमनीर पांय दवरून सडो चडून 
वयर आयिल्या रामचंद्र पैक फुडल्यान दोन ब्राह्मण चलत येवपाचे दिसले. 
कपाळा वयल्या गोपीचंदनाच्या नामा वयल्यान आनी तांच्या न्हेसणा वरवीं ते 
सारस्वत असो अदमास लावूं येतालो. ते कोंकणींत व्हड आवाजान उलयत 
येताले. ते लागीं पावतना,'“माम्मा, हांगा आमचिगेल्यांलीं घर आसात की?" 
अशें विचारलें रामचंद्र पैन. ते दोगी थांबले. रामचंद्र पैचें तोंडच पळयलें. ताचो 
गंवाचो रंग, गुळगुळीत आंग, दिसचाक बारकेलो पूण घटमूट. ताच्या 
आकाराक मातशें व्हडच म्हणचें तसलें पोट. तांचे मुखार रामचंद्र पै काळो 
म्हणूयेत. दोगी अदमास मध्यम पिरायेचे. “व्हय व्हय. वेंकटरमण देवस्थान 
आसा माम्मा. तुमी हांगा नवे वे? हे वटेन खंय भायर सरलेकी? आमी न्हंयेचे 

' लागीं वचत आसात. नाजाल्यार तुमचे बरोबर येताशिले. कांय तोंदरे ना 
' (हरकत ना). देवळाक वचात. थंय मोक्तेसर (मोक्तेसर- देवस्थानचो मुखेल 
' कारभारी) आसा.'' अशें सांगून फुडें गेले. 


उप्पिनंगडीचे वेंकटरण देवस्थानाचो मोक्तेसर देवराय प्रभून रामचंद्र पैचो खूब 
` आदरसत्कार केलो. घराकूय आपोवन व्हेलो. रात्रीं जेबणाक आपण्यातंयीच 
. येवका म्हण आगरो केलो. “खूब पयसुल्यान आयला माम्मा तूं. तशें हे वटेन 
धर्मस्थळाक वचपी खूब लोक आसात. पूण आमचिगेले कमी. सगले बंटवाळ, 
बेळतंगडी हे वटेन वतालेच. पुत्तूरांत हालीच सारस्वतांचीं एक-दोन घरां 
जाल्यात खंय. पूण यात्रा करपाची तांक आसा अशें म्हाका दिसना. आमगेले 
म्हण अभिमानान सोदून घेवन आयलो न्हय? खूब खोस जाली. उप्पिनंगडींत 
सारस्वतांलीं धा घरां आसात. वर्साक एके फावटीं “मखे जात्रा' जाता. तुवें 
आयज हांगाच रावका.'' अशें ताणें म्हळें. 


म्हणटकच, रामचंद्र पैन आपल्या राबित्या विशीं मणियाणीक सांगून धाडले 
आनी आपूण देवराय प्रभूंच्या घरा वसऱ्यार उलयत बसलो. उलयत उलयत 
पावूणशीं-अंयशीं वर्सा आदीं आपल्या म्हालगड्यांनी गोंय सोडून आयिल्ली 
काणीय सांगली. ''आयकलां ह्या, आमचो बापूय तेन्ना खूब ल्हान खंय. 
बरोबरच भायर सरल्यात आसुये. म्हाकाच आतां जालीं पन्नास,'' म्हणचा 
लागलो देवराय प्रभू. रामचंद्र पैक घे उमेद आयली. “आमचो आजो विट्ठू पै 
म्हण, प्रभू माम्‌, वेणेंचे माळप्पय्याचो पूत. तो म्हाका बसोवन ही काणी पुराय 
सांगतालो. लग्न, मूज बी चलतना धड़ाक बसोवपाची पद्दत हे वटेन आसा 
की? तो धड़ा आमच्या आज्या बरोबरच व्हड जालिलो. म्हाळशेमांयची मूर्त 
रातोरात एकटोच व्हांवोवन व्हरून प्रियोळचे रानांत म्हाराले केरींत लिपोवन 
दवरिल्ली,” म्हण सांगचा लागलो. 


“आयकलां आयकलां. तुमच्या घराण्याकच न्हयवे तो नागाचो स्राप 
आसलो. तें कितकी तुमगेले घराण्यांत कोणाककी नाग जलमा आयिल्लो खंय. 
पंचमी दिसच मेलो खंय? सारकी याद ना...... किदें ती काणी?'' असो 

देवराय प्रभून प्रस्न केलो. देवराय प्रभूचें व्हड पोट, भरिल्लो जीव, रुंद आंग, 
तोंड, भुजां. मासाळ हातारट्टे. ताका उप्पिनंगडीतूच वेपार आशिलो. थंयच | 
लागसर खंयकी थोडी जमिनूय आसली. विशाळ घर, कोलवांचें पाखे 
व्हडोव्हड पडवी. कानांक बंटी, हातांचे बोटांक मुदयो. गळ्यांत भांगराची 
सरपळी. रामचंद्र पैक संवय म्हणून जरी नासली तरीय पान-सुपारेचें ताट फुडें 
दवरून पाहणचार केलो म्हण सुपारीच्यो दोन फोडी, मातसो चूनो लायिल्लें 
एक पान तोडांत घालून घोळयत नागशापाची कथा सविस्तर सांगली, 
“बाविसावे पिळगेंत परत जलमा येता खंय नाग. आतां लेख घाल्यार चुकूनच 
वेता. म्हजी पिळगी ही कितल्यावी म्हाकाच खबर ना. धा की बारावी की. 
आसत. देखून आत्तांच कित्या माथे खरड करू ?'' म्हणीत ताणें उतर सोंपयलें. 


“'तुवें यात्रे सावन परत येतना हांगाच येवका रामचंद्र पै माम. आमगेरच 
रावका,'' असो देवराय प्रभू आनी ताची घरकान्न दोगांनीय आगरो केलो. 
“जावों, तशेंच जावों. तुमीय एक फावटीं कुंबळेक येवका. थंय आमी एक 
देवस्थान बांदयलां. वीर विठ्ठलाचे. आदले वर्सा भारी थाटान प्रतिष्ठापना 
जाली,” अशें रामचंद्र पैन म्हळें. खूब दिसां उपरांत नेत्रावतींत न्हावन, रेंवेंत 
चमकून, वेणें सावन तांचे भशेनच आयिल्ले एका कुटुंबाचे सांगाता बसून 
जेवण केल्लें रामचंद्र पैक खुशी दिली. हे सगळे हे वटेन थोडीशी जमीन करून 
घेवन आरामेर आसात. तशें जमीन-आस्ती (आस्पत) करून घेनाशिलें कुटुंब 
म्हणल्यार आपलेंच उरका - हो विचार येतकीच मनाक कांय तरी खोंबले 
भशेन जालें. तरीय तेंच खूब मनाक लावन घेनाशीं रातचें दिवो पालयले उपरांत 
लेगीत न्हिदिले कडच्यान उलयत आसलो. रातचे मध्य प्रहरा नंतर देवराय प्रभु 
मोनो जाल्ले लक्षांत व्हरून ताका न्हीद लागली आसतली म्हण तोवूय गप्प 
जालो. 


थोड्या वेळान रामचंद्र पैक लेगीत झेम आयली. ताका जाग येतना अजून 
सारकें फालें जावूं नासलें. पयसुल्यान नेत्रावती न्हंयेचो झुळुझुळू आवाज. अजून 
कोणूच उठूंक नासली. आनीक एक घडीभर न्हिदूं येत म्हण तो थंयच लोळळो. 
थट्टने ताका नागडो बेताळ कांयतरी हे वटेन आयिल्लो काय म्हण देवराय 

* प्रभूक विचारका अशी याद आयली. सकाळीं उठतकच विचारया म्हण परत 
_ लोळ्ळो. इतल्यांत ताका परत न्हीद लागली. 


` रामचंद्र पैन न्हिदेचे मजगतीं तशे निर्धार केल्लो व्हय. पूण सकाळीं उठतांना 
तो तें विसरुनूच गेलो. तो उठतना देवराय प्रभूचे घरकान्नीन सकाळचें खाण 
करून दवरिलें. तोंड धुवन, तें खावन भायर सरतना इतलें बांदूनूय दिलें तिणें. 
“मांय्ये, हें सगलें कित्याक?'' अशें म्हणीत दिलिलें तें विश्वासान काडून 
घेतलें. “परत येतना घराक येनाशीं वचपाक ना. तुमचेंच घर हें. तुमी वेगळें 
म्हण आमी लेखनात,'' आशें म्हणीत देवराय प्रभून निरोप दिलो. मणियाणीक 
वचून मेळिले रामचंद्र पैन देवराय प्रभूची तोखणाय केल्लीच केल्ली. 


सांजचे पयलेच ते धर्मस्थळ पाविल्ले. रानवाट. चड लोक फिरनासलो 
प्रदेश. तांकां थंय पावचाक कांय अडचण जावूं नासली. सगली मंजुनाथाची 
कृपा अशें मणियाणींन म्हळें. थंय तांणी पाविल तेदळा (तेन्ना) हेग्गडे आपले 
बीडूंतच आसले. हेग्गडेंक आपण आयिल्लें कारण सांगून, देवाचो प्रसाद बी 
जेवन, तांकां दिलले सुवातेर दोगी आडसरले. दुसऱया दिसा मंजुनाथाचें दर्शन 
घेवन परत हेग्गडेंक वचून भेटले. हेग्गडेन खूब आपलेपणान मणियाणीचें 
कश्टसूख विचारलें,''बायल भायर पडली की? केन्ना?” असो प्रस्न केलो. 
“प्राय म्हाकाय जाली न्हय? तुमी सांगपाचें व्हय तें. ह्या वयांत खूब काम 
करपाक जमना. जमीन घेवपाचो विचार केल्ले हे कोण? पै की? तुमीय हांग 
पसून आयिल्ले पळयल्यार स्वामीचेर तुमी दवरिली भक्ती म्हणून कळटा. 
तितलें आसल्यार पुरो. स्वामी राखण करता.'' अशें म्हळें. 


हेग्गडेंचे उतरांनी रामचंद्र पैक खोस जाली. तांचो बारीक आंगलोट. गाल 
भितर शिरीले. फावो सारकी मिशी, लखलखपी दोळे. भुजां भोंबतणीं येवचे 
तशें मोडचून पांगरून घेतिल्ली सुती शुभ्र शाल. माथ्याक धवो मुंडास. ''भूंय 
देवाची. थंय पिकपी पिकूय देवान दिल्लीच. देखून वर्साक एक वरह गेणी 
(फोर-कर) दियात. थंय बल्लाळ आसतना वर्सा एके फावटीं हांगा येवन 
देवाची गेणी दिवन, प्रसाद जेवन वताले. मणियाणींनूय ही पद्दत 


| 

चुकयलनासली. तुमीय तशेंच करीत रावात. कितेंय अडचण जावन तुमकां. 
येवचा जमलें ना जाल्यार देवाची गेणी मात्र चुकोवं नाकात. मुखार पिळगेन 
पिळगी ही पृथा चालू आसूं दी.” अशी तांणी उतरां समाप्त केलीं. तेन्ना 
रामचंद्र पैन भक्‍तीन तांकां नमस्कार केलो. 


“तुमगेले म्हांत आसात की? कित्याक घेवन आयिले ना तांकां? कुटुंबाच्या 
सगल्यांनी येवपाचें आसलें. देवाले स्थळाक हांणी येवंयेत, तांणी येवंयेत, हांणी 
येवचा ना, अशी काय बंदी ना. आसूं. मुखार अनुकूल जाल्ल्या वेळार सगले 
मेळून एके फावटीं येवची ताकत तो मंजुनाथ स्वामी तुमकां दिवं. शक्ती, 
अनुग्रह सगलें दिवं,'' अशें ताणीं म्हळें. 


रामचंद्र पैन मणियाणी बरोबर धर्मस्थळाक आयिल्लें काम हेग्गडे हांचे 
सम्मुखार सुसुत्रपणें जाल्लें. व्हड ताटांत तांबुला सकट दवरिलीं भांगराचीं वरहां 
तांणी एक फावटीं स्पर्श करून मणियाणीचे हातांनी ओंपलीं. मणियाणीन भक्तीन 
उबे रावन तें स्विकार करून,''आयज पर्यंत हांव, म्हजे म्हालगड्यांनी 
अणभवसून आयिल्लीं ह्या बळ्ळंबीडूची आस्तींत म्हाका पावीत जाल्ली 
जमीन, बागायत, घर, गोठो, उदकाचे वाटेचो हक्क बी एकंदर सगलें हक्क 
आत्तांच्यान हांकां भोगपाक दीत आसां. तांणी तांच्या नांवान नोंद करोवन, 
राजान किंवा राजवट करतांलेंनी निर्धारीत केल्लो तीरवो (कर) फारीक करून 
तांचे संतानान वंशपरंपरागत जावन कश्ट करून तांचे इत्शेनुसार अश्टभोगादी 
सकट हे आस्तींतल्यान येवपी एकंदर येणावळ सगळी घराखातीर उपेग करूंयेत 
अशी हांव कबुली दितां. तशें तांणी अणभवतना हांवें जावों किंवा म्हज्या 
भुरग्यांनी जावों, अभिप्राय भेद केल्लोच जाल्यार आमकां मुक्ती प्राप्त 
जायनाशीं वचूं. ह्या उतराक हांगचो देव श्रीमंजुनाथ स्वामी आनी काळहस्ती, 
काळर्कायी, अण्णप्प बी देवां, दर्शनस्वरूप जावन आसपी श्री. हेग्गडे हे साक्षी, 
साक्षी, साक्षी,” अशें सांगून हेग्गडेक पांयां पडलो. मणियाणीच्या दोळ्यांत 
उदक भरून ताचो आवाज थरथरिलो पळोवन रामचंद्र पैकूय वायट दिसलें. 
हेग्गडे मात्र विशयपराङ्गमुख जावन, “बाकी वरहां गांवाक पावतकच 
दितलो. तो पयसो पावले उपरांत मणियाणीन बळ्ळंबीडूंत आसपा नजो. न्हयवे 

पैयांनो ?'' अशें म्हळें. 
` देवस्थानांत खूब लोक. तांचे मर्देच रामचंद्र पैन आन्नेक फावटीं देवाचें 
दर्शन केलें. देवळांतल्यान भायर येतना कोंकणींत उलोवपी दोग मनीस मेळ्ळे. 
रामचंद्र पैक उत्सूकताय,''माम्मा, खंय जालें तुमकां?'' म्हण विचारलें ताणें. 
“आमगेलो गांव मुल्की-मंगळूर पेलतान.'' अशें भरड्या आवाजाच्या मनशान 
मोट्या आवाजान सांगलें. “हांव कुंबळेचो. कौंश गोत्र. म्हाळशेमांयचो 
कुळावी.'' अशें म्हळें रामचंद्र पैन. तातूंतलो एकटो कामती कुटुंबाचो म्हण 
कळटकच,''रायप्प कामतीर्चे कुटुंब की?” अशें ताणें विचारलें. त्या 
मनशान, “कोण रायप्प कामती म्हणल्यार?'' म्हणून परत प्रस्न घालो. कोण 
म्हण सांगपाक रामचंद्र पैकूय सारकें कळना जालें. “नांव आयकल्लेंशें आसा. 
आमचो आजो सांगी. मुल्कींत आसा खंय,'' अशें म्हळें. तांकां लक्षांत आयलें 
ना. “आतां मुल्कींत आमचिगेले खूब आसत पै माम्मा. कोण तरी आसत.'' 
अशें तांणी म्हळें. 


तांणी भेट्टकच रामचंद्र पै खूब वेळ भरभरत रावलो. ''तुमगेले दिकेंत वेपार 
कसो?” प्रस्न केलो ताणें. ““यात्रेचो उद्देश कितें?'' अशें म्हळें. “तुमचे दिकेन 
क्रिस्तांव खूब आसात की? ते गोंयचे की?'' असो प्रस्न केलो. मुल्कीचे त्या 
मनशांकूय खूब उतरां जाय. तेवूय भरभरले. ''येतना दोन-तीन कडेन दोणींत 
येवचें पडलें,” अशें म्हळें. ''चलुनूच यात्रेक भायर सरले आमी. देवाचे 
जाग्यार चलून आयल्यारूच पुण्य चड,'' म्हणचा लागले. ''ह्या रानांत दिवड 
जास्त. काल देवळाचे भितर लेगीत दिवड पळयले. तेवूय मनशां भशेनच 
देवळाचे भितर सगले फिरत उरतात,'' अशे म्हळें. 


आयिल्लें काम सोंपिल्लें. मणियाणींन,'ओय! पेनों,” म्हण उलो केलो. 
“तुमकां कोंकण्यांक कोणूय एकलो मेळ्ळो म्हणल्यार बाकी सगले विसरुनूच 
वेता न्हय? तुमची भास, तुमचे लोक म्हणल्यार कितले बेगीं लागीं जाता 
बाबा!” अशें उदगार काडलो ताणें. ताका रामचंद्र पेन, “तें तशेंच 
मणियाणीनों, आमचें मूळ गोंय. थंय पुर्तुगेजांचे त्रास सोंसपा जायनाशीं धांवन 

आयिल्ले आमचे म्हालगडे. देखुनूच दुसरो कोण तरी कोंकणो दिसल्यार खंय 
आमच्या मुळाची वळख मेळताकी म्हण उलयशितात,'' अशें म्हळें. , 


धर्मस्थळा सावन परतून येतना रामचंद्र पै बळ्ळंबीडूचे आस्तीचो हकदार 
जाल्लो. परतून येतना गाडयेची वाज हाडपी झोंपये सांगाता मणियाणी बरोबर 
गजाली करीत बशिल्ल्या वेळार, आतां बळ्ळंबीडू सावन मुक्त जातकच ताका 
मुखार कितें करपाचो विचार आसा अशें रामचंद्र पैन विचारलें. मणियाणंनूय 
रामचंद्र पैच्या घराण्या विशीं खूबशी खबर काडली. ताचे बापांयची खबर 
आयकून, ““व्हयवे पैनों? तुमचो बापूय मर्तप्पय्यान दोनूय भावांक दर्यात धुकलून 
घालून मारून उडयलें की? खरेपणाची गजाल की ही? ते गांव सोडून गेल्ले 
परतून केन्नाच आयले नात की?'' अशें अजापान विचारलें. ''ती खूब वर्सा 
आदली गजाल मणियाणी. म्हाका तेन्ना चार की पांच वर्सा पिराय 
तितलीच,'' म्हळें रामचंद्र पेन. “तुमची आजी आतां जिवानशीं आसा की? 
कितले लोक तुमी घरांत? कोण कोण?” अशें विचारलें मणियाणंन. आपले 
कुटुंबाचे वांगड्यांचीं नांवां सांगीत सांगीत वतना रामचंद्र पैक एकाएकीं बीज 
मारिल्ले भशेन एक विचार झळकलो. मदे मदें मणियाणी,''ते, ते तुमचे भाव 
की? कुंबळे पेंटेर वेपार करता पळयात...... व्हड पोट, जाडे, भरडे मिशी, 
कानाचेरूय रोम आसा पळे..... तो तुमचे भाव न्हय?'' अशें मिशयेवर हात 
फिरायत ताणें प्रस्न केलो तेन्नाच रामचंद्र पैन थारावन जाल्ले. 


वीरप्प नायक न्हयवे? आपल्यालो मेवणो वीरप्प न्हयवे? शे. इतले दीस 
एक पाख्या खाल राबुनूय आपल्याक किद्याक हो विचार आयिलना? मंजेश्वरांत 
कालभैरवान 'स्पश्ट जावन,''घरांत लोणी आसून तुपाखातीर किद्या गांवभर 
फिरता?” अशें म्हळळें तेन्ना लेगीत कशें आपल्याक सुचिलना? 
शे...शे...'शे.. हें जाल्यार आतां मंजुनाथाचें दर्शन करून आयिल्ल्या पुण्याचें 
फळ. धर्मस्थळ क्षेत्राची महिमा. ना जाल्यार इतले तेंपापसून लक्षांत येनाशिलें 
आतां लक्ष्यांत येवका की? 


गांवाक परततकच रामचंद्र पैन केल्लें पयलें काम म्हळ्यार नागप्पय्याक 

गून वीरप्प नायक आनी नेत्रावतीच्या जातकांची मेळामेळी आसा की म्हणून 
।ळ्यली आनी लग्न निश्चय केल्लें. तशेंच बंब मणियाणीक पावीत आसली 
॥की वरहां दिवन बळ्ळंबीडुची चारशीं एकर भूंय आपले ताब्यांत घेतिल्ली ! 


` ती पावसाडी सुरू जावचे आदींच नेत्रावतीचें लग्न वीरप्प नायकाबरोबर खूब 
थाटान करून भावाक बळ्ळंबीडुक धाडून शेतीचे सुरवातीचे कामाक लागलो. 
अण्णु पुजारीक कुंबळेक आपोवन हाडून ताका एकंदर म्हायती दिवन भावांल्या 
कामाक लागून मदत करपाक लायलें. पावसाडी सुरू जातकच आपुणूच खुद्द 
बळ्ळंबीडुक वचुनूय आयलो. बंब मणियाणी बेळांतच रावलो. देखून 
बेळकट्टेचे दुकानाक गेल्ल्या वेळा ताका भेटून तें किदें? हें कित्याक, अशें 
केल्यार कशें-अशी सगली चवकशी करून समजून घेतालो. त्या वर्सा बरो 
पावस. देखून सुरवातीकच पीक चकचयाळ. ''आतां आज्यान वांचून उरका 
आसले. नव्या तांदळाचें शीत जेवन धादोसकायेचो धेंकर काडटा आसलो,'' 
अशें मनांत चिंतलें रामचंद्र पैन. त्या दिसा पार्वतीबायन गोड़ घालून केल्लो 
पांयस म्हालगड्यांली याद करून बरो जेवलो. 

गुत्तु, कंगील, गुरुवारे-ह्या तिनूय गुड्यांनी खंयच्याय एका गुड्या तोंकार उबें 
रावल्यारूय बळ्ळंबीडूचे सगले कडांनी दिश्टी घालप शक्य आसलें. चारशीं 
एकर जमीन सपाट करून कसून वाडायिल्लीं भाताचीं शेतां. उदकाची झर चड 
आसले कडेन जमीन फुटून भायर आयिल्ले केळमे. लांब वाडून तोंकार पानां 
पसरावपी माडयो (सुपारेचे रूख). शेताच्यो मेरो एकामेका मेळचे संधींत लागीं 
लागीं दाट वाडिल्यो चिंचो (चिंचेचे रूख), गुड्याचे देंवतेर रानांत श्रीगंध, 
सागवानी, आंबो, पुन्नाग-आनी कितले तरीय नांव-देश नासले हजारानशीं 
रूख, मनशा इतले उबार झील-द्या सगल्यां मदें उठून दिसपी बल्लाळांचे बीड़. 


350 / स्वप्न सारस्वत 


बीडुचे फाटीं निरंजनीक मेळपी रुप्याची सरी (न्हंयेचो फांटो) 


दिवच्या 


धर्मस्थळ हेग्गडेले समक्षम वर्साक एक वरह मंजुनाथाक गेणी दि 

कराराचेर बंब मणियाणी कडल्यान बळ्ळंबीडु आस्ती विकती घेतले उपरांत 
बेळकट्टे रामचंद्र पैक ह्या गुड्यां वयर राबून विहंगम नदरेन नियाळ करप 
म्हणल्यार खूब आवडीचो विचार. तशें पळयल्यार कुंबळे सावन येतना है 
तिनूय गुडे बालांडून येवपाचो प्रमेय कांय नासलो. बळ्ळंबीडुचे उदेंत, उत्तर 
दिशा आनी तेंकाचे दिशेक ह्या गुड्यांचो विस्तार. देखून अस्तंते कडच्यान 
येवपी ताका बळ्ळंबीडुक आयिल्ले उपरांत आनीक थोडे चलका. आयिलल्ले 
तेन्ना दोन-तीन दिसांतल्यान एके फावटीं ते दिकेन वचून आपले मालकेची 
आस्ती पळोवन येवप बेळकट्टे रामचंद्र पैची संवय. तेन्ना आपलो आजो विट 
पैन सांगिले वरुणापूराची याद. 


धर्मस्थळांत उतरांचो करार जावन कुंबळेक परतून बंब मणियाणीक पावीत 
आसलीं भांगरा नाणीं बी दिवन ताचे कडल्यान आस्ती आपणें कब्जांत घेतिले 
दिवस रामचंद्र पैक फुडें बसोवन घेवन ताचो म्हांत नागप्पय्यांन भुरग्यांक बुद 
सांगपाचे भशेन सांगिल्लें- “' राच्चू, भावंडांक दायजीशे पळयल्यार तुजो आजो 
विट्ठू पैक मोक्ष मेळशना. बापूय नासले त्या भुरग्यांक परक्यांलीं भुरगींशीं 
लेखिना अशें म्हाका उतर दी. महाभारताची कथा जाणा मुरे? युधिष्ठिरान 
माद्रीचे भुरग्यांक कशें पळोवन घेतलें सांग. यक्ष प्रस्नाक जबाब दिवन प्राप्त 
जाल्ल्या वरान कोण भावाक वांचोवूं म्हण विचारिल्याक धर्मरायान कोण म्हण 
सांगलें जाणा? तशें तूं सुकडु, देवु आनी शिवप्पय्याक अण्णा जावका.”' 


आस्ती घेतिले उमेदींत रामचंद्र पैन “जायत म्हांता'' अशें म्हळळें. पूण 
नागप्पय्यान बळ्ळंबीडु पळोवचाक सुध्दां तयार नासले ताचे उमेदीचो आशाभंग 
जाल्लो. ''म्हजे दीवस सोंपलेरे राच्चू. आतां हांव वांचल्यारूय एकूच, 
मेल्यारूय एकूच. पयर नरद भट्ट आयिल्यान भांगरशें एक उतर सांगलें. येतना 
किदे हाडलें? वेतना किदें व्हरता? म्हजे फाटल्यान म्हजो म्हूण एक आंकूर 
फुटलो ना. भुरगें जालें ना म्हणून हांव रडत बसना. तुमी स जाण आसात. 

हाका भुरगें ना म्हणपी दुख्ख हांवें भोगनासलें तशें तुमी चलून घेतलां. तितलें 
[ण्य पुरो. म्हजो फांटो हांगाच थांबता. कापरा भशेन जळून ना जावन वेतां. 
बुखार वंशवृक्ष वाडचो तुमचे वरवीं. देखून हांव बळूळंबीडुक येवन किदें 
करू 2 ११ 


. “जाल्यार म्हांता, तुका एक फावटीं बळूळंबीडुची जमीन दाखयले बगर 
वाका समाधान जायना. तुवें येवकाचच'” असो रामचंद्र पैन हठठ धरिल्लो. 
“येवूंना म्हण रागार जावं नाकारे राच्चू. ह्या म्हांताऱ्यान येवन करचें किदें? तुमी 
खंयीय आसल्यारूय म्हजो आशिर्वाद आसाच. देवान म्हजे नशिबांत खूबशे 
थोग बरयले नात. तातुंत हो एक,'' म्हणून आपलें दांत नासलें तोंड गलगल 
हालयत हांशिलो नागप्पय्या. 


म्हांतान येना म्हणटकच बळूळंबीडुक आपणें वचून वास्तव्य करपी विचार 
रामचंद्र पैन सोडून दिलो. कुबळेंत नच्च पै चो वेपार बरो चलिलो. बेळांत 
आपलो व्यापारूय बरो आसलो. ताणें कुंबळेंत रावपाक सगळ्यां परस चड 
आनी वेगळीं कारणां आसलीं. जाणटेल्या नागप्पय्याक एकट्याकच सोडून 
बाकी सगळ्यांनी बळूळंबीडुक वचप सामाजीक दृश्टीन सारकें नासलें. भुरगीं 
नासलेलो नागप्पय्या मेलो जाल्यार ताका एक तरपण दिवन मोक्ष प्राप्त जावचे 
तशे क्रियाकर्म करपाचें ताचें कर्तव्य आसलें. ताचें आरोग्यूय ह्या दिसांनी 
तितलें बरेशें नासलें. मागीर भाव नच्च पैक एक लग्न करका. कुंबळेचे घरांत 
एक संवसार राबोवका. नाजाल्यार नागप्पय्या भायर सरना म्हण आपली 
आवय, काकी, म्हाव कोणूय भायर सरशनात. हांकां सगल्यांक दुसऱ्याले 
जबाबदारीचेर सोडून आपणें बळ्ळंबीडुक धांवप हें योग्य न्हय. 


द्वा मजगतीं पार्वतीबाय परतून गुरवार जाली. ते पावसाडींत तिचो 
बाळाटिरोय जालो. आतां जलमा आयिल्लोय चलो भुरगो. रामचंद्र पैन 
भुरग्याक तिम्म पै अशें नांव दवरलें. त्या कार्तीकांत नच्च पैकूय लग्न जालें. 
चली सिद्दण्ण कामतीली नात. म्हणल्यार वेंकटेश कामतीची म्हालगड धूव. 
लग्नाचें उतर उलोवपा गेलिलो, लग्न चलोवन दिल्लो सगलें किते तें रामचंद्र 

पैयच. पान-सुपारेचें हवण आनी कोट्टण (भात भरून दवरपाचें लांकडाच् 
आयदन ताका पत्तय अशेंय म्हणटात) फुडें दवरून घेवन माथ्याक मुंडास बांदूर 
बशिलो नागप्पय्या नांवा पुरतेक म्हालगडो, शिवाय चिट्‌ आनी पिट्‌ केलिलना 
दिवचे नग, दागिने विशीं, काप्पड, पितांबरा विशी, लग्नाच्या खर्चा विशी 
व्हरेताक दिवपी मुदी, सरपळी, रुप्या संदूक, ताट्टें, चिप्पूट सगल्यां विर्श 
उलयलो रामचंद्र पै. पंचायतीक बशिले वेंकटेश कामती, पुरयत नरद भट्ट 
सिद्दु किणी आनी दास म्हाल्लेलो बापूय दाम्मु म्हाल्लो. “'दाम्मु माम्मा 
देण्याक लागून आमी ही सोयरीक कबूल केल्ली न्हय. सिद्दण्ण मामाले पुतार 
किदें दिलें ना दिलें म्हणून आमी झगडें करतेलय न्हय. सोयरीक कबूल केल्ल॑ 
कित्याक की म्हणल्यार आमचे पुर्वीक हांगा कुंबळेंत रावपाचो प्रसंग आयिल्ले 
तेन्ना चारीय कुटुंबेचांनी एकल्यांक एकले सोडून घालिनात अशें उतर जाल 
खंय. न्हयवे? न्हयवे म्हांता?'' म्हण रामचंद्र पैन जाय म्हणुनूच आवाज ऊंच 
करून सांगिलें. ताचें उतर सोंपतकच दाम्मु म्हाल्लेन एक फावट दोळे उबारून 
पळयिल्ले. हें उतर आपल्याक लागसारकें उलयला म्हूण कळळें तरीय मोन्यांन 
रावलो. रामचंद्र पैक मात्र हें उतर उलोवन जिवाक समाधान जालें तें खरें. 


त्या रातीं नागप्पय्यान मात्र ह्या उतरा विशीं उल्लेख केलो. रामचंद्र पैन 
सांगिले उतरान ताचें मन दुखिल्लें. '“राच्चू, मनीस पळे खूब ल्हान मनाचोरे 
देवा मुखार मात्र म्हूण लेखनाका. आमचे आदीं कितल्यो पिळग्यो जावन 
गेल्यात आसतल्यो? मुखार आनीक कितल्यो पिळग्यो जल्मा येतल्यो! आमचे 
भशेन ह्या जगांत कितले लोक आसले, कुटंबां आशिलीं, आतां आसात आनी 
फुडेंय आसतलींच. हाचे मजगतीं येवन वचपी आमी लेख घाल्यार कितले 
अल्प जावन वतात? तें सोड, आमचे भोंवतणीं वाडिले हे रूख, वाली हें पळें. 
आंगणांत जाल्ला पळे-मळबा पर्यंत चडून, थंय फळ धरिले माड पळे. ते रूख 
पाविले तितले उंचायेक मनीस पावत काय? ताचे मुखार राबून तूं आपल्या 
तुळा करून पळे; कितले ल्हान रे आमी! घरा फाटल्या ह्या दर्याचो गाज 
आयकूं पडटा? आमी उलयलें उतर फाल्यां आयकशना, पूण हो 'घो' आवाज 
सतत आयकतलो. अशें आसतना हांव, म्हजो असो अहंकार केल्यार कित 

मेळ्ळे भशेन जातलें? आयज तूं आवाज ऊंच करून एक उतर दाम्मुक 
कित्याक सांगलें म्हणून म्हाका समजलें ना अशें चिंतूनाका. दाम्मुकय समजलें 
आसतलें. एक चार वर्सा फाटी तूं एके फावटीं ताचे घरा जातक विचारपा 
गेलिल्याक न्हयवे? अशें सगलें उलोवन कांयच साधनारे राच्चू.'' अशें ताणें 
म्हळें. 


सिद्दण्ण कामतीले नाती बरोबर नच्च पैलें लग्न भारी थाटान जालें. सिद्दण्ण 
कामती जाणटो जाला देखून पूत वेंकटेश कामतीची सगली धांवपळ. तागेले 
तीन पूतय खूब मेहनत करपी. तशें जावन कित्याकय उणें पडनाशीं चंदायेर लग्न 
केलें सिद्दण्ण कामतीन. पूण नच्च पैले बायलेक घर भरोवन घेतिले दिसच 
रामचद्र पैची आवय अंबाबाय भायर पडली. घोवान गांव सोडून वचत पसून 
तिवूय मानसीक जावन विधवाच जाल्ली. तिचें जग पुराय धांपूनूच गेल्लें. 
घराचे भितरले कुडांतल्यान ती भायरच येनासली. तिचे जावांक नाशिलो कुकूम 
लावचें भाग्य तिका आसलें. देखून तिणें वेंगावन धरिले आयावपणांतच ती 
मेली. तिका उजो दितना रामचंद्र पैक बापायची याद खूब सतायली. बापांयचें 
तोंड सारकें याद येना जरी जाले ताणें गांव सोडचे आदल्या दिसाक वणटीक 
तेंकून राबिले ताचो अपराधी चेरो याद आसलो. आपलो आजो विट्ठू पैन 
ताका तोंडा आयिल तशीं सोविलें. ''तुजो दुस्वास भावांकच दर्यांत धुकलून 
उडोवन हत्या करपाचे पांवड्यार देंबत ही कल्पना लेगीत म्हाका आयली 
नासली मेरे मर्तू,'' म्हळ्ळें. तेन्ना ताणें दिलो एकच जबाब “'हांव न्हय!'' 
आतां आसा की, आसल्यार खंय आसा, वांचून आसा की मेला कांयच खबर 
चा. सगळ्यांक ताचे बापायक तरपण दिवपाची योग्यताय आसा पूण आपल्याक 
ती येता काय ना, कोण जाण! 


नागप्पय्या मात्र फातरसो बशिलो. “नच्च पैले बायलेन घरांत पांय दवरिले 
दीसच ह्या घरांत मरण जालें म्हण कोणेंय तिका बोट दाखोवचा ना. समजलें? 
जलमा आयिल्ले सगले एक ना एक दीस मरतातच. तें विधीलिखीत. आमी 
दुसरे कोण तरी ताका जापसालदार अशें म्हणल्यार देवाकच धिक्कार घाले 
'भ्रशेन. चलयेलो हातगूण, पांयगूण अशें ह्या घरांत कोणेंय तरी उलयल्यार 


कः 

म्हज्या जिवाची आण आसा,'' अशें म्हळें. हांतुरणार पडिले सिद्दण्ण 
कामतीक हें उतर आयकून दोळे बोले जाले. ताणें मुखार केन्ना तरी आपणें 
मरचे पयलें रामचंद्र पे लागीं ““नागप्पय्याचें मन तितलें विशाल ही कल्पना 
म्हाका नासली रे राच्चू. तशें पळयल्यार ताणें कोणाचेच फुडें आपले 
व्हडविकायेचें एक उतर सांगिलें न्हय. धा जणां मुखार तो केन्नाय मोनोच, 
तुज्या आज्याल्या भुरग्यां मदीं एके तरेन म्हत्वहीण जावनूच जगलो. आपल्याक 
संतान ना म्हणटकच तो एकदम कोनशाक पडिलो. चड करून अशें मुल्यांत 
बसून बसून विचार करीत ताचें मन अध्यात्मीकताये कडेन वळूळें आसुये, 
बाकी कोणेंय जाल्यार नवे चलयेन घरांत पांय दवरतकच जाल्ले मरणाक तीच 
कारण अशें म्हणटा आसले.” अशें म्हळळें. 


सिद्दण्ण कामतीले नातीक घरा हाडले नंतर तें कुटुंब रामचंद्र पैक खूब 
लागींचें जालें. ताचो पूत वेंकटेश कामतीक तीग चले. सुरवातीचो मोष्णु 
कामती, दुसरेचो नाण्णु आनी तिसरेचो गजानन. तिगीय बरे घोळटाले. 
गजाननाक दास मल्यान मान्येक आपोवन व्हरून शेतकामांत आपल्याक 
पालवाक दवरून घेतिलो. मोष्णु आनी नाण्णु कुंबळेंतच हें तें करून आसले. 
“नातीलें लग्न जालें सिद्दण्ण माम्‌, आतां तुगेल्या नातवांक लग्न करपाचो 
विचार बी आसा की?” अशें मस्करेनशें एके फावटीं विचारिल्लें. 


“ लग्न करका व्हय राच्चू......जाल्यार.'' सिद्दण्ण कामतीन हेळ ओडलो. 
''किदें..... जाल्यार?'' म्हणून विचारिल्याक “'राच्चू तुमी भूंय-भाट करून 
मालक जाले. दास मल्यानूय आपली म्हणून येदी जमीन करून घेतली. नरद्‌ 
भट्टानीय आपली मिळकत घट्ट करून घेतली. आतां कुंबळेचे सारस्वतांत 
आस्ती करून घेनासलें कुटुंब म्हणल्यार एक आमगेलें आनी एक सांतय्य 
किणीलें. हांव म्हातारो जालों. हे वटेन ते वटेन फिरचाकूय म्हज्यान जमना. 
आस्ती घेवपाक तुमगेली तितली तांक आमकां ना कबूल. पूण म्हज्या नातरांनी 
दुसऱ्यां बरोबर वावर करप हें सारकें कशें म्हाका दिसना. देखून लग्ना आदींच 
खंय तरी एक ल्हान जाग्या'कुडको विकत घेवका अशी इत्सा,' म्हळालो . 

“ओ! खोशयेची खबर. खंय तरी जागो मेळचो आसल्यार पंचायतीक हांव 
जाय जाल्यार येतां, म्हज्यान फावो तितली मदत करतां” म्हळें रामचंद्र पैन. 
“तूं करून दी अशें सांगून सवरग (सवाय) जावची इत्सा म्हाका ना. तूं 
अणभवी. दोन वर्सा पसून लागवड करीत आसा. चारशीं एकर आस्तीचो धनी 
तूं. ह्या चेरडुवांक बुद्द सांगल्यार पुरो,'” अशें म्हळें सिद्दण्ण कामतीन. 


रामचंद्र पै विचारांत पडलो. हो सिद्दण्ण माम मनांत कांय तरी दवरून 
सांगीत आसा. म्हजे लागीं सांगपाक फार्टीफुडें पळयता अशें येवजून,'“सिद्दण्ण 
मामा, तुमी खंय तरी जागो पळयलावे? सांगात. तुर्वे अशें घुंबडावन घुंबडावन 
उलोवचें पळयल्यार कांयतरी येवजण आसा अशें म्हाका दिसता. कितें तें सांग. 
तातूंत भीडा कित्याक? जागो तुमकां पसंत आसा म्हणून जाल्यार हांवूय येवन 
पळयतां. म्हजें मत सांगतां. वेपाराक बसल्यार शंबर वरह कमी करचे म्हजे 
प्रयत्न हांव करतांच. तुमकां केल्यार म्हाका केल्यावरीच न्हयवे? तातूंत 
व्हडपण कसलें? आमगेले मनशांक इतलेंय करिना जाल्यार कशें?'' अशें 
म्रममेकळेपणान सांगलें. 


सिद्दण्ण कामतीक रामचंद्र पेचे उतरान जाल्ली खुशी इतली तितली न्हय. 
चागप्पय्या म्हणकेच होवूय होड मनाचोच अशें दिसलें ताका. तोंडा पुरतें हें 
सांगिलें न्हय ताणें. नातू मोष्णून पूर्वक एक जागो पळयिल्लो. “जागो 
कुंबळेसावन मातशें पयसच म्हणुये. पुणून बळ्ळंबीड़ इतलो पयस न्हय. तुमचे 
इतली व्हडूय न्हय जमीन. परंतू आमकां पुरो.'' अशें ते जमनी विशीं सिद्दण्ण 
कामतीन सांगलें. “तो येवोंदी. ताचेलागीं तूंच उलोवशी राच्चू. हांव तर 
म्हातारो. माक्का किद्या जाय?'' अशें आपले उतराक आनीक इतलें जुळयलें. 
ल्या उतराक रामचंद्र पै हांसत, 'कित्या तुमकां जाणट्यांक सगळ्यांक आमी 
तरणाट्यांनी घेतिले जमनीर पांय दवरनाका अशें कोणेंय तरी शपथ घाल्यावे ? 
ज्ञागप्पय्या म्हांतु बळ्ळंबीडुक येना म्हण हट्ठ धरून बसला. फाल्यां तुगेले 
'पुतानूय आस्ती घेतल्यार तूं फक्त कुंबळेकच चिकटून बसतलो अशें दिसता तुजीं 
'उतरां,'' अशें म्हळें. “तशें कांय ना राच्चू. वांचून उरल्यार हांव म्हजे 
भुरणयांबरोबरच उरतां. तांणी आपोवन व्हेल्ले कडेन वेतालों,'' अशें म्हळें 

सिद्दण्ण कामतीन. 


सिद्‌दण्ण कामतीचो नातू मोष्णु सांजेकच धांवन आयलो-“तुजेलागीं सां | 
म्हण रावत आशिलों राच्चू भावोजी. गांवचें नांव अडूर म्हण. आमगेले कुंबळे 


आसा. वाग, हती, कुणशींग (कुणशींग- कोलसुणें) बी जनावरांचो उपद्रव 
खरो. पूण आमी तिगांय दीसरात थंय वावर करून आसपाक शक्‍य आसा,'' ॐ 
म्हळालो. मोष्णुची उमळशीक पळोवन रामचंद्र पैन रोखडोच हयकार दिलो. त्याच 
आठवड्यांत त्या वटेन वचून पळोवया अशेंय सांगर्ले. “आस्ती घेवचाक' युक्त | 
वेळ हो मोष्णू. इक्केरीचे रायांले काळगतींत शेतकाराली परिस्थिती सुण्या दिल्या 
नाका. जमीन इतली सवाय आनीक केन्नाच मेळशना. आत्तांच घेवन सोड. 
कुंबळेंत कशेंय आमच्या नच्च पेचें दुकान आसा. तुमगेले पिकावळीक योग्य मोले 
तो दिता. ताणें वेपार करची तरा पळयल्यार कर वसुली करतल्यांक पिशें लावे 
तसलीं शिटूकपणां ताच्यांत आसात हातुंत दुबाव ना. आनी आमचे नेत्रूचो घो 
वीरप्प नायक आसा. फाल्यां राजांक उजवो हात जावन काम करपी तांक आस 
ताच्यांत आं!'' आशें म्हळें रामचंद्र पैन 


त्या आठवड्यांतच दोगी अडूराक भायर सरले. पांयवाटेनच तीन दीस चलूर 
अडूर पावतना दनपार. रानाचे मदेंतलो जागो. बळ्ळं-बीडुचे सारकीच जमीन | 
जमनीचे मदेंच व्हांवपी नांव नासलो एक ल्हान व्हाळ. वर्सांतल्यान बारा 
म्हयने व्हांवपी निवळ उदक. ज्युस्त पावसाळो सोंपिले दीस जावचा देखू 
व्हाळ भरून व्हांवतालो. वयले शेतांत भरपूर रांदयकाय पिकयताले. मालशे 
भशेनच ही जमीन विकपाक तयार जाल्लो नाडवर शेट्टी एकलो. “हो! है 
जागो आमगेले बळळंबीडु परस चड बरो जागो मोष्णू. तूं घेता जाल्यार म्हर्जे 
कबुली आसा. विकपी खरो मूर्ख. बरें घोळूळ्यार भांगर... भांगर पिकोंवंत, | 
म्हळें रामचंद्र पैन. 


दोन-तीन म्हयन्यां भितर मोष्णु कामतीन अडूरचो जागो घेवपाक रामचंद्र ष 
बरो धांवन खेळूळो. आपलो एक मनीस आपले फाटबळाक राबिलो ताके 

बोस जाली. पूण ते खोशयेंत वांटो घेवपाक सिद्दण्ण कामती मात्र वांचून 
उर्लो ना. पुतांनी, नातरांनी आपयिले कडेन वतां अशें म्हळ्ळो सिद्दण्ण 
कामतीन नातवान आस्ती घेतिले थोडे दीस भितर दोळे धांपले. तागेल्या 
नैराव्याक सगले जमिले तेन्ना रामचंद्र पैन मजेक सिद्दु किणी लागीं,''सिद्दू, 
पगळ्यांक आस्ती जाली. तुकाय एक घेवचो विचार बी आसल्यार सांग. 
बंयतरी एक घेवोन दितां. तुंबय शेतकार जाल्यार म्हाका खुशीची,' म्हळें. पूण 
सिद्द किणी कबूल जालो ना. “आमकां नाका राच्चु माम्‌.'' आमच्यांनी शेतांत 
बरावर करप जावचें न्हय, बच्चें न्हय. हांगाचें रीण आशिल तितलो काळ आमी 
हांगाच आसतले. हांवें सांगचें इतलेंच, आमकां तुमी तुमगेले न्हय म्हणून 
लेखिना जाल्यार पुरो. तुमतुमगेल्यांत संबंद वाडिल्ले भशेन ह्या किणीयां 
सांगातूय संबंद वाडत उरका,'' अशें म्हळें. 


बळ्ळंबीड़ची जमीन घेतिले दोन-तीन वर्सा मदीं चार-पांच फावटीं धर्मस्थळ 
यात्रा करून आयलो रामचंद्र पै. तशें जावन वाटेर मेळपी उप्पिनंगडीच्या देवराय 
प्रभुले सांगात ताची दोस्ती दाट जायत गेली. एके फावटीं देवराय प्रभु 
कुंबळेकय आयिलो. रामचंद्र पैचे बरोबर बळ्ळंबीडु, मान्ये, अडूर अशें भोंवन 
आनंदीत जाल्लो. कुंबळेंत वसऱयार बसून गजाली करतना, ''राच्चू पै, खुशी 
जाली म्हाका आं! बरो जागो घेतलो, आस्तीय वाडयली,'' म्हणून तोखणाय 
केली. मुखावेले फावटीं रामचंद्र पै उप्पिनंगडीक गेल्ले तेन्ना हे इश्टागतीचो 
उपेग करून,''राच्चू पै, म्हाका एकटीच चली. लग्नाक वाडल्या. तिका लग्न 
जावन गेल्यार ह्या घरांत कोणेंय ना जातात. देखून घरजांवय करून घेवका म्हण 
विचार म्हजो. तशें म्हजे दायजी ह्याच गांवांत आसात. पूण तांच्या हातांनी 
म्हजी आस्ती, कारभार दिवपाचो विचार ना. एक चलो म्हजे मनांत आसा. ती 
सोयरीक जाल्यार म्हाका आनंद जातलो,'' अशें ताणें म्हळें. ताणें सांगिलो 
बिचार रामचंद्र पैलो दुसरो भाव सुकडो पैलो. देवराय प्रभुले वांगडा सोयरीक 
करपाक रामचंद्र पैक कांय आक्षेप नासलो. ताणें देवराय प्रभुले चलयेलें जातक 
हाडून नरद भट्टाले हातांत दवरलें. नागप्पय्या म्हांत सुरवातीक घरजांवय म्हण 
सुकडो पैक धाडचाक कबूल जालो ना. “बापूय आसल्यार पुताक घरचे भायर 

दिवपाक कबूल जातासलो काय? नाका राच्चू, तें उतर थंयच सोड,'' 
म्हळें. “म्हांता, हें चोय, आमी सुकड्याक पोसको म्हणून दिनात. ह्या घरांत 
आसचे बदलाक तो मावोड्या आसतलो. हांगचो वेव्हार पळोवचे जाग्यार 
थंयचो वेवहार पळयतलो इतलेंच. तशें आमी वर्सांतल्यान एक-दोन फावटीं 
त्या वटेन वच्चेच. तेन्ना आमचेंच म्हणून एक घर जाता,'' अशें सांगून रामचंद्र 
पैन म्हांताक सहमती येवचे तशें सांगतकच ताणें, “तुजी मजी,” म्हळें. 


सुकडो पै उप्पिनंगडी देवराय प्रभुचे चलये बरोबर लग्न जावन घरजांवय | 
जावन गेलो. तो गेल्ले तीन म्हयन्यां भितर नागप्पय्या भायर पडलो. ताचे 
सांगाताकच ताणें म्हणचे भशेन ताची बायल रुक्माबायूय मेली. नागप्पय्याक 
तरपण दितना गोंय पळयिल्लें अखेरेचें तोंड हें अशें दिसलें. आनीक मुखार गोंय 
पळोवका म्हणल्यार आपले फुडले खंयचे पिळगेक तें भाग्य प्राप्त जाता की 
कोण जाण! 


नागप्पय्यान मरतकच रामचंद्र पैक कुंबळेंत रावपी इत्सा जालीना. ताणें 
बेळकट्टेचो वेपार आपलो मेवणो वीरप्प नायकाक दिवन,''हाचे उपरांत ह्या 
वेपाराच्या फायदो-लुकसाणीक तूंच हकदार,'' अशें सांगून आपूण मुक्त जालो. 
कुंबळेचो वेपार आदीं पसून पळोवन घेत आशिलो ताचो भाव नच्चू पैच. तशें 
जावन ताचे विशीं रामचंद्र पैन तकलेक खूब त्रास दिवूं ना. रामचंद्र पेचे धाकले 
दोगी भाव-देवू पै आनी शिवप्पय्या -दोगूय आपुणूय बळ्ळंबीडुक येयात 
म्हणपा लागले. घरा भितरले कुडांत आशिल्ल्यो तांच्यो आवयो हें घर सोडून 
भायर येनात म्हळाल्यो. 


देखून रामचंद्र पैन एक दीस शूभ म्हुर्तार आपली घरकान्न पार्वतीबाय आनी 
आपले दोन पूत-अंतू पै आनी तिम्म पै-हांकां तशेंच दोग भावांक वांगडा घेवन 
दोन बेलगाडयांनी आयदनां, हांतुरणां, गोजडी बी सगळें भरून कुंबळे सोडून 
बळ्ळंबीडुची वाट धरली. 


मई न मर 

. >----॥//0र्श08, as by one man sin entered into the world, and 
Jeath by sin; and so death passed upon all men, for that all 
Jave sinned. 


- Romans 5:12 

गोंयच्या वरुणपूरा सावन भायर सरून तेंकण दिकेंत राविल्लें कौश गोत्राचे 
बिट्ठू पैचें संतान, भरिलो रूखसो पुराय फांकारून राबिली तरा पळयल्यार 
श़मचंद्र पेचे आंगार शिरशिरी येताली. सर्त लागिली भशेन दर एकटे भुरग्यांक 
जल्म दीत रावलो. आजो जिवानशीं आसल्यार खोस जातलासलो. आपल्याक 
तीन, नच्च पैक चार, देवु पैक दोन जावन आतां तिसरेचें, शिवप्पय्याक दोन, 
उप्पिनंगडींत आसल्या सुकड़ो पैकूय दोन. सारस्वत बायलो बारा गर्भ धारण 
करपाची तांक घेवनूच आयिल्ल्यो न्हयवे? पावसाडे नंतर येवपी परबांसणांक- 
विशेश करून कृष्णाश्टम, चवत, श्रावण शेनवार, दिवाळेचे दिसांनी भाव सगले 
बायलांक, भुरग्यांक घेवन बळ्ळंबीडुक येवची पद्दत. घरभर गलगल. वयर 
म्रल्लां घालून आंगणांत माटव उबारताले. वर्सांतल्यान एके फावटीं तरी त्या 
दिसांनी कुंबळेंत सदां यक्षगानाचो तालीम करपी तरणाट्यांक आपोवन हाडून 
यक्षगान खेळोवपी रामचंद्र पै. वसऱ्यावयलो झोपाळो झोंपय घेवन घेवन शक्य 
तितलो वयर वतालो. तेन्ना ताका दिसतांलें आतां आजो विट्ठू पै आसपा जाय 
आसलो म्हण! 


_ धा-बारा वर्सा फाटीं दोन बैलगाडयो भरून आयदनां, हांतरुणां, पेटी, 
पेटारो, देवाची पेटी अशें सगलें घालून कुंबळे सोडून बळ्ळंबीडुच्या मैदानांत 
उतरिले वेळार रामचंद्र पैची बायल पार्वतीबाय भर गुरवार. दोन दिसां वाट. 

तिळसान कातरेर पेरडालाचे सड्यार पाविले, खंयचकी एका खेड्या बाजून 
गाडी थांबयली. करडा बेण (मळ). हांगा-थंय अशें एकेक कोलवांचीं घरं. 
पळयल्यार ब्राह्मणांची घरां कशीं दिसनासलीं. रूखा सकयल गाडी थांबयिल्ली 
गाडेकार सुब्बान. पयसुले बांयक वचून चार कळशे उदक ओडून हाडचे भित 
रामचंद्र पै थकिलो. पूण पार्वतीबायन सुवादिक जेवण केल्लें. बेलांक 
शिजयिल्ले कुळटा साराक मारिले लसणी फण्णाचो घमघम सुटिलो. कुंबळे 
सावन हाडिली आंब्यामिडी लोणचे, शितार घाल्ले सारावयर साळिग्रामा येदो 
व्हड लोणया उंडो. जेवणा उपरांत हनहनीत दूद. जेवत आसतानय रामचंद्र पैक 
आज्याची याद आयली. कुंबळे पावचे वाटेर ते सगले कदाचीत अर्शेच गाड़ी 
थांबोवन जेवले आसतले न्हय? ताका तेन्ना सट्टने एक दुबाव आयलो. कुंबळे 
सोडून आपलें कुटुंब बळ्ळंबीडुक येवन राबिलो विचार आतां नागड्या 
बेताळाक कळचें तरी कशें? तो खंयतरी हे वटेन आयिल्ले वेळार आपल्याक 
पळयनाशीं वतलो काय? रामचंद्र पैन मागीर आपल्याक आपणेंच समाधान 
करून घेतलें...... ना.... ताका आपोवणें लागना. तोच सोदूनघेवन येता अशें 
आजो विट्ठू पैन सांगलां. 


दुसर्‍या दिसा सांजचें बळ्ळंबिडु. कडारू दांटवून रानामदें गाडयेन वाट करीत 
येवप खूब त्रासदायक आशिलें. पांयवाटोच रुंद जावन गाडी चलोवपाक 
सोयस्कर जावन आसलें व्हय. पुणून थंथय फांटे फुटपी वाटो, धा कडेन 
चलिलीं गाडयेचीं चाकां, शंबर इतल्यो वाटो. वाटच चुकली. देखून 
बळ्ळंबीडुक पावतना अर्दघडी उशीरच म्हणुये. देड कोस पयसूच गाडी 
थांबोवची. थंय देवु पै आनी शिवप्पा रावताले. हीच वाट, अशेंच वचप अशें 
म्हणीत आयिल्लो रामचंद्र पैक आरे! आग्नेय दिकांत वचका आसलें न्हय, 
पूर्वक दिसता तो गुत्ताचो गुडो न्हय की? ताचे पदरांतच बळ्ळंबीडु अशें म्हणत 
बैलगाडयेचे मागशीं चलत आयिल्लो. रानाच्या कोनशांत खंय तरी कोरगरांच्यो 
हाडी (हाडी- राबितो- विशेशता रानांत रावपी आदिवासी जमातींतल्या 
लोकांचो) आसल्यो. सुब्बून तांकां उलो करून ते खंय आसात म्हणून अंदाजो 
लावन, थंय वचून विचारून आयलो. देखून सूर्य अस्त जावपा फाटोफाट तांणी 

E शक्य जालें. मानांयांनी सामाना सकट आंगणांत पावतना 
[तलीं सुकणीं पूर्व दिके सावन पश्चिमेक रुव्वने (भूरर करून) उडतालीं. 
दाळून दवरिल्या नव्या तणाचो परमळ. पांय धुलेलें उदक नेलार 
) पडटकच 'घम्‌'ने आयिल्लो मातयेचो परमळ... रामचंद्र पैले आंगार 
मारली. घरांत प्रवेश जालो देखून पार्वतीबायन जेवणार मुगादाळी 
केल्लो. 


' धर्मस्थळाचे मंजूनाथान जावों कुलदेवी म्हाळशेमांयन जावों, हात सोडिलना. 
दर एके फावटीं बरो पावस, बरी पीक. चकचयाळ पीक घरांत. सदां आंगणांत 
ह" वन सुकत घाल्लें भात. फुडें वय्यापुरींनी (वय्यापुरी- घरा फुडल्या 
\आंगणाच्या एका भागांत तात्पुरतो घाल्लो माटव.) पांच-स अस्तुर्‍्यो कांडण 
घेवन नाचत कांडपी आवाज. ह्या सगल्या वावराक खुद्द रामचंद्र पैचीच 
देखरेख. खळांतल्यान भात काडून, शिजोवन, वताक सुकत घालपाचें, सुकले 
उपरांत कांडपाक लागचें. कांडिलो तांदूळ तांबडो आयलो तर पळोवचाक सुंदर. 
'तो मागीर मुडी बांदून वयर माळ्यार दवरचो-रामचंद्र पैक सदां हें पळोवपाचेंच 
काम. 


आयिल्ले नव्यांत बळ्ळंबीडुचे सरभोंवतणीं फिरची उमेद. व्हड व्हड पावलां 
घालीत खंय गुत्तु गुड़ो किंवा गुरवारे गुड़ो चडून बळ्ळंबीडुंत आपले मालकीचे 
भुंयेचेरे नदर घालप म्हणल्यार रामचंद्र पैक खूब खोशयेची गजाल. पयलो 
वयलो पावस पडून दुसऱ्या दिसा आंकूर फुटपी झाडांपेडां, वाली. पाचवेंचार 
हांतरूण भुंयेचेर. श्रावणांत तर पाचव्याचीं ल्हारां ल्हारां. हें पाचवें हळडुवें जाता 
म्हणसर घरांत परबांचो गलगल. दिवाळेच्या दिसांनी पीक घरांत आयिल्ली 
धादोसकाय. बळ्ळंबीडुक रामचंद्र पै येवन वास्तव्य केल्ले थोड्याच 
म्हयन्यांभितर पार्वतीबायन आनीक एका चल्याक जल्म दिलो. तेन्ना व्हडलो 
पूत अंतु पैक पांच बरसां पिराय. दुसऱ्या तिम्म पैक तीन. रामचंद्र पैन तिसर्‍या 
_ चल्याक श्रीधर पै अशें नांव दवरलें. 






आतां घरभर भुरगीं. वर्सभर येन्ना-तेन्ना चलपी परबासणांक कुंबळे, मान्ये 

आनी अडूर सावन लोक येवन घरांत गलगल जातालो. “जावं, रानांत जरी 
पावलो, रामचंद्र पै जिखलो पळय,'' अशें लोकांनी सांगचें तशें जालें. वर्साक 
तीन तीन पिकां. एणेलु (सर्द) भाताची पीक भितर आयिल्ल्या दुसर्‍याच दिसा 
शेतांचे ते वटेन व्हांवपी निरंजनीक बांद बांदून तें उदक -शेतांक सोडून परत जोत 
जोतून नांगरतालो रामचंद्र पै. सांगाता मिरसांग, तवशें, तेंडलें, दुदी, काराषें, 
पडवळें, हींय बी पिकयतालो. ताचे भायर रानभर खावचीं तसलीं फळां, पानां, 
देंठ, आनी खांदे, पाळां..... कितें आसा? कितें ना? ही जमीन विकपाची 
गरज तरी बंब मणियाणीक कितें आसली? हें रामचंद्र पैक अजून समजनासलें. 
तीन न्हय स स बायलांक बांदून घेवन बारा बारा भुरगीं केल्यारूय हे जमनीची 
पिकावळ पुरो आसली. घराच्या वसऱर्‍यार बसल्यार मुखावेले वटेन विशाळ 
जावन आसलें पाचवें शेत. ताचे पेलतान पूर्वेक गुत्तु गुड़. गुड्ड्याचे ते 
वटच्यान उदेवपी सुर्याचें वत. 


असले सुखाचे दिसांतच रामचंद्र पैन कार्याडु आनी कोंब्राजे म्हळळे कडेन 
दोन आस्ती घेतिल्यो. त्यो सुद्दां दोनशीं दोनशीं एकर विस्तार आस्ती. तसो 
रामचंद्र पै सोदीत गेल्लो न्हय. पूण आस्ती आपलीच येवन पांयांत घुसपल्ले 
भशेन मेळिली. बळ्ळंबिड सावन अस्तंतेक गुड़ो चडून ते वटेन नदर घाल्यार 
ताका दिश्टी पडिल्लें पन्नाशेक माडांचे कुळागर. कोणेंय तरी लागवाड करून 
सोडिल्लो सपाट जागो. पावसाडीची एणेलु पीक आत्तां काडली आसतली. 
शेतांत भाताचे खूंट नीट उबे आसले. ताचे पेलतान बारीकशी हांवपी एक ल्हान 
व्हांवती. ह्या व्हाळाचे बगलेनच माडयांचो झुंड. ओगी उत्सूकतायेन ते वटेन 
पांय घाल्ले रामचंद्र पैक मुखार आयिल्लो कार्याडु रामकृष्ण शेट्टी. ताका 
अजापान ''आं!'' म्हणचें तशें जालें. तो रामकृष्ण शेट्टीक वळखतालो . 
बेळकट्टेंत वेपार करतना रामकृष्ण शेट्टी थंय येता आसलो. तशें पळयल्यार 
रामकृष्ण शेट्टीन रामचंद्र पैक शंबर भांगरा वरहां रीण फारीक करपाचें आसलें. 
तो जाणटो. बेळकट्टेक ताणें येवपाचें उणें जातकच रामचंद्र पैन पयश्या 
वसुलेक जन धाडिल्ले. शिवाय तोच खुद्द वचूनासलो. वसुलेक गेल्ल्या 
मनशांनी परत येवन,'“शेट्टी योग्य मनीस. ताचे तीन पूत सैन्यांत आशिले 

देखून आतां मातसो फाटीं पडला. पूण पयशांक कांय फटवण ना,'' अशें 
. आतां ताका पळयतकच अचकीत,''आरे, कार्याडु म्हणल्यार इतलें 
व्हय!'' म्हणचें तशें जालें. 


- रामकृष्ण शेट्टीन ताचे खूब आदरातिथ्य केलें- '“हांवच बेळकट्टेक येवचें 
अशें चिंतीत आशिलों पेनो, पूण किदें करचें..... म्हजे ग्राचार (ग्रह) आड 
' आयले. म्हजे तिनूय पूत झुजांत मरण पावले. त्या दिसा उपरांत हांव कार्याडु 
' सोडून भायर पांय घालिल ना. म्हजे घरकान्नीक तर पिशें लागले भशेन जालां. 
' हाता-तोंडा आयिल्लीं पिरायेचीं भुरगीं मरण पावल्यार कोण आम्मा-बाप्पा 
' सारकीं उरतात सांगात. आतां वय बी जालां. आदले भशेन गुरिकारकी 
' (राजवाड्यांतल्या सेवकांची देखरेख पळोवन घेवपी एक अधिकार) चलोवपाक 
' जायना. देखून हांगाची आस्ती विकून, आशिल्ले एकलेच धुवे घरा वचपाचो 
' विचार. पूण ह्या अटंग रानांत आस्ती घेवपी कोण आसात सांगात? नाजाल्यार 
हें विकून तुमगेलें रीणय फारीक करतासलों. दर्यादेगेरच कासरगोड म्हण एक 
गांव आसा. म्हजे धुवेलें घर थंय. मायिप्पाडी परस पेलतान.'' रामचंद्र पै 
आस्ती सबंद फिरून आयलो. बळ्ळंबीड़ इतली उत्कृश्ट जरी न्हय तशें कांय 
 फडपुसी (अनुपेगी) न्हय अशें दिसलें ताका. 


कार्याडु सावन परत आयिल्ले रामचंद्र पैचे तकलेंत किडी रिगले भशेन 
विचार. आपले फाटींर पडिल भाव नच्च पै कुंबळेंत आसा. ताचो वेपार बरो 
चलता. दुसरो सुकडो पै उप्पिनंगडींत देवराय प्रभुचे आस्तीचो हकदार जावपी. 
आतां आस्ती करका जाल्ली देवु पै आनी शिवप्पय्या हांकां. बळ्ळंबीडुंत हे 
दोगी म्हजे बरोबरच आसपी. म्हजें उतर म्हणल्यार तांकां लक्ष्मणरेखा. पुणून 
फाल्यां तांणीय आपआपले पांयार रावका न्हय? सवती आवयचे भुरग्यांक 
रामचंद्र पेन फोंडांत घाले असो अपवाद येवचो न्हय. नातर बीडचे आस्तेंत 
' वांटो करून दिवका. ताचे परस तांकांय एकेक आसती करून दिल्यार बरें 
न्हय? अशें रामकृष्ण शेट्टीचे रीणय परत आयले भशेन जालें, हांकाय एक 
__ आसती जाली. रामचंद्र पैन मुखावयले आठवड्यांतच वचून, ''शेट्टींनो, म्हाका 
एक न्हय, दोन आसती जाय. अदमास इतलीच व्हड आस्ती. म्हज्या भावांक 

एकेक ठिकाण करून दिवका न्हय? तुमची दिता जाल्यार सांगा. बसून 
उलोवया.'' अशें म्हळें. 


“दोन आस्ती जाय जाल्यार दोन; तुमकां मेळटाली पैनों,'' म्हणीत रामकृष्ण 
शेट्टी उतराक बसलोच. कार्याडुंत इतलेंच न्हय कोंब्राजेंतूय ताका एक आस्ती | 
आसली. ती एण्मकजे बीरण्ण बंटाची. बीरण्ण बंटा जोरदार मनीस. होड 
आवाज. फाटीं मुखार चार चार मानांय. ताचें घर आसपाचें एण्मकजेंत. 
थंयसावन कोंत्राजे पर्यंत चमकून येवन थंयची जमीन लागवड करपाचें 
आपल्याक शक्य ना म्हण बीरण्ण बंटा ती विकपाक भायर सरिलो. तो 
रामकृष्ण शेट्टीचो सोयरो. आपली कार्याडुची जमीन रामचंद्र पैक विकपाचे 
पंचायतीक ताचे वांगडा बशिलो बीरण्ण बंटाच. तशें करून फुडली पावसाडी 
सोंपचे आदीं ह्यो दोनीय आसती रामचंद्र पैचे कब्जांत आयल्यो. 


पंचायतीक बशिले हे वटचे पांच लोक, ते वटचे पांच लोक. रामचंद्र पैन 
सुरवातीकच,' “शेट्टी, आमी धर्मस्थळ मंजुनाथाचे मुंडकार. आतां उतर जरी 
सोंपयलें, फाल्यां थंय बशिले ताणें नाका म्हणल्यार आमी घेवपाचे न्हय हे 
पयलेंच सांगून दवरतां तुमकां. हो करार जर तुमकां मान्य आसा तर मोलावणी 
करपाक तयार आसात आमी,'' आशें म्हळळें. ताका कार्याडु रामकृष्ण 
शेट्टीन,''देवाची आज्ञा मोडल्यार दिवपी आमकां तशेंच घेवपी तुमकां दोगांकूय 
बरें जायना हें आमी जाणात पैनों. तातुंतूय तुमी तर कारणीक देवाचें नांवच 
घेतलां,” अशें म्हळें. करार संपोवन रोख पयशे दिवचे पयलीं रामचंद्र पै 
धर्मस्थळाक .वचपाचें विसरलना. हेग्गडें लागीं सावकाश उतर काडून रामचंद्र 
पैन तांचो आशिर्वाद मागलो. ताका हेग्गडेंनी, 'पैनों, तुमी सगलीं उतरां करुनूच 
आयलां अशें म्हणटात. श्री देवाचें कूळ जावन ताचे सान्निध्यांत विचारपाक 
आयले न्हय..... तें व्हड. तो विश्वास, ती निश्ठा तुमचे भुरग्यांतूय सदां अशीच 
उरू म्हणून प्रार्थना. आसूं, घराची गिरेस्त काय अशीच वाडयात. खंयचेय कश्ट 
आयल्यार मंजुनाथ निवारण करता,” अशें म्हळें. रामचंद्र पै समाधानान 
परतलो. 


भाग-4 / 365 


त्या पावसाडी उपरांतचे चवथीक कार्याडुच्या शेतांत पिकिलें भात कांडून 
तांदूळ करून वसांचें 'नवें' आचरण केलें रामचंद्र पैन. ''राच्चु माम थेट शेतकार 
जालो. ताका जमीन घेवचें पिशेंच लागलां. तीन तीन कडेन नदर पावचे तितले 
पयस आस्ती केल्या. खरेपणाक जिखलो तो. बळ्ळंबीडुची आस्ती घेतिली 
तेन्ना पयसुल्लें रान म्हळ्ळें. रान कातरून लागवड करून संपत्ती पिकयली 
ताणें. चार भावांनी फाटबळाक आसल्यार जायतें करपाक शक्‍य आसा हें 
दाखयलें न्हय ताणें?” अशें सोयऱ्यांनी तोखणाय केली. “पूण कार्याडु, 
कोंब्राजेंनी उदकाचो झरो मातसो पयस न्हय? मोल मातशें चड जालें की म्हण- 
शेतकामाक लागून बळ्ळंबीडुसावन यो-वच करप मातशें त्रासदायक जालें की 
म्हण'' अशे कोणें कोणेंय हेळे ओडिल्ले ताचे कान्नारूय पडले. पूण ताचे 
आदींच ताणें शिवप्पय्याक कार्याडुंत आनी देवु पैक कोंब्राजेंनी राबोवचें अशें 
थारावन जाल्लें. तांणीय तें खोशयेन कबूल केल्लें. 

त्या वर्साची गेणी धर्मस्थळाक पावोबन आयिल्लोच रामचंद्र पै बरो नाशीं 
न्हीदप जालें. जांगे खांचींत एक पुळी उठून तो खूब वळवळूळो. जांगे भितरले 
वटेन उठिली ती पुळी बरी व्हडच जाल्ली. ती मागीर सुजून रामचंद्र पै 
न्हीदपाकूय जमना, बसचाकूय जायना, उठून राबपाकूय साध्य नाशें खूब 
अभ्रेकलो. जातना एक ल्हान मूससो आशिलो एकाच दिसांत साळिग्रामा येदो 
व्हड जालो. तांबडो जावन हुसहुसचाक लागलो आनी ते दुखीन आवाज काडून 
रडचें तशें जालें ताका. पार्वतीबायन आपूण जाणा आसलें खंयचेकी पाल्याचो 
लेप करून लायलो. पांय दोनीय रुंद करून विस्कटून पडिल्ल्या आपल्या 
घोवाची सेवा बरी करून केली. पूण तें करट आं म्हणिना जालें. तीन दीस 
भितर तें गळून बेतलें अशें लेखिल्लें. तें घट्ट जावन बशिल्लें. दूख सोंसपा 
. जायनाशीं रामचंद्र पै बोब मारचा लागलो. 


तशें रामचंद्र पैक जाणविकाय आयिल्ले उपरांत एक जोर, एक तकली 
उसळप अशें कांयच कारणाक लागून न्हिदिली याद ना. ह्या वर्सा भाव दोगी 

बळ्ळंबीडुंत नासले देखून जिवाक त्रास थोडे चड जालिले व्हय. पावस-वत 
म्हण काम करून आंगाक गरमी जाल्ली ती आतां करटा रुपान ल्हवू भायर 
पडली. “कंगिलांत कृष्णभट्ट म्हूण वैद्य आसा खंय. वचून दाकोवन 
येवचाना?'' अशें कोणें की सांगलें. रामचंद्र पैक कंगील खंय आसा तेंच खबर 
नासलें. दुखीन तो बेशुद्ध जावपा लागलो. इतलें जातकच पार्वतीबायन वावराडे 
वरवीं ताका व्हांवसून म्हालगड पूत अंतु पैक ताचे वांगडा घालून कंगीलाक 
धाडून आपूण तोंडाक खिळी घालून राखत बसली. उगडास आयिल्ल्या देवांक 
सगली आंगवण सांगून घेतली. 


कंगीलाक वचपाक रानवाट. पूर्वेकडचे जायते गुड़े चडून वचपा जाय. 
चोरांचो भंय इतलेंच न्हय, रानटी जनावरांची लेगीत भिरांत आसा. बेर्पिनडका 
पसून बैलगाडयेंत वचून मुखार चार मानांय रामचंद्र पैक व्हांवन घेवन गेले. 
अंतु पैन कंगिलाक येवन पावतना सांजवेळ. हांगा-थंय, हाका-ताका विचारीत 
विचारीत कृष्णभट्टाचे आंगणांत पावतना तो संध्यावंदनेक बशिलो. देहभान 
नाशीं मेलले भशेन पडिले रामचंद्र पैक आंगणांत देंबोवन चलो अंतु पै वैद्याची 
वाट रावत बसलो. वेगवेगळ्या वखदांचो लेप, पाळांमुळांच्या कसायांचो वास 
आंगणांत भरिल्लो. संध्यावंदन सोंपोवन हातांनी दिवली धरून कृष्णभट्टान 
आंगणांत येतना काळोखच जाल्लो. रामचंद्र पैचो रावपाचो जागो, कोण किदें 
सगळें विचारून, उज्याभशेन लासपी तापाची परिक्षा करून,''हें सादारण करट 
न्हय'' अशें म्हळें. रोखडेंच हून उदक तापोवन, पार्वतीबायन लायिल्लो लेप 
बरो करून धुयलो. “हें भित-भितरच वाडिल्लें करट बाळा. आतां लेप 
घालतां. कितले दीस जाले म्हळें? आठ दीस की? फाल्यां सांजचे भितर गळून 
वचका.'' आशें ताणें म्हळें. “थंय वय्यापुरींत न्हिदपाक वेवस्था करून दितां. 
तुमी खूब पयंसुल्यान चलून आयल्यात. थकल्यात आसतलेच. जेवता जाल्यार 
रांदप करयतां. तुमीच रांदप करतात जाल्यार तुमी विचारिली वस्त दितां,'' अशें 
सांगून आतिथ्य केलें. 


अंतु पैन जेवण नाका म्हळें. कृष्णभट्टान सांगिले प्रमाणे तें करट गरम 
उदकान धुलें. ताणें दिल्लो लेप ताका लायलो. दोळेथांय सोडिनासल्या 

बापांयले तोंडांत कसाय रकयलो. कृष्णभट्टान,'“'तुमी चार मनीस आसा मुरे? 
पाळी प्रकार राखत उरात. हो चलो न्हीदों. फाल्यां सकाळीं तुमच्यांतल्या 
दोगांनी गांवाक वचूंयेत अशें दिसता.'' अशें सांगून भुकेल्ले त्या भुरग्याक 
केळें, गोड आनी दूद दिलें. दुसऱ्या दिसा फालें जावूं पर्यंत रामचंद्र पैक शुद्धी 
येवूं नासली. सूर्य वांवभर वयर चडले तेन्ना ताणें मात दोळे सोडले. सुरवातीक 
ताका आपूण खंय आसा तें कळूंना. कळ्ळे उपरांतच ताणें कंगील कृष्णभट्टाक 
सारके पळयलें. 


कृष्णभट्टाचो बारकेलो जिव. बारीक म्हणल्यार तितलो5 बारीक. पूण 
थळथळपी भांगरा रंगाचें आंग. सुळसुळीत तकली. फाटल्यान गोपादा इतली 
रुंद शेंडी, उलयतना उठून दिसपी तोंडभर भरिल्ले धवेफुल्ल दांत. खंयचीय 
संवय नासलो निश्ठावंत हव्यक ब्राह्मण. साठ बालांडल्या आसतली पिराय. 
अंतु पै ताकाच पळयत राबलो. पातळ पाणीपंचो जमनीर पातळावन पद्मासनांत 
बसून आपणें केल्लो लेप लायलो. लेप सुकला म्हण घडये एक फावटीं 
घालयत तात्तावळ रामचंद्र पैचे कपलार हात लावन ताप आसा काय म्हण 
परिक्षा केली. दनपार म्हणटना रामचंद्र पैक संपूर्ण शुद्धी आयली. सांज म्हणटना 
तांबडे जाल्ले करटा तोंडार हळडुव्या रंगाचो एक थिपको दिसलो. दुसर्‍या दिसा 
फालें जातना करट फुटून रशी गळचा लागली. व्हड करट. देखून एक पोसोभर 
तरी पूं देंविल्लो आसका. ते रातीं सुद्दा रामचंद्र पैच्यान हालचाक जालें ना. 
देखून आयिल्ली आयिल्ली रशी चिटून काडचें काम अंतु पैचेरूच पडलें. पूं 
सगळो देंबून वचून करट आशिलो भाग चेपटो जाल्ले थोडे वेळांतच रामचंद्र 
पैक गडगडीत हम आयली. कृष्णभट्टान “आं, आतां हरकत ना,” म्हळें 
उपरांतूच अंतु पैन निश्चिंतपणान स्वास सोडलो. 


रामचंद्र पै कंगीलांत सात दीस आसलो. उठून चलचे तशीं जाल्ले तरी 
जिवांत खूब अशक्तताय आसली. जांगे भितरलें करट पुराय सुकचाक 
आनिकूय एक आठवडो जाय जातलो अशें कृष्णभट्टान सांगलें तरी रामचंद्र पै 
बळ्ळंबीडुक वचपाक उतावळो जालो. ताका शुद्धी येत पसून तो कृष्णभट्टाक 
तटास नदरेन पळयतालो. असल्या अटंग रानांत हे तरेचो एक वैद्य आसा काय 

म्हण ताका आश्चर्य. ताणें बरी जाल्ली खबर गांवाक पावोवपाक वेवस्था | 
केल्ली. सात-आठ दिवसूय घरच्यान रांदपाचे सगले जिन्नस पुरवण करून 
पळोवन घेतिले. पिडेस्ताच्या पोटाक आपले घरांतल्यानूच शीत आनी दूद हांची _ 
पुरवण केल्ली. हे लोक हव्यक खंय. कन्नड पूण तांच्याच एका हेळ्यांत | 
उलोवपी लोक. घरच्यो बायलो कुकू आडवो लायतालीं. रामचंद्र पैन आपले 
विशीं जायतें सांगलें. सात दिसां उपरांत भायर सरतना ताचो गळो दाटून 
आयलो. “'कृष्णभट्टानों, म्हाका दुसरो जल्म दिल्लो देव तुमी. थंड वेळार 
हांवें तुमची याद काडका नाजाल्यार हें करट म्हजो जिवूच घेता आसलें. हांव 
कोण, किदें म्हण पळयनाशीं म्हजो जीव वांचयलो न्हय तुमी? तुमकां हांबें | 
किदेंय दिल्यार तें उणें. दिल्लें कमी जालें अशें लेखनाकात. वैद्यो नारायणो 
हरिः'' अशें म्हणीत तांचे पांय धरून नमस्कार केलो. 


कृष्णभट्टान,“पैनों, तुमकां वाचयिलें हांवें न्हय. हांवें म्हणल्यार तो देव 
मानचो ना. ताणें तुमकां आयुश्य दिलें आसतना हांवें तें दीर्घ करप किंवा मोटवे 
करपा नजो. तुमगेले करटान तुमकां त्रास जाले म्हणल्यार देवान तुमकां कांय 
तरी शिटकावणी दिल्या म्हण समजात. फाटल्या जल्माच्या पापांचो उगडास 
करीत आसा अशें लेखात. आमी बरी कामां केल्यार तो आमकां किद्याक 
दुखयता? आतां कांय विचार करनाकात. आतां बरें जाले मूं तुमी? ताका वयर 
बशिले ते देवाचो उगडास काडका,'' अशें सांगून रामचंद्र पैक निरोप दिलो. 
“जाल्यार एक गजाल पैनो, तोंडा रूच म्हण देखमेळिल्लें खावं नाकात. पथ्य 
सारकें पाळात. नंजाचें, वायखर बी वस्त उणें म्हणल्यार स म्हयन्यां पर्यंत 
खावपा नजो. करटाचें आंग पुराय सुकूं पर्यंत ताका लेप लावचो चुकोवचाक 
नजो.'' अशें पथ्य सांगून, पोटाकय वखद दिवन, कट्टीभर लेप करुनूय दिलो. 


रामचंद्र पैन गांवाक पावतकच पयलें केल्लें काम म्हणल्यार एक केळ्या 
घड़ाय, एक मुडी तांदूळ, एक काट केळीपान, एक दुदी, वयल्यान चार पवन 
भांगर इतलें अंतु पै लागीं दिवन कृष्णभट्टाक धाडून दिल्लें. कृष्णभट्टान तें 
सगलें स्विकारलें हें आयकून ताका खोस जाली. जांगेचें करट सारके सुकले 
म्हणचे भितर ताचे फाटोफाट आन्नेक करट उठिले तेन्ना मात्र तो घाबरलो. 

उरिल्लो लेप ताकाच लायलो ताणें. देखून दोनच दिसां भितर ते पेखलें. तें गेलें 
म्हणटना आन्नेक करट फाटींर. रामचंद्र पैन पुताक कंगिलाक धाडून आनी 
इतलो लेप हाडोवन घेतलो. कृष्णभट्टान,''पथ्य आनीकूय सारके पाळका,'' 
अशें शिटकायलें. फाटींर आशिल्लें करट गेलें म्हणटना खांकेंत उठलें. 
कृष्णभट्टान सांगले वरी कांय तरी ग्राचार. देव किदें तरी याद करून दीत 
आसा अशें चिंतलें रामचंद्र पैन. 


हेच चितेन रामचंद्र पैन कुंबळे सावन बादरायण भट्टाक आपोवन आपलें 
जातक दाखयलें. बादरायण भट्ट ताच्या आज्या भशेनच ऊंच. संकर्षण 
भट्टाचो बापूय अप्पण्ण भट्टा भशेन होड आवाजान उलोवपाचो मनीस. वयान 
ल्हान जरी जालो, पयसुल्या कार्कळाक वचून वेदाभ्यास करून आयिल्लो. 
सांगाता ज्योतिश्यूय शिकिल्लो. ताणें शिकपा गेल्ले वेळार रामचंद्र पैन 
आपल्या हातान जाल्ली तितली मदत केल्ली. हल्लींच कुंबळेक परतल्या 
बादरायण भट्टान बरें नांव कमयिल्लो वेळ तो. रामचंद्र पैन ताकां 
बळ्ळंबीडुकच आपोवन हाडलो. 


बादरायण भट्टाचो धडधाकट जीव. निरंजनींत न्हावन अनवाळें न्हेसून होड 
आवाजान देवापुजा करून मंगळारती करून तीर्थ प्रसाद स्विकार करून, 
देवाकुडींतल्यान, भायर सरका जाल्यार सूर्य वांवभर वयर आयिल्लो 
आसतालो. गोपीचंदनाचीं नामां बरीं उठून दिसचीं तशीं लायतालो. देखून ताणें 
हे वटेन ते वटेन फिरतना त्या गोपीचंदनाचोच वास. आठ हाती धोतर कास 
मारून न्हेसतालो. खांद्यार शाल. माथ्यार तसल्याच पंचाचो मुंडास.... थेट 
ताचो आजो अप्पण्ण भट्टासारकोच दिसता अशें पोरणे लोक म्हणटालें. 


“पैनों, दीर्घ आयुश्य आसा तुमकां. घर भरून ओत्तलें. येणावळीक कांय 
कमतरताय ना. पूण तुमकां जागो बदलप गरजेचें. ह्या जैनांचे बीडूंत, 
मणियाणीन वास्तव्य केल्ल्या ह्या घरांत ब्राह्मण जावन आशिले तुमी राबिलीच 
चूक. हें घर सोडका तुमी. हाका वाळटी लागल्या. तुमीच पळयतात मूं? 
कमीत कमी शंबर वर्सा तरी जालीं आसतलीं ह्या बीड़क. पारखे सगलें 

वाळटींचेंच घर. वणटीचे सगळे धिपळे उठून पडत आसात. सागवानी 
लांकडाक शंबर संवत्सर म्हणल्यार तशें कांय व्हड न्हय. तशें पोरणे जालें म्हण 
वाळटी धरिली न्हय. घराचे बुन्यादीक आनी तुमच्या जातकाक जुळना. ग्रहमान 
म्हणात हें घर तुमी रोखडें सोडका.'' 


बशिलें आयट, टमकी मारले भशेन आवाज, ऊंच आकार, खणखणीत 
उतरां. बादरायण भट्टान कार्कळांत इतलें सगलें पळोवचाक शिकून आयिल्लें 
सार्थक जालें अशें रामचंद्र पैन मनांत चिंतलें. वयान ल्हान जरी जालो, ताचें 


PS 


पांडित्य पळोवन रामचंद्र पैक अजाप जालें. “भट्टो, आनीक कांय तरी दोश | 


आसा की?'' अशें विचारले ताणें. 


“हैं घर सोडटकच फुडें घड़पी दोश किंवा अजागरूकताय हाका सगल्याक 
शांती जाली अशें समजुपाक ना. म्हाका दिशिले प्रकार तुमचे जातकांत 
नागदोश आसा. ह्या घराचे भोंवतणी उदक मेळनाशीं आसपी नागाचें बिंब 
आसा. हें घर बांदयलें जैन बल्लाळांनी येवपाचे आदींच पुजा-पुनंस्कार सगळे 
घेवन सुखान आसपी देव आतां उदक लेगीत नाशीं सुकला. तान लागून ताच्या 
आंगार फोड उठत आसात. एकेक फोड फुट्टना तुमचे घराण्याचो एकेक जीव 
काडका म्हणून बदलो घेवपाक रावला. ताका सोदून समाधान करका. तुमचें 
कुटुंब वाडचें जाल्यारूय ताचे निमतानच; नाश जावचे आसल्यारीय ताचेच 
वरवीं. असली तसली जुजबी पुजा पावना म्हणटा. म्हणल्यार नागमंडळ 
जावका. पुणून तें करचें कशें म्हण हांव नकळं. मलेयाळ बगलेन तें करोवपाचे 
पैकीं आसात खंय. तुमी तांकां आपोवन हाडून करयात. इतलेंच न्हय, 
आचंद्रार्कपर्यंत नागाक पुजा जावपाची वेवस्था करका.'' 


फुडें आपल्या जातकाची प्रत दवरून तातूंत ताची नदर दसोवन सांगीत 
सुटिले बादरायण भट्टाचें उतर आयकून रामचंद्र पेक गडगडीत हम सुटली. “'हे 
सगले म्हज्या हातान जातवे भट्टो?” अशें ताणें भंय आनी अनिश्चीततायेन 
विचारलें. “जाता पैनो. देवान ताक्काच तुमकां इतली संपत्ती दिल्या. तुमचे 
वरवींच जावचें अशें निर्देशन दीत आसा. नाजाल्यार ह्या घरांत हतया इतली 

संपत्ती जमना म्हणटा. पैनो, तुमचे कुटुंबाचेर नागाचो प्रभाव खूब आसा. हांव 
ह्या कुटुंबाकच जुळिलों अशें म्हणीत आसां.'' 


रामचंद्र पे सारको घाबरलो. ''भट्टो, घर बदलका म्हळें. बरो एक जागो 
पळयात. आचार पद्दती प्रकार बुन्याद बरोवन, शास्त्रोक्त पुजा करोवपाचें काम 
तुमगेलें. उदक मेळनाशीं आसपी नागबिंब खंय म्हण सोदून दियात. पुजा 
करयतां. साध्य जाल्यार नागमंडळूय करयतां,'' अशें रडकुऱ्या आवाजांत ताणें 
म्हळें. “घराक एक प्रशस्त जागो सोदूंयेत. तुगेले जातकाक आनी घराचे 
बुन्यादीक सारको जावपाचो जागो, ताचो आय-आकार सगलें सारके पळोवन 
बऱ्या म्हुर्तार सुरू करुया. पूण नागबिंब खंय आसा म्हण हांव करें सांगूं? 
तुमची व्हड व्हड आस्ती, आस्ते वांगडा अटंग रान,'' अशें ताणें म्हळें. 


मुखावेल्या थोड्या म्हयन्यांनी बादरायण भट्टाचें खूब फावटीं बळूळंबीडुक 
येवन वचप जालें. नवीन बांदोवका म्हण केल्ल्या घराक जागो सोदप, बुन्यादी 
'फातराची पुजा करप, भूत-प्रेतादींक पयस करचे खातीर होम-हवन आदींक 
म्हण आयलो. ताणें सोदिल्लें बीडूचे दावे वाटेन आसपी शेतांत. तो जागो 
बीडूक पन्नाशेक वांव पयस आशिलो. शेताचे मैदानाक तोंड करून पड़वेर 
बसल्यार उदेतो सूर्य तोंडाक छक्कने पडचो तशी बादरायण भट्टान मांडणी 
केली. धा अंकणाचें (भागांचे) घर. दावे बाजून ल्हान आंगण. ताचे पेलतान 
भात शिजोवपाक, कांडपाक वय्यापुरी. रामचंद्र पैक उदकाची कमतरता जाली 
ना. घरा सावन पश्चिम दिकेन धा वांव पयस शेताचे मेरे बगलेनच उदकाची झर 
आसा अशें ताणें म्हळें. हातांत कडुलिंबाची काडी दुफांटो करून घेवन ते वटेन 
गेल्लोच ते काडयेचें एक तोंक जमनीक लागिले कडेन ''खणात'' म्हळें. एक 
मनशा येदो खोल फोंड खणचे भितर शिळेंतल्यान घे भागिरथी! ''बादरायण 
भट्टाचे बुन्यादीचे लेख म्हणल्यार लेख. पाताळगरडी (पाताळयंत्र) घालून 
` भागिरथी धरलीच पळे!'' अशे सगल्यांनी उदगार काडले. 


मदेराक बळ्ळंबीडुंत कांय उणाव नासलो. मलेयाळ देशासावन मेस्तांक 
आपोवन हाडून केन्नरकी कातरून दवरिले रुखाचे लोटिंगे काडून रामचंद्र पैन 

दारंदां (फास्की) आनी दारां कोरांतलीं. फुडल्या दाराक मजबूत जाल्ले 
सागवानी लांकडाचें दारंद. णव इंच दाट दाराक मुखार चंद्र, सूर्य, नक्षत्र, 
कमळाचें फूल बी चित्रां. दारंदाकच दवरून बसयिल्लो श्रीगंधाचो दरवाजो, 

गुरुवारे गुङ्ड्याचो तांबडो चिरेफातर, बुन्यादीक शिळे फातर, मुखार रुंद वसरो, 

मदेंत देवा कूड, हे वटेन ते वटेन दोदोन कुडां, फाटल्यान विशाळ रांदपा कूड, 

जेवणाची वासरी. वसऱ्यार एक सोडून बाकी सगले कडेन बिटे रूखाचीं फळी 

घालून मातयेन धांपिलो मेत्तू. मेस्तांनी घरा भितरल्यानच ताका चडचे तशीं 

लांकडाचीं सोंपणां घालीं. फुडल्या वसऱयाक सुपारी माडयेचे दोन बोट रुंद रीप 

घालून झालरी विंडली. फाटले रांदचेकुडीक एक खिडकी; मागदेर. दर एका 

पावंड्यार भूत-पिशाच हांची बादा निवारण करचे खातीर होम, हवन, शांती बी 

बादरायण भट्टान चलोवन दिलें. गुड्ड्या वयले रानांत जाल्ले वांश्याचे बरे 

हींड (झोंप) आसले. तातूंतल्यान बरे वाडिले वांशे खणून हाडून एक पाखें 

बांदलें. मल्लां विणून केल्ले मांदरेर हातभर दाट सुकिलें तण पातळायलें. 


रामचंद्र पैल्या नव्या घरांचें काम सोंपचाक तीन वर्सांच लागलीं. नव्या 
घराचो गृहप्रवेश आनी अंतु पै ली मूज एकेका दिसाच्या फरकांन चलयली 
रामचंद्र पैन. ह्या दबाज्याक थंयचे भोंवतणीं रावपी एकंदर सारस्वतांक 
आपयिल्ले. आयिल्ले लोक होम, हवन, पुजा, प्रवेश अशें सगल्यांत भाग 
घेवन, जेवन भायर सरतना, “आतां हें बळ्ळंबीडू न्हय. बीड़ नश्वर, पडून वता, 
पूण बेट्ट म्हणल्यार गिरी, पर्वत केन्नाय उठून रावता. देखून हें 'बळ्ळबेट्टू” 
म्हळालें. | 

रामचंद्र पैल्या तीन भुरग्यांत व्हडलो अंतु पैचे लग्नाचो प्रस्ताव पयले फावटीं 
आयिलो तावळ रामचंद्र पैन तितली कांय उमेद दाखयली नासली. घरकान्न 
पार्वतीबायन खूब आगरो केल्लो. “तुमी अजुनूय ताचे लग्ना विशी विचार 
करिनात की? तेरा जाली मूं ताका?'' अशें अदीं मदीं विचारीत रावताली. 
रामचंद्र पैक आपले पिरायेची याद जाल्ली तेन्ना! ताचे पिरायेचेर आपल्याक 
लग्रूय जाल्लें आनी नास्कोर्तेय जाल्लें. रुखार बशिले आपल्याक दरदरीत 
ओडून व्हरून मंजेश्वराचे नरस नायकाचे घरा चली पळोवपाक व्हेल्ल्या वेळार 
आपल्याक इकरा वर्सा पिराय. आतां अंतु पै आसले भशेनच आपूण आसलों. 
अंतु पै कामचोर न्हय. म्हणचा गेल्यार तितलो उमेदवारूय न्हय. ''अंतु, तोडा 
लागचे शेता लागीं रूखांतल्यान पडिल्यो पिकी सुपारी वेंचून हाडरे'' म्हणल्यार 
“जायत'' म्हणटालो. पूण धा फावटीं सांगका. ताचे नंतरच चोबो घेवन 
वेतलो ! 


तसलो आरतांत (ह्या दिसांनी) हळूच घरचे भितल्ल्ये-भायले कामांत हात 
घालून बापांयक पालव दितालो. एक फावटीं रामचंद्र पैक विचारिनासतना 
वेव्हार केल्लो. केल्लें उपरांत येवन सांगिलें. काका देवु पै आनी शिवप्पय्यांनी 
कोंत्राजेंत आनी कार्याडुंत बिराड केल्लें. परब आनी सण जाल्यार संवसारा 
सकट येताले. हे घरचोच एक भाग कांय म्हणचे तशी घरां. बळ्ळंबेट्टांत तांणी 
ना जावचा देखून जें रितेपण निर्माण जाल्लें तें भरपांय केल्लें अंतु पैन. 
शिवप्पय्याची ताकद, उमेद हाच्यांत नासली कबूल. पूण उतरांचे चालाखीत 
अंतु पै एक मुठी वयरच. मनभुलयणीं उतरां. तोंडार एक पातळसो हांसो. काम 
करचांतूय करोवचांतूय एकदम निपूण. ''अंतुबाबान शेतांत उतरल्यार कोणूय 
कामचोर जावपाक शक्यच ना. सगळ्यांचो आवडटो तो,'' अशें सगले 
सांगताले. 

पूण रामचंद्र पैची घरकान्न पार्वतीबायन घोवाचेर इतलें चेपण हाडपाक ताचें | 
वय कारण जावन नासलें. ताच्या तोंडार उदेवपा लागिलें खाड-मिशयांचे 
फाटल्यान आसपी ताची उत्सूकतायेची नदर तिच्या हुसक्याक कारण जावन 
आसली. घरचे दादल्यांक समजनासलो, तांणी लक्ष दिनासलो एक विचार 
तिका उचांबळीत करतालो. त्या त्या वयाक जें जावका तें जावकातच हो तिचो 
विचार. मानांया मदें ताणें आप्त जावन आसपाचें तिका सहन नासलें. खंय मंज 
पुजारीचे पुताक, दूम बंटाच्या नातवाक सांगाता घेवन अंतु पै कार्याडु, कोंब्राजे, 
कुंबळे असो वचून येतालो. एकेक फावटीं गेल्ले कडेन रावपाचेंय आसलें. 
“हा वयार तुजी कसली भोंवडी रे ही? वोगी घरांत उरचा ना?'' अशें ती 
फडफडटाली. “घरांत बसचाक हांव किदें कापड न्हेशिली अस्तुरी काय कितें? 
म्हाका वचका म्हण दिशिले कडेन वतलों,'' अशें ताणें उतर उडोवचें आसलें. 


''मंगलपाडींत म्हज्या कुळारच्या संबदांत एक चली आसा. लग्न करका 
म्हणून सोयरीक सोदीत आसात. तुमी जातक किद्याक दिवचा ना?” अशें 
पार्वतीबायन एके फावटीं घोवाक तिडायिल्लो. रामचंद्र पैन, 'मंगलपाडीचे वे? 
शारांतली चली ह्या रानांत किद्या येवन रावता? तूं एक म्हजे फाटी लागून हांगा 
आयली म्हणल्यार सगळीं तुजे भशेनच पेद्दंभट्ट (पेद्दंभट्ट - मूर्ख, 
अक्कलशुन्य) वे?'' अशें रामचंद्र पैन फकांड केल्लें, किदे तरी उलोवका म्हण 
तोंड काडिल्लें पार्वतीबाय उतर थंयच गिळून गप्प गेली. 


पावसाडीचे सुरवातीर अंतु पै खूब आवडीन आनी उमेदीन काम करतालो. 
पावस पडून शेतांत उदक भरून रावतना रोंपणी घालून जाल्ली. हे विशीं 
रामचंद्र पेन कांय विचार करपाची गरजच नासली. तो कार्याडुंत आनी कोंब्राजेंत 
लागवड कशी चल्ल्या म्हणून पळोवन येवपाक गेल्लो. कशेंय बळ्ळंबेटूनी 
शेतकाम अंतु पै पळोवन घेता ह्या धैर्यार म्हणात आनी धरिलो पावस सोडलोच 
ना म्हणपी कारणाक लागुनूय म्हणात एकेक दीस म्हणीत थंय रावलो. 
आषाढाचो पावस दिरीऽऽ (धारेन) म्हणून सरी देंवताल्यो. थांबपाची चिन्नाच 
दिसना जातकच कार्याडुचे घरांत आशिलो एक खोळ माथ्यार घालून 
बळ्ळंबेट्टाक परततना मंगलपाडी रामय्य शानभागाचो दायजी अनंतय्या 

आयिल्लो. “या, या. किर्दे पावसांतच आयले मं?'' म्हण येवकार दिलो 
रामचंद्र पेन. अनंतय्या रामचंद्र पैक आदींपासून वळखीचो. इतलेंच न्हय, 
आवयचे दिकेन नात्याचो. मंगलपाडी लागीं तांकां जमीन आसा. दोन चलयो 
आनी तीन चले. तो रामय्य शानभागा भशेन काळो न्हय. पळोवचाक 
बारकेलो. पूण वय जालां अशें दिसना. देवाची पुजा, अनुश्टान, बरे आचार- 
विचारान तोंडार बरी कळा, लकलकीत दोळे. बारीकशी शेंडी. “म्हजे व्हडले 
चलयेक इकरा भरलीं राच्चू पैनो. ह्या वर्सा लग्न करका म्हण इत्सा. तुमगेले 
पुतालें जातक विचारया म्हण आयलों,'' अशें म्हळें. 


रामचंद्र पै आदीं पसून मंगलपाडीक मावोड्या गेल्ल्या तावळ अनंतय्याले 
घरा सुद्दा वेतालो. देखून ताचे लागीं रामचंद्र पैक बरी संवकळ. पूण ताचे 
भ्रुरग्यां विशी आयकतना ताका अजाप. ''इतलीं व्हड जालीं ?'' अशें उद्गारलो 
रामचंद्र पे. ''म्हज्या दोन पुतांक लग्न जालां राच्चू पै. पूण सुनो अजून घरा 
आयिलनात. नास्कोर्त्याक अजून दीस आसात. तितले भितर मेगेले व्हडले 
चलयेक लग्न जाल्यार जायतासलें अशी आस्त म्हाका.'' अशें ताणें म्हळें. 
रातीचें पांय पातळावन गजाली मारीत बशिल तावळ,''तुमी ह्याच म्हयन्यांत 
आयल्यार पुश्यमास धरचे पयलेंच लग्न करचाक साध्य जातलें राच्चू पैनो. 
दोनीय जातकां बरीं मेळून येतात. तुमी मंगलपाडीक केन्ना येतात सांगात.” 
अशें अनंतय्यान जातक पळोवन सांगलें. तो जातकांची मेळामेळी पळोवपाचें 
जाणा. देखून अंतु पैलें जातक फुडें दवरचे भितर लेख घालून सांगलें. “म्हजे 
चलयेचें लग्न जावूंदी म्हळ्ळे खातीर हांवें जातक मेळून येता म्हण सांगिलें न्हय. 
जाय जाल्यार तुमी बादरायण भट्टा लागीं विचारात. जातक पळोवचांत तो 
हुशार.'' अशी ताणें रामचंद्र पैक ताकीद केली. रामचंद्र पैक अनंतय्याचीं उतरां, 
चालचलणूक सगलें आवडलें. ''मुखावेले आठवड्यांत चली पळोवचाक येतात 
आमी'' अशें ताणें उत्तर दिलें. 


बळ्ळंबेट्टाचे भरिले घरांतल्यान शिवप्पय्या, देवु पै दोगीय कार्याडुक, 
कोंब्राजेक गेल्ले उपरांत घर खाली खाली दिसचा लागिलें. देखून रामचंद्र पैक 
पुताक लग्न करका म्हण दिशिलें सहज. चली पळोवन आयिल्ल्या तांणे जावूं 


|| 
न्‌ | 


ताचे बायलेन जावों चली नाका म्हणचे सारकी कांय नासली. रुक्मिणी गोरेली, 
बारकेली चली, लांबटें तोंड, धारीव नाक, लांब केंसांची शिटूक चली. . 
चलयेक झगझगीत साडी न्हेसयिली. गळ्याक, कमरेक, कानांत, नाकाक अशें | 
जायतें भांगरय घाल्लें. थोडें देणें दितां अशेंय आशा दाखयिल्ली. बेट्टाक परत | 
येतना रामचंद्र पैन बायलेकडेन, “कशी तुजी जावची सूनबाय?'' म्हूण तिची ' 
कबुली विचारिल्ली. “चली बरी आसा.” म्हळें पार्वतीबायन. ''जाल्यार तुगेले 
पुत्तरायान कबूल करका मूं?'' अशें म्हळिल्याक “ताका किदें विचारपाचें? 
हांवें अनंतय्याचे घरकान्नीक जायत म्हणून सांगूनच आयल्यां. तुमी लग्न केन्ना 
दवरतात तें सांगात'' अशें तिणें म्हळें. “तुका त्या नमुन्या तरातुरी (ताकतीक) 
किद्याक पुताक लग्न करोबपाक? ताका पसंत आसा अशें दिसना,” म्हळें 
रामचंद्र पैन. “तुमकां तें सगलें कळना. कितले बेगीन साध्य आसा तितले 
बेगीन लग्न करा,'' अशें म्हळें पार्वतीबायन. 

रामचंद्र पैन सांगिलें फट न्हय. लग्न निश्चय जाल्ले उपरांत लग्नाचे विशीं अंतु 

पैन तसली एक व्हड उमेद दाखयिली ना. ताचे सुवातेर शेतकामांत आनिकूय | 
मग्न जालो.- बीं रोवपाचें, रोंपणी करपाचें, नडणी काडप, उदक सांठोबप अशें 

सकाळ पसून सांज पर्यंत शेतांतच धांवन खेळ्ळो. तिळसाणीर घरा आयल्यार 

बांयचे लागींच्या भाणांत उदक भरून सकयल्यान उजो घालून तापोवन 

न्हातालो. रातचें जेवण जातकच रोखडें मांदरी पातळावन न्हीदून सोडटालो. | 
आषाढाचो पावस थांबून श्रावणाचो उजवाड पसरलो. आकाशांत भर धवींफुल्ल 

मोड़ां. सकयल भुंयेचेर कितल्योश्यो उदका झरी. निरंजनी तर भरून 'जोरो' 

म्हणून आवाज करीत व्हांवच्या सुरू जाल्या. 


अनंतय्याचे इत्शेप्रकार पुष्य मासा परस पयलेंच जरी न्हय, फुडल्या चेत्रांत : 
अंतु पैचें लग्न जालें. मागीर संवसारपाडव्याक, दिवाळेक अशें म्हणत आठ-धा 
फावटीं मंगलपाडीक वचुनूय आयलो अंतु पै. दोन-तीन फावटीं कांयीच कारण | 
नाशीं वचून आयिल्लो. अशें म्हण रामचंद्र पैन हे विशीं बायलेकडेन सांगतना | 
पार्वतीबायन,''कितें जालें? बापायचे वरी पूत. नास्कोर्त्या पयलीं तुमीय अशें 
यो वच करनासलेवे?'' म्हणून व्हड आवाजान विचारतकच रामचंद्र पै गप्प | 

फुडचे वर्साचे पयल्यावयल्या पावसाचें उदक जमनीक पडल्या दिसाकच 
अंतु पैची बायल न्हावचा लागली. मंगलपाडी अनंतय्यान,आमगेली रुक्मिण 
न्हावचा लागल्या बरो दीस पळोवन सांगल्यार घरभरवणीची वेवस्था करतां.'' 
अशें सांगून धाडलें. देखून त्याच वर्साचे आषाढ मासांत निरंजनी न्हंय 
पिसावलेले भशेन घोगेतना रुक्मिणीन बळ्ळंबेट्टाचें घर भरलें. धुवेचे सांगाताक 
म्हणून अनंतय्याची घरकान्न, आनी एक चली जान्हवी येवन धा दीस रावन 
गेलींत. तेच वर्सा मातशें पयलें अनंतय्यान ताचे सुनांक घर भरोवन घेतिल्लें. 
तशें जावन हांकां चार दीस चडच रावपाक शक्य जालें. रामचंद्र पैचो दुसरो पूत 
तिम्म पैन अंतु पैची मेवणी जान्हवीक बरे उमेदीन बळ्ळंबेट्टाचे भोंवतणीं सगलें 
दाखयलें. धगाच्या दिसांनी निरंजनीचें उदक नितळ जाल्ले वेळा बांद बांदून 
तातूंत आमी सगले न्हावपाचे आसात अशें सांगून तिका अजाप केलें. त्या 
पावसांतूय गुड्डे गुड्डे हेडकून पटकळीं फुलां, ओंवळां बी तिका हाडून दिलीं. 
जान्हवी मंगलपाडीची. तो गांव दर्यादेगेवयलो. तिणें अजूनपर्यंत घांटी प्रदेश 
पळोवूं ना. तातुंतूय बळ्ळंबेट्टासारकें अटंग रान. पावसाडींनी रपरप मारचे 
पावसाचें आङ्डपूय नवलच तिका. अर्द भंय पूण अर्द उत्सूकतायेन ती माथ्यार 
एक खोळ घालून तिम्म पै सांगाता भटकून आयली. 


x 


अंतु पैची बायल बळ्ळंबेट्ट घरांत आयिल्ल्या थोड्या दिसां भितर एक 
दुख्खदायक घडणूक घडली. बळ्ळंबेट्टांत खूब तेंपा पसून लागवड करपी 
अण्णु पुजारीची नात अकस्मात मेली. अण्णु पुजारीचो पूत मंजु पुजारीची चली 
ती. एकुलती चली. रामचंद्र पै बळ्ळंबेट्टाची आस्ती घेवच्या वेळार पयले 
फावटीं मणियाणी बरोबर धर्मस्थळाक गेल्लो होच अण्णु पुजारी. तेन्नाच तो 
बरो म्हातारो. “खूब विश्वासू मनीस,'' अशें मणियाणीन रामचंद्र पै लागी 
सांगिलें. जातीन सेरेगार तो. ताची नात चवदा वर्स पिराय जाले तरीय अजून 
लग्न जायनाशीं घरांतच आशिली. आवयबापूय वावराक गेल्यार घरांत ती 

एकटीच. निरंजनीचे उजवे वटेन बळ्ळंबेटासावन पर्तिक्काराक वतना तांची 
झोंपडी आसा. सकाळीं घरांत तिका सोडून आयिल्ले रातचे परतून आयल्यार 
ती घरांत नासली पळोवन हुसको जालो. पयलो दुबाव आयिल्लो वागान की 
बर्कान (बर्क- एक रानटी जनावर) की धरून खाली आसुये म्हणून. तिचो पत्तो 
लागना जातकच मंज पुजारी धनी रामचंद्र पै थंय येवन विलाप करपा लागलो. 


ताणें आयिले वेळार रामचंद्र पै रातचें जेवण जेवन वसऱयार आयिल्लो. 
“खंयतरी तुगेले नातेवाईकांचे घरा बी गेल्या आसतलेरे मंजा. तूं कित्या 
भियेता? आतां रातचें खंय म्हण सोदचें? फाल्यां सकाळीं तुगेले लोकां घरां 
सगलें मनीस धाडुया,'' अशें ताका समाधान केलें. रामचंद्र पैन मंजाचे चलयेक 
केन्नाच पळोवूं नासलें. पळयल्यारूय तशें लक्षांत दवरिलें न्हय. तरीय सुद्दा 
आपले शेतकाराचें पोटाचें दुख्ख तो सारकें वळखलो. मंज मोठ्यान रडत 
बसलो. चली खंयतरी रानांत शेणल्या आसत अशें चिंतून ताणें थोड़े म्हारांक 
आपोवचा लावन सोदून हाडात म्हण तांचे लागीं सांगलें.. रात्रभर चुडये 
उजवाडांत ते म्हार रानांत तिका सोदीत रावले. दर एके बांयंत आनी तळयेंत 
निलकून (बांगून) पळयलें. दर खेपेक मंज पुजारीन मोठ्या आवाजान रडप- 
अशें हें रात्रभर चल्लें. चुडये उजवाडांत कितलेशे सोदतले? तशें पळयल्यार 
घडलां किदें म्हणून कोण जाणा? वांगडा आशिले म्हार सदां रातचे सोरो पिवन 
पडची संवय आशिले. पूण धनी रामचंद्र पैक भिवन ते मंजाचे बरोबर 
आयिल्ले. रात्र चडत गेले तसो तांचो उतरां वयलो तोल चुकत गेलो. तांचीं 
उतरां आयकून मंजाचें दुछख आनी भिरांत आनिकूय चडली. म्हार थकले. 
तांकां पुरो पुरो जालें. देखून फाल्यां उजवाड जातकच पळोवया अशें सांगून ते 
तांचे खोंपटेंत गेले. 


रामचंद्र पे रातचें तांचे बरोबर सोदपाक गेलो अशें न्हय. पुणून गांवचो धनी 
जावन आपले एका मुंडकारा घरा जाल्लें अनाहुतान ताका हालयिल्लो व्हय. तो | 
दीस सोंपून सांज जाता म्हणटना पर्तिक्कारा लागीं निरंजनीचे उदकांत तिचें प्रेत 
मेळ्ळें. कुसून, फुगून वयर आयिल्ल्या प्रेताच्या मासाळ भागाचेर पुराय नुस्त्यान 
घुरी घाल्ली. माथ्या केंसांचो पुंजो आपुडल्यार निखळून येवचें तशें जाल्लें. 

दोळे नुस्त्यांनी खावन उडयले देखून तोंड विकार दिसतालें. गळ्यांत एक लांब 
राजू आसचा देखून कदाचीत ताका फातर बांदून तिणें निरंजनींत उडी घेतली 
आसुये असो सगल्यांनी अंदाजो केलो. मंज पुजारी विलाप करचा लागलो. प्रेत 
पळयिले रामचंद्र पैन पळोवपाक जायनाशीं तो ते वटेन फिरोवन दोळे धांपले. 
शेवटाक तें प्रेत जाले तितले बेगीन मातयेक लावपाक सांगून तो घरा परतलो. 
ते रातभर ताका दोळे मुखार तें प्रेतूच दिसले भशेन जातालें. 


दुसऱ्या दिसा फाल्लेफाल्यार धांवत येवन एके वावराड्यान दिल्ली खबर 
आयकून रामचंद्र पै एकदम तटास जावन बसलो. ''धनयांनो, एक खबर 
सांगची आसली,'' अशें म्हळें त्या मनशान, “किदें रे तें?'' अशें 
विचारिल्याक,''मंज पुजारी संवसारा सकट नापत्तो जाला. घरांत कोणूय ना. 
ताचो बापूय अण्णु पुजारीय ना. आयदनां बी कांय ना.'' अशें म्हळें. रामचंद्र 
पैक हड़ें धसक्‌ जालें. बळ्ळंबेट्टाचे पश्चिमे दिकान शेतांचे बाजून मेरेवयर चलत 
गेल्यार ल्हानशें एक रान. तें बालांडून उजव्यान देंवल्यार निरंजनीचो तोड़. तो 
तोडु (चर) दांटवल्यार मेळचेंच पर्तिक्कार. थंयीच एक-दोन शेतां. पेलतान 
परत रान. तें रान बळ्ळंबेट्टांतच आसपावता. ताचे म्हऱयांतूच मंजाची झोपडी. 
रामचंद्र पैन मातशें ते वटेन वचून कूय मारल्यार पुरो, धांवन येतालो. तसलो 
आयज अशें सांगनाशीं करनाशीं खंय गेलो म्हण धपको बसलो ताकाय. पयस 
पाविलो नासतलो म्हळ्ळ्या आशाभावान कासरगोडाक, कुंबळेक, पेर्लाक 
मनीस धाडून मंजाक सोदपाचो प्रयत्न केलें. पूण तें विफळ जालें. 


दीस वेतां वेतां रामचंद्र पैक हालोबन उडोवची तसली बातमी आयकुची 
पडली. मार्गशीर म्हयन्याचो वारो भाताचा शेतांचेर व्हांवचे दीस. बातमी 
आयिल्लीय तेच भशेन. आयिल्ली बातमी रामचंद्र पैचे काना वयल्यानूय गेली. 
रामचंद्र पैन विश्वास करपी बातमी न्हय... पूण विश्वास करिनासतना सोडचीय 
न्हय. खबरेचें पाळ-मूळ जरी कळूळें ना तरीय शे! हे सगलें कशें जालें काय 
अशें म्हणून तो चकरावलो. मंज पुजारीन वचून तेन्ना एक आठवडोय जालो 
नासलो. देखून ते बातमेची गरमी ताका लागलीच. ताका लागून ताणें नडुमने 
बीरण्ण बंटाक सारको आगरो करून बातमेचें मूळ समजुचो प्रयत्न केलो 


हु 

बीरण्ण बंट सुरवातीक सांगपाक फाटीं सरले तरी रामचंद्र पैच्या प्रभावी नेटाक 
लागून ताका तोंड सोडंचेच पडलें. 


मंज पुजारीची धूव तीन वर्सा आदींच न्हावचा लागिली. पूण ती न्हावचा 
लागल्या म्हण कळळ्यार तिचें लग्न करपाक कित्याकूच जायना म्हण मंज 
पुजारीन तिका घरांतच लिपोवन दवरिलें. जाल्यार गांवांत एक मदोन्मत्त बैल 
हांबेत आसतना धांपून दवरून उपेग किदे? प्रेत उदकांतल्यान वयर हाडिलें 
तेन्ना जाणकारांक दिशिलें व्हड जायत गेल्लें तें कंवळेचें पोट. तांणी 
आपआपले भितर अंदाज घाल्लो. मंजाक ह्या विशीं तोंड दिवपाची धिटाय 
नासली. ताकाय एकाद्रें तिचे मरणा फाटची काणी खबर आसुये! शेवटाक हो 
गांवच नाका म्हणून तो धांवन गेलो. रामचंद्र पैन खूबच आगरो केले उपरांत 
बीरण्ण बंटान तोंड सोडलें-''सान धनी मंजाले घरा बच्चें हांवूय पळयलां,'' 
अशें म्हण. “कारण हेंच अशें हांव सांगिना; वट्ट मंजाचे चलयेलें आयुश्य 
सरिलें,'' अशय मुखार जोडलें. 


रामचंद्र पैन आपली बायल पार्वतीबाय अंतु पैचें लग्न करपाक इतली 
ताकतीक किद्याक दाखयताली हें आतां लक्षांत आयिल्लें! ताका तितली खाज 
आसल्यार हाचे पयलेंच नास्कोर्ते करून सोडपा जातलासलें, अशें चितून 
रामचंद्र पै गरम जालो. घरा पाविल्लोच,''व्हयरे, तुगेली चोंटली उठली म्हण 
तिचो जीव घेवका आसलो वे?'' अशें सारणीखुंटो घेवन गांडीर सारके चार 
घालकात अशें चिंतून व्हड व्हड पावलां घालीत घरा आयलो. जाल्यार घराचे 
बागलांत अंतु पैली बायल रुक्मिणीक पळोवन ताचें तोंड बंद जावन गेलें. हिचे 
मुखार उलोवन पाप! ह्या चेरडाले पोटां उजो घालप न्हय म्हण गप्प जालो. चार 
दिवस अंतु पैन बापांयचे फुडें तोंड दिवन उलोवपाचें धैर्य केलें ना. चोरसो 
फाटीं फाटीं चुकोवन घेत राबलो. ह्या चार दिसांमदीं रामचंद्र पैक आनीक एक 
विचार खूब घोळचा लागलो. एकाद्री घराक बायल आयिल्ली आयकुन मंज 
पुजारीचे चलयेन गोंदळावन जिव काडून घेतलोसो दिसता. हो वेव्हार खूब 
तेंपापसून चलत आसलो अशें दिसता. हो दुबावूय ताका आयलो. एके घडयेक 
अंतु पैनच तिच्या गळ्याक फातर बांदून भरिले निरंजनींत उडयिल्लें आसत काय 

हौ संशय येवन रामचंद्र पै उचांबळीत जालो. ह्या अस्वस्थपणांत ताका अंतु पै 
बुखार उबो रावन सोवपाचें धीर जावूंना. अखेरेक काकुळट निश्पाप पोराची. 
लें तें गेलें. आतां जिवानशीं आशिल्याक सोवन किदें उपेग? तिचें आयुश्य. 
शाचे पिशेषण. आतां बायल घरा आयल्या. मुखार आपलितल्याक सारको 
जातलो अशें लेखून गप्प रावलो. 


रामचंद्र पैक अजापाची गजाल म्हणल्यार आपल्या आंगार करटां उठून जीव 
आतां की घडयेन की अशे डगमगच्या वेळार होच तो अंतु तितली सेवा 
केल्लो! जांगेर उठिलें करट फुटून रशी देंवत तळहाता येदी खळी पडून वीट 
हाडूं सारके दिसपी जागो कांय फार्टीफुडें पळयनासतना धुवन, स्वता आपले 
हातानूच घडयेक एक फावट लेप लायिल्लो. हें करतना ताचे तोंडार येदी लेगीत 
अळशीक, लज, तिरस्कार किंवा कांचवेबप कांयच दाखोवन घेतिलें नासलें. 
दीसरात कुशींतच बसून न्हीद सुद्दां नाशीं ताची सेवा केल्या. तेन्ना ताका 
कितली पिराय? आठ वर्सा बी? कंगिलाचे कृष्णभट्टान ह्या माणकुल्या पोराची 
तोंडभर तोखणाय केल्ली. ““पैनो.... किदें सांगचें तुमचे चल्याचें? अजून मिशी 
लेगीत उदेलनात तोंडार. शुद्धी नाशीं पडिलें तुमकां मानांयां वरवीं व्हांवोन 
एकटोच आयला न्हय! तुमकां शुद्धी येवु मेरेन ताणें एक घांट उदक पिल्लें 
आसल्यार सांग म्हाका!'' तसले चल्यान आतां ह्या नमुन्या काम केलें. 
म्हणल्यार कोण विश्वास करी? 

असल्या दिसांनीच रामचंद्र पैक आनीक एक बातमी आयकुवतशें जाली. 
आपले चल्याले भानगडीन रातभर न्हीद नाशीं लोळत आशिलो रामचंद्र पैक 
फांतोडेर मातशी झेम. तेन्नाच आंगणांतल्यान,'“धनयांनो'' म्हणून कोणाचकी 
उलो. कुंबळे सावन मनीस आयिल्लो. मल्ला चुडी घेवन रातभर चलून 
आयिल्या त्या मनशाचे आवाजाक सट्टने उठून बशिले रामचंद्र पैक एके 
फावटीं मार्थे गीर्र म्हणून घुंविलो अणभव. मातशें सुदारन घेवन, "कोण रे तो?" 
म्हण विचारलें. आयिल्ले मनशान दिल्ली बातमी आयकून तो माथ्याक हात 

लावनूच बसलो. भितर कुडांत न्हिदिल्ले बायलेक उलो करीत,'व्हय गो, 
आयकलें..... नच्च पैक ह्या फावटींय चलीच जल्मली खंय.'' अशें सांगून खूब 
वेळ कांय उलयनास्तना गप्प बसंलो. खीणभरा नंतर भायर. आयिल्ली ताची 
बायल खबर हाडिले त्या मनशा कडेन,''चली जावों; चलो. जांवो. देवान 
दिलिल्यांत तृप्ती पावका. व्हय रे, आवय आनी चेरडुं बरी आसात मुरे?'' अशें 
विचारलें. आयिल्याक तानेक दिवपाची वेवस्था करपाक ती त्या वटेन गेली. 


रातचें चड उरिलें शीत तिणें उदकांत घालून दवरिलें. तेंच पिळून 
पार्वतीबायन कुंबळेसावन आयिल्ले त्या मनशाक वाडलें. तोंडांत घांस व्हरचे 
पयलीं त्या मनशान,'नच्च स्वाम्याले बायलेचे आवयन म्हाका बातमी कळोवन 
तुमकां रोखडेंच आपोवन हाड, अशें सांगलां.'' अशें म्हळ्ळें. रामचंद्र पैचे 
कानारूय पडून ताचें मन खिन्न जालें. नच्च पै रामचंद्र पैचो फाटलो भाव. 
कुंबळेंतच घर करून रावतालो. थंयचो वेपारं बी तोच पळोवन घेतालो. वेपारांत 
हुशार तो. बरी नामनाय आसली. ताका आतां पर्यंत चार भुरगीं. चारूय 
चलयोच. पयलेची चली रामचंद्र पैच्या निमाणो चलो सिद्‌दु पैचे वांगडाची. 
फाटले खेपेक चली जाल्ली तेन्ना तो तोंड फिरावन आपूण आनीक एक लग्न 
करून घेतां अशें म्हणीत आसा अशें कानार पडिल्ली खबर रामचंद्र पैन 
आयकल्ली. आतां पांचवे फावटीय चली जाली. | 


ताका आंजो विट्ठू पैन सांगिले उतरांची याद आयली. “ह्या कुटुंबाचेर 
नागड्या बेताळाचो स्राप आसा राच्चू. चार संतानांतलें एक नाश पावता.” 
म्हांत नागप्पय्याची पिळगी थंयच थांबली. आतां पांचवेचे चली म्हणल्यार 
घडये तो स्राप नरसिंह पैचे वयर आसा म्हणकी? ताचो बंश उद्धार जायनाकी ? 
तशें जाल्यार ताणें आनी एक लग्न करून घेतल्यार सुद्दा चलो कशें जल्मतलो ? 
देवान दिलें ना. दिवचोय ना. म्हणून जाल्यार आनीक एक न्हय धा लग्नां करून 
घेतलीं तरी चलीच जल्मा येतली. ताच्या नशिबांत चलो भुरगो आसा म्हण 
जाल्यार हे बायलेकच किद्याक जावपा नजो? पुणून चली भुरगीं जालें म्हण 
नच्च पैन पिशेपण करून दुसरें लग्न करून घेतल्यार ह्या बायलेचो फुडार किदें ? 
नच्च पैची बायल वेगळी कोण न्हय. अडूर वेंकटेश कामतीली चली. सिद्दण्ण 


शि 

क्रामतीची नात. गोंयसावन येवन कुंबळेंत वास्तव्य केल्ले चार कुटुंबा मदीं 
'एकटो आन्नु कामतीचे संतानांतली. तिका तशें सोडचा जाता की? न्हय. तशीं 


दोन-तीन लग्नां जावन घेतिले सारस्वत ना अशें न्हय. मंजेश्वर, मंगळूर दिकेन 
एकएकटे तीन तीन लग्नां करून घेवन एकाच घरांत आसात खंय. 


सकाळची सगलीं कामां आटापून आयिल्ल्या रामचंद्र पैन,''व्हयगो, कुंबळे 
बचपाची वेवस्था करतां. भुरग्यांनी येवपाचें नाका. तूं थंयसर नडुमने मडवळीण 
देयीक येवचाक सांगून धाड,''अशें म्हळें. बळ्ळंबेट्टाक आयिल्ले काळा पसून 
प्रती वर्स जल्मा येवचे भुरग्यांच्या बाळंटेराक नडुमने देयीनच येवचें. ती 
'्रडबळीण. धडधाकट देह, रुंद तोंड, कानांत ताडाच्या रुखाचें पान सुरळी 
करून घालिली, साठ वर्सा पिरायेची अस्तुरी. वर्सभर एक ना एक बाळंटेर 
'आसताच देखून देयी चडउणें ह्या घरचो एक अंशच जाल्ली. नीळ रंगाची सुती 
साडी. हांसल्यार पयलेंच रुंद तोंड आनीकय रुंद जावपी सद्गुणी बायल. 
बाळंटेराची देखरेख पळोवन घेताली. देखून घरच्यो बायलो तिका पोटाक कांय 
उणें करनासलीं. देखून भरिलो जीव. कुंबळेंत कोण तरी बाळांत जालां 
म्हणल्यार घे भायर सरलीच. गाडयेंत ती आनी देयी बशिलींत. कुशीन रामचंद्र 
पैचो निमाणो पूत सिद्दु पै हट्ठ करून बसलो. माथेंभर विचार भरून घेवन 
रामचंद्र पैन गाडये फाटल्यान पावलां घाली. 


दुसऱया दिसा ते कुंबळेक पाविले तेन्ना नच्च पै घरांत नासलो. भुरगें जलमा 
आयिल्ली उमेदीय दिशिलना. नच्च पैची व्हड चली एकटीच भायर खेळटाली. 
दुसरी चली अनाथशी वसऱ्यार न्हीदून पडिल्ली. तिसरी चली बाळंटीण आनी 
भुरयाक पळोवपाक आयिल्ले अडूर वेंकटेश कामतीचे घरकान्नीचे हांडीर 
आसलें. चवथें पिळीपिळी दोळे सोडीत भितरले मेटार बशिलें. पार्वतीबायक 
पळयतकच वेंकटेश कामतीची घरकान्न मुळ्मुळू रडपा लागली. आवाज 
द्वाटावलो. “'भुरगें जलमा येतपसून जांवय मनशान भितर पांयूच दवरीलनागे.' 
अशें म्हणत ती कोसळून पडली. बाळांती कुड़ांतल्यान नच्च पैले बायलेचें 
रडणेंय आयकलें. 

रामचंद्र पै भितर वचून चेरडाक पळोवन आयलो. रंगान काळे जरी जालें, 
ओडलायणें आसलें. सुपांत कपडे हांतुळून घुमघुमीत पांगुरन न्हिदयिलें. काळे 
भसभशीत केंस. बांदिल्ल्यो मुश्ट्यो. उजवाडाक म्हूण जळोवन दवरिल्ली 
दिवली. कुशींतच कापसा वात बुडोवन दवरिलें गोडाचें उदक. माजर बी 
आयल्यार म्हण राखणेक एक बेत. म्हाणये वयर एक लोखंडाचो खिळो, पान- 
सुपारी. सट्टीखातीर तयार केल्ले जिन्नस. नच्च पैले बायलेचे दोळे रडून रडून 
सुजिल्ले. रामचंद्र पै भायर येवन पडवेर बसलो. अडूर वेंकटेश कामतीची 
बायल, “चार-चार आंता कुडके आसात. तांचेरूय मोग ना की? दुकानांतच 
आडसरला खंय. चली म्हण आयकतकच घराक येना, बायलेचें तोंड पळयना 
म्हणचा लागलो खंय,'' अशें नच्च पैचे विशीं सांगून रडली. तिका समाधान 
करपाक पार्वतीबायच्यान शक्य जालें ना. शेवटाक रामचंद्र पैनच, 'हांव उलोवन 
सारकें करतां कामतीण मांय्ये55. नच्च पै तशें करचो ना. नागप्पय्या म्हांतान 
आसतना ताचेर खूब भरवंसो दवरिलो. तूं काळजी करनाका. हांव पळयतां,'' 
अशें म्हळें. 

रामचंद्र पै तीन दीस थंय आसलो. अडूर वेंकटेश कामती, नेत्रावतीचो घोव 
वीरप्प नायक, नरद भट्टाचो पूत आन्नु भट्ट अशें सगळ्यां कडच्यान नरसिंह 
पैक बुद्ध सांगयली.'' भुरगीं आनीक आठ जल्मा येतलीं रे नच्चा? चलीच 
जाता म्हण खंय आसा? चलो जावचा ना म्हण आसा की? आतां घरा यो. 
जल्मा आयिल्ले भुरग्यान कितें चूक केली म्हण तूं अशें करता? येवन ताचें 
तोंड पळय,'' अशें सगल्यांनी ताका सांगलें. नच्च पैचो एकच हट्ठ - “हांव 
आनीक एकदां लग्न जातलोंच. मेल्यार पिंड दवरचाक म्हाका चलो जाय.” 
अशें म्हणचा लागलो. “आनीक एक लग्न जाल्यारूय चलोच जाता म्हणून कशें 
सांगता नंच्चा? तशें जावचेंच आसल्यार ह्या अडूर कामतीले धुवेकच जातलें,'' 
अशें सांगलें तरीय आयकलेंच ना. मागीर वीरप्प नायकान बाबापुता करून मन 
घुंवडायत,''चलो भुरगो ना म्हण कित्याक तशें म्हणटा भावजी? तशें 
पळयल्यार राच्चू भावजीचे तीन चले तुगेलेच न्हय वे?” अशेंय सांगलें. तें 
आयकून रामचंद्र पैन,'“व्हय रे नच्चा, मेगेल चल्यांतले एकट्याक हांव तुकाच 

'दितां. जालें न्हय? यो आतां,'' अशें म्हळें. 


अखेरेक नच्च पै उठून घरा येवन भुरग्याचें तोंड पळोवपाक तयार जालो. 
' बारा दिसांक नांव घालतना परिस्थिती निवळिली पळोवन रामचंद्र पैक मनाक 
समाधान जालें. ताणें बायले बरोबर भायर सरतना,''थोडे दीस हांगाच आसूंदी'' 
अशें म्हण आपलो निमाणो पूत सिद्द पैक कुंबळेंतच सोडलो. येतना वाटेर 
बायलेलागीं,'“हो नच्च सान जाल्यार बेत घेवन गांडीर चार घालयेत आसलें गो 
ह्या, आतां पांच भुरग्यांच्या बापायक बुद्द सांगपाचें म्हणल्यार किदें? सोडचे 
जाल्यार आमगेले सिद्द पैक कुंबळेत सोडपाक हांव कबूल आसां. तुजो 
अभिप्राय किदे?” अशें रामचंद्र पैन विचारलें. 


4९4९4६ 

रामचंद्र पैक आपले कुटुंबाचे आशिले स्राप याद येवन अदींमर्दी भंय 
दिसतालो, एके तरेन पळयल्यार भरिलें घर, भरपूर मिळकत आसलेलें आपणालें 
कुटुंब सुखान रावपाक कांयच अडचण नासली. तरी सुद्दा सूख मृगजळा भशेन 
आपले कडच्यान पयस धांवत आसा अशें ताका भावतालें. कुंबळेंत आशिल्लो 
रामचंद्र पैचो भाव नरसिंह पै, घरांत फक्त चलयोच जलमा येवपा लागल्यात 
म्हण बायलेचेर रागार जाल्लो. त्या दिसा तर येवन पांचव्या भुरग्यांचें तोंड 
पळयिल्लें व्हय. नांव दवरपा दिसा परिस्थिती थंड जाल्लीय व्हय. पूण ह्या 
दिसांनी रामचंद्र पैन आयकल्ली गजाल म्हळ्यार नच्च पैन भायले जातीचेक 
एकलीक दवरून घेतल्या, घराक ताणें येवचेंच उणें जालां म्हण कोणेंकी 
 सांगिल्लो विचार. कोणेंकी म्हळ्यार कोणें? नेत्रावतीचो घोव वीरप्प नायकानच 
` सांगिले. देखून रामचंद्र पैन विश्वास करचोच पडलो. 


 भावाक सारकें करपाचो विचार आसूंदी, आपलो चलो अंतु पै विशीं 
आशिल्लो बेजार रामचंद्र पैक कोणाकूय सांगपाक न्हय, सांगनाशीं उरचाकूय 


| 

न्हय. भाव नच्च पै लागीं ताका पयलेपसून तसली एक संवकळ ना. आपले 
लग्न जाल्ल्या नव्यान घरच्या वेव्हारांतल्यान आपणें थोडे पयस राविले तेन्ना 
सगळ्यांनी मेळून ताका कुंबळेचो कारभार सुवादीन केल्लो. ते निरशेवणेनच 
रामचंद्र पै बेळकट्टेचे वेपाराक लागिलो. ते उपरांत घरचे भोवतेक सगल्या 
वेव्हाराक तोच यजमान जाल्लो. पूण नच्च पै बरोबर तो केन्नाच मेळिलोच 
नासलो. अंतु पै आपलो पूत. ताका सारकें करपाकच आपल्याच्यान शक्य 
जालें ना हो बेजार रामचंद्र पैक सतायतालो. हल्लींच तीन-चार वर्सा फाटीं अंतु 
पैचे विशीं बेजार जाल्लो एक प्रसंग आसलो. खंयचेकी एके वायट घडयेर अंतु 
पैचे हातान घडिल्ले एके ल्हानशे चुकीन एके चलयेन जीव काडून घेतिल्लो, 
तिचे आवय-बापूय बळ्ळंबेट्टच सोडून गेल्ली गजाल आतां पोरणी जाल्या. 
अंतु पै आतां खूब बदलला. वाल्या भितर एक काश्टी सुद्दां मारिनासलो हलकट 
मनीस. बायलमनशांक पळयल्यार लाळ गळोवपी नीच बुदूद हाका कशी 
आयली कोण जाणा. न्हावच्या लागिल्या चलयो पळयल्यार पुरो बियां सोडिल 
बैलसो डरकाळी घालचोच. खंय जालें थंय, कशें आसा तशें, ताका संभोग 
जायच. गांवचे लोकांक तर तांच्या चलयांची राखण करपाचेंच व्हड कपला 
कणकण जावन बशिले. लज ना, भ॑य ना. ताणें पयले फावटीं अशें केलें 
तेन्नाच जर ताका खांब्याक बांदून घालून ख्यास्त दिल्ली आशिली जाल्यार 
ताचे आंडकुलेक मातशी लगाम घाल्ले भशेन जातली आसली काय अशें 
रामचंद्र पैक दिसचें आसा. 


पूण रामचंद्र पैचें मार्थे खरड करपी विचार तो न्हय आतां. 


ताचे तीन भुरग्यांमदीं खूब हटवादी जावन वाडलो ताचो दुसरो पूत तिम्म पै. 
आपले तेरावे वर्स पिरायेचेरच घराणेचे वट्ट कामां हातांत घेतिले तिम्म पैक 
आपणें सांगिलेंच जाय. आपल्याक दिशिलें तशेंच चलपाक जाय. लहानपणा 
पसून तशेंच तो. होड़ांनी सवल्यार, मारल्यार तो आयकतलोच न्हय. रामचंद्र 
पैन हातांत बडी घेवन खूब फावटीं ताका शिक्षा दिल्ली आसली. फाटीर वळ 
येवचे तशीं मारल्यार सुद्दां तो आयकनासलो. नडुमने भुताचो कोल (भुताचो 
कोल - भुतांक दिवची सेवा, एक विधी. दक्षीण कन्नड जिल्ल्यांत प्रचारांत 

आसा.) जाल्यार ते रातभर जागरण करी, पेरडाल पदवांत यक्षगान खेळ आसा 
` म्हळ्यार जालें. चार वावराड्यांक वांगडा घेवन चुडटाची चूड धरून चल्लो. 
“हांगा काम आसा म्हण त्या हडब्याक (हडबे- एक सोवो, गाळ.) ध्यासं 


आसा की ना? माकड़शे नाचपी त्यां बयलाटाच्यांक पळोवचाक हाणें बचका 
आसलें काय?''अशें रामचंद्र पैन सोबल्यार तो कानार घेनासलो. बेदरंपळ्ळाचे 
कोंब्याचे झुजाक नाडवर (नाडवर- एक जात. दक्षीण कन्नडांत 'बंट्स' अशेंय 
म्हणटात.) पोरांबरोबर गेल्यारूय गेलो अशें रामचंद्र पैक अनमान आसलो. 
आतां ताणें विचार करपाचें मुख्य जावन हो पोर इतलो हटवादी कसो जालो 
काय म्हण! 


बळ्ळंबेट्टांत नवें घर बांदयिल्ले चार वर्सांक अंतु पैक लग्न जाल्लें. तेच 
वेळार तिम्म पैक मुंजूय केल्ली रामचंद्र पैन. आतां तरणाटे वयार तिम्म पै 
आपलें मन रिजोवपी छंद सगले सोडून बरो गंभीर जाल्लो. लागवडीची कामां 
तशेच इतर वेव्हारांतूय तो कांय फाटीं नासलो. आतां म्हयन्यांतल्यान एके 
फावटीं तांदळाच्यो मुडयो बेलगाडयेंत भरून कुंबळेंत व्हरून नच्च पैचे दुकानाक 
घालतालो. येतना घरा जाय जाल्लें एकंदर सामान हाड़ी. एकदां तशें गेल्यान, 
''कुंबळेचे बाजारभर “गोंयची बी' खंय. ताचो गर खूब रुचीक खंय. उपकरीक, 
पायसाक सगलें घालयेत. बीं हाडून हांगा उडयल्यार पुरो. भरपूर पीक काड्ये,'' 
अशें म्हळ्ळें. रामचंद्र पैन नाका म्हळ्ळें. तरीय आयकनाशीं आनीक एक 
फावटीं गेल्यान पांटलो भरून 'गोंयचें बीं' हाडून गुड्ड्यार सबंद पसरावन 
उड़यलें. “एक पावस पडल्यार पुरो. अळमींशीं उठून पडटात. दोन वर्सा भितर 
फळ दिवपाक सुरवात करतात. पळयत रावात'' अशें म्हणचा लागलो. 


रामचंद्र पैक एकच दुगदूग. हाणें आपले व्हड भावाभशेन नस्तो तरी 
अविचार करून बसपा नजो म्हण. ताची ताकतीक, कामांत कुशळटाय तशें 
वायट येवजुचाक सोडिनासली व्हय. पूण हे विशीं एक उतर बायल पार्वतीबाय 
लागीं म्हळ्यार तिणें,'“तशें जाल्यारच फक्त ताका लग्न करपाचें की? नाजाल्यार 
करिनात की ?'' अशें फडफडून उतर थंयच काबार करून उठिली. 

लग्नाचें उतर येतकच तिम्म पैन स्पश्ट जावन,''म्हजे लग्नाक तुमी चली 
सोदपाची नाका. म्हाका जाय जाल्ली हांवच गांठावन घेतां,''अर्शे म्हळें, 
रामचंद्र पैक राग मस्तकाक चडून दोळेच दिसनात इतलो संताप जालो. “नाका 
म्हळ्यार किदें रे? तुका खुशी आशिलेक लग्न करोवन ह्या घरांत हाडचाक हें 
घर किदें कुंटणखानो म्हण लेखलें की तुवें? देणें, घराणें कांय पळोवपाचें नाका 
की? की चलेतंचे जावन आमी तांचे लागीं भीक मागची? नाका म्हळ्यार अर्थ 
किदें ?”'अशें आड्डलो. “तुमकां जाय जाल्यार सिद्दु पैक लग्न करात. नावें तूंच 
आनीक एकदां लग्न जा. पूण म्हजें लग्न फक्त म्हजे मर्जी परमाणें,''अशें म्हळ्ळें 
तिम्म पैन. ““कित्याक? तुंवे कोणाचेर नदर दवरल्या?'' म्हण रामचंद्र पैन दोळे 
गरगरावन पळयलें. बापायन भेश्टायल्यार भिवपाचें तिम्म पैन केन्नकी सोडून 
दिल्लें. “लग्न करतात तिचे बरोबर, तर सांगतां, ''अशें सांगून भायर आयलो. 


तिम्म पैलें मन आकर्शीत केल्ली चली कोण म्हण समजुपाक रामचंद्र पैन 
उपाय येवजून प्रयत्न केलो. चलो पुराय वाट लागिलो ना हें समजून ताका 
समाधान जालें. “व्हयगो, तुजो दुसरो पूत मंगलपाडी अनंतय्याचे दुसरे चलयेक 
लग्न जावपा सोदता मुगो म्हारायती (संबोधनाची पद्दत),'' अशें ताणें आपले 
बायले लागीं सांगलें. '“भभ्भण्यांक हाडचे की?” म्हण हेळे काडले 
पार्वतीबायन. ''जाल्यार ताचो हट्ठ तूं जाण मूं? ताच्या मनांत आयिल्लेंच 
जावका ताका. आतां आमी अनंतय्याचे घरा भीक मागचाक बचें पडलें. 
व्हयगो, हें चोय, हांव कांय वतलों न्हय आं.... समजलेमूं?'' अशें म्हळें 
रामचंद्र पैन. आपणाली वेंचणी तांकां कळ्ळी म्हणटकच तिम्म पै कांय हुसको 
नाशीं आपले कामांत गुंतलो. तिम्म पैचें जातक विचारून येवपी सगलें चल्याचें 
मन वेगळें खंय तरी आसा हें समजून मोन्यांनी परत गेले. 


तिम्म पै बापाय भशेन मोटवो न्हय. ऊंच वाडिलो. लांबायेक सारकी रुंदाय. 
पोट वाडिलना तरीय कमर मातशें मोठें आनी गुबगुबीत. ज्युस्त दिसपा लागिलें 
खाड आनी मिशी. लुसलुशीत वाडिले केंसांक नारलेल घालून वळोवन फाटीं 
एक आंबाडो घालतालो. त्या केंसांनी एक फूल दवरून, मूज जावचा देखून 
तोंडभर गोपीचंदनाचीं नामां ओडून लक्षणवंत दिसतालो. गोरें आंग. आडमुंड 

(आडवें न्हेसण-लुंगी) न्हेसून खांद्यार एक शाल. ''हांवें लग्न जावचें मंगलपाडी 
 अनंतय्याचे चलयेक. तुमी दुसरें जातक पळोवचेंच नाका.''अशें म्हणीत हातांत 
- एक कोयती धरून शेतांत उतरून वचत आसल्यार वसऱ्यार बशिले रामचंद्र पैन 
म्रोन्यांनी बसचें न्हयशीं वेगळो उपायूच नासलो. 


तिम्म पै शेतांत देंविलो वावराक म्हण न्हय. दिसांत दोन फावटीं मिरसांगां 
रॉप्यांक किंवा रांदयकायेचे झाडांक उदक व्हांबोवन बेट्टाचे ह्या तोंका 
चयल्यान त्या कोनशामेरेन एके फावटीं भोंबल्यार ताचो वावर जालो. पुणून 
आयज भायर सरिलो वेगळेच एक कामाक लागून. ज्युस्त आदले दिसाक 
नड़मने बीरण्ण बंटालागीं तिम्म पै विष्णुमुती देवाच्या तंबिला विशीं उलयिल्लो. 
“किदे रे बंटा? विष्णुमुर्ती दैवाचें तंबील केन्ना? हे फावटीं दैवा लागीं म्हाका 
एक प्रस्न विचारपाचो आसा,''अशें ताणें म्हळळें. ''तंबिलाक दीस पळोवका 
जाल्यार गुत्ताचे मांकुक विचारका ओडेया.'' अशें बीरण्ण बंटान म्हळें. मांकु 
उणाक जाती लोकां मजगतीं म्हालगडो. खूब तेंपा पसून तंबील चलोवन दिवपा 
येवचें ताणेंच. तिम्म पै दैवा लागीं प्रस्न विचारका म्हणपी ताकतिकेन दुसर्‍या 
दिसा बीरण्ण बंटा बरोबर गुत्ता दिकेन भायर सरिलो. 


मुखावेले अमाशेक तंबील नक्की करून परतल्ल्या तिम्म पैक पळोवन 
रामचंद्र पैन तोंडा आयिले तशें बोब घाली. ''म्हार-गीर म्हण कांय ना. ब्राह्मण 
जावन भुताक मानता? तसलो कितो प्रस्न आसा तुका? सार्थक जालो तुजो 
जल्म..... चल, त्या म्हारां भशेन खोंपटी बांदून घेवन एके म्हारणीक घेवन 
राब. चल तें जानवें काडून उडय. तूं म्हाका जाल्लोच न्हय अशें 
समजतां,”अशी किळांच मारचा लागलो रामचंद्र पे. ''गरज पडल्यार हांव 
ताकाय तयार. तुका भिवन बसतां म्हण समजूं नाका. आस्तींत म्हजो वांटो 
दिवन सोड. वेगळेंच एक घर बांदून रावतां,'' म्हणून सोडलें तिम्म पैन. “तुका 
प्रस्न विचारका म्हण आसल्यार मंजेश्वराचो काळभैरव नाकी? किंवा आमगेले 
कुंबळे विठोबाक फूल लावन प्रसाद विचारल्यार पावनाकी ?'' म्हणून विचारलें 
रामचंद्र पैन. 

“ना सायबा, हो पोर सांरको जावचो न्हय गो. कळळें गो? हाका लग्न 
करून गळ्याक एक दावें बांदर्चेच सम. तूं फाल्यांच मंगलपाडीक वचून 
अनंतय्याक भेट. कसोय तुगेले कुळारचो गांव. अनंतय्याक चली दिवपाचो 
इरादो आसा काय म्हणून विचार,'' रामचंद्र पैन वाजेबन बायलेक सांगलें. तशें 
पार्वतीबायक मंगलपांडीक वचपाची गजाल आवडीची. आपले हे सुनेपरस 
तिची भयण जान्हवी लक्षणवान चली. धा जालीं की इकरा की वर्सा? 
अनंतय्या नाक्का म्हणीत वे? अशे आशेन सुने घेवन मंगलपाडीक गेलीय बी. 
म्हालगडे सुनेक फुडें करूनूच अनंतय्याचे मुखार तिम्म पैचे जातक दवरून 
जान्हवीचे विशीं विचारलें. अनंतय्यान वेणीक बरो आदर सत्कार केलो. 
सोयरिके विशय येतना नांका म्हळें ना. बरे घराणें. नदर पावूं मेरेन पसारीली 
आस्ती. चल्याक तरी ताणें पळयिल्लोच. मातसो हटवादी. तर किदे? 
अविभाजीत कुटुंबांत अशेंच उरचा जाय अशें चिंतून ताणें दोनीय जातकां धरून 
पळयलीं. पळयलेंच मात्र, माथ्यार हात घेवन बसलो. “व्हय गे$, ह्या 
जातकांक मेळामेळी ना मुगे, किदे करचें?'' अशें लाचार जावन म्हळें ताणें. 
पार्वतीबाय रित्या हातांनी परतली. | 


तिम्म. पै मात्र हे कसलेच गजालीक कान दिनाशीं तंबील चलपाचो दिसूच 
राखीत आसलो. आपल्या दोनीय जातकांची मेळामेळी ना म्हणटकच 
''अनंतय्या. आपले थुवेलें लग्न दुसऱ्या कोणा बंरोबर कशें करता तें पळयतां' 
अशें आव्हानच दिलें ताणें. इतलेंच न्हयं ते विशीं कांयच माथ्या दूख करून 
घेनाशीं निश्चिंत बसलोः घडये ताणें निर्धार केलो आसुये! अमासे दिसा तंबील 
चल्लें. गुत्ताचे मांकाले आंगार आयिल्ले विष्णुमुर्ती दैवाचे फुडें उबो रावून ताणें 
केल्लें प्रस्नाक तें “'दादल्याचें आनी बायलेचें मंन जमचें मुख्य. जातक जमलें 
ना म्हणप सारके न्हय. जल्म घडी तातूंत बरयिल्ली सारकी. आसा म्हण कशें 
सांगपाचें? ह्या दादल्याक हीच बायल म्हण पयलींच निर्धार जाला जाल्यार तें 
चुकयतल्यांक सूख मेळना,” अशें म्हणंचा लागलें. ''अठरा शिंयाळीं, तीन 
भिंगार, एक पिकिले फोफळा झेलो, एक मुडी तांदूळ हें इतलें म्हाका पावयात. 
तुमी ब्राम्हण. देखून हांव कोंबो विचारिना. तुमगेले घरभर दादल्या संतती 

जावची तशें अनुग्रह करतां. म्हजेर विश्वास करप्यांक केन्नाच हांव हात 
' सोडिना,'' अशेंय सांगपाक लागलें. 


पुता लागीं त्या विशीं कितलोय विरोध जरी केलो, रामचंद्र पै तंबील चलचे 
दिवस थंय पाविलो. गांवचो मुखेली जावन ताका थंय एक मुखेल स्थान 
आसलें. दैवाक विरोध करून वचपाचो धीर नाशीं ताणें विचारिलें सगले 
दिल्लें. जरी जालें, रामचंद्र पै तिम्म पैचे लग्न करिनासतना आसलो देखून तो 
उचांबळीत जालो. सदां तो बापांय लागीं “तूं मंगलपाडीक केन्ना वेता?'' अशें 
विचारपा लागलो. ताच्या दबावाक लागून रामचंद्र पै एके फावटीं मंगलपाडीक 
वचुनूय आयलो. विष्णुमुती देवान सांगिलें उतर तांकां सांगून ''आमगेलो तिम्म 
पै तुमचे चलयेकच लग्न जावचें म्हणून हट्ट धरून बसला'' अशें म्हळें. त्या 
उतराक अनंतय्या ''भावोजी, जाणा जावन लेगीत ह्या लग्नाक हांव कसो कबूल 
जावूं? म्हजे एके चलयेक तुमी तुमची सून करून म्हजेर उपकार केलो. आतां 
तुमचो पूत हटठ करता म्हणून तुमीच जावन येवन म्हजे आनी एके चलयेक 
विचारत आसात. तशें विचारतांना तुमी कितले दुखल्यात तें हांव जाणां. ह्या 
लग्ना वरवीं म्हजें एक वजें कमी जाता हेंबूय हांव जाणां. जाल्यार त्या 
भुरग्यांचीं जातकां जुळनात आसतना लेगीत तांचें लग्न करून तांचो घात कसो 
करू? तुमी गप्प रावात. चार दीस हो बोवाळ आसता. वेगळें लग्न केल्यार हें 
पिशें आपले इतल्याक देंवता.'' अशें म्हळें. 


बळ्ळंबेट्टाक परतल्ले बापांयचेर तिम्म पै उसळळो. ''म्हणल्यार किदे? तूं 
म्हजे लग्न तिचे बरोबर करिना न्हय? तुवें लग्न करयलेंना जाल्यार ते चलयेक 
हांव उखलून हाडपी आं! लक्षांत आयलें मूं?'' असो आड्डलो. रामचंद्र पै 
कितें करपाचें हें समजनाशीं पश्चात्ताप करचा लागलो. किदेय उलयल्यार हो 
चलो आपणें सांगिल्लें करूनूच दाखयतलो म्हण भिवन मोन्यांनी बसलो.'' 
आनी, ते चलयेक लग्न करून घेवन हांव कांय ह्या घरांत रावतलों न्हय. तें तूं 
समजून घे. हांव विंगडच घर करतां. सदळ काश्टेचे त्या तुगेले ज्येश्ठ पुत्राले 
नदरेंतल्यान म्हजे बायलेक सांबाळून घेवका म्हणल्यार तशेंच करका म्हाका. 
ताका कापड वेडायिल्लें किदेंय पळयल्यार ताचो म्हाल वयर उठ्ठा,'' अशेंय 


392 / स्वप्न सारस्वत 


सांगलें ताणें. रामचंद्र पैक खूब बेजार जालो. “तशें करनाकारे बाबा.'' अशें 
रामचंद्र पैन दीनतायेन मागलें. “आनी किदें? हांव हांगा रावतां अशें चिंतलें 
तुवें? त्या बायलांड्या बरोबर हांव संवसार करतलों न्हय. एक दीस हांव 
नाजाल्यार म्हजे बायलेक वायट करपाक फाटीं फुडें पळयतलो न्हय तो,” 
म्हणून बोब मारली तिम्म पैन. रामचंद्र पैन कपल घेतलें. 


हे मजगतीं तिम्म पै आपूण स्वता दोन फावटीं मंगलपाडीक वचून आयलो. 
गेल्लें जावो, वचून आयिल्लें जावो ताणें कोणा लागींय सांगलें ना. पयले 
फावटीं गेलो तो घराक वचून सगल्यां बरोबर सहज रितीन उलोवन, जेवन 
आयिल्लो. अनंतय्यान लेगीत धुवेलो देर म्हण फावो तो पाहुणचार केल्लो. 
दुसरे फावटीं मात तो तांचे घरा गेलो ना. मंगलपाडींत आशिलोय बी एक अर्द 
घडीभर. अनंतय्याचे चलयेक लिपून भेटून “म्हजे कडेन लग्न जा. हांव तुजे 
बगर दुसऱ्या कोणाच कडेन लग्न जायना. समजलें मूं?'' अशें म्हळें आनी कितें 
कितें सांगलें कोण जाणा! अनंतय्याक लेगीत भेटनाशीं परत आयलो. 


अनंतय्याच्यो दोन चलयो. जान्हवी दुसरेची. धा भरून इकरा वर्सा चलत 
आशिलीं. पळोवपाक तितलें सुंदर अशें न्हय जाल्यारूय लक्षणवान. घरांत स 
हातीची किरगी न्हेसून, मार्थेभर फूल माळून फिरताली. गोरी जावन तोंड, नाक 
धारीव. लिकलिकीत दोळे. बळ्ळंबेट्टाचे आक्काले घरा आयिल्लें तावळ तिणें 
तिम्म पैक पळयिलो. ती थंय गेले तेन्ना आषाढाचो पावस घोग्यांनी रकतालो. 
पूण तिम्म पैन तिका एक खोळ दिवन बळूळंबेट्ट पुराय फिरयिल्लें. गुड्डो- 
दोंगर-दोंगुली, शेत-भाट-कुळागार, व्हाळ रान-वन अशें सगले कडेन उमेदीन 
भोंवडायिल्लें. भावजीचेर तिका खूब अभिमान आसलो. ताणें आपण्याकच 
लग्न जावका म्हणून हट्ट धरला अशें कळटकच तिका पयली हांसो आयिल्लो. 
नंतर आकांतसो जालो. आकांताक कारणूय आसलें. तांचीं जातकां जुळनात 
देखून आपलो बापूय नाका म्हणीत असा हो विचार तिका कळिलो. जाल्यार 
तिम्म पैचें हटठ तिणें बळूळंबेट्टांत चार दीस आसतना पळयिल्लें. ताचे उपरांत 
आक्काचो मांव एक फावट येवन गेल्लो. तो मेरेन तिणें हे सगलें तितलें लक्षांत 
घेतलें नासलें. मागीर तिम्म पैच स्वता घरा आयिल्ल्या वेळार तिका हुसको 

' जाल्लो. कितें तरी उलोवपाक म्हण ताणें तिका गुटार (गुप्तपणान) आपयिल्लें 

तिचे लक्ष्यांत आयिल्लें पुणून तिका धैर्य जावूंना. तिम्म पै परतून गेलो. तो गेले 
उपरांत ताका किदें सांगचा आसलें की म्हणपी उत्सूकताय जावन तिकाय मागीर 
तिम्म पै विशीं चिंता जाल्ली. 


जान्हवीक तेन्ना धा-इकरा वर्सांची पिराय. दैहीक जावूं किंवा मानसीक 
जावूं, प्रबुध्दतायेक आयिल्लें वय न्हय. तरी लेगीत तिम्म पैचे विशीं विचार 
करतना तिचे आंगांत शिरशिरीशी धांवताली. असल्या दिसांनीच एक दीस ती 
मलमुत्र विसर्जनाक लागून घरचे फाटले गुड्यार गेल्ले वेळार तिम्म पै धुत्‌ 
करून फुडें येवन राबिलो. भरपूर केंस. फाटल्यान वळोवन बांदून ताचेर फुलां 
माळिल्लीं. दिसता दिसना अशी पातळशी खाड-मिशी. गोपीचंदनाचीं नामां. 
लक्षणवंत तोंडावळो. आडवे न्हेसून कास मारिल्ली. खांद्यार जानवें. वयर 
पातळशें आंगवस्त्र. आयिल्लोच तिचो हात घट्ट धरलो. लग्न-गिग्न अशें कांय 
तरी बड़बड़ सांगलें. भिवन बोब मारका म्हण आशिलेक कांयच कानार 
पडिलना. गळ्यांतल्यान आवाजूय सुटिलना. मार्थे सकल घालून रावली. तिम्म 
पैन आपले तर्जनीन तिची हनवटी उबारून तिचे दोळ्यांत दोळे घालून ''आत्तांच 
म्हणल्यार आत्तांच चल. लग्न नाका कांय नाका. बळूळंबेट्टांत कोणार्चेय भंय 
ना,'' अशें म्हळें. जान्हवीक तें सगलें अर्थ जावचें वय न्हय. ती कांय 
उलयनाशीं ताचो हात सोडोवन घेवन घराक धांविली. घरांत आवयलागीं जावों, 
किंवा नवीन आयिल्ल्या भावजां लागीं जावों, सांगपाचें धैर्य मात तिका जावूं 
ना. पुणून चार-पांच दीस मेरेन ताणें हात धरिले कडेन मनगटार अजून त्या 
धरपाचो स्पर्श तसोच आसले भशेन तिका भास जातालो. 


मंगलपाडी अनंतय्याक चलयेच्या लग्नाचो विचार आतां करचोच पडलो. 
इतले तेंप ताका आपले चलयेक लग्नाची पिराय जाल्या अशें दिसूं नासलें. 
जाल्यार बळूळंबेट्टा सावन रामचंद्र पैन येवन तिगेलें जातक विचारले उपरांत 
ताका जाग आयिली. फुडल्या वर्स, एकाद्रें ह्याच वर्सा न्हावचा लागत अशें 
दिसून तो जाग्रत जालो. तशें जावन सोदून सोदून उळूळाल दिकेचो एक संबंद 
निश्चय केलो. ही बातमी कळटकच तिम्म पैन आपलो विश्वासाचो वावराडी 

एकल्याक मंगलपाडीक धांडून दिलो. नडुमने बीरण्ण बंटा आपले पुरातन पिळगे | 
पसून बळ्ळंबीडुचे सेवेंत आशिलो. ताच्या आज्याचो आजो बल्लाळांचे 
काळांत सेनाधिपती स्थाना आसलो अशें आदले लोक सांगताले. ताचो बापूय | 
दूम बंटा अजून वांचून आशिलो म्हातारो. बीरण्ण बंटाक तिम्म पै म्हणल्यार | 
खूब गौरव. देखून तो मंगलपाडीक वचपाक तयार जालो. तो लिपून जान्हवीक 
रावन ह्या लग्नाक कबूल जावनाका, आमचो धाकलो धनीच लग्नाचें होरण घेवन 
येता म्हणून तिका कळय आशें सांगलां म्हणून तिका सांगलें. जान्हवी घरा 
वतकच रडत बसली. 


अनंतय्या घाबरलो. निश्चय जाल्लें लग्न वेतभर नासली ही चली नाका 
म्हणटा हें आयकून रागान उजो उजो जालो. जान्हवीले हातारट्टो धरून ओडून 
तिचें कापड वयर करून गांडीर बेतान चार वाजयले ते वाजयले. किदें 
केल्यारूय चली डगमगली ना. लग्न जावचें आसल्यार भावजीले भावा सांगाता, 
वेगळ्यांक कोणाक दिवन लग्न केल्यार आपण तळ्यांत उडून जीव सोडटां म्हण 
जान्हवीन आपले आवयलागीं सांगिलें आयकून अनंतय्या हताश जालो. चार 
दीवस मारन-बड़ोवन कुडांत घालून बंद करून दवरलें तरी फळ मेळिलें ना. 
“हेंवूय एक हटमारी पोर.'' अशें म्हणून तो कुंबळे गेलो आनी ताणें बादरायण 
भट्टाचे फुडें हीं दोनीय जातकां दवरलीं. बादरायण भट्टान रातभर जान्हवीलें 
आनी तिम्म पैलें जातक पारखून,''अनंतय्या, जातक पळोवपाचें तूंय जाणा. ह्या 
भुरग्यांले जातकाचे गुणच हाता लागना मुरे! कशें लेख घाल्यारूय जमीनच 
पांयां लागना. चल्यालें जातक सोडात, पंदराचेर एक कंटक आसा. तें पार 
केल्यार राजयोग. हती, शींव, सोरोप, वाग सगलें मस्तून नाचपाची योग्यताय 
आसा. घरभर भुरगीं जातलीं. चलयेले जातकांत राक्षसदोश आसा. एक शांती 
वगैरे करंयल्यार जायत आसली कितकी?'' अशे आपणें घाल्ले लेखा प्रकार 
अनंतय्याक सांगले. 


अनंतय्या कुंबळेसावन भायर सरिलो उळ्ळालाचे सोयरिकेक एक मुक्ताय 
(अखेर) दाखोवन थंय सावन सरळ बळ्ळंबेट्टाक वचून रामचंद्र पैक भेटलो. 
''पैनो, आमगेले जान्हवीक आनी तुमगेले तिम्म पैक जल्मजल्मांतराचो संबंद 

अशें दिसता. नाजाल्यार ही चलीय असो हट्ट करपी न्हय. हांवें तिका 
मारून बडोवन कुडांत घालून बंद करून दवरलें. उपाशीं घालें. किदें करचें..... 
तांगतांगेलें कर्म आशिल तशें जातलें. फाटीं हांव नाका म्हळिल्यांक माफ 
करा.” अशें दीनतायेन मागलें. 


रामचंद्रं पैन तिम्म पैलें लग्न जान्हवीले बरोबर करच्यांत आनीक दीस 
'व्हगडायले नात. 


मई दै मर 

बळ्ळंबेट्टांत वर्सभर तात्तावळ परब-सण. पावस पडून शेतकाम सगलें 
सांपून पांय पातळावचाक संम जावन येवचे देवशेनवांर, अश्टम, चवथ, 
कार्तीक पुनव, गिमांतं संवसार पाड़वो बी. हें कांय ना जाल्यार लग्न, मूज, 
 चेरडाक पाळण्यांत घालचें, घरभरोवणी अशे एक ना एक सुवाळे आसले वेळार 
` कुंबळे, कार्याडु, कोंब्राजे सावन, एकेके फावटीं उप्पिनंगडी सावन अशें रामचंद्र 
पैचे भाव तांचे संवसारा समेत येताले. घरच्या मुखावेल्या आंगणांत माडाचें 
मल्ल विंडून केल्ले ताटयो जोडून केल्लो माटव. पांवसान वायट जाल्ले 
 जमनीक पेटण्यान मारून, शेण सारोवन साफ केल्यार बसपाक, आडसरपाक, 
` बी एकदम युक्त, थंड. परबेक म्हण आयिल्लीं भुरगीं निरंजनीत पेंवन, माटवार 
सोडिल्ल्यो तवश्या मिडयो किंवा गुड्यार मेळपी पटकळी फळां बी खायत 
खोस पावतालीं. तिम्म पैन उडयिल्लें गोंयचें बीं गुंडो भर रूख जावन पसरिल्लें. 
पीक दिवपाक सुरवात जाल्ली. तळटा इतलीं रुंद पानांच्या रुखाच्या कांडाक 
घाय पडल्यार तातूंतल्यान भायर येवपी चिकटसो रोस. तो वताक सुकल्यार 
फातरा भशेन घट्ट, पावसांत भिजयल्यार लोणीसो मोव. वर्सातल्यान एके 
फावटीं फूल जावन, फूल फळ जावन, पिकून लांबतात. थोडे तांबडे, थोडे 
हळडुवे. ताचे सकयल शंखा आकाराची बी. आपुडल्यार हात चिकट चिकट 

जावन खतां पडटालीं. एकेक फळ एक मूठशें. खावपाक गोड. हरवे बियेचो 
गरूय रुचकर. पायसाक, रांदपांत, बी घाल्यारूय रुचीक. जून बी भाजल्यार 


गांवभर वास. 


रामचंद्र पै आतां आजो जालो. अंतु पैची घरकान्न बाळांत जावन चलो 
जल्मलो. फुल्लट (पयलो) बाळंटिरो मंगलपाडींतच जालो. सुखरुपान बाळांत 
जाली अशी बातमी सांगून धाडून अनंतय्यान सट्टी पुजा, शांती, होम-हवन 
हांचे बरोबर नांव घालपाचो समारंभ भारी थाटान केलो. जल्मा आयिल्लें 
भुरग्यान गुटगुटीत जावन आवयचो रंग आनी बापांयचें रूप घेतिल्लें. अंतु पै 
सुद्दा केन्ना केन्ना भुरग्या बरोबर खेळटालो. अंतु पैची बायल भर गुरवार 
आसतनाच तिम्म पैलें लग्न जाल्ले. रुक्मिणी परत आयिल्ले म्हयनो भितर 
जान्हवी न्हावपा लागली. देखून फुडें कांय म्हयन्यांनी तिवूय बळ्ळंबेट्टाक 
आयिल्ली. ती आयिल्ले नव्यांत (सुरवातीच्या दिसांनी) तिम्म पैन आपले 
अण्णाचे बायलांडेपणाक लागून वेगळें घर करतां अशें म्हळ्ळें जरी जालें, त्या 
विशीं मुखावेलें पावल घालें ना देखून रामचंद्र पै समाधानान आसलो. 


परबेक लागून किंवा वर्षिकाक (स्राद्ध) लागून आयिल्लीं भुरगीं खोशयेन 
हांगाथंय धांवन खेळत आसल्यार रामचंद्र पैक सूख दिसतालें. एकटो कोणूय 
पडून दिमी खरचटून घेतली म्हणकी, आनी एकट्यान हाका मारलें म्हणकी, 
ताका धुकल्लें म्हण की- अशें रडणें, हांसो सगलो सहमेळ. व्हडांक तातूंत 
लक्ष दिवपा जायना तितलो वावर. रामचंद्र पै आपले बरोबरच्यां वांगडा 
बुद्दीबळाचो पट पातळावन बसल्यार हे वटेन ते वटेन पळोवपी न्हय. कुशींनी 
पान-सुपारेचें ताट. रात चडत गेली तशी खेळाची धुंदी चडत वेताली. भितर 
अस्तुऱ्यांच्यो गांवखबरो. खूब खोस जाल्यार रामचंद्र पैन कुंबळेसावन मेळ 
(मेळ- यक्षगान प्रस्तूत करपी पंगड) हाडून यक्षगान खेळोवचोय आसलो. 
बळ्ळंबेट्टाचे आजूबाजूचे वावराडी आपआपले बायल-भुरग्यां सकट येवन घरा 
मुखावेले शेतांत जमताले. दोंदी (मशाल) उजवाडांत रावण, मयरावण, भीम, 
अर्जुन, कर्ण, कृष्ण अश्या रंगांचे वेस (सवंगां) येवन नाचताले. 

असल्या परबांक लग्न-मुजींक कार्याडु, कोंब्राजे सावन येवपी रामचंद्र पैचे 
भाव शिवप्पय्या आनी देवु पै ते बगलेन विपूल जावपी पणस, कीर्ल बी व्होंवन 
घेवन येवची पद्दत. केन्ना केन्ना पावसाडींत अपरुपाचे जिनस फागील, सुपारी, 
केळें, भिरंडां बी घेवन येताले. शिवप्पय्या जावों देवु पै जावो, बळ्ळंबेट्टा घर 
आपलेंच घर म्हण समजल्ले. वेगळ्यालें घर म्हण पयस दवरलें नासलें. हांगा 
पिकयिल्लें भात अण्णाक सांगुनूच व्हरताले. थंय सावन हाडच्या वेळार किदेंय 
आसल्यार बळ्ळंबेट्टाक म्हणुनूच हाडटाले. आदले वर्साक शिवप्पय्यान 
कार्याडाच्या शेतभर तोर घाल्ली. तीन साक भरून तोर बळ्ळंबेट्टाक हाडून 
घाल्ली. कितलकी काळ मेरेन तीच तोर घरांत उपेग करताले. तिम्म पैचें 
देवकारें, अंतु पैची बायल भुरगो घरा परतल्ले समारंभाक बी तीच तोर 
वापरिल्ली. आपल्या घरांक कांय तरी जाय जाल्यार शिवप्पय्या जावों देवु पै 
जावों, रामचंद्र पैक विचारून बळ्ळंबेट्टासावन व्हरताले. 


तिम्म पैक लग्न जालें वर्स पावस म्हणसारको पडलो नासलो. चवथी मेरेन 
जो पडिलो तितलोच पावस. मागीर एक थेंब ना. पिकूय तशेंच-तितल्या 
तितलेंच. फाल्गुनाचें बत तापून, आयिल्लें कणस पुराय करपून गेलें. गिमाच्या 
दिसांनी आंब्याक फूल सोडिल्लें पळोवन हे फावटीं भरपूर लोणचें अशें 
मिटक्यो मारतल्यांक लेखाक म्हण लेगीत एक आंबली मिडी मेळूंना. 
पार्वतीबाय आदले खेपेक घाल्लें लोणचेंच उपेग करीत आसली. शेतांक 
सोड़पाक पुरोशें उदक निरंजनींत आसलें व्हय. पुणून दुसरें पीक काडपाक तें 
पावचें ना अशें तिम्म पै म्हणी. ताका ताणें आपणेंच कट्टो बांदयिल्लो. तशें 
उदक थांबोवन तें उदक शेतांत सोडून दुसरें पीक राखून घेवपांत येसस्वी 
जाल्लो. पुणून,'“तिसरें पीक सोड, वयले बगलेच्या शेतांत पालेभाजी रोवपाकूय 
जावचें दिसना,'' अशें ताणें बापांयक सांगिलें. 


बळ्ळंबेट्टांतच उदक अशें उणें जालां म्हणल्यार उंचेले जमनीर कार्याडुंत 
उदक कशें उरत? पडिले चार पावसा थेंब जमनीर भितर ओडून घेतिल्ले 
जाल्यार बाकी उदक सकयले जमनीक देंवन गेल्लें. तशें जावन हे फावटीं 
नागप्पय्याचे वर्षिकाक बळ्ळंबेट्टाक आयिल्लो शिवप्पय्या अण्णाक सांगून एक 

मुडी तांदूळ कार्याडुक व्हरपाक सोदी. “ह्या फावटीं पावस येनाशीं कार्याडुंत 
एक दाणो घरांत हाडपाक जमिलना. कार्याडु वयली जमीन न्हय देखून उदक 
थांबना. पावस आयिल्लो तो तसोच देंवन वेता. घरखर्चाक एक मुडी तांदूळ 
जाय अण्णा, व्हरतां,'' अशें म्हळें. थंयच आशिले देवु पैनूय, कोंब्राजेंतूय तीच 
परिस्थिती. म्हाकाय एक मुडी तांदूळ मेळूळ्यार बरो आसलो,'' अशें म्हळें. 
असले विचारांत रामचंद्र पै खूब चवकशी करतालो न्हय. ''काडून घेयारे,'' 
अशें ताणें म्हळें. शिवप्पय्यान घराचे दावे बाजून आशिले कुडाचे माळये 
वयल्यान दोन तांदळा मुडयो देंबोवन पडवेर दवरल्यो. 


तांदळा मुडयो देंबोवचे वेळार तिम्म पै घरा लागीं नासलो. भायल्यान येतना 
पडवेर चडत तांदळा मुडयो पळोवन,''हें कोणें हांगा दवरिलें?'' म्हळालो. 
कोणेंकी,'“तुगेले काकांक व्हरपाक देंवयल्यो.'' अशें म्हळें. सट्टने ताचे 
तोंडान,““हांचें पोट भरून भरून आमी मेले. घोळचाक आमी. खावचाक हे. 
दुसऱ्यां घरच्यान व्हांवन व्हरपाकूय एक हद्द म्हण जाय,” हें उतर आयलें. तें 
उतर शिवप्पय्याचे कानारूय पडलें. ताणें उंचल्या आवाजान,''तशें म्हणल्यार 
किदें?'' म्हण विचारलें. ''आनीक किदें? आमी घोळचें दुसऱयांलीं पोटां 
भरच्याक न्हय.'' अशें तिखटपणान म्हळें तिम्म पैन. आपले दोळे मुखावेलो 
भुरगो... इतलें लांबलचक उलोवपाचें शिवप्पय्याक सहन जालें ना. “'किदें रे? 
जिबेक हाड ना म्हण जाय तशें सदळ सोडल्याकी किदे? आमी किदें भीक 
मागच्याक आयल्यात म्हण केलां?'' अशें ताणें म्हळें. तिम्म पै उलोवपाक एके 
पावटीं तोंड सोडलें म्हण जाल्यार फाटीं मुखार पळयतल न्हय. “'भीक न्हय 
आसतना आनीक किदे? तुमकां म्हण कार्याडुंत, कांब्राजेंत आस्ती करून 
दिल्या. जायतें पिकोवंतमूं थंय? हांगा येवन हात मुखार करपाक लज दिसना 
तुमकां ?'' अशे म्हळें. शिवप्पय्याकूय तिडक बोडाक चडली. 


वर्षिका जेवण जावन आंगणांत मांदरी पाताळावन आड सरिले रामचंद्र पैक 
भितर कांयतरी गोंदळ जायत आसा हें लक्षांत येतना चार उतरां अदलाबदल 
जावन गेल्लीं. तांदळा मुडयो आसल्यो बळ्ळंबेट्टा घरचे दावे बाजूचे कुडाचे 
वयले माळ्यार त्या कुडांतल्यान आंगणांत देंवपाक एक दरवाजो. शिवप्पय्या 

त्या दाराक तेंकून. तिम्म पै पूर्वक तोंड करून वसन्‍्यावेले कोनशांत दवरिले 
मुडये लागीं उबो राविल्लो. देखून दोगूय एकमेकांक पळोवचा जायना जरी 
जालें एकमेकल्यांली उतरां आयकुपांत कांय आडखळ नासली. लगाम नाशीं 
सुटत आसलीं उतरां आयकल्यार घडये मुखामुखीं जाल्यार कोयती, बडी घेवन 
मारामारी करतासले कायकी. तितल्यांत रामचंद्र पैन आंगणांतल्यान उठून घरा 
मुखार येवन वसऱ्यार चडत,''किदें? किदें जालें?'' अशें विचारलें. थंयीच 
आशिल तिम्म पैन उग्र नदरेन पळयत,''किदें जालें म्हण तुजे भावांकच 
विचार,'' अशें थोमणो मारीत म्हळें. 


पळपळयत उतरां हद्दपार करून खुबूच वयर पावलीं. तिम्म पैन,''आमी 
पिकयिल्लें आमकां. तुमचे पिकावळीक आमी हात मुखार केल्यार आमकां 
लजभंड म्हणात तुमी. आंगांत ताकत आसा म्हण भुरगीं करत सुटचे सोडून 
घोळून खावपाक शिकिले कोण आसात?'' अशें म्हळें. शिवप्पय्याक राग 
नखशिखांत चडलो. '“इतले दीस आमगेलें घर म्हण लेखिल्लेंच चूक जाली. 
तुजे लागीं किद्याक उलोवचें? आमकां बळ्ळंबेट्टांतल्यान भायर घाल्ले तुजे 
बापांयची बुदवंतकाय तोखणावपाक जायरे. बरी आस्ती आपणें दवरून घेवन 
उदक नासली पड़ींग जमीन आपले बापुलभावांचे गळ्यांत बांदून आपली हुशारी 
दाखयली न्हय? शाबास!'' अशे म्हळें. त्या उतराक तिम्म पैन,''म्हजे बापांयचें 
विशीं उलोवं नाका. ताणें करून दिवचा देखून आयज तुमकां एक चार घांस 
शीत मेळटा,'' अशें म्हणून सोडलें. हांचे दोगांचे मदें राबून तांचीं उतरां 
आयकत आसलो रामचंद्र पैन दोगांकूय,''आरे, वोगी रावात रे.” अशें 
धापटिलें. ''ओगीं राबात म्हण तुवें म्हाका सांगपाची गरज ना. जल्म दिला 
न्हय तुर्वे ह्या हडब्याक (एक गाळ) ताकाच सांग.'' अशें शिवप्पय्या म्हळालो . 


रामचंद्र पैन राबिले कडच्यान बागवून ताचे बगलेन पळयलें. दारा लागीं 
रावचा देखून ताची सावळी लांब पूण अस्पश्ट पडिली. त्या देखून ताचे फकत 
आंगाचो आकार दिसतालो. शिवप्पय्या धडधाकट जिव. वर्षिकाक म्हण येवचा 
देखून कास मारून न्हेशिल्लो. होड पोट. पोटार सगलें रोम. भसभशीत माथ्या 
केंस. मूठभर होड शेंडी. सैन्यांत मेळपाक वचपी तरणाट्यां भशेन सोडिल्ली 

मिशी. ल्हानपणांत तो खंय सैन्यांत मेळपाक वताच की म्हण दुगदुगेन रामचंद्र 
पैन दोळ्यांत तेल घालून राखण केल्लो आंगलोट. कामांतले ताचे कुशळटायेक 
लागून शिवप्पय्या म्हणल्यार रामचंद्र पैक खूब अभिमान. 


हे वटेन तिम्म पै ऊंच आंगलोटाचो वाटकुळे तोंडाचो. भसभशीत केंसांची 
शेंडी. लग्ना उपरांत ताची शेंडी मातशी पातळ जाल्ली. काकान 'हडबे' म्हण 
शब्द वापरिल्लो आयकलकी ना माड्डयलो सोरोपसो फुत्कारचा लागलो. त्या 
रागांतूय तोंडाक येसारके वायट सोवे (गाळी) जबरदस्तीन थांबोवन घेतिलें 
स्पश्ट दिसतालें. नखशिखांत खतखत्रालो. खतखतून हमेल्लो तिम्म पै उज्याचो 
गुळोसो जावन वसऱ्याचे चौकटीक तेंकून उबो राविल्लो. रामचंद्र पैक हें सगलें 
अशें किद्याक जायत आसा हें समजलें ना. “किद्याक तशें सांगतरे तिम्मप्पा? 
तुज्या तोंडांत असली उतरां येवपा नजो. कार्याडु आनी कांब्राजे वेगळीं न्हय. 
बळ्ळंबेट्ट वेगळें न्हय. तांणी व्हेल्यार भायल्यांनी कोणें व्हेल्ले भशेन जालें 
रे?” अशें ताणें म्हळें. ताचे उपरांत ताकाच नकळत एक कमकुवतपणा 
उपरासलें. 


“ते तुगेले भाव जावन आसतीत.'' तिम्म पैन आनीक इल्लो उजो ओंकलो. 
“तशें सांगपा नजो बाबा. हें एक कुटुंब. ह्या कुटुंबांत जलमा आयिले तुवें हीं 
उतरां उलोवपानजो. हांव फाल्यां मरन. वय जाल्लों हांव फाटीं वांचिल तितलो 
फुडे वांचशना. पूण मुखार वांचून उरपी तूं जावों, मुखावेलें संतान जावों, 
बळ्ळंबेट्टान घालिलें अन्न आनी जेविलें शिताकणाचें लेख दवरचाक नारे 
तिम्मप्पा. म्हजे काळकिर्दीत तीन घरां जाल्यांत. फुडले पिळग्यांनी तीनशीं घरां 
जातीत. जाल्यार केन्नाय तीं वेगळीं म्हण वांटण्यो करचा नजो.'' अशें रामचंद्र 
पैन पदर पसरून विनंती केली. “हें आमचें घर. हांगा पिकिलें आमीच जेवपी. 
ताचेर आनी कोणाचोय हात पडल्यार हांव ना आयकुचों. बळ्ळंबेट्टाची 
पिकावळ ती. आनी कोणाचेंकी पोट भरचाक न्हय.'' तिम्म पै किंचाळूळो. 


रामचंद्र पैन पुताचें समाधान करपाक जितले जितले प्रयत्न केले तितलो 
ताचो राग चडत गेलो. ते वटेन शिवप्पय्या राबिलो. तें ताका आयकत रावपाक 


| 

साध्य जालें ना. तोवूय,''इतले दीस आमी लेगीत हैं आमचेंच घर अशें 
समजल्ले. ह्या घरांतले लोक मात्र आमकां आपले न्हय म्हण समजल्यात, हें 
आतां कळ्ळें. पिकिल्लो तांदूळ समस्त कुटुंबाचो, आमकांय तो जेवपाचो हक्क 
आसा अशें समजल्ले. चूक जाली. नाका. नाका म्हळें न्हय. कावेरी भायर सर. 
भुरुयांकूय भायर सरय. ह्या घरचें रीण सोंपलें. आतां आमचो हात आमचे 
माथ्यार. शीतकी मीठकी खावन जगल्यार जालें. देवान दया केल्यार 
कांब्राजेंतूय पावस पडटालो. पडिले पावसा उदक राबतूय. आंगांत ताकत आसू 
मेरेन खावुया,'' अशें मोठ्यान आङ्डलो . 


रामचंद्र पैचो गळो भरून आयलो. तो सरळ भितरल्या कुडांत वचून 
शिवप्पय्याचे मुखार राबून हात जोडून, म्हजे पुताचे वतीन हांव माफी मागतां रे 
शिवप्पा. हें तुगेलें घर. पोरकट बुद्दीच्या ताणें सांगिलें उतर चड. सांगचा नजो 
आसलें, सांगलें तें विसरून सोडरे.'' अशें सांगून दळदळीत रडलो. 
शिवप्पय्यान हात फाफडून,''तोंडान जायतें म्हणयेत. इतलो ल्हान पोर ह्या 
नमुन्यान तोंड सदळ सोडिलें दिसना? म्हाकाय येदी मान-मर्यादा आसा. म्हजे 
आंगांत ताकत आसूं मेरेन घोळटां. म्हाक्का बांदून घेतिली आनी तिणें जल्म 
दिल्ल्या भुरग्यांक एक घांस पेज घालपाची योग्यताय म्हज्यांत आसा. चल्लों, 
चल्लों म्हणल्यार आत्तांच चल्लों. व्हय गो, किदें, तूं भायर सरता की हांगाच 
भिकेकुळाक पडटा? म्हजी बायल व्हय जाल्यार हें चोय, आत्तांच भायर यो,'' 
अशी उंचल्या आवाजांत बोब मारली. 


रामचंद्र पैचान शिवप्पय्याक पळोवचें लेगीत साध्य जालें ना. दाराचे 
चौकटेक तेकूंन राबिलें ताचें आंग रागान थरथरतासलें. भितरले कुडांत कोण 
तरी हे वटेन ते वटेन सरकल्ली सावळी. तितलो वेळ पर्यंत घरांत खुशालकाय 
आनी गलगल आसलो. शिवप्पय्या आनी तिम्म पै दोगी वाग्युद्धांत मस्त 
आसतना दादल्यां मजगतीं असलीं उतरां चलत आसतात म्हण जाणा आसल्यो 
जावो उतरां परस आवाज मोठो जाल्लो आयकून कुड़ाचे दारा फाटल्यान, ते 
वटचे वसरेंत येवन गप्प राविल्यो. घडये ताणें बायलेक उलो केल्ल्या वेळार ती 
मातशी सरकल्ली आसुंये. तें पळयिल्ले बाकयांनी भिवन विलाप केल्ले भशेन 

दिसून रामचंद्र पै कोसळून पडलो, आनी “वचूंनाकारे शिवप्पा; हें घराणें 
दुफांटो करनाकारे'' अशें आङ्डून सांगपा लागलो.. 


“तूं किदें ताचो पांय धरता? तुका पोटां जाल्ले पुता परस भावच होड जालो 
की? ताचे बरेपणाक वचून भुरग्यांक व्हाळांत उडोवपाचो बेत की तुजो? वचूंदी 
पळोवंया ते. वतले वतां, वतां म्हण टमकी पेटिनात. मेटां देंवन आंगणांत 
आसतात.'' तिम्म पै बापांयक उद्देशून खडखडीत सांगपा लागलो. 
शिवप्पस्याक भिरभिरी मारली, “तिम्मप्पा” अशें किळचेवन,''तुका 
भेश्टावपाक हांवें वतां म्हणून सांगलें अशें समजलरे रांडेपृत्ता? हें चोय, पांय 
भायर घालो. आनीक ह्या घराक पांय दवरल्यार, तुमचे मुखार हांव जावों, 
म्हजीं भुरगीं जावों किंवा तांचे फुडलें संतानान जावों हात पसरल्यार धर्मस्थळ 
मंजुनाथाची शपथ आसा55'' अशें म्हणीत सकयल देंवलोच. “कावेरी, तूं येता 
की ना तुजी पोटली घेवन ?'' असो उंचल्या आवाजान उलो केलो. 


हाचे उपरांत ज्यो घडणुको घडल्यो तांची आंखणी रामचंद्र पैक ताचे 
जिविताचे अखेरे पर्यंत समजली ना. धर्मस्थळाचें नांव घेवन सोपूत घाल्लो 
आयकून तो तटास जालो. आपल्या हाताभायली एक गजाल आतां आपले 
दोळे मुखारच घडत आसप हो ताणें केन्नाच विचार करिनासलो विशय. तशें 
पळयल्यार होड कड़चें (होड कडचें- श्रीधर्मस्थळ मंजुनाथाचें नांव किंवा ज्युस्त 
धर्मस्थळ हें लोक उच्चारनात. आदरान “होड कडेन' म्हणतात.) सोपूत घालका 
तसली परिस्थितीय ती नासली. शिवप्पय्यान तितलें सांगून त्याच बागलांतल्यान 
भायर सरून आंगणांत देविले तेन्ना ताची घरकान्न कावेरी पांटें-पोटली घेवन 
भितल्यान माजरा सारकी भायर आयिल्ली. आंगणांत ओगी बशिल्या आपल्या 
भुरग्यांचो हात ओडून,''चलात रे'' म्हणून शिवप्पस्यान भेश्टायले. रामचंद्र पे 
सट्टने ताचे फाटीं धांवन वचून “शिवप्पा, वचूंनाका रे, तुजे पांय. धरतां. 
होड़कड़चें नांव घेतिल्याक कांय तरी “तप्पकाणीक (आपलें चुकलें म्हणपाक 
देवाक दिल्ली काणूक)'' दवरया. हेग्गडे लागीं विचारून परिहार करुया. तूं 
मात वचूंनाका रे,” म्हणून दीनतायेन मागपा लागलो. 


भाग-4 / 403 


तिम्म पै मात्र राबिले कडचान हालिलो ना. पडवेर राबिलें ऐटय बदल्लेंना. 
“सोपूत घाल्लें बेसबरें जाले. आतां तरी कोठी लुटपाक कोणेंय येवशनात 
न्हय? तितलें उरलें. कोंब्राजेचांक्य आनीक कांय तरी सांगपाचें आसा की?" 
अशें किळचावन विचारलें. शिवप्पय्यान भायर सरिलें पळोवन देवु पै आपले 
बायले-भुरग्यांक भायर सरपाची तयारी करीत आशिलो. ''कांय सांगचें नाका 
तिम्मप्पा, हांबूय वेतां. म्हाका वचपाक देवाच्या सोपुताची गरज ना,'' अशें 
म्हळालो. शेताचे मेरे वयर पांय दवरिले शिवप्पय्याचो हात घट्ट धरून ताका 
वचपाक दिनाशीं धडपडपी रामचंद्र पैन,''तूं उलोवं नाका 'तिम्मप्पा. म्हालगडे 
आसतना तुका उलोवची गरज कसली? अशी थंयच्यानूच बोब मारली. तें 
आयकल्लोच तिम्म पै धडधडीत वसऱ्या वयल्यान आंगणांत येवन,''गरज 
कसली म्हणून विचारता? ह्या घराचेर म्हजोय अधिकार आसा. हांगा सावन 
भायर येवपी दर एका दाण्याचेर म्हज्या घामाचे थेंब पडल्यात हें तुज्या लक्षांत 
आसूं,'' अशे म्हळालो . 


ज्युस्त तेन्ना गुड्ड्या वयल्यान देवून आयिल्लो व्हडलो पूत अंतु पैक विचार 
कितें म्हण समजुपाक थोडो वेळ लागलो. शेता मेरेर फाटीं पळयनाशीं चलत 
राविलो काका, ताका थांबोवपाचो प्रयत्न करपी बापूय, हक्क, अधिकार म्हणून 
उलयत राबिलो तिम्म पै हें सगलें पळोवन तो घाबरलो. ताचे परस आपुणूय 
कांय तरी उलोवन आपलें अस्तित्व दाखोवपा जाय म्हणपी उत्कंठा प्रबळ 
जाली. “कोण रांडेपूत हांगा हक्का विशय उलयतात? बळ्ळंबीडाच्या ह्या घरांत 
म्हाकाय एक वांटो आसा म्हळ्ळी याद आसा की ना?” अशें म्हळें ताणें. हें 
उतर कानार पडिल्लेंच तिम्म पैन सरक्कने तकली घुंबडावन पळयलें- ''ओ 
हो... हो.... कोणें नाका म्हळें? आपण्याले वांट्याचें भात दोनीय हातांनी 
भरून दितले दिवोंत. हांवें लग्न जावचे पयलेंच सांगिल्लें-म्हज्या वांट्याची 
आसती म्हाका दियात अशें. आतां पळयल्यार म्हाका फसोवन ही आसती पुराय 
दुसऱ्यांक परभारें करपाचो बेत चल्ला आं! सगले हांगा धर्मरायच जाल्यात मूं? 
जावों... जावों. पोटांत जलमा आयिल्ले पुता परस फाटींर पडिले भावाचे 
उतरूच मुख्य जाल्यार... जावों दी. धर्मस्थळाची शपथ पडली तरीय तेच लागीं 

जाले न्हय? नाका... नाका ..... हे पळे, घे, तूं आनी तुजें भावच हांगा रावूं 
दी. म्हज्या वांट्याची आस्ती हांव पळोवन घेतां. पूण ह्या घरांत हांवूय रावपी 
न्हय. यो गो जान्हवी.... चल या हांगा सावन,” अशी किळांच मारली. 
रामचंद्रं पै बावडो जावन राबलो. 


ताका तिम्म पै वयर असाध्य राग आयलो. हागेलें हटमारीपण घर फोडपा 
पर्यंत पावलें न्हय अशें दिसून,'“तूं गप्प रावता की ना आतां?” म्हण रामचंद्र पै 
आडङ्डलो. “गप्प कित्या राबका? मान-मर्यादा सोडून त्या हडबेले पांय धरपी 
तुजे वांगडा आनी कापड पळयल्यार आंडकुली फुलोवपी ह्या रांडेपुता बरोबर 
हांवें उरका म्हणटा की तूं?'' तिम्म पैचीं उतरां चालूच आसलीं. रामचंद्र पैन 
शेतांतल्यान एकदम आंगणांत उडकी मारीत, ''तिम्मप्पाऽ5'' अशी किळांच 
मारली. खंय हो चलो तोंडा आयिल्लें बडबडत धर्मस्थळ देवाचें नांव घेवन 
शपथ बी घालीत अशें अनुमान आयलें ताका. त्या अनुमानान आनी आकांतान 
थरथरत तिम्म पैचे मुखार वचून रावलो. तिम्म पैन कांयच भियेनाशीं ताकाच 
दोळे वटारून पळयलो. आपण्यालो सबंद देहच एक आव्हान दिवचें तशें 
करून, नाका, पळय..... नाका... म्हाका..... तिडावं नाका. ह्या 
बळ्ळंबेट्टाच्या घरांत एक ताणें उरका हांगा, नाजाल्यार हांवें उरका. तुका 
नाक्कवे, हें चोय हांव चल्लों. आनी एक खीणभर लेगीत ह्या घरांत हांव रावपी 
न्हय. तूंच तुगेल्या भावांक, तुगेल्या ह्या म्हालगड पुताक दवरून घे. हांवे 
आनीक ह्या घरांत पांय दवरल्यार.....'' रामचंद्र पैन कडकडत तिम्म पैन 
मुखावेलो एक शब्द भायर काडचे भितर सट्टने उडून, रांडे पुत्ता” म्हणीत 
आपल्या तळहातान ताचें तोंड घट्ट धांपून धरलें. ताणें उडिल्ल्या नेटाक तिम्म 
पैचो तोल चुकलो. ताका हें आक्रमण अनिरिक्षीत (अनपेक्षीत) जावन आसलें. 
धडकने सकयल पडिलो तो आपण्यालें तोंड धांपिले हात सोडोवन रामचंद्र पैचे 
हातांतल्यान सुटचाक लोळूळो. उठिलोच धडधड पावलां घालीत घरा भितर 
गेलो. 


बापूय आनी पूत अशें लोळत झगडचें पळोवचें मन नासलें शिवप्पय्या 
आनीक दुसऱ्यांनी शेताची मेर पार करून जाल्ली. ताकाच पळयत पडून घेतिले 

रामचंद्र पैक एकाएकीं खूब अशक्तताय भरून आयली. इतल्यांत घरा भितर 
गेलिलो तिम्म पै त्याच नेटान भायर आयलो. हातांत एक वस्त्राची पोटली धरून 
घेवन, आनीक एका हातान बायलेचो हातारट्टो धरून तिका दरदरीत ओडून 
घेवनूच आयिल्लो तिम्म पै, आंगणाचे मुल्यांत (कोनशाक) राबून,''हें चोय, 
आतां पासून तूं म्हाका बापूय न्हय, हांव तुका पुतूय न्हय. म्हज्या वांट्याची 
आस्ती म्हाका दी. तुगेल्या भावांक तुवें पळोवन घेवपाक हांव आड येना,'' 
अशें म्हळ्ळेंच दुर्दान (वायट वेळार दिल्लें दान) घेतले भशेन आंगणा 
मुखावयल्या शेतांत देंवलो. एक खीणभर ताका खंयचे दिकेन वचपाचें हें 
समजलें ना. दावे बाजुच्यान गेल्यार शिवप्पय्या फाटल्यान गेल्ले सारकें जाता 
देखून उजव्यांत घुंबलो. सरळ बल्लाळ बीडुच्या पोरण्या घरा वटेन चल्लो. 
जमनीर पडिलो रामचंद्र पै ताका थांबोवपाक साध्य ना तितलो अशक्त जावन 
पळयत रावलो. 


बळ्ळंबेट्टाच्या घराचे दावे वटेन अजून बल्लाळ-बीडु पोरणें घर तशेंच 
आसलें. कोणाचो राबितो ना देखून ताचे थोडे भाग सकयल पडून गेल्ले. तरी 
बाकी कडेन घट्ट पाखें . फुडलो वसरो जावों, ताचे फाटलीं दोन-तीन कुड़ां 
अजून सुस्थितींत आसलीं. बळ्ळं-बेट्टाच्या घरा सावन हांगाक एक धा माड़ांचें 
अंतर. तिम्म पैन बल्लाळ-बीडुची मेटां चड पर्यंत जान्हवीचो हातारट्टो सोडूं 
नासलो. मेटांचेर चडिल्लोच मुखार दिसपी दार धुकलून भितर पांय दवरलो. 
ताचे फाटोफाट जान्हवीनूय भितर पांय दवरलो. भितरल्या काळखांत ताणें आनी 
तिणें आड जावचें पळयत आशिल्ल्या रामंचद्र पैचे दिश्टींत उजवाडूच नासलो. 


भितर गेल्ले तिम्म पै आनी जान्हवी भितर एक खीणभर आसलीं की नाकी 
इतल्यांत जान्हवी किटार करून किळांच मारीत भायर धांवत आयली. तिची 
किळांच सबंद बळ्ळंबेट्टांत प्रतिध्वनीत जाली. ती,''आम्मा..... 
आम्मा......'' म्हणून तोंडार बडोवन घेत भायर येवन, “कोण तरी येयात55”' 
अशी किळची मारून पड़वेर 'धोप्प' करून पडली. वर्षिकाक आयिल्ले लोक 
पुराय इतलो वेळ बावलीशी राबिले,''अय्योऽ5'' म्हणून किळची मारीत थंय 
धावले. रामचंद्र पैयूय धांवलो. भितर काळखांत हातां आशिल्ली वस्त्रा पोटली 

जमनीचेर उडयिल्ले तिम्म पैन किदेंय मस्तिलें. एका सोरपान कच्च करून 
आपलो पांय चाबिल्लो पळोवन,''आम्मा'' म्हणून भुंयचेर पडिल्लो. जान्हवीन 
किदें किदें म्हण घाबरून विचारचे भितर जमनीचेर सरसर वचपी सोरोप पळोवन 
किळांच मारून भायर धांवत आयिल्ली. 


बळ्ळंबेट्टाच्या घरा सावन धांवून आयिल्ल्या लोकांनी ताची शुश्रुषा करचे 
भितर तिम्म पैचो श्वास थांबून गेल्लो. 


%‰ १ और 


वर्षिकाचें घर स्मशान जालें. रामचंद्र पै पुताच्या निजीव देहाचेर पडून रडलो. 
घरांतले बाकी धाकट्यांनीच परिस्थिती सांबाळूळी. अंतु पैली बायल धांवन 
येवन भयणीच्या उपचाराक राबली. भयणीची दुखेस्त घडणूक पळोवन, ''अशें 
जालें मुगो जानी?'' म्हणून व्हडल्या आवाजान रडली. जान्हवी जागी जावन 
बल्लाळ बीडचे पडवेर वणटीक तेंकून बशिलेन दोळ्या पाती हालयले ना. 
तिम्म पैचो देह भितरल्या काळखा कुडांतल्यान आंगणांत तुळशी कट्टे लागीं 
हाडून दवरिलें. ताचो जिव गेला म्हणून कळटकच देहालागी आवयबापायक 
सोडून बाकी लोक पयसावल्ले. तशें जावन तिका बशिल कडचान सरळ तिम्म 
पैचें तोंड दिसतालें. दोळे मिचकायनासतना पळयत बशिले जान्हवीची दुकां 
सुकुनूच गेल्ले की कायकी. तिचे व्हडली भयण ''अशें जालें मुगो जानी?' 
म्हणून होड आवाज काडून रडिली. तेन्ना लेगीत तिका रडणें येवूं ना. तिम्म 
पैच्या देहाचेर जोडिल्ली नदर तिणें हालयिलना. 


जिवंत' आसतना तिम्म पै वाटकुळो जावन गुबगुबीत आसलो. आतां 
सोरपाचें वीख चडून आंग पुराय निळें जालें. भरिलें आंग भयानक दिसतालें. 
आपले भोंवतणीं बशिल्ल्या लोकांच्या रडण्याक जान्हवी भेडी जाल्ली. ज्युस्त 
आत्ता, एक घडीभर पयलें बळ्ळं-बेट्टाचे कुटुंबाचे घराचे भितरल्या कुडांत 
राबिल्ले आपल्याकडेन धडधड पावलां घालून आयिल्लो, झगडें करून रागान 

तांबडो जाल्लो. सदळ कास, सुटिल्ली शेंडी, आयलो. आयिल्लोच आपले 
हातारट्ट्याक हात घालून,''व्हय गो, भायर सर. ह्या घरांत आनीक पांय 
दवरचो नाका. हांवें आपोवन व्हेल्लेकडेन यो,'' अशें म्हणचा लागलो. धरिलो 
हात सोडनाशीं पाख्यार लांबत घाल्ले दोन वाले काडून जमनीर उडोवन, दाव्या 
हातानूच पोटली बांदून खांक्या मारली. “'तुगेलें किदेंय आसल्यार काडून घे,'' 
म्हळालो. तकली हालोवपा तितली ताकतय नासली. दरदरीत ओडून घेवनूच 
बळ्ळंबेट्टा घरा सावन भायर आयलो. बापाय लागीं कांय तरी आव्हानशें उतर 
घालून बल्लाळ बीड़ वटेन पावल घालतनाय धरिलो हातारट्टो सोडलो 
नासलो. रागान खतखतपी ताका उलोवसुचें असाध्यूय आसलें. बल्लाळ- 
बीडुचें धांपिलें मुख्य दार धुकलतना,''तुवें आनीक त्या घरा गेल्यार म्हजो 
सोपूत आसा तुका. मर मेरेन हें घर सोडून तुवें भायर वचपा नजो,” अशें 
म्हळें. 

तें उतरूच शेवटचें. त्या उतराक समसम जावनच चल्लो. एके फावटीं भितर 
दवरिलो पांय परत भायर घालो ना. प्रेत जावनूच भायर पडलो. सोपूत घालून 
सांगिलें मूं?- घर सोडून भायर वचूंनाका म्हूण! जान्हवीचे कानांत फकत तेच 
शब्द पडसाद दिताले.... भोंवतणच्या लोकांलें रडणें न्हय. 


मंगलपाडी सावन तिचे आवयबापूय येवू मेरेन रावपांत अर्थ नासलो. थंय 
धाडिल्ले मनीस कुंबळेक दिलले बातमेन कुंबळे सावन लोक येतनाच बरो वेळ 
जाल्लो. मेवणो वीरप्प नायकान,'आनीक वेळ घालोवचो नाका भावोजी. 
मंगलपाडीक बातमी मेळून तांणी भायर सरून हांगा पावता मेरेन तीन दीस 
जायजातले. तितले पर्यंत प्रेताची अवस्था कितें जाता ती सांगपाक जायना..... 
लांकूड, शेणी सगलें तयार आसा. व्हरचें आनी फुडलीं कामां करपाचीं 
न्हयवे?'' अशें म्हळें. वर्षिकाक आयिल्ले बादरायण भट्टान प्रेताक सिंगारून 
कानांत मंत्र सांगले. नवो कपड़ो, मडकी, दर्भ सगळे तयार जालें. जाल्यारूय 
जान्हवीचे दोळ्यांतल्यान उदका थेंब ना. ती रडों म्हण बाकी लोकांनी केल्ले 
प्रयत्न फळकारी जाले नात. कानांत तींच उतरां-आनी तुवें त्या घरा गेल्यार 
म्हजी शपथ आसा. मरो पर्यंत हें घर सोडून भायर वचपाक नजो. देवाचें नांव 

घेत दादल्यांनी प्रेत उबारलें की ना जान्हवीन बशिलकडच्यान सट्टने उठून 
सोरोप चाबिले त्या काळखा कुडांत वचून दार धांपून घेतलें. किदें जालें..... 
किदें जालें. म्हणून सगल्यांनी घाबरून किळची मारचे भितर तिणें भितर वचून 
कुडांत रिगून जाल्लें. 


प्रेता सांगाता वचपाक नजो आशिल्ल्या सगल्यांनी जान्हवीक भायर यो म्हण 
दारार मारून खूबदां उलो केलो. स्वता रामचंद्र पैनूच धाकटे सुनेक भायर यो 
म्हण लालेवन मागलें. घडीभरा उपरांतय ती भायर येना जातकच दादल्यांनी दार 
फोडून भायर हाडटां तिका अशें भेश्टायलें. तिचें एकच हठ - “ह्या घराक 
म्हाका ते घेवन आयले. हें सोडून हांव भायर येवपी न्हय!'' कुडाक आसपी 
एके धाकटेशे खिडकेंतल्यान वांकून पळयिल्याक दिशिलें किदें?- घोवान 
सकयल उडयिल्ली वस्त्राची पोटली वणटी लागीं दवरून तिका तेंकून बशिले 
जान्हवी ! हालनाशी शिळाशी बशिली तिची आकृती! एकलीच भितर बसून 
किदेंय करून घेत अशें दुगदूग आशिल्यांकय तिका पळोवन समाधान जालें. 
तिका भायर हाडपाचे प्रयत्न फळादीक जावंक नात. देखून सगले बेजारून 
बळ्ळंबेट्टाचे घराक परतले. 


एके फावटीं भितर गेल्ली जान्हवी मुखार केन्नाय भायर आयलीच ना. तिचे 
आवयबापूय मंगलपाडी सावन दोन दिसां उपरांत आयले. तांणीय तिका 
आपोवचे खूब प्रयत्न केले. दुख्खाचीं, समाधानाची, फुसलावणेचीं अशी 
सगल्या तरांचीं उतरां सोंपून,''मेलो तो गेलो, ताचें आयुश्य तितलेंच आसलें. 
तुवें अशें बसल्यार तो परतून येता की?'' अशें सांगलें तांणी. तिचें एकूच 
उतर, म्हाका हांगा हाडून सोडली तांणी. हांगाच रावका म्हण सांगलें. हांव 
हांगाच रावपी.'' खिडकेंतल्यान आयिल्लीं उतरां. अनंतय्या आनी बायल 
मोन्यांनी रावलीं. रामचंद्र पै लागीं,''ह्या भुरग्यांक हे स्थितींत हाडिल्लेंच आमी 
भावजी. जुळनासलीं जातकां आसून सुद्दा लग्न करोवन हे स्थितीक हाडलें 
न्हय? आत्तां पळे अनुभवका. हट्ट करपांत तुमगेले पुताक ही कांय उणें ना,'' 
असो चुरचुरलो अनंतय्या. 

मरणा उपरांतचे बारा दीसय जान्हवीक भायर आपोवपाचे प्रयत्न चालूच 
आसले. कुडांत बशिली जान्हवी खिडकी लागीं येवन कोणालेंय तोंड 
पळयनासतना, “बारा-तेरा केल्यार पानांत थोडो पायस आनी घारी-हंबरी 
(घारी-हंबरी- बारा-तेराक (भोजाक) आनी वर्शिकाक करपी भक्ष्य.) म्हाका 
हांगाच हाडून दियात. आनी म्हाका विसरून सोडात,'' अशें म्हळें. बारा दिसां 
मेरेन खिडकेंतल्यान दिल्लें जेवण-उदक कांयच आपुडली नासली ती! वांचल्या 
ती व्हड अशें लोकांनी म्हळें. तिम्म पैलो भोजो जावन दिल्लो घारी-हंबरी, 
पायस मात्र तिणें घेवन खालो अशें पळयल्यांनी सांगलें. 


मुखावेले दिसांनी जान्हवी एके फावटीं लेगीत बल्लाळ बीडुंचे भायर येवूंना. 
ते वटेन गेलिल्यांले दिश्टीकूय पडिल ना. सदांकाळ बंद आसपी त्या दाराफाटीं 
आसपी जान्हवीक आनी भायल्या संवसाराक आसपी संबंद म्हणल्यार 
मडवळीण देयीची धूव काळी नांवाची चली मात्र! बळ्ळंबेट्टाचे घरासावन त्या 
घराक धा वांवांचें अंतर. रात्र जातना तें भुताच्या घरा भशेन दिसतालें. जान्हवी 
एकटीच आसता म्हणून रामचंद्र पैन देयीची चली काळीक वांगडा उरपाक 
विनंती केल्ली. ते देखून काळी रातचें एक दिवो जळोवन दवरताली. बळ्ळं- 
बेट्टाच्या वसऱ्यार बसून पळयल्यार पयसुल्यान त्या पोरण्या घराचो दिवो 
मिणमिणटालो. 


आपले धुवेक एक आश्रय जालें अशें समाधान देयीक. आयज न्हय फाल्यां 
धाकटी भाटकान्न सारकी जातली, अशी सगल्यां भशेन देयीनय आस दवरून 
घेतिल्ली. बीडचे भोंवतणींतल्यान सगले गेले उपरांत जान्हवीन कुडाचें दार 
उकतें केल्लें तशें जावन तिका अन्न-उदक दिवपाक काळीक साध्य जालें. पूण 
जान्हवी रांदप करप जावूं, न्हावप जावूं, कपडे बदलावचे जावूं किदेंय 
करनासली. उतरय ना. आनीक कोणाचे नदरेकूय पडनासली. कोणाचीय 
सावळी तिचेर पडनासली. सुरवातीक शीत-सार धाडून दिताले. पूण भूक 
लागता म्हणचें किंवा भूक लागिल भशेन दाखोवन घेवप नासलें. देखून मागीर 
काळीच तिका जेबणाक करून वाडटाली. ताका लागून ती अदीं-मदीं 
कुटुंबाच्या मुख्य घराक येवन तांदूळ, मिरसांग, तेल म्हण घेवन वचपाक 

लागली. तेन्ना रामचंद्र पै जावूं, अंतु पैची बायल जावूं, पार्वतीबाय 
` जावूं,“कशी आसा?'' अशें विचारल्यार,'“आसात, बसून बरें करून. जेवप 
ना. तोंडातल्यान एक उतर ना. वोगी बसतात. केन्नातरी घरचे बाकी कुडांत 
किंवा वसऱ्यार येवपाचें आसा,'' अशें सांगताली. ''हांबें जेवका न्हय? हें 
सगलें व्हरून रांदप करतां. धाकटे भाटकान्नीक काडून दवरतां. जेवल्यार 
जेवली. नाजाल्यार तें मागीर हांवच जेवतां. अजून मेरेन आम्मान म्हजे लागीं 
एक चकार शब्द काडूंना.'' अशें सांगताली. 


फुडें जान्हवीक कोणेंच पळयली ना. पोरण्या घरा दिकेन कोण तरी 
आयल्यार ती भितर कुडांतच वचून दार बंद करून घेताली. आपणेंच हट्ट 
धरून करून घेतिल्ल्या लग्नाक ही गती आयल्याक तिणें आपणाकच 
जापसालदार मानून घेतिल्ली. देखून ती आनीक कोणालेंय तोंड पळोवपाक 
इत्शिनासली. काळी तात्तावळ सामान सरंजाम हाडटाली. हाडिलें रांदप 
करताली. भाटकान्नीकय दिताली, आपुणूय खाताली. एक-दोन वर्सा काळी 
येना जाल्यार किदें जालें काय म्हण रामचंद्र पै किंवा ताचे घराचे लोक हसको 
करताले. भरिलें घर, घरभर येवन वचपी लोक. काळीन विचारनासलें पूण 
दिवचें अशें दिशिलें दिताले. ती गेले उपरांत काळी आयिल्ली अशें म्हणल्यार 
बाकीच्यांक कळटालें; किंवा तिका पळयनासलें सट्टने याद करून,“'काळी 
आयलीना?'' अशें विचारपाचें आसलें. वर्साक एक फावटी तिम्म पैचे वर्शिका 
दिसा रामचंद्र पैक तिचो उगडास जाता. तेन्ना काळी येवन गेली आसचा फावो 
अशें दिसतालें. कोणाक तरी विचारल्यार,''व्हय आयिल्ली,'' हे जबाब 
मेळळ्यार ताचे ते भावनेक घटाय मेळटाली. 


देखून कालक्रमेण काळी जावं जान्हवी जावं तांचे यादस्तिकेंतल्यान पुसट 
जायत गेलीं. 

ययाती भशेन रामचंद्र पैक एकाएकीं म्हातारपणान पांगरिल्लें. ह्या दिसांनी 
ताचेर आयिल्ले कश्ट परंपरेन जशें कितें ताचें अस्तित्वच हालोवन उडयिल्लें. 
आंगार उठपी करटांचे दुखीन ताचें आंग सामकें पिळून उडयिल्ले भशेन जाल्यार 
हाता-तोंडा आयिल्ल्या पुताच्या मरणान तांचे स्थैर्यच गळून गेल्लें. भाव 
शिवप्पय्या धर्मस्थळ देवाची आण घालून पयसच जाल्लो. आनीक एक भाव 
सकयले जातीचे अस्तुरेच्या नादांत पडला जाल्यार होड पुताचे प्रताप अदीं-मदी 
ताच्या कानार पडत आसले. कांब्राजेचो भावूय पयसच जाल्लो. त्या वर्साच्या 
देव शेनवाराक तो जावों. शिवप्पय्या जावों, येनाशीं परबे घर सामकें रिकामें 
दिसतालें. पावसूय सारको येवं नासलो. बळ्ळंबेट्टाचे वसऱ्यार बसल्यार भायर 
पयस शेतांचे ते वटेन पोरण्या बीडुंत पिशाच्चशें रावपी सून जान्हवी एके 
फावटीं लेगीत रामचंद्र पैचे दिश्टीक पड़ नासली. हें सगलें अशें किद्याक घडटा 
ही चिंता ताका सामकी पिळटाली. 


नागप्पय्याचे वर्शिकाचे दिवस जाल्ली लडाय तिम्म पैच्या मरणांत समाप्त 
जावप हें रामचंद्र पैचान विसरपा जायनासलें. ह्या घरा पांय दवरिना अशें तोबय 
आण-भास घालचा भायर सरिल्लो. ह्या धपक्यान अचनाक आपणें 'राडेपृत्ता' 
म्हण सोबत उडून ताचें तोंड धांपिल्लेंच तिम्म पैचे मरणाक कारण जालें आसत 
काय - असो ताका येन्ना-तेन्ना दुबाव मारतालो. आपल्या जिवितांतूच ताणें 
कोणाकय तितलें कठोर जावन सोविलें नासलें. आपलो आजो विट्‌ठू पैक 
अखेरच्या दिसांनी आपणें उलयलें सगलें खरें जाता अशें अनुमान येवपा 
लागिलें. “हो कालिकाल राच्चू, कली देव सदांच आकाशांत फिरत आसता. 
आमचे तोंडांतल्यान कांय तरी वायट उतरां आयलीं तर तो 'अस्तु' म्हण्टा खंय. 
देखून बरीं उतरां उलोवपाचीच संवय करका तुवें,'' अशें ताणें सांगतना ताचे 
मना भितर आपलो मित्र मर्तु किणीचे मरणाक आपुणूच कारण जालें काय हें 

दुख्ख आसलें. आतां आपल्याकूय तशेंच दिसपाक लागलां. खंयचे खिणाकूय 
त्या हटमारी पोराक सोवनासलों त्या दिसा कित्याक सोवलें? सोवलें व्हय... 
ताणें किद्याक जीव दिलो ? 


रामचंद्र पैक आपले घराण्याचेर आसले नागाच्या स्रापाची याद येता. तोच 
येवन अशें आपलें अस्तित्व याद करून दिता काय? बादरायण भट्टान जातक 
पळोवन सोरोप सूड घेवपाक आपलो फणो सोडून राबला अशें म्हळें न्हय? 
रामचंद्र पैक नागाक आपणें कांय तरी अपचार केला अशी याद ना. नागपंचमी 
दिसा रानांत थंय हांगा सोदून दिशदिशीले रोयणींचेर दूद घालपाक तो 
विसरनासलो. इतलें केल्यारूय अशें किद्याक? ह्या विचाराचे फाटोफाट 
आयिल्ल्या आनीक एका उगडासान रामचंद्र पै थरथरलो- नागडो बेताळ! 
व्हय, नागडो बेताळ आयिल्लोच ना. येतां म्हणटासलो, एक फावटीं लेगीत 
येवुंकूच ना. आजो विट्ठू पैन खात्रीन एक उतर सागिलें.- ''सोदून घेवन 
वचपाची गरज नारे राच्चू. खंय आसा, केन्ना येता, आयिल्लो केन्ना परत वेता 
अशें विचारपा नजो. तो निश्चीतपणान येता. सारस्वतांच्या घरा मेटां चडून 
येता. वसऱयार आसनमांडी घालून बसता. आशीर्वाद करता.” कुंबळेंत 
आयिल्ले उपरांत एक फावटीं सुद्दा ताचें दर्शन जावूं नासलें. आजो विट्ठू पे 
रावन रावन मेलो. आपल्या बापांयचो फांटोय तसोच रावतलो. आतां, इतले 
तेंपा उपरांत ह्या रानांत घर करून आसपी आपुणूय अशें व्यर्थ रावत आसा. 
कदाचीत आमचें कूटुंबाकच तो विसरलो काय? 


वंशाच्या चार फांट्यांत एक फांटो निश्शेश जाता अशें ताणें म्हळूळे खंय. 
पळयल्यार तशेंच जायत आसा. आपले फुडले पिळगेंत तिम्म पै मरचा देखून 
एक फांटो निश्शेश जाला. तेतांत नच्च पैचो फांटोय थंयच थांबला. चलयो 
पुराय भायर दिवपाच्यो. चलो भुरगो जल्मा येना जाल्यार ती पिळगी थंयच 
थांबता. चारांत एक.... चारांत एक. तिम्म पेचे मरणाकूय तेंच कारण की ? 


असले विचारान रामचंद्र पै आनीक इतलो पिळून काडले भशेन जाल्लो. धा 
पावलां घाल्यार पुरो जाताले. आदले दिसांनी गुत्तु, गुरुवारे, कंगील, कार्याडु 

गुड्यांवयर खंयच थांबनाशीं सोंपेपणान चडटालो रामचंद्र पै. आता धा 
व बसून पांय ओडीत वचपाची परिस्थित. बारा हाती पुडवें कास मारून 
'न्हेसून खांद्यार एक शाल घालून वत चडल्यार बी आसों म्हण माथ्याक एक 
मुंडास वेडावन सटसट पांय घालून वेतालो. गुङ्ड्याचे तोंकार पावूमेरेन खंयच 
थांबनासलो. गुड़ो चडटकच वाटेर बाजूक आसपी फातराचेर किंवा रुखाचे 
'कांडाचेर बसून शालीन हड, तोंड, खांके सगळें बरें करून हूम पुसून पुडवेची 
गांठ बांदिले कवळाची चेंची सोडोवन तातूंतल्यान पान-सुपारी काडून कवळ 
घाल्यार आतां आयिल्लें तितलेंच अंतर परत चड़चे तितली ताकत. आतां गुडो 
आसूंदी. बळ्ळंबेट्टांतूच थंयहांगा शेतांत, लागसरचे जंगलांत धा पावलां 
घाल्यारूय पुरो पुरो जातालें. घरा आयल्यार वसऱ्यार बांदिल्ल्या झोंपाळ्यार 
बसून सोडतालो. 


गेल्ल्या थोड्यां वर्सा पसून रामचंद्र पैन बळ्ळंबेट्टाची भोंवतणच्या आस्तीचे 
प्रदेशांनी दुर्लक्षीत, उदक मेळनाशीं पडिलें नागबिंब सोदिल्लें. खणोन 
पळयिल्लें-हांगा आसतकाय, थंय मेळतकाय असो दुबाव. हो दुबाव ताचो 
कितलो वाडिल्लो म्हणल्यार खंय तरी मुतूंक जावन आयल्यार राबून मुत्तना 
खंय त्या नागबिंबा वयर पडत अशी भिरांत ताका. बादरायण भट्टान आयिल 
तावळ,'“तुमी हांगा नागबिंब आसा म्हण सांगिल न्हयवे भट्टो, हांवें खूब 
सोदलें, मेळूंना.'' अशीं आपलीं लाचारपणां सांगून नागमंडल करोवपाचें 
आसल्यार तें कशें, खंय करोवपाचें, कितलो खर्च बसत, बी विचारपूस केल्ली. 
ताका लागून,“राच्चू पैनो तो आतां प्रत्यक्ष जायना म्हणत आसुये. वेळघडी 
आयिले तेन्ना दिश्टी पडटालो,'' अशें बादरायण भट्टान समजायिलें. पुणून 
रामचंद्र पै सोदीत आसलो. ह्या दिसांनी तर ताचो सोद चडूच जाल्लो. 


असल्या दिसांनी नागड्या बेताळाचो उगडास येवपाकूय एक कारण आसलें. 
बळ्ळंबेट्टाचे रानांवनांत भटकत आसतना दोळ्यां मुखारच रूखाचे आड 
दिसूनूय दिसनासलोसो मनीस एक थंय थंय बालांडून गेलो अशें अणभवतालें. 
रूप, आकार, बी स्पश्ट जायना जरी जालीं एक काळसर सावळी झळकल्ले 
भशेन, आपालिपा खेळिले भशेन जाताली. सुरवातीक रामचंद्र पैक काळजांत 

धसक्‌ जाल्लें. त्या भोंवतणीं ब्राह्मणांची घरां खूबशीं नासलीं. फकत मूलज, 
बंट, दीवर, सेरेगार, म्हार असल्या स्पृश्य-अस्पृश्य जातींचेच लोक. तोंड 
सोडल्यार भूत आनी दैव. असल्या देवांची म्हायती रामचंद्र पैक चड नासली. 
तशें म्हण तांकां लागून ताणें केन्नाय वायट उलयलें नासलें. त्या पिशांचातलें 
खंयचें तरी एक अशें आपणें रानांत फिरतांना मुखार राबल्यार ह्या भंयानच ताचें 
हर्ड़े धडधडटालें. 

आजो विट्ठू पैन ल्हानपणापसून आपले तकलेंत भरिलें गोंयचे वरुणापुरा 
तसलें अग्रहार हांगा स्थापना करका हें सपन ताच्यांत आसलें. आज्यान सांगिलें 
ते न्हंयेचें नांव किदें? फुल्ला न्हय व्हयकी? हांगा पूर्वेचे गुत्तु गुड्ड्या वयल्यान 
देंबन येवपी निरंजनी. आसपास विशाळ मळ. घरभर भुरगीं. गोठोभर गोरवां. 
होय! कोण रे तो म्हणून उलो केल्यार पुरो, धांवून येवपी वावराडी. पुणून आतां 
किदें? घराणें फुटून पडिल्ले मातये दिफळोसो चूरचूर जायत आसा. ''मंजुनाथा 
तुवेंच राखण दिवका'' अशें होड़ान म्हणटनाच- झाडां पेडां मागशीं अचानक 
दिसून ना जावपी एक आकृती. तेन्ना रामचंद्र पेक आज्यान सांगिलो नागडो 
बेताळ आसत काय अशें दिसतालें. 


एके फावटीं रामचंद्र पै पूर्वेचे कंगीलाचो गुड्डो चडत आसलो. तेन्ना बाजूचे 
झोंपांतल्यान कांयतरी एक आकृती दिसलीशी जावन ते वटेन बागवल्लोच ती 
झुरचाक लागली. हें कुवाडें भेतकाच म्हणून रामचंद्र पै सट्टने ते वटेन वचून 
ताचेर उडलो. उडिले नेटाक पांया पोंदाचो एक फातर निसरून सकयल 
खोलायेक उडत उडत पडलो. रामचंद्र पै तोल चुकून पडटासो जालो. आदरसून 
लागच्या एका रुखाच्या फांट्याक घट्ट धरलें. ताचो पांय मुरडलो. तरीय मुखार 
धांवपी आकृतायेचें दर्शन मात्र मेळना. 


तन्मध्यें गुत्तांत हव्यक ब्राह्मणांचो एक संवसार आसा. गोविंद भट्ट म्हणपी 
एकटो अंजन (अंजन- निधी, निक्षेप वा आनीक किदेंय सोदून काडपा खातीर 
दोळ्यांत घालपी विशेश शक्तीचे काजळ.) घालून खंयूय किदेंय सोदून 
काडपाक शक्त आसा. ही खबर रामचंद्र पैन आयकली. बातमी आयकल्लीच 

त्या मनशाक पळोवपाची उत्सूकताय रामचंद्र पैक चड जाली. घरच्या कामां 
मजगतींच एक दीस फुरसत करून रामचंद्र पै गुत्तु गोविंद भट्टाक मेळपाक 
भायर सरलो. 


गोंविद भट्ट लांब-रुंद मनीस. वाटकुळें तोंड. निश्ठावंत ब्राह्मण. पुजा- 

पूनस्कार सगळें खूब. ताचें घर एक सादारण तरेची झोंपडी. तीन चार कुडां. 
सगल्या कुडांक सुपारेच्या पिड्यांचें पाखें. ल्हानशें बिडार. चंदनाचें नाम, सवळें 
न्हेसण, गोपादाचे इतली रुंद शेंडी. ताका भेटपाक येवपी लोकय खूबशे आसुये. 
आंगणालागीं एक विशाळ वसरो बांदयिलो. ताचें पाखेंय फोफळाचे पिडे 
दवरून केल्लेंच. चोंय वांनी, वणत नासली उकती वय्यापुरी. कमरेइतली 
उबार जमीन. वसऱयाचे एका कोनश्यांत तांची पुजा सामग्री- तांदूळ, आडसर, 
फूल, पान, भिंगार, पिक्या फोफळांचें शिंपटें, केळपान, कलश, बी. सदांच 
अग्नी जळत उरता की कितकी, होमखणाचे मर्देच गोबराची रास. पातळसो एक 
धुंवर. रामचंद्र पैन सोदीत सोदीत सुपारीचे कुळागरा मदलें तांचे घरा पावतना 
वेळ बरो वयर चडिलो. खालचो जागो आनी भोंवतणीं फोफळा माडी आसचा 
देखून थंड वातावरण. खांद्यार थोडी रांदयकाय आनी केळीघडाय व्हांवन एक 
शेतकामती भशेन आयिल्ले ताका पळोवन गोविंद भट्टान बरो करून येवकार 
दिलो. गोबिंद भट्टाक घरभर भुरगीं. एकट्याक घरा धाडून तानेक गोड आनी 
उदक हाडोबन दिवन पाहुणचार केलो. आत्मीयतायेन,''किदें.... बरे मूं? अशें 
आयले?” म्हण प्रस्न घालून रामचंद्र पैचो जवाब किदें ताका रावलो. 


रामचंद्र पैन आपली काणी पुराय सांगली. ''आमगेले भट्टान घरांत 
सगल्यांलीं जातकां पळोवन नाग दोश आसा अशें सागलां. घरा भोंवतणीं 
खंयतरी नागनिंब आसा असो आदेश जाला. हांवें खूब सोदलें. मेळ्ळेंना. 
मेळळ्यार ताका एक उदकाची वेवस्था करूं येत न्हय? तुमी एके फावटीं अंजन 
घालून पळोवका,'' अशें म्हळें. ““पैयांनो, अंजन घालून पळोवचाक कांय 
हरकत ना. घडये नागबिंब दिसतूय. जाल्यार ही नागपुजा तुमगेल्यांत चलता? 
हे बगले लोक ताका 'चरतालो देव' अशीं पुजा करपाची पद्दत आसा. 
जाल्यार तुमी ब्राह्मण. गोंयचे दिकाच्यान आयिल्ले. न्हय, आमीय ते बगलेचेच 

म्हणात. वेदोक्त देवांची पुजा करतात शिवाय दैव, भूत-प्रेत हांची आराधना 
करिनात. हांगाचे मुलज नागपुजा करपी अशें पुराणांत सांगलां. जाल्यार आमी 
करतात वे?” असो प्रस्न केलो. रामचंद्र पैन आपले कुट्ंबाचेर आशिल्ले 
नागशापा विशीं गोविंद भट्टालागीं सांगलें. हल्लींच आपलो दुसरे पूत सोरोप 
चाबून मेलिलोय सांगलें. “पुजा करतात की करितात हें नकळो भट्टो. पुणून हें 
सगलें घडिलें हय. सगल्या परस हे वटेन रानांत येवन राबीतो केल्ले उपरांत 
असले सगल्याक भिवका व्हय की न्हय? आनीक कांय न्हय जाल्यारूय ह्या 
देवाक म्हण एक पटकळी फूल माळून, आठवड्यांतल्यान एके फावटीं एक 
गिंडी दूद रकयल्यार लुकसाण कांय ना न्हय?'' अशें ताणें म्हळें. गोविंद भट्ट 
हांसलो. “मनीस प्रकृतीक जेन्ना भियेता तेन्ना देव जल्मता अशें आमचे पुरातन 
सांगताले. पैयांनो, तशे पळयल्यार आमचे देव सगले उबजल्ले अशेंच म्हण 
दिसता. वट्ट विश्वास मुख्य. जावों, अंजन घालून पळोवया.'' अशें म्हळें. 


गोविंद भट्टान अंजन घालपाक शिकिल्ले ताणें केरळा बगलेन गेल्लो तेन्ना. 
तो ल्हानपणारच घर सोडून धांवून गेल्लो. मलेयाळ दिकान थोड्या तांत्रिकां 
बरोबर आसलो खंय. “तेन्ना शिकिले विद्येचो सदुपयोग करीत आसां. ह्या 
दिसांनी अंजनाचें काम चड येवूंना. आयिल्ले लोक शेणिल्ली गाय किंवा म्हस 
खंय मेळत म्हण विचारतात. तें पळोवचाक अंजन किद्याक घालका? वागान 
की कुणशिंगान की खाल्ली आसत. चड म्हणल्यार घरचो दादलो गांव सोडून 
गेला म्हण सोदपाक येतात. घरांत कसलेंच चड-उणें जावन बेजार येवन गेला 
असो अदमास लावूंयेत, तरणाटो जाल्यार खंय सैन्याक वचून झुजाक बी गेला 
आसत. ज्युस्त मिशी फुटपी पोर जाल्यार खंयचे चलीये फाटीं धांवला आसुये 
आनी जाणटो जाल्यार खंय बांयंत की वझऱ्यांत की पडला आसत अशें 
सांगूंयेता न्हय?''अशें म्हण हांसलो. रामचंद्र पैयूय हांसलो. “'पैयांनो तुमी 
कुंबळे शारांत आशिले वेपार-वेव्हार म्हण धा जनां लागीं उलोवन जाणात. 
आतां एक बरे कामाक म्हण आयल्यात. अंजन घालून पळोव्यां. तुमकां तशें 
वयलेवयरूच सारोवन सोडिलें भशेन सांगून धाडिना हांव, हांव इतलो तेप 
तुमचे बगलेन आयिल्लों न्हय. 

गोविंद भट्ट आसनमांडी घालून बसलो. मुखार दोन शेरभर सुरय तांदूळ. 
त्या तांदळाचेर एके मुठी इतलो व्हड तुळतुळीत एक शिळे फातराक तेल लावन 


. नाजूकतायेन लायिल्लें काजळ...... लकलकपी सुंदर काळे काजळ. एक अर्द 


घडीभर ताचेरच दिश्टी तिगोवन बशिल्लो गोविंद भट्ट सवकासायेन सांगपा 
लागलो- 


“हांग सावन आमी दक्षिणेक वचत आसात व्हय की? रानांत भर ल्हान- 
व्हड झोंपां. फक्त जंगल. सारकें?'' रामचंद्र पैन व्हय म्हण माथें हालयलें. 
शिळेचे त्या लकलकपी काळ्या रंगांत तिगयिल्ली दिश्टी हालयनाशीं गोविंद 
भट्टान,''आतां देंवका न्हय? ओ! आनीक एक गुड़ो आड आयला. मर्देच 
पावसाडींत मात्र व्हांवपी उदकाची झर. फातर सगले नय (सुळसुळीत) 
जाल्यात. हें पार केल्यार मेळचो तुमचो गुड़ो. गुड़ो भर सागवानी, बिटी, 
तमाल, वटवृक्ष, बिल्वपत्रीचो रूख बी भरपूर. पैयांनो, आतां दावे वाटच्यान 
वचूं की उजवे वाटचान वचूं? की गुड़ो चडुन वचूं?'' अशें विचारलें. 


रामचंद्र पैक अंजनाचो अणभव हो नवोच. गोविंद भट्ट अशे आपल्याक 
प्रस्न घालीत ही कल्पना ताका नासली. देखून जबाब दिवपाक फाटीं पडलो. 
ताणें जबाब दिनासलो पळोवन गोविंद भट्टान,''आं, आसूं, कशीं गेल्यारूय 
एकच. उजव्यान उदकाचो व्हाळ. मुखार वचूं ?'' अशें विचारलें. रामचंद्र पैन 
सट्टने,'“हय....हय... निरंजनीचो वझरो तो. भट्टांनो, ताचे देगेर गेल्यारूय 
जाता. गुड्डो चडून देंवल्यारूय बळ्ळंबेट्टाचे मैदानार पावतात,'' अशें म्हळें. 
““लागची वाट खंयची सांगा पैनों, गुड्डो, चडून देंवचे की कितें? बरें... ओ! 
गुड्ड्या वयल्यान अस्तंतेचे दिकेन दिसता न्हय.... तेंच न्हय की बळळंबेट्टाचें 
मैदान? तेंच मूं बळ्ळंबेट्टाचें मळ? शेतां मदें निरंजनी व्हांवता. मदेंच, 
ब्हाळाचे उजव्यान धा-बारा घरां दिसत आसात. तेंच वे?” म्हण विचारलें 
गोविंद भट्टान. “उजव्यानकी? खूब घरां म्हळें की? तें देय्यें्रे किंवा नडुमने 
आसत. थंयच मातशें मुखार वचपा जाय. दावे दिकेन एकच घर. उर्देतेक तोंड 
करून आसा. तेच बळ्ळं बेट्ट'' अशें रामचंद्र पैन म्हळें. ''एक न्हय दोन घरां. 
एक नवें घर. आनी एक खूब पोरणें. पूण व्हड घर न्हय वे? तुमी नवे घरांत मूं. 

रावचें? ह्य.... तुमचे घराक पावले पैनो!'' अशें म्हणीत आपलें उतर खात्री 
केलें गोविंद भट्टान. 


गोविंद भट्टान त्या अंजनांत भटकुवचें रामचंद्र पै भारी कोतुकायेन पळयत 
बशिलो. पद्मासन घालून शिळेचे काळ्या काजळांत दिश्टी खोदून गळो सुद्दा 
हालयनाशीं प्रस्न घालतालो गोविंद भट्ट. रामचंद्र पै भंय-भक्ती आनी अजापान 
ताचे प्रस्ना बरोबरच बळ्ळंबेट्टा भोंवतणीं हेडचा लागलो. ''शेतांत खंयीच 
नागबिंब मेळना पैनो. निरंजनीचे देगेर आसले केदगेच्या झोपांतूय ना, घरचे 
आसपासचे दांगरांचे वयले सड्यांतूय ना. आतां तुमची आस्ती खंखय पसरल्या 
थंय सगलें बच्चें पडलें. मेळ्यारूय मेळत. एक काम करुया. आतां हांगाच 
थांबोव्या. जेवणा नंतर परत बसुयां.'' अशें म्हणत गोविंद भट्ट अंजन विसर्जन 
करपाक लागलो. 


रामचंद्र पैक घरा सावन भायर सरतना हें काम इतलें लांबत ही कल्पना 
नासली. आतां पळयल्यार सूर्य अस्तंतेक वळिल्लो. सावळ्यो लांब पडचा 
लागिल्ल्यो. अंजन विसर्जन करून उठिलो गोविंद भट्ट,''तुमकां आक्षेप ना 
जाल्यार तुमीय हांगाच जेवण करूंयेत पैनो. देवान ह्या ब्राह्मणाक येदें कांय तरी 
दिलां. तेंच वांटून खावुयां. हांगाच गोड़ उदकाची झर आसा. तुमी जाय 
जाल्यार आन्नेक फावट न्हावन येयात. तितल्यांत जेवणाची तयारी करयतां. 
मागीर सोदुया. जायत न्हय?'' आशें म्हळें. रामचंद्र पै खीणभर विचारांत 
पडलो. उपरांत थारावन,''भट्टो, आयज परत नाका. हांव घरांत सांगून आयलों 
ना. ह्या दिसांनी म्हजी भलायकी खास बरी उरना देखून घरा वतना वेळ 
जाल्यार तीं घाबरतात. ह्या आठवड्यांत आन्नेके फावटीं परतून आरामेर येतां. 
आयल्यार दीसभरा खातीरच येतां,'' अशें सांगून उठलो. 


नागबिंबाचो ठाव दिसनाशीं घराक परतल्ले रामचंद्र पैक खूब पश्चात्ताप 
जालो. ताणें बळ्ळंबेट्टाक येवन पावतना सांजच जाल्ली. वाटेर येतना गोविंद 
भट्टान निश्चीत म्हळ्ळें भशेन त्या जाग्यार भ्रमण केल्लें परत परत चरवण 
केल्लें रामचंद्र पैन. त्या जाग्याक उफाट वळखीचोसो- हांगा फोफळा माडयेचो 

सांकव आसा, हांगा रुमडा रूख आसा, हांगा हनुमंतान उखलून हाडिल्लो 

फातर आसा, हल्लींच बांदयिल्लें घर आसा अशें सांगीत गेल्लो. चलत 

आसलो रामचंद्र पैचे मनांत आनीक एक विचार येवन तो सट्टने थांबलो. खूब 

| वर्सा पयलें गांव सोडून धांवन गेल्लो आपलो बापूय खंय गेलो हें विचारका 

अशें दिसलें. आतां तो जिवानशीं आसपाक शकक्‍्यना. पूण वांचून आसतना खंय 

खंय गेल्लो, किदें जालें, कसो जियेलो, किदें करी-हें सगलें फकत आपले 
उत्सूकतायेक लागून तरी विचारका अशें दिसलें. 


रामचंद्र पै फुडल्या आठवड्यांत नडुमने बीरण्ण बंटाक सांगाता घेवन गुत्तु 
गोविंद भट्टा घरा गेलो. बीरण्ण बंटाले खांद्यार एक तांदळा मुडी घालून आपणें 
. केळें, गोड, मिरीं हें सगलें व्हांवलें. हे सगलें गोविंद भट्टाचे मुखार दवरून 
नमस्कार करून, दया करून स्विकार करका,'' अशें सांगून बसतना 
' भट्टान,“पैनो, तुमी गेल्ले फावटीं जेवनाशीं गेल्ले. ह्या घरचे रिणाक पडचा 
नजो म्हण मूं? ताकाच आतां हें सगलें घेवन आयल्यात तुमी. आसूं, नाका 
म्हणल्यार पसंती म्हजी म्हण जातली. देवाचें नामस्मरण करून दक्षिणा स्विकार 
करतां,'' अशें हांसत म्हणचा लागलो. 


परत अंजन घालपाचे विधी चल्ले. आदले फावटी परस बेगान 
बळ्ळंबेट्टाचो पकड मेळ्ळो. पयलें पळयिले जागे गोविंद भट्टान परत सोदिले 
नात. पूण दोंगरांचे पठाराचेर लांब चल्ल्यारूय नागबिंब मेळना. ''तुमगेले घरचे 
फाटल्यान खूब बागां आसात. पूण थंय खंयीच नागबिंबाचें दर्शन जातऽ ना. 
तुमगेले घरचे दाव्या बाजूचे शेताचे देगेर बरें पयस चल्ल्यात आमी. थंय बी 
ना. हें कितें? ओ! तुमची शेतां हांगा सोंपली. निरंजनीचें उदक दोंगराचे देगेंत 
व्हांवत आसा. आतां मैदान दिसना. सकयल गुड्ड्याचे पोंदाक थंथय ल्हान 
ल्हान शेतां. ताचे पेलतान रानाची अखेर. गोविंद भट्ट सांगीत सुटलो तशें 
रामचंद्र पैचें काळीज डबड़ब मारून घेवचा लागलें. “थंय एक खोंपटी 
आसा,'' अशें म्हळें ताणें. “'ब्हय आसा,'' म्हळें. अण्णु पुजारीचें घर! ताणें तें 
घर सोडून स-सात वर्सांच जाल्यांत. आतां थंय कोणूय वास्तव्य करी नात. 
रामचंद्र पैन तें घर कांय लागीं सावन पळयिलें न्हय. एक बातमी प्रकार 

आपलो पूत अंतु पै एका काळार त्या जाग्याक वळखीचो जाल्लो. अण्णु 
पुजारिलें नांव आयकल्यार रामचंद्र पैक अपराधी मनोभाव जाग्रूत जातासलो. 
“ता पैनो, नाग हांगाय दिसना. आनीक निरंजनीचे उदकांत जावो आसत की? 
लांबोलांब पूर्वेक आयलों. उदकाचे प्रवाहाचे विरुद्ध दिकान आयलां. आं. 
न्हंयेचे उजवे देगेरूय तुमची आस्ती आसा मूं? शेतांय आसात,'' अशें म्हळें 
गोविंद भट्टान. ““व्हय, उजवे देगेर एक फावटीं ते मोडके खोंपटे कडेन गेल्यार 
जातासलें,'' म्हळें रामचंद्र पैन. आतां ताका रडूं येवचें एक बाकी. कितले 
सोदल्यारूय हो चरचो देव प्रकट जायनामूं! गोविंद भट्ट न्हंयेचे देगेर चलत 
मुखार मंज पुजारिले झोपडेपर्यंत पाविलो. ''मेळत ना पेनो. तुमगेले आस्तींत 
पुराय फिरून जालें. किदें करू? विसर्जन करू ?'' असो प्रस्न केलो. 


“नावें? मेळिलना वे? शे! नावे?'' निरशेणेन विचारलें रामचंद्र पैन. 
''भट्टो! एके फावटीं, फकत एकेच फावटीं पुरो... पश्चीम देगेरच निरंजनी 
बालांडून सोडा. दावे दिकान सरळ बळ्ळंबेट्ट घरा मेरेन सोदून येयात. 
मेळ्व्व्यार मेळोंदी, नाजाल्यार म्हाका योग ना अशें समजतां. ताचे उपरांत 
विसर्जन करात,'' अशें सांगलें. “जायत.... तशेंच जावों.'' म्हळें भट्टान. न्हंय 
पार करतकच,''हांगा एक बन आसा. पूर्वेक शेताचे मैदान.... हेदोळ एके 
फावटीं पळयलांमूं? ओ! पैनो हांगा आसा पळयात तुमचो नागशेश. आड 
पडला दोन फण्यांचो शेश..... न्हय, न्हय, ही मैथुनाची शैली. नाग आनी 
नागीण एक आन्नेकांत आंग विणून राबिली ऐट! स्वामी, नागराजा, ह्या 
पाप्याकूय आशिर्वाद कररे!'' अशें सांगून गोविंद भट्टान म्हळें. रामचंद्र पैक 
एकदम धादोसकाय जाली. ''खंय.... खंय आसा? खंय आसा?” अशें 
म्हणीत ते शिळेचे काळे काजळांत वांकून पळयलें. ताका कांय दिसूंना. तरी 
खोस! तो जागो खंय म्हणून दोदोन फावटीं विचारून खात्री करून घेतली. 
““निरंजनीचे दावे देगेर बळ्ळंबेट्टाचे पश्चीम तोंकार.... आं.... आं..... थंय 
एक बन आसा. रूख-वाली सगलें घनदाट जावन आसात. भट्टो, सोदयतां.. 
खरेपणाक सोदयतां. आचार पद्दती प्रकार पुजा जावचे तशी वेवस्था करतां,'' 
अशें तेन्नाच जणूं काय नागबिब हातांत मेळळे भशेन सांगून, सोदून दिलले 

नागबिंबाचो थाव समजून, मेळिलो जागो तोंडपाठ करून परत येतना पूर्वेत 
अचकीत मोडां उठली. वादळसो मारिल्ल्या वाऱ्यान मोडां सगलीं मळबभर 
विस्काटून उडयलें. ताणें बळ्ळंबेट्टाक येवन पावचे भितर धुल्ल भरलो. घे 
घोग्यांनी पावस रकलो. त्या वारें-पावसाक कितलेकी रूख आड पडले. घोंय्‌ 
घोंय्‌ करून व्हांवपी वाऱ्यान पाख्या वयर आशिलें तण उडून गेल्लें. एकाएकीं 
भरिले ह्या पावस-वाऱर्‍याक गोरवां, सवणीं सगलीं भिवन गप्प जालीं. 
पळपळयत आसतना पडिल्लो पावस. तीन पारां पर्यंत सामको रकवल्ल्या 
पावसान शेतां-भाटां, जमीन सगलीं बरीं भिजयलीं इतलेंच न्हय निरंजनीचें उदक 
पुराय चिखला राड (रेबें) करून घालें. गुड्ड्या वट्च्यान व्हांवन आयिल्ल्या 
उदकान निरंजनीचो बांदय फोडून घालो! 


घरा आयिल्ले रामचंद्र पैन वसऱ्यार बसून पावसाचो नेट पळयलो. गेल्ल्या 
चार वर्सांनी असलो पावस येवूं नासलो. हो ज्येष्ठाचो पावस. अशेंच आसल्यार 
ह्या वर्स भरपूर पीक. फाटले दोन वर्सापसून फसयिल्लो पावस हो. रामचंद्र पैक 
बरे दिसा उपरांत भितर तशेंच भायर थंड दिसलें. दुसर्‍या दिसा सकाळीं सुखद 
वत आसलें. खूब दिसांनी घरांतल्यान भायर आयिल्लोच नासलो की काय तशें 
रामचंद्र पै घरांतल्यान भायर सरलो. सांगाता नडुमने बीरण्ण बंटाकय आपोवन 
व्हेलो. बळ्ळंबेट्टाचे पश्चिमेचे शेतांचे मेरेवयर चलत,'“हांवें सांगूनासलें बंटा? 
गुत्तु गोविंद भट्टान अंजन घालून पळोवन खात्रीन सांगिली खबर तुवेंय 
आयकल्या आसतली. तुंबूय आयिल्लो न्हय? आयज सोदून काडुया,'' अशें 
उमेदीन सांगलें. ते वटच्या रानांत हेडून खूब सोदलें. रानाचे उजवे बाजूक 
निरंजनी. 'जोरो' करून व्हांवताली. थंय बी दोन-तीन शेतां. ते वटचे अखेरेक 
मंज पुजारीचें खोंपें. कोणूय राबितो ना देखून तें मोडून पडिलें! आदले दिसाचें 
वारें पावसान तें लोट्नूच पडिल्लें! 


“बीरण्णा, गोविंद भट्टान सांगिलो जागो होच. न्हंयेचे ते देगेर न्हय. 
मेळ्ळ्यार हांगाच मेळका,'' अशें म्हणीत बागवून रानांत शिरलो रामचंद्र पै. हे 

वटेन ते वटेन वाडिल्यो वाली कातरीत वाट करून भितर रिगलो. नागबिंब 
आसा म्हळ्ळी खबर आयकून बीरण्णाय खूब उत्सूक जाल्लो. “'ओडेया, तुमी 
अशीं सोदल्यार मेळचें दिसना म्हाका. ह्या बनाचेर आसपी कांटे सफाय केल्यार 
एकाद्रें मेळत,'' अशें म्हळें ताणें. ह्या उतराक रामचंद्र पै,“ते कांटे अशें म्हणटा 
तूं? मदें मदें नागबेतय दिश्टी पडटा मूं! तें कापचा नजो अशें म्हणटात मुरे?'' 
अशें म्हळें. “तें म्हाका सोडात तुमी...... नागबेत खंयचें म्हण हांव जाण. तें 
कापल्यार चरतलो देव म्हाका सोडिना. तुमी चिंता करूं नाकात. तुमी 
सांगल्यार पुरो. सगलें कातरून जाय तशें सारकें करून भितर वचपाक वाट 
करून दितां. एक घडीभराचें काम तें म्हाका,'' अशें म्हळें बीरण्ण बंटान. 


शेताच्या कांठार, दोंगराच्या तळांत, निरंजनीचे उजवे बाजूक झाडां-पेडां 
भरिल्लीं बनां भरपूर आसलीं. बीरण्ण बंटान कातरून वाट केल्ले कडेन भितर 
रिगून रामचंद्र पैन खूब सोदलें. पांय दवरपाक जिव दुगदुगता, खंय चुकून पांय 
त्या बिंबाचेर पडत की म्हण. अखेरेकूय निरंजनीचे तटाचेरच एके कडेन 
नागबिंब मेळूळें. बीरणण बंटान घाल्ले कोयतेक फातर खणू करून लागिल्लोच 
ताणें सादूर जावन,''ओड़ेया'' म्हणून उलो केलो. पावस येवन पांय पुरून 
वचपी चिखलांत उडी मारून रामचंद्र पैन झोंपांत रिगून, बागवून पळयलें - 
नागबिंब! बिंब बरें होड! हातीभर लांब फातर. तातूंत दोन नाग. मेथुनाची 
शैली. मातयेंत पुरून पडलां हें बिंब. आत्तां ज्युस्त खोदकाम करून प्रकट जालो 
काय असो दिसतालो. रामचंद्र पैक आपल्याक जाली खोस व्हडान बोब मारून 
प्रकट करका अशी उत्कर आशा जाली. ताणें केल्लें पयलें वयलें काम 
म्हणल्यार निरंजनींत एक बुडकी घालून दोंगरावयलीं पटकळीचीं फुलां हाडून 
त्या बिंबाक अर्पण केल्लें. निरंजनी सावन एक कळसो उदक हाडुन बिंबाचेर 
रकोवन स्वच्छ केलें. बीरण्ण बंटाक घरा धांवडावन अंतु पैक आपोवन हाडून 
फूल, फळ, कुकूम घालून पुजा केली. आड पडून आसलें बिंब उखलून सारकें 
राबयलें. तें उखलतना मातयेंत आसपी गांयडोळ हे वटेन ते वटेन चरले आनी 
भितर गेले. बिंबाक लागुनूच आसलें पिठानिमतान बिंब सुलभ जावन राबलें. 
“'बीरण्णा, हांगा भोंवतणीं एक धा वांव जमीन कातरून सपाट करकारे. बिंब 

| मेळिलो जागो पवित्र जावन आसा. कल्पादी पुजा बी हांव नकळं. ताका 


बादरायण भट्टाकच आपोवन हाडका जातलें. आतां सध्या पुजा करून 


` पटकळी फुलां माळ्ळ्यांत ताका. चूक किदेंय आसल्यार माफ करतलो,'' अशें 


सागून उठलो. 


रामचंद्र पैक बनांत नागबिंब मेळिली बातमी खूब वेगीं पसरली. “'तांचे 


' भाग्याक कांय कमी ना,'' अशी लोकांनी तोखणाय केली. कुंबळे, अडुर, मान्ये 


सावन लोक येवन पळोवन गेले. बिंबाचे प्रतिष्ठापनेक बादरायण भट्टानच 


` येवका म्हळूळी रामचंद्र पैची इत्सा मात्र पूर्ण जाली ना. ताची घरकान्न तेन्ना 


भर गुरवार. “'हांवें थंय पावचे भितर जर ही हांगा बाळांत जाली तर सुवेर 
जातलो.'' अशें ताणें सांगलें. नागबिंब सोदपाक सहाय केल्लो गुत्तु गोविंद 
भट्टान.'“तांच्या हातानच प्रतिष्ठापना करयात,'' अशें बादरायण भट्टान म्हळें. 
“हाचे फुडे असलो एक बरो म्हूर्त मेळना पैनो. म्हाका लागून तो मोडलो म्हण 
जावचो नाका,'' अशें म्हणूय सांगलें. 


रामचंद्र पैन वचून गोविंद भट्टाक भेटिल तेन्ना ताणें,'“पैनो. पूर्नप्रतिष्ठापना 
म्हणल्यार ल्हानशें देवळ बांदोवका. देवस्थान निर्माण जावका. कल्पादी होम 
करोवन हजारानशीं ब्राह्मणांक अन्नदान करका. हें पुराय एकल्यान आटापचें 
काम न्हय अशी म्हजी समजूत. सगलें आपूण एकलोच करतां म्हणप सुद्दा 
अहंकाराची उतरां अशी म्हजी भावना. इतल्याकूय हो नागराज ह्या जाग्यार 
मेळळो म्हणल्यार तो थंय किद्याक आसलो असो प्रस्न उठ्ठा. बनाचे मदेंच 
आसप ताका बरें दिसता जाल्यार आतां आमी देवळ बांदून ताका बंधनांत 
दवरल्यार ताका आमचेर राग जावों आयल्यार?'' अशें गोविंद भट्टान 
विचारलें. रामचंद्र पैक तें व्हय अशें दिसलें. गोविंद भट्टाचे हशारकायेची 
मनांतले मनांत तुस्त करून,''तशें जाल्यार आतां किदें करचे पडलें ?'' असो 
ताणें प्रस्न केलो. गोविंद भट्टान आपले लागीं आसपी ताडवृक्षाचे ग्रंथांत पुराय 
सोदलें. खूब वेळपर्यंत विचार करून, विमर्श करून मागीर,''पैनो, आकाशच 
आपलें पाखें करून घेवन आशिले हाक्का घुडी बांदोवपाची नाका. आशिले 
कडेनच एक फातराचें पीठ करोवया. पयली वयली पुजा अशें समजून एक 

फावोशें कार्य करुया. भोंवतणचे समस्त ब्राह्मणांक त्या नांवान एक गोडशें 
जेवण घालुया. सद्याक इतलें पुरो. ते वटेन वचून सदां चार पटकळी फुलां 
घालचें काम तुमगेलें. फुडें अनुकूल जाल्लें तावळ होड कार्यक्रम दवरून 
घेतल्यार जालो. जायत की?'' अशें म्हळें. 


''कबूल'' म्हळें रामचंद्र पैन. तशेंच चल्लें. मुखावेल्या दिसांनी रामचंद्र पे 
किंवा ताचो पूत अंतु पै दिसाक एके फावटीं तरी वचून निरंजनींत बुडकी घालून 
नागबिंबाक नमस्कार करून फुलां घालून येवपाची संवय करून घेतली. 
बळ्ळंबेट्टाचे घरचे भायले जगलीर (पडवेर) पूर्वेक तोंड करून बसून रामचंद्र 
पै खंबीरतायेन विश्वास करतालो की ह्या वर्सा जो इतलो बरो पावस आयला 
तो फकत आपले हे नागपुजेकूच लागून आयला अशें 


4९ ५९ 4९ 


30 


बळ्ळंबीडु सावन कार्याडुक येवन वास्तव्य केल्लो शिवप्पय्या रामचंद्र पैचो 
निमाणो भाव. बळ्ळंबीडु सोडून कार्याडुक येतना तो कांय झगडें करून किंवा 
आस्तींत वांटो विचारून आयिल्लो न्हय. पुणून फुडें केन्ना तरी ताचो 
स्वाभिमान खवदळून धर्मस्थळ देवाचो सोपूत घालून हांगा आनीक पांय दवरिना 
अशें ताच्या तोंडांतल्यान उतर भायर येतना खरें सांगप म्हणल्यार ताका भानूच 
नासलें. उतराक फाटीं धुकलून राग फुडें आयिल्ली वायट वेळघडी ती. त्या 
दिसा बळ्ळंबेट्टा घरांतल्यान भायर सरून आयिल्ले शिवप्पय्यान मागीर केन्नाय 
थंय पांय दवरिलो ना. कार्याडुचो गुड्डो चडून पुरो जाल्लो शिवप्पय्या रस्त्या 
बगलेच्या एक फातरार बसलो. ताचें काळीज दुख्खान भरिल्लें. बायल भुरगीं 
थंयच आसलीं देखून शतप्रयत्न करून ताणें रडणें थांबोवन घेतलें.-'“हाचे फुडें 
थंयचें रीण सोंपलें गो कावेरी. देवान म्हजो हात सोडलो मुगो.'' अशें थरथरपी 
आवाजान ताणें म्हळळें. घरकान्न कावेरीन ताका खूब समाधान करून कार्याड्चे 


क कह प पा 

घराक आपोवन हाडिल्लें. तीन दीस अन्न-उदक घेनाशीं पश्चात्ताप पाविले ताचो 


संताप उणो करचाक लागून ती खुबूच धडपडून येसस्वी जाल्ली. “'पव्ठय 
कावेरी, अण्णा धर्मरायसो. पूण त्या मिशी उदेनासले पोरान तोंडा आयिल्लें तशें 
उलयले देखून म्हाका सोंसपा जालें ना. जाल्यारूय हांवें 'होड कडचे' देवाचें 
नांव घेवपा नजो आसलें,'' असो पश्चात्ताप पावलो. घोवाक धीर भरचाक 
म्हणून ती “'जावों म्हणटां, सोडात तें. जाल्लें सगलें बऱ्याकच. अशें कर म्हण 
देवानच तुमकां बुद्ध दिली अशें समजुवयां. गजाल इतली लांब वचनाशीं तांणी 
तरी पळोव्येत आसली.'' अशें तिणें म्हळें. 


कार्याडुंत तांचे घर आसचें अस्तंतेक तोंड करून. शेताचे मेरेवयर चलून 
गेल्यार एक धा मेटां चडका. मातयेची जमीन. देखून ती मातीच खणून केल्लीं 
सोंपणां. शेतांक आनी ह्या सोपणांचे मजगतीं फक्त पावसाळ्यांत उदक व्हांवपी 
झर. उदक नाशिल्ल्या वेळार तातूंत गुळगुळीत असले भर फातर. गरमे दिसांनी 
शिवप्पय्याचे घरच्यांचो हागवडीचो जागो तो. देखून तोड (चर) बालांडटना 
नाक धांपून घेवका. पूण एक चार पावस पडले म्हणल्यार सगळें धुवन वचून 
निर्मळ जातालें. तेन्ना तो तोड पार करपाक फोफळा माडये कुडके घालून एक 
ल्हानसो सांकवय बांदताले. तो पार करून मेटां चडतकच शिवप्पय्याचे घरचे 
आंगणांतच पांय दवरपाक मेळटा. धा वांव लांबरुंद आशिलें आंगण. फाटीं 
तीन मेटां इतले उंचायेर बांदिलें घर. फोफळीचें पांखें अस्तंतेक तोंड करचा 
देखून सांजचें सद्दां वसऱ्यार पडपी वत. बरें व्हडलेशें घर. पूण एका आय- 
आकारान बांदिलें न्हय. जमीन, वणत सगलें मातयेनूच बांदून, पेटून बरें 
गुळगुळीत केल्लें. उंचले तेण्यार (सोपो) बसल्यार सबंद आस्ती दिश्टी पडटा. 
शिवप्पय्यान कार्याडुक आयिल्ले उपरांत आंगणाचे मुल्यांत (कोनसो) आळूं, 
वाळ, तुळस रोयिल्ली. घरा फाटल्या कुळागरांत पन्नाशेक फोफळमाडीयो. 


कार्याडुची जमीन बळ्ळंबेट्टा भशेन चिकट न्हय. शेतां लागीं एकाध 
हळडुवी रंगाची रेंव. बाकी कडेन तांबडी माती. जमनींत भर ल्हान ल्हान 
कुफातर. त्या फातरां मदीं मदीं दुर्वांकुर. मेरेवयर, घराचे सरभोंवतणीं माड. 
नाल्ल आनी सुपारी वर्सभर उपेग केल्यार घराक फावोशी. गुड्ड्यार फकत तण. 

देखून घरांतले गोरवांक चरवाचें मळ जावन उपेग जातालें. कार्याडुचे आस्तेक 
(कुम्की) आदार (आपले मालमत्ते कुशिकूच आशिल्ली सुवात जाची नोंद 
आपल्या नांवार नासुनूय आपणाच्यान भोगू येता) जावन आयिल्लें रान तशें 
कांय म्हणी सारकें न्हय. सागवानी, बिटे, चंदनाचे रूख सोडात, रानटी रूख 
लेगीत चड नासले. किद्याकूच उपेगा नासले कारे रूखूच चड. 


शिवप्पय्या बळ्ळंबेट्टांत आपल्या पुतण्या लागीं झगडें करून कार्याडुक 
येवन पश्चात्तापान तीन दीस जेवण सुद्दा करिनासतना बशिले तेन्ना ताचे 
घरकान्नीन,''हें पळया, होड देवालें नांव घेतलां तुमी. जाय जाल्यार आम्मीच 
थंय पर्यंत वचुया. देवाक पांयां पडुन चूक जाली म्हण मागून घेवयां. साध्य 
जाल्यार हेगड़ेंक भेटून अशें जालें, दंड घालतात जाल्यार दितां म्हणुया.'' अशें 
समजायिल्लें तिणें. एक फावट विचार करून शिवप्पय्यान,''घरांत वडील 
आसतना आमी आमीच वचून येवपाचें सारकें की?'' म्हण विचारलें. त्या 
उतराक कावेरी,''आतां तांकां आपोवन व्हरचें म्हणल्यार तांणी राजी जावका. 
तें आतां शक्य ना. जाय जाल्यार कोंब्राजे सावन तुमगेले अण्णाक येवचाक 
सांगात.'' आशें म्हळे. शिवप्पय्याकूय तें सारके दिसलें. 


तसो शिवप्पय्या देवु पै बरोबर एके फावटीं धर्मस्थळाक वचून देवाक पांयां 
पडून आयलो. तसो देवु पै लेगीत शिवप्पय्या भशेनच बळ्ळंबेट्टा सावन भायर 
आयिल्लोच. ताणें देवाचो सोपूत घेतलो ना जरी जालें, त्या दिसा तिम्म पैन 
तशे उलयिल्लें ताकाय भारी वायट दिशिलें. देखून थंय सावन भायर सरिलो 
आपुणूय हांगा परत पांय दवरिना अशें निर्धार केल्लो. त्या निर्धाराक लागुनूच 
तोवूय शिवप्पय्या बरोबर धर्मस्थळाक येवपाक तयार जालो. सांगाता दोन 
संवसारूच आसले. ते थंय गेले वेळार हेग्गडेंक भेटपाक मात जमलें ना. ते 
गांवांत नासले. देखून सगल्यांनी देवाचें दर्शन घेवन, शिवप्पय्यान,''देवा, हांवें 
चूक केल्लीच आसल्यार म्हाका माफ कर,” अशें देवाक सांगून रडून मनाक 
समाधान करून घेतलें. कार्याडुक परत आयिल्ले भितर बळ्ळंबेट्टांत नागबिंब 
मेळिल्ली बातमी मेळ्ळी. हाका लागून कार्याड्च्यांक अण्णाले घरचे विशीं 
असुया जाली. “पूत मेलो म्हणून किदें जालें? देवाची कृपा भरपूर आसा 

` तांचेर,'' अशें शिवप्पय्याचे तोंडान तात्तावळ येवपा लागलें. 


बळ्ळंबेट्टाचे घरांत जाल्ल्या किजिलान वायट परिणाम जाल्लो 
शिवप्पय्याचो वडील पूत भुजंग पैचेर. तेन्ना ताका बारा वर्सा पिराय. भायर 
खेळत आशिले ताका बापूय आनी अण्णा दोगांयनी व्हडल्या आवाजान 
वदरिलें आयकत राविलो. इतल्यांत घरांतल्यान भायर आंगणांत उडिल्ल्या 
बापायन ताका धरून ओडीत,''चल रे” असो भेश्टायिलो. आवय सुद्दा 
कपड्यांची पोटली घेवन भायर आयिल्ली. मुखावेलें सगलें ताचे दोळ्या फुडें 
यक्षगान खेळाभशेन चलिल्लें. म्हांतान बापांयचे हात धरून गळो आड घालून 
(दैन्यतायेन) मागिल्लें. अण्ण तिम्म पैन तोंडा आयिले तशें सोविलें, म्हांतान 
ताचें तोंड धांपपाक ताचे आंगार उडिल्लें..... हें सगलें ताणें तटास जावन 
पळयिलें. म्हांत आनी अण्णा तिम्म पै दोगांचेरय ताका उफाट राग आयिल्लो. 
मुखार घरा पावचे भितर बळ्ळंबेट्टा सावन आयिल्ली बातमी पयलें पाविल्ली 
ताकाच - सोरोप चावून तोच अण्णा तिम्म पै मेलो. हाका भुजंग पैची पयली 
प्रतिक्रिया, तशेंच जावका.'' म्हण! ''मेल्यार मरू दी. त्या घराक आनी 
आमकां कांय संबंद ना. मेल्यार बारा-तेराक लेगीत आमी येवपी न्हय अशें 
सांगून सोडात,'' अशें ताणें सांगिल्लें! 


असुया वा राग अथवा द्वेशकी दीस वतां वतां बळळंबेट्टाचें नांव काडल्यार 
भुजंग पै सामको जळचा लागलो. बळ्ळंबेट्टाचें नातें तोडचे आदींच ताची मूज 
जाल्ली. बारा सरत आशिल्ले भुजंग पैचें आंग वाडल्या भशेनच मानसीक वाड 
जायनासतना तो द्वेश वाडयत गेलो. तशें पळोवचाक धडधाकट न्हय. बारकेलो 
परंतु ताकतवान, काळसर रंगाचो, चवकोनीशें तोंड. ज्युस्त वाडचा लागिले 
खाड-मिशये निमतान आनीकय काळो मारतालो. ल्हान शेंडी, रुंद कपल, 
वाटकुळे दोळे, दोळ्यां सकयल काळे मंडळ, तोंकाळ हनवटी. आंगावयलें तीन 
पोडी जानवें हमेन मैल मैल जालें आसतलें. मातशें व्हडच म्हणचें पोट. 
पांयांचीं नाखटां खूब वाडचा देखून भितर चिखल भरिलो. भुजंग पैचो आवाज 
कर्कश. उलयल्यार कर्णकटु म्हणपूच. मूज जावचा देखून आंगार गोपीचंदनाचीं 
नामां उठून दिसतालीं. कोणेंय तरी बळ्ळंबेट्टा खबर काडल्यार, तांकां कितें 

धाड, पावसाचें उदक नाजाल्यारूय व्होळाचें उदक आसा. तीन तीन पिकां 
काडऽ सारकीं भुरगीं आसात,'' अशें तो म्हणटालो. 


खरें सांगपाचें म्हणल्यार बळ्ळंबेट्टाचो गोंदळ जाले उपरांत थंयचे विशीं 
चकार काडिनासलो म्हणल्यार शिवप्पय्याच. अशें जालें मूं म्हण भितभितरच 
खंत भोगीत आसलो तो. तेन्ना तो द्वेश भायर पडचो भुजंग पैचे तोंडांतल्यान. 
एके दृश्टीन तसो प्रकार जावपाक बापायनूच वाट करून दिल्ली म्हणुये. 


कार्याडुक आदीं मदीं कोंब्राजेसावन देवु पै म्हांत येतासलो. हें प्रकरण जाले 
नंतर अशें खंय, तशें खंय म्हण बातमी दिवची देवु पैनूच आसली. ''शिवप्पा 
राच्चू अण्णाचो धाकटो सिद्दुक नच्चण्णा घरा कुंबळेंत सोडिलो पळय, ताका 
अण्णान परतून बळ्ळंबेट्टाकच आपोवन हाडला खंय. तिम्म पै मेल्लें एक 
कारण, दुसरें म्हणल्यार नच्चु पैन हीन जातीचे बायलमनशेलो सहवास केला 
न्हय? तें पळोवन आपलो पुतूय तशेंच बी करीत म्हण भंय अण्णाक,'' अशें 
एके फावटीं आयिल्लो तेन्ना सांगिलें. ''किदें? हाचो पूत भारी अप्पंत की? 
मिशी येवचे पयलेंच मंज पुजारीचे धुवे सांगात न्हिदिलो आनी ती गुरवार 
जातकच गळो चिङ्डून न्हंयेंत उडयिल्लो अंतु पै ताचो पूत न्हय की? तें 
पळोवन सिद्दु पै वायट जावपाची साध्यताय ना खंय की?'' अशें शिवप्पय्यान 
विचारिलें. “ती आदली काणी न्हय? मेली ती मेली.'' म्हळें देवु पैन. 
“फाटली काणी आतां विसरल्या आसतली व्हय. जाल्यार अंतु पैचों सामान 
सान सुमाराचें न्हय. पळपळयिली अस्तुरी जाय ताका. पुडव्याक कास मारतना 
भितर एक काश्टी मारना तो!” अशें शिवप्पय्यान थोमणे मारिले. अशें 
उलयतांना शिवप्पय्याचे पोटांत वीख आसलें अशें न्हय. आपले हातान घडिल्ले 
चुकोक, तोंडा चुकून आयिल्ल्या उतरान जाल्ले दुकीक अशें उलयिलो तो. 


देवु पै शिवप्पय्या भशेन खंबीर न्हय. कोंब्राजेंत रावपी ताचो जीव अशक्त. 
तो तितलो धैर्यवानूय न्हय. नुपुरकुंदायेक (हें पुरो न्हयशें जावन) ताका मेळिली 
बायलूय तसलीच. लग्ना उपरांत न्हावचा लागून घोवा घरा आयिल्ले तिका 
फाटोफाट जाल्ल्या चार-पांच बाळांटिऱ्यानी तिणें हांतरुणूच घेतिल्लें म्हणुये. 

फुल्लट बाळांटिऱ्यानच ती सामकीं थकिल्ली. त्या वेळार तिणें वांचून उरिल्लेंच 
व्हड. देवु पैकय पयलेचो चलो. नांव रंग पै म्हण दवरिल्लें. जल्मा येतानच 
गुटगुटीत, गोरो, वाटकुळें तोंड. दीस वतां वतां आंग भरून मोटो जाल्लो. पूण 
किदें, बुद्द वाडूं ना. बरो बोंडेर. भायर सर म्हणल्यार भायर सरलो. नाका बस 
म्हणल्यार बरें आसा, बसलो. उलयिल्लें उतर, केल्लीं कामां घडये भितर 
विसरून उडयतालो. बारा वर्सा पिराये उपरांत सुद्दां नाल्ल काडपाक रुखार 
चडल्यार, चडिल्लो किद्याक हेंच विसरतालो. काडिलो नाल्ल सकयल पडल्ले 
उपरांत आपण रूखा वयल्यान देंवका म्हळेंच विसरतालो. “ह्या पेद्दंभट्टाक 
कोण चली दितालो? आसूं तशेंच,'' अशें देवु पैन केन्ना केन्ना म्हणचें 
आसलें. पूण देवू पैक तो म्हणल्यार काकुळट भरिल्लो मोग. आपणें खंय 
वचपार्चे आसल्यारूय ताका घेवन वेतालो. कारण, रंग पैक मुतचें कशें तेंवूय 
कळनासलें. कोणेंय सांगलें ना जाल्यार मुतूंक जावन आयल्यार काश्टेतूच मुतून 
घेतालो. तितलो बोद्दा. 


फाटीं एकदां कार्याडुक आयिल्या देवु पैन एक विशेश बातमी हाडिली. तो 
येवन पावतना दनपार सरली. आंगणांत चडटानाच वावराडी जाणु नायकाक 
आपोवन माडार चडून दोन आडसरां काड म्हण सांगून घरचीं मेटां चडिलो. 
सांगाताक रंग पै. शिवप्पय्या ज्युस्त जेवण करून वसऱयार आडसरिलो. 
अण्णाक पळोवन उठून बसलो. “जेवण जालां की?'' अशें विचारलें. अण्णान 
ह्या रखरखपी वताक कोंत्राजे सावन चमकून आयिल्लें ताका आश्चर्य जाल्ले. 
पान-सुपारेचें तबक ताचें मुखार धुकळ्ळें. तेन्ना देवु पै,'आडसर काडपाक 
सांगलां. ते येवोंदी,'' म्हणीत पांय पातळावन जमनीर बसलो. शिवप्पय्यान, 
“'किदें विशेश?'' म्हण प्रस्न केल्याक देवु पैन,““विशेश खूब आसा, 
बळ्ळंबेट्टाची काणी आयकली तुवें ? गुत्तुंत गोविंद भट्ट म्हण हयव्यां जातीचो 
ब्राह्मण आसा. जातक पातक, अंजन घालून पळोवचें हे सगले धंदे करता. तशें 
पळयल्यार आमगेले बादरायण भट्टा परस एक हात वयरच म्हणुये. बळ्ळंबेट्टा 
सावन तुगेलो होड अण्णा थंय पाविल्लो खंय. अंजन घालून पळयिल्ल्याक 
नागबिंबाचो थाव मेळ्ळो खंय. पयर पावस आयलो पळय? ताच्या दुसऱया 


430 / स्वप्न सारस्वत 


दिसाक अस्तंतेक सोदतना दिसलें खंय. हातीभर ऊंच मूर्त फातरावयर 
कोरांतिल्लें नागबिंब खंय. एक ल्हान पिठूय आसा खंय. मेळिलो खुदूद राच्चू 
अण्णाकच. मुखावयल्या आठवड्यां भितर ताका खूब दबाज्यान कल्पादी होम, 
पुजा-पूनस्कार, बी करून प्रतिष्ठापना आसा खंय. हजार लोकांक अन्नदान 
आसा,'' अशें म्हळें. 


बातमी आयकून शिवप्पय्याक जिवाक चुरचुरो जालो. हो सुवाळो सगलो 
आपले फाटल्यान चलता म्हण ताका दुख्ख जालें. ''घडये आमकां सांगणी 
नासतली.'' ताणें सुस्कार सोडलो. “तुका एकाद्रें आसत. हजार ब्राह्मणांक 
अन्नदानाची येवजण. पूण तितले ब्राह्मण खंयच्यान मेळटले? कुंबळे पर्यंत 
गेल्यारय मेळशनां. तशे हवीक ब्राह्मण खूब आसात. हे वटेन अगल्पाडी मठाचे 
भोंवतणीं कराडी ब्राह्मणूय आसात. कुंबळे पर्यंत सोदल्यार एक पांयशीं लोक 
मेळटीत न्हयवे?'' म्हळें देवु पैन. “तशें म्हणल्यार आमकां सांगणी दिवची 
आसल्यार फकत लेख भरती करपाकच म्हण, न्हयकी?'' प्रस्न केलो 
शिवप्पय्यान. ''देवाच्या संतर्पणाक सांगणीक कित्या रावप? ब्राह्मण म्हणटकच 
गळ्या धरून भायर धुकलचे नात न्हय?'' अशें म्हळें देवु पैन. एक खीणभर 
मोन्यांनी आशिले शिवप्पय्यान, ''सांगणी आयल्यारय आमच्यांनी वचपा जातलें 
काय? 'होड कड़चे' नांव घेवन आनीक बळ्ळंबेट्टाक येना म्हण सांगलां 
न्हय ?'' अशें म्हळें. देवु पैन जाप दिली ना. शिवप्पस्याच परतून,''देव पळय 
हात धरिल्यांक परत परत वयर उखलतां. थंय पावस-पीक सगलें बरें जाला 
खंय. तितलेंच न्हय आतां चरतलो देवूय मेळळो म्हणटकच आनी किदें जाय 
भाग्याक? फकत देवूच मेळ्ळो की ताचें पोंदा पुरून दवरिल्लो निधी बी 
मेळूळा?'' अशें विचारलें देवु पैन, 'तेंवूय व्हय म्हणा.” अशें म्हणीत माथें 
हालयलें. 


तितल्यांत जाणु नायकान आडसर तासून हाडलें. वताक आयिललो आयास 
(थकवो) आसचा देखून देवु पै थंड आनी सुरबूस उदक गटागट पिलो. लागीं 
बशिले बोदरवळा रंगपैकूय पिवपाक दिलें. मातशें समाधान जातकच 
पानसुपारीचें तबक लागीं ओडून घेत, “हांगा पयर पावस पडलो ना की?'' म्हण 

विचारलें. शिवप्पय्यान,'“पावस? ताची खबरच ना. मोड जाल्लें हांवें पळयलें. 
पावस येतलो म्हणून राखून बशिल्लों. पूण खंय? फाटल्यान आयिल्लो दावे 
वाटेन गेलो. सांगलें न्हय तुका? बळ्ळंबेट्टात आनी भोंवतणीं खूब पावस 
खंय!'' अशें म्हळें. देवु पैन फोफळा फोडी तोंडांत उडोवन पानाक चुनो 
लायत,''आमचे कोंब्राजेंत चार थेंबे पडले. चार म्हणल्यार चारच. पांचवो थंबो 
पडल्यार सांग. जमनीवयलो धुल्ल ल्हान ल्हान गुळयो जालो ते भायर उदक 
जमनींत देंविलें ना,'' अशें म्हळें. 


देवु पै परतले उपरांत शिवप्पय्याचे मनांतली दूख आनिकूय चड जाली. दीस 
वेतां वेतां नाग प्रतिष्ठापनेच्यो बातम्यो एकेक करून ताचे कानार पडचा 
लागल्यो. बादरायण भट्ट येवपाक जमना म्हणपी बातमी, गुत्तु गोविंद भट्टच 
प्रतिष्ठापनेचो अध्वर्यू म्हणपी आनीक एक खबर. चाळीस पन्नास कडेन 
सांगणी करचाक स्वता अण्णाच गेलो खंय म्हणपी बातमी अशें. आजुबाजूक 
आनी भोंवतणीं जात-परजात म्हण पळयनाशीं आमंत्रण गेल्या म्हण आयकून 
तो आनीक इतलो आंवळून गेलो. आपणाक सांगणी ना की? हो अण्णा म्हाका 
विसरलोच की? प्रतिष्ठापनेचो दीस लागीं येता म्हणटना ताका खूब किचकट 
दिसचा लागलें. “आपयना जाल्यार नाका. पूण आपयतलो सुद्दा कसो? 
'होडकडचें' देवा नांव घेवन भायर सरून आयिल्ले आमी. आतां तांणी 
आपोवणें दिल्यारय आमी वचपाक साद्य आसा काय? तांकांय मंजुनाथाचो भंय 
नाकी? नाका प्रतिष्ठापना जाल्लें उपरांत एक दीस आमीच वचुया. देवाले 
माथ्यार चार पटकळीचीं फुलां दवरून पांयां पडुया.'' अशें समाधान करून 
घेतलें. 


त्या देखून प्रतिष्ठापना सगलीं जाले उपरांत थोड्या दिसां नंतर शिवप्पय्या 
बायल भुरग्यांक घेवन ते वटेन गेलो. पर्तिक्काराचे पूर्वक निरंजनी बालांडका. 
तशें वाट विचारपाची गरज कांय ताका नासली. तो जागो सगलो ताचे 
वळखीचोच. तितलेंच न्हय हालींच प्रतिष्ठापना, संतर्पणां अशे व्हडले दबाजे 
घडिल्ले देखून वाट स्पश्ट आसली. पुण्यान (सुदैवान) वाटेर जावों, नागबनांत 
जावों, ताका कोणूच भेटलेनात. वचून हातीभर उबार नागबिंबाचे मुखार वचून 

राबिल्लें तेन्ना शिवप्पय्याक दुख्ख भरून आयलें. आपले सर्व अपराध क्षमा 
कर अश्या आड पडिल्ल्या शिवप्पय्यान आपलें माथें जमनीक आपटून घेतलें. 
धा-बारा प्रदक्षिणा घालून पटकळीचीं फुलां दवरून थंयच कुशींत बसपाक 
केल्या मातयेच्या तेण्यार बसलो. बायल-भुरग्यांकूय तशेंच करपाक लायलें. 
बशिले कडच्यान पळयल्यार नागबिंबाचे फाटले वाटच्या जंगलांत एक सरोप 
सरसर वचत आसलो दिश्टी पडलो शिवप्पय्याक. देवालें दर्शनच जाल्लें तितलें 
ताचें मन संतृप्त जालें. 


पुणून नागबनाक वचून परत आयिल्लो शिवप्पय्या अचकीत दुर्येत जालो. 
पंदरा दिसां फाटीं तो कितलो घटमूट आसलो की तितलोच हाडकुटो जालो. 
कार्याडुंत भुरग्यां बरोबर ताची बायल एकटीच. ती रातदीस घोवाची सेवा करीत 
रावली. ''होडकडचे देवालें नांव घेवन बळळंबेट्टाक पांय दवरना म्हळळें 
कावेरी. पयर वचून आयिल्लीच चूक जाली की कितकी. ताका लागूनच हें 
दुयेंस म्हाका धरलें. म्हाका हातूंतल्यान सुटवाट आसा की नाकी?” अशें सदां 
रडत आसपी घोवाक तीच खूब समाधान करताली. 


शिवप्पय्याचो वडील पूत भुजंग पै बारा वर्सा पिरायेचो जरी आसलो मातसो 
बेजबाबदारीचो पोर. मस्करी, चेश्टा करून बाकी लोकांक सतावपी नावाडगो. 
कोंब्राजे म्हांत देवु पैचो पूत रंग पै ताका एक खेळणें सो. गुत्तु, गुरुवारे, 
कार्याडु, उक्किनड्काचे गुड्ड्यांचेर हेडच्याक वतना ह्या रंग पैक तो आपोवन 
व्हरतालो. तेन्ना तागेल्या अक्कलशुन्यपण उपेग करून खुशी पावचें भुजंग पैचें 
काम. पयसुल्ल्या जंगलांत ताची नदर चुकोवन खंयतरी रुखाआड लिपून बसून 
त्या बोदूदाक वाट कळनाशीं वळवळचें पळयल्यार ताका हांसो. ''रंगप्पा तुका 
मिण्णी (मिणणी- दादल्यांचें मुतपाचें आंग) आसा रे?” अशें भुजंग पैन 
विचारपाचें आसलें. रंग पैन ''किद्याक?'' अशें विचारल्यार,'“मिण्णी 
नाशिल्ल्यांक देवाचे संतर्पणे वेळार जेवण वाडिनातरे. जाय जाल्यार तूं काशी 
वच. थंय सुद्दां तुका जेवण कित्याकूय घालनात.'' अशें म्हणी. '“फक्त 
मुतच्याक म्हणिनात रे, रंगप्पा. खंय? पळोवया, तुजी मिण्णी दाखय'' अशें 
म्हणून ताणें घाबरेवचें तशें करतालो. ''खरेपणाक हांवें काशी गेल्यार म्हाका 

जेवण वाडिनात की?'' अशें रंग पैन विचारचें आसलें. तेन्ना भुजंग पै हांसून 
हांसून थकतालो. असल्या भुजंग पैक सांगाता घेवन कावेरम्मान कंगील कृष्ण 
भट्टाकडच्यान वखद करयलें. भुजंग पै रंग पैक घेवन आठ-धा फावटीं 
कंगीलाक वचून आयलो. तेन्ना पावसाळो. आंगार एकेक खोळ घालून येवपी 
ह्या बालब्रह्मचाऱ्याक पळोवन कंगील कृष्ण भट्टान कांय फडपुशी केलें ना. 
ताणें स्वताच एके फावटीं कार्याडुक येवन दुर्येताक पळयलें. “हो मनोरोग 
कावेरम्मा, हाका म्हजे लागीं वखद ना. ह्या पैनूच धीर घेवका. अशक्ततायेक 
जाय जाल्यार थोडें लेह्य (चाटपाचें द्रव्य) दितां,'' अशें म्हणून दिवन गेलो. 
कावेरम्माक दुगदुगो चडत गेलो. कंगील कृष्ण भट्टालें वखद कांय उपेगाक 
आयले ना. दिसान दीस निशक्त जायत गेल्लो शिवप्पय्या पावसाडीच्या 
अखेरच्या दिसांनी मेलो. 


शिवप्पय्या मेलो म्हण बातमी आयकल्यार बळ्ळंबेट्ट रामचंद्र पैन विश्वास 
केलो ना. पुणून मरणाची खबर कोणतरी मस्करेक सांगतावे? चार दिसां फाटीं 
कार्याडु दिकेचान आयिल्ले मानांय 'दुयेंस खंय' अशें म्हणटाले. कितें दुयेंस 
म्हण सांगलें नासलें. ''कंगील कृष्णभट्टाचें वखद खंय. तोवूय एके फावटीं 
येवन पळोवन गेलो खंय.'' अशी बातमी आयिली तेन्ना हसकोसो जाल्लो. 
तशें पळयल्यार ताणें आपण हाजेफुडें बळ्ळंबेट्टाचे मातयेर पांय दवरिना अशें 
सांगून उठून गेले उपरांत कार्याड्चो संबंद संपूर्ण तुटिल्लो. ताचे वांगडा 
कांब्राजेचे देवु पैनूय बळ्ळंबेट्टा बरोबर बरें नातें दवरून घेतलें नासलें. पुणून 
फाटींर पडिले भावांक विसरचें जावों, अख्खो संबंद तुटोवन घेवचे जावों 
रामचंद्र पैक मान्य नासलें. ते दिकेच्यान यो-वच करपी वावराड्यां कडच्यान 
थंयच्यो खबऱ्यो विचारून आयकुपाची संवय ताची आसली. 


शिवप्पय्याची मरणाची खबर आयिल्ले तेन्ना चिट्यार (सोप्यार) बशिलो 
रामचंद्र पै सट्टने उठून राबलो. दांडयेर आसलो वालो काडून माथ्याक बांदून 
न्हेशिले कपड्यांचेर भायर सरलोच. वाटेर ताका एकूच चिता.... किदे जालें? 
किदें जालें काय? शिवप्पय्याक किदें जालें? ह्या दिसांनी रामचंद्र पैन ताका 
पळयलनासलो. आतां पळयल्यार तें सामकें की? धर्मस्थळाक अपचार जायत 

की ही सगली चिंता करिनासतना ताणें ताकतिकेन पावलां घालीं. कार्याडुचें घर 
लागीं पावतना ताणें देवा, आयकल्ली बातमी फाल्स जावोंदी. फाल्स जाल्यार 
नागाक एक मुडी फोवांचो प्रसाद करयतां अशी मनांतूच आंगवण सांगून घेत 
गेलो. 


घरा लागीं लोक भरिल्ले. पयसुल्यानूच रडणें आवाज आयकतालो. कोंब्राजे 
देवु पै भायर आंगणांत माथ्यार हात घेवन बशिलो. भितर कुडांत कावेरम्माक 
देवु पैची बायलच समाधान करताली. कावेरम्माले कुळारचे लोकय आयिल्ले. 
भुरगीं सगलीं रांकेंत बसून रडटालीं. म्हालगडे मुखावेल्या कामाची तयारी 
करताले. रामचंद्र पैन शेता मेरेवयल्यान मातये मेटां चडून आंगणांत पांय 
दवरतकच ताचें तोंड पळयिल्ले सगले गप्प जाले. ह्या वेळार तो येत अशें 
कोणच चिंतूंक नासलें. आनी ताचें आगमन खंय धर्मस्थळ देवाक अपचार 
करीतकी म्हळ्ळे भितीनच सगले गप्प जाले. रामचंद्र पै मात्र असल्या किद्याकूय 
लक्ष दिनासतना घरची मेटां चडून प्रेताक न्हिदयिलेकडेन चल्लो. भागून हाडकुटें 
जाल्लें शरीर. तोंडार म्हयन्याभराचें खाड. विरगळून गेल्लें आंग. अर्दवट 
धांपिल्ले दोळे. हें शिवप्पय्याचें न्हयच अशें जावों म्हण आंवडेलो. थंथय 
घुंवचे मूस पळयत पळयत देवा हाणें परतून श्वास किद्या काडूं नजो, परतून 
किद्या उठून बसचा नजो, जाय जाल्यार आतांय तुवें हांगा किद्याक पांय दवरलो 
म्हण झगडें करू दी. नाका म्हणिना हांव, हे रडणेचे आवाज, हे जमिले मनीस, 
आपल्याक पळयतकच गप्प जाल्लीं हीं तोंडां- हें सगलें किद्याक फाल्स जावू 
नजो, अशें आंवडेवन,''मंजुनाथाऽ'' म्हणून देवाची याद करीत मुळुमुळू रडलो 
रामचंद्र पै. 


ल्हानपणा पसून शिवप्पय्या रामचंद्र पैचे बरोबरच वाडिलो. कुंबळेसावन 
बेळकट्टे, बेळकट्टेसावन बळ्ळंबीडाक, थंयच्यान कार्याडुक म्हण चलिलो. 
बेळकट्टे वेपारांत खांद्याक खांदो दिवन काम केल्लो. बळळंबीडुचे लागवडींनी 
उमेदीन वावरिलो. कार्याडूक आयिल्ले उपरांत तो मातसो अपेशी जाल्लो व्हय. 
पावस पडूंना देखून थोडे कश्ट पावलो. पूण मरचें वय न्हय हें. मेलिल्या तिम्म 
पैन किदेंय तरी सांगलें म्हण धर्मस्थळ देवान इत्शिल्यार आपण जगतालों अशें 

झगडें केलें. थोडे वर्सा फाटीं आंगभर करटां उठून मरचा भायर सरिलों आपण. 
अशक्ततायेन वळवळिलों आपण. आतां आपले परस पयलेंच तो मेलो की? 
आपलें आयुश्य कांयतरी ताका दिवपा साध्य आसलें जाल्यार घे म्हण दिवन 
सोडटां आसलों. नागप्पय्या म्हांतान ताचे मरणा आदीं म्हज कडच्यान उतर 
घेतिलें.-यक्ष प्रस्नांत जिंकिले धर्मरायाक बाकी पांडवांत एकल्याक जिवदान 
दितां. कोण जाय म्हण विचारिल्याक नकुळाचें नांव सांगिलें खंय. तशें पळोवन 
घे भावांक म्हण सांगिलें. आतां पितरां मुखारूय आपूण चुकलों म्हण तोंड 
धांपून रडलो रामचंद्र पै. 


भितरल्यान शिवप्पय्याची बायल रडटाली- ''ह्या भुरग्यांक अनाथ करून 
गेलें मूं? अय्यो! हांका आतां कोण गती?'' कोंब्राजे सावन हेदोळ येवन 
पाविल्ली देवु पैची बायल तिका समाधान करताली. “आमी सगलीं आसात मूं. 
कावेरी, तूं रडूंनाका. देवान दिल्लें हें आमी अणभवसुका म्हण आमचे नशिबांत 
बरयल्यार तें चुकोवचाक साध्य आसावे? ह्या भुरग्यांक पळोवन तुवें समाधान 
करून घेवका कावेरी.” रामचंद्र पैन भुरग्यां बगलेन पळयलें. तीन भुरगीं तिनूंय 
चले भुरगेच. वडील भुजंग. पयस कोनशांत एकलोच बशिलो. बाकी दोगी 
आवयचें लागीं बसून तिचो पदर धरून तोंड वयर करून तिकाच पळोवन 
रडटाले. माथ्यालागीं देवु पैचो पूत रंग पै. रामचंद्र पैचें काळीज भरून आयलें. 


गोरवांक बांदचे गोठ्यांत वयर पोटमाळ्यार सुकीं लाकडां जायतीं आसली. 
तांचे वांगडा शेण थापून केल्ल्यो शेणयो. लाटणाचे उजवाडांत कोणेंतरी 
आंगणाचे कोनशांत आसलो आंब्यारुखार चडून वलें लांकूड कातरलें. 
कार्याड्च्या रानांत श्रीगंधाचे रूख भरपूर. कुंबळे सावन लोक येतना मध्यरात्र. 
आन्नेक फावट रडणे. न्हिदिले भुरग्यांक सगल्यांक जागोवन शिवप्पय्याचे 
तोंडाचें शेवटचें दर्शन करोवन मड़ें उबारलें. वचपाचें निशिद्ध जरी जालें, 
रामचंद्र पैन वचून भावाक उजो दिल्लो पळयलें. तळ्यांत न्हावन घरचे दारांत 
पावतना फांतोड जायत आसली. उंचायेर आशिलें घर. विशाळ वसरो. ताका 
लागून चार कुडां. तांचे फाटीं गोरवांचो गोठो. फाटीं रांदपा कूड, जेवणा 
वासरी. ताचे फाटल्यान न्हाणये खोपें. घराक फोफळीचीं मल्लां. शिवप्पय्याचे 

बायलेन सगलें वेवस्थीत दवरिलें. घरा मुखावेलें आंगणूय निवळ. ताचे पेलतान 
वळीन चार-पांच रूख. आंबो, चांफे, पणस बी. एक-दोन माड. कार्याडु 
जमीनभर माड भरपूर. उदक उणें जाल्यारूय शिवप्पय्या शेतांत खूब घोळटालो. 
खोल बांयंतल्यान उदक वयर ओडून शेतांक घालतालो: कार्याडुचे घराचे 
कुशीच्या जंगलांनी ताणेंच केल्ले फोफळाचें कुळागर. ताणें केले उपरांत पावस 
सारको येनाशीं सारके वाडूंनासलें तो वेगळो विशय. तरी लेगीत घर खर्चाक 
फावोशी पीक येताली. आतां खंय तो शिवप्पय्या? खावपाक तोच उरिलना. 
धा जण बसून मुखावेले गजालींक लक्ष दितना रामचंद्र पैन कावेरम्माले 
भावालागीं,''भुरग्यांनी सगल्यांनी बळूळंबेट्टाक येवन रावप बरें न्हय? थंय 
आमी सगलीं आसात. फुडलीं कामां सगलीं बळळंबेट्टांतच केल्यार जालें. 
भुजंगाक कशें मूज जाल्या उपरांत हांगाच येवोंदी ताका. तेंवय आमचेंच घर 
न्हय?'' अशें म्हळें. तशेंच मुखार ''धर्मस्थळाचें उतर मूं? वचून तप्पु काणीक 
दवरशितां. हांवच पुराय खर्च घालून सगळ्यांक 'होडकडेन' व्हरून हाडटां,'' 
अशेंय म्हळें. 

त्याच खिणाक रामचंद्र पैन स्वप्नांत सुद्दां लेखनासली एक घडणूक घडली. 
रामचंद्र पैलीं उतरां शिवप्पय्याची बायल कावेरम्माचे कानार पडिल्लींच रोखडी 
ती भितरल्यान सरसरीत भायर आयली. कुरटार हात दवरून,''किद्याक थंय 
येवका? म्हजी भुरगीं दुसऱयाले भिकेक कित्याक पडका? ही आमगेली 
आस्ती. ते हांगाच अंतरले. म्हजो कुकूम पुशिल्लो, म्हजें माथे सुळसुळीत 
जाल्ले हांगाच. ते कशीं मेले हें हांव जाण. तुमी ताका लागून रडका म्हण ना. 
ह्या भुरग्यांक तांक आसल्यार फाल्यां होड जाले उपरांत म्हाका एक मूठ शीत 
घालतीत. तेन्ना पर्यंत मीठ की मिरसांग की घालून तांचें पोट भरची ताकत 
म्हाका तो मंजुनाथ दितलो. दुसऱयाले रिणांत पडून मरपाची परिस्थिती विधवा 
जाल्ले म्हाका तशेंच अनाथ म्हण तुमी म्हणचे म्हजे भुरग्यांक येवपाची 
नाका... नाका.'' अशी तिणें किळांच मारली. रामचंद्र पै तटास! तिचे घोवाक 
लासचाक व्हेल्ले उपरांत कावेरम्माचे माथ्या केंस कातरिल्ले. न्हाणोबन तांबडें 
कापड न्हेसयिल्लें. निकतो पुशिल्लो देखून कुकूम लावचो जागो स्पश्ट 

तोपर्यंत केन्नाय कावेरम्मान चड उलयिल्ली याद रामचंद्र पैक नासली. 
शिवप्पय्या जिवानशीं आसूं मेरेन तिका उलोवपाची गरजूय नासली. कावेरम्मा 
मोटवी बायल. मातसो वयर आयिल्लो दांता फोणो. शिवप्पय्याक सांगिल 
तसली चली न्हय ती. पुणून शिवप्पय्यान हे विशीं तकली हन करून घेतिल्ली 
नासली. हात धरून घराचे हुंबरार पांय दवरून भितर आयिल्ले बायलेक बरे 
अपुरबायेन पळोवन घेतली ताणें. ते विशीं कावेरीकय खूब अभिमान. कावेरी 
कुंबळेचे कृष्ण भक्ताची चली. कृष्ण भक्ताले भुरग्यांत मातशी गोरी म्हणल्यार 
ही एकटीच. तिचो भाव शेषप्प भक्ता काजळसो काळो. तसली कावेरम्मा 
अवलक्षणाचें तोंड घेवन फुडें राबून बोब मारचें पळोवपाचो धीर रामचंद्र पैक 
जालो ना. थंयच ताचे कुशींत बशिलो शेषप्पा भक्तान आक्षेपणाच्या 
आवाजान,''कावेरक्का किदें उलयता तूं?'' अशें म्हळें. 


“म्हाका कांय समजना अशें चिंतूंनाका शेषण्णा, म्हजे दोळे कांय फुटून गेले 
नात. म्हाकाय तीन चले आसात. फाल्यां तेवूय व्हड जातले. तेन्ना हांव 
पळोवन घेतां. आतां जाल्ले अन्यायाक फाल्यां हे पूत म्हजे न्याय मेळोवन 
दितले. आमकां बळ्ळंबेट्टाचें रीण नाका. थंयच्या उदकाची गरजूय ना. ज्या 
जाग्यार म्हजो घोव अंतरलो आनी म्हजो कुकूम पुसून गेलो, त्या जाग्या 
वयल्यान हांव हालतलीं न्हय. म्हजी भुरगींय वचनात. म्हज्या घोवाचो भोज्जो 
हांगाच जावोंदी. ताका हांणी कोणेंय येवपाचें नाका. लाजलज्जा आशिल्ली 
व्हय जाल्यार म्हजे तोंडांतल्यान वायट उतरा येवचे पयलें हो जागो खाली 
करूंत. भुजंगा, जन्नप्पा तुमीय आयकून घेया. जल्म दिलले आवयक सांडून 
तुमी दुसऱयांलें उतर आयकतले जाल्यार तांचो गू खावपाक तांचे फाटींच 
वचात, नाजाल्यार हांगाच जें घालें तें खावन पडात,'' अशें कावेरम्मा मोठ्यान 
किंचाळत धडल्लने जमनीर पडली. 


फांतोडेवेलीं तांबड़ीं किरणां. निकतेच न्हावन आयिल्ले दादले. कुशींत 
काजळा इतलो काळो शेषप्पा भक्ता. ताणें घाबरून कांचवेली रीत, फुडें कमरेर 

हात दवरून राबून, उपरांत राकेसीणशी किंळांच मारून बेशुद्ध जावून पडिली 
कावेरम्मा, घरांत आयिल्लीं बाकी बायलमनशां बागलांत येवन भिरांकुळ जावन 
अय्यो अय्यो म्हण हाहाकार घाल्लो- हें सगलें तकलेंत वचून एक मुर्तरूप 
येवपाक रामचंद्र पैक एक अर्दघडीच लागली. तो सवकास उठून राबलो. 
तितल्यांत शेषप्प भक्ता ताचो हात धरून, ''राच्चू भावजी, तूं वडील. गप्प राव. 
घोव मेलले दुख्खांत कावेरक्कान एक उतर चडच उलयलें आसतालें. जाल्यार तूं 
कांय उलोवं नाका. फुटून गेल्लें कुटुंब मुखार एक जातलें. आतां उलयलें उतर 
कुंबळेचे विठोबाक आसूंदी, मंजेश्वराचे अनंतेश्वराक पावोंदी, धर्मस्थळाचे 
मंजुनाथाक आसूंदी. आनीक एक उतर हांगा आतां फुटचाना. कोण थंय? व्हय 
गो भितर कोण गो? घुंवळ येवन पडिलेक उखलून व्हरून उपचार करचा 
नजो ?'' अशें उंचल्या आवाजान सांगले. 


मनांत बेजाराचें वजें भरून रामचंद्र पैन बळ्ळंबेट्टा दिकान पावल घालतना 
वेळ चड़चा लागिलो. आंगणांतल्यान सकयल शेताक देंवतना ताका आपणे 
ल्हान आसतना आपले आजयेक सोविली घडणूक याद आयली. कुंबळेचे 
घरांत आपूण निकती घराची जापसालदारकी घेवपाक लागिले सुरवातीचे दीस. 
पार्वतीबाय फुल्लट गुरवार. तेन्ना आजयेक तांच्या जेवणांतलो एक वांटो गरीब 
भाव संकर्षण भट्टाक दिवपाची आशा. आपणें किदें तरी म्हळिल्याक आजयेन 
आपल्या जल्माकच गरूडपाताळ घाल्लें. आपणें उलयतना उलोवन गेल्लेँ उतर 
इतलो व्हड गोंदळ करीत हो विचार सुद्दा रामचंद्र पैक आयिल्लो नासलो. 
उलोवन जातकच आं किदेंय तरी सांगलें व्हय. ताका हे म्हातारेन इतलें व्हड 
प्रकरण करका की अशें दिशिलें आनी रागान मावोड्या मंजेश्वराक गेल्लो. 
आजो विट्ठू पैन सांगले भशेन ह्या जीवितांत केल्ले चुकीक ह्याच जल्मांत रीण 
फेड़चें पडटा“ हें उतर याद येवन, ताकाच अशें जायत आसा काय अशें 
दिसलें. गुड्ड्यार पांयवाटेन चलत आसतना आपलितल्याक मोट्ट्या 
आवाजान,''खंयचोय मनीस सुखान आसचा ना अशें देवान थारायलां की 
कितकी किवा मनीस मुळींच पापीच आसतलो,'' अशें म्हण घेतलें रामचंद्र 
पैन. तितल्यांत फाटल्यान कोणतरी,''म्हांताऽ5'' म्हण उलो केल्लो आयकून 

फार्टी वळून पळयलें. 


फाटींच्यान आपयिल्लो कोंब्राजे देवु पैलो पूत बोदूदो रंग पै. हातपांय, 
आंगान दबदबीत भरून धडाडी देहाचो पोर खरशेत धांवन येवचे पळोवन 
रामचंद्र पैक परतून आशेचें कीर्ण झळकलें. पूण धांवून आयिल्ल्या रंग पैन 
सांगिलें वेगळेंच! लागीं येवन श्वास ओडीत ओडत,““म्हांता! काशीक गेल्यार 
म्हाका जेवण घालतात की?'' अशें विचारलें. ''किद्याक चेरडा, काशींत 
देवस्थानाक गेल्ल्यांक सगल्यांक जेवण घालतात जाल्यार तुकाय घालतात 
न्हयरे?'' अशें म्हळें रामचंद्र पैन. “तशें न्हय म्हांता, म्हाकाय काशींत जेवण 
घालतीत की म्हण?'' अशें परतें विचारलें रंग पैन. रामचंद्र पैक समजलें ना. 
“'कित्याक चेरडा?'' असो ताणें परत प्रस्न केलो. वयर वयर येवपी श्वास 
ओडीत ओडीत ताणें,''किद्याक की म्हणल्यार...... किद्याक की म्हणल्यार.... 
म्हाका मिण्णी ना न्हय? मिण्णी नाशिल्ल्यांक काशीत जेवण घालनात खंय 
न्हय? व्हय वे म्हांता? भुजंगण्णा केन्नाय तशें सांगता,'' अशें रडकुळो जावन 
विचारलें रंग पैन! 

बळ्ळंबेटु रामचंद्र पैचो निमाणो पूत सिद्दु पै, कार्याडु सर्गेस्त शिवप्पय्याचो 
वडील पूत भुजंग पै, कोंब्राजे देवु पैचो वडील पूत बोदूदो रंग पै आनी हो 
तिगूय एकच वयाचे जरी जाल्ले, तिगां मदीं वडील सिद्दु पैच. पयलें लग्न 
ताचेंच जालें. रामचंद्र पैचो पयलो चलो अंतु पैन व्हारडीके आदीं केल्ली 
भानगड, दुसरो पूत तिम्म पैन लग्ना विशीं केल्ली गडबड ह्या दुगदुग्यान आनी 
आतां ह्या तिसऱया पुतानूय आपल्याक कांयतरी गोंदळांत शिरकावचो न्हय म्हण 
रामचंद्र पैन सिद्दु पैक बेगीं बेगीं लग्न करून सोडिल्लो. कुंबळे दास किणीची 
धूव. लग्न कुंबळेंत दास किणीन आपले ताकती भायर करून दिल्लें. 

बळ्ळंबेट्टाक येवन देवकारें. सिद्दु पैक बळ्ळंबेट्टाच्या शेतकामाचेर बी आवड 
नासली. बळ्ळंबेट्टा परस कुंबळे पेंटेची ओडच चड. तात्तावळ थंय 
धांवतालो. रामचंद्र पैक पुता बद्दल तोच हुसको. लग्न करून बायल घरा 
आयल्यार तो बळ्ळ॑बेट्टांतच रावत असो अंदाज करून- बेगीन बेगीन लग्न 
केल्लें. 

सिद्दु पैक लग्न जातनाच कार्याडु शिवप्पय्याची बायल कावेरम्मान आपलो 
पूत भुजंगाकूय लग्न करका असो विचार केल्लो. पूण एकटी एकसुरी बायल 
जावन ह्या जंगलांत आपल्या भुरग्यां सकट रावपी तिका शेतकाम, गोरवां, हें-तें 
म्हण जगप कांय सुलभ न्हय आसलें. घोव मेलले सुवातेर तिका दुसऱ्याचे 
उपकारांत पडप नाका अशें दिसून हटान एकलीच आशिल्ली व्हय. पुणून 
मेल्ल्या घोवाचे वेव्हार एकेक करून हातांत घेतले उपरांत तिका आपल्या 
पांयार रावपाक खूब धडपड करका पडली. ताका एक कारण घात घेतिल्लो 
पावस जाल्यार दुसरें कारण भुजंगाचीं बेजबाबदारपणा. 


बळ्ळंबेट्टाचेर केन्नाय द्रेशच ओंकपी भुजंगाक सुरवातीक आवयनच खूब 
फूस दिली म्हणप. बळ्ळंबेट्ट रामचंद्र पै लागीं आपल्या बापांयन झगडें केल्लें 
पळयिलें भुजंगाक म्हांता बद्दल कांयतरी आरोप करीत, दुशण दीत आसप एक 
संवयूच जाल्ली. ताचो बापूय जिवानशीं आसतना एक-दोन फावटीं ताका 
पळोवन वचपा खातीर आयिल्ल्या रामचंद्र पैक कार्याडुचे शिमे वयल्यानूच 
फाटीं धाडिल्लो. सिद्द पैचें लग्न होंवळीक दिवचा आयिल्ल्याक 
तोंडारच,''आमी येनात. तुमची व्होंडविकाय दाखोवपाक ही होंबळीक दिवचाक 
आयल्यात मूं तुमी? हांगा येवन आमचे पोटांत उजो पडो अशें चिंतून आयिल्ले 
न्हय तुमी? हें चोय, आत्तांच सांगतां, हाकाच म्हण न्हय, हाचे फुडें आनीक 
खंयचेय कारणाक लागून तुमी कार्याडुचे हे जमनीर पांय घाल्यार कुराड घेवन 
कातरून उडयतलों,'' अशें आपल्या कर्कश आवाजान किळांच मारिल्ली. 
आपणे सांगिल्लें आनीक कोणाकूच कळना तशें आपणेंच गुपीत दवरून 
घेतिल्लें. 

ताचो बापूय सरतकच ताचें मन लगाम नासलो घोडोसो उडटालें. आवय 
कावेरम्मा लागवड करप, गोरवांची धार काडप अशें करून भुरग्यांबाळांचे 
जिवने खातीर घोळत आसल्यार भुजंग पैन तोंडा आयिल तशें उलोवपाची 
संवय करून घेतली. ''बळ्ळंबेटट राच्चू म्हांताक वय जालें न्हय.... चलपा सुद्दा 
जायना खंय. खंयच वचना खंय. देखून आतां सगलो कारभार त्या 
बायलांड्याचोच खंय.'' अशें अदीं-मदीं आवयलागीं सांगतालो. त्या उतराक 
कावेरम्मा,'“तांकां किदे? भांगरा सारकी जमीन. तीन-तीन पिकां येतात वर्साक. 
हाता आयलो पूत, पांयार पडिल्लें नागबिंब,'' अशे थोमणे मारताली. हें ताका 
उज्यांत तूप रकयलें भशेन जातालें. असले उतरांनी एकेके फावटीं तो प्रचोदीत 
जावन,''आमगेले बाप्पाक घाडपण करून मारून उडयिल्लें ताणेंच,'' अशें 
सांगपाक सुरवात करून, ''नाजाल्यार धडधाकट आशिल्लो तो पंदरा दिसां 
दुयेसान मरप म्हणल्यार किदे? मरतना ताचे आंगांत थेंबभर सुद्दां रगत नासलें. 
हें खऱ्यांनीच घाडपणच,'' अशें तो बडबडचा लागलो. केन्ना तरी कांब्राजे 
सावन देवु पै आयिल्ल्या वेळार,''व्हय वे म्हांता? तुगेले बापांयक आनी 
आमगेले आज्याक दोगांकूय ह्या राच्चू म्हांताले बापांयन गळ्याक फातर बांदून 
दर्यात उडोबन मारून उडयले खंय. व्हयवे? भीमाले उमाशे दिसा?'' असो 
भुजंग पैन प्रस्न केल्लो. “कोणें सांगलें रे हें तुका?'' अशें देवु पैन घाबरून 
विचारिल तेन्ना, “न्हय, अशी बातमी आयकली. होड आजो गांव सोडून 
गेलिलो खंय. तो मेलाकी आसाकी म्हण कळनाशीं. आतांय ताचें वर्षीक 
करनात खंय. व्हयवे?'' अशें भुजंगान विचारिलें. ''बापांयन भावांक समुद्रांत 
धुकलून मारून उडयलो. आतां पूत भावाक घाडपण करून जितो मारून उडयत 
आसा. देवु म्हांता, तूं ह्या रांडेपुताचेर विश्वास करूं नाका. तुवें सतर्क रावपा 
जाय आं,'' अशें सांगलें. 


आपणें सांगिलें बाकी लोक आयकतात अशें एक फावट ताच्या लक्षांत 
येतकच भुजंग आपणें उलयलें सगलें खरेंच अशें समजुपाक लागलो- “हांव ही 
गजाल इतल्यारूच सोड़टां अशें लेखनाका म्हांता, आमचेर घाडपण केल्ल्यांक 
हांव अशेच सोड़टलों न्हय. तें तांकांच उरफाटें पडचें तशें केलें ना तर हांव 

कार्याडु शिवप्पय्याचो पूत भुजंग न्हयच. बेदरंपळ्ळ म्हणचे कडेन नारायण 
बल्याय म्हणून एकलो आसा. देवीचीं आवाहनां करून खूब सिद्धी प्राप्त 
केल्लो. हांव एके फावटीं ताका भेटून उलयलां. कुंबळेचें आलीभुतूय हांव 
जाण," अशें एके फावटीं ताणें म्हळळें. हें सगलें आयकल्लो देवु पै एके 
फावटीं कार्याड़ुक आयिले वेळार कावेरम्मा लागीं,''तुगेलो पूत तशें सगलें 
किद्याक उलयता? ब्राह्मण जावन जानर्वे घालून घेवपी दैव, भूत, पिशाच्च, 
मंत्र, घाडपण असलें सगलें उलयतमूं? तूं किदेंय म्हण, माक्का हें कांय सम 
दिसना. बळ्ळंबेट्टाचे अण्णान घाडपण करून ताचे बापांयक जितो मारून 
उडयिलो खरें जाल्यार तें पाप केल्ल्याच्या माथ्यार. तें सांगून हाणें कित्याक 
वायट जावका? म्हाका विचारल्यार खरें सांगूं? ताका जाले तितले बेगीन लग्न 
करून घाल. घराक एक सून हाड. तुकाय मातसो सुसेग मेळत,'' अशें मातशें 
तिडकिनूच सांगलें. 


कावेरम्माक हें उतर बरें लागलें. ह्या दिसांनी भुजंगाचीं उतरां मातशीं चडच 
जायत गेल्यांत अशें तिकाय दिसचा लागिलें. ताकाय लग्न करून घरांत मातसो 
बंदोबस्त करप बरें अशें तिका दिसतालें. तिकाय चड घोळपाक त्रास जातालो. 
किदेंय जाल्यार बायलमनीस. कितलो म्हण वावर करतली? वाडिल्लो चलो 
बेदरंपळ्ळ, पेर्ल, कुंबळे, अडर, कंगिलु, कासरगोड़ म्हण हेडत आसा. एके 
फावटीं सांगनाशीं करनाशीं अकाळांत धर्मस्थळाकूय वचून आयलो. ''वचून 
किदें केलें रे?''अशें विचारल्यार ''करचें किदें? देवाक साश्टांग नमस्कार 
घालो. प्रसाद घेवन आयलों.'' अशें म्हणीत प्रसादाचो पुडो काडून आवयच्या 
हातांत दिलो. ' हेग्गडेंक भेटलोनारे?'' म्हण प्रस्न केलिल्याक,'तें सगलें व्हड 
मनशांक मात्र. तांकां आमी सगलें दिश्टी पडतातवे ?'' अशें म्हणून कावेरम्माक 
गप्प केलिलें. हें सगलें पळयताना तिका देवु पैन सांगिलवरी भुजंगाचें लग्न 
करपाचें सुचलें. कुंबळेचे दास किणीचे वडील धुवेक सिद्द पैक हाडिल्ली. 
दुसरेचेक आतां धा वर्सा पिराय. दासकिणीच्यो चलयो न्हावचा लागिल्यो 
मातसो तडव. तशें जावन हे चलयेक वर्स धा जाल्यारूय न्हावचा लागली 
नासली; लग्नय जावू नासलें. ह्या चलयेच्या लग्राक दासकिणी खूब प्रयत्न करी 

हें तिणें आयकल्लें. देखून वचून पळोवन आयल्यार जायत आसलें मूं? असो 
विचार ती करपाक लागली. 


देवु पैन भुजंगालें विशीं अशें सगलें सांगिले फुडल्या आठवड्यांतूच तिणें 
कुंबळेक वचून आपलो बापूय कृष्ण भक्ता वरवीं दासकिणीचे चलयेलें जातकय 
हाडोबन घेतलें. थंयच आन्नू भट्टाक तें दाखयलेंय बी. बादरायण 
भट्टान,''जातकांत कांय उणाव ना. करचा ना अशें कांय ना,'' अशें म्हळ्ळें. 
फुडल्या आठवड्यांत दास किणी कार्याडुक येवका म्हणून तशेंच साकरपुड्याची 
तयारी करपाची म्हण सगलें करून आयिल्ली. पूण सांगिल दिसाक दासकिणी 
आयलो ना. ताचे जाग्यार आयिल्लो कावेरम्माचो भाव शेषप्प भक्ता! 


शेषप्प भक्ता येतनाच ताकतिकेनच आयलो. “ही सोयरीक करची नाका 
कावेरक्का,' अशें म्हणपा लागलो. ''कित्याक रे?” म्हणून 
विचारिल्याक,''काल बळ्ळंबेट्टा सावन राच्तू भावोजीन आपोवचा धाडिलें,'' 
अशें म्हळें. कावेरम्माकूय घाबरी जाली. ''कितें खंय ?'' अशें विचारलें तिणें. 
“तागेलो पूत तिम्म पै मरतकच राच्चू भावोजीन जातकां आन्नु भट्टाक 
दाखयिल्लीं खंय. तुमगेले कुटुंबांत भाभावांक भभ्भयण्यो हाडचें बरें न्हय अशें 
तांणी सांगलें खंय. अंतु पैची बायल आनी तिम्म पैची बायल भभ्भयण्यो 
न्हय? देखुनूच ताणें मरचें तशें घडलें. हाचे फुडें बळ्ळंबेट्ट कुटुंबांत 
भभ्भयण्यांक लग्न करून हाडल्यार वायट घडटा म्हळें खंय. दासकिणीचे वडील 
धुवेक सिदद पैक हाडल्या मूं? आतां तिगेलेच भयणीक ह्या कुटुंबाक हाडचें 
नाका म्हणून सांगलें,'' अशें म्हळें. “आमकां तांकां कांय संबंद ना,'' म्हळें 
कावेरम्मान. “पूण हो विशय अशें आयकले उपरांत दासकिणीय हे सोयरिकेक 
कबूल ना. आमी ही सोयरीक सोड़ची बरी अशें दिसता म्हाका कारेरक्का,'' 
अशें म्हळें शेषप्प भक्तान! 


लग्न तितल्यारूच थांबलें व्हय. पुणून भुजंग पैचो राग तूप रकयिल्लो उजोसो 
चडत गेलो. तशें ताका कांय दासकिणीलेच चलयेक लग्न जावका अशी इत्सा 
नासली. जाल्यार लग्नाक आडपांय (मोडटो) दिलिले बळ्ळंबेट्टाचो हो 

विचारच ताका नखशिखांत जळचो तसो जालो. त्या कुटुंबाचें पाळ लेगीत 
हुमटावन उडोवचो सोपूत ताणें घालो. भुजंग पैच्यो हालचाली ताची आवय 
जाणा आसली. पूण आनी कांय तिचे नदरे आड चलताले. ताणें सांगिले प्रती 
एक ती कबूल करिनासली म्हणून की कायकी कितल्यो तरी गजाली तो तिका 
सांगिनासलो. थोड्यो गजाली ताणें कोंब्राजे म्हांताकय सांगल्यो नासल्यो. 


बेदरंपळ्ळाचे नारायण बल्यायाक भुजंग पैन पळयिलें व्हय. बल्याय देवीचो 
परम भक्त. बेदरंपळ्ळ म्हणल्यार कार्याडुचे पूर्वेचो उंचलो प्रदेश. थंयच उकत्या 
गुड्यार एकच एक घर. तें बल्यायाचें. गुड्या कुशिनूच एका फोंडांत होड चिंचे 
रूख. त्या फोंडा लागींच एक तळय आसचा देखून त्या उदकान तो चिंचे रूख 
घसघशीत जावन वाडिलो. त्या चिंचे रूखार मोहिनी आसा अशी एका काळार 
बातमी पसरायिली. ताणेंच सांगिली काणी कानोंकांनी पसरत लोक भिवन 
बेदरंपळ्ळ सोडून लागसरचे मणियारपादे म्हळ्ळे कडेन स्थलांतर जाले. इतलेंच 
न्हय, हे वटेन येवचें लेगीत सोडलें. वाट चुकून ते वटेन आयिल्ले थोडे लोक 
रगत ओंकून मेल्ले पळयतकच चिंचे रूखार मोहिनी आसा ती गजाल व्हय 
अशी दिसली. पूण ताचें रहस्य फक्त नारायण बल्यायायूच जाणा. देखून तो 
मात्र बेदरंपळ्ळ सोडून गेलोच ना. रातचें थोडे फावटीं ते वटेन मडल्लाचे 
चुडयेचो उजवाड पळयिल्लेय आसात. अशें जावन भियेल्ले लोक बेदरंपळळ 
जावों, तो चिंचे रूख जावों, बालांडून वचपाचो धीर करिनासले. निढळभर 
हळद आनी कुकूम लावन घेवन, शेंडयेक एक फूल शिरकावन, धवी वेश्टी 
न्हेसून खंयतरी अप्रुपाक (केन्नाय तरी) हे वटेन ते वटेन येवपी नारायण 
बल्यायाक पळयल्यारच सगळ्यांक भिरांत. 


असले नारायण बल्यायाक भुजंग पैन एक फावट पळयिल्लें. बेदरंपळळाचे 
चिंचे रूखावयले मोहिनीक ताणें वश करून घेतल्या आनी त्या मोहिनीच्या 
प्रभावानच ताका काळिका देवीची एक मूर्त मेळूळ्या, आनी त्या मूतीक कोणेंय 
तरी बारा अमासांपर्यंत पुजा केल्यार इश्टार्थ सिद्धी जाता अशें भुजंगाक कोणें 
तरी सांगिलें. तसो ताणें एक दीस सरळ बल्यायाचे फुडें वचून बसून आपलो 
विशय पुराय सांगलो. बल्यायान,''घाडपण केल्लें बे?” अशें विचारलें. 

“व्हय, म्हजो बापूय रगत ओंकुनूच मेल्लो,'' अशें सांगपाक भुजंग पै कांय 
कांचवेलो ना. बल्यायान भुजंग पैची आस्ती वगैरेची सगल्यो बारीकसारीक 
गजाली तशेंच घरचे इतर विचार बी विस्कटावन समजून घेवन,''घाडपण 
केल्यार मुजरत मेळटा पैनो. पूण ताचे आदीं काळभैरवाची पुजा जावका. तुमी 
एक काम करात, उमाशे दिसा हांगा येयात. रातभर पुजा केले उपरांत मुखावेलें 
काम. देवी जशी आज्ञा दिता तशें करप,'' अशें म्हळें. पुजेक खूब सामान 
सरंजामाची गरज आसा आशें म्हणीत तांदूळ, दाळ, कड्डण अशें म्हणीत एक 
व्हडच यादी दिली. 


ती वळेरी पळोवन भुजंग घाबरेलो. इतलें सगलें हाडून ह्या बल्यायाचे मुखार 
ओतचाक कावेरम्मा कबूल जायत असो ताचो विश्वास नासलो. तितलेंच न्हय, 
अमाशे दिसा बेदरंपळ्ळाक कावेरम्मा हाका वचपाक सोडटली हाचोय दुबाव 
आसलो ताका. तिचे लागीं हो विशय सांगपाक भिवनूच तो परत नारायण 
बल्यायाक पळोवपाक गेलोच ना. जाल्यार कार्याडुंत जावों कोंब्राजेंत जावों, 
कोणेंय मेळ्ळ्यार आपण नारायण बल्यायालागीं उलोवन आयलां. म्हण पंख 
पांखुटे लावन सांगचा लागलो. तें आयकून लोक भियवचे पळोवन ताका 
आपले उतरांत खूब समाधान मेळपा लागलें. 


एके फावटीं तो कुंबळे गेल्ल्या वेळार आली भुताचो विचार कळून तें खंय, 
कितें, कशें अशी वासपूस केल्ली. आली भूत दर मंगळाराक एक 
मुसलमानाच्या आंगांत येता, आस्ती, जमीन हातूंत बी आसपी निधी-संपत हे 
विशीं अचूकपणान सांगता हें आयकून भुजंग पैक उत्सूकताय आयिली. देखून 
तो एका मंगळाराक कुंबळेक गेलो. त्या मुसलमान मनशाले घराक पाविले 
तेन्ना खूब लोक जमिले. आली भूत त्या मनशाचे आंगार खतखतीत 
सळसळटालें. भुजंग पैन हाचे पयलें असलें सगलें पळयिल्लें नासलें. त्या 
भुताचें आङ्डप, आंग थरथरावप हें सगलें पळोवन तो घाबरलो. त्या भयांतच 
तो कांयच प्रस्न विचारनाशीं परतून आयलो. आपल्या हातान कांय करपाक 
जायना काय अशें चिंतून थोडो काळ तो मोन्यांनी बसून आसलो. 

त्या वर्सा पावसच ना. गुड़े सगले करपून काळे जाल्ले. चरवाचें शेत म्हण 
सोडिले मळांत तणाची एकच एक पाकळी रुजूं नासली. जंगल सुद्दा सुकिलें. 
कार्याडुचे घरचे बांयचे उदक काडल्यार आनी उदक सांठपाक रावपाचो प्रसंग 
आयलो. पावस ना देखून भुजंगाक म्हण55 सारकें काम कांय नासलें. घरांत 
येदो तांदूळ आसचा देखून जेवणाक कितें म्हण चिंतपाची गरज नासली. तशें 
जावन तो आपल्या भावंडांक किंवा कोंब्राजेचे देवु पैचे भुरग्यांक घाडपण, मंत्र, 
भूत, पिशाच्च हांचेविशीं सांगत, तें सांगतना तांणी घाबरेवचें पळयत दीस 
काडपाक लागलो. भुजंग पैलीं उतरां खूब आवडीन आयकतलो म्हणल्यार 
ताचेच पिरायेचो बोद्दा रंग पै. रंग पैक भुजंगान सांगपी भूत-पिशाच्चाच्यो 
काणयोच म्हूण न्हय, कसलें सांगल्यारीय ताका आयकुपाची ओड. भुजंगान 
सांगप सगलें ताच्या लक्षांत वतालें अशें न्हय. जाल्यार तो सांगीत आसतना 
आंगार शिरशिरी येताली. रंग पै उगड्या दोळ्यांनी तोंड आं करून अजापान 
आयकत आसतालो. 


भुजंग पै आनी पेद्द रंग पैक वयाचें अंतर फकत थोड्या म्हयन्यांचेंच. तशें 
पळयल्यार भुजंग पैच आंगान वडीलसो दिसतालो. दोगांकूय लागीं उबे 
राबयल्यार कांय सारकें ना. भुजंग पै काळो किडकिडीत आंगलोटाचो. रंग पै 
धडधडीत गोऱ्या गोऱ्या गुटगुटीत आंगलोटाचो. भुजंग पैचे तोंकाळ बुद्दीचे 
मुखार रंग पैचो तितलोच बोद्द सभाव. ल्हानपणांत ताका मिण्णी ना म्हणपी 
भावना भुजंग पैन ताच्यांत निर्माण केल्ली. देखून ताचो कोणाक पळयल्यार 
बी,'“काशीक गेल्यार म्हाका जेवण मेळत की?'' म्हळळो प्रस्न घालप ही 
संवय जावन गेल्लीं. ''व्हयरे! मिण्णी नासले तुका कोणेंय जेवण घालतावे?'' 
अशें म्हणून भुजंग पैन ताचे फकांड करप आसलें. कितकी कारणाक लागून 
भुजंग पैन ताका आपले ताब्यांत दवरून घेवन आपलें उतर आयकुवचें तसो 
करून आपल्या जाय तशें ताचो उपेग करून घेतालो. आतां ताका कोणेक 
मनीस जाय आसलो. भुजंग पैन रंग पैचो जाय तसो फायदो घेतलो. 


''रंगप्पा, जाणा मुरे, घाडपण करताल्यांनी चिंच किंवा काऱया रूखा लागीं 
वचपा नजो. नारायण बल्यायान म्हाका सांगलां. पळयत राव तूं. हांव ह्या 

बळ्ळंबेट्टाच्या सगल्यांक रगत ओंकोवन जिते मारून उडयतां. म्हजें बापांयक 
जितोची मारिले हांकां हांव अशे सोडटां म्हण केलां? चिंचे रूखा लागीं 
गेल्यारूच पुरो, म्हज्या आंगार मोहिनी येता. देखून हांव ताचें लागीं वचना. 
घाडपण करची दिक्षा घेतल्या हांवें. दर अमाशेक पुजा करचा आसा म्हाका,'' 
अशें भुजंग पैन सांगल्यार,''व्हयवे भुजंगण्णा? अमाशेक दिसा वेळार की, राती 
वेळार?'' अशें रंग पैन प्रस्न करपाचो आसलो. ''बरे बोद्द मुरे तूं, असली 
पुजा रातीचे न्हयरे करचें?'' अशें म्हणीत भुजंग पै हांसतालो. ''अय्यो? 
रातीचवे? तुका भ॑य दिसनाकी ?'' म्हणून रंग पै विचारतालो. ''मेगेलें राक्षसगण 
रे. देखून म्हाका भंय म्हण ना. रात जावों, दीस जावों, एकलोच खंय जाय थंय 
वचन. तुवेंच पळयलमूं? धर्मस्थळाक एकलोच खंयीच रावनाशीं चलून वचून 
तशेंच चलून आयिल्लों हांव,'' अशें भुजंग पै म्हणी. “'धर्मस्थळांत जेवलो की 
तूं ?'' म्हण रंग पैन विचारिल्ल्याक,'आनी? जेवनाशीं येतावे? थंय गेल्ल्यांक 
सगळ्यांक जेवण घालतात. जेवण करिनासतना कोणेंच वचपाक ना अशें 
हेग्गडेंनी ताकीद केल्ली आसा,'' अशें भुजंग पैन म्हळळें. ““म्हाकाय जेवण 
वाडटात रे भुजंगण्णा? म्हाका मिण्णी ना न्हय ?'' 


ह्या दिसांतच बळ्ळंबेट्टांत सिद्दु पैची बायल गुरवार खंय; स म्हयने जाले 
खंय म्हणपी बातमी कार्याडुक पावली. गेल्ले पावसाडींत तिचें प्रस्त (फुलां) 
जाल्ली. बातमी आयकून कावेरम्माक असुया जाल्ली व्हय. तिचे मनांत आपले 
भुजंगाचेय लग्न जाल्ले आसल्यार आपण्याकूय एक नातवंड जाता आसलें ही 
आशा. भुजंगाकय सिद्दु पै इतलीच पिराय. तोंडार खाड मिशी उदेल्ली. आवाज 
भरभरीत जाल्लो. इतल्यांत एका भुरग्याचो बापूय जावका आसलो. आतां 
खंयखंय की हेडकून नीळ जावन गेला. मार्थेभर नाकासलें भरून घेवन वायट 
जावन गेला. हांणी जिवानशीं आसल्यार अशें सगलें जायनासलें, अशें चिंतून 
दोळ्यांत दुकां भरून घेतिल्ली. भुजंग पैक तें सगलें लक्षांत वचना. बोदूद रंग पै 
लागीं,'“पळयत राव, सिद्दु पैले बायलेचो गर्भ हांव म्हज्या घाडपणान उडोवन 
सोडटां पळय,'' अशें ताणें म्हळें. ''भुजंगण्णा तुका लग्न ना की?'' म्हण ताणें 
विचारिल्याक,'तें कांय म्हाका नाका. हांवें लग्न जावचेंच आसल्यार 

बळ्ळंबेट्टाचें संतान संपूर्ण नाश पाविले उपरांतच. ते मेरेन ब्रह्मचारी जावनच 
रावतां. एकाद्रो मेल्यार बी ब्रह्मचारी भूत जावन तांच्या सर्वांचे प्राण हरण 
करतां,'' अशें म्हळें भुजंग पैन. ““म्हाकाय लग्न ना खंय. म्हाका कोण चेल्ली 
दिता? अशें बाप्पा म्हणीत आसलो,'' म्हळालो रंग पै. “किद्याक की 
म्हणल्यार म्हाका मिण्णी ना न्हय? देखून म्हाका काशी गेल्यारूय जेवण 
मेळना,'' अशें ताणें म्हळें. 


सिद्द पैची बायल गुरवार जाल्ली व्हय. दुवाळ्यान ती ओंकून ओंकून 
त्राशिल्ली. पूण तीन म्हयन्यां उपरांत हें सगलें पयसलें. रामचंद्र पैक धादोशी 
जाल्ली. तो आतां वसरो सोडून उठनासलो. उठपाक, बसपाक ताका त्रास 
जाताले. भलायकीय घळघळीत जाल्ली. वय कशेंय जाल्लेंच. हातां-पांयांतले 
मासाळ भाग विरगळून लोंबताले. ह्या दिसांनी घरची, लागवडीची, बी संपूर्ण 
जापसालदारकी अंतु पैनच घेतिल्ली. ताका पालवाक सिदु पै. सिदु पे 
ल्हानपणांत घराकडेन नासलो देखून अण्णा अंतु पैक खूब भियेतालो. पुणून 
तितलीच प्रितूय करतालो. देखून रामचंद्र पैक बोड हून करपाची गरज नासलीं. 
“आनीक किदें? आमगेलें सगलें जालें. जिव आसूपर्यंत ह्या वसऱ्यार बसून 
नातरांक खेळयत एक दीस जिव सोडचो. आत्तां आमचो सिद्दु पैयूय बापूय 
जावच्यांत आसा,'' अशें तो म्हणी. फुल्लट गुरवारचार देखून सातव्या 
म्हयन्यार सीमंत (फुलां) भारी गडदेर (थाटान) केल्लें. कुंबळे, अडूर, मान्ये, 
बी कडेन सांगणी करून सगल्यांक आपयले. म्हाणयेचेर बशिले सिद्दु पैचे 
बायलेक भांगरा कांकणा उडगिरें करून,''चलो भुरग्याक जल्म दिवन घेवन यो 
बाळा'' असो आशिर्वाद दिवन कुळारा धाडली. 


बळ्ळंबेट्टांत सिद्दु पै बायलेचो सीमंताचो दबाजो चलतना भुजंग पै कार्याडुत 
नासलो. तीन दिसां फाटीं ताका एक बातमी मेळिली. कोणतरी एडनीराचो भोज 
पाटाळी म्हणून खंय. ताका कुट्टिचात म्हळूळें एक बालभूत वश जालां खंय. 
घाडपण, चेटूक, मंत्र, बी करोवचांत पाटाळी एकदम कसबी अशें कोणेंय तरी 
सांगिलें ताच्या कानार पडिलें. बालभूत कुट्टिचाता वरवीं बशिल कडचानच 
जायतें करोवपाक मेळटा ही गजाल तोवूय जाण. कशेंय तरी करून 

ताचेकडच्यान बळ्ळंबेट्टाक कांयतरी करका अशें ताणें थारायलें. आवय 
कावेरम्मालागीं सांगिनासतना एक दीस तो भायर सरलोच. ताणें एडनीराक 
पावतना भर दनपार. एडनीरांत उडुपी कृष्ण देवस्थानाचांलो एक मठ आसलो. 
भुजंग पैन पयलें वचून पाटाळी विशीं विचारिलें त्या मठांतच. मातशी खाड 
मिशी उदेवचा लागिलो, जानवें घाल्ल्या ह्या पोराक पळोवन कोण? खंय 
जालें? कित्याक, कसलें अशे प्रस्न केले ताणी. भुजंगान आपले विशीं किदेंच 
सारकें सांगूंक ना. आपूण पूर्वेचो म्हणचा लागलो. पाटाळी कडच्यान थोडो 
पयसो येवपाचो आसा, वसूल करपाक म्हणून आयलां अशें म्हळें. मठाचे 
लोकांक ताच्या उचरांचेर विश्वास जालो अशें दिसूं ना. भुजंग पैन तें कांय 
लक्षांतूय व्हेलें ना. मठांत जेवण करून पाटाळीचो राबितो सोदून ते वटेन गेलो. 


पाटाळीचें घर मठापसून पयस कांय नासलें. घर सानूच. फोफळा मल्लांचें 
पाखें, वांश्यांची तट्टी बांदिल्ली वणत. फोंडशी जमीन. पदवाचें (पदव- 
उंचायेचो जागो) मळांत एकच एक खोंपें तें. भितर पांय दवरल्यार सरळ पुजा 
करचेकडेनच गेल्ले भशेन जाता अशें चिंतून भुजंग पैन,''ओ, पाटाळी55'' असो 
उलो केलो. पाटाळीची धूव एकटी भायर येवन,''ते पुजेक बसल्यात. भितर 
येयात,'' अशें म्हणचा लागली. ''आसूं... आसूं... हांव हांगाच आसां,'' अशें 
म्हळें भुजंग पैन. पाटाळीची पुजा सोंपचाक बरो वेळ जालो. तितलो वेळ रावन 
रावन वीट आयिल्ल्या भुजंग पैक परतून वचून सोडया अशें दिसलें. तरीय गेलो 
ना. 


भोज पाटाळीन पुजा सोंपोवन भायर येतना सांज जायत आयिल्ली. ''ओ! 
सोमींक (सोमी- स्वामी, धनी म्हळ्ळें भशेन) बरो रावयलो हांबें,'' म्हणीत 
ताका भितर आपोवन व्हरून दूद, फळवस्तू बी दिवन आतिथ्य केलें. पाटाळी 
मलयाळ दिकेचो. निढळार येवची तशी शेंडी दवरिली. काळो घसघशीत 
आंगलोट. घाणयारडे दांत, खूंटशें नाक, गडगंज मिशी, तोंडार थंथय 
ओडिल्ल्यो आठ-धा गांजो. बेबद्या भशेन तांबडेगुंज दोळे. आड न्हेसण. तो 
जाण ती फकत मलयाळ भास. भुजंग पैक ताची संवय नासली. तरीपण ताणें 
एकान एक सगली विचारपूस केली. आयिल्लो मनीस भूंय-भाट आसलो 

म्हणून कळटकच चडच आस्था दाखयली. “सोमी, कुट्टीचात संपूर्ण जावन 
म्हजे ताब्यांत आसा. हांवें सांगिल तें आयकता,'' अशें कुट्टीचाताचें गुणगान 
करपाक लागलो. भुजंग पैक तांतून कांय ओड नासलीं. “'पाटाळी, हें पळय, 
म्हाका जायनात आसल्यांचेर एक माट (घाडपण) करका. तांचो फांटो संपूर्ण 
नाश जावका,'' अशें म्हळें. 


एक फावटीं जेन्ना हें उतर तोंडांतल्यान भायर सरलें, भुजंग पैचे भितर चलत 
आसलो संघर्श निवळूळो. पाटाळीन कोणाक, किद्याक हें सगलें विचारलें. 
भुजंग पै ताका विस्कटावन आपली काणी सांगीत बसलो. अखेरेक पाटाव्डी,' पे 
सोमी, माट करपाक साध्य आसा. म्हजें ताब्यांत आसपी ह्या कुट्टीचाता 
वरवींच तांकां त्रास दिवपाक शकतां,'' अशें म्हळे. भुजंग पैक ताणें सांगिल्लो 
खर्च चड अशें दिसूं ना.'' म्हाका एक फावट तुमी त्या बळ्ळंबेट्टाक आपोवन 
व्हरका सोमी, कुट्टीचाताक थंय सगळें भोंवडावन हाडटां. ताचे उपरांत हांगा 
जाल्यार हांगा, कार्याडुंत जाल्यार कार्याडुंत बसूनच घाडपण करून तांकां रगत 
ओंकचे तशें करूं येता. आतां पोटांत जें पिंड आसा तें सुद्दां जलमा येनाशीं 
करतां,'' अशें म्हळें पाटाळीन. ''फाल्यांच या, जाल्यार म्हजे आवयक जावों, 
आनी कोणाकय जावों हो विचार कळपाक नजो,” म्हळें ताणें. 
पाटाळीन,''जायत हो सोमी. तुमी किद्याक भिल्यात? हीं कामां गांवलोकांक 
सांगून करपाचीं न्हय,'' अशें म्हळें 


ते रातीं भुजग पै मठांतूच परतून येवन न्हिदलो. रातचें जेवणय न्हाका 
म्हणून पांगरून न्हिदिलें ताचें विशीं मठांच्याक दुबाव मारलो तरी कोणेंच चडशें 
तकलेंत घेवूंना. दुसऱया दिसा तो गांवाक परतलो. त्याच मुखार चार दिसांक 
पाटाळी कार्याडुक येवन चरवा शेतांत एका मुल्यांत एक ल्हानसो तंबू घालून 
बसलो. ताणें हाडिल्ली एक वेंतभर उबार कुट्टीचाताची सुंदर मूर्त, पुजेचे 
सामान बी पळोवन भुजंग पैक खोस जाली. एक फावटीं ताणें पाटाळीक घेवन 
चोरलिपयेन बळ्ळ॑बेट्टाक व्हरून नागाचें बन, शेतां, निरंजनीचो व्हाळ, गुत्तु, 
गुरुवारेचीं जंगलां, बळ्ळंबेट्टाचें घर सगलें दाखोवन हाडलें. उदक पिवपाचें 
नेवन करून भोज पाटाळी एकटोच बळ्ळंबेट्टाचे घराक वचून आयलो. ''माट 

करून लिंबियो, कुकूम आनी तांब्याचें तगड दितां पै सोमी, तुमी तें व्हरून 
तांचे बांयंत घालका,'' अशें म्हळें भोज पाटाळीन. 


आठवड्या भितर काम करून दितां अशें पयलीं जरी उतर दिल्लें, दोन 
म्हयने सोंपले. हे मजगतीं तो तीन-चार फावटीं एडनीराक वचून आयलो. दर 
खेपे वतना भुंजग पै लागीं तांदूळ, नाल्ल अशें म्हणीत बरेंच व्हांवन व्हेलें. 
ताणें ओगी दीस काडीत उरचे पळोवन भुजंग पैक दुगदुगो सुरु जालो. वयल्यान 
कावेरम्मा “तो कोण? थंय किद्या बसला? काम कितें खंय?'' अशें विचारपा 
लागिली. भुजंग पै क हो जाय म्हणुनूच दीस धुकलता की किदें अशें अनमान 
येवपा लागलें. “पाटाव्गी, एका आठवड्या भितर घाडपण करून दितां अशें 
सांगून म्हयने दोन जाले. आनीकय कितले दीस जाय? थंय कुंबळेक कुळारा 
गेल्ले सिदूदु पैले बायलेक दीस भरले. तें चेरडुं जल्मा येवचा ना अशें हांवें 
तुका सांगिलें,'' अशें मातशें तापट आवाजान म्हळें ताणें. “परवां अमास 
सोमी, त्या दिसा पुजा सोंपता. पाड़व्या दिसा फांतोडेर येवन तुमी हांवें दिवची 
वस्तु घेवन वचूंयेत,'' अशें म्हळें भोज पाटाळीन. “परत सव्या दिसाक आनीक 
एक पुजा करपाची आसा,'' अर्शेय ताणें सांगलें. ''इतल्यांत ती बाळांत 
जाल्यार कितें करता?” विचारलें भुजंग पैन.''बाळांत जाल्यारूय भुरग्याक 
जिव उरना,'' अशें म्हळें पाटाळीन. 


भुजंग पैक पाटाळीचो सहवास नाका पुरो जाल्लो. एके फावटीं तो 
कार्याडुसावन निवाळसल्लेर (भायर सरल्यार अशें तिडकीन म्हणप) पुरो 
जाल्लें. “सटी पुजेच्या दुसऱ्या दिसा तुवें हो जागो खाली करका,'' असो 
ताका भेश्टायलो. '“जायत सोमी,'' ताणें कबूल केलें. भुजंग पै अमाशेची वाट 
रावत बसलो. ते रातीं ताका न्हीद आयली ना. फालेंफाल्यार उठिलोच पाटाळी 
आसले कडेन गेलो. अजून सारकें फालें जाल्लें नासलें. पाटाळीन रावपी 
तंबूकडेन गेल्यार पाटाळी गाड न्हीदेंत आसलो! पुजेचें सामान सगलें थंय 
विरकल्लें.(विस्कटिल्लें) लावन दवरिलो दिवो पालवल्लो. भुजंग पैक तिडक 
मारली. तरीय सांवरून घेवन ताका हालोवन जागयलो. “पुजा वेगीं सोंपली 
सोमी, तुमचीच वाट पळयत पळयत दोळे थंयच झेमेले. घेया, हें सोडोवन 

पळोवं नाकात. वचून बळ्ळंबेट्टाच्यांनी पिवपाचे उदका बांयंत घालून येयात,"' 
अशें सांगून केळीपानांत बांदिली एक पोटली ताचे हातांत दिली पाटाळीन. 
भुजंग पैन ती हातांत घेवन दोळ्यांक लावन घेतली. 


भुजंग पै बळ्ळंबेट्टाक गेल्लो. रात जावूं मेरेन रावन पाटाळीन दिल्ली ती 
पोटली कोणाक कळनाशी बांयंत उडोवन परत येतना मध्यरात जाल्ली. घरांत 
कावेरम्मान तापोवणी घालपा सुरवात केली.- ''खंय गेल्लोरे? किदें चल्लां हें 
तुजें? त्या पाटाळी लागीं तुका किदें वावर? न्हय, तो हांगा किद्याक आसा? 
अशें खर जावन उलोवपा लागली. तिचे कडच्यान सुटवाट करून घेवचाक 
भुजंग पैक नाकापुरो जालें. तो दुसर्‍या दिसा पाटाळी कडेन वचून आपलो 
कर्कश आवाज आनिकूय उंचायेर व्हरून,''शश्टी जातकच तुंवे हांगा आसचाक 
ना. हे वटेन तोंड घालपाक नजो,'' अशी ताकीद केली. पाटाळीन,'“जायत'' 
म्हळें. शश्टी दिसा पुजेक जाय म्हणून एक मुडी तांदूळ घेतिल्लो पाटाळी 
दुसऱ्या दिसा नाच्च जावूं मेरेन भुजंग पैन आवयक कळनाशीं ताका खूबच 
फारीक केल्लें. वट्ट तो वच्चा गेलो म्हण सुस्कार सोडटानाच कुंबळे सावन 
खबर आयिल्ली- सिद्द पैची घरकान्न बाळांत जावन चलो भुरगो जल्मा 
आयला. आवय आनी भुरगो दोगांय बरीं आसात अशें! 

भुजंग पैक सामकें हमेन गडगडून गेल्लेवरी अपमान जाल्लो. ह्या 
कुट्टीचातान हात दिलोमूं म्हणून न्हय, ताचे परस ह्या भोज पाटाळीन 
आपल्याक फटयलो म्हणून! निरशेवणे परस चड ताका राग आयलो. मुखार 
आशिल्लो जाल्यार भोज पाटाळीक जितो मारून उडोवपा इतलो राग. दीस 
वेतां वेतां बळ्ळंबेट्टा सावन कांयच वायट खबर येनासलेली ताणें आनिकूय 
इतलो दुखी जावचें तशें घडलें. थंय कुंबळेंत चेरडाक पाळण्यांत घालून नांव 

दवरपाचो दबाजो बरे भशेन चल्लो हें आयकून भुजंग पैक पिशें लागचें एक 
बाकी. त्या दिसा कोंब्राजे सावन देवु पै आपलो पूत पेदूद रंग पै वांगडा 
कार्याडुक आयिल्लो. आयिल्लें वेगळे कामाखातीर जाले तरी कावेरम्मा लागीं 
देवु पै बळ्ळंबेट्टा खबरच उलोवन बसलो. ''राच्चु अण्णाचो देवान हात धरला 
म्हळूळें फाल्स न्हय. नाजाल्यार नागबिंब मेळिलेंच संपत्ती वाडली मुं! घरांतूय 
दादल्या संततीच,'' अशें म्हळ्ळें. आंगणांत कांय तरी काम करीत आसले 
भुजंग पैन हें आयकलें. “'नांव दवरचें भारी गडदेर जालें खंय. व्हयवे?'' अशें 
विचारलें कावेरम्मान. “हां, व्हय, जालें खंय. भुरग्याक कमरेक सात पवनांची 
सरपळी, हाताक भांगरा कांकणां, सिद्दु पैले बायलेक चाच्चार भांगरा कांकणां. 
हें सगलें उडगिरें दिलें खंय. दनपारच्या जेवणाक कांय ना म्हणल्यारीय तीनशीं 
लोक आशिलो खंय अशी बातमी आयकली,'' म्हळें देवु पैन. “सिदु पेले 
चेरडाक किदे नांव दवरलां खंय?'' म्हणून फकत उत्सूकतायेन कावेरम्मान 
विचारिलें आनी, वेंकटेश खंय,'' अशें देवु पैन सांगिलें, भुजंग पैनूय आयकलें. 


देवु पैन कोंब्राजेक परतून वच्चे पयलें सांगिले बातमीन मात्र भुजंग पै खुबूच 
अस्वस्थ जालो. मेटां देंवतना देवु पैन कावेरम्मा लागीं-''एक नवी गजाल 
आयकल्याकी? नागबिंबाची पुजा करीत आसलो गुत्तु गोबिंदभट्ट जाण मूं तूं? 
ताका पुजेंचें काम वंशपरंपरानुगत जावन चलोवपाक अनुकूल जावों म्हणून 
अण्णान धा मुडी तांदूळ पिकपी शेत ताका सोडून दिला खंय,'' अशें म्हळें. 
भुजंग पैक म्हण कितें, स्वता कावेरम्माकय तें उतर आयकून असुयेन आंत चर्र 
जालें. '“दिनाशीं किदें? अंजन घालून नागबिंब सोदून दिल्लेंच ताणें. धा न्हय, 
वीस मुड़यो दिल्यारय चलता बा,'' अशे तिणें थोमणे मारले. “सगले मेळून 
धर्मस्थळाक वचून हेग्गडेंले समक्षासमक्ष गोविंदभट्टाक ओंपतात खंय. ताका 
एक दिसूय थारायला खंय,'' अशें सांगून देवु पै गेलो. 


भुजंग पैक आतां बळ्ळंबेट्टाची खबर काडल्यार पुरो, आंग आंग जळटालें. 
रातची न्हिदूच येनासली. खाल्लें जीर्ण जायनाशीं वळवळचाक लागलो. भोज 
पाटाळीन खरेपणान आपल्या ताब्यांत आसा म्हळ्ळे कुट्टीचाताले वरवीं 
घाडपण केल्लेंच व्हय जाल्यार इतल्यांत तांणी सगल्यांनी रगत ओंकून मरका 

आसलें. तें सोडून तांची नामना आनिकूय पसरत आसा. इतलेंच न्हय, आतां 
तांचे नांवान गुत्तु गोविंदभट्टा वरवीं वंशपारंपर्य जावन पुजा चलची तशी जाली. 
पाटाळीन आनी कुट्टीचातान आपल्याक संपूर्ण फटयले, अशें चिंतून तो पिकार 
जालो. पळयपळयत मुखावेले आठवड्या भितर ते सगले धर्मस्थळाक वचून 
आयले खंय. चलचाक जायना जाल्यारूय रामचंद्र पैक बैलगाडयेंत व्हरून 
हेग्गर्डेले हातान गोविंद भट्टाक उंबळी दिली खंय, अशी बातमी आयकून तो 
आनिकूय तिडलो. कशेंय तरी करून तांची माती करप हे विशीं तो गंभीर जावन 
विचार करपा लागलो. हें सगलें जाल्लें तें नागबिंब मेळचा देखुनूच मूं? ताच्या 
प्रभावानूच तांकां इतली उदरगत जायत आसा. तेंच ना केल्यार करें? तेन्ना हे 
सगले उदक नाशीं मरचेनात की? 


हो विचार एके फावटीं ताचे तकलींत घुसलो की भुजंग पै तेंतेंच चिंतपा 
लागलो. कशेंय तरी करून तें नागबिंब थंयसावन निखळावन दुसरे कडेन 
व्हरका. तांचे जमनींत तो राबना जाल्यार मुखार ती स्रापीत भूंय जातली. 
व्हाळाचें उदक चिखलाचें जातलें. रान सगलें जळून वेतलें...... पूण तें बिंब 
व्हरचें कशे? खंय व्हरपाचें? भुजंग पै बळ्ळंबेट्टाक गेल्ले तावळ चार पांच 
फावटीं तरी नागबनाक गेल्लो. त्या बिंबाक पांयां पडिल्लो. चिरे फातराचे 
पिठाचेर अशेंच बसयिल्लें बिंब. काळे शिळेची मूर्त. अर्द चंद्राचे आकृती 
सकयल चौक आकाराचो लांबसर फातर. अदमास एक वेंतभर उबार आनी 
तितलोसो रुंद. चार बोटां इतलो दाट फातर. उखल्ल्यार कांय एकदेड मुडी 
इतलो जड आसत. उखलून एके फावटीं खांद्यार दवरल्यार सरळ गुड़ो चडून 
कार्याडुक हाडूने व्हाळाचे फातरां मजगतीं किंवा रानाचे रुखां मजगतीं लिपोवन 
दवरपाक साध्य आसा. पूण कशें? ताका अचकीत याद आयिल्ली आपल्या 
सावन जायनासलें ह्या कामाक कोंब्राजे म्हांत देवु पैचो पूत बोद्द रंग पैयूच 
योग्य म्हण! 


जिवान ठणठणीत आसलो रंग पै तांदळाचे चार मुडे एकदम व्हांवचे तितलो 
घटमूट आसलो. भरीव जांगो, लोखंडशे हात, व्हडशें पोट, सगल्यां परस चड 
ताचें निर्बुदूदपण. काल सांगिल्लें आयज विसरतालो. आयज केल्लें फाल्यां 


| 

याद ना. पिराय वीस वर्सा जरी जाली आपूण किद्याक जेवतां म्हण खबर 


` जासलें. राबिल कडेन काश्‍्टेंतच मुतून घेतालो. हांसल्यार हांसत बसलो. 


रडल्यार वरां वरां रडलो. तोंड सोडल्यार,'“काशींत म्हाका जेवण घालनातवे ?”' 
म्हणटालो. ताचे परस फुडें ताचो विचार वचना. तो जाल्यार नागबिंब 
सोंपेपणान उखलीत. खांद्यार दवरून चलरे म्हळ्यार, ''थांबरे'' म्हणू पर्यंत 
चलत रावत. रोखडें विसरुनूय सोडीत! रंग पैक मूर्खपण आनी गडगंज देह ह्या 
कामाक लागुनूच देवान दिलो आसुका अशें चिंतलें भुजंग पैन! 


रंग पैक आपलो उद्देश अमको म्हणून भुजंग पैन एकदम सांगिल ना. 
बदलाक आपण्याले विशीं ताका चड गौरव तशेंच भंय निर्माण करपाक एक 
उपांय सोदलो. ताणें हो विशय सगल्यांक सांगल्यार त्रासांत पडटालो देखून 
ताका गुप्त जावन भोज पाटाळीन वास्तव्य केल्ले खोपी लागीं व्हेलो. भोज 
पाटाळीन गांव सोडून एक म्हयनो जाल्लो लेगीत ताणें पुजा केल्लो कुकूम, 
हळद, कांकणां, फुलां सगलीं पडिल्लीं. ताणें रांदप करून घेतिले कडेन एक 
थोडो गोबर.''हें चोय रंगप्पा, थंय पावतकच कुट्टीचात म्हज्या आंगांत येता. 
तुवें भिवचा नजो आं. गप्प राब. देव म्हजे वरवीं कितें घडोवका म्हणून आसा 
तें हांव करतलों. तुंय तशेंच कर. तुका बरें जाता. सगल्यां भशेन तुका मिण्णी 
येता. काशीक गेल्यार तुकाय जेवण घालतात. सगल्यां वरीच तुकाय लग्न 
जाता. ना, तूं रगत ओंकून मरता,'' आशें सांगलें. रंग पैक एके वटेन दुगदुगो 
पूण उत्सूकताय. कितें जाल्यारूय बरोबर आसपी म्हजो अण्णाच अशें घट्ट 
करून तो भायर सरलो. 


कुंबळेक वचून आली भूत आंगांत आयिल्ल्याक पळयिल्लें आतां भुजंग 
पैक उपकारा पडलें. आपणें सांगिलें पुराय आयकुचे स्थितीक रंग पै आयला हें 
पारखून घेतले उपरांत ताका थंय आपोवन व्हेलो. पाटाळीन वास्तव्य केल्ल्या 
त्या जाग्यार पावतकच आली भुता भशेनच आंग थरथरावपाक सुरू केलें. 
एक-दोन आङ्डपांय केलींत. रंग पै दोळे मिचकायनासतना ताकाच पळयत 
रावलो.-''कोंब्राजे देवु पैचो ज्येष्ठ पुत्र रंगप्पा, हांव कुट्टीचात. सामान्य देव 
न्हय. हांवें सांगिल तशें आयकलें बरें आसा, नावे, रगत ओंकवसून तुका 

जितोच मारतां. भिवंनाका. तुज्या हातांत गरूड रेखा आसा. तुगेल्यांत ताकत 
आसा. तुगेलो अण्णा-कार्याडु शिवप्पय्याचो वडील पूत भुजंग-हो सामान्य 
न्हय. तुमी दोगांनी मेळून एक व्हड फातर उखलून कार्याडुक हाडका. तेंवूय 
दिसा वेळार न्हय. शुक्ल पक्ष सप्तमीचे रातचें हें काम जावका. तुगेल्या अण्णा 
भुजंगाचे हातार गरूड रेखा ना. नाजाल्यार ताचे कडचान हें काम करयतासलों. 
ताका रातचें दोळ्यां दिसपी शक्त हांव दितां. तो तुका तो फातर दाखयता. तुवें 
तो उखलून हाडका. करता की ना?” अशें आपले बारकेले आवाजान 
किळांचलो भुजंग पै. रंग पै भिवन माथें हालयत राबलो. ''जाल्यार, कोंब्राजे 
देवु पैचो वडील पूत रंगप्पा, ही गजाल तुवें आनी कोणाकच सांगपा नजो. गुप्त 
जावन, तेंवूय मार्गशिर्ष म्हयन्याचे शुक्ल पक्षाचे सप्तमीचे रातचें करपा जाय. 
करता की ना? ऊं$55 नाजाल्यार तूं रौरौव नरकाक वता. केल्यार तुजें बरेपण 
जाता. तुजें लग्न जाता. याद आसूं दी555” आशें म्हणीत 'कीं$555' करून 
किळांच मारून धड़ल्लने जमनीर पडलो भुजंग पै. 


रंग पै घाबरून करतां अशें सांगून भुजंग पैचे आंगांत आयिल्ल्याचे मुखार 
पायां पडिल्लो. आंगांत भरिल्लें देवून भान चुकिले भशेन पडिले भुजंग पैक 
आपुडचाक ताका भंय दिसतालो. सवकास उठून बशिले भुजंग पैन ताचे हात 
नियाळून,'“व्हय मुरे रंगप्पा, तुज्या हातार गरूड रेखा आसा. देखुनूच कुट्टीचात 
देव तुजे कडच्यान तें काम करोवन घेत आसा. शे....शे... तुजी योग्यताय 
देवान म्हाका दिवका आसली... हांव पापी,'' अशें म्हणीत दुकां गळयलीं. 
“खंयचो फातर खंय? कित्याक हाडका खंय? कांयच प्रस्न केले नात की तुवें 
एं, कितलो भिवकुरपुक्को रे तूं? आसों, सोड तें. रातचें काळखांत म्हजे दोळे 
दिसचे तशें करता खंयकी तो? तशें जाल्यार तुवें भिवची गरज ना. आयज 
चतुर्दस मुरे? मार्गशीर्ष शुक्ल पक्ष सप्तमी खूब पयस कांय ना. तुर्वे मात 
हाचेनंतर म्हाका सोडून उरचाक नजो,'' अशें सांगून ताका भूल घाली. चार 
दीस रंग पै भुजंगाच्या सांगाताकच वावुरलो. त्या वेळार आपली बुदवंतकाय 
सगली उपेग करून रंग पैच्या बोदरवळपणाचो सारको फायदो घेतलो भुजंग 
पैन. 

मार्गशीर्ष म्हयन्याचे शुक्ल पक्ष सप्तमी दिसा सांजचें भुजंग पैन रंग पैक 
आपोवन घेवन सरळ बळ्ळंबेट्टाची वाट धरली. राना वटेन चलत चलत तो 
बळ्ळंबेट्टाचे अस्तंतेक येवन पावतना काळोख जाला. अस्तंत दिकेच्या 
आकाशांत सप्तमी चंद्राचो मंद उजवाड. वाटेर कोणूच मेळनासलो. देखून भुजंग 
पैक धैर्य आयिल्लें. अण्णु पुजारीन वास्तव्य करून राबिले पोरणे मोडके घरां 
लागीं येतना फकत रंग पैक न्हय, भुजंग पैचें काळिजूय धडू धडू धडधडचा 
लागलें. किट्ट काळखाचें रान, कीर करून रातकिड्यांचें रडणें, 'जो' करून 
व्हांवपी निरंजनीच्या उदकाचो आवाज. भोंवतणीं खंयच. बोब मारल्यार बी 
आयकना तितले पयस आसपी मनशाचो संचार. ते चलतना रूखावेलीं सवणीं 
पट पट आवाज करून उडटालीं. सकयल जमनीचेर दोन धाकटे 
जिव,'“भुजंगण्णा, म्हाका भंय दिसता. तूं म्हाका खंय आपोवन व्हरता? कांय 
भंय नामूं?'' ल्हान भुरग्याभशेन भंयान घामेल्ले आपले भरीव तळहातान ताचे 
बाहु धरून विचारपी रंग पै. ते हात हुमेन उदक जाल्ले. आंग बोलें जावन 
चिकट्टा आसलें. ताचे मासाळ हात ते वटेन धुकलीत,''तुर्वे अशें सगलें 
भियेल्यार चलचें नारे रंगप्पा. कुट्टीचाताचें काम हें. तोच तुजेकडच्यान हें 
सगलें करयत आसा,'' अशें भुजंग पैन एक-दोन फावटीं धीर भरिलें. '“जायना 
म्हणतवे? नाका सोड, परतून वचुया. फाल्यां तुवें रगत ओंकुन मेल्यार हांव 
नेणां.'' अशय भेश्टायलें. आपणें आपण्यांक कांयतरी भयानक परिस्थितींत 
शिरकावन घेतिल्ले रंग पैची जिबूय सुकून गेल्ली. 


अण्णु पुजारील्या घराच्या आंगणांत येवन भुजंग पै थांबलो. रंग पै आन्नेक 
फावटीं,'“भुजंगण्णा म्हजे लागींच आसा मुरे?'' अशें विचारून आन्नेक फावटीं 
ताचो हात धरून घेतालो. ''रंगप्पा, हाचे फुडें हांवें येवचें ना. मुखावेलें काम 
तुगेलें. अशें देव सांगीत आसा. हांगा सकयल देंव... न्हंयेचें उदक आड येता. 
उदक दिंबये परस चड ना. तें बालांडून वच. वयर चडपाची वाट मेळटा. वयर 
चडल्यार चार भिल्लमाड तेतांत एक सपाट जागो आसा. ताचे मर्देच एक 
फातराचें पीठ आसा. ताचे वयर राबिल्ली एक शिळा आसा. तुगेले हाता वयर 
गरूड रेखा आसारे रंगप्पा. विसरनाका. गरुडा गरुडा अशें तोंडान म्हणीत तो 

फातर उखलून खांद्यार दवरून घे. मागीर गेल्ले वाटेनच परत येवका. हांव तुका 
रावत हांगाच आसतां. तो फातर खांद्यार घेतिले वेळार तुर्वे म्हाका आपडचाक 
नजो. लक्षांत आयलें मूं? आमी परतून कार्याडुक वचून पावू पर्यंत एकच एक 
शब्द तुज्या तोंडांतल्यान येवपा नजो.” अशें विस्कटार्वन सांगले. रंग पै 
नखशिखांत घाबरेलो. त्या स्थितींत ताणें सांगिल्याक ना म्हणपाचें धैर्यय नासलें 
ताका. तरी सुद्दा “उजवाड नाका की?” अशें भियेत भियेत विचारलें. 
'“पिश्या, देखूनच चंद्रीम बुडलोना रे अजून. तुवें हांगा परतून ये मेरेन चंद्राक 
जाय जाल्यार थंयच थांबोवपाची ताकत म्हाका आसा. चल आतां,” असो 
हकूम दिलो भुजंग पैन. 


रंग पैन ल्हव ल्हव पावलां घालीं. आतां तो भुजंग पैच्या उतरांची अवज्ञा 
करपाचे स्थितींतय नासलो. ती तांक ताच्यांत केन्नाच नासली. आपूण खंय 
आयलां, खंय सावन आपणें तो फातर उखलून व्हरपा जाय हें ताकाय नक्की 
नासलें. ताका एकच भिरांत-आपणें परतून ह्या जाग्याक आयिल्ले वेळार 
भुजंगण्णा नासत जाल्यार किदे करप म्हण. तें दोदोन फावटीं विचारून तो 
मुखार सरलो. ताका आतां रड़पा येवचें एक बाकी. भुजंग पैन सांगलेवरी 
सकयल देंवपाचो जागो मेळ्ळो. व्हाळाचें थंड उदक पांयांक लागलें. रंग पै फुडें 
गेलो. उदक दिँबये पर्यंत चडलें. अण्णान सांगिलें तसोच ताणें ल्हव पांय 
घालो. ताच्या माथ्यांत हो एक व्हडलो दर्यो. आपणें हो आतां बालांडका. तशें 
जाल्यार मात देव मेळटा ही भावना. हें एक वेगळें जग. आपलें कांब्राजे जावों, 
भुजंगण्णाचें कार्याडु जावों, राच्चू म्हांतालें बळ्ळंबेटु जावों, आपल्या आज्याचें 
कुंबळे जावों न्हय. व्हाळाचें उदक पार करतकच वयर चड़पी मातयेची वाट 
मेळ्ळी. वल्या पावलांक माती लागतकच खाजकुलीशी जाली. वयर चडून 
भिल्लमाड पार करून मुखार आयिल्याक साफ जागो मेळ्ळो. मर्देच चिरे 
फातराच्या पिठाचेर पूर्वेक तोंड करून बागवून राबिल्लो नागाचो फातर. 
मुखारच पडिल्लीं पटकळीचीं फुलां. तेलान कळंमेल्ली एक कयपंजी. हें सगलें 
ताका अंधूक चान्न्यांत दिसलें. 


अरे हाच्या! भुजंगण्णान पटकळी फुलां आनी कयपंजे विशीं कांय 

सांगूंनासलें मूं? रंग पै घाबरलो. तरी पूण फुलां आनी दिवे मुखार आसल्यार 
तसल्या फातरांक प्रदक्षिणा घालून साश्टांग नमस्कार करचें तो पळोवन जाणा. 
प्रदक्षिणा घाल्यार चूक कांय ना अशें चितून पांच-स प्रदक्षिणा ताणें घाल्योय. 
फातरा मुखार साश्टांग नमस्कार घालून, देवा, हें सगलें तूंच करयत आसा. 
परतून हो दयो बालांडून वतकच भुजंगण्णा म्हाका मेळचे तशें कर.” अशें 
मनांतच प्रार्थना करून उठलो. अस्तंते कडल्यान चान्ने आनिकूय पुसट जायत 
आयिलें. ताणें सांसपीत नागबिंबाचेर हात दवरलो. त्याच खिणाक ताचो हात 
लागून पितळीचो तो दिवो घणघणीत आवाजान पिठा सावन सकयल पडलो. 
गोल वाटीसो दिवो. पडिलोच, व्हडान आवाज करीत गर्रkने फिरून पयस वचून 
बसलो. रंग पै आनीक इल्लो दचकलो. ताकतिकेन दिवो सोदून हाडून पयलें 
आशिल जाग्यारच दवरलो. नंतर हात घालून तो फातर उखलचाक पळयलो. 
तो फातर ओगीच असोच दवरला म्हण रंग पै समजल्लो. फातराक पाळां 
आयलीं आसत आनी तो फातर इतलो जड आसत हें ताणें चिंतूंनासलें. तो 
हालोवन निखळावपाक रंग पैक वेळ थोडो चडूच लागलो म्हणुये. अखेरेक 
पिठासावन तो हालोबन उखलून खांद्यार दवरून परत वचपाक घुंवलो तर रंग 
पैक वाट संपूर्ण चुकली . 


अण्णान सांगिलें रंग पैन अक्षरशा पाळिलें. पुणून पटकळी फुलां, वात 
नासलो तेलान कळमेल्लो दिवो ह्या सगल्या निमतान ताची वाट चुकिल्ली. 
इतलेंच न्हय, पिठाक चार-पांच प्रदक्षिणा येवचे भितर ताका दिकांचे लेख पुराय 
चुकिल्लें. वयल्यान तो फातर निखळावपाक ताणें खूब प्रयत्न केले. हें सगलें 
जावूं मेरेन सप्तमीचो चंद्र अस्त जावन काळोख पसरिलो. रंग पै पावलां दवरीत 
चल्लो. ताच्या अदमासा प्रकार पांयांक खाजकुली करपी मातये सोंपणां देवून 
फुडें गेल्यार पांय कोरांतचे तसल्या थंड उदकाची रास लागका आसली. 
देवादयेन उदक दिमये परस वयर चड़ना व्हय. ताचे पेलतडी भुजंगण्णा रावला. 
पूण रंग पैक तें एकूय मेळूंना. चमकले तशें फुटकी जमीन. जमनी वयर निबर 
जावन राबिल्ले भाताचे खुंटारे. ताच्या पांयांक घाय जावन रगत येवपा लागलें. 
हें अशें कितें जालें म्हण रंग पै गोंदळूळो. एके कडेन ताचे पांय आडखळूळो 

तेन्ना ताच्या तोंडान,'“भुजंगण्णा” म्हणून उलो जिबे कांठार आयिल्लो. पूण 
रोखडीच याद येवन तोंड धांपून घेतलें. फातर खांद्यार आसतना उलोवपा नजो 
म्हळूळें न्हय? चलत रावित तितलो ताचो गोंदळ चडत गेलो. देवा, जाले 
तितले बेगीन दिमये पर्यंत उदक आसपी दर्यो मेळों अशें रंग पैन मागलें. आतां 
दोंगराळश्या प्रदेशांत चलत वयर चड़त गेल्याक सट्टने मुखार दिसपी दृश्य 
पळोवन तटास जावन राबलो. 


घर म्हणल्यार घर न्हय असली एक पोरणी इमारत. ताचें पाखें सगलें 
उकतेंच आसून भितरले सगलें स्पश्टपणान दिसतालें. रंग पैन उबो राविले 
कडच्यान उजवे वटेन घुंबून पळयलें. भितर दिव्याचो उजवाड. त्या उजवाडांत 
धवीफुल्ल एके बायलेची आकृताय. पसरिल्ले धवे माथ्या केंस. आंगार 
कपड्याचो एक चूर लेगीत ना. दोळ्यांत कांय तेज ना. सवकास चलतना 
वाऱ्यांत हात हालोवपाची तरा, दिव्याचे उजवाडांत ते आकृतायेची एक विचित्र 
सावळी, आकृतायेची गोरसाण पळोवन ही खंयचेकी मोहिनी अशें ताका 
भावलें. हो विचार आयिल्लोच किटारने किळांच मारून खांद्यार आसलो नागा 
फातर थंयच शेंवटून आसा की ना की म्हण रंग पै एकसारको धांवपा लागलो. 
एक पन्नास पावलां धांवला आसत तितल्यांत पांयांक किदें तरी आडखळ्ळे 
भशेन जाल्लो रंग पै दोळे मिचकावचे भितर खोल खंदकांत धडल्लने पडलो! 


अण्णु पुजारीचे घरा लागीं रंग पैक रावत आसले भुजंग पैक तो इतलो वेळ 
जाल्यारूय येनासलो पळोवन हुसको जालो. एक फावट वचून पळोवन येवू 
काय अशा हुसक्यान न्हंय बालांडून भिल्लमाडां मदें उबो रावन,''रंगप्पा, 
रंगप्पा.....'' अशें फुसफुसलो. रंग पैची जाप कांय येवूं ना. परत येवन पयलें 
राबिले जाग्यारच राबलो. दोळ्यांत बोटां घाल्यार दिसना तसलो बिण्ण 
काळोख. त्या काळखांत आतां आकाशांत नखेत्रां झळकतालीं. एकाएकीं पयस 
व्हाळांत कांय तरी धडल्लने पडिलो आवाज. हाचे पयलें भुजंग पै केन्नाच 
असो घाबरलो नासलो. तशें पळयल्यार भंय म्हळळेंच तो नकळं. असले भंयान 
ताणें भोंवतणीं पळयलें. काळखांत आपले फाटीं कोणतरी उबो रावला असो 
दुबाव आयिल्लोच. ''रंगप्पा'' म्हणून मोठ्यान उलो केलो. अण्णु पुजारीचे 

| पोरणे घरांत न्हिदिलो कोलो की बर्क की तो आवाज आयकून खिडकेंतल्यान 
. सरक्कने उडून ताच्या आंगाक लागचें तशें धांवन गेलें. भुजंग पै “आम्मा'' म्हण 
किंचाळत धांवपा लागलो. 


ale 
- 


सकाळीं उठ्ठकच निरंजनी लागीं वचून नित्यविधी सोंपोवन, त्या उदकांत 
एक बुडकी घेवन नागबनाचे वाटेर आसपी पटकळीच्या झोंपांतल्यान तांबड़ीं 
फुलां वेंचून बनाक वचून नागबिंबाक अर्पण करून दिवो जळोवन नमस्कार 
घालून येवप ही अंतु पैन संवय करून घेतिल्ली. सुरवातीक ताचो बापूय 
रामचंद्र पैच हें काम करतालो. पूण हल्लीं तो जाणटो जावन चमकुपाची ताकत 
नाशीं हांतरूण धरले उपरांत तें काम अंतु पैक बदली जाल्लें. अंतु पै देवाची 
भक्ती करपांत केन्नाच फाटीं सरिलो न्हय. मार्गशीर्ष शुद्ध शुक्ल पक्षाचे अश्टमी 
दिसा सकाळीं सदां प्रमाणें न्हावन पटकळी फुलां घोंस घेवन बनाक येवन 
पळ्यता जाल्यार नागबिंब नाच्च ना! अंतु पैन भिवन हांगा थंय सोदलें. 
पितळीची दिव्यावाटी जमनीर उमथी पडिल्ली. आदल्या दिसा घाल्लीं फुलां 
सुकून पडिल्लीं. नागबिंब मात ना! तेच घाबरायेन तो काडिले पांयान 
बळ्ळंबेट्टाचे घराक धांविलो. दणपो पार करचे पयलेंच,''आन्ना55'' (आन्ना- 
बाप्पा) म्हणून उलो करीत वसऱयार चडचाक सुद्दां फुरसत नासले 
भशेन,''आन्नाऽऽ नागदेव मायक जाला,'' अशी वीज मारली तसली खबर 
सांगली. वसऱयार अजून हांतुरणार निकतेंच उठून बशिले रामचंद्र पैक कांयीच 
समजनाशीं,''कितें रे तें ?'' अशें विचारलें. अंतु पैन ''व्हय'' म्हळें. 


चमकुचाक जायनासलो रामचंद्र पै माथ्याक भैरास (वालो) सारको 
बांदनाशीं ह्या जाणटे वयार लेगीत धेंपांनी चलत नागबनाक पावलो. वतना गुत्तु 
गोविंद भट्टाचे घरा आयकुचें तशें,''ओ भट्टो, रोखडे बना लागीं येयात,'' 
अशी बोब घाली. हेच नागबिंबाचे पुजेक लागून धा मुडी तांदळाचें शेत ताणें 
गोबिंद भट्टाक उंबळी दिल्लें. बनाचे दावे दिकेन गुरुवारे गुड्ड्याचे कांठाक 
लागून भट्टाक घर बांदोवन दिल्लें. बनाचे आनी ताचे घरा मजगतीं शेतां. 

रामचंद्र पैन शेतांतल्यान बना दिकेन धांवत बोब मारून सागिलें आयकतकच 
गोविंद भट्टय धांवन आयलो. खिणांत ही खबर सगलेकडेन पसरली. रिकामे 
पिठा फुडें रामचंद्र पै माथ्यार हात धरून बशिलो. किदें जालें नागबिंब ? करें 
ना जालें? लोक पुराय धांवून धांवून येवन पळयलें तेन्ना दिशिलें फकत ताचें 
“प्रस्नात्मक' देह मात्र! 


रामचंद्र पै तीन दीस न्हिदूंना. नागबिंब आपल्याक मेळिलें आपल्या 
पूर्वजल्माचे पुण्याचे बळान अशें तो समजल्लो. तें सोदून काडपाक तो कितले 
कश्ट पावलो हें फकत तोच जाण. आतां तें आशिले जाग्या वयल्यान नाच्च 
जालें. म्हणल्यार हाचो अर्थ किर्दे? कुंबळे, अडूर, मान्ये, बी गांवांतल्यानूय 
लोक येवन पळोवन गेले. प्रति एकलो किदें जाल्ले आसत काय, करें नाच्च 
जावन गेलो अशे प्रस्न करतलेच. रामचंद्र पैचें तोंड बांदून गेल्लें. ''कशें नाच्च 
जालें म्हणचे परस कित्याक गायब जालो म्हणप मुख्य प्रस्न. रामचंद्र पैचें 
जातक हांबें पळयलां. तांची ग्रहगती बदल जावपाचे संधीकाल हो. पुणून 
किदेंय अनिश्ट फुडें ना. तरीसुद्दां नाग किद्याक ना जावन गेलो?'' अशें म्हळें 
बादरायण भट्टान. नागाचे पुजेक लागून उंबळी मेळोवन घेवन रावपाक 
बळ्ळंबेट्टाक येवन राबितो केल्लो गोविंद भट्ट तर पाताळाक कोसळून 
पडिल्लो. आपण हांगा आयिल्ले तीन चार म्हयन्यां भितर हे नागबिंब नाच्च 
जावन वचका म्हणल्यार? आपले हातान पुजा घेवचें मन ताका नासलें काय? 
तांणीच नागबिंबाचे कल्पादी होम आदी केल्ले. फातराच्या बिंबांत आदीशेषाचें 
आवाहन केल्लें. इतलेंच न्हय फातरांत नागबिंब कोरांतिल्ले आचारिकूय जाण 
तो! अशें आसतना नागराज अदृश्य जालो तरी कसो? किदें अपचार घडलो? 
तोवूय विचार करीत बसलो. 


रामचंद्र पै ह्या तिनूय दिसांनी पिसोसो बनभर तें बिंब सोदीत रावलो. नडुमने 
दूम बंटाचो वडील पूत चंद्रप्प बंटा पेंबपांत एकदम कसबी. ताका निरंजनीचे 
उदकांत देंबोवन अख्खी न्हय सांसपिली. “अदृश्य जावप ताका आवडटा 
आसल्यार आतां तुमी सोदून हाडल्यार तो रागार जायशनाकी पैनो? आतां जे 
प्रमाणें नदरे आड जाला की तेच प्रमाणें फाल्यां प्रत्यक्षूय जावये.'' अशें 

समाधान केलें गोविंद भट्टान. रामचंद्र पैन,'“गोविंद भट्टो, तुमी आनीक एके 
फावटीं अंजन घालून नागबिंब खंय आसा? किदें जालें ? हें पळयल्यार 
कशें?”' अशें आशेन विचारलें. पुणून रामचंद्र पैचीं उतरां आयकून खरेपणाक 
घाबरेल्लो म्हणल्यार गोविंद भट्ट. ताका आतां खरेपणान नागबिंब खंय आसा 
म्हण खबर नासलें. देखून ताणें चुकोवन घेवपाचो प्रयत्न केलो. “'हांवें आतां 
अंजन घालून पळोवपाचें सोडलां पैनो,'' अशें म्हळें. रोखडेच. “'ती तंत्र विद्या. 
आगमोक्त रित्या पुजा करपी मनशान तें करपा नजो, असो नेम आसा. इतलेंच 
न्हय, आशिलकडच्यान अंतर्धान जाल्ल्यांक अशें सोदपा नजो. ताचेन बरें 
जायत असो विश्वास ना,'' अशेंय सांगलें. देखून रामचंद्र पैक आतां माथ्यार 
हात घेवन बसपाचें अनिवार्य जालें. हातांनी मेळिले देवाक व्हगडायलो आनी 
ह्या जल्मांत तो म्हाका मेळना म्हणून दुकां गळयलीं. 


बळ्ळंबेट्टाचे वसऱयार रामचंद्र पैक अशें हताश जावन बसतना आनीक 
एका व्हडल्या अरिश्टाक तोंड दिवचें पडलें. घराचे मुखावेले विशाळ शेताचे 
पेलतडी गुत्तुचो गुड़ो. शेतां आनी गुड्ड्याचे मजगतीं एक खोल खंदक. गुड्ड्या 
वयल्यान पावसाडींत देंविलें उदक निरंजनीक वचून मेळपाक जाल्ली चर ती. 
वसऱ्यार बसून उर्देतेचें आकाश पळयत आशिले रामचंद्र पैक दिश्टी पडिलो 
गिदांचें भिरें. आकाशांत चक्रावरी घुंवत घुंवत 'रुंयू' करून जमनीक मारून 
बसपी गिदांड. “'कितें म्हण पळयारे'' अशें म्हणीत वावराड्याक धाडल्यार 
कळिलें कोणालें तरी मड़ें म्हण! रामचंद्र पेचे काळीज धडधडलें. घरांत सगट 
आसचा देखून मातशें समाधान जरी जालें, मन रावना जालें. “अंतू, कसलें 
खंय रे? कोणाले खंय?'' अशें मातशें भियेत ताणें विचारलें. ''कोणाचें म्हणून 
कळत ना. खाड-मिशयो आयिल्लो पोर. मरून तीन दीस जालें आसत. दंवाक 
लागून मड़ें कुसून गेलां. कोले, सुणीं आनी गीद अश्या सगल्यांची सर्त 
चल्ल्या,'' अशें म्हळें अंतु पैन. लागीं गेल्यार नाक धांपून घेवका इतली घाण. 
बळ्ळंबेट्टा खंदकांत कोणतरी मरून पडला म्हणपी बातमी पसरतां पसरतां धा- 
बीस लोक धांवन आयले. सगट एकामेकांक कोण कोण अशें विचारपा 
लागलें. “अय्य! हो आमगेले कोंब्राजे देवु पैलो वडील पूत न्हय? तो 

बोद्दा.... नांव किदें तागेलें? तशेंच दिसता बा.'' अशें कोणेंय तरी ल्हबू 
सांगिलें रामचंद्र पैचे कानार पडलें. ''शे! तो हांगा किद्याक येता? पेदूद रंग पै 
मूं? तो इतलो व्हड जालो की? हे वटेन येवचें काम किदें आशिलें काय 
ताका?'' अशें रामचंद्र पैन उद्वेगान म्हळें. तरी पण कोंब्राजेक वावराडी धाडून 
विचारपूस केली. 


कोंब्राजे देवु पैन तीन दीस लागायत रंग पैचें तोंड पळयनासलें. अदींमदीं तो 
कार्याडुक वचून रावतालो. देखून हांणें ताचेर चडशें लक्ष दिलें नासलें. आतां 
बळ्ळंबेट्टा सावन मनीस येतकच तो दचकलो. बळ्ळंबेट्टाचे त्या वावराड्यां 
बरोबर कार्याडुक वचून थंय रंग पै आसा की म्हण पळयलें देवु पैन. ना म्हणून 
कळटकच घाबरून तो बळ्ळंबेट्टाक धांवलो. ताचे फाटोफाट देवु पैची रोगी 
बायल बाकी भुरग्यां सयत आयली. खंदकांतल्यान प्रेत वयर हाडून गिदांक 
धांवडायिले. देहाचेर एक वस्त्र पांगुरिलें. तोंडावयलें वस्त्र सरयिल्लेंच देवु पैक 
पुताली तोंडा वळख मेळ्ळी. त्या खिणाक थंयच आशिले रामचंद्र पैक ते 
परिस्थितीक तोंड दिवपाक आपली पुराय ताकत घालची पडली. रडारडी, 
तारकाक (तोंकाक) पाविलें रडणे, छाती बड़ोवन घेत विलाप करपी 
आवयबापूय.....ह्या सगल्यां मजगतीं अर्थ जायनासली एकच गजाल म्हणल्यार 
हो रंग पै हांगा येवन कसो मेलो किंवा मेले उपरांत हांगा कशें येवन पडलो 
हीच! बुद्दीन कमी व्हय. पूण गुटगुटीत गोरो सुंदर भुरगो. पळयल्यार दिश्ट 
लागसारकें तोंड. बाल्य सोंपून तरणाटेपणाचे पांवडे चडपांत आसलो. ब्रह्मचारी. 
काडिले उतराक,  म्हांता, काशी गेल्यार म्हाका जेवण घालनात की?'' अशें 
विचारपी. आतां तीं उतरां कितलीं मोगाळ दिसतात. पूण हें ताचें मरण..... तें 
सुद्दां ह्या तरेचें मरण? 


रामचंद्र पै फातरसो बसलो. गेल्ले कितल्याश्या वर्सा पसून ताणें ह्या 
चल्याचें तोंड पळोवूं नासलें. त्या दिसा शिवप्पय्यान मेलले दिवस कार्याडु 
सावन आपणें परत येतना फाटींच्यान धांवन येवन उलयिलो. ताचे उपरांत 
पळयल ना. देवु पैनूय बळ्ळंबेट्टाक येवपाचें थांबयिलें. ताणें काय शिवप्पय्या 
भशेन धर्मस्थळ देवाचो सोपूत घालून संबंद तोडून घेतिलो न्हय. जाल्यारूय 

पयसूच रावलो. बापुल्याचो पूत हें अंतर दवरलेंच. तसल्याचो चलो हांगा 
कित्याक आयलो? येवन ह्या तरेन कित्याक मेलो? हें सगलें कित्याक घडत 
आसा? घडये नागबिंब अंतर्धान जाल्ल्याचो प्रताप काय हो? खंयच्याच 
प्रस्नाक उत्तर मेळनाशीं रामचंद्र पै तडफडलो. गुत्तुचे गुड्ड्याचे देगेंत प्रेत लासून 
देवु पै जड मनान भायर सरिलतेन्ना बळ्ळंबेट्टाक यो म्हणचाक तोंड आयिलना 
रामचंद्र पैक. 


रंग पेचें मरण आपले फायद्याक जाय तशें फिरावन घेतिल्लें भुजंग पैन. 
सुरवातीक घाबरलो. पूण सगट मरणाच्या दुख्खांत आसतना ताणें आपली 
विचारलहरी आपल्याक जाय तें वटेन व्हांवयली. नागबिंब ना जाल्ली गजाल 
ताका कळिली बी तेन्नाच. तें आयकून खीणभर तो तटास जाल्लो. म्हणल्यार 
रंग पैन थंय पावचे पयलेंच नागराज अदृश्य जालो काय? किंवा ताका 
आपुडटकच रागान नागराजान रंग पैक उखलून मोखून मारून उडयलो काय? 
एकूय रंग पैन नागबिंब उबारून व्हरून खंयतरी उड़यलां. पुणून नागबिंब 
आशिले बनाक आनी रंग पैन मरून पडिले जाग्याक अदमास स मैलांचें अंतर 
आसा. बना कडच्यान सरळ उदेंतेक बळूळंबेट्ट घराच्या सामकें मुखारूच! 
भुजंग पैक कांयच अर्थ जावंक ना. ताका आनी रंग पैक खबर आशिल्ले गुपीत 
गुप्त जावनूच उरलां. ताची विखाळी जीब फुत्कारली.-''केल्लीं पापकर्मा भरून 
पडलीं आसतना नागराज किद्याक हांगा राबता देवु म्हांता? सत्याचो देव तो. 
अंतर्धान जायनाशीं आनीक किदें करतालो'' ? 


कोंब्राजे घरांत बसून देवु पै दोळे पिटपिटायतालो. ताका किदें करचें तेंच 
समजनाशीं जाल्ले. आदीं पसून ताका उतरां मातशीं उणीं. ताका सम जावन 
रोगिश्ट बायल. तोंडांत आपलो पदर भरून ती रडणें आवरून बशिल्ली. 
आंगणांत राबून भुजंग पै आपलीच एक काणी विणपाक तयारी करीत 
आसलो.- हें खरेपणीं बळ्ळंबेट्टांचेलेंच काम म्हांता. आमी जिवानशीं उरचा 
ना म्हण तांणी हट्ट धरला. माट (घाडपण) करून म्हज्या बापायक जितोजी 
मारलो. आतां तुज्या चल्याचेरूय तांची नदर पडली.'' अशें व्हडश्या आवाजान 
ताणें सांगलें. ताचे उतरांक कोणेंच प्रतिसाद दिलो ना. कोणेंच कांयच सांगिना 

जरी जाले, आपणें सूड घेवपाक रचयिल्ले ह्या कामांत सगल्यांचो पालव आसा 
असली पिशी भावना ताका आशिल्ली. घोवाक अंतरिली आपली आवय 
बळ्ळंबेट्टाचांक केन्नाच माफ करिना. आतां रंग पैचे मरणाकूय तेंच कारण 
अशें सांगल्यार देवु पै सुद्दा आपले फाटबळाक रावतलो असो विचार करून 
भुजंग पैन परतून हेळे काडले.- “हांव तांकां असो सोडिना देवु म्हांता. तांचेर 
सूड घेवनूच घेतां. तूं जाय जाल्यार अशें गप्प बसून बायलमनीस सो रडत बस. 
हांव मात्र हो विशय हांगाक सोडटलों न्हय. नाजाल्यार म्हजो भाव रंगप्पा उदक 
नाशीं मेलो पळे. ताका सदगती मेळची ना....... is 


“भुजंगा55555” किळचेलो देवु पै. “तुजी जीब खूब लांब जाली रेऽऽ! 
ब्राह्मण जल्माक येवन माट, मंत्र, घाडपण म्हण तोंडाक आयिल्लें ते बडबडटा 
न्हय शुद्र रांडेपुत्ता. रंग पैले मरणाचें रहस्य हांव नकळं म्हणून समजला तूं? 
केलिलें पाप दुसऱयांचेर घालून कित्याक रे तुजी जीब घाण करता? 
बळ्ळंबेट्टाचेले योग्यतायेचो एक थेंब तरी तुज्यांत आसा कितरे? आसल्यार तूं 
अशें उलयनासलो. व्हयगो, शिवप्पय्याले बायलेऽ, तुगेल्या पुताक तुवें 
हद्दबस्तांत दवरिना जाल्यार आनीक तो हाताक लागना आं! ताका आत्तांचे 
आतां आपोवन घेवन घरा वच. म्हजें तोंडांतल्यान वायट उतरां उलोवसूनाका. 
म्हजे काळीज म्हज्या पुताच्या मरणाच्या दुखखान भरलां. हांणें म्हाका 
शिकोवचें नाका. हाचे परस देवसो आसपी त्या अण्णाले उतर आयकुवयेत,' 
असो किळचेलो ! 


भुजंग पै तटास जावन राबलो ! 


* ५९ ४६ 


5 


कां्राजे देवू पै आलाशिरो नाशीं तडफडपी पिशाच सो जाल्लो. वडील 
पुताच्या दुर्मरणान ताका पुराय पिळून उडयिल्लो. सदांच दुयेंत ताची बायल 

आतां पुताचे मरणा उपरांत हांतरूण सोडून उठलीना. पयलीं जाल्यार आपलो 
भाव कार्याडु शिवप्पय्या आपले सांगाता आसा हे जाणवायेचो आत्मविश्वास 
तरी आसलो. तशें देवु पै म्हणसारको ताकतवान आनी धैर्यवान न्हयच. आतां 
ल्हान ल्हान भुरगीं. आपण आनी आपले बायलेन मेल्यार तांकां कोण पळोवन 
घेतलो ही भिरांत ताका सदां हालयताली. वडील पूत रंग पै आसतना तें धैर्य 
आसलें अशें न्हय. बुद्द सारकी वाडनासलो बोद्दा. जाल्यार फाल्यां घरांत 
एक दादलो आसा म्हण सांगपाक तरी ताणें उरचा जाय आसलें. मेलो तो 
मेलो; मरतना आपले मरणा बरोबर आशिल्लो नाशिल्लो येदो आत्मविश्वासूय 
चूर करून गेलो. ताचे मरणाक बळूळंबेट्टाच्यांनी केल्लें घाडपण कारण अशें 
भुजंगान सांगिलें विश्वास करपाक देवू पै तयार नासलो. दैव, भूत, पिशाच म्हण 
उलयत फिरपी भुजंगाक ताणें केन्नाच गंभीरतायेन घेतलोच नासलो. 
शिवप्पय्याची घरकान्न कावेरीन ताका मातशें ताब्यांत दवरिलें जाल्यार हो चलो 
असो जायनासलो हो ताचो विश्वास. तिवूय कितें करतली? असो विचार करीत 
बशिल्याक रंग पैचें मरण मात्र विचित्र दिसत आसलें. वचून वचून हो चलो 
बळूळंबेट्टाक किद्याक गेलो? गेलिल्याक कोणें किदें केलें? तो खंदकांत 
कित्याक पडून मेलो? पांय निसरलो की, किंवा कोणेंय तरी जितो जी मारून 
हांगा चरांत हाडून उडयलकी ? कोणेंय तरी ताचो खून केलो म्हणल्यार किद्याक 
केलो आसत? तांकां ताणें किदें केलें आसत? देवु पैक एकय अर्थ जायनासलें. 


तशें पळयल्यार बळूळंबेट्टाचे अण्णा रामचंद्र पैची कितें चूक? ताणें 
आपलोच आंता कुडको पुताक व्हगडायलो मूं? तेंवय तसलो आत्मप्रौढ आनी 
बेपर्वा चल्याक? जाल्यार ताचे मरणाक अमको कारण अशें ताणें बोट दाखयलें 
ना. तिम्म पैचो उगडास येवन देवू पैल्या आंगार शिरी आयली. अखेरेच्या 
दिसांनी तो दोळ्या पाती खूब फडफडायतालो. मरणाची पूर्व तयारी काय ती? 
त्या दीस नागप्पय्य म्हांतले वर्षिका दिवस आंगणांत परशुरामा भशेन राबिली 
ताची मूर्त अजून दोळ्यां मुखार दिसता. तो मेलो म्हण अण्णान कोणाकूच दोश 
दिलो ना. बदलाक देवाचेर ताचो विश्वास आनिकूय खोल जायत गेलो. फकत 
विठ्ठु पैचें संतान, ताचो वंश फुटचा नजो ह्या एकाच प्रयत्नांत तो दुकां गळयत 

बसलो. नाजाल्यार कार्याडु शिवप्पय्या भायर पडलो म्हण कळिलें तेन्ना धांवन 
येनासलो. 


आपले जिणेचे हे अस्थीरतायेंत ताका शरण वचपच बरें अशें देवू पैक 
दिसलें. त्या फावटूय पावसान फटयिल्लें. खर्चापुरतीच पीक भितर आयिल्ली. 
जाल्यार फुडले वर्साकय अशेंच जाल्यार पोटार थंड उदकाची घडी घालून 
बसका जातलें. व्हय, ताका शरण वचपूच सारकें. हें चोय, हीं भुरगीय विठु 
पैचे रक्‍्ताक जाल्लींच. बळूळंबेट्टा घरांत हजारांनी लोक येवन जेवन वेतात. 
हीं भुरगीं अनाथ, भायलीं अशें लेखून आयिल्या गेल्या लोकांनी खावन सोडिलें 
उश्टें घाल हांकां. तुगेलींच म्हणून लेखता जाल्यार शेळे शीत घाल म्हण 
सांगचें. तें सोडून ह्या कर्मशुद्र भुजंगाल्या हातांत आपल्या भुरग्यांक घालचें 
सारकें न्हय अशें कोंब्राजे देवु पैन चिंतलें. 


कार्याडु शिवप्पय्याचे बायलेन कोंब्राजेक आयिल्ले तावळ तिचेलागीं हो 
विचार ताणें सांगलो - वर्सा वर्सा परिस्थिती वायट जायत आसा. पांयार 
ओडल्यार माथ्याक ना, माथ्यार ओडल्यार पांयांक ना. वाडिलो पूत व्हगडावन 
घेतलो. हिका सदांच एक ना एक दुर्येसः हल्लीं तर तिची भलायकी पुराय 
इबाडल्या. हांवूय चड वांचतां अशें दिसना. तशें खरें सांगचें जाल्यार 
बळूळंबेट्टाचे अण्णान आमकां कितें वायट केलां? तुटिल्लीं मनां, फुटिल्लीं 
काळजां परत परत ताणें जोड़पाचे प्रयत्न खूब केले. पूण आमीच पयस रावली. 
आतांय माफ कर अशें मागल्यार तो आमकां भायर धुकलता काय? म्हाका 
कांय तशें दिसना. हजारांनी लोक येवन थंय जेवतात. आमी भायलीं वे म्हण 
विचारया. देवाचे नदरेंत सुदूदां हें चूक अशें दिसना. तशें कांय तरी आसल्यार 
ताचे बरोबरच वचून धर्मस्थळ मंजुनाथाक साश्टांग नमस्कार करतां. तुकाय 
सांगीत आसां-हो सुको हट्ट धरिनाका. हें बरें न्हय. तुजो पूत भुजंगान 
आडवाट धरल्या अशें तुका दिसना? राच्चू अण्णाले पांयांर ताका घालून ताका 
एक बरें जिवन दी अशें माग. ताचें मन व्हड. चुकल्यार माफ करता. भुजंगाक 
लग्न करून ताका वाटेर हाडटा तो,'' अशें म्हळें. 

कावेरम्मान हं म्हळें ना, उंहूंय म्हळें ना. आपल्या मनांत कितें आसा हें 
सांगनाशीं कार्याडुक गेली. भुजंग आपले नियंत्रणा भायर गेला हें तिका केन्नाच 
लक्षांत आयिल्लें. पुणून आपणें आतां बळळंबेट्टाक वचून पदर पसरायल्यार 
आपले मेलले घोवाचो आत्मो आपल्याक केन्नाय माफ करशना अशें तिका 
दिसतालें. कश्ट आयल्यार येवोंदी. हो भुरगो आडवाटेक लागल्यार तें ताचें 
विधीलिखीत. ताका आपूण किदें करू ? ताका बुद्द नाकी? विचार करपाची 
तांक नाकी? अशें चिंतून ती हताश जावन बसली. घोव मेल्ल्या दिसापसून ती 
दीसरात घोळिली. काळीज फातर करून, अठरा हाती कापड कास मारून 
न्हेसून शेतांत लागवड, गोरवांची धार काडप, भुरगीं ल्हान म्हणून घरांतलें, 
भित्तल्लें-भायलें काम, भायले कामय दादल्यां भशेन करीत आसली. लोक 
आपले फाटीं ही रांड, अशी शेतांत हेडटा म्हण फकांड करतात म्हण ती जाण. 
ताचेन तिची निबरसाण आनिकूय चडत गेली. शिवाय तिचो हट्ट आंखुडिल्लो 
ना. मानांय येना जाल्यार आपुणूच कास घट्ट मारून फोंड काडिल्ले. गुड्झ्यान 
गुङ्डो हेडून पालो कातरून पोटलो करून गोठ्यांत घालून शेताक जायतें सारें 
केलां. चुकोवन घेवन खंय खंय की गेल्ले म्हशीक सोदून हाडिल्लें. बांयंतल्यान 
उदक काडपाचो राट बांदिल कडेन आपुणूच उडून उदक काडून शेतांक 
सोडिल्लें. ताका लागून तिच्यो पांयां ताळव्यो फुटून चूर चूर जाल्यो. आंग 
आनिकूय काळे जालें. पयलेंच दांताड ती. आतां ते दांत आनिकूय भायर येवन 
तोंडाचीं लक्षणांच गेल्लीं. प्रायेक आयिल्लो भुरगो आतां एकूय उतर आयकना. 
किद्याक? रातदीस घराक येनाशीं खंय खंय की हेडटालो. धरून एका जाग्यार 
बसोवपाचें वय काय ताचें? ह्या विचारान तिका भेश्टायली. आनीक एक 
गजाल म्हणल्यार कित्याक की लागून पोटमाळ्यार चडिल्ली तेन्ना पळयल्यार 
वयर दवरिल्ल्यो तांदळा मुडयो नाच्च जाल्यो! देवा, हो परत भीक मागचे 
परिस्थितीक आमकां हाडटा न्हय अशें चिंतून माथ्यार हात घेवन बसली! 


त्याच वेळार तिका खबर मेळूळी की देवु पैन बळूळंबेट्टाक वचून अण्णाले 
पांय धरले म्हण. आपणें केल्ले सर्व अपराध माफ कर अशें म्हण ताच्या पांयार 
पडलो खंय. रामचंद्र पैक ताची काकुळट दिसली खंय. ताणेंय दुकां गळयत 

भावाक वेंगेंत धरलो खंय. ही सगली बातमी आयकतना कावेरम्मा तिच्या 
घरच्या वसऱ्यार गप्प बशिली. बातमी हाडिली नडुमने दूम बंटाचो पूत चंद्रप्प 
बंटान. “आम्मा, तुमचें व्हड घराणें. विटकळिल्लें मन, फुटिल्लें घर एक 
जाल्यार देव नाका म्हणटागे? मेलिले मेलले. वांचून आसल्यार तेवूय नाका 
म्हणिनासले. आतां म्हजे बरोबर येयात. सगले मेळून परवां धर्मस्थळाक 
वचुया. मुखावेले बरे जिविताक ना म्हणूं नाकातगे'' अशें बळळंबेट्टांचेले 
वतीन दैन्यतायेन मागलें. कावेरम्मा कांय सांगनाशीं मोन्यान बसली. आयिल्लो 
बंटा परत गेलो. दोन-तीन दिसां उपरांत तीं सगलीं धर्मस्थळाक वचून आयलीं 
खंय अशी वदंती आयिल तेन्ना मात्र एकलीच बसून रडून मन मातशें ल्हव 
करून घेतिलें. 


बातमी आयकून चवताळिलो म्हणल्यार भुजंग पै. ''किदें, कोंब्राजेचे लेगीत 
वचून तांची गांड ल्हेंवतात खंय वे? ल्हेंवोंत! पुताचेर तांकां मोग आसल्यार 
व्हय की? ताकाच जाल्लो पूत जाल्यार तो अशें करनासलो. आतां वचून ताचे 
मुखार हांजी हांजी करतात न्हय? लाज दिसना हांकां?” असो भडकलो. ताका 
आतां सगल्यानीच आपलो हात सोडलो अशें दिसतालें. आपण्यालें कुभांड 
भेतचाक सगले पाळटेर आसात अशें ताका दिसलें. फाल्यां आपली आवय 
लेगीत ताक्का बळी जायत. म्हणल्यार अर्थ किदे? बळळंबेट्टांचेलेंच जैत. 
आपूण हारतां. ना. तशें जावपाक सोड़चां ना. ताचे परस आदींच तांकां संपूर्ण 
लासून गोबोर करका. तांचो सबंद वंश निर्वश करका. सगल्यांनी न्हिदिले 
वेळार घराक उजो लावन भस्म करका. ह्या कामाक आनीक कोणाचीय सोबत 
नाका. आपणेंच हें काम करका. असो ताणें विचार केलो. विचार आयिल्लोच 
योग्य दिसा खातीर रावपा लागलो. 


पुष्य मासाचे सुरवातीचे दीस. रामचंद्र पैन धर्मस्थळा सावन परतून येतना 
अचानक पूर्वेत काळीं कुपां उठलीं आनी जशी कितें अख्खी भुंयूच झाडून 
निवळ केल्ले भशेन पावस पडलो. गुडगूड आनी विजे सकट घो घो पडपी 
अखंड पावस. एणेलु (सर्द) पीक काडून सुग्गी (राबी) पिकेचे रोपे लायिल्लो 
वेळ. शेतांत वेंतभर उदक राबलें. चवथ जाले उपरांत निरंजनीक आडबांद 

बांदून शेतांक उदक सोडप ही केन्नाय अंतु पैली संवय. हे फावटीं तशेंच 
केल्लें. जाल्यार ह्या पडिल्ल्या पावसा निमतान बांदिलो आडबांद कोसळून 
व्हांवून गेलो. धर्मस्थळ यात्रेक वचून बळूळंबेट्टाक तेन्नाच परतून आयिल्ले 
रामचंद्र पैन “हो पावस न्हयरे देवप्पा, पुष्पवृश्टी ही. देव आपले अनुग्रह हे 
भशेन सांगीत आसा. कार्याडुंत, कोब्राजेतूय असोच आयला आसतलो 
पावस''अशे आपले आंबडे सांगले. 


पावस थांबिल्ल्या तिसऱ्या दिसाक आयिल्ले वतांतच भुजंग पै 
बळळंबेट्टाक भायर सरलो. तो बळळंबेट्टाक पावतना सूर्य इतल्यांत अस्तंतेक 
वळिल्लो. पुष्य मासाचें वत. जंगला वटेन तो निरंजनीचे देगेर पावतना सांजचें 
सोनयाळें वत. फाटीं दिमये पर्यंत पावपाची निरंजनी आतां हल्लींच्या पावसान 
भरून व्हांवताली. माती भरून तांबुडशें जाहलें उदक मनशा इतलें खोल आसत. 
तें भरधांव वेगान व्हांवतालें. ह्या हुंबारा उदकांत पेंवन न्हंय बालांडून त्या वटेन 
वचपी धैर्य भुजंग पैक जालेंना. व्हाळाचे पेलतडी नागबन. ताचे थोडे पयस 
गोविंद भट्टाचें घर. आपणें त्या वटेन गेल्यार तांचे दिश्टीक पडपाची साध्यताय 
आसा देखून भुजंग पैन तो विचार सोडलो. अशेंच पूर्वेक न्हंयेचे समासम चलत 
गेल्यार नडुमने लागीं व्हाळाक माडी रूख आड घालून सांकव केला हें तो 
जाण आसलो. ते यादीन तो व्हाळाचे उजवे देगेर पूर्वेक चल्लो. जंगलाचे 
देगेरच चलून नडुमने लागीं सांकव पार केलो. दोन शेतां पार करून आयिल्लो 
सरळ रंग पै पडिल्ल्या चरा लागीं येवन पावलो. 


रंग पैची याद येतकच भुजंग पै मातसो हाल्लो. थंय सावन नागबनाक कांय 
ना म्हणल्यारीय पांयशीं गज (गज-तीन फूट, एक वार) अंतर आसलें. बनाक 
म्हण भायर सरिलों आपूण इतले पयस आयलों तरी कसो तें समजलें ना ताका. 
एक खीणभर उबो राबून चर निरखून पळयलो. उपरांत सवकास दोळ्या मुखार 
दिसपी गुत्तु गुड्डो चडचा लागलो. उजवे वटेन सुग्गी पिकेचे रोंप्यांनी 
आल्हाददायक दिसपी शेतां. तीन दिसां फाटीं पडिल्ल्या पावसान ते रोंपे 
खोशयेन तकली उबारून राबिले. ताका कार्याडूचे, कोब्राजेचीं हळडुवे मातयेचीं 
सुकिलीं शेतां याद आयिलीं. थंयचे शेतांक तुलना केल्यार ही जमीन कितली 

सुपीक! देखुनूच बळळंबेट्टाचे अशे उडटात असो विचार करीत तो चलचा 
लागलो . 


अचकीत ताका दुगदुगो जालो, आपूण एकाद्रो बळळंबेट्टांचाले दिश्टीक 
पडल्यार सगलें आरतें-परतें जायत अशें. त्या भंयान तो थंयच थांबलो, 
बळूळंबेटा घराक तो वचनाशीं धा-बारा वर्सा जाल्लीं. गुत्तु गुड्ड्याचे सरळ 
पश्चिमेक बळूळंबेट्टाचें नवें घर. मदले मैदानांत विशाळ शेतां. मातशे वयर 
आयिल्ले रोपे. तो उबो राबिल्ल्या जाग्या वयल्यान कोणाकूच दिश्टी पडनाशीं 
हें नवें घर पळोवपाक जातालें. गुड्ड्यार दाटायेन वाडिल्ले रूख. खूब फावटीं 
तिम्म पैन जिवंत आसतना हाडून घाल्लें काजू बीं आतां रूख जावन गच्च 
भरिल्ले. दोन मनशां इतले उबार जावन, रुंद जावन फांटे पसरून आसपी रूख. 
हाता तळटा इतलीं रुंद पानां. भुजंग पैक लिपचाक अनुकूल जालें. तो एका 
रुखार चडून फांट्यां मदे पांय सकयल सोडून तेंकून बसलो. कुल्याक, फाटीक 
रुखाची गांठ अडचून दुखतालें तरी ताणें लक्षांत व्हेलें ना. 


पयस साळिग्रामाचें संपुश्टशें एक घर. ताचे पेलतान गुरूवारे गुड्डो. 
गुड्ड्याक लागून दिसपी आकाशान सुर्याचो उजवाड. सारकीं तोंडाक मारपी 
किरणां. तेन्नाच गुरूवारे गुड्ड्याची सावळी बळूळंबेट्टा घर बालांडून शेतां 
मजगतीं येवन पाविली. नवे घराचे उजव्यान मातशे वयर पोरणें बळळंबीडु. 
बल्लाळांलो बीड जावन एका काळार राजवाडोसो लकलकपी बीड़. आतां 
कोणाचें वास्तव्य नाशीं गळून पड़पी पोरणी इमारत. पाखेंच ना अश्यो दिसपी 
रिकामी वणटी. आतां सूर्य बुडटा आनी काळेख जाता. वाटीशी आसपी 
बळूळंबेट्टांत काळोख बेगीन जातालो. घडये एक दोन वरां भितर घराचे 
दिव्यांचो उंजवाड्य पालवतालो. तो पालवतकच वचून फाटले वटच्यान 
घराच्या पाख्याक उजो लावका. फोफळीच्या मडलांचें पाखें. उजो लावचे भितर 
भगभगीत जळटलें. रोखडो वचून लिपचाक बळूळंबीडुच्यो बोडक्‍्यो वणटी 
आसात. नाजाल्यार थंयीच फाटीं गुरूवारे गुड्ड्याक धांवन वचून असोच 
खंयच्याय तरी एका काजू रूखार चडून बसूंयेत. तो म्हातारो कोलो रामचंद्र पे 
जावों, ताचो पूत आंतु पै जावों, बोबो मारून रडटले हें येवजुनूच भुजंग पैक 

रोमांचन जालें. आपूण बशिले कडच्यान बळ्ळंबेट्टांचे नवे घरा वच्चे शेताचे 
मेरे वयर एक नदर फिरायली. वसऱ्यार कोणतरी बसला अशें दिसलें. वावराडी 
अजून अशे तशे फिरताले. काळेख जावपाक आनिकूय रावका न्हय असो 
विचार करीत भुजंग पैन कुलो बदल्लो. 


रुखार बसून काळोख जावचो म्हणून रावपी भुजंग पैचे दोळे झेमेचा लागले. 
सट्टने जागो जालो तेन्ना काळोख किट्ट. पयसुल्ले घरांत दिसता दिसना 
असलो दिव्याचो उजवाड. घडये ल्हव व्हांवचे वाऱ्याक रुखाचीं पानां दिव्याक 
आड जाता आसलीं. गडबडून तो रूखा वयल्यान सकयल उडलो. सरकल्ली 
काश्टी उबारून मुतून पोटाचो भार उणों करून घेतलो. काश्टी घट मारून 
आनिकूय चडून गुड्ड्याचे तोंकार आयलो. थंय रूख पातळ आसले. 
नखेत्रांच्या उजवाडांत चलपाचेंय सोंपें. दोळे फोडटा तसलो काळोख आसल्यार 
बी ताका ताची संवय आसा. पांयांनीच जमीन सांसपीत ताणें फुडें पावल घालें. 
एक-दोन कडांनी तो आपटलो, आडखळळो. फाटीं एके फावटीं रंग पैचे 
बरोबर अशेंच चलिलो उगडास ताका आयलो. बोदूद म्हणल्यार बोदूदा. रातीचें 
कुट्टीचात म्हाका दिश्टी दिता म्हणून सांगिलें ताचेर रोखडोच विश्वास 
दबरलो. ताचें हें बोदरवळुपणूच ताच्या मरणाक कारण जालें. आतां पळयल्यार 
ह्या काळखांतूय आपल्याक स्पश्ट दिसता. गुड्डो चडून अस्तंतेक दिवो 
आशिले उजवडाकच तोंड करून पांय सांसपीत मुखार गेल्लो भुजंग पै. 
अदमास पांयशीं गज लांब वाट बालांडून बीड़ आशिल्ल्या वयल्या भागाक 
येवन पाविल्लोच सवकास सकयल देवलो. लागीं येतां येतां एक खीणभर उबो 
राबून बीडचे भितल्लो भाग परिक्षण करचे भशेन पळयिल्ले भुजंग पैक 
एकाएकीं किटारने किळांच मारची तशें जालें. 


x 


बारा वर्सांचे अवधींत बल्लाळ बीडुचे भोंवतणीं वाडिलें झाडकूट आतां 
रूख जावन वाडून पडिल्लें. वाली वाडून रानच जाल्लें. बीडुचें पाखें वाऱ्या 
पावसाक वताक सुकून कुटकुटीत जावन तोंड सोडून राविल्लें. पाख्याचे 

लांकडाचे दांडयेक पुराय वाळटी धरिल्ली. कितलेकी कडांनी वणटी कोसळून 
पडून थंय रोयणी उठिल्ल्यो. 'आं' करून तोंड सोडिलीं. पूण हाची कांय पर्वा 
नाशीं दोन बायले जीव-एकटी जान्हवी, आनी एकटी काळी थंय आसले. 
एकटेचें जिणें अचकीत थांपून गेल्लें. दुसरेचें ल्हवू ल्हवू धांपून गेल्लें. 


काळी नांवाक सम जावन काळी कुळकुळीत कोळशा रंगाची अस्तुरी. तशें 
सुरवातीर भरीव आंगलोटाची बायल जरी जाली मागीर वर्सा गेले तशीं साप 
भागून गेल्ली. जान्हवी गोरी आनी सुटसुटीत चली. आतां तर सामकी धवटी 
जावन गेल्ली. तिचे माथ्यार केंसूय पिकून धवे जाल्ले आनी विसकटून गेल्ले. 
आषाढ म्हयन्याचे अखेरेक काळी खुबूच दुयेंत जावन हांतुरणार पडिल्ली. वय 
जाल्लें देखून दुयेंस बेगीन बरें जावूं नासले. दिसान दीस जोर चडत गेलो. 
भायले कुडांत पिंजके मांदरेचेर न्हिदिल्ली काळी जोराच्या भरांत परवुंचा 
लागली. भोंवतणीं वाडिल्लें रान, पोरणें मोडकुरें घर, घरांत मोन्यांनी हे वटेन ते 
वटेन हालपी एक धवी सावळी. रातकिड्यांचें रडणें, पयसुल्यान व्हाळाचे 
उदकाचो 'जोरो' आवाज. फाटीं फाटीं येवन वचपी लेखाक मेळनासली 
दीसराती. हांचे मजगतीं काळीची पिरंगण. पयसुल्यान आयकल्यार म्हाळ 
म्हयन्यांत हयेल घालपी सुण्यांचो आवाजसो. इतलेंय जरी जालें, जान्हवीन 
काळीची कांय शुश्रूषा केली ना. ती थंय आसा हे विशीं लक्ष सुद्दा दिवूं ना. 


काळी स म्हयने वळवळूळी. उठून बसपाक जायना असले स्थितींत 
आसतना लेगीत बळ्ळंबेट्टा घरा सावन हाडिल्ल्या तांदळाची पेज करून 
भाटकान्नीचे मुखार दवरताली. पूण पुष्य मास येता म्हणसर तिका मांदरी सोडून 
उठप सुद्दां जायना जालें. एक दीस सांजचें पावसाक तिका शीं चडत तशेंच 
बोध चुकलो (साबुद्द गेली). तीन दिसां मेरेन तेच स्थितींत फकत श्वास 
काडीत आशिले काळीक जाग येतना सांजचो वेळ. दोळे सोडून पळयिले तिका 
भोंवतणची जाणीव आयली आसुये. सांज एकाएकीं फुलून उजवाड जाल्ले 
भशेन-दोळे दिपकावचो तितलो उजवाड जाल्ले भशेन. पयसुल्यान रानाचे 
घोलींतल्यान घुगमांचें रडणें. सुण्यांचो हयेल. निरंजनीचो 'जोरो' आवाज. 
वाऱ्याचो सुंयसुंयाट. तिका एकाएकी घोवाची याद आयली. ताणें झुजाक भायर 


॥ 


॥ 

न्‍ सरिलो दीस याद आयलो. तेन्नाच तिचो तिसरे फावटीं गर्भधात जाल्लो. 


आपले झोंपडेचे असलेच काळखा कुडांत ती न्हिदिली. तो आयलो. बागलांत 
उबो रावलो. तिणें मार्थे उखलून पळयिल्लें. काळीज दुख्खान भरून गळ्यांत 
रडण्याचे हुडके आयले. तो बरोच वेळ गप्प राबिलो. आपलो वंश उबारपी गर्भ 
तुजे पोटांत उरनाकी म्हणपी आक्षेपणेचो भाव. मागीर कांयच उलयनासतना तो 
परतून गेलो. झुजाक वतां अशें तिचे लागीं कांय सांगूं ना. चार दिसां उपरांतूच 
तिका कळ्ळें की तो कुंबळे रायाल्या सैन्याक मेळ्ळो म्हण. राय हारलो आनी 
मायिप्पाडी राजवाड्यांत वचून रावलो. हो जिखिले रायाचो बंदी जालो. नंतर 
सैन्याबरोबर तो घांटा पेलतडी गेलो खंय अशें बातमी मेळ्ळी. मेलो कि 
जिवानशीं आसा नकळं. धडधाकट मनीस. पाचवें वस्त्र कमराक वीरगास घालून 
न्हेसतालो. कमरा फाटीं तलवार. केंस बांदून आंबाडो घालप. चलतना 
पांयाच्यो खिळयो कट्कट्‌ असो आवाज येवपी आंगलोट. धवेफुल्ल दांत. 


ह्या उतराक आतां कितलींशीं वर्सा जाल्यांत. काळीन दोळे उगडिले तेन्ना 
दाराचे भायल्यान तो उबो रावला अशें दिसलें. पयलीं सावळीशी. मागीर 
आकार स्पश्ट जालो. पूण तिका वळख मेळ्‌ं ना. कोण तें अशें पिरंगेली. 
दिव्याच्या उजवाडांत धवीशी एक आकृताय मुखा वयल्यान गेल्ले भशेन जालें. 
भायर काळोख जाल्ले भशेन कुपां भरचा लागलीं. ती आकृताय वार्‍्यांत 
व्हांविले भशेन तिचे कुशींतल्यानच चमकून गेली. दिव्याचो उजवाड त्या 
आकृतायेचेर पडून तिची लांबसर सावळी वणटीर पडली. जोरगतीन व्हांवपी 
वाऱ्याक दिव्याची ज्योत हालून ती सावळीय हालताली. लांबसर नाकाची 
सावळी. तोंड 'आं' करून खावपा आयिल्ले भशेन, हात दोनीय वेंगावन धरचा 
आयिलेवरी..... काळीन दोळे घट्ट मिटले. अकस्मात तिका बारा वर्सा पसून 
आपूण सांगात दीत आयिल्लीं आपली भाटकान्न याद आयली. ती जियेल्लें 
जिवीत येवजुनूच तिच्या आंगार शिरी मारल्यो. दोळे उगडटना तिच्या तोंडा 
लागीं माजराचे दोळे. धवें चुन्याचेंशें तोंड. विस्कटलेले धवी सरीशे केसांची 
रास. पूर्वेसावन व्हांवपी वाऱ्या वांगडा 'छिटील्‌' म्हणून वीज आनी ताचे 
वांगडा गुडगुडाचो कानथळे फोडपी आवाज. दोळ्या लागीं आशिल्या त्या 

आकृतायेचो थंड हात तिचे आंगाक लागतना हातां पायांत पुराय बर्फाची ल्हारां 
तिचे आंगांत भरिल्ले भशेन जावन ती उठून बसचो व्यर्थ प्रयत्न करीत 
आसतनाच तोल चुकून परतून मांदरेर पडली. पडिले भराक तिचो श्वास वयर 
कोंडून पडटना बळ्ळंबेट्टाचे जमनी वयर 'रप रप' करून पावस पडटलो! 


काळखांत राबून भुजंग पैन पळयिल्लें पाखें तोंड सोडून राविल्लें तें घर. 
दिव्याचे उजवाडांत आंगार वस्त्राचो एक कुडको सुद्दां नाशिलो देह, भितल्ये 
कुडां लागीं राविल्लें. धवचट आंग, निस्तेज दोळे, धवेच माथ्या केंस, भागून 
काडीसो देह, भुजांतल्यान भायर आयिल्लीं हाडां, सुकून चिरमुटलेले मोमे. 
माटवा बडये भशेन बरगड्यो, फाटींक लागिलें पोट, कात लेगीत पातळ जावन 
भितर रक्ताच्या बदलाक चुन्याचें उदक भरिल्ले भशेन. भुजंग पळोवन 
कडकडलो. हड़ें धडधडपाक लागलें. कितें तरी ओड ताका. मुखार पावलां 
घालून कोसळून पडिल्ले ते वणटीचे फुटाळेंतल्यान भितर निलकून पळयलें. 


सुरवातीक ताका कांयच दिसूं ना. तर्शे थोडो वेळ बसतना धवीच एक 
आकृताय वाऱ्यांत उबतशी आयली. येवन दिमी मोडून जमनीर बसली. दोनीय 
हात जमनीक तेंकून मुखार बागवली. भुजंग पैन इतलो वेळपर्यंत लक्षांत 
हरिनासली आनीक एक काळसर अस्पश्ट आकृताय जमनीर हात पातळावन 
न्हिदिली. मांदरे वयर पडून आशिले एका देहाचे हातपांय स्पश्ट दिसताले. 
पिंदून बोंतरे जाल्ले नीळ्या रंगाचे कपड्यांची एक रास आंगार. बागवल्ली 
आकृतायेन तशेंच आनिकूय बागवून ल्हवूच न्हिदिल्ले देहाक तोंड घालें. 
दांतांनी खचकने चाबून एक कुडको काडून तोंडांत भरून चाबड़ावचाक 
लागली. भुजंग पैचें रोम रोम थरथरलें. पळयत आसतना ती आकृताय आनी 
एके फावटीं बगवून तोंडभर आनीक एक कुडको काडून खावपा लागली. भुजंग 
पैले पांयांतली ताकत पुराय निस्तून गेल्ले भशेन जावन तटास बसलो. ताचे 
आंगांतल्यान हमेचे लोट व्हांवताले. खीणभरान सांवरून घेवन भुजंग पैन 
आनीक एके फावटीं निलकून पळयलें. आतां ती धवी आकृताय दिसूंना. 
जमनीर आशिल्ली काळी कूड अस्पश्ट दिसताली. उजवे वटेची मोटबी वणत 
उडून गेल्यार बागील मेळटासलें. विशाळ जावन उकतें केल्लें बागील की थंय 

दारच नासलें काय? थंय सावन न्हिदिलो तो देह दिव्याच्या उजवाडांत स्पश्ट 
दिसपाची साध्यताय आसली. देखून भुजंग पैन आवाज करिनासतना उडून 
दारालागीं येवन पळयलें. 


पिंजिलो कान, नाक, हड्ड्याचे भाग, थंथय गोठयिल्लें रगत. तळहातूच 
नासलेले बाहू, चाबून चाबून खावन उरलेलो देह-पळयत पळयत आसतनाच 
आपले खांद्यार एक थंड हात पडिलेवरी जावन भुजंग पै दचकलो. सट्टने ताणें 
फिरून पळयलें! अस्तुरी म्हणून सांगूं नजो तसली ती धवी आकृताय. भयानक 
दोळ्यांत एक विलक्षण दिश्ट. हातांत धरिले दिव्याक लागून तें तोंड आनीकय 
घोर दिसतालें! भुजंग पैलो ताळो सुकलो. तो हाडकुटो हात आपल्या खांद्या 
वयल्यान धुकलचो प्रयत्न ताणें केलो. पुणून पकड घट्ट आसली. ताणें आपली 
पुराय शक्त घालून तो हात भुजा वयल्यान काडपाचो प्रयत्न केलो. पूण सफळ 
जावूं ना. तो थरथर कडकडटालो. हातांत बळूच ना अशें ताका जाल्ले. 
सोडोवन घेवचे प्रयत्नांत त्या आकृतायेच्या हातांनी आसलो दिवो सकयल 
पडलो. पडिलोच कुशीन आसले तणाक लागलो. लागिलो उजो एकदम जळत 
घराचे पाख्याक धरलो. इतले जळचे उज्या मजगतींय भुजंग पैक त्या 
आकृतायेचो थंडगार देहस्पर्श जाल्लोच तो मुच्छेवन पडलो. त्या आकृतायेन 
ताचे आंगार उडी मारून आपल्या दोनीय पांयांनी ताचे कमरेक रेवाडो घालून 
ताचे भरीव गाल घट्ट चाबले. भुजंग पैन,''अस्यो, अम्मा'' अशी किळांच 
मारली. भोंवतणीं लागिलो उजो ताच्या पंच्याक धरून भगभग जळपाक 
लागलो. उज्याची हुनसाण लागिलीच ती आकृताय ताच्या गालांतल्यान सट्टने 
तोंड काडून मोठ्यान किळांच मारच्या लागली. तरीसुद्दां ताका रेवाडिल्ली पकड 
ताच्यान सोडोवन घेवचाक जालें ना. उज्याचो धग वाडत गेलो. 


रातचें एकाएकीं बल्लाळ बीडच्या पोरण्या घराक पडिले उज्याचो धग 
बळ्ळंबेट्टाचे वसऱयार झेमेत बशिले रामचंद्र पैचे दिश्टी पडलो. ''आरे! बीड 
जळत आसा मूं? किदें जालें?'' अशें घाबरेलो रामचंद्र पै. घरचे लोक सगले 
उठून भायर आयले. आंगणांत न्हिदिले मानांय बी उठून राबले. तेन्नाच तांकां 
सगल्यांक काळीन हे वटेन येनाशीं बरेच दीस जाले असो उगडास आयिल्लो! 

सांगातीक जळत आसपी त्या बीडुंत गेल्ल्या कितल्याश्याच वर्सा पसून तिम्म 
पैची बायल जावन आयिल्लीय आसा, आसा काय केन्नाकी मरून गेल्या अशें 
अनमान आयलें. सगल्यांनी पळयत आसतनाच त्या उज्यांतल्यान एक काळे 
पिशाच्च कान फुटो सारकें किंचाळत उडून उडून धांवन येवचें दिसलें. रामचंद्र 
पैन,''नाका रे, वचूं नाका, फाल्यां सकाळीं गेल्यार पुरो. वचूं नाका. म्हजी 
आण आसा तुका,'' अशी किळची मारल्यारूय अंतु पै मानांयांक घेवन थंय 
धांवलो. भायर आयिल्ले पिशाच्चशे आकृताये आंगार आसलेलीं वस्त्रां उज्यांत 
भगभगीत जळत आसचा देखून उज्याचो एक होड उंडो तांचे दिकेन येत आसा 
हैं पळोवन अंतु पै घाबरेवन थंयच थांबलो. धांवन आयिल्लो जिव ताचे 
दिकेनच धांवन येवन धपक्कने जमनीर पडलो. उज्याचे उजाळाक शेंडी जळून 
गेल्ली. आंगावयले कपडे सगले लासून गोबर आंगाक चिकटून पडिल्ले. 
तोंडावयलें खाड, मिशी, भोंवयो आनी छातये वयले रोम पुराय लासून आंग 
सगलें भाजून गेल्लें. ताचे लागीं वचून आपुडचो धिरय कोणाक नासलो. 
बीडच्या धगधगच्या उज्याच्या उजवाडांत दिशिलें वीस-बावीस वर्सा पिरायेच्या 
तरणाट्याचें तोंड. वळख मेळना इतलें विरूप जाल्ले, भुताचो मार पडिल्ले 
भशेन सकयलो जबड़ो एके दिकेन घुंविल्लें तोंड. पूण अजुनूय जिव 
वचूंनासलो. वळवळचो तो देह वावराड्यांनी अखेरेक धैर्यान उखलून 
बळ्ळंबेट्टाचे आंगणांत हाडून उपचार करपाक सुरवात केली. 


»३ 


फालें जातना बीड़ सबंद जळून गेल्लें. आंगणांत हाडून घाल्लो जीव भूत 
पळयिल्ले भशेन भयंकर थरथरतासलो. खिणा खिणाक रण्य, बोब. रामचंद्र पैन 
लागीं वचून बागवून पळयलें. बळ्ळंबेट्टाचालो चेहरो न्हय. की सकयलो 
जबडो चिरमुटून गेला देखून की? तरीय रामचंद्र पै,“'देवा, हो आमकां वळख 
आशिल्ल्यांलो देह न्हय जाल्यार पुरो. म्हज्या इश्टाचो कोणांचोय देह न्हय 
जावों. म्हज्यान हें सोंसपा नजो रे देवा. कोणतरी अनवोळखी जरी जालो, तो 
वांचून उरल्यार धर्मस्थळ मंजुनाथाक एक लोळटी सेवा घालतां,'' अशें सांगून 
घेतलें. वेळ चडत आसतना कोंब्राजे सावन देवु पै धांवन धांवन येवन पावलो. 

आंगणांत परवंत वळवळपी जीव पळोवन तो तटास जालो. ताणें नडुमने चंद्रप्प 
बंटाक एका कोनशाक आपोवन व्हरून,''हो आमगेले शिवप्पय्याचो पूत बंटा, 
तूं आतां रोखडें कार्याडुक वचून शिवप्पय्याचे घरकान्नीक हो विचार सांगून 
तिका आपोवन घेवन यो. चल.... धांवत वच.'' अशें सांगून धाडलें. 


थंय पाविले मनशान सांगिलें आयकून कावेरम्मा वीज मारले भशेन बसली. 
हो चलो असलें कांय तरी करीत असो तिका आयिल्लो दुबाव तो खरोच 
घडिल्लो. किंवा ताणें सांगिले वरी घाडपण खरें जालें काय? बळ्ळंबिडुचे उजो 
लागिल्ल्या घरांत ताका किदे काम आसलें? अंतु पैन घाडपण करून त्या 
शक्तिनूच ताका आनी ताचे पयलें रंग पैक बळ्ळंबेट्टाक येवचें तशें केलें 
काय? धडये तें खरें व्हय जाल्यार त्या बळ्ळंबेट्टांच्यांक आपणें एकुलते एके 
बायलमनशेन विरोध करचें साध्य आसा की? “जीव आसा की, अजून श्वास 
काडत आसा की?” हो प्रस्न करतना तिचो गळो दाटून आयलो. ''जिवाक 
कांय अपाय जायत अशें दिसना आम्मांनो. तुमी मात आत्तांचे आत्तां भायर 
सरतात की ना?” चंद्रप्प बंटान जबाब दिलो. ताचे आवाजांत आयिल्लो 
फुटाळो लक्षांत येतकच कावेरम्मा एकदम किळचेत,''ना.... हांव थंय येना. 
मेगेले पुताक हांगाच आपोवन हाडात. ताका थंय कायतरी जाल्यार, हांव 
केन्नाच माफ करचीं ना... समजलें? चलात,'' अशें म्हणच्या लागली! 


तिणें तशें सांगपाची गरजच नासली कितकी? वेळ चडत गेलो तशी 
भुजंगाची परिस्थिती आनिकूय विपरीत जाली. ताका आंगा भान आसलेवरी 
दिसलें ना. आंग खतखत्तालें. अदींमदीं तो आपले कर्कश आवाजान व्हडान 
बोब मारची आयकुपाक जायनाशीं रामचंद्र पैन आपले कान घट्ट धांपले. 
कार्याडूक वचून आयिल्ले चंद्रप्प बंटान सांगिलें आयकून ताकाय बोब मारीन 
अशें दिसलें. “देवा, किदें करू? हो नागाचो स्राप की?'' अशी मोठ्यान बोब 
मारीन अशें जालें ताका. थंय जळिल्ले घरांत दोन प्रेतां, हांगा वळवळपी भुजंग 
पै. “अंतू, चल या. ह्या चल्याक थंय घेवन वचुया. हांवूय येतां.” अशें 
म्हणीत दांड्यार आशिल्लो एक वालो काडून माथ्यार घालून घेतलो. “ त्या 
आवयचे मुखार तरी ह्या भुरग्याचें आयुश्य दीर्घ जावूं,'' अशें होड आवाजान 

ताणें म्हळें. अंतु पैन सावकाश लागीं येवन,''सगलें सोंपले अशें दिसता आन्ना, 
भुजंगालीं वेदना बी सगळी शांत जाल्या,'' अशे म्हळें. 


तोंडांत तांदुळ घालून वसऱ्यार राखीत बशिले कावेरम्मान भुरगीं भुकेन 
रडटालीं तरीय उठून जेवणाक केलें ना. तिची एकच इत्सा- हो भुजंग आराम 
जावन एके फावटीं येवूं दी.... फुडल्या आठवड्यांतच मंगळूर ते कोच्ची पसून 
हेडून खंयचे घराणें जाल्यारूय हरकत ना, ताका एक लग्न करतां. व्हरांक 
धर्मस्थळाक आपोवन व्हरून हेग्गडें कडचान ताका बुद्द सांगयतां, नंतर दिक्षा 
घेतिल्ले भशेन वैराग्य आपणायतां असो विचार करीत आपले दांतां फोण्याचेर 
वयलो ओंठ ओडून हाडून रडणें घट्ट दामून धरिल्लें. भायर पुष्य मासाच्या 
वताचो राप (धग) चडत आसलो. भितर तिचें काळीज त्रस्त जाल्लें. त्याच 
वेळार अंतु पैन दणपो पार करून,''पाच्चेऽ5'' म्हणून उलो केलो. फाटल्यान 
चार मनशांनी होविलो देह. माथ्यापसून पांयां पर्यंत पांगरिली कांबळ. फाटीं 
रामचंद्र पै, ताचे फाटीं देवु पै, सिद्दु पै, अंतु पैचे भुरगे! 


होंबन हाडिल्लो देह मानांयांनी आंगणांत देंवयलो. रामचंद्र पै लागीं 
येवन,''देवान दिल्लें सांसपाक जाय शिवप्पा बायले,'' अशें भंयान गोंदळावन 
सांगून वसऱयार बसलो. कावेरम्माचे दोळ्यांतल्यान एक थेंब आयिलना. 
बशिलकडच्यान उठून व्हड व्हड पावलां घालीत न्हिदयिले प्रेता लागीं आयली. 
बागवून तोंडावयलो कपडो सरकटून पळयलें. लासून करपल्लें तोंड, मूठभर 
दाट शेंडयेचें झोंप ना जाल्लें. भुतान मारिल्ले भशेन एक गाल एके वाटेन 
मोडण घेतिल्लो. देहाचे बाकी भाग पळोवपाची संद जरी नासली तरी, ते कशे 
आसतीत हाची कल्पना कावेरम्माक आसली. 


एकाएकी तिणें मोठ्यान किळची मारली. आंगणाचे जमनीक हात 
घालून, 'गर्र' करून मूठभर माती बरगून (खरपून) बळ्ळंबेट्टाचे दिकेन मोखून 
मारीत किळचेली.-''म्हजें घर पाड लागून गेलां. म्हजे घोवाक मारून उडयलो, 
म्हजे पुताक जितोच मारला. हें घर पुराय झाडलां. हें चोय, आयकयात-म्हजे 
हड्ड्यांत जर उजो आसा तर ह्या दनपार भारा वतांत ह्या रांडेचीं उतरां स्राप 

जावोंत55. बळ्ळंबेट्ट निर्नाम जावोंदीऽऽ, कौश गोत्राचे विठ्ठु पैचे संतान निश्शेष 
जावोंदी55. ह्या उतराक धर्मस्थळ मंजुनाथ, अण्णप्प दैव, काळराहु आनी 
काळर्कायीच साक्षी555'' अशी किळांच मारिल्लीच आपले दोन भुरग्यांक 
दरदरीत ओडून व्हरून आड़ें नासलेले बांयंत धुकलून उडोवन आपुणूय धडल्लने 
उडली! 


4९4९4९ 

ल्हानपणांत 'आक्षी' म्हणून आवाज करीत शिंकल्यार तेन्ना जिवानशी 
आसपी आपली आजी तुळशीबायन हातांबोटांची शिरकाडत ''आयुश्मान्‌ भव” 
अशें बेंसांव घालपाची याद येवन बळूळंबेट्ट रामचंद्र पैन देखुनूच आपल्याक 
आनीकय मरण आयलें ना अशें चिंतलें. आपल्या घराण्यांत आपण्या इतली 
पिराय जावन वांचिलो कोणुच ना अशें दिसता. आपण्यालो आजो विठ्ठ पैच 
आपणें आयकल्ल्यांत, पळयिल्ल्यांत चड वर्सा वांचून आशिल्लो जीव. ताचे 
परस धा संवत्सरां तरी आपल्याक मायज जाल्यांत आसतलीं. अजून मरण 
आपल्याक लागीं येवूं ना. आपले परस धाकले सगले मेले. जाल्यार तुवें 
आनिकूय पळोवपाचें खूब आसा रे. इतले पर्यंत पळयिल्लें म्हाका समाधान 
हाडूंना अशें देव चिंतीत आसा काय अशें दिसलें. कितलीं? आपल्याक शंबर 
संवत्सरां तरी जावूंना काय? हल्लीं संवत्सरांचे लेखच चुकून गेल्यात. खूब 
फाटीं आजो नरद भट्ट कुंबळेचे घराच्या चिट्यार (सोप्यार) वले न्हेसून बसून 
प्रभव, विभव अशें सांगचो उगडास आसा. मिती खंयच्यो याद आसात. 
नक्षत्रांय जाणा. एक ते शंबर, जाय जाल्यार हजारां मेरेन, लाखां मेरेन बिनचूक 
सांगच्या शकतां. चुकचें ही संवत्सरां सांगतानूच-दुर्मती अशें नांवाचें एक 
संवत्सर आसा काय? किंवा दुर्मुखी? शे! तें संवत्सराचें नांव की राक्षसाचें 
नांव? दुंदुभी हें लेगीत संवत्सर की राक्षस? शे, अशें कित्या जाता म्हणून 
रामचंद्र पैन सुस्कार सोडलो. 

पयर पयर आयिल्लो अडूर विट्टप्प कामतीन वसऱ्यार पांगरुन न्हिदिले 
आपल्या लागीं विचारिलें, “राच्चु माम्‌, तुजी अखेरची इत्सा किदें? सांग” 
म्हण. शेवटची आशा? म्हळ्यार तूं आनीक चड दीस वांचना, बेगीन यमाचो 
सोयरो जाता देखुनूच कांयतरी आशा आसल्यार सांगून सोड, आमी ती पूर्ण 
करतांव. नंतर तें जालें ना म्हणून तूं पिशाच्च की, भूत की जावपाचें नाका हो 
ताचो इरादो काय? रामचंद्र पैक राग आयिल्लो. गोंयां वचून म्हाळशे मांयची 
पुजा करका म्हणून आशा आसा. आपोवन व्हरतरे मेल्या म्हणून विचारून 
ताका दुविधेंत घालका अशें दिशिल्लें. एक खीणभर मायजूच रावन रामचंद्र पैन 
जाप दिल्ली-''म्हाताऱ्याक कसली आशा उरतरे विट्टप्पा? पळोवचें पुराय ह्या 
जल्मांत भरपूर पळोवन जाल्लां. फुडले जल्म आनीक नाकात. आतां एकाच 
कामा खातीर रावलां. नागड्या बेताळाचें दर्शन घेवन भितर न्हिदला न्हय सिद्दु 
पैलो पूत वेंकटेश ताका ताचे हातांत घालून दोळे धांपचे!'' 


नागड्या बेताळाचो उल्लेख करतकच खूब प्रस्न एकाएकीं उठून त्या प्रस्नांक 
जाप दिवचे आदींच रामचंद्र पैन सांगिलें-''विट्टप्पा, गोंयचे वेर्ण्यां सावन 
भायर सरिले चोव्वेचाळीस कुट्ंबांतली चार कुटुंबां कुंबळेंत राविलली गजाल तूं 
जाणा की? बळळंबेट्टाचे पै, अडूरचे कामती, मान्येचे मल्या आनी कुंबळेचे 
किणी. हांणी एकमेकल्यांक सोडून घालनात अशी आण-भास घालून घेतिली 
खंय. त्या दिसांनी चारशीं वर्सा मेरेन गोंयचे जमनीचेर पांय घालचा ना असो 
बहिस्कार आसलो खंय तांकां. तें कालमान सोंपतकच गोंयां वचून म्हाळशे 
मांयची पुजा करपाक वतना सगल्यांनी वांगडा वचपा जाय अशें तांचे तांचे 
भुरग्याक सांगीत वचका अशें उतर जाल्लें खंय..... जाणा तूं?'' विट्टप्प 
कामतीन माथें हालयिल्लें पळोवन अनमान येवन रामचंद्र पैचें प्रस्न विचारप 
फाटीं सरिल्लें. मस्करेन ताणें “नागड्या बेताळाक पळोवपाकच जाय अशी 
तुका तितली इत्सा आसा जाल्यार हांबूच कपडे उतारून तुजे मुखार राबतां'' 
अशें सांगीत कखे क्खे कखे करून हांशिल्लें पळोवन रामचंद्र पैक अनमान 
खात्री जाल्ली - ह्या पोराक म्हजें एकूय उतर समजना. हाकाच म्हणून किदे? 
हाचे पिळगेचे सगळे तशेच! म्हाताऱ्यांली उतरां फुस्स करून उडयतात. रामचंद्र 

पैचे विचार आन्नेक दिकेन व्हांवचा लागिले-'“विट्टप्पा, नागड्या बेताळाचें 
रूप कशें आसलें ताची कल्पना आसा तुका? धडधाकट लठूठ मनीस खंय. 
काळो रंग खंय. खांद्यार पावपी काळे मुदयाळे केंस खंय. कानांचेरूय काळ्या 
केंसांचें झोंप खंय. हड्ड्या वयरूय रोम, उठून दिसपी बिबुतीचे पटे, कवळ 
खावन दाटलेले ओंठ. ईचल (ताड) सोरो पिवन तांबूस जाल्ले गजगेशे दोळे. 
पयस पयस पावलां घालून धेंपांनी चलप. शपथ घेतलो म्हणल्यार आंगार एक 
वस्त्राची कुडको? उंहं........ विचारनाका........... 


सांगीत गेलो तशें रामचंद्र पैक पुरो जालें. उतरां अर्दारूच ताळ्यांत 
शिरकलीं. ताचो जिव दम्या भशेन हङ्ड्यांतल्यान भायर येवपाक सोदतालो. 
पुणून हे मजगतीं लेगीत हो विट्टप्पा कामती आपलें उतर आयकत काय अशें 
अनमान येवन ताका हांसो आयलो. ''किद्याक सांगले म्हणल्यार आत्ता तुवें 
कपड़े उतारून स्वता म्हजे मुखार रावपाचें उतर सांगलें न्हय? तो नागडो बेताळ 
तुजेवरी सुकडो सुब्राय न्हय. लठ्ठ दांडगो. ताका पळयल्यार पुरो, चलयांक 
जांगेंतल्यान घाम सुटचो तसलें ओडलायणें शरीर. हांव तर ताका पळयनाशीं 
मरतलों न्हयच. देखूनच देवान म्हाका इतलें दीर्घ आयुश्य दिलां.'' रोखडेंच, 
व्हय मूं आपल्या तोंडांतल्यान आयिल्लें हें उतर कितलें खरें अशें अजाप जालें 
रामचंद्र पैक! 


आपल्या जिविताचे कालमानांत बळूळंबेट्ट रामचंद्र पैन नागड्या बेताळाक 
एके फावटीं लेगीत पळयल नासलो. तरी लेगीत आजो विट्ठू पैन सांगिल्लें 
कितलें स्पश्ट जावन उगडास आशिल्ले म्हणल्यार नागड्या बेताळालें स्पश्ट 
रूप ताचे दोळ्यां मुखार रावलां. आपलेच कुट्ंबाचो एक मनीससो, काल-पयर 
नाका, आदले वर्स किंवा ताचे आदले वर्सांत तो येवन ह्याच वसऱयार बसून 
खादाडसो मटामट पान खाल्ले भशेन, आंगणांत देंवून धेंपय घालून चलून 
गेलोसो. “कश्ट काळांत नागडो बेताळ मुजरत येता राच्चू, येवन राखताय. ताचें 
नागडें रूप पळोवन भिवनाका. आयिल्ले ताका पांय धुवपाक गरम उदक दिवन 
भितर आपय. ताचे फुडें तरणेच पंचवळूळी पान (पंचवळ्ळीपान-एके जातीचें 
विड्याचें पान), उदकांत घालून कुसयिल्ली मोव सुपारी, फावो तितलेंच नरम 

दुरापान, लोणीसो चूनो, सुकें खोबरें, येळ हें सगलें एका रुंद ताटांत घालून 
ताचे मुखार दवर. तांबयो भरून तेन्नाच रुखा वयल्यान देंवयिलो सोरो दी. 
जेवणाक पेडवो, मोतयाळें, विसवण हें कांय मेळ्ळें ना जाल्यार सुकिले 
सुंगटांची फण्णा उपकरी तरी करका'' अशें आजो म्हणटालो. 


आतां, वसऱ्यार त्याच ध्यासांत बशिल्ल्या रामचंद्र पैन तिळसान कातरे 
राखणेक भायर बशिले नड्मने दूम बंटाचो पूत चंद्रप्प बंटा लागीं तीन फावटीं 
विचारिलें-'“ कोणतरी येवचो दिसतारे?'' “ना धनया''. घरांत रांदप करचाक 
म्हण आयिल्ले सुंदरीमांयेक उलो करून ''व्हयगे मांय्ये, भितर डब्यांत सुकिलें 
सुंगट आसा न्हय?'' म्हण विचारिलें. तिका बत्तीस वर्सा पिराय. अनाथ. 
मागशीं मुखार कोण नासलेली ती हलींच एक वर्सभर पसून बळूळंबेट्टाक येवन 
रांदपा काम तशेंच सिद्दु पैचे पूत वेंकटेशाक पळोवन घेवचें काम करताली. ही 
वेवस्था केल्ली अडूर विट्टप्प कामतीनच. ती एक फावटीं ताचे फुडें रावून 
'राच्चू माम्मा, तुमी म्हालगड़े, हांव सानी. माक्का तुमी, 'मांय्ये' म्हणचाना, 
म्हर्जे आयुश्य उणें जाता. तुमी सुंदरी म्हणात'' अशें म्हळळें याद येवन “'रागार 
जावं नाकागो, सारस्वत बायल मनशांक पळयल्यार मांय्ये म्हणका आनी 
दादल्यांक माम्मा म्हण आपोवका अशें नागड्या बेताळान सांगलां. तीच संवय 
जावन गेल्या पळे,'' अशें म्हळळें रामचंद्र पैन. सुंदरी मांय्येन “आसो माम्मा, 
तुमी सांगिलें डब्यांत आसा. जाय जाल्यार फाल्यां थोडें काडून फण्णा उपकरी 
करतां'' म्हळाली. “ नाका, नाका'' रामचंद्र पैन म्हळें. शीं खाता म्हणून 
आंगभर पांगरून उकड़यां बसून दांत नासलेले तोंडांत कवळाचो बोंतो घट्ट 
धरून बशिले रामचंद्र पैन तें तोंडांतल्यान सकयल पडत म्हण गाल वयर 
उखलून धरून “ चेरडुं न्हीदलें वे?'' अशें तिका विचारलें. ““व्हय'' म्हणीत ती 
भितर गेली. 


घरा मुखार विशाळ जावन भाताचें शेत. ताचे पेलतडी पूर्वेक गुत्तु गुड़ो. घरा 
फाटीं गुरुवारे गुडो, रान. रानांत भर काजू रूख. घडये ह्यो काजू बियोच 
आपले कुटुंबाचे शोकांतिकेक कारण जाल्यो की म्हण चिंतून ताका थरथरोसो 
आयलो. आपलो पूत तिम्म पैन हाडुन घाल्लें बीं हें. रक्‍त बिजासूराचे संतती 

भशेन एका मरणाक विरोधी जावन शंबर संतान जावन वाडचें बीं. देकमेळिल 
कडेन उबजून दोदोन मनशा इतलो ऊंच वाडपी रूख. हाता तळटा इतलीं व्हड 
पानां. रूखाच्या खांद्यांक घाय जाल्यार तातूंतल्यान एके तरेचो चिकट रोस. 
बताक सुकल्यार फातरा भशेन घट्ट. पावसात भिजल्यार लोणीसो मोव. 
वर्सांतल्यान एक फावटीं फुलां जावन, तीं फुलां फळां जावन, तीं पिकून 
हमकळटात. मूठभर व्हड फळां. थोडीं तांबडी, थोडीं हळड़वीं. सकयल शंखा 
आकाराची बी. आपुडल्यार हातभर दीख लागून हाताक खतां जातात. हरवे 
बियेचे भितरलो गर खावपाक रुचकर. पायसाक, रांदयांक घाल्यारूय स्वादिश्ट. 
जून जाल्ल्यो बियो लासल्यार गांवभर वास. आतां हे रूख रानभर दाटून 
वाडल्यात. 


येदोळच्यान काजू बी, फळां, दिखान भरलेले त्या रूखांचे खांदे, हाता 
तळटा येदीं पानां हेंच चितून बशिलो रामचंद्र पै मनाचे विचाराचे पांवड्यार 
बुचबुचपी कितलेशेच उगडास भायर येवचा ना अशे खूब प्रयत्न करतालो. तरी 
लेगीत सगलें एके वाटेन धुकलून वयर उठलो तिम्म पैचो उगडास. तेन्ना कितले 
लोक आसले! कितलीं भुरगीं! एक देव शेनवार, एक चवथ, एक अश्टम-हेच 
घरभर रांदपां कामांत गुंतिल्ल्या दुपुदुपू धांवन खेळच्यो बायलो. गजगें (गजरो) 
किंवा गुरपाळें (ताबुलफळें) खेळच्यो चलयो. निरंजनीचे उदकांत पेंवपी, गुड्डे 
गुङ्डेभर भटकुपी पोरां. वय्यापुरींत बसून कवळ खायत खबरो मारपी दादले- 
घरभर कलकलाट. काळीजभर खोशयेचो किलकिल. तिम्म पैन घराची वांटणी 
केली. आपुण तरी जियेलो काय? सरोप माडोवन नाचले भशेन जियेलो. 
अखेरेक सोरोप चाबुनूच मेलो. ताची बायल जळचे घरांत लासून गोबोर जाली. 
सबंद वंश बुडलो. नागप्पय्याचे वर्षिकाच्या दिसा पळयिल्लो ताचो अभिमन्युचो 
अवतार अजून नदरे मुखार आसा. रामचंद्र पैक एक सुस्कार सोडचो आनीक 
कांय सुचलें ना! 


रामचंद्र पेचे दोळ्यां मुखार तिम्म पेचे रुपाचे फाटोफाट आनीक एक चित्र 
उदेवन येतकच आंगार शिरी मारली. कावेरम्मा! कार्याडचो भाव शिवप्पय्याची 
घरकान्न कावेरम्मा! कितलें बळ घालून धुकलचे प्रयत्न केले तरी पुसना तसली 

याद. भुजंग न्हयवे त्या चल्याचें नांव? ताचें प्रेत पळयिल्लेंच, आमीच ताचे 
मरणाक कारण अशें समजून रुद्री भशेन उठिल्ली. माथ्यावयलो पदर सकयल 
पडिल्लो. चरवाचें शेत कापिल्ले भशेन मुंडन केल्ले माथ्याचे केंस. अदींमदीं 
दिसपी पिकिल्ले केंस. दोळ्यांनी धगधगपी उजो, दांतां फोणो ओंठांचेर दामून 
धरिल्लो. दावो हात कमरार दवरून उजवो पांय मुखार दवरून बागवून 
जमनीवयली माती गर्रने बोचकून मूठ उखलून बळ्ळंबेट्टा दिकेन मोखून उडयत 
'कीं55' करून कीळचेली- ''बळ्ळंबेट्ट निर्नाम जावूंदी. कौंश गोत्राचें विट्ठू 
पैलें संतान निश्शेष जावूंदी555. ह्या उतराक धर्मस्थळ मंजुनाथ, अण्णप्प, 
काळराहु, काळर्कायीच साक्षी555.'' दनपार भारा वता रणरण. जेवण करनाशीं 
भुकेन बशिले विधवेच्या काळाजाचो पश्चात्तापाच्या उज्यान दिल्लो स्राप तो. 
खरोच जालो असो रामचंद्र पैचो विश्वास. स्त्राप घाल्लीच आपणाले दोन 
भुरग्यांक कार्याडुचे बांयंत लकोवन आपुणूय धडल्लने उडिल्ली. उदक 
नासलेली परंतू खोल बांय. जांयती रुंदूय न्हय. फातरांक आपटत तिचो देह 
सकयल तळाक वचून लागिल्लो. दोन भुरगीं. ते दोगीय सरळ उदकांत पडून 
अकस्मात मेल्ले नात जरी जाले, तांचे आंगार आतां हिचो देह पडटकच 
सामकी दानाधिस्पट जाल्ली आसुका. तिका थांबोबपाक गेल्ले अंतु पैच्या 
हाताकय ती मेळिळनासली. बागवून पळयतना बांयचें उदक पुराय ओकुळ 
(खदळ) जाल्ले भशेन जाल्लें. रामचंद्र पैच्या दोळ्यां मुखावयल्यान तो देखाव 
ना जावचोच ना. 


स्राप खरो जालो काय? रामचंद्र पैक तशेंच दिसता. गेल्ल्या तीन वर्सा मदीं 
घरांत मरण दिमखुऱ्यांनी न्हय पूण धेंपां घालुनूच आयिल्लें. एकट्या फाटल्यान 
आनीक एकटो अशें. एकल्या परस आनीक एकटो सर्त लायिल्ले भशेन मेले. 
पयली कोंब्राजे देवु पैची बायल. खूब वर्सा पसून दुयेंत आशिल्ली. ती भायर 
पडली तेन्ना रामचंद्र पैक स्त्रापाची याद जाली ना. आपलो अखेरचो पूत सिद्द 
पै उदकांत पडून मेल्लो, कांब्राजे देवु पैचो तिसरो पूत सुत्राय आंगभर खोरोज- 
पोटाक सारकें नासतना जाल्लीं रुंवांशी दिसता-वळवळून वळवळून मेलो. 
तेन्नाच - रामचंद्र पैची घरकान्न मेल्ली. एक शिकनीस (दुयेंस) ना, हांतरूण 

धरिलना. एक दीस आयिल्लो जोर. किदें जाता म्हणून विचार करपाक लेगीत 
फुरसत नाशीं मरणाचो धोल वाजलो. एक उज्याची हनसाण न्हिवचे आदीं 
आनी एकल्याक उजो. अजून ताचो स्पर्श आंगार आसले भशेन भास. 
स्मशानच घरांत येवन बसले भशेन! 


रामचंद्र पैचो एक भाव उप्पिनंगडींत आसलो. उप्पिनंगडी देवराय प्रभुलो 
घरजांवय. प्रभु मामाक पुरूश संतती नासली. तशें करून सुकडो पैक घरजांवय 
करून घेतिलो. देवराय प्रभु म्हातारो जावन मेलो तेन्ना ताची आस्ती पुराय 
तिसऱ्याक वेता आशें तांचे दायजांक दिसलें. तशें झगझगीत दिसा उजवाडांतच 
सुकडो पै ताची घरकान्न आनी भुरग्यांक कोंचावन मारून उडयलीं. रामचंद्र पै 
वचूंनासलो. बळ्ळंबेट्टा पडवेर बसून हें मरण सगल्यां परस घोर रितीन येवन 
म्हाकाच कित्याक व्हरचा नजो अशें म्हणून रडलो. कुंबळेचो नच्च पै, कोंब्राजे 
देवु पे. ताचे फाटीं बायल, भुरगीं. लग्न करून घरा सावन भायर दिल्ल्यो 
चलयो लेगीत. नच्च पैक स चलयो. एकल्या फाटीं एकली. मसणाक वचपाकूय 
फुरसत नासले भशेन त्या तीन वर्सांनी पावसाडींत झडच्यो आंबल्योश्यो 
सगल्यो झडून गेल्यो. तांणी आशिल्लो पुरावो लेगीत ना तशी नाश जालीं. तीन 
वर्सांनी बळ्ळंबेट्टा घरांत देव शेनवार, चवथ, अश्टम कांयीच चलिलना. 


रामचंद्र पैचें दुछख तेंगशेर पाविल्लें आपलो वडील पूत अंतु पैच्या मरणा 
वेळार. श्रावण म्हयन्याचे अखेरच्या दिसांनी एक दीस सकाळीं सकाळीं ताचें 
प्रेत गुरूवारे गुड्यावयल्या काजू रूखाक लांबतालें! तीन भुरगींय तीन तरांन 
मेले उपरांतूय रामचंद्र पै जिवानशी आशिलो आश्चर्यच. अंतु पैक आग्निस्पर्श 
करून घरा आयिल्लो रामचंद्र पै बळ्ळंबेट्टाचो वसरो सोडून उठूंना. अंतु पैचो 
खून जालो काय? वा ताणेंच आपलो जिव घेतलो हें समजलें ना. आनी 
मरणां, उजो, स्मशानयात्रा.... बळ्ळंबेट्टा घरांत जेवणाक शिजोवचाक लेगीत 
बायलमनशां कोणूच उरलीं नात. आतां आशिले कोंब्राजे देवु पैचो दुसरो पूत 
मैनाथ, सिद्दु पैचो पूत वेंकटेश आनी आपूण. मैनाथाक पांच वर्सा पिराय. 
सिद्दाले वेंकटेशाक तीन. कुटुंबाचे संबंदीक अडूर विट्टप्प कामती, मान्येचो 
वास्तेव मल्या, कुंबळेचो दास किणी, शेषप्पा भक्ता ह्या सगल्यांनी मेळून 

रांदपाची एक वेवस्था केली. कासरगोडा सावन हे अनाथ बायलमनशेक 
आपोवन हाडून रांदप करपाक आनी भुरग्यांचे चाकरेक म्हणून नेमली. 
स्मशानाक वचून उजो दिवन थंड उदकांत न्हावन आयिल्ले आपल्याक 
उसरमीट, (दम्याचे दुयेंस) कुटुंब वाडचें जाल्यार ह्याच भुरग्यां निमित्तच मूं? 
आपलें पात्र कांय ना अशें चिंतून राखून बशिलेंच आयलें..... मेनाथूय जोर 
म्हणून न्हिदलो. मागीर पोट एकाएकीं फुगून आयलें. पळपळयतना हातपांय 
वांकडे करून,''आम्माऽ5'' म्हण किळांच मारून जिव सोडलो. रामचंद्र पैचे 
दोळ्यांत उदका थेंब सुद्दा उरूं ना. 


नागड्या बेताळा, म्हाका केन्ना आपोवन घेता रे?'' असो विलाप करीत 
आसतनाच ताका आपले वंशा वयर आशिल्ले स्रापाचो उगडास आयलो. 
उगडास आयिल्लोच जिविताचें एक नवें किरण दिसले भशेन, एक नवो भरवंसो 
मेळ्ळे भशेन रामचंद्र पै उठून बसलो. बाविसावे पिळगेक नाग परत जल्मा येता 
म्हणून सांगिलें न्हय आपल्याक जल्म दिलले आवयक? हें उतर एक वरदान 
न्हयकी? ती पिळगी कितलावी? रामचंद्र पैन माथ्यार कुटली मारून घेत लेख 
घालें. उंहं.... लेख मेळना. पूण बाविसावी पिळगी कांय न्हय. रामचंद्र पै त्या 
स्रापाचो आसरो धरून बसलो. म्हातारपण. वयर वयर येवचो दमो. आपूण 
वांचल्यारूय पिळगी तिगत अशें ना. आनीक एके फावटीं लग्न जावन भुरगीं 
करपाची तांक आपल्याक आसा की? तो वांचत...... आपलो नातू...... 
सिद्दालो वेंकटेश अजून तीन वर्सा पिरायेचो पोर. ताका खंयचे कावेरम्माचो 
स्रापूय लागशना. तो खात्रीन वांचता. फाल्यां व्हड जावन, लग्न जावन भुरग्यांक 
जल्म दिता. तें पळोवपाक आपूण जितो उरशना. नाका, सोड. पुणून ताचे 
वरवीं पिळगी मुखार चलतली. 


श्रावण वद्य कृष्ण पक्षाचो आठवो दीस. अश्टमी परब. देखून सुंदरीमांयेन 
कृष्णाक प्रसाद म्हणून अर्पण करचाक पंचकदाय केल्ली. 'गुम्म' करून बशिले 
सिद्दाले वेंकटेशालें बाविल्लें तोंड. आपण्याचान शक्‍य ना म्हण सुंदरीमांयेन 
ताकाच उपाशीं बसयिल्लो. ताचें तोंड पळोवन रामचंद्र पैच्या आंताक चुर॑ 
जालें. लागीं आपोवन बसोवन घेतलो. सांगल्यार हाका सांगका. आपल्या 

वंशाचे लोक गोंय सोडून हांगा येवन वास्तव्य केल्ली कथा. चारशीं वर्सा 
उपरांत परत वचून म्हाळशेमांयची सेवा करची आसा हें सांगका. म्हज्या 
आज्यान जे प्रमाणें सविस्तर सांगिली तशीच हाका सांगका. आपली काणी 
सांगून वंशाची एकूच एक कोंबरी जावन तो वांचून आयिल्ली कथाय ताणें 
ताका जोडपा जाय. फुडले पिळगेक तुवें ही कथा अशेंच मुखारसुवन व्हरपा 
जाय हें ताका सांगका. ताचे फाटींर आपलो हात परशीत गोंयच्या सांसठ 
अग्रहारांनी आमकां सांगणी करनाशीं खंयचेंच शुभकार्य चलनासलें अशें 
सांगपाक सुरवात केली रामचंद्र पैन. तिसऱ्या वाक्याक पावतना सिद्दालो 
वेंकटेश गाड न्हिदेंत घोरेतालो . 


रामचंद्र पैक आतां याद येवची एकच. ती फकत नागड्या बेताळाची. 
कश्टकाळार तो मुजरत येता अशें आजो विट्ठू पैन सांगिल्ल्याचेर खात्रीन 
विश्वास दवरून तो बशिलो. तो मेरेन हांव वांचल्यार पुरो. ह्या चल्याक ताचे 
हातांनी घालून कोंश गोत्राचो म्हालसा देवीचो कुळावी बळ्ळंबेट्ट रामचंद्र पैचो 
नातू, सिद्दालो वेंकटेश हो. आमची कथा, आमचे वयर आसलो स्त्राप, वर 
सगलें ताका सांग, हाता बोट धरून ताका चलय, होड़ करून ताचे वरवीं वंश 
वाडय अशें सांगून प्राण सोडका अशें चिंतलें रामचंद्र पेन. 


पुणून त्याच दिसांनी सिद्दालो वेंकटेशाकूय एक दीस जोर आयलो! रामचंद्र 
पै कंगाल जालो. वखद, पथ्थ ह्या कसल्याचेरीच विश्वास करिनासतना तापान 
खतखतच्या त्या पोराल्या तोंडाक फकत तुळशी उदक घालीत,''वांचून उरल्यार 
हें संतान हाचे निमतान, नागड्या बेताळा, तूं येवन वांचोवन दी. म्हज्या 
आयुश्याचें कांय तरी बाकी उरलां जाल्यार तें ह्या पोराक आसूं दी. म्हजें नांव 
नाका. आजो विट्ठू पैचें संतान हें न्हय. हें तुगेलेंच म्हण नांव पावो,'' अशें 
मोट्ट्या आवाजान आङ्डून सांगून ताका आपले मांडयेर न्हिदोवन घेतलो. तीन 
दीस रामचंद्र पैन उदक लेगीत आपुडिलें ना. भुरगो वांचलो! 


3 


आदल्या स म्हयन्यां पसून हांतुरणार आशिल्ल्या रामचंद्र पैन दम्यान 

दिसानदीस बिगडत आसलेले आपले भलायके वरवीं आपलें जाणटें वय खंवस 
(काबार) जावचे आदीं नागडो बेताळ येतलोच अशी आस धरिल्ली. तो 
येनाशीं आज्यान सांगिलें उतर फट जायत काय असो दुबाव. ताची अखेरची 
आशा एकच. त्या नागड्या बेताळाचें तोंड पळोवचें. त्या खातीर आंगणांत 
राखण करपी चंद्रप्प बंटालागीं दिसाक धा फावटीं विचारतालो,''कोणतरी 
येवपाचो दिसताकीरे?'' नागड्या बेताळाक खूब आवडटा म्हण मासळी आंबट 
करका अशें ताणें सुंदरी मांयेक सांगून दवरिलें. 'आक्षीऽ5' करून शींक 
आयिल्ली तेन्ना आपल्याक अजून मरण येनाशिलें ताका पळोवन वच्चाकच 
म्हणपी विश्वास, दीस वेतां वेतां चड़चें जाणटेपण, अशक्तताय, कुरवणी 
(लकणी). 


तीन तीन पंतां रामचंद्र पै मेल्लोच म्हणचे तितलें चड दुर्येत जावन 
अडूरसावन, मान्येसावन, कुंबळेसावन अशे लोक धांवून आयिल्ले. बोध चुकून 
(बेशुद्ध जावन) पडिले नित्राण देहांतल्यान 'गोर गोर' अशें श्वास एकच. 
अदींमदीं अर्थ जायना तसलीं कांयतरी उतरां. आयिल्ले लोक ताच्या मरणाक 
रावत चार-पांच दीस आसले तरी तो मेलो नासलो. एक फावटीं तर ताका 
हांगा दवरपाचो नाका म्हण उबारून कुंबळेक व्हरपाची तयारी करतना एकाएकीं 
उठून बसून हें घर सोडून भायर येना म्हण हट्ट धरिलो रामचंद्र पैन! ताचें हटठ 
पळोवन निर्वाय (उपाय) नाशीं ताचे मरणाचे खिणाक रावत ते सगले 
बळ्ळंबेट्टाचे वसऱ्यार बशिले. अडूर विट्टप्प कामतीन तर,''केल्लें पाप ताचे 
बोडार बसलां. तरणाटेपणार ह्या रामचंद्र पैन कितें कितें केल्लें जाणात तुमी? 
तेंच आतां ताका पिसूडन खाता. देखून ताचो प्राण इतले बेगीन वचना,'” अशें 
म्हळ्ळें. तें सांगिलें अशें वोगीं राखत बशिले तेन्ना जिबेची खोरजू काडपाक 
जरी जालें मागीर उतरां बरींच लांब पाविलीं. मान्येचे वास्तेव मल्या 
लागीं,'“आमगेले म्हालगड्यांनी मजा केल्ली सादारण न्हयरे म्हाल्लोमाम, 
आपलें जिवन पोटभर भोगिलेंच. एकेकल्याली एकेक काणी. होच राच्चू माम, 
हाणें सांगाती न्हिदिले बायलमनशालें लेख कोणें दवरलां?'' अशें म्हणून 
हांशिल्लो. 

“किदे उलयतारे विट्टप्पा? राच्चू माम देव मनीस. ताच्या शेवटच्या दिसांनी 
तूं अशें किद्या उलयत आसा?'' हांस येत आसलो तरी वास्तेव मल्यान 
विट्टप्प कामतीच्या उतरांक आक्षेपण काडिल्लें. “हांवें खंय ना म्हळें? 
जाल्यार म्हजे बापायन केन्ना केन्ना सांगचें आयकल्लें हांवें. हांचे घरांत एकटी 
विधवा आसली. राच्चू पैले बापांयची भयण - म्हणल्यार ताची मावळण. खूब 
ल्हानपणा पसून राच्चू मामाक आनी चंद्रभागी आक्काक एकच हांतुळण जाय 
आसलें खंय. बळ्ळंबेट्टाची आसती राच्चू मामान मणियाणी कड़च्यान तितले 
कम्मी मोलाक कशी घेतली जाणा? बंब मणियाणीची नायकीण दुग्गम्माक 
राच्चू मामाची हातभर रुंद आंडकुलीच जाय आसली. तिणेंच मणियाणीक फूस 
लावन हें दिवय तशें केल्लें, अशे विट्टप्प कामतीन हेळे ओडिल्ले. थंयीच 
बशिले दास किणीन,''हें संतानच तसलें म्हाल्लो माम, राच्चू मामाचो पूत अंतु 
पै - गेल्ले श्राबणांत मेलो मूं काजू रुखाक गळफास घालून? कशे म्हणटा? 
ताणें गळफास घालून घेतिल्लो न्हय. नागबिंबाची पुजा करपाक उंबळी दिवन 
आपोवन हाडिल्लो पळे गुत्तु गोविंद भट्ट - ताचे चलयेक हाणें वायट करपाची 
प्रयत्न केल्ली काणी गुपितच आसा. पयलेंच सदळ काश्टेचो. भितर काश्टी 
सुद्दां न्हेसनासलो नागडो बेताळ तो. गोविंद भट्ट किदे सामान्य म्हण 
समजलो? तो मलयाळ देशाक वचून सगलें मंत्र-तंत्र शिकून आयिल्लो. 
भडकल्यार सोरपा परस एक मूठ वयरच. अंतु पैचो खून करोवन काजू रूखाक 
लांबत घालून, कांय नेणसो बसला.'' अशें आनीक थोडें चड जोडलें. “तें पाप 
तांगेले संतानाक सोडशना म्हाल्लो माम.'' 


अडूर विट्टप्प कामतीन आनी हेळो ओडलो. “तें देखुनूच हो आमचो राच्चू 
माम नागडो नागडो म्हूण किरडत आसा. कितले म्हयने जाले ताणें मांदरी 
धरून? सात-आठ जालें मूं? बोध ना, ध्यास (शुध्दी) ना. तरीय मरना. न्हय, 
ताणें मरका म्हण सांगचें न्हय हांवें. मेल्यार जीव मुक्तीक पावतलो अशें 
सांगचें.'” वास्तेव मल्यान,'नागड्या बेताळालो उगडास करीत आसा अशें 
दिसतारे विट्टप्पा. ताका पळयनाशीं जीव वचना असो तळमळटारे. तूं जाय 
म्हण कांय तरी उलोवन जीब भश्टावन घेवं नाका,'' अशें म्हळें. 

आंगणांत उकडयां बसून फुडें आसले हरवणांतल्यान फोफळाच्यो फोडी 
तोंडांत उडयत तांणी उलोवन घेवचें वसऱ्यार न्हिदिले रामचंद्र पैचे कानार 
पडनासलें. एकाद्रें पडलें तरीय कांय समजनासली स्थिती ताची. ताका दिश्टी 
पडचें, ताचें मन चिंतचें एकच - नागडो बेताळ केन्ना येता? आयलो की? 
येतलो काय? की येनाशींच उरतलो? बोध चुकिल्ले खीण. जागीं आसतना 
विचार करची, करनाशी उरची परिस्थिती. कोणेंय किदेंय सांगल्यार बी मेंदू तें 
स्विकारनासलो तसली झेम. श्वास काडपाक त्रासेतना किद्याक वांचून उरू 
म्हळळो प्रस्न. नागडो बेताळ येवूं मेरेन वांचका न्हय म्हणपी तळमळो. खंयकी, 
केन्नाय तरी एकेके फावटीं कांय उतरां आयकतालीं-खंयकी खोल बांयंतल्यान 
आङ्डून सांगले भशेन. थोडे पंता आपण्याकच उद्देशून सांगलेवरी. थोडे पावटीं 
आपआपले भितर उलोवन घेतल्यावरी. 


“ती कार्याड्ची, कोंत्राजेची आस्ती तुका नाकारे रामचंद्र पै. कोणतरी 
ब्राह्मणांक दान कर. तुका बळ्ळंबेट्ट एकच पुरो.” रामचंद्र पैन,आं, जायत, 
तशेंच जावों,'' अशें म्हळळें. किद्याक घेतलें हांवें ते जमनीचे कुडके ? हें 
बळ्ळंबेट्ट आपण्याक, आपण्याले संतानाक पुरो नासलें की? बचों दी तें. त्या 
जमनीचेर आनीक पांय दवरिना. विट्ठू पैचे संतानाचे कोणेंय त्या जमनीचे 
हकदार जावप नाका. रामचंद्र पै ती जमीन ब्राह्मणांक दान करपाचे प्रक्रियेची 
कल्पना करीत बसलो. नागड्या बेताळा कडच्यान दान करयिल्ले भशेन. ताणेंच 
मुखार राबून विधिवत्‌ धार ओतून दिलले भशेन. “आनीक कितें आशा आसा रे 
रामचंद्र पै?'' 


कोण हें विचारता? आशा आसात की म्हण? शंबर आसात. नाच्च जाल्लो 
नागबिबाची पूनर्प्तिष्ठापना जावचा जाय न्हय? ही भूंय स्रापग्रस्त जावन आसपा 
नजो. नागडो बेताळ उंचले आवाजान खोक्‌ खोक्‌ करून हांसलो. ““रामचंद्र 
पैऽऽऽ'' अशें उंचले आवाजान उलो केल्लो नागडो बेताळ. “सैमाक भिवन 
मनीस देवाक बांदतारे रामचंद्र पै. तोच मनीस देवळ फुटयतना मुतीचे रक्षणेक 
धांवता. मूर्तच ना जाल्ली तेन्ना अगोचर राखणदाराची वाट रावता. पुणून तो 
देव हो खेळ पळोवन हांसतारे रामचंद्र पै.'” 

ताचें तोंड बावलें. '“त्या बिंबाची पुजा करपाची आस किद्यारे तुका? फुडें 
एक दीस तुजे वंशाचाले नदरेक दिसताच तो,'' असो भरवंसो दिलो नागड्या 
बेताळान. “बनाचें पवित्र स्थान तशें रितेंच सोडपाचें?'' रामचंद्र पैन रडत 
विचारलें. चार दीस भायर आंगणांत भासाभास चलत आसा असो भास जाता. 
“त्या जाग्यार एक शिवलिंग प्रतिष्ठापन करुया. ताकाच पुजा चलूंदी. शास्तालें 
(अय्यप्पा) लिंग.'' कोण सांगीत आसा हें? उंचलोसो आवाज आयकल्यार 
नागड्या बेताळालोच आसपा जाय. आयलो काय तो? 


रामचंद्र पैन दोळे उगडले. सूर्य अस्तंतेक पाविलो. सांज फुलिली. पुणून 
पूर्वत आकाशांत कापसा भशेन धवीं मोडां आसचा देखून ताजेर पडिल्लो 
सुर्याचो उजवाड प्रतिफळित जावन बळ्ळंबेट्टाचे जमनीक एक अपूर्व सोबाय 
आयिल्ली. आकारा परस सावळी लांबसर जाल्लो वेळ. कवडा लागीं दिशिलें 
रूप पळोवन हांतुरणार न्हिदिलो रामचंद्र पै धडक्कने उठून बशिलो! तोच 
धडधाकट देह, माथ्यार केंसांचें झोपे, कानाचेरूय कुरवाळे केंस. विशाळ 
निढळ. निढळभर विभूत. सोरो पिवन तांबडेगुंज दोळे. पोटापर्यंत पावपी, 
वाऱयार डुलपी काळे खाड, कवळ खावन तांबडे जाल्ले ओंठ, रुद्राक्षांची माळ. 
मोठे मोठे हात. एका हातांत ताळदंड. पयस पयस पावलां घालीत चलप, 
पायांत वाळे, तोंडांत काळभैरवाचें नामस्मरण. उंचले आवाजान “'येता म्हण 
उतर दिल्लें, आयलां पळय'' आशें म्हणचा लागलो. वसन्‍्यार चडून तेण्यार 
बसलो. पावलां परसून घेतलीं. रामचंद्र पैक विश्वासच जावूना. सात-आठ 
म्हयन्यांपसून दुयेंत आसलेलो आपलो जीव ताका पळयतकच दुर्येस सगलें 
नाच्च जावन जिव तरतरीत जालो आशें दिसलें ताका. ताका स्पश्ट जावन याद 
आशिली - “दारांत आयिल्ल्याक कोण म्हण विचारनाका. खंयसावन आयलो, 
फुडें खंय वता आशे प्रस्न करूं नाका. चलून चलून थकिल्ले पांयांक हून उदक 
दिवन भितर आपोवन घे. उदकांत कुसयिल्ली सुपारी, तरणेंच पंचवळ्ळी पान, 
लोणीसो चुनो, मापक तंबाकू - हें सगलें भरिल्लें हरवाण ताचे मुखार दवर. 
जिती मासळी ना जाल्यार सुके मासळेचें हमणूय ताका आवडटा. रूखा 
वयल्यान देंवयिल्लो सोरो म्हणल्यार नागड्या बेताळाक पंचप्राण. 

रामचंद्र पै धादोस जालो. “सुंदरी मांय्ये, रातीक ताल्ल्या आंबट कर,'' 
अशें आडूडून सांगलें. ''चंद्रप्प बंटा, चल पान सुपारी-चुनो दुरापान सगलें 
भरिल्लें ताट हाड रे. आनी कोणाक तरी चडोबन ताडा रूखाचो फेण फेण 
आसलेलो सोरो हाड रे.'' अशें सांगलें. तें हाडपाक मातसों तडव जालो देखून 
“खंय गेले हे सगले?” अशें आङ्डलो. आयिल्ल्याले पांयाक दीर्घ दंड 
नमस्कार घालून हात जोडून उबो रावलो. ताका आतां एकूच दुबाव. शपथ 
घेतलों म्हणल्यार ताचे आंगार एक वस्राचो कुडको मेळना अशें आज्यान 
सांगिलें. पूण आतां फुडें उबो आसलेल्या धिप्पाड देहाक मर्देच एक काश्टी! 


नागडो बेताळ ल्हवान हांसलो-''तुजी जीण हांगाच सोंपली रामचंद्र पै. ह्या 
देहाक आतां कांय काम ना. तुंबें आतां हांगसावन मुक्‍त जावका. तुका ज्या 
उद्‌देशान हांगा हाडयिल्लो तें काम सोंपलां. तूं अनंतांत लीन जाता. फांल्या 
सकाळचे सुर्याक तूं पळयना,'' अशें सांगलें ताणें. 


“अय्यो देवा! ह्या इतले ल्हान भुरग्याक ह्या संवसारांत सोडून बच्चें काय? 
ताका आमच्या पुर्विकांची कथा सांगपा नाका?'' रामचंद्र पैन घाबरून 
विचारलें. “कोण? कोणा बद्दल तूं सांगीत आसा?'' विचारलें बेताळान. 
“'सिद्दालो वेंकटेश. त्या दिवस तुंबें वांचयिल्लो विट्ठू पैचे संतानाची अखेरची 
कोंबरी. तीन, साडेतीन वर्सांचो पोर,'' रामचंद्र पैन धडधडीत भितर वचून 
न्हिदिले चेरडाक उखलून हाडून नागड्या बेताळाचे पांयांचेर घालें. नागड्या 
बेताळान आवाज ऊंच करून मोट्ट्यान आशिर्वाद दिलो “आयुश्मान भव.'' 
रामचंद्र पैक सूख दिसलें. 


फुलिली सांज गळून वचपाक लागिली. ल्हवूच पसरत आशिलो काळोख. 
तीन दिकांनी गुडे आसून मर्देच सकयल पडगोसो बळ्ळंबेट्ट. एकाच पावंड्या 
वयलीं सपाट शेतां. निरंजनीचो 'जोरो' करून व्हांवपी उदकाचो आवाज. 
काळोख जाल्यार आकाशभर नखेत्रांची रास. इतल्यांत कोणें तरी उंडेल 
(उंडेल- उंडी फळान काडिलें तेल. हीं फळा सुकतकच रांनींत घालून 
जळयतात. हाचें सस्यशास्त्रीय नांव- Calophyllum inaphyllum.) तेलाचो दिवो 

हाडून दवरलो. नागड्या बेताळान खावपाचे पानाक हात घालून तोंडभर कवळ 
घालून खालें. खिणांत त्या हरवणांत आशिलीं पानां काबार जालीं. रामचंद्र पैन 
आनी दोन कवळी पान हाडोवन तातूंत घालें. शीं पडिल्लें म्हण निखारो घालून 
शेगडी हाडून दवरली. रामचंद्र पै हात जोडून ताचें फुडें उबो रावलो. “तुज्या 
कुटुंबांत कोणेंच म्हजी याद काडूंना.'' तोंडांत भरिलें पीक पिचक्‌ने थुकून 
नागड्या बेताळान आक्षेपणेचे स्वरांत म्हणटना रामचंद्र पैचे आंगार कांटो 
फुल्लो. पक पक हालपी उंडेल तेलाचो दिवो. शिंयाक म्हणून घाल्ले 
अग्गिश्टिकेंत (शेगडेंत) झगझगपी निखारो. भोंवतर्णी बिण्ण काळोख. मुखार 
नागड्या बेताळाची थळथळपी (तिकतिकीत) काळी मूर्त, पांयांपोंदाक न्हिदून 
पडिलो सिद्दालो वेंकटेश. रामचंद्र पै चो गळो दाटून आयलो. 


“गोंयचे वेणचे महालसा देविचे कुळावी, कोंश गोत्राचे विठू पेले 
वंशवृक्षाचो मुखेल खांदो हांव. एकूच कोंबरी हो सिद्दालो वेंकटेश. हांव 
मेल्यार हे कोंबरेक कोण गती? आमगेले वंशाचीं गोंय सोडून आयिल्ली ती 
कथा, हांगा बळूळंबेट्टाक येवन मेळिल्ली ही कथा ताका कोण सांगतलो? 
गेल्ले सात-आठ म्हयन्यां पसून हांव एकसारको तुजी वाट पळयत आसां. 
हाका तुजे हातांनी घालून प्राण सोडटां. फुडले वंशाक तूंच कारण जा- जाय 
जाल्यार वाडय नाजाल्यार हुमटुन उडय. हांव विचारिना'' अशें रामचंद्र पैन 
सांगलें. “'हेदोळच हाका आयुश्मान्‌ भव असो हांवें आशिर्वाद केला. 
आयकलां मूं? नागड्या बेताळाचें उतर फाल्स जायना,'' अशें म्हळें. रामचंद्र 
पैचें मन शांत जालें. आतां ताका दमो, खरशेवणी कांय नासलें. ''तशें जाल्यार 
ह्या भुरग्या वरवीं वंश मुखारसता मूं?'' ताणें विचारलें. “व्हय, व्हय'' मार्थे 
उबारून नागड्या बेताळान सांगलें. ““किदेंय कश्ट-त्रास ताका किंवा ताचे 
फुडले संतानाक दिवूंनाका. हांव मागतां तुजे कडेन की खंयचोच स्राप तांकां 
लागचो नाका. किदेंय स्राप आसल्यार ते म्हाकाच लागोंदी. इतली एक कृपा 
करशी काय?” रामचंद्र पैन दीनतायेन मागलें. 


सुंदरी मायेन तालले तळिले. बांगड्यां हमण केल्लें. नोगल्यांची फाण्णा 
उपकरी. नडुमने दूम बंटाचो पूत चंद्रप्प बंटान मडकीभर सोरो हाडून दवरलो. 

काल-पयर येवन गेल्ले नातेवाईकां भशेन, खूब वर्सा पसून वळख आसले 
भशेन नागडो बेताळ जेवलो. तृप्त जावन काळजासावन 'ढुरक्‌' करून धेंकर 
भायर येत आसतना हन उदकान हात धुले. “थंय आंगणांत वय्यापुरींत बसुया'' 
अशें म्हणीत धेंपय घालीत वचून आसनमांडी घालून बसलों. आनी एके फावटीं 
हरवणांत हात घालून तोंडभर पान-सुपारी भरली. ''खंय तो चलो? किदें म्हळें 
ताचें नांव? सिद्दालो वेंकटेश, व्हय मूं? न्हिदलो काय? हांगाच उबारून हाड 
ताका. म्हजे मुखारच तो चलोय न्हिदूं. विट्ठू पै पसून कितल्यावी पिळगी ही? 
पांचवी न्हय?'' अशें ताणें विचारलें. रामचंद्र पैन तशेंच केलें. मध्यरात सरिली. 
आकाशा सावन एक उल्का (रुंय्यने' सकयल आयली. रामचंद्र पैक शीं शीं शें 
खालें. ताणें अग्गिश्‍्टिकेचो निखारो आनिकूय चडयलो. त्या उज्याच्या तांबूस 
उजवाडांत आन्नेक फावटीं ताणें दोळे सताड उकते दवरून नागड्या बेताळाक 
पळयलें- 


“रामचंद्र पै,'' नागड्या बेताळान मुमुरखो हांसत उंचले आवाजान सांगलें- 
“विनाशाचे तडयेर आशिलो मनीस आपले शक्ती परस वयले एके शक्तीक 
मान बागयता. तेन्ना ते शक्तीची साध्यासाध्यताय किदें हें समजून घेता. तूं 
जाण आशिली गजाल एक जाल्यार खबर नासलेल्यो गजाली शंबरांनशीं 
उरतात. पूण सगलें जाणा आसलेलो हांसता न्हय की? सबंद संवसार फिरलां. 
भूंय सपाट ना अशें समजल्ले लोक आसले. पूण ही भूंय गोल आसा, हांगा 
सावन भायर सरल्यार हांगाच येवन पावतात. जिवनूय तशेंच. परतून परतून 
थंयच येवन पावतात. मनीस कितलो ल्हान जाण तूं? तरीय लेगीत आपले 
वरवींच हें जगं म्हणून समजला. आपूण, आपलें, आपणें निमतान अशें म्हणप 
एक भ्रम रे रामचंद्र पै. तें आकाश पळे. थंय आशिलीं नखेत्रां पळे. मेलीले 
कोणूय नखेत्र जायनात. तशें जे समजतात पळे ते नखेत्रां जातात. 


तूं कांय भिवनाका. तुज्या ह्या नातवा वरवीं तुगेले वंशाक नामना मेळटा. 
एक आशिले धा, धा आशिले शंबर, शंबर आशिल्ले हजारा रुपान फांदे 
फुट्टले. ते हजार लोक गोंयां वचून म्हाळशे मांयची सेवा करतात. तेन्ना तुजे 
वंशावयर आसले स्राप सगळे निवळटात. तुगेली वंशाची कोंबरी हांगाच हमटून 

उडोवचा ना म्हणच आयलां हांव. “रामचंद्र पैचें मन निरामय जालें. ताची 
अस्वस्थताय, हुसको, हावेस सगलीं जाग्यार आयलों. त्या एक आश्वासनेन 
ताचो श्वास सारको जालो.” “आतां सांग रामचंद्र पै, तुंवे सांगका म्हण 
केल्लें पुराय सांगीत चल. सगलें सांगून तुर्जे काळीज मातशें ल्हव करून घे”. 


रामचंद्र पैचे दोळ्यांनी उदक भरून आयलें. ''खंयसावन सुरवात करू?” 
असो प्रस्न केलो ताणें. नागड्या बेताळाचे तोंडार मुमुरखोसो हांसो आयलो. 
“जाय ते कडच्यान प्रारंभ कर. म्हजो आक्षेप ना. सांगतल्यालें जिबेची खाज 
वचपा पुरतेच. आपणे सांगिलना अशें तुंवें चुरचुरचें नाका. आयकतलो तें 
सगलें जाणा जरी जालो कांय हरकत ना.'' रामचंद्र पैन विचार केलो....खंय 
सावन सुरू करू? अश्वत्थामा भशेन स्राप सगले आपले फाटीर व्हांवन आपलो 
आजो विड पै गोंयचे वेणें सावन भायर सरिले खिणाच्यान की, कुंबळेसावन 
भायर सरून बळूळंबीडुंत राबितो केल्ले आपले पसून की, भुजंग पैचे मरणा 
नंतर कावेरम्मान दिलले स्रापा सावन?” सगलें जाणा आसले तुका किदें म्हणून 
सांगूं? तुजे लागीं मागचें एकच. भर दनपारां भुकेल्ले विधवेन धर्मस्थळ देवाचे 
नांवान दिल्लो स्राप हाचे माथ्यार आसा तो निवारण करता की? ह्या सिद्दाले 
वेंकटेशाक एक जिवन दी. दीर्घ आयुश्य दी. ताका एक मूज कर, लग्न करून हें 
कुटुंब मुखार चलचें तशें कर. आमचे पुर्वज गोंय सोडून आयिल्ले ह्या कथेचें 
अक्षर अक्षर चुकनासतना ताका सांग.'' 


नागडो बेताळ मोटठ्यान हांसलो, ''रामचंद्र पै, फुडच्या संतानाक येवपी 
कश्टां विशीं तूं किद्याक आतांच चित्ता? ती तांकां तांकां संबंद पाविली माया. 
ती तुजेवरवीं उबजुची न्हय, तुजे निमतान वच्चीय न्हय. जलमा येतनाच 
मुखावेली प्रती एक खीण अशेंच जातलें अशी निर्धारीत जाल्ली माया ती. 


सांगतां, आयक, रामचंद्र पै, तुज्यान कल्पना करपाक लेगीत साध्य ना 
असल्यो कितल्यो तरी गजाली ह्या संवसारांत चलतात. दीस, आठवडे, म्हयने, 
वर्सा बी पयलीं केन्नाच नासले तसले जोरगतीन धांवतात. हल्लींच उत्तरे कडले 
देसांतल्यान धवे मुसडाचे लोकांनी बोटयेंतल्यान येवन वेपार करपाक ह्या 

भुंयेचेर पांय दवरला. वेपाराक म्हण आयिल्ले लोक दोनशीं वर्सांकाळ हे 
जमनीर प्रभुत्व चलयतात. कुडके कुडके जाल्ली ही जमीन एक करपाक ते 
सक्रीय कारण जातात. परंतू ते लोकूय ह्या भुंयेचेरे आसपाक योग्य न्हय. तांणी 
गेल्ले सव्वीस वर्सा उपरांत म्हाळशेमांयक पळोवची साध्यताय तुज्या कुटुंबाक 
येतली. त्या दिसा पसून ही भूंय कितले जोरगतीन फुडें सरता म्हणल्यार गेल्ले 
पांयशीं वर्सानी जाल्ल्यो घडणुको सगल्यो पन्नास वर्सा मदीं घडचे तशें जाता. 


रामचंद्र पै, त्या दिसांनी लोक काळाक करंड्यांत घालून बंद करतात. प्रदेशां 
मदलें अंतर फातरांनी बांदतात. घराघरांत संगीत आयकतात. आपली न्हय 
आसली भास लोक उलोवपाक लागतात. उतरां अर्थ वगळटात. स्राप लागनात. 
दादल्यां-बायलां मदें अंतर नासता. दादल्यां परस चड करून बायलोच वेव्हार 
चलयतात. तूं किद्याक नस्तोच दगदग करून घेता? पुणून हें पळय रामचंद्र पै, 
तुजे नदरेमुखार आसपी तें दोंगर पळय. काळखाचें पांगरूण घालून राबिले हे 
बृहत्‌ आकार केन्ना तरी तुजे भशेन फांल्या विशीं चिंता करता अशें दिसतात 
तुका? ताचे पेलतडी उजवाड आसा. तो उजवाड ल्हव ल्हव हे भुंयेचेर पसरता. 
हांगाच्या पाचवेपणार पडून तो उजवाड पूर्णपणान प्रतिफळीत जाता. हांगा परतून 
सृश्टीकार्य आरंभता. पूण तें पळोबपाक तूं वांचून उरचो ना. 


जायत रामचंद्र पै, तुज्या नातवाक हे वाटेन दी. तुज्या वंशाची शेवटची 
कोंबरी हें भुरगें, ह्या भुरग्याक खांद्यार घालून घेवन हांव धर्मस्थळा वेतां. थंय 
ताका एक नवो जीव दिवोवन ह्या भुंयेचेर परतून आपयतां. तो कोण? 
सिद्दाचो वेंकटेश अशें म्हळें न्हय? ताका दीर्घायुश्य दितां. मूज करतां. लग्न 
करतां. ह्या कुळाची कथा सविस्तर जावन ताका सांगून फुडल्या पिळग्यांच्या 
गिन्याना खातीर ती दवरतां. हें कुटुंब ताचे वरवींच फुडें चलतलें. सिद्दाले 
वेंकटेशाले वंशस्थ म्हणूच ते फांटे फुट्टाले. धर्मस्थळाचे फरमानांत सिद्दाले 
वेंकटेशाले वंशाचांकच एक प्रत्येक स्थान आसतलें. 


तुका चिता नाका रामचंद्र पै. सिद्दाले वेंकटेशाचे वर्गाक कांयच त्रास 
येनात. आयल्यारीय ते निवारण करून घेवचाक तांकांच साध्य जाता. हांव 

भायर सरलो आं, सूर्य उदेतना तुज्या वांट्याचो सूर्य अस्त जातलो. फुडले 
संतानाची चिंता करिनासतना तूं हो देह सोडून वच. आनी केन्नाय हांगचे विशीं 
विचार करिनाका. तुजे खातीर वेगळ्याच लोकाचें दार उकतें जालां. त्या दारा 
पेल्यान तुका सगलेंच दिसता.'' 


| 
| 
| 


नागडो बेताळ उठून राबलो. रामचंद्र पैले कुशींत न्हिदिल्ल्या सिद्दाले 
वेंकटेशाक उबारून खांद्यार दवरून घेतलो. वय्यापुरी सावन सकयल देंवून 
आंगणांत आयलो. पयस पयस पावलां घालीत उदेंतेचे वटेन चलून वचपाक 
लागलो. 


१९4९4९ 


“स्वप्न सारस्वत' हाचे विशीं एन्‌ मनु चक्रवर्ती हांणी चलयिल्ले 
मुलाखतीचे वेंचीक भागाच्या कन्नड अणकाराचो कोंकणी अणकार 


एन्‌ मनु चक्रवर्ती: कादंबरी साहित्याचे आवाठांत इतिहासीक कथानकाची 
व्हड परंपराच आसा. ती भारतीय साहित्यांत आसा. तशेंच अस्तंती साहित्यांतय 
आसा. तुमची कृती 'स्वप्न सारस्वत” हातूंन तुमी इतिहासीक साधनांचो जायतो 
उपेग करून घेतला. हाची रचना करपाक सविस्तर इतिहासीक माहिती 
चकचयाळ उपेग करून घेतल्या हें स्पश्ट दिसता. अशी इतिहासीक सामग्री 
तुमचे कथारुपाक मेळ बसोवपाक केल्ले तुमचे प्रयत्नांचो तपशील सांगशात 
की? तशेंच तुमची सृजनशील प्रक्रिया आनी इतिहासीक सामग्री तुमी 
कथानकाक कशीं अनुकूल करून घेतली? तुमी तें कशें आपले कथेक जोडून 
एक पयलीवयली दर्जेची कृती रचना करपाक साध्य जालें म्हळें सविस्तर 
सांगता की? 


गोपालकृष्ण पैः हांव इतिहासकार न्हय. इतिहासीक कादंबरी बरोवपाची 
म्हजी आसय न्हय आसली. इतिहासाची पुस्तकां वाचल्यार आमकां राजा-राणी 
हांच्यो कथा मेळटात. पूण सामान्य मनशांचे किंवा समुदायांचें दूख्ख, दुखणें, 
हुसके, इत्सा, फसवणूक, . विश्वासघात बी मेळना. हांव बरोबपाक भायर 
सरिल्लों एका भौसाच्या पंगडाची कथा जो पंगड 450 (साडेचारशीं) वर्सा 
आदीं जगिल्लो. तेन्ना त्या काळाची सामाजीक, राजकी तशेंच धार्मीक 
वेश्टणाची वळख करून घेवपाची निखटी गरज आसली. देखून इतिहासाचे ग्रंथ 
वाचप अनिवार्य जालें. 


तें वाचन हांवे खूब खोलायेन केलें अशें सांगिना. खंयच्या वर्सा कितें 
घडलें, कशें घडलें अशें हांवें बारकायेन अध्ययन करूंना. पूण असली एक 
गजाल घडली हाचो एक अदमास विशय तितलोच म्हाका जाय आसलो. त्या 


'स्वप्न सारस्वत' हाचे विशीं एन्‌ मनु चक्रवर्ती हांणी चलयिल्ले मुलाखतीचे वेंचीक भागाच्या 
कन्नड अणकाराचो कोंकणी अणकार. / 501 


नदरेन म्हाका आकर्शून घेतिल्ल्यो घडणुको हांव टिपून दवरीत चल्लों. हांवें 
चित्रीत करपाक सोदिल्लो समुदाय अस्तंत दर्यादेगेचेर पसरिल्लो समुदाय. देखून 
हांवें त्या भागाचे इतिहासाचो अभ्यास करका. तें सोडून दिल्लीच्या बादशहांची 
राजवट न्हय मूं? अस्तंत करावळीच्या इतिहासाचे ग्रंथ आमकां तितले करून 
मेळनात. ते खंय आसात हें सोदचें पडलें. म्हजे कादंबरेचो पयलो भाग गोंय 
परिसरांत चलचो देखून गोंयांत बी मेळत काय अशें सोदूंन हांव थंय गेलों. 
सर्वसादारण वाचनालयांनी पोरणो इतिहास एकत्र मेळना. पूण दर एका पुस्तकांत 
संदर्भ ग्रंथाचो उल्लेख केल्लो आसता. हांव तीं उल्लेखिल्लीं पुस्तकां सोदीत 
चल्लों. ओरिएण्टल लायब्ररींत तीं आशिल्लीं. पूण खूब पोरणी जावन 
आपुडल्यारच पिंजून वचपाचीं तशीं आसलीं. पुस्तकालयाचो अधिकारी त्या 
पुस्तकाक आपुडचाकूय सोडिनासलो. ताका लागून हांवें ताची दोस्ती करून 
किंवा कोणतरी भोवमानेस्त मनशा कड़च्यान सांगोबन बी पळोवका आसलें. 
सगले ग्रंथ खूब जनतायेन राखून दवरिल्ले. वायट जायनाशीं रसायनां बी घालून 
जतनाय केल्ली. थोड्या ग्रंथालयांनी पोटली बांदून भितर उडयिल्ले. हांबें फकत 
इतिहासीक पुस्तकांच वाचूंना. त्या काळाचें चित्रण करपी खंयचेय ग्रंथ 
जाल्यारूय म्हाका आधार दिवपी जातले अशें समजल्लों. ते देखून म्हाका 
मेळिल्लीं चित्रां, विसकावण्यो, लिखाणां, मुखत्यारनामो, जहागीरपत्रां, गाराणीं, 
लोकांकाणयो, व्याकरणाचीं पुस्तकां ही लेगीत टीप करत चल्लों. 5००-6०० 
पानांचें पुस्तक वाचल्यार म्हाका खंयतरी एक परिच्छेद मेळ्यार व्हड. हीं सगलीं 
इंग्लीश पुस्तकां. म्हाका तीं वेगींन वेगींन वाचून सोंपोवचाक जायनासलीं. 
तरीलेगीत अदमास 2000 पानां इतलीं टिपण करून घेतलीं. खूब फोटो क्लीक 
केले. हें सगलें हांबें उपेग करून घेतलें अशें न्हय. फकत वाचनालयांच न्हय, 
खंय उध्वस्त जाल्लीं देवळां, इमारती, सगलें म्हाका जाय जाल्लें. 


एके फावटीं जेन्ना इतली पूर्वतयारी पुरो अशें मनाक भावलें तेन्ना हांव 
कादंबरी बरोवपाक बसलों. म्हजें लिखाण इतिहास न्हय ही जाणीव म्हाका 
आसली. देखून गरज पडल्यारच टिपणांच्या चोपड्यांचो उपेग करप असो हांवें 

निर्धार केलो. सर्वसादारण लोकांची चालचलवणूक, रुपरेशा, बसपाची, उबे 
रावपाची रीत हे बदल जावप उणे. पूण भेस बी बदलत आसता. साठेक वर्सा 
आदीं म्हज्या खेडेगांवांत म्हजे समुदायाच्या जाणटे लोकांक पळयिल्ल्यो यादी 
आनी हांवें एकठांय केल्ले चित्रांत येबपी मनशां हाचे वरवीं हांव एक 
सरभोंबतण सृश्टी करत चल्लों. हांवें संग्रह केल्ल्या चित्रांत एक सादेशें चित्र 
आसलें. आसनमांडी घालून बशिल्लो, ताचे कुशींत हातभर उबार एक 
पिकदाणी, मुखारच पान सुपारीचें तबक. ताच्या रुमालाक एक गोंडो. आंगार 
पोशेग ना. वेपार करीत वसऱ्यार बशिले नरसप्पय्याचे विशीं हांवें बरयतना हें 
चित्रच म्हजे तकलेंत आसले. 


म्हजे कादंबरेंत तिंमोज ह्या नांवाचें एक पात्र येता. तिंमोजा विशीं इतिहास 
पुस्तकांत वर्णन येता. विजयनगर राजा लागीं आशिल्लो. तो गेरसप्पे राणयेचो 
संबंदीक हें उतर हांवें वाचिल्लें. तेच प्रमाणें तो एक दर्यावयलो लुटारू होबूय 
विचार तातूंत आसलो. ताचें हें सगलें व्यक्तित्व हांवें घेतलें तेन्ना हांवें 
रेखाटलेले ताचें चित्रण लक्षांत व्हेल्यार कळटलें. 


वेण्यां जेन्ना मिलिटरी आयली तेन्ना लोकां मजगती हसको कसो आसलो हें 
हांवें चित्रीत करपा जाय आसलें. हांव बेंगळुराक आयिल्ले सुरवातीक थोडे 
काळ कँटोनमँट प्रदेशांत वास्तव्य करतालों. तेन्ना परेड मैदानार तांची कवायत 
पळयिल्ली तितलीच याद. पूण 45० वर्सा फाटीं शिपांय पॅण्ट घालताले काय? 
पॅण्ट घालूंना जाल्यार घोड्यार चड़पाचें कशें साध्य जालें? होवूय म्हाका खूब 
सतायिल्लो विचार. आतंकाचो प्रस्न येतना आमकां ताचो अणभव खंय? 
आमचे पिळगेक खूब छळिल्ली गजाल म्हणल्यार 1977 त आणिबाणीची 
परिस्थिती घोशणा केल्ले वेळार जाल्लो अणभव मात. तेन्ना म्हाका तीस वर्सा 
पिराय. होटेलांनी कॉफी पियेत किंवा रस्त्या देगेन उबे रावन लोकांनी फुसफुसचें 
हांवें पळयिल्लें. हांबें वास्तव्य करपी सदां गजगजपी गांधी बझार एकाएकीं 
फुसफुसपी शांततायेक वळिल्लो. आनी तें मौनूय विशादपूर्ण आशिल्ले. 
आतंकाचो म्हजो अणभव इतलोच. वेर्णेंच्या लोकांचो भ॑य, हसको चित्रीत 
करपाक म्हजें मूल द्रव्य इतलेंच. तें लेगीत फकत यादीत. 

अशें अध्ययन आनी म्हज्या स्वताच्या अणभवा वरवीं हांवें तेन्नाचो समाज 
चित्रीत करपाचो प्रयत्न केलो. वयर सांगिल्लीं एक दोन उधारणां मात. चित्रण 
पूर्ण जावपाक हांवें करून घेतिल्लीं टिपणां उपेग करून घेतलीं. त्या वेळार 
परतून परतून हांव याद करून घेत आसलों की हांव कादंबरी बरोवपाक भायर 
सरलां. फकत चरित्र न्हय. हांवें कन्नडांतल्यो, भारतीय भाशांतल्यो आनी हेर 
अस्तंती देशांच्यो जायत्यो कादंबऱ्यो जरी वाचिल्ल्यो, म्हजी ओड सदांच ल्हान 
काणयांचेरच, किद्याक ताची कशिदाकारी (कलाकुसरी), वाक्यांशें, सुक्षीम 
समजिकाय, संवेदना हांका लागून. कादंबरेचो कॅन्वास व्हड जाल्ले निमतान तो 
फ्लॅट (निरस) जायत अशें म्हाका दिसतालें. व्हड व्हड कादंबऱ्यांनी तें ना 
अशें ना. आमी ज्या लिखाणाक म्हान, उत्कृश्ठ अशें वळखतात तीं आकारान 
ल्हानूच आसतात. देखीक संस्कार. (संस्कार- ही श्री यु. आर्‌. अनंतमूती हांची 
कन्नड कादंबरी जिका ज्ञानपीठ लाभलां.) म्हजी कादंबरी दाट तशेंच सुक्षिमूय 
आसपा जाय, ती ध्वनीतूय आसपा जाय. पूण वाचप्याक अस्वस्थ करपा नजो 
अशे हांवें प्रयत्न केले. परतून परतून प्रतिशोधन करतना वेगळेवेगळे विचार 
मुख्य अशे दवरून घेतले. 


मनुः “स्वप्न सारस्वत’ ही कोंकणी समाजाची काणी. पूण त्याच वेळार ती 
एका म्हाकाव्याचो विस्तार आनी आयाम आसपावल्या. हातूंत तुमचो वांटो 
कितलो, तुमच्या आयडँटिटीचो सोद कितलो, तुमच्या पाळांमुळांचो तपास 
कितलो? किद्याक, देशांतराच्यो काणयो खूब लेखकांनी बरयल्यात. ही एके 
तरेन भौसाच्या देशांतराची कथाय व्हय. अशें आसतना तुमची आयडँटिटी, 
तुमच्या पाळांमुळांच्या सोदा विशीं सांगता की? तातूंत तुमची 
भावनाशीलतायेची गरज कितली आसली? अथवा तुमी त्या समुदायाचो 
इतिहास आपली वैयक्तीकताय पयस दवरुनूच बरयलो? म्हजे प्रकार हांगा 
वैयक्तीकताय आनी सामुहीकताय दोनीय तादात्म्य पावल्यात. आनी कृतीचे 
उत्कृश्टतायेक तेंवूय एक कारण जालां. ते देखून हें आत्मरत जावन एक 
जिवनचरित्रेचें कथानक जायनाशीं तुमचो व्यक्तीगत सोद तशेंच तुमच्या 

समुदायाचो दुखीचो सोदूय जावन आयलां. हें तुमी कशें साधलें ? 


गो पै : हांव हे कादंबरेंत येवपी सारस्वत समुदायाचो मनीस. ल्हानपणांत 
आमकां आमचे पुर्वज गोंया सावन पुर्तुगेजांची सतावणूक सोंसपाक जायनाशीं 
धांवून आयिल्ले अशें म्हणी. म्हजे पिळगे पर्यंत पावतना ती फकत एक काणी 
जावन गेल्ली. म्हणल्यार अणभव जावन नासलो. दर एक बरोवपी आपल्या 
बाल्यकाळाक परतून परतून वेता अशें म्हणटात न्हय? हांव ल्हान आसतना घरा 
येवपी लोक, नातेवाईक सगले सारस्वत. ते सगले म्हाका आमचे पुर्वजशे 
दिसताले. तांचें व्यक्तित्व, तांचे भेस, तांची बसपाची, उठपाची रीत, तांचे 
उतरांचो उतार-चडाव हें सगलें उण्यांत उणें हांव बसून बरयतना पुर्वजां भशेनूच 
आसले अशें दिसता. म्हजे कादंबरेक तेच एक आदर्श आसलें. त्या दिसांनी 
आतां भशेन ते पॅण्ट-शर्ट घाली नासले. 60 वर्सा आदले खेडेगांवच्या घरचें 
वातावरण तुमी कल्पना करून घेयात. 


हांवे पयलीं ही कादंबरी बरोवपाक भायर सरिल तेन्ना ती इतले व्हड 
मांडणेंत पूर्ण जायत अशें चिंतूं नासलें. म्हजे लागीं बरोवपाक जमत हो 
विश्वासूय नासलो. मुळांत गोंयच्या एका खेड्यांत आनंदान जगत आसलेलें 
एक कुटुंब कशें तो जागो सोडून भायर सरका पडलें अशें बरोवपाचें येवजिल्लें. 
पुणून 450 वर्सांचो इतिहास सोदीत गेल्लो तसो ताचो कैनवास व्हड जायत 
गेलो. आनी म्हजे कडेन जायत्यो टिपण्यो आशिल्ल्यो. 


सारस्वतांचें एक खाशेलपण तुमी जाणात आसतले. दोग सारस्वत 
एकमेकांक भेटल्यार भोंवतणीं कोण आसा हाची पर्वा करिनासतना आपले 
आवयभाशेंत उलोवपाक सुरवात करतात. विदेशांत दोग भारतीय भेटल्यार जशें 
हिन्दींत उलयतात किंवा कर्नाटकाचे लोक भायल्या प्रदेशांत भेटिल तेन्ना 
कन्नडांत उलयतात पळे तशे. इतलेंच न्हय, सारस्वत परस्पर रक्‍तसंबंदाचो दोरो 
घेवन सोडयत वतात. ते देखून तांचे मजगतीं एके तरेची कॉम्रेडी (भावपण) 
वाडत वेता. वेर्ण्यांसावन 44 कुटुंबां एकेच फावटीं दक्षीण दिकेन भायर सरलीं 
म्हणटकच तांचें फुडें कितें जालें हें बरोवप अनिवार्य जालें. पयल्या भागांत 

वैयक्तीक पांवड्यार आसलेली कथा दुसऱ्या भागांत समुदायाची कथा जाली. 
तांच्यांत मुख्य कुटुंब कुंबळेंत वास्तव्य करपाक लागिलें तेन्ना विट्ठू पैच्या 
जिवनाचे धडपडेय आसले. देखून परतून वैयक्‍तीक पांवड्याक आयली. पूण 
ताचे वांगडा ताचो समुदायूय आसलो. ताचो नातू रामचंद्र पै बळ्ळंबेट्टाक 
आयिले वेळार साप वैयक्तीक पांवड्यार काणी चल्ली. अशी काणी वैयक्‍तीक 
आनी सामुदायीक स्तरां मदीं यो-वच करीत आसा. 


तुमी म्हाकाव्याचे आयाम आनी विस्तार हीं उतरां सांगलीं. मनशाचे धडपडे 
फकत खावन जेवन जगपाक व्हय, व्हय की? कुंबळेक पावचे आदीं हांवें एका 
कन्नड लोकगिताचो उपेग केला पळयात, थंय तुळूनाडाचो प्रस्ताव (उल्लेख) 
येता. ते थंय राबितो करतात अशें सुचयता अशें म्हजें ग्रहीत. हांवे कादंबरेचे 
सुरवातीकच नागस्रापा विशीं सांगलां. शेवटाक तो स्रापच वर जावन परिवर्तीत 
जाता म्हणचे कडेन अंत्य जाता. ह्या मजगतीं भोजपाटाळीचें घाडपण, मंत्र, 
गोविंद भट्टाचें अंजन, देवळ बांदपाची भक्ती, तिम्म पैचो मोग, अंतु पैची 
विशयासक्ती, भुजंग पैचे द्वेष, विष्णुमुती दैवाचें लोकवेद, कुट्टीचाताची 
आख्यायिका हें सगलें मेळिलें आनी तें सगलें विंणिलें एके तरेन उद्देशपुर्वकूच. 
ह्यो सगल्यो हांवें पळयिल्ल्यो, आयकल्ल्यो गजाली. तें हांव रामचंद्र पै वरवीं 
सांगीत गेलों. हो सगलो रामचंद्र पैचो संघर्श अशें चित्रीत करपाचो प्रयत्न 
म्हजो. वाल्मीकीन व्याध (शिकारी) जावन रामायण बरयतना रामाचे चवदा 
वर्सांचे वनवासाच्या जिवितांत असल्यो गजाली समाविश्ट करका आसल्यो 
अशें म्हाका दिसता. व्यासानूय महाभारत बरयतना वनांतलीं 12 वर्सा वर्णितना 
हें सगलें द्रव्य जावं येता आसलें. फकत तीन चार घडणुको सोडल्यार केवळ 
जाणटे वयाचे क्रषी कडल्यान उपकथा सांगीत सुटले ते. हांव तांचे परस सुबेज 
अशें भासाभास करपी अहंभाव दाखोवपाक सोदिना.तांची सर्जनशीलताय 
मळबा इतले उंचायेची. हांव शिकिल्लों तें तांचे कडल्यान. त्या दोगांचे उद्देश 
वेगळेच आसले. पूण एक लेखक जावन आमचे सर्जनशीलतायेचें मन कशें 
काम करीत हें सांगपाक हांवें तीं उधारणां दिलीं. हांवें चित्रीत केल्लो समुदाय 

जो आसा ताचें वैभवीकरण हो म्हजो विचार नासलो. ती सादारण लोकांची 
काणी ; राजा-राणयांची चरित्रां न्हय. हांवें इतिहासीक सामग्री जरी उश्णी घेतली 
तरी फकत हांव जाणां असल्योच गजाली बरोवपाक शकतां आसलों. ह्यो 
सगल्यो गजाली हांवें एकाच कॅन्वासांत घाल्यो. देखून तो आयाम आनी 
विस्तार आयला अशें तुमचें म्हणणें की काय! 


मनुः- थंय आनीक एका आयामा विशींय तुमी सांगचें अशी अपेक्षा करतां, 
असल्या एका चारित्रीक फाटभुंयेचे कथेंत नवो एक विचारूय आपोआप 
उदेवचाचेर नेट पडटा. पुणून हो नवो आविश्कार आनी सांकेतीक रुपकताय 
दोनीय विस्मयकारक जावन मेळ सादलां. देखून ती सांकेतीक आनी 
रुपकालंकार हाची कादंबरी जाल्या. हो एकचार कसो सादलो? हें सगलें एकत्र 
जमयलें करें? 


गो. पै.: साहित्याचो विद्याथी जावन हांवें वाचिल्यो वास्तव शैलेच्यो 
कादंबऱ्योच. कालेजांतूय हांवें साहित्याचो अभ्यास करूंक ना. युनिवसिंटीचे 
साहित्यपाठ आनी परिभाशीक उतरांची वळखूच म्हाका ना. तें समजून घेवपाचे 
हांवें थोडे प्रयत्न केल्लें. पुणून तें सगलें विफळ जालें. ते देखून एके तरेचो 
न्युनगंड म्हाका सदांच सतायता. म्हजी मर्यादा हांव जाण. हांवें व्यास, 
वाल्मिकी विशीं सहज एक उतर सांगले. सांगले उपरांत तांचो उल्लेख 
करपाक-म्हणल्यार ९५०० करपाक हांव कोण अशें म्हजें मन चुरमुडटा. म्हजे 
म्हणणें इतलेंच की साहित्याविशीं म्हाका आसलेली अदम्य उत्सूकताय हें 
एकूच म्हजें मूळद्रव्य. अडिगा (अडिग- प्रो. गोपालकृष्ण अडिग- कन्नडांत 
नामनेचो कवी, साहित्यकार) असल्या कवींच्या संपर्कात हांव आयिल्ल्या 
वेळार तांच्यो कविता म्हाका होलमनातल्यो. देखून हांव विशेश करून तांचो 
अभ्यास करपाक लागलों. शब्दांची उधळपट्टी करचा ना अशें ते ल्हान 
भुरग्यांक सांगले भशेन सांगताले. सुदैवान तेच तेंपार दिवाकरा असले दोस्तां 
वरवीं हांव लॅटीन अमेरिकाचे लेखक वाचपाक लागिल्लों. तरीसुददां हांव म्हाका 
अजून मायावास्तववाद होलमलोना अशें सांगीत आशिल्लों. पूण हीं 
कलाकौशल्यां सगलीं आमचे पुराण रचोवप्यांनी ह्या पयलेंच उपेग केल्यांत मूं. 

अशें दिस. देखीक धा तकल्यांचो रावण. राज्यमार करपी राजाक धा 
विशयांतलें गिन्यान, कुशळटाय आसपा जाय अशें आमचें राजकी विज्ञान 
सांगता व्हय मूं? बरोवपी जावन वाल्मिकीन आपल्या राजांत हे गूण आवाहन 
केल्ले वेळार धा विशयांबद्दल तो येवजितालो अशें सांगीत आसा की अशे 
म्हजे विचार. त्याच प्रमाणें कबंध नांवाचो राकेस. तकलेचो कांयच उपेग 
करिनासतना मोडतोड करीत वचपी. हल्लीं आमचे मजगतीं तसले कितले 
मनीस नात? अशें हांवें मार्केझ, गुंटर ग्रास (गुंटर ग्रास दिललीक आयिल्ले 
वेळार तांचें भाशण आयकुपाक हांवूय गेल्लों) वाचले उपरांत माया- 
वास्तववादाचे विशीं म्हजी समजिकाय वाडली. हांव वाचिल्ले एका 
लोकगितांत नागडो बेताळ म्हणपी एकट्याचो उल्लेख आसलो. तेन्ना म्हजे 
फुडें एक नवो संवसारूच उकतो जालो. 


आमचे ल्हानपणांत आंगार कपडे घालिनासतना भोंवल्यार नागडो बेताळ 
अशी मस्करी करताले. गायां गेल्लों तेन्ना बेताळाच्यो गुडयो पळयिल्यो. 
बेताळ हो शब्द विठ्ठल हाचो अपभ्रंश अशें हांव शिकिल्लें व्याकरण सांगतलें. 
कन्नड भाशेंत 'बेत्तले' (बेत्तले- नागडो) हो शब्दूय बेताळ ह्या शब्दाक लागीं 
आसलों. म्हजे गांवचे ब्यारी लोक मळयाळम उलयतना खावचे पानाक 'बेत्ले' 
म्हणटात. क्रिस्तांव धर्मग्रंथांत बार्तेलोनिया म्हणपी संत आसा. हो सगलो 
विचार करतना म्हज्या मनांत नागड्या बेताळाची कल्पना साकार जाली. हे 
सगले अंश हांवें कादंबरेंत नागड्या बेताळाचेर आवाहन केले. 


इतलें जरी जालें तरी म्हाका नागड्या बेताळाचें व्यक्तित्त्व पूर्ण जालें अशें 
तृप्त भाव येवूंना. मार्केझाचे मेल्कियादीश भशेन तोवूय कादंबरेंत यो-वच करपी 
जरी जालो मेल्कियादीश त्या गांवाक आधुनीकतायेची वळख करून दिवपी. 
ताच्या व्यक्तीतत्वाक खूब ध्वनी आसात. 45० वर्सा आदली कथा वेंचिल्ले 
हांबें आधुनीकताय हाड़पाचो आभास जातलो. देखून नागड्या बेताळाक 
वेगळेंच रूप हांवें दिवका आसलें म्हणल्यार ताका एक समांतर पात्र हांवें 
हाडपाक जाय आसलें. शावियेर हें एक सुंदर रुपक. नागडो बेताळ ह्या 

समुदायाची मानसीक शक्त जावन वाडत गेलो. ताका समांतर जाल्लो शावियेर. 
फकत भेसांतूच न्हय, चलतना उलयतना, रंगांत एकदम विरुद्ध आसा. हें 
वळखुवयेत आमी. तो एका समुदायाक कृपाशील आनी दयावंत गुरू जावन 
लेगीत आसा 


हांगा आनीक एक गजाल हांव सांगपाक सोदतां. नागड्या बेताळाक संवादी 
जावन शावियेराक हाडले तावळ बाकी पात्रांकूय समांतर पात्रां हाडका अशें 
दिसलें. ताका लागून धड़ा, मर्तु किणी, जान्हवी-काळी, गोविंद भट्ट-भोज 
पाटाळी, तिम्म पै-अंतु पै अश्यो विरोधी भुमिका मनांत रेखाटीत गेलों. 
बायलेचे मरणा उपरांत कोमिनो स्वताचे इत्शेन बंधीत (बंदिस्त) जाता पळय 
तशेंच घोवान मरतकच जान्हवी सुद्दा. 


हें सगलें हांवें कॉन्शियसली केलें म्हण सांगपी हठ न्हय म्हजो. पूण एके 
सृश्टीक्रियेन गुंतिले तेन्ना हें सगलें आपोआप घडत गेलें. जशें जशें हीं पात्रां 
उदेवचा लागलीं, तांचे वरवीं हांव उत्स्फूर्त जायत चल्लों. आतां फाटीं फिरून 
पळयतना अशीं वावुरपी पात्रां हांवें निर्मिली की तीं आपले आपुणूच रुपीत 
जावन म्हजे कडच्यान तें बरोवन घेतलें अशें म्हाका अजाप दिसता. कुवेंपु 
(कुवेंपु- डॉ. के. वि. पुट्टप्पा- कन्नड भाशेचो म्हान कवी, ज्ञानपीठ पुरस्कार 
विजेते. कुंवेपु तांचे काव्यनाम) हांणी सांगले भशेन “आपले म्हाकाव्याक 
म्हाकवी आपुणूच नमन करतां' म्हणपी उतराचो अर्थ आनी सत्याचें दर्शन 
म्हाका स्पश्टपणान होलमता. : 


तुमच्या प्रस्नांक हांवें पूर्णपणान उत्तर दिलां अशें आत्मविशवासान सांगपा 
शकना. प्रयत्न केला. 


मनुः तुमी लॅटीन अमेरिकी लेखकां विशीं सांगिले उत्सूकतायपूर्ण आसा. 
म्हजे मता प्रकार तुमचे कृतींत येवपी नागडो बेताळ आनी गेब्रियेल गार्सिया 
मार्केझाचे कादंबरेंत येवपी मेल्कियादीश हांकां खूब साम्य आसा. म्हणल्यार 
मायावास्तववाद आनी तुमी शावियेर म्हणपी एक पात्र हाडटात, तो सेंट 
फ्रान्सिस झेवियर हें सुस्पश्ट. एके व्यक्ती वरवीं येवच्या मायावास्तववादाक 

संवादी जावन आसा हें. हें फक्त एक तंत्र (1९८१११५९) न्हय. हातूंत एक 
म्हान तात्वीकताय आसा. पुर्तुगेजांचो छळ, हिंसा, क्रूरपणां, तांणी दिल्लें दुख्ख 
हें सगलें ह्या कृतींनी फकत सूड घेवचो तशें चित्रीत जाऊं ना. हांव किदें 
सांगचा सोदी म्हणल्यार नागड्या बेताळा असले एके भुमिकेच्या निर्माणा फाटीं 
एक तात्वीक धोरण आसा. इतिहासीक व्यक्ती झेवियराक हाडचा देखून ते 
तात्वीकतायेक एक समकालीन रूप आयलां. ताका लागून हे कृतीक एक म्हान 
तात्वीकतायेची छाया आयल्या. एक रुपक आनी झेवियरा असलें इतिहासीक 
पात्र पुर्तुगेजांचो जुलूम, जबरदस्ती, क्रूरताय आनी पशूतायेच्या चरित्रेची 
वास्तवतायेक फाटीं मारून रावपाची एक दिश्ट प्रतिफलीत करता. पुर्तुगेजांचे 
मजगतींच क्रिस्ता असली प्रेमाची आनी क्षमेची मूर्त आसा. राग-द्रेश हांकां 
फाटीं मारून रावपाची कृती ही. नाजाल्यार ही एक दुस्मानकाय आनी राग 
भरिल्ली, संतापाची आनी रागीट कृती जावन इतिहासा विशी, पुर्तुगेजां विशीं, 
क्रिस्तांवा विशीं, धर्मांतरा विशीं वायट अभिप्रायाची कृती जाता आसली. तुमी 
इन्क्रिझिशना विशींय उलयल्यात. इन्क्विझिशन हिंदूंच्या विरुद्ध नासलें. क्रिस्तांवा 
आडच आसलें. ताचेंन क्रिस्तांवां मर्दे एक वर्गीकृत वेवस्था निर्माण जाली. ह्या 
कृतींत ही एक म्हत्वाची गजाल. देखून कादंबऱयांनी इतिहासीक सामग्री उपेग 
जरी करून घेतलें, चरित्रे बरोबर अनुसंधान जरी करून घेतलें, इतिहासाची 
अस्सलताय आनी क्रूरताय बालांडून रावपाची कलात्मकताय जाल्या. हाचेर 
तुमची प्रतिक्रिया किदें ? 


गो पैः साहित्यीक रुपडें जावन जल्मल्लो नागडो बेताळ आनी इतिहासांत 
Flesh & ७।००५ जावन आसपी शावियेर हांचे म्हाका कांयीच प्रस्न येवूंना. हांव 
परतून एकदां सांगतां की हांव चित्रीत करपा गेल्लों सामान्य मनशांची काणी. तें 
कांय राजा-राणी जावन, देशाचे राजकारणांत वांटो घेवन भौसाचें जिवीत रुपीत 
केल्लें न्हय. आतांय तशेंच मूं? सामान्य मनशांक विष्णुय परवडटा, ईश्वरुय 
जाता, जेजूय चलता. तांकां विश्वास, सद्धा मुख्य. म्हजे कथेंत विट्ठू पै ल्हान 
आसतना मरुनूच वता असो धीर कोसळटना ताचो बापूय माळप्पय्या सामको 

उखलून व्हरून झेवियराचे पांयार घालता न्हय की? ही एका सामान्य मनशाची 
वागपाची तरा. नागड्या बेताळाचे अनुपस्थितींत तांकां आसलो आसरो एकच- 
शावियेर, आल्विरा तर ताची आवय, प्रेयसी, आक्का, धूव सगलींच. धर्म हो 
जो आसा तो सामान्य लोकांक एकच. बाकी जें आसा तें ०७४ अशें म्हजे 
मत. देखून तांकां दोगांकूय एका सामकार राबोवपाचें शक्‍य जालें. 


त्या काळाच्यो घडामोडी मातश्यो तुमी लक्षांत घेयात. दर्या पलतडचे लोक 
थंय येवन राबितो करतात. ते सगले आपले विचित्र पोशेगान, चाल-चलणुकेन, 
रंग-रुपान, आचार-विचारांनी तांकां आगळेवेगळे दिसतालें पुणून त्या समुदायांत 
एक संपूर्णतायेची जाण, समज नासली. देखून हांवें नागड्या बेताळाक थंय 
आपोवन व्हरूंना. पुर्तुगेजांची दुराचारी राजवट जेन्ना प्रारंभ जाल्ली, तेन्ना 
सामान्य पुर्तुगेजांची अवस्थाय तशीच जाल्ली. म्हणुनूच कोमीनोची बायल 
मारिया द फारिया दुयेंत जाल्ले वेळार हांवें शावियेराक हाडूंना. माळप्पय्याची 
बायलच कोमीनोचे घरा 'भितर' वचून तिची शुश्रुषा करता. वट्ट. सांगपाचें 
म्हणल्यार एका मनशान आनी एक मनशाकडेन पळोवपाची नदर 'टिट फॉर टॅट' 
न्हय. पूण 'लव फॉर लव'. 450 वर्सा आदीं एक ब्राह्मण अस्तुरी एका 
क्रिस्तांवांचे घरांत प्रवेश करप ही कल्पना लेगीत करिनासपाची गजाल. थंय 
मठाचे स्वामी नात. त्या समुदायाचे स्वामी आयले मुखार मंजेश्वरांत मात. हांव 
बरोवपा लागिलो इतिहास न्हय, साहित्य. जिणेचे ध्वनी- सुचोवणी म्हाका 
प्रधान जातात, व्हय मूं? 


तुमी इन्क्विझिशनाचो उल्लेख केलो. खरें, तें हिंदूंचेर चेपिल्लें वजें न्हय. तुमी 
वळखल्या परमाणें क्रिस्तांवा मजगतीं वर्गीकृत वेवस्था निर्माण ताचेन जाल्ली 
व्हय. देखुनूच रावुळु कुडवाक आनी ताचे उपरांत बुद्दुक तांणी 
इन्क्रिझिशनाच्या कसाक लायिल्ले. ते दोगी नोबीस जाले. हांवें पयलें म्हजे 
आदले प्रतींत इन्क्रिझिशना विशीं एक पुराय उपविभागूच बरयिल्लो. पुणून तो 
इन्क्रिझिशनाचे आकृताये विशीं हांवें बरयिल्ली एक खबर जावन आसली. त्या 
भायर, म्हज्या कथानकाक ती जुळनासली. तशें करून अदमास आठ पानांचे तें 
लिखाण हांवें दयामाया धरिनासतना काडून उडयलें. 

हांगा म्हाका आनीक एक उतर सांगीनशें दिसता. मनीस हो परिपूर्ण न्हय. 
हाची पुराय जाणविकाय म्हाका आसा. देखून रामचंद्र पैचें पात्र वाडत चल्लें 
तशें, जरी पयलें खंयीच सांगूं ना, ताच्या शेवटच्या दिसांनी ताचे कामूकतायेच्या 
धाडसाची गजालीविशीं अखेरच्या अध्यायांत हांवें बरयलां. कारण अशें की 
ताचें व्यक्तीमत्त्व म्हणल्यार म्हज्या कथानायकाच्या व्यक्तीमत्वाचें वेभवीकरण 
करपाची इत्सा म्हाका नासली. फकत ताची एक सुचना हांवें ताच्या लग्ना 
संदर्भांत दिली. अर्जुन आपल्या हिसबाभायर वैभवीकृत जायत आसा अशें 
दिशिलें तेन्ना व्यासान तो गेल्ले गेल्ले कडेन अस्तुरेचो सहवास करपी कामूक, 
सत्रीवेसनी अशें चित्रीत केलां मूं? द्रौपदीची, उलूपी, चित्रांगदा आनी सुभद्रा 
हांची साडी मेकळावन मागीर ताका नपुसक म्हणून सांगपाचो हाचे खातीर अशें 
दिसता म्हाका. 


मनुः तुमचे कृतींत आनीक एक कुतूहलकारी अंश आसा. तो अंश 
लैंगीकताय अशें वळखतां हांव. तें पात्र पोशण आसुये किंवा दादल्या बायलां 
संबंदात आसुये. पूण तें तात्वीक बुन्यादीचेर आसपी सृजनशील प्रक्रियेत 
इतिहासीक सामग्री तुमी वापर केल्ले भशेनच लेंगीकताय वापरिल्ले कृतीची 
सौंदर्य मिमांसा -इस्थॅटिक्सांतूय काणी घडून आयल्या. तो फकत काम न्हय. 
देखीक विट्ठू पै आनी आल्वीराचें नातें आनी एक दिकान विट्ठू पैची घरकान्न 
तुळशीबाय आपूण जावन ताचे आंगार पडून सूख दिवपाचें आदी तसलीं 
लैंगीकतायेची चित्रणां. म्हजे मतान नागडो बेताळ आनी शावियेराच्या 
अनुसंधाना वरवीं इतिहासाचो निश्कर्श काडप हो एक दृश्टीकोन जाल्यार 
असलो एक सुंदर आनी मधूर तसले दादल्या-बायलांचो उत्कट संबंद एक 
तात्वीक अनुभुती. तें सुद्धा चरित्रेची क्रूरताय आनी अमानुशपणां फाटीं मारून 
उबें रावपाची एक कल्पना जाल्या. देखून ह्या लैंगीक चित्रणां वांगडा 
इतिहासाची गजाली सरभरसल्ले तरेन आनीक एक तात्वीक बुन्याद साधली. हें 
उतर लक्षांत घेवन तुमचे सृजनशीलतायेचे प्रक्रियेविशीं तुमी किदें सांगतात ? 


गो. पै.: हांवें कादंबरी बरोबपाक सुरवात केल्ली तेन्ना ही मनशाची कथा 

जावची असो निर्धार केल्लो. ते देखून एक भुरगें जल्मा येवचे क्रिये पसून सुरू 
जावन एक जाणटो मर मेरेन काणी सोंपता. ह्या मजगतीं सात पिळग्यो आसात. 
देखून ही एका कुटुंबाची कथाच जाता, समुदायाची कथाय जाता, एक वंशाची 
कथाय जाता. सगल्यां परस एक मनशाची कथा जाता. हें सांगतना मनशाच्या 
सगल्या वयोमनाच्यो प्रवृत्यो बरोवच्यो असो म्हजो हेतू आशिल्लो. एका 
मनशाचे जिवीत काळांत ताचे यौवनाची हालचाल, धडपड चड व्हय की? तें 
सांपडावपाच्यो यत्न करप हें म्हाका अनिवार्य जाल्लें. 


म्हज्या ल्हानपणांत म्हजी आवय लेगीत तेन्नाच्यो चलयो खूब नमळायेच्यो, 
भिवकुऱ्यो अश्यो आसल्यो. ह्या 5० वर्सांनी तांचो सभाव दर पांवड्यार बदलत 
चल्ला. ह्या पांवड्यार तीं गुपीत जावन, पुणून प्रेमळ सभावाच्यो मैत्रिणी जावन 
आसपी सभावाक आयल्यो. आतां पळयात, तीं उंचले आवाजान आपल्यो 
भावना उकत्यो करपाक लागल्यात. म्हजे उपरांतचे पिळगेच्यो तर 'वॉट ईस 
युवर प्रॉब्लेम ?' अशें विचारपाक लागल्यात. हें सगलें आमचे पिळगेन 
पळयिल्लें अवस्थांतर. हें रेखाटप अशें हांवें येवजिलें. म्हजे कादंबरीत येवपी 
स्त्री पात्रांत पयलें स्त्री पात्र रडपी अस्तुरेचें. धड्ाक घरांतच दवरून घेवया अशें 
घोवालागीं सांगतानूय रडत मागपी राधाबाय. नंतर विठु पै आनी आल्वीराचें 
नातें येता. गुपीत, एकांताचो, परिपक्क प्रेमाचो संबंद. देखूनच हांवें आल्वीराक 
विठ्ठु पे परस वयान व्हड केली. मागीर आमकां अस्तुरेचो आवाज 
आयकुवपाचो तांणी देशांतरा वेतना तुळशीबायन उठून राबून उलयिल्लें. नंतर 
जान्हवीचो विरोध परगटावप. तो विरोध हरशीं खंचेय शाब्दीक विरोधा परस 
वयले पांवड्यार आसा. अखेरेक कावेरम्माचो स्राप. ती स्त्रीवादित्वाची संपूर्ण 
अस्मिताय. 


ह्या फाटभुंयेचेर लैंगीकतेचे वेगळेवेगळे आवाठ पळोवका. म्हजे ह्या कथेचीं 
मुख्य पात्रां विट्ठू पे आनी रामचंद्र पै. विट्ठू पैन खूब ल्हान आसतना 
पळयिल्लो कोमीनो आनी मारीयाचो मोग. तें तो आपले नातवाक सांगता हें 
लक्षांत घेयात. मागीर कवळेंची तिरश्या दोळ्यांची चली. नंतर आल्वीरा. ह्या 
तीन स्तरांचो एक पांवडो. दुसऱया भागांत तुळशीबाय आपण जावन विट्ठू पै 

म्हऱ्यांन येवप. ही संतान अपेक्षेची लैंगीक ओड. देखुनूच हाचे उपरांतचे 
अध्यायांतच ती आपूण गुरवार ही खबर सांगता. रामचंद्र पै लग्न जातकच, 
नास्कोर्त आदींच बायल पार्वतीबायचो सहवास आंवडेवचो हुतहुतेपणाचो, 
आतूरतायेचो सन्निवेश (संदर्भ) लक्षांत घेयात. मागीर घरभरोवणी जावन ह्या 
घरा येतकच दिसा वेळार, भरिले घरांत, सगल्यांचे मुखार तो आपली 
कामूकताय दाखयता. ताच्या दोन भुरग्यांतूय लैंगीकतायेचो अंश चड. एक अंतु 
पै. ताची आडखळ ना तसली, व्यवधान ना तसली लैंगीक आसक्ती. दुसरो 
तिम्म पै. ताची हठाची लैंगीक आसक्ती. हांगा तो अस्तुरीचे संमतीक रावना. 
पूण तातूंन ताका मोगय आसा. तींच हावरटपणां ताचो समवयस्क भुजंग पैंत 
नात. तें नांव लेगीत तशेंच आसा. ताच्यांत आसची द्रेशाची आसक्ती. आनी 
ताचो भाव बोदूद रंग पैची भोळी लेंगीकताय. अशें सगल्या पांवड्यार सगल्या 
अवस्थांचें चित्रण रेखाटपाचो प्रयत्न हांवें केलां. इतिहासाचे सामग्रेचो वापर 
करतना हांवें जी जागरूकताय अनुसरल्या तींच सादूरपणां लेंगीक चित्रण दितना 
लेगीत पाळ्यांत अशी म्हजी समजूत. बायल- दादल्याच्या मधूर संबंदां बगर 
कामाची विवरणा आकर्शक करून दिवपांत म्हाका गोडी नासली. तातूंत हांव 
येशस्वी जालां की ना हें तुमीच सांगपाचें. 


मनुः म्हाका आनीक एक विचार सांगात. मायावास्तववाद वळख करून 
दिवपी कित्येक लॅटीन अमेरिकी लेखकांनी थंयचे इतिहासांनी चल्लो गैरफायदो, 
हिंसा, क्रूरताय बी आपल्या कथा-कादंबऱयांनी आसपाव केला. त्यो सगल्यो 
कृती इतिहास फाटीं उडोवन रावपी कृती जाल्यात. ओक्टेवियो पाझ नांवाच्या 
एका लेखकान चरित्रेचो हो विनाशकारी विचार काव्यांत येवपा नजो अशें 
सांगलां. आमच्या वाचनान आमकां तशें शिकयलां. Ei सारस्वत' 
ही कादंबरीय इतिहासाची हिंसा, रक्तपात, क्रूरताय विशीं आपल्या 
कथानकांत विवर दियत वेता. पूण ती सूड घेवपाची, पापकृत्याक सगली बोट 
करून दाखोवपाची तेच प्रमाणें शोशणाक भाग पाडपाचें वैभवीकरण करपाच्या 
शेवटाक येना. तो समुदाय असल्या हिंसाचाराक बळी जावन लेगीत तें वगळून 

जियेवपा खातीर एका वेगळेच प्रदेशाक वचपाचें सांगता. अशें उल्लंघन करून 
रावपाची प्रतिक्रिया तुमी कशी कितें साधली? हांगा म्हाका आल्बर्ट कामून 
सांगिलें एक उतर याद येता. निरशेवणेन शेवट जावपी कृती एक वैरुध्यच अशें 
म्हणटा तो. स्वप्न सारस्वत तसली एक निरशेवणेची कृती जावन-अंत्य जायना. 
देखून थंयची सद्धा, भावार्थ आनी परतून तारुण्यपूर्ण जावपाचें प्रमाणीत 
करपाची कृती जावन मुख्य जाता. तुमचे सृजनशील प्रक्रियेचे फाटभुंयेचेर हे 
विशीं सांगात. 


गो पैः हें पळयात, दक्षीण भारताच्या आमकां उत्तर भारतीयां भशेन झुजाचो 
अणभव ना. आमचें कितें आसा तें चोंब्यां मजगतीं आंतरीक किजिलां. उत्तर 
भारतीय तशे न्हय. अजून लेगीत ते झुजाच्या हुसक्यांतच आसात. युद्धाची 
कळ, ताचे तळमळे आमच्या रगतांतच नात. इतिहासा प्रकार दक्षीण भारताच्या 
ह्या भूभागांत विदेशी लोकांचे चडायेचो अणभव, तो राजकी आसूं, धामीक 
आसूं वा सांस्कृतीक आसूं, भोवतेक करून सारस्वत ह्या उपजनांगाक. मात. 
हांव त्या समुदायांतलों बाकी लोकांच्या रगतांत त्या कळवळ्याचे, ताका लागून 
देशांतराक वचपाच्या दुख्खाचो अणभव ना अशें म्हर्जे मत. 


देशांतरांत दोन तरा आसात. एक आंतरीक दबाव आनी दुसरो भायलें चेपण. 
भितल्लो दाब म्हणल्यार तो पोट भरपाक उदरनिर्वाह, शिकवणेक लागून, 
जिविताक जाय जाल्ली नोकरी सोदपाक, हें सगलें आदींपसून आसा. उत्तर 
ध्रुवासावन उदकाचो झरो शेती खातीर सोदीत आयिल्ले लोक ते. ही प्रक्रिया 
अजून चालू आसा. हांव दक्षीण कन्नड जिल्ल्याच्या एक ल्हान खेड्यांतल्यान- 
जें हल्लीं केरळांत आसा- बेंगळूराक आयलों. म्हजी भुरगीं विदेशांनी आसात. 
म्हजे भशेन शंबरानशी लोक आसात. हेंवूय एके तरेन देशांतर न्हय की? पूण हें 
आमीच आपणायिल्लें म्हणल्यार आंतरीक दबाव. पुणून भायलें चेपण वेगळेंच 
आसता. धार्मीक क्रूरताय सारस्वतांचेर आक्रमण करून रातोरात जशाचें तशें 
सोडून वचका अशें चेपण आयिल्ल्या वेळार तांकां दुख्ख जावप साहजीकच. 


आतां, ताचो अणभव नासले हांवें ह्या वेळार बसून बरयतना फकत ताची 

कल्पना करप म्हज्यान साध्य. पुणून लॅटीन अमेरिकेचे बरोवप्यांक हो अणभव 
रक्‍तगत जावन उरला. आतांय ते रक्तपात, क्रौर्य, हिंसा आनी देशांतर करप हें 
प्रत्यक्ष पळयत आसात. जुदेव, तिबेंटांतल्यान भायर सरिले निराश्रीत हीं सगली 
हल्लीचीं उधारणां. हांवें पळयिल्ले निराश्रीत म्हणल्यार कुशालनगर आनी 
मुंडगोडा लागीं आसपी तिबेटी लोक. तेवूय देशांतरा वचपाचे परिस्थितींत न्हय. 
अनवळखी जाग्यार राबितो करून, आपले देवा खातीर देवळां बांदून, 
आपलीच भास उलयत, पूण हांगाचे लोकां मजगतीं एकजिव जावपाक 
जायनासले अतंत्र (मदलें) स्थितींत आसपी 7०५ ।॥।97०४०१ अवस्थेंत. पुणून 
तांचे भितर पावून तें अणभव करपाचें म्हज्यान शक्य जालें ना. हांव दिल्लींत 
आसतना एका सिंधी वाठारांत आसलों. थंय वय जाल्ले जाणटे खूब आसले. 
तांची एक पिळगी पाकिस्तानासावन धांवून आयिल्ली. ह्या जाणट्या सामान्य 
लोकांक पाकिस्ताना मुसलमानां विशीं द्वेश नासलो. ताचे सुत्रातेर एक फावट 
एक म्हातारो अजुनूय आपल्या बापायची जमीन आसलेलो तो गांव पळोवपाची 
आशा आसा अशें म्हजें लागीं म्हणी. तें आयकून म्हाका अजाप जाल्ले. 


ह्या सगल्या वरवीं म्हाका सारस्वतांच्या देशांतराचे प्रक्रियेचो अनमान करप 
साध्य जालें. तरीय म्हजे मनांत ताचें चित्रण पूर्णपणान उदेल्लें नासलें. म्हजे 
अनमान खंय पर्यंत विस्तारप, कसो समतोल साधप हे प्रस्न म्हजे मुखार 
आसले. इतलेंच न्हय, त्या काळाचें वातावरण सुद्दां हांवें निर्माण करका 
आसलें. आतां जाल्यार मंगळूरसावन कारवाराक तीन वरांनी पावपा जाता. पूण 
450 वर्सा आदीं? इतलेंच न्हय, आमी आतां आयकुवपाचीं गांवचीं नांवां 
तेन्नाय तींच आसलीं काय? गोंय आतांय वन-विजनान चकचयाळ प्रदेश. पूण 
उत्तर कन्नड आनी दक्षीण कन्नड खूब बदल्यांत. ते देखुनूच हांवें सारस्वतांनी 
कन्नड प्रदेशांत प्रवेश केल्ले वेळार, ''पावलां एक न्हंय, न्हंयेचे मदे एक गांव, 
गांवाक एक राय” अशें म्हळ्ळें. गांवचें नांव नासलेले वेळार, “थंय मारेम्माची 
मूर्त अशें एक आसा ओडेया'' अशें सांगिल्ल्यांक राखण करपी गांवचो अशें 
नांव दिल्लें. तुळु भाशेंते 'कापु' म्हणल्यार राखण करप असो अर्थ. 

तुमी आनीक एक विचार उल्लेख केलो. निरशेणेचो अंत जायना असो. तें 
खरें. हें पळयात, भारतीय मन कशें म्हणल्यार जाल्ले तितलें सुखांत्य साहित्य 
रचोवपा विशीं उत्सूक आसपाचें. आमचे लोक कितलेय जरी कश्ट आसूंदी 
फाल्यां बरें जातलें असले हयकारी आशेंतच उरपी. आमचे पुराणांनीय आमकां 
हेंच शिकयलां. इतलेंच न्हय, म्हजे काळाक पावतना आतां चडशे सारस्वत 
जिणेंत वयले पांवड्यार पावल्यात. तुमी आपल्या एका लेखनांत सारस्वत लोक 
किदेंय दुखेस्त किंवा शोकांतीक परिस्थिती आसल्यारूय जिणेच्या छळाचे, 
जिवन्मुखी चैतन्य आसपी अशें वळखल्यात मूं? कांयच नाशीं आयिल्ले हे 
स्थितीक कशे आयले? तें अजापाचें. म्हळ्यार ही कादंबरी निर्मितना म्हाका 
पात्रां सांगाता कितली तनरी लागताली म्हणल्यार तांकां आनी म्हजे पिळगेचे 
लोकां मजगतीं 4०० वर्सा इतली दीर्घ काळावधी आसा हेंच विसरून गेल्लों. 
रामचंद्र पैची आनी म्हज्या आज्याची पिळगी एकच ही मनास्थिती म्हजी 
जाल्ली. तें आसूंदी. 


मायभाशेचेर तांचो मोग. एकमेकल्यांक जुळोवन घेवपाची तांची कॉम्रेडरी' 
अशें हांवें सांगिल्लें. तांचे उदरगतीक तेंच कारण जालें काय? हाचे वांगडा 
देवाचे खोलायेन विश्वास दवरपी लोक हे. एकमेकाक एकवचनांतच उलो 
करपाचें व्याकरण हांचें. इतलेंच न्हय, पाविल्ले गांवांत थंयचे आचार-विचार, 
स्रद्धा, आपुलकी, सहानुभुती आसपी लोक हे. हे गूण हेर जनांगांत ना अशें 
हांव म्हणी ना. पुणून असले चाल-चलावणेन हे विशिश्ट आसात हें सांगपा 
सोदी हांव. हाचें म्हाका अजापूय जालां. ते देखून घाडीपण, मंत्र, अंजन 
घालपाचें, देवळां बांदोबचीं, थळावे देवाक भजप हें सगलें हांव जोडीत गेलों. 
कशेंय जावों, म्हजी कादंबरी एका नागस्रापा वरवीं सुरवात जाता. तोच सरोप 
मागीर तिम्म पेक चावता. त्या सोरपाकच भुजंग पैन चोरून व्हेल्लो तेन्ना म्हजीं 
पात्रां सामकीं थरथरतात, घाबरतात, घोटाळ्यांत पडटात. ताका लागून ते 
आपल्याक फुडें जिवन ना असले समजुतीक पडटात. म्हजी कथा हांगाकच 
मुक्ताय (अखेर) करप अशें हांवें चिंतलें. तरीसुद्दां ही संतती आनिकूय आसा. 
ते देखून एक भुरगें वांचता. तें स्वप्नांतसो येवपी नागडो बेताळ भरवंसो दिवन 

उखलून घेता अशी अखेर केली. खंयचेच कश्टाचे परिस्थितींत लेगीत मनीस 
जिणेचो भरवंसो व्हगडायना हो म्हजो दृढ विश्वास. 


मनुः एक सर्जनशील लेखक जावन इतिहासाचो दाबूय तुमचेर आसून 
इतिहासीक सामग्रीचो वापर करून बरयिल्ले अणभवान तुमची सर्जनशीलताय 
कशी आसपाक जाय अशें दिसता तुमकां? तुमी आनीक एक कृती बरोवपाचें 
तयारेंत आसात म्हण आयकल्ले कारण हो प्रस्न तुमचे मुखार दवरिला. तुमचे 
फुडले लिखाणांत तुमी चरित्रेचें अनुसंधान कशें करतले? तुमच्या अस्मितायेच्या 
सोदांत चरित्रेची प्रक्रिया तुमी कशें फुडें दवरतले? तुमची स्वताची आसूं दी 
किंवा समुदायाची आसूं दी, ताचे वरवीं तुमचे 1५९६/५ चो सोद कशे 
करताले? अथवा तें लिखाण वेगळेंच आसून हे समकालीन परिस्थितीक संबंद 
पाविलें काय? 


गो. पै. : तुमी इतिहासाचो दाब असो वाक्यांश वापरलो तो म्हाका खूब 
आवडलो. खरेंच. इतिहासाचीं दुश्कृत्यां आमच्यांनी बदलपा नजो. तीं तशींच 
उरतात; इतलेंच न्हय, तीं सदा सर्वदा तशींच आसतात. पुणून तांचे वरवीं 
शिकपाचें किदें हें स्पश्ट करून घेवका. मुखार तसलीं वायट कृत्यां घडची न्हय 
अशी जागरूकताय पाळपाक जाय. आमची जीण सुखमय जावपा खातीर हीं 
दुश्कृत्यां परतून घडनाशीं सतर्कताय आपणावपाक जाय. इतिहासीक कथानकां 
बरयतना ताचेन आमकां तिडक उत्पन्न जायनाशें, राग मारनाशें नदर दवरपाक 
जाय. दर एकल्यान एक काम करतना, एके क्रियेक प्रतिक्रिया सुचयतना ताचेंच 
एक कारण आसता. तें आमच्या विचारां परमाणें अशेंच आसपा जाय अशें 
सांगप सारकें न्हय. त्या मनशाक आमचे परस चड कारणां बळकट आसुये हें 


म्हर्जे मत. 


ही कादंबरी बरयतना हांवें इतिहासाची सामग्री मूळ वस्तू अशी दवरून 
घेतली आनी हांबें ती भरपूर पिळून तिचो अर्क काडला अशें दिसता. म्हजे 
कन्नड जनतेन ती स्विकारल्या. ती एकाद्री प्रादेशीक कादंबरी जावन आसल्यार 

वा एका समुदायेची कथा जावन आसल्यार अथवा फकत चारित्रच जावन 
आसल्यार वा एका दृश्टीकोनाची चर्चा करपी जावन आसल्यार जनता अशें 
स्विकारतासली कि ना की कोण जाण! जनतेन ताचे फाटले परिश्रम 
वळखल्यात. तोखणाय केल्या. पुरस्कार दिल्यात. आतां भारत सरकारान 
साहित्याक दिवपी खूब मोटें इनामूय मेळ्ळां. म्हणल्यार एक प्रदेशाची, एका 
समुदायाची कथा न्हय. ही एक मनशाची कथा अशें हांवें प्रयत्नपुर्वक बरयिल्लें 
सार्थक जालां हो विनम्र भाव म्हजो. आनी एक धा वर्सामेरेन, ना तेंवूय चड 
जालें, ह्या कादंबरे विशीं लोक उलयतलो. नंतर आसतालें काय? म्हजे 
उपरांतूय ही कृती जगल्यार हांव धन्य. केंद्रीय साहित्य अकादेमीची प्रशस्ती चड 
करून कुवेंपु, डिविजी, मास्ती, बेन्द्रे, कारंत, अडिग असल्या साहित्य 
दिग्गजांक मेळिल्ली प्रशस्ती. त्या रांकेंत म्हाकाय बसयला. ती म्हजी योग्यताय 
म्हणचे परस तें म्हजें सुदैव अशें म्हणटां हांव. तांणी दाखयिल्ले वाटेर 
दिमखुऱ्यांनी चलपी हांव. 


व्हय, आनीक एक कादंबरी बरोवची अशी सगली तयारी केल्या. पुणून, 
तुमी जाणात, बरोवपी केन्नाय नवी नवी विचारधारा सोदीत आसता. म्हजे 
तकलेंत ही वर्गीकृत वेवस्थेची समस्या खूब व्हड जावन वाडत आसा. आमी 
धर्मनिरपेक्ष राष्ट्र अशें सांगून घेतल्यारूय आमच्या मनांतल्यान जात आमी भायर 
मारूंक ना. ते विशीं एक भासाभास कादंबरी रुपान बरोवपाची म्हजी इत्सा. 
तशें हांवें एका फाटोफाट आनीक एक बरोवन उडोवपा असलो हपाहपीचो 
(आशेचो) न्हय. कितलो तेंप लागतलो हांव सांगपाक शकना. पूण ती जिद्द, 
सहनशीलताय म्हाका आसा अशें समजतां. 


(इण्डियन लिटरेचर जर्नला खातीर इंग्लीशींत दिलले मुलाखतीचे वेंचीक भाग) 

अभिप्राय 


It's not only a major novel as far as Kannada is concerned, 
but probably even in the Pan-Indian Literary scene. 


- T. P. Ashoka 


Swapna Saraswatha is an outcome of decades of loving and 
arduous research, delving deep into various Written and oral 
respositories. But the author has handled such material with care 
and steered clear of ethnic excesses in terms of ritualistic and 
quotidian details. This is a carefully crafted novel with many 
lyrical passages............. 


- H.S. Raghavendra Rao 


ही कृती फक्त sentimental, self pity भरलेली victim syndrome वरवीं 
path९t८ जावन आसले स्थितीक आपलो वस्तू (विशय) करून घेना. 
कितलीच क्रूरताय, हिंसा आनी रक्तपात हांचे विशी आसलेली कृती जरी 
जाली, ताकद नासलेले 'अय्यो, काकुळट गो बाय” म्हणचे स्थितींत आसपी 
समुदायाची शोकांतिका न्हय..... कितलींय दुखेस्त चित्रणां जरी उरलीं, 
जगपाची जिद्द आनी चैतन्याचें कथनूच हें. देखून हांगा pathos/melancholy, 
शक्ती, संकल्प, वैराग्य आसा..... ही कृती ॥ tribute to the will of the 
community....... पै हांचे कादंबरेन हें खूब कवतुकायेन साधलां..... एक 
fine literary sensibilit. इतिहास कसो बरोवं येता म्हणपाक “स्वप्न 
सारस्वत' ही एक अत्युत्तम देख. 


- एन्‌. मनु चक्रवर्ती 

“स्वप्न सारस्वत' आपल्या पृष्ठांनी तिगाव करपी असंख्य पात्रां आपल्याकच 
स्पश्ट जावन खबर नासलेलें संघर्शांनी गुंतलेलें चित्र दोळ्याक उठून दिसचे तशें 
रेखाटपी एक विराट कथन. हाचें समृद्ध विवर आनी ध्वनी हांची ताकद 
उचांबळायेच्या काळाचें समुदायाक समग्र जावन बांदून- दिवचें इतलें 
परिणामकारक जालां. 


- एस्‌. दिवाकर 


गांव सोडल्यारूय घर करून राविल्ल्यांची कथा. मरणाच्या दाट दुख्खांतूय 
जल्माचे धादोसकायेचो दबाजो मनोवप्यांची कथा. जल्म-मरणां मजगतीं मोगा 
खतीर आंबडेल्ल्यांची कथा. कन्नड साहित्यीक लोकांक एक नवो उजवाड 
दिवपी चीर (दार). एका समुदायाचो उगम नोंद करपांत आनी आपले 
निपूणटायांनी पै हांचो हो प्रयत्न तोखणाय करी सारको. असली कृती अपूर्व. 


- अशोक हेगडे 


चरित्राचे खोलायेन अध्ययन, भावविश्वाची समृद्धताय, ह्या दोनांचें संमिश्र 
फळ एका म्हाकाव्याच्या प्रमाणाचे रुद्र भयानक शोकांतिकेंत शेवट जातना 
लेगीत दैवाचो फाटलाग करून अमूर्त फुडारा वटेन वचपी हें सारस्वत 
महाभारत; एक अद्भूत अणभव दिवपाची कृती. 


- श्रीनिवास वैद्य 
समुदायाची चौकट पार करून मनुश्य सभ्यतायेचो विकास आनी 


सुसंस्कृतायेच्या खाशेलेपणा संघर्शाचें कथन. सर्जनशीलतायेच्या तोंकार उदेल्ली 
कृती. 


- च. ह. रघुनाथ 

गोंया सावन ते सगले तेंकाक चलत गेले. तेन्ना किनाऱ्याच्या साद्यंत 
(लांबोलांब) पडिल्लीं पावुलखुणां लेखप जाल्यार दर्याच्या ल्हारांक घडीभर 
थांबोवन सोदका आसलें. ह्या साहसाक आमकां पालव दिल्लो नागड्या 
बेताळान. तो मूं? हड्डें लासपी केणां परसुवपाक शकतालो; काळाक पिंजून 
काश्टी करपाक शकतालो; ताच्या जादुई स्वप्नांतल्यान आयिल्ले हे सारस्वत 
पयणारी मनुश्य समुदायांच्या म्हाप्रवासाची कथाच जावन गेले. 


- महालिंग 


इतिहास फक्त वैचारीक जावन मात समजनाशीं, मनशाचीं सपनां, अणभव, 
दुख, खेद, खंत बी हांचे वरवीं संवेदनशील जावन ग्रहण करपाचेंच ह्या कथा 
इतिहासाचे व्हडपण. 


- के. सत्यनारायण 


भारताची आयची मनोस्थिती अप्रत्यक्ष जावन परखून घेवपाक सोयस्कर जावची 
तशी पै हाणीं ही कृती रचल्या. अडिग हांणी काव्यांत प्रतिपादन करपी, “सावयव 
शिल्पाचे सामग्रीकरण'' विन्यासांतच उरचें तशी कादंबरीची सर्जन सृश्ट तांणी 
सांबाळूळ्या. 


- एस्‌. आर्‌. विजयशंकर 


एक कादंबरीकार लेगीत मनीसच जावन आसचा देखून ताणें किदेंय वाचून 
बर्‍यल्यार अथवा आपल्या अणभवाचेर कादंबरी बरयल्यारूय ह्या उगडासांत 
आसपी म्हत्वाच्या घडणुकांची सुरबूसाण आनी त्यो नोंद करपी हावेसाच्यान 
पयस रावप थोडें कठीण. पुणून आपली फुल्लट कादंबरी “स्वप्न सारस्वत” 
हातूंत चारशीं वर्सापरस चड तेंपाची दीसपटी दीसपटीच जावन चित्रीत केल्ल्यांत 
गोपाळकृष्ण पै हांचें येस आसा. तशें जावन पुर्तुगेजांनी केल्ली मुसलमानांची 

मनीसहत्या, ताचे उपरांत क्रिस्तमताक धर्मांतर, तांचें देशांतर, बळ्ळंबेट्टांत 
रामचंद्र पैचें वास्तव्य आनी ताची जीण हें सगलें हांगच्या असंख्य पात्रांची 
दैनंदिनी रेखा जुळोवपाचे तिबे कशे मात दिसतात. एक रेखा खूब तिब्यांची 
एकठावणी तरी लेगीत एक रेखा, रेखाच दिसचे खातीर तिबे अस्पश्ट 
जावपाकूच जाय. असली एक रेखा रेखाटपांत पै जैतिवंत जाल्यात. 


- गुरुप्रसाद कागिनेले 


एका समुदायान पळयिल्लें, भोगिल्लें दुख, बेजार आनी सामुहीक 
संकश्टांक दिल्ली सर्जनशीलतायेची सुंदर बांदावळ आनी आकृताय ही 
कादंबरी. पै हांच्या खोल संशोधनाचीं तंतोतंतपणां ह्या कादंबरेक खंयीच जड़ 
वचूंक नात म्हणपूच ह्या कादंबरेचें खाशेलपण...... आमीच रचोवन घेतिल्ले 
जुंवे बालांडपच आमचे फुडें आसलेलें आव्हान. असल्या सवालांक तोंड दीत, 
जवाब सोदीत वेतना मनशाचे चेतनेचेर साहित्यान घालपी प्रभाव आगळोच. 
काव्य आनी कादंबरी हांचे निर्मितींत समकालीन विवेक जें काम करता तें खूब 
म्हत्वाचें. संकट आनी उल्हास ह्या दोनांचे स्थिरतायेचो उजवाड उकतो करपूच 
ह्या कादंबरेक आसपी ताकद आनी आस्था. 


- विलियं 


आधुनीकतायेक येवकार दीत आपलो धर्म, आचार, विचार बी राखून 
चलपी हें कथन वसणुकीकरणाचो चारित्रीक पांवडो, ताचें वरवीं जाल्ले 
बरेंवायट हें सगलें खंयचेय तरेचो आवेश किंवा उद्रेगाक सुवात नाशीं सांगिल्ली 
रीत अपूर्व आसा. 


- एच्‌. दंडप्पा 

दुख्खान भरिल्लीं चरित्रां आनी वर्तमानाच्या सताच्या अणभवाचे बुन्यादीचेर 
जिवाभावान बांदिल्ल्या इतिहासाचो हारसो. ह्या हारशाक दोन गूण आसात-एके 
वटेन तो परावर्तक म्हणल्यार आपले फुडें आशिल्लें जशाचें तशें दाखोवप, 
आनी दुसरे वटेन आपले पेल्यान आसपी म्हणल्यार जें फुडें ना तेंवूय पारदर्शक 
जावन दाखोवपाचें सामर्थ्य आसप. चरित्रेची चौकट फाटीं उडोवन रावपी 
कादंबरी ही. 


- रोहिणाक्ष शिर्लालु 


चरित्रां, वास्तवीकताय आनी कल्पनेच्या अपूर्व मेळाव्यावरवीं ह्या कृतीचें 
वाचन जो अणभव दिता तो अदभूत. 


- डॉ. गीता शेणै 

चारशीं वर्सा फाटीं गोंय आनी भोंबतणच्या वाठारांनी शेंकड्यांनी राबितो करुन आसपी 
सारस्वत ब्राह्मण कुटुंबा पुर्तुगेजांच्या आक्रमणाक लागून आपलें घर-दार, वेव्हार-शेतकाम 
कुळदेव-देवळां आनी हेर सोडून आपलो धर्म, विस्वास आनी जीव वाचोवपा खातीर रित्या 
हातांनी दक्षिणेक देशांतर जावन कर्नाटक तशेंच केरळाच्या वेग-वेगळ्या भागांनी स्थायीक 
जाल्ल्यांची ही काणीं 

गोंयां वेर्ण्यां व्यापार आनी शेतकाम अशें दोनांतूय फावोशें सुखान जगपी कुटुंब 

माळशर्माचो पूत नरस्सप्पायाचें. हाचो नातूच विट्ठू पै 

ह्या विट्ठू पैले काळगतींनीच देशांतराची ही क्रिया सुरु जाता. हाचो नातू बेळकट्टे 
रामचंद्र पै आपले आजो विट्ठू पैन सांगिल्ली काणी-याद करुन घेवचे पासून सुरु जाल्ली ही 
कादंबरी चार पिळगेचे फाटीं उडाणां मारुन चार भागांत पातळळ्या 

भूत-भविश्य आनी वर्तमानाची जाणीव आशिल्लो, हजारनोशीं वर्सांचो इतिहास 
आसपी नरस्प्पयाचे कुटुंबाची अतोनात वळख आसपी नागडो बेताळ म्हणपी काळा भायले 
दिगंबर सन्यासीक कादंबरीचे अखेरचे पांवड्यार आपले कुटुंबाचे तिगावाचो एकमेव आस 
जावन आसपी सिद्धाले व्यंकटेशाक रामचंद्र पै उखलून ताच्या हातांनी दिवन, आश्वासन 
मेळटकीच जिवन्मुक्त जाता 

चारशीं वर्साचे दीर्घ काळखंडाचे ह्या काणयेंत येवपी एकेक पात्रूय अद्भूत, जबरदस्त 
आनी अनन्य | 

आपली पयली वयली कादंबरी स्वप्न सारस्वत. हाका साहित्य अकादेमी पुरस्कार 
फावो जाल्ले. गोपालकृष्ण पै कन्नड साहित्यांत एक नामनेचे कथाकार. ह्या आदीं ते बँकेत 
अधिकारी म्हूण वावुरताले. तिरुवु, ई बेरळ गुरुतु, हारुव हक्किय गूडिन दारी, मुरु मत्तिष्ठ 
आदीं तांची कथा संकलनां. वेगळे भाशेचे साहित्यूय तांणी कन्नडांत अणकारलां. सिनेमा 
क्षेत्रांतूय तांचे योगदान आसा. कनसेंबो कुदुरेयनेरी (कन्नड) आनी उजवाड (कोंकणी) ह्या 
सिनेमांक तांणी कथा बरयल्या. तशेंच बेट्ट्द जीव ह्या कन्नड सिनेमाचो संवादूय तांणी 
बरयला 

जयश्री शानभाग माध्यमाची जाणकार. आकाशवाणींत सुमार सत्तावीस वर्सा वेग- 
वेगळया अधिकारात सेवा करुन निलय निर्देशक म्हूण निवृत्तजाल्या. कन्नड, कोंकणी, हिंदी, 
इंग्लीश, मराठी ह्या भासांनी लिखाण आनी परस्पर अणकार करपाचो अणभव आसा. 

